



~~RA~~
~~10.51~~
~~15~~

37595

RA

10.51

15

१ सर्गः]

हरविजयम् ।

५

कूर्मीव पुष्पधनुषः प्रियपाणिजाग्र-
 कोणावमर्शमधुरकणिताङ्गनासीत् ॥ ९ ॥
 यत्रेन्द्रनीलभवनं पृथुपद्मराग-
 वातायनैरुभयपार्श्वगतैर्विभाति ।
 बाणामुरस्य हरिचक्रविलूनबाहु-
 मूलव्रणैरिव वपुः क्षतजच्छटार्द्रैः ॥ १० ॥
 छान्ति रतान्तजनितां श्लथयन्ति यत्र
 माणिक्यमन्दिरगवाक्षपथप्रविष्टाः ।
 अभ्यर्णवर्तिसुरनिर्झरिणीतरङ्ग-
 भङ्गानुसारशिशिरा मरुतोऽङ्गनानाम् ॥ ११ ॥
 गण्डस्थलप्रतिमितं सुदृशां सचिह्न-
 मश्वेततेन्दुशकलं रजनीषु यस्याम् ।
 ज्याघातपातकिणशारितमीनेकेतु-
 न्यासीकृताच्छमणिखण्डतलायमानम् ॥ १२ ॥
 यस्यामशङ्किषत शंकरशेखरेन्दु-
 संदर्शनोत्सुकतयोपगतं सुरौघाः ।
 ज्योतीरसेष्टकचिताम्बरचुम्बिदीप्र-
 वप्रप्रभाभरनिभेन च दुग्धसिन्धुः ॥ १३ ॥
 लक्ष्मीर्न यां भवनमानससंनिवेश-
 हंसीभिरुज्ज्वलविलासगतिक्रमाभिः ।

कटिभागः, प्रस्थिकापि । दशना दन्ताः, कोलम्बा अपि । कूर्मी त्रिसरिका, सैरन्ध्रीति
 प्रसिद्धो वीणाविशेषः । प्रियस्य पत्युर्नखानामप्रकोणैः प्रान्तभागैरवमर्शो विदारणम्,
 प्रियश्चातिम्वितो नखानामग्रे स्थितो यः कोणो वादनकाष्ठिका तेनावमर्शो निघर्षणम्
 उभे एव पार्श्वे उभयपार्श्वे । उभयशब्दसमानार्थ उभयशब्दो वृत्तावेव । क्षतज-
 मसम् ॥ १० ॥ अभ्यर्ण समीपम् ॥ ११ ॥ यत्र वधूनां गण्डभुवि प्रतिबिम्बितं शशि-
 गलमश्वेतत व्यरुचत् । सचिह्नं लाञ्छनसहितम् । अत एव गणकिणशब्दं यत्तलं
 हेतुः । विजयदशम् । अच्छमणिः स्फटिकः । नख-
 धरः । वन्दनमाला यदितैर्लोष्ठकैश्चितो दन्धः ।
 भट्टालमुपरि युद्धस्थानभरः । निभो व्याजः ॥ १३ ॥

RA 10.51,15



37595

काव्यमाला ।

स्त्रीभिर्युतां समणिनूपुरझांकृताभि-
 रुज्झांचकार झपकेतनझल्लरीभिः ॥ १४ ॥
 यस्यां निशासु रुचिरागुरुधूपधूम-
 कल्माषितं शशभृतः करचक्रवालम् ।
 श्लिष्यद्रवाक्षकलधौतकवाटपट्ट-
 संदंशलग्रकिणलेखमिवैति लक्ष्मीम् ॥ १५ ॥
 शय्यागृहं सुरतेकेलिविमर्दशीर्ण-
 कर्णावतंसविकचोत्पलपत्रखण्डैः ।
 यत्राङ्गना दलयतः कुसुमायुधस्य
 भग्नैः कृपाणशकलैरिव कीर्णमासीत् ॥ १६ ॥
 यस्यां सलीलमसितागुरुधूपधूम-
 दण्डा गवाक्षविवरोदरतः प्रसस्तुः ।
 आसन्नचन्द्रकरभङ्गभियान्वकार-
 हस्ता इव स्फुरितदीर्घशिखाङ्गुलीकाः ॥ १७ ॥
 रागानुबन्धिपरिणामदशावमर्श-
 शून्याभिरामनवयौवनपल्लवाभिः ।
 कल्पद्रुमव्रततिभिः कनकाद्रिकुञ्ज-
 वीथीव या पुरपुरांघ्रिभिरावभासे ॥ १८ ॥

वाद्यभाण्डविशेषाः । ता अपि नूपुरसदृशझांकारिण्यः ॥ १४ ॥ अगुरुधूपयोर्धूमेन
 मिलितत्वादिन्दुकरचक्रं चन्द्रस्य किरणचक्रम्, यत्र श्लिष्यतोर्गवाक्षपिधानभूतयोर्युज्य-
 मानयोः पिधानफलकयोर्निष्पेषेण किणयुक्तमिव शोभां वहति । किणस्य कृष्णत्वात् मुख-
 ॥ १५ ॥ अङ्गना इति शसन्तम् ॥ १६ ॥ आसन्नो यः शशिकरेभ्यो भङ्गः क्षयस्तस्य भग्नै-
 भयेन हस्ता इव तिमिरस्य धूमदण्डाः । स्फुरिता दीर्घाः शिखा एवाङ्गुल्यो येषाम् । स्मरा-
 दीर्घा शिखा कोटिर्यासां तथाविधा अङ्गुल्य इति च ॥ १७ ॥ रागस्याभिपन्नस्यानुबन्धो धनूंषि-
 यासां तथाविधाश्च ताः परिणामस्य वार्धक्यस्य दशाया अवमर्शो बाधस्तेन शून्याश्च ताः । णानि
 अभिरामं नवं यद्यौवनं तस्य पल्लवः प्रसरो यासां ताः । पक्षे रागस्य लौहित्यस्य तानि
 विद्यते येषां तानि च परिणामदशायाः परिपाकदशाया अवमर्शेन स्फुरन्ती तु 'व' च
 यौवनानि चाजरठानि पत्राणि यासां ताभिः । कुञ्जवीथी तरुणलुनो ! क्रमानुगता

१ सर्गः]

हरविजयम् ।

७

वैदूर्यपट्टघटितारिभिर्निशासु

दूरादपावृतमुखैरिव दृश्यमानैः ।

द्वारैर्विभर्ति पिहितैरपि यत्र लक्ष्मी-

मभ्रंकषा प्रतिदिशं मणिहर्म्यपङ्क्तिः ॥ १९ ॥

यस्यां स्मरः सततसंनिहितेऽपि चन्द्र-

चूडामणौ वसति पौरपुरंध्रदेहे ।

निर्मुक्तभीतिरधिरूढकटाक्षबाण-

तद्भूशरासनसहस्ररुतात्मरक्षः ॥ २० ॥

क्रीडाब्जिनीषु न दरिद्रति सान्द्रचन्द्र-

रश्मिच्छटापटलपाटलितानि कान्त्या ।

विभ्रन्ति मन्मथमतङ्गजदन्तकोष-

संवादितां कुवलयानि निशासु यस्याम् ॥ २१ ॥

माणिक्यतोरणमदूरविलम्बमान-

तिग्मांशुकूवरितुरङ्गशरीरभाभिः ।

यत्र क्षणं हरितपल्लवनिर्मिताभि-

राभात्यशून्यमिव वन्दनमालिकाभिः ॥ २२ ॥

यस्यां भरेण गलतस्तरुणीमुखेन्दु-

लावण्यकान्तिविसरामृतनिर्झरस्य ।

अट्टालसालवलयं विकटालवाल-

लीलां विडम्बयति चुम्बितभानुबिम्बम् ॥ २३ ॥

मुख्ययोषितः ॥ १८ ॥ घटितान्यरराणि कपाटानि विद्यन्ते येषाम् । वद्धमुखैरिव दृश्य-
मानैः । निशायामपि दृश्यत्वमागतैः । अभ्रंकषा गगनव्यापिनी ॥ १९ ॥ चन्द्रचूडामणौ
स्मरारौ । देह इति जातवेकवचनम् । देहेष्वित्यर्थः । कटाक्षा एव बाणाः । भ्रुव एव
धनुषि शरासनानि ॥ २० ॥ मन्मथ एव मतङ्गजः करी तस्य दन्तप्रतिमासाम्यं विभ्रा-
णानि यन्मोत्पलानि मुकुलितान्यपि रुचा न दरिद्रति न हीयन्ते । अत्र च देशसौभाग्यं
विभ्रन्तीति 'वा नपुंसकस्य' इति नुम् ॥ २१ ॥ कूवरी रथः । 'कूवरस्तु युगं-
पत्रपुष्पमयी सक्' ॥ २२ ॥ लावण्यसहिता कान्तिरेवामृतप्रवाहः ।
तत्प्रधानः सालः पुरीप्राकारः । तस्य वलयरूपत्वादा-
ल-

काव्यमाला ।

व्यक्तीकृतावयवचन्द्रकलाभिराम-

रूपा हरन्ति हृदयं हरिणायताक्ष्यः ।

यत्रोन्मिषन्मधुरमुग्धविदग्धहाव-

भावानुबन्धिकुसुमायुधसौधहासाः ॥ २४ ॥

यस्यां निकेतनलिनीषु च लौहितीक-

सोपानपट्टरुचिविच्छुरितान्तरा

लक्ष्मीमतानिषुरमन्दरुचः प्रियाय

बन्दीकृतेन्दुकिरणा इव पद्मखण्डाः ॥ २५ ॥

माणिक्यखण्डखचिताः सुरमन्दिरेषु

यस्यां चकासति विपाटलतत्प्रभाभिः ।

आलिङ्गिताः शिखरकोटिविपाटिताभ्र-

सौदामिनीभिरिव काञ्चनकेतुदण्डाः ॥ २६ ॥

यस्यां ब्रजत्यधिनिशीथिनि कान्तवेश्म

लीलागृहीतविकचोत्पलपाणिपद्मः ।

वैभावरेण रमसात्तिमिरेण दत्त-

हस्तावलम्बन इवास्त पुरंध्रिलोकः ॥ २७ ॥

वालानुकरणम् ॥ २३ ॥ व्यक्तीकृतावयवाः प्रकटीकृताङ्गवचन्द्रकलावच्च रुचिररूपा
मृगीदृशो यत्र हृदयमावर्जयन्ति । हावभावाननु बध्नातीतीदृशो यः कुसुमायुधोऽनङ्ग-
स्तस्य सौधं धवलहर्म्यं विश्रान्तिविषयतया हासो यासाम् । हावो रत्यङ्गसंभवश्चेष्टा-
विशेषः । उक्तं च—'यत्राक्षिभ्रुविकारायाः शृङ्गाराकारसूचकाः । स ग्रीवारेचको ज्ञेयो
हावो रत्यङ्गसंभवः ॥' इति । भावोऽभिलाषः ॥ २४ ॥ निकेतो गृहम् । लोहित एवाश्रय-
वशाद्लौहितीकः स्फटिकः । 'कर्कलोहितादीक' । अमन्दरुचः सूर्यस्य प्रियाय । त्वद-
नुग्रहाद्गृहीतमाहात्म्यैरस्माभिररातयोऽवष्टभ्यानीता इतीष्टं निवेदयितुम् । कचित् 'अशी-
तरुचा' इति पाठः । तत्र प्रियाय तेषामेव हितमाधातुं रविणा बन्दीकृताः शशिकरा
येष्विति योज्यम् ॥ २५ ॥ माणिक्यखण्डैः खचिताश्छुरिताः । दीप्तिरहित इत्यर्थः ।
काञ्चनकेतूनां सौवर्णपताकानाम् ॥ २६ ॥ अधिनिशीथिनि रात्रौ । विभक्त्यर्थेऽव्ययीभावः ।
विभावरी विकारो वैभावरम् । नैशमित्यण् विकारेऽर्थे विधेयः । भावादौ तु 'कालाद्रव'
इति ठञेव स्यात् ॥ २७ ॥ आक्रीड उद्यानम् । तामरसिनी कमलिनी । क्रीमानुगता

१ सर्गः]

हरविजयम् ।

९

आक्रीडतामरसिनीजलयन्त्रमञ्जु-

नादः क्रमानुगतकैशिकमध्यमश्रीः ।

उत्कंधरस्तिमितपादविधूतपक्ष-

माकर्ण्यते भवनहंसगणेन यस्याम् ॥ २८ ॥

यत्राश्मगर्भकमयूखशिखाप्रकाश-

श्यामीकृता भवनपुष्करिणीतटेषु ।

चेतो हरन्ति परिणामि चिरोपभुक्त-

शेवालसंहतिरसा इव हंसयूथाः ॥ २९ ॥

यस्यां हरिन्मणिविनिर्मितहर्म्यरश्मि-

लीढोदराः प्रतिदिशं निशि तारकौवाः ।

उद्भिन्नकोमलकुशाङ्कुरकोटिलग्र-

नैशोदविन्दुपटलश्रियमालिलिङ्गुः ॥ ३० ॥

लावण्यनिर्भरपुरंध्रिमुखावधूत-

च्छायो दधत्कलुषतां हृदयेन यस्याम् ।

इन्दुर्निशासु मणिकुट्टिमविम्ब्यमान-

मूर्तिच्छलेन विशतीव रसातलान्तः ॥ ३१ ॥

प्रातश्चकासति गृहोदरकुट्टिमाग्र-

विक्षिप्तरत्नकुसुमप्रकरावकीर्णाः ।

अभ्युद्गतारुणकराहतिपात्यमान-

नक्षत्रराशिशबला इव यत्र रथ्याः ॥ ३२ ॥

सततमाकलिता कैशिकमध्यमस्य गीतविशेषस्य श्रीर्येन । मध्यमं सततमाकर्णितवन्तः ।
 देशान्तरेऽपि तत्सदृशं नादं तमेवाध्यवस्यन्ति । उत्कंधरस्तिमितपादं च विधूतपक्षं च ।
 जातिक्रियाविशेषता स्वभावोक्तिरुक्ता ॥ २८ ॥ अश्मगर्भं मरकतम् । हरिन्मणिरि-
 त्यर्थान्तरम् । परिणामी परिणतः अङ्गेषूपसंक्रान्तः । चिरं बहुकालमुपभुक्तो निपीतः ॥ २९ ॥
 हर्म्यमुत्तमागारम् । प्रतिदिशं दिशि दिशि । 'अव्ययीभावे शरत्प्रभृतिभ्यः' इति टच् ।
 उदविन्दवो जलकणाः । 'मन्यौदन-' इत्यादिभ्योऽन्त्यस्य लृट् ॥ ३० ॥ यत्र
 शशी तिरस्कृतरुचित्वात्पातालान्तरमिव ॥ ३१ ॥ कलुषता
 कलङ्ककृतं मालिन्यं निर्वेदश्च । हृदयं मध्यमं ॥ ३२ ॥

10.51.15



37595

आलिङ्गनादरचितस्थिति रावभौ या
 पत्युर्विकासिपरिखावलिनीविवन्धम् ।
 विस्तारिसालजघनं परिवर्तमान-
 नक्षत्ररत्नरशनागुणमुद्वहन्ती ॥ ३३ ॥ (इति पुरीवर्णनम्)
 तामध्युवास भुवनानुजिवृक्षयात्त-
 निर्माणदेहघटनः क्षपितारिचक्रः ।
 चक्रीव सौधधवलां भुजगाधिराज-
 मूर्तिं विभुः शिशिररश्मिकलाकिरीटः ॥ ३४ ॥
 यस्य प्रपन्नजनताश्चरणारविन्द-
 पीठप्रणामकिणशारितमुद्वहन्ति ।
 रुद्रीभविष्यति वपुष्युपपन्नभास्व-
 दूर्ध्वाक्षितारकमिव स्म ललाटपट्टम् ॥ ३५ ॥
 छुष्यत्पुरत्रयमविश्वथजूतबन्ध-
 खेदाकुलेन फणिना स्फुरदुद्धतार्चिः ।
 साहायकार्थमिव फूत्कृतमारुतेन
 संधुक्षितः सपदि यस्य पृषत्कवह्निः ॥ ३६ ॥
 आङ्कर्णताण्डवितमन्दरचापदण्ड-
 मौर्वीकृतोरङ्गफणागणफूत्कृतोत्थः ।

गान्धिरस्तः । करा रश्मयः, करश्च पाणिः । तदाहवने पतनस्य योग्यत्वात् ॥ ३२ ॥
 पत्युरीश्वरस्य संबन्धनामालिङ्गनानां मुरजविशेषाणां नादेन रचिता स्थितिर्यत्र तादृशी
 या व्यरुचत् । 'नानाप्रकारेऽप्यवनद्धजातेस्त्रिपुष्करं वाद्यमिहाद्यमाहुः । तत्राङ्गकालिङ्गधक-
 संज्ञकौ द्वावन्यस्तथा चोर्ध्वकनामधेयः ॥' तस्याश्च नायिकात्वप्रतीतेः पत्युः प्रियस्या-
 लिङ्गनविषयेणादरेण चिता व्याप्ता स्थितिर्यस्या इत्यपि योजना ॥ ३३ ॥ निर्माणदेहो
 देशकालाद्यवच्छिन्नमिच्छानिर्मितं शरीरं तद्वद्वतना गृहीता येन सः । क्षपितमरोणां चक्रं
 समूहो येन । क्षपितारिचक्रं सुदर्शनो यस्य स च । तत्पक्षे अरस्तीक्ष्णक्रीलं तद्युक्तम
 रि । सौधैः सौधवच्च धवला श्वेता । 'कलावचूलः' इति पाठे अवचूलं चिह्नम् ॥ ३४ ॥
 प्रपन्ना वशेनागताः । रुद्रीभविष्यतीति सप्तम्यन्तं वपुषो विशेषणम् ॥ ३५ ॥ साहाय
 त्रिपुरदाहे सहायता । 'योपधात्-' इति वुञ् । पृषत्कः शरः ॥ ३६ ॥ ताण्डवितमाक

अस्यादिदीपदनलः प्रथमं ततोऽग्नि-

ज्वालाकलापजटिलस्त्रिपुरं पृषत्कः ॥ ३७ ॥

मन्दाकिनी शिरसि मौलिकपालपट्ट-

संघट्टजर्जरतरङ्गवटा विभाति ।

यस्योर्ध्वनेत्रशिखिविधुतचन्द्रखण्ड-

विष्यन्दमानशिशिरामृतनिर्झरश्रीः ॥ ३८ ॥

यस्यानुरागवशतः स्फुटकालकूट-

च्छायाछलेन कृतकेलिकचावमदाम् ।

ईर्ष्यानुबन्धकलुषं प्रसमीक्ष्य गङ्गा-

मालिङ्गितो यमुनयेव विभाति कण्ठः ॥ ३९ ॥

आभाति यस्य हिमशैलमुताभ्यमूया-

रोषानुबन्धवशतोऽम्बरमारुरुक्षुः ।

उष्णीषपन्नगनिपीडितजूटरत्न-

भागोत्थिता प्रतिपथाभिमुखीव गङ्गा ॥ ४० ॥

निष्पेषभीति शरणागतपूषवक्त्र-

शेषापरेव हसता विधुतोत्तमाङ्गम् ।

येन व्यलोक्यत पुराणकपालमौलि-

बन्धच्युता दशनपङ्क्तिरधः पतन्ती ॥ ४१ ॥

यस्याद्विराजतनयावदनारविन्द-

लावण्यकान्तिविजितस्य सलीलमिन्दोः ।

बन्दीकृतोऽर्भक इव श्लथजूटकोटि-

बन्धच्युतश्चिरमभारि करेण खण्डः ॥ ४२ ॥

धम् । चापो... ॥३७॥३८॥ ईर्ष्यानुबन्धकलुषमिति प्रसमीक्षणक्रियाविशेषणम् ॥३९॥
अभ्यसूया गुणासहनम् । रोषानुबन्ध ईर्ष्याहेवाकः । उष्णीषः शिरोवेष्टनम् । प्रतिपथः
स्वर्गो... । अभिमुखीव क्रोधावेशात् ॥ ४० ॥ पूषा सूर्यः । तद्वक्त्रशेषा या ह्यपराव-
शिष्टा सा शरणागत दृश्यते । कपालेभ्यो निपतितो माणिवन्धः (?) ॥ ४१ ॥ बन्ध-
परिभ्रष्टः शशी यस्य करेण क्षणं [चिरं] विदध्रे क्षितितले मा लोठिष्टेति । इन्दोः खण्डो-

मन्दाकिनीसलिलनिर्भरपूर्यमाण-
 गम्भीरकुक्षिकुहरोद्गततारनादम् ।
 अद्यापि यस्य शिरसि श्रियमेत्यशान्त-
 वेदध्वनीव परमेष्ठिशिरःकपालम् ॥ ४३ ॥
 संहाररात्रिमुखताण्डवडम्बरेषु
 दोर्दण्डखण्डपवनाभिहताः पुरस्तात् ।
 यस्य क्रमादपसरन्ति परिक्रमैक-
 लीलावकाशघटनार्थमिवाद्रिनाथाः ॥ ४४ ॥
 यस्यानुकाररभसोत्थितदण्डपाद-
 गुल्फाग्रसंघटितमण्डलपूर्वरेखः ।
 पर्यस्तपर्वतशिताश्रिविशौर्यमाण-
 माणिक्यपादकटकश्रियमेति चन्द्रः ॥ ४५ ॥
 दोर्दण्डखण्डपवनोच्छलिता विचित्र-
 चारीविलासदलितक्षितिपीठबन्धाः ।
 यस्य भ्रमन्ति गिरयोऽम्बरमार्ग एव
 पातालपातचकिता इव ताण्डवेषु ॥ ४६ ॥
 संहारमेघमलिनातनुकालकूट-
 च्छाया सलीलमधिकंधरमुल्लसन्ती ।

ऽर्भक इव सलीलं बन्दीकृतोऽवष्टब्धः । तथाविधस्य च शिशोः करेण धारणमुचितं
 वात्सल्यात्पलायनभयाद्वा ॥ ४२ ॥ एति गच्छति । अस्मान्तेति च्छेदः । परमेष्ठी ब्रह्मा तस्य
 ॥ ४३ ॥ ताण्डवमुद्गतं नृत्यम् । डम्बरः प्रपञ्चः । परिक्रमः पादसंचारः ॥ ४४ ॥ यस्य गुल्फे
 घटिता मण्डलपूर्वरेखा परिवर्तुलप्रधाना मण्डलस्य वा बिम्बस्य पूर्वा प्रथमा लेखा कला
 यस्य तादृशः शशी शिरसि धारापर्वसनेन विशौर्यमाणमाणिक्यमणेः पादकटकस्य शोभ
 ब्रजति । अनुकारो नृत्यम् । दण्डपादो दण्डाकारतयोर्ध्वगतश्चरणः ॥ ४५ ॥ उच्छलिता
 पर्यस्ताः । चारी एकपादप्रचाररूपा । नृत्यविच्छिन्नतयश्च समपादप्रतिपादाद्याः । 'एकपादप्र-
 चारो यः स चारीत्यभिधीयते । पादाभ्यां क्रमणं यत्तु करणं नाम तद्वदेत् ॥' अम्बरमा-
 काशः ॥ ४६ ॥ कालकूटच्छायेव रात्रिरिति वाक्योक्तं रूपकम् । किरीटस्य मौलेर्धाम-

यस्य प्रदक्षिणयतीव किरीटधाम-

बद्धास्पदं दयितमिन्दुमुपेत्य रात्रिः ॥ ४७ ॥

गङ्गातरङ्गतरलाननरन्ध्रलग्न-

चूडाशशाङ्ककलिकं स्फुरदुत्तमाङ्गे ।

अस्पष्टचक्षुपुटदष्टमृणालकोटि-

हंसश्रियं वहति यस्य सितं कपालम् ॥ ४८ ॥

संध्यासमाधिविनिमीलितलोचनस्य

यस्यानुकारमिव हारफणी चकार ।

उद्धूलनोन्मृदितभस्मपरागपूर-

पर्याप्तभीतिभरकूणितकातराक्षः ॥ ४९ ॥

प्रेमामृतेन गिरिराजसुताश्रयेण

न छावितेऽत्र हृदयेऽस्ति ममावकाशः ।

यस्याधिकंधरमितीव पदं ववन्ध

संधुक्षितत्रिभुवनाग्निशिखो विषौघः ॥ ५० ॥

आकर्णकृष्टकुसुमच्युतरेणुपिङ्ग-

चूर्णीकृतातनुशरासनमध्यसंस्थः ।

प्राक्चित्तवृत्तिविकृतेरपि रोषवद्भि-

ज्वालापरीत इव यस्य मनोभवोऽभूत् ॥ ५१ ॥

पुष्पायुधेन कृततीव्रसमाधिभेद-

मास्फालिते धनुषि सभ्रुकुटीविभङ्गम् ।

तत्क्षोभजेन रमसेन विलङ्घ्यमान-

मूर्ध्वाक्षि यस्य सरुषो मुकुलीवभूव ॥ ५२ ॥

उर्ध्वस्थानं यद्देशे किरीटं क्रियते ॥ ४७ ॥ कलिका कलैव ॥ ४८ ॥ उद्धूलनं भस्मना विलेपनम् । कूणितं संकोचितम् ॥ ४९ ॥ प्रेमामृतेन पूरितत्वादत्र हृदये ममावकाशः स्थानं न विद्यते । अमृतसंनिधौ च विषस्यावकाशः प्रसरो न भवति । संधुक्षितं दीप्ति-
तम् ॥ ५० ॥ चित्तवृत्तिविकृतेरपि प्रागित्यन्वयः । परीतो व्याप्तः ॥ ५१ ॥ यस्य सरोषतया तृतीयमक्षि मुकुलीवभूव । वहिमानेतुं संकुचितम् । भ्रुकुट्या विभङ्गो वि-

भीतैः पुरः कुसुममार्गणदेहदाह-
 संरम्भघोरविकृतिर्ददृशे सुरैर्यः ।
 कण्ठोदरास्पदमनर्गलहं कृताग्नि-
 धूमच्छलेन विकिरन्निव कालकूटम् ॥ ५३ ॥
 ऊर्ध्वेक्षणानलशिखापटलेन्धनत्व-
 मासाद्य यस्य कुपितस्य समाधिभङ्गात् ।
 चक्रे पदं मकरकेतुरपाङ्ग एव
 सभ्रूविलासलडिते लटभाङ्गनानाम् ॥ ५४ ॥
 यस्य व्यलोकि सरुषो मुखमर्जुनेन
 मायाकिरातवपुषः परिपाटलत्विट् ।
 भास्वच्छललटविनिरूढविलोचनाग्नि-
 ज्वालाकलापपरिणामवशादिवारात् ॥ ५५ ॥
 कर्णावतंसितशिखण्डिपतत्रखण्डां
 गुञ्जाफलस्त्रगुपगूढपयोधराग्राम् ।
 यस्येक्षितुं गिरिसुतामधिकाभिराम-
 रूपां निगूढमुदकण्ठत साग्नि चक्षुः ॥ ५६ ॥
 यस्य व्यभिद्यत मनः सुतरां किरात-
 रूपस्य शैलसुतया शवरीभवन्त्या ।
 कर्णावतंसितमनोहरकेकिपिच्छ-
 सच्छायदीर्घतरलोचनशङ्कुपातैः ॥ ५७ ॥
 यस्यावलम्बितकिराततनोर्निगूढ-
 नेत्रोष्मकारण इवाशु किरीटिकोपात् ।

च्छित्तिः । तस्य धनुषः क्षोभो विमर्दः ॥ ५२ ॥ विकिरन्विस्तृतं कुर्वन् । नेदं काल-
 कूटं किं तु हुं कृताग्निधूम इत्यपह्नुतिः ॥ ५३ ॥ लडितमुद्धसितम् । लटभा मनोहरा ॥
 ॥ ५४ ॥ ज्वालाकलापो ज्वालासमूहस्तस्य परिणामः परिपाकः । आरान्निकटात् ॥ ५५ ॥
 पतत्रखण्डं पक्षच्छेदः । गुञ्जा रक्तिका । उदकण्ठत ऐच्छत् ॥ ५६ ॥ व्यभिद्यत व्यह-
 न्यत । केकी मयूरः । लोचने एव शङ्कु मयूरपिच्छाचितौ शरी ॥ ५७ ॥ किरीटी अर्जुनः ।

स्वेदोदविन्दुनिकरश्चकरे करेण

निर्मृज्य सीकरकरालितदिग्ललाटात् ॥ ५८ ॥

लीलानताननतया प्रतिबिम्बवर्ति-

चूडाशशाङ्कशकलं कुचमर्धभागे ।

यः पश्यति स्म दधत् धृतदुग्धसिन्धु-

कल्लोललङ्घितमुधाकलशस्य लीलाम् ॥ ५९ ॥

येनाद्विराजतनयाकुचमण्डलाग्र-

विन्यस्तहस्तकमलं विभरांवभूवे ।

वक्षो हिमाचलशिलाविकटं सतुम्ब-

वीणानिवेशमिव धूलनविभ्रमेषु ॥ ६० ॥

संध्याजलाञ्जलिमपोज्झति यश्चिरेण

सस्वेदसीकरकणोत्पुलकाङ्गयष्टिः ।

देहार्धभागगतशैलसुताननेन्दु-

बिम्बावलोकनसुखस्तिमितेक्षणश्रीः ॥ ६१ ॥

श्छिष्टोऽनयोः किमु भवेदुत नैव संधि-

देहार्धयोर्धटितयोरिति तत्परीक्षाम् ।

आरिप्सु यस्य रभसादिव चक्षुरर्ध-

नारीश्वरस्य निरियाय ललाटपट्टात् ॥ ६२ ॥

यस्यानतिप्रवणरुद्रदृशोऽङ्घ्रियुग्म-

शाखानखांशुविशदीकृतपूर्वभागाः ।

सीकरैर्व्याप्ता दिशो येन ईदृशो ललाटात्करेण कृत्वा यस्यार्जुनकोपप्रभवो घर्माग्निः कण-
नचयश्च करे क्षितः । 'कृ' विक्षेपे । 'कृच्छत्युताम्' इति गुणः ॥ ५८ ॥ अर्धभागे कुचं
प्रतिबिम्बितचूडाशशाङ्कशकलम् ॥ ५९ ॥ वीणावादनसमये पुरो देशे गौर्याः
स्थितत्वात् । 'काण्डवीणा' इत्यपि पाठेऽयमेवार्थः ॥ ६० ॥ शैलसुताया मुखेन्दुबिम्बस्य
दर्शनं जलाञ्जलौ प्रतिबिम्बितत्वात् ॥ ६१ ॥ तस्य संधेः परीक्षामिवारब्धुकामं नयनं
यस्य वेगान्निरियाय ॥ ६२ ॥ यस्य संबन्धिनोऽङ्घ्रियुगलस्याङ्गुलीनां नखांशुभिर्विशदीकृ-
तपुरोदेशा वह्निशिखाभिश्च कपिशः प्रणतिपराणां रुद्राणां दृशः पाण्डुरमूलस्य कम-

आपाण्डुमूलपरिपाटलपुण्डरीक-

पञ्चश्रियं दधति वह्निशिखापिशङ्गयः ॥ ६३ ॥

स्तुतिमुखरमुखास्तं स्वस्तरत्नावतंसाः

स्थिरचरणसपर्यावन्धुरावन्ध्यसंध्याः ।

प्रतिदिनमुपचेरुः सिद्धसाध्यामरौवाः

स्फुटकरपुटकोटिश्लिष्टभास्वत्किरीटाः ॥ ६४ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे राजानक-

श्रीरत्नाकरस्य कृतौ रत्नाङ्के हरविजये महाकाव्ये पुरारिपुरीवर्णनो नाम

प्रथमः सर्गः ।

द्वितीयः सर्गः ।

क्रीडारसेन स कदाचिदथाधिसानु

लीलावलम्बितहिमाद्रिसुताकराग्रः ।

प्रत्यग्रकाञ्चनलताञ्चितसंनिवेश-

माक्रीडमण्डपमण्डयदशमधाम्नः ॥ १ ॥

तस्मिन्कृतासनपरिग्रहमद्विराज-

कन्यानुकूलरसदिग्धकथाविदग्धम् ।

अन्योन्यघट्टनविचूर्णितरत्नबन्ध-

हेमाङ्गदास्तममराधिभूवोऽधिजग्मुः ॥ २ ॥

लस्य शोभां धारयन्ति ॥ ६३ ॥ सिद्धसाध्यानाम्नाममराणां समूहास्तं देवमुपचेरुरसेवन्त ।
चरणयोः संपर्या पूजा तथा बन्धुरा मनोहारिण्यः, अत एवावन्ध्याः सफलाः संध्या
येषां ते ॥ ६४ ॥ 'पर्यन्ते प्रतिसर्गे रत्नपदं यत्नतः प्रयुक्तवता । निजनामाङ्कं कविन
विरचितमेतन्महाकाव्यम् ॥' इति राजानकजयानकसूनोरलकस्य कृतौ हरविजयविषम
पदोद्योते प्रथमः सर्गः ॥

अश्मधाम्नो नग[र]स्य सानुनि स देवो लीलागृहमण्डयत्प्रविश्य आजयामास ॥ १
तस्मिन्नश्मकूटे शिलोच्चये हिमवति । रसेन दिग्धा छुरिता । रसमयीत्यर्थः । अमराधि
भुवः सुराधिपाः । अमी सुरेन्द्रा दूरादेनं ददृशुः । इति पञ्चभिः (इतः पञ्चदशभिः

वेल्लजटापटलशेवलवल्लीकां

चूडेन्दुखण्डकुटिलोरुमृणालदण्डाम् ।

आकाशसिन्धुमवतंसकपालहंस-

हासाममी दधतमैक्षिपतैनमारात् ॥ ३ ॥

कर्णावतंसवटितोत्फणदन्दशूक-

फूत्कारमारुतपराहतलोचनोत्थैः ।

रिक्तीकृतां शिखिकणप्रकरैः सतोप-

गौरीक्षितां सुरनदीं शिरसा वहन्तम् ॥ ४ ॥

चूडागतेन जडदीधितिना तनुत्व-

मासेदुषा सरभसं प्रविविक्षुणारात् ।

भास्वल्ललाटतटनाकतलार्कबिम्ब-

मध्यास्यमानमिव विभ्रतमूर्ध्वचक्षुः ॥ ५ ॥

शैलात्मजावदनचन्द्रमसः कथं नु

लेखापि मे न सदृशी शशिना सशोकम् ।

ऊर्ध्वेक्षणोत्थशिखिनीव निपित्सुनेत्थ-

मध्यासितोन्नतललाटतटोपकण्ठम् ॥ ६ ॥

स्तम्बेरमाजिनगलत्क्षतजावसेक-

संपादितारुणरुचा क्वचिदुत्तमाङ्गे ।

ताम्बूलरागपरिपाटलयेव दन्त-

पङ्क्त्या विराजितकिरीटकपालखण्डम् ॥ ७ ॥

गुलकम् ॥ २ ॥ जटामण्डलमेव शेवललता यस्याः । कपालमेव हंसः स एव हासो
स्याः ॥ ३ ॥ कर्णेऽवतंसार्थं घटितः संयोजितो दन्दशूकः सर्पः । शिखिनः कणा वि-
मुलिङ्गाः । तन्निकरै रिक्तीकृतां तनूकृताम् । परितुष्टयोमया विलोकिताम् ॥ ४ ॥
ध्यास्यमानमभिमुखीक्रियमाणम् । उत्प्रेक्षा—प्रविविक्षुणेवेति । आसादितवता । जड-
दीधितिर्हिमांशुरर्कबिम्बं पुनः परितुष्टये प्रविशति । चक्षुःशालिकगगने (चक्षुरलिक-
गने) अर्कबिम्बम् । तदाकारोद्वहनात् । नाकतलं गगनम् ॥ ५ ॥ लेखापीति । मे मम ।
नपतितुकामेनेव शशिनाधिष्ठितललाटनिकटम् ॥ ६ ॥ स्तम्बेरमा दन्तिनः । क्षतजं र-

ज्योत्स्नारुचाम्बरमलं विमलं दिशन्त-
 मिन्दुं निधाय मुकुटे दयितायमानम् ।
 तच्छाञ्छनच्छविमिवातनुकालकूट-
 छायाछलेन दधतं पृथुकण्ठलग्नाम् ॥ ८ ॥

संहारकालकवलीकृतसप्तलोका-
 मम्भोधिभारभरमन्थरमेघनीलाम् ।
 कण्ठान्तरालपरिवर्तिनिपीतवृष-
 वर्तित्विषं विषमयीं दधतं च लेखाम् ॥ ९ ॥

प्रेङ्खत्करालमणिशङ्खसहस्रशार-
 हारोरेन्द्रेणभङ्गुरवीचिचक्रम् ।
 कण्ठस्थितोत्कटविशङ्कटकालकूट-
 कूटप्रभाप्रकरकूर्मगृहं वहन्तम् ॥ १० ॥

भस्माङ्गरागधवलं परपुष्टपिच्छ-
 छायाङ्गदोरगफणाकुलितांसकूटम् ।
 और्वाग्निधूममालिनीकृतवीचिभङ्ग-
 दुग्धोर्मिमालिसदृशीं श्रियमाश्रयन्तम् ॥ ११ ॥

केयूरपन्नगविनिःश्वसिताहतांस-
 कूटोत्थितेन नवधूलनभस्मनोज्ज्वैः ।
 सावर्तचक्रमुपरि भ्रमतेन्दुविम्ब-
 संवादितामुपगतेन विराजमानम् ॥ १२ ॥

क्तम् ॥ ७ ॥ ज्योत्स्नायाः शोभया विमलमम्बरम् । शशं वसनं च भगवतो दिशन्त-
 कुर्वाणम् । दयितायमानं मनोरमम् । तस्येन्दोलीञ्छनम् ॥ ८ ॥ तूलमयः शिखाया आ-
 श्रयो वर्तिः ॥ ९ ॥ मणय एव शङ्खाः । मणयश्च शङ्खाश्चेति द्वन्द्वः । मणीनां वा खण्ड-
 एकदेशाः । भङ्गुराः कुटिलाः । विशङ्कटो विशालः । 'वेः शालच्छङ्कटचौ' । कूट उच्छि-
 राशिः । प्रभाप्रकर एव कूर्मगृहं समुद्रः ॥ १० ॥ परपुष्टः कोकिलः । तस्य पिच्छा प-
 क्षकलापः । कूटं शिखरम् । उर्मिमाली समुद्रः ॥ ११ ॥ केयूरार्थे पन्नग उरगः । सा-

गम्भीरकण्ठकुहरास्पदकालकूट-

निर्यतंप्रभाधिकमलीमसभोगिहारम् ।

वक्षःस्थलं तुहिनशैलशिलाविशाल-

मालम्बिनीलनलिनस्त्रगिवोद्वहन्तम् ॥ १३ ॥

अङ्गाश्रयां रुचिरकाञ्चनभङ्गपिङ्ग-

च्छायाभिरामवपुषं हिमशैलकन्याम् ।

कुर्वन्तमञ्जनमलीमसकालकूट-

कण्ठप्रभाभिरभितः पुनरेव कालीम् ॥ १४ ॥

संवीज्यमानमसकृत्ककुदोपधान-

वद्धास्पदं द्विगुणितोन्नतबाहुदण्डम् ।

लाङ्गूलचामरकरालशिखामरुद्धि-

रुद्धिन्नभक्तिमनसेव ककुद्धतारात् ॥ १५ ॥

सेवागतामरगणाधिपपारिजात-

कर्णवतंससुरभीकृतमङ्घ्रियुग्मम् ।

गन्धानुबन्धिमधुपप्रतिबिम्बलक्ष्म-

शारोदरैर्नखशशिप्रकरैर्दधानम् ॥ १६ ॥

दन्तप्रभादलितकण्ठविषान्धकार-

च्छायस्य संनिधिजुषः करिवक्रमूर्तेः ।

उर्ध्वेक्षणानलरुचो घनचीनपिष्ट-

धूलिच्छटा इव मुखे विनिवेशयन्तम् ॥ १७ ॥ (कुलकम्)

वर्तचक्रमिति भ्रमणक्रियाविशेषणम् ॥ १२ ॥ कुहरं मध्यं तदास्पदं यत्कालकूटं तस्मा-
न्निर्यन्त्या प्रमयाधिकमलीमसोऽधिककालो यो भोगी सर्पः स एव हारो यस्य तत् ॥ १३ ॥
पुनरेव कालीं कृष्णाम् । स्वभावतः किल शैलकन्या श्यामलवपुः । तपोमहिम्ना तु
स्या गौरीव्यपदेशनिबन्धनं गौराङ्गत्वमुपगतम् । इत्याशयेनात्र पुनः [शब्द] युतिः ॥ १४ ॥
उपधानं गण्डकम् । मरुद्धिर्वायुभिः करणभूतैः ककुद्धता संवीज्यमानमित्यन्वयः ।
कुकुद्भान्हरवृषभः ॥ १५ ॥ कर्णेऽवतंसभूताः पारिजाता येषां ते सेवार्थमागता अमरग-
णाधिपा इन्द्रादयस्तेषां पारिजातकर्णवतंसास्तैः सुरभीकृतम् । नखा एव शशिनस्तेषां
नखैः प्रकृष्टैरंशुभिरुपलक्षितं चरणयुगलं विभ्राणम् ॥ १६ ॥ करिवक्रमूर्तौ विनायकः ।

तस्मै प्रणम्य मणिमौलिविटङ्ककोटि-

टङ्काहतिकणितकाञ्चनपादपीठम् ।

शैलादिना नतशिरःसु निवेदितेषु

तेषूचितासनपरिग्रहनिवृत्तेषु ॥ १८ ॥

आजघ्निरे स्वरविशेषकृतास्थमार्ग-

चित्रप्रचारयतिपाणिलयाभिरामाः ।

विस्पष्टवाद्यविधयः करणानुबन्ध-

भाजः क्रमेण मुरजाः स्फुटमार्जनाङ्काः ॥ १९ ॥ (युगलकम्,

अत्र पाठान्तरम् ।

आजघ्निरेऽथ मुरजाः प्रविभक्तमार्गचित्रप्रचारयतिपाणिलयप्रपञ्चाः ।

समार्जनाकरणयोगविभक्तमार्गचेतोहराभिततवाद्यविधिव्यवस्थाः ॥

करिवक्त्रा मूर्तिर्यस्येति कृत्वा । चीनपिष्टं सिन्दूरम् ॥ १७ ॥ शिलादस्य मुनेरपर
शैलादिर्नन्दी । तेन मुरजा आङ्किकादयः पुष्करा आजघ्निरे प्रहताः । विटङ्क उन्नते
देशः । तत्कोटिरेव टङ्कः शस्त्रकम् । कणितं शब्दं कुर्वाणम् ॥ १८ ॥ स्वरैः षड्जादिभिर्मा
र्जनप्रसङ्गे विशेषीकृता आस्था स्थितिर्येषु मुरजेषु । यदुक्तम्—‘गान्धारो वामके कार्य
षड्जो दक्षिणपुष्करे । ऊर्ध्वके पञ्चमश्चैव मारदङ्कास्तु स्वराः स्मृताः ॥’ इत्यादि । मार्ग
दयो वाद्यस्य ताडनभेदाः । तत्र मार्गाः—आलिप्तानालिप्तगोमुखवितस्तकाः हस्ता नि
गृहीतोऽर्धनिगृहीतो मुक्तश्चेति प्रहारशब्दवाच्यत्वेन प्रसिद्धाः । समहस्तस्वस्तिकाद
इत्यन्ये । समप्रचारो विषमप्रचार इति प्रचारः । स्रोतोमुखगोपुच्छाकृत्यादयो यतयः षोड
शवर्णाश्च । उक्तं च मुनिना भरतेन—‘कटतहजडास्तु दक्षिणमुखेऽत्र गहमाश्च वामके
नियताः । चदकारौ चैवेध्वे खठछटलाश्च स्युरालिङ्गे ॥’ अआइईउऊएऐओऔ
अंअः इति स्वरा व्यञ्जनैः सह संयोगं गच्छन्तीति । ‘आयस्तृतीयोऽथ चतुर्थको...वर्गा
स्त्रयो...ठणनैर्वियुक्ताः । रेफे हलो ल...सकारसंज्ञे वाद्येषु युक्ता दश षट् च वर्णाः ॥’ इति
च बाहुलाः । अयं भरतोद्देशः—‘षोडशाक्षरसंपन्नं चतुर्मासं तथैव च । द्विलेपनं षट्क
रणं त्रियति त्रिलयं तथा ॥ त्रिगतं त्रिपकारं च त्रिसंयोगं त्रिपाणिकम् । एभिः प्रकारै
संयुक्तं वाद्यं पुष्करजं भवेत् ॥’ इति । ‘एवंविधाश्च भेदा बहुना ग्रन्थेन लक्षिता भ
वन्ति (?) । इह तु समग्रं लक्षणमानेतुं नहि फलं किञ्चित् ॥ अल्पैर्वैचोभिरेषां
च शक्यं तत्त्वमाख्यातुम् । एषामतः स्वरूपं तैत एव यथावदवधार्यम् ॥’ १९

१. भरतशास्त्रस्य पञ्चविंशन्मितादध्यायात्.

२ सर्गः]

हरविजयम् ।

१५

२१

नन्दीशनिर्दयकराहतपुष्करेषु

मन्द्रं ध्वनत्सु मुरजेषु विभज्य तण्डुः ।

आसारितेषु परिकल्पितसप्तभेद-

पर्याप्तशोभमथ ताण्डवमभ्यगायत् ॥ २० ॥

क्रोडीकृताद्रितनयाः शशिखण्डमौलि-

मौलापदानरचितस्तुति मातरस्तत् ।

लीलाललामललिताभिनयप्रपञ्च-

संचारचारु रसभावदृशोऽभिनिन्युः ॥ २१ ॥

आपीतपाटलसितैरुत्तुङ्गैर्विद्यावाचस्यति स्मृति सं

देहत्विषो ललितनर्तनविभ्रमस्थाः ।

भ्रेमुर्गणाधिपतयोऽभिनयक्रियासु

मूर्ता रसा इव परिष्कृतरङ्गपीठाः ॥ २२ ॥

तेषां पुरः पुररिपौ विषमप्रयोग-

नृत्तोपदेशरभसात्स्वयमुज्जिहाने ।

तण्डुनामा प्रमथस्ताण्डवं नाम गीतकमात्मप्रोक्तमभ्यगायदभिमुखं गीतवान् । पुष्करं मुखम् । विभज्य सुकुमाराविद्धभेदेन द्विविधम् । आसारितेषु ज्येष्ठमध्यमकनिष्ठपूर्वेषु त्रिषु परिकल्पिताः सप्त आवापोद्वापनिष्क्रामविक्षेपप्रवेशशमनसंनिपाताख्यभेदास्तैरत्यन्तं रुचिरम् । आसारितेष्वभिस्तदादिषु । 'सप्तभेद' (सत्रिभेद) इति केचित्पठन्ति तत्राभिसृतं परिसृतं परिवेदितमिति त्रीण्यभिस्तदादीनि । असौ तु पाठो भरतानुसारेणासमञ्जस इव लक्ष्यते । तत्रैषां सप्त भेदानामनुक्तेः ॥ २० ॥ मातरो ब्राह्माद्याः । तन्नाट्यम् । क्रोडीकृता मध्ये कृताद्रितनया याभिः । मौलं मुख्यम् । अपदानं शुभचरित्रम् । तद्विषयास्तुतिर्यत्र । रसदृष्टयः कान्तादयः । भावदृष्टयः स्निग्धाप्रभृतयः । रसाः शृङ्गारादयः । ते च श्यामादिवर्णाः । यदुक्तम्—'श्यामो भवति शृङ्गारः सितो हास्यश्च कीर्तितः । कापोतः करुणश्चैव रक्तो रौद्रः प्रकीर्तितः ॥' इत्यादि ॥ २१ ॥ परिष्कृतं मण्डितं रङ्गपीठं यैः । 'रङ्गशीर्षाः' इति पाठे रङ्गस्य शीर्षम् । शिरःपीठमित्यर्थः । 'अचि शीर्षः' इत्यादौ तद्धिते शिरसः शीर्षादेशविधानात्तद्धितविरहादिह तत्प्रयोगे न प्राप्नोतीति चेत्, नैतत् । ब्रीह्यादिषु 'शीर्षान्नजः' इति पाठादवसितम्—प्रातिपदिकमप्यकारान्तः शीर्षशब्दोऽस्तीति । नहि प्रत्ययसंनियोगे तेन शीर्षादेशो विधेयः । तस्य 'अचि शीर्षः' इत्यनेनैव सिद्धत्वात् । प्रत्ययविधानं तु नञ एव शीर्षादिनिठनाविति नियमार्थम् ॥ २२ ॥ उज्जिहाने उद्गच्छति । अवकीर्णं संकीर्णम् । पुररिपौ शंभौ । विषमप्रयोगः संकीर्णारम्य-

पातालरन्ध्रमभवन्नतभूमिपीठ-

निष्पिष्टशेषफणरत्नकणावकीर्णम् ॥ २३ ॥

सोऽभ्युत्थितो भुवनमाकुल्यांचकार

विस्पष्टदृष्टतिमिरव्यपलीनहंसम् ।

लीलावराह इव धूमजटासटाग्र-

विष्पन्दिसिन्धुजलसीकरदुर्दिनाद्रम् ॥ २४ ॥

भस्माङ्गरागधवलेषु भुजेषु तस्य

कल्माषयत्सु गगनं करवर्तनाभिः ।

शुभ्राभ्रराजिचकिताः परिपुङ्गवमान-

पिच्छावचूलवपुषः शिखिनो विदद्गुः ॥ २५ ॥

गाढाङ्गदोरगफणाफणिरश्मिराग-

रुग्णान्धकारनिकरापरपार्श्वभूमेः ।

शैलस्य भास्कररुचामवधेस्तदीय-

बाहुदुमैः सपदि चुक्षुदिरेऽश्मकूटाः ॥ २६ ॥

विक्षिप्तवाहुनिवहस्य विहस्य दिक्षु

तस्याङ्गहारकरणक्रमकम्पिमूर्ध्निः ।

अग्रातिपातिसलिला सुरसिन्धुराप-

चीनांशुकोज्ज्वलतिरस्करणीविलासम् ॥ २७ ॥

प्रयोगः ॥ २३ ॥ भुवनं त्रिभुवनं जलं च । (ते विस्मयाः संकीर्णाः समुद्रता वा ।) हंसः
सूर्यः पक्षी च । सिन्धुर्गङ्गा समुद्रश्च । दुर्दिने च प्रकटतिमिरे हंसः पक्षिणो व्यली-
यन्ते ॥ २४ ॥ वर्तना अङ्गुलीनामभिनयाः । आवेष्टितोद्वेष्टितव्यावर्तितपरिवर्तिताख्याः ।
ते चाङ्गिकवाचिकाहार्यसात्त्विकभेदेन चतुर्विधाः । परिपुङ्गवमान उत्क्षिप्तो यः पिच्छो
वर्हस्तेनाच्छादितवपुषः शिखिनो मयूरा विदद्गुः पलायामासुः ॥ २५ ॥ रुग्णो दूरीकृ-
तोऽन्धकारनिकरो यस्या ईदृशी अपरपार्श्वभूमिर्यस्य तस्य । भास्कररुचामवधिः शैलो
लोकालोकः । चुक्षुदिरे चूर्णीकृताः ॥ २६ ॥ अङ्गहाराः स्थिरहस्तादयो द्वात्रिंशद्वि-
ष्टकरणनिष्पाद्याः । करणानि चारीस्थानकनृत्तहस्तनिष्पादिनीनां मातृकाणां समायोगाः ।
ते च तलपुष्पपुटादिकमष्टोत्तरं शतम् । उक्तं च—‘यानि स्थानानि याश्चार्यो नृत्तहस्त-
स्तथैव च । सा मातृकेति विज्ञेया तद्योगात्करणं भवेत् ॥’ इति । ‘सर्वेषामङ्गहाराणां

अग्रे निनर्तिषत एव विलोचनाग्नि-
 रस्याशु पिञ्जरितदिङ्मुखचक्रवालैः ।
 तिग्मांशुविम्बकटकप्रतिवद्धवृत्ति-
 रर्चिर्भिरातपतिरस्करिणीं निरास्थत् ॥ २८ ॥
 आक्षिप्यमाणविविधाभिनयप्रबन्ध-
 संदर्शनार्थमिव सर्वदिशां पुरस्तात् ।
 विस्पष्टरेचकरयाकुलबाहुदण्ड-
 पिष्टाद्रिकूटनिकरानकरोत्स मार्गान् ॥ २९ ॥
 तस्याङ्गहारवलितातनुनृत्तहस्त-
 भस्माङ्गरागधवलोन्नतपीनवाहोः ।
 सावर्तचक्रविकटोर्मिघटासहस्र-
 संकीर्णदुग्धजलधिप्रतिरूपतासीत् ॥ ३० ॥
 विस्तारशालिकनकाचलबीजकोष-
 चक्रस्य नृत्तवलनासु सहस्रसंख्यैः ।
 फुल्लज्जपारुणतलैर्भुवनारविन्द-
 कोषस्य पत्रपटलायितमस्य हस्तैः ॥ ३१ ॥
 पीनांसकूटघटितं गलकालकूट-
 च्छायानिशानुसरणार्थमिवाभ्युपेतम् ।
 तेनोत्तमाङ्गविधुतिश्छथमौलिवन्ध-
 विस्वस्तमिन्दुशकलं विभरांवभूवे ॥ ३२ ॥

निष्पत्तिः करणैर्यतः ।' इति च । चीनमिति देशसंज्ञा । यत्र चेलान्यतिक्षुण्णसुन्दराणि
 निष्पद्यन्ते । 'चोल' इति पाठे चोलं पठ्यत्वम् ॥ २७ ॥ आतप एव तिरस्करिणी जव-
 निका ताम्रेशस्य नयनानलस्तेजोभिर्निरास्थत् निचिक्षेप । 'अस्यतेस्थुक्' इति थुगागमः
 ॥ २८ ॥ आक्षिप्यमाणः प्रस्तूयमानः । रेचको भ्रमणम् । तस्य रयः । स च हस्तपाद-
 कटिग्रीवासंधितया चतुष्प्रकारः । अत्र हस्तरेचको गृह्यते । बाहुकर्मणि तस्यैव संभवात् ।
 स ईश्वरः ॥ २९ ॥ नृत्तहस्ता..... आवर्तौऽम्भसां भ्रमः । प्रतिरूपता सादृश्यम्
 ॥ ३० ॥ 'अधः स्वरूपयोरस्त्री तलम्' । 'बीजकोषो वराटिका' । भुवनमेवारविन्दम् ।
 तदभ्यन्तरेऽस्य हरस्य हस्तैः पत्रपटलायितं पत्रपटलत्वमाचरितम् । तद्रूपतयावस्थानात्
 ॥ ३१ ॥ घटितं मिलितम् । विधुतिः कम्पनम् । विभरांवभूवे धृतम् । चन्द्रश्च निशानुसारी

तस्योर्ध्वलोचनमरीचिमतो विशीर्ण-

पिङ्गत्विषश्चिरमभावितरां पुरस्तात् ।

आवद्धवर्तनतया विकसत्कराल-

रक्ताङ्गुलीदलकुलैः करपद्मखण्डैः ॥ ३३ ॥

संदेहिता धवलभास्मनधूलिदिग्ध-

तदोर्ध्वमानिलरयोद्धतवीचिभङ्गाः ।

दुग्धोदधेर्नभसि पप्रथिरे मुहूर्त-

मालिङ्गितातनुतरोत्कलिकाभ्रगङ्गाः ॥ ३४ ॥

पातालवेशमगतवन्धुदिदृक्षयेव

विक्षिप्यमाणमणिवन्धनवद्धसंस्थाः ।

तस्य व्यधुः फणभृतः फणचक्रमुक्त-

फूत्कारमारुतविशीर्णजलान्पयोधीन् ॥ ३५ ॥

व्यक्ताङ्गहारकरणक्रमकीर्यमाण-

दोर्दण्डमण्डलतया विभरांचकार ।

संहारमारुतविकम्पितकल्पवृक्ष-

कैलासशैलसदृशीं श्रियमिन्दुमौलिः ॥ ३६ ॥

तेन व्यधीयततरामिव वेष्टिताग्र-

दोर्दण्डभस्मकणराजिभिरुज्ज्वलाभिः ।

निर्मित्स्यमाननिजनृत्तभराभियोग-

योग्यान्तरालभुवनान्तरसूत्रपातः ॥ ३७ ॥

नियतं भवति ॥ ३२ ॥ मरीचिमान्भानुः । वर्तनान्यभिनयाः ॥ ३३ ॥ भास्मनचर्चा-
र्चोचितत्वात्तस्य भगवतो दोर्ध्वमा भुजतरवः । संदेहिताः किमेतेऽस्य दोर्ध्वमाः स्युरिति
संशयविषयतां नीता यैस्तादृशस्तरङ्गभङ्गाः क्षीरोदस्य नभसि पप्रथिरे वाताहतत्वादव-
र्तन्त । उत्कलिकास्तरङ्गा उत्कण्ठाश्च । अभ्रगङ्गा आकाशगङ्गा ॥ ३४ ॥ मणिवन्धनं
करप्रकोष्ठयोः संधिदेशस्तस्मिन्वद्धा संस्था यैः । व्यधुरकुर्वन्त ॥ ३५ ॥ अङ्गहारकर-
णानि पूर्वोक्तानि । विकम्पिताः कल्पवृक्षा यस्य तादृशश्चासौ कैलासशैलः ॥ ३६ ॥
निर्मित्स्यमानं करिष्यमाणम् । योगाय प्रभवति योग्य इति यत्प्रत्ययः ॥ ३७ ॥

आरब्धनर्तनकराङ्गुलिकोटिभाग-

निष्ठचूतदीधितिशिखालिखिताच्छलेखम् ।

तस्याभवत्स्फुरदनेकसहस्रसंख्य-

जिह्वामृतांशुकलिकाङ्गमिवान्तरिक्षम् ॥ ३८ ॥

उद्दामरेचकरयभ्रमणानुबन्ध-

संबद्धबुद्बुदकणाकुलसिद्धसिन्धुः ।

लक्ष्मीमनुज्झितकिरातदशावनद्ध-

नागेन्द्रकञ्चुक इवास्य वभार जूटः ॥ ३९ ॥

तद्बाहुघूर्णनवलन्मृगराजकृत्ति-

वज्राश्रिशातनखकोटिनिपातभीतैः ।

दिग्दन्तिभिस्त्वरितकुञ्चितजानुपर्व-

खर्वीभवद्विकटकुम्भतटैर्विषेदे ॥ ४० ॥

तस्याङ्गहारकरणाकुलबाहुदण्ड-

खण्डास्पदा सपदि केसरिराजकृत्तिः ।

ताराश्चकर्ष करजैश्चटुलीकडार-

चूडाजुषः प्रियमिवोडुपतेश्चिकीर्षुः ॥ ४१ ॥

दोर्दण्डमारुतविघटितशैलकूट-

धूलिच्छटापटलधूसरमुष्णधाम्नः ।

उद्धूलनोन्मृदितभस्मरजोभिरैच्छ-

दीशः प्रमार्ष्टुमिव त्रिम्बतलात्मदर्शम् ॥ ४२ ॥

लक्ष्मीपतेरिव निरर्गलदण्डपाद-

शाखाग्रकोटिघटितः क्षणमुष्णरश्मिः ।

जिह्वा कुटिलाः । अङ्गं चिह्नम् ॥ ३८ ॥ हस्तपादकटिग्रीवारेचकतया चतुष्प्रकारेच-
कमध्ये ग्रीवारेचकोऽत्र गृह्यते । कञ्चुकं त्वक् ॥ ३९ ॥ कृत्तिश्चर्म । अश्रिरग्रम् । शातास्ती-
क्ष्णाः । नखनिपातभीतत्वाद्दिक्कुञ्जैर्विषेदे विषण्णम् । खर्वीभवन्ति हस्वीभवन्ति ॥ ४० ॥
चटुलीकडार उत्कावत्कपिशः ॥ ४१ ॥ उष्णधाम्नः सूर्यस्य । आत्मदर्शो दर्पणः ॥ ४२ ॥
तत्संबन्धिनो दण्डपादस्याङ्गुलीप्रान्तैः संयुक्तो रविर्मणिमयः कमण्डलुरिव शुशुभे ।

तस्यावभावधिनभोऽर्धजलावसक्त-

पद्मासनानमितरत्नकमण्डलुश्रीः ॥ ४३ ॥

तस्यास्तरीषत नवाभिनयक्रियाभु

दिक्चक्रवालमभितः स्थगितान्तरिक्षाः ।

अम्भोधिमार्गगमनाभिमुखाः शिरस्थ-

सिन्धुप्रवाहनिवहा इव बाहुदण्डाः ॥ ४४ ॥

तेन व्यलोक्यत वलद्भुजदण्डखण्ड-

चण्डानिलाहतिविघट्टनविप्रकीर्णम् ।

प्रभ्रष्टमम्बरतलाद्विधुतोत्तमाङ्ग-

विस्तस्तशेखरकपालधियेन्दुबिम्बम् ॥ ४५ ॥

ब्रह्मासनाम्बुरुहमाहितसर्वलोक-

कम्पे विभोः शिशिरकाल इवानुकारे ।

पर्यन्तबाहुवनधूलनभस्मधूलि-

नीहारपातदलितच्छदशोभमासीत् ॥ ४६ ॥

त्रैवेयकोरगफणामणिचक्रवाल-

संध्यारुणोडुशवलं स्थगयांचकार ।

दिक्खण्डलं प्रलयकालनिशेव तस्य

कण्ठप्रभा तिमिरनीलरुचिः स्फुरन्ती ॥ ४७ ॥

चूडाजडांशुरपि जूटजटानिकुञ्ज-

बद्धास्पदः प्रतिदिशं मुचिरादवाप ।

आरब्धनर्तनकरानिलघट्यमान-

तारापुरंध्रिपरिरम्भमुखानि शंभोः ॥ ४८ ॥

सोऽपि त्रैलोक्यलङ्घनसमये विष्णोर्दण्डपादाङ्गुलीकोटिभिरुपप्लिष्टः ॥ ४३ ॥ भुजदण्डा-
स्तस्य दिक्चक्रमास्तरीषत स्थगयामासुः । अत्र 'लिङ्गसिचोरात्मनेपदेषु' इतीट् । तस्य
'वृतो वा' इति दीर्घः ॥ ४४ ॥ विप्रकीर्णं बाधितम् । कपालधिया कपालभ्रान्त्या ॥ ४५ ॥
लोका भुवनानि जनाश्च । अनुकारो नृत्तम् । धूलिरेव नीहारो हिमम् ॥ ४६ ॥ ग्रीवायां
भवोऽलंकारो त्रैवेयकः । 'कुलकुक्षिग्रीवाभ्यो श्वास्यलंकारेषु' इति ढकञ् । स्फुरन्ती दिक्खु-
खानि दीप्त्या व्याप्नुवाना । मणय एवोद्भूति नक्षत्राणि ॥ ४७ ॥ ४८ ॥ ४९ ॥ तस्य भुजतरुघा-

लीलावधूतशिरसोऽस्य वलटज्जाग्र-

निष्पन्दिसान्द्रसलिलोक्षितकोटिभागात् ।

उच्चण्डताण्डवरसस्य विनिर्जगाम

मन्दाकिनी मधुरिपोरिव दण्डपादात् ॥ ४९ ॥

तस्याशुशोणितमिवोज्जगरुर्गिरिष्ठ-

दोर्दण्डघातविधुरा गिरयस्तदानीम् ।

उद्वर्तनानिलरयोत्थितधातवीय-

धूलिच्छटारुणितनिर्झरवीचिमङ्गाः ॥ ५० ॥

तेन व्यधायिषत बाहुवनप्रकोष्ठ-

बद्धासितोरगफणामणिरागपिङ्गाः ।

संहारकालरभसोत्थितधूमदण्ड-

कल्माषितानलशिखा इव दिग्विभागाः ॥ ५१ ॥

तस्याधिनृत्तमनलोल्बणदृष्टिपात-

लक्ष्यीकृतेषु फणिनो मणिवन्धनेषु ।

तत्तापखेदपरिवर्तनलक्ष्यमाण-

पीतोदराः कनककम्बुविलासमापुः ॥ ५२ ॥

सानन्दनन्दिकरताडितपुष्कराग्र-

चेतोहराङ्गिकपयोधरनाददृष्टः ।

आरब्धरेचकलयः कलयांचकार

लीलां स मेचकगलः स्फुटचन्द्रकश्रीः ॥ ५३ ॥

सावर्तेनाभिरभितो ललिताङ्गहार-

शोभा मनोरमपरिक्रमतां वहन्ती ।

तेन निपीडिता गिरयो रक्तमिवोदवमन् । धातवीया गैरिकादिधातुसंबन्धिनी ॥ ५० ॥
व्यधायिषत विहिताः । 'स्यसिञ्चसीयुट्-इत्यादिना चिण्वद्भावः । 'प्रकोष्ठमन्तरं
विद्यादरतिनमणिवन्धयोः' ॥ ५१ ॥ कम्बवः कटकाः ॥ ५२ ॥ आङ्गिको हरीतकीस-
दृशो मुरजः । उक्तं च—'हरीतक्याकृतिस्त्वङ्गयो यवमध्यस्तथोर्ध्वकः । आङ्गिक(आलि-
ङ्ग)श्चैव गोपुच्छ आकृत्या संप्रकीर्तितः ॥' इति । लयस्तत्परता । मेचकगलो नीलकण्ठः
शिवो मयूरश्च । चन्द्रकश्चन्द्रो मयूरपिच्छकश्च ॥ ५३ ॥ सा क्रिया नृत्तलक्षणावर्त-

चेतो जहार दयिता रसभावहृद्य-

रूपा क्रिया पुररिपोः शुभहस्तदृष्टिः ॥ ५४ ॥

दोर्दण्डखण्डवलनान्यतिसंकटत्व-

मुत्प्रेक्ष्य नो विदधिरे ककुभां पुरस्तात् ।

विन्यस्तमन्दचरणं परिचक्रमे च

भूमण्डलं विदलतीति दयानुबन्धात् ॥ ५५ ॥

ब्रह्माण्डकर्परपरिस्फुटनाभिसंधे-

रूध्वं विरच्यत तथा न च दण्डपादः ।

इत्थं न शीतकिरणाभरणस्य नृत्त-

माधारदुर्बलतया सविलासमासीत् ॥ ५६ ॥ (तरङ्ग)युगलकम् ।

कुक्षिप्रविष्टसुरनिर्झरिणीतरङ्ग-

झांकारतारनिनदैर्नृकपालपङ्क्तिः ।

नृत्तक्रियासु विदधाविव साधुवादं

यस्योत्तमाङ्गभुवि सातिशयास्वमन्दम् ॥ ५७ ॥

आलोकितस्तुहिनशैलभुवा सहास-

माकृष्य शेखरशशाङ्ककलां स्मरारेः ।

नृत्यन्विदूषकभुवं भुजगारिकेतु-

रग्रे चकार कुटिलोन्नतदण्डकाष्ठम् ॥ ५८ ॥

एतानि तानि तलपुष्पपुटादिकानि

चेतोहराणि करणानि गणाधिनाथाः ।

नाभिः पूर्वोक्ताभिश्चित्तमहरत् । दयिता मनोज्ञा, अथ च प्रियतमायाश्च रत्यादयो रसाभावाश्च । रसस्य च शृङ्गारस्य भावाः । हस्ताः पताकादयः, हस्तौ च करौ । दृष्ट्याः कान्ताद्याः, दृष्टी च नयने ॥ ५४ ॥ ५५ ॥ कर्परः कटाहः । अभिसंधिराकलनम् ॥ ५६ ॥ ५७ ॥ भुजगारिर्मयूरः । तद्भुजः कुमारः । विदूषकाख्यस्य नर्मसुहृदो भूमिकामभिनयन्ति । न्दुकलामेव दण्डाकृतिकाष्ठमकरोत् । तस्य दण्डकाष्ठहस्तत्वात् ॥ ५८ ॥ 'वामे पुष्पपुटः पार्श्वे पादोऽग्रतलसंचरः । तथा च संनतं पार्श्वं तलपुष्पपुटो भवेत् ॥' स्थिरहस्तो मुख्यः प्रथमो येषां तेऽङ्गहारविधयो विधीयमाना अङ्गहाराः । 'प्रसार्योत्क्षिप्य च करो

इत्यङ्गहारविधयः स्फुटतत्प्रपञ्च-

योगाञ्चितस्थितिभृतः स्थिरहस्तमुख्याः ॥ ५९ ॥

इत्थं त्रिधात्मकरणं गणमण्डलीषु

संक्रान्तिमस्य नयतो सदसि स्थितासु ।

पर्याप्तदर्शनमुखं विनिमेषपक्षम-

चक्षुःसहस्रमभवत्स्पृहणीयमैन्द्राः ॥ ६० ॥

आविष्कृतानुकृतिविभ्रमनागवक्त्र-

लीलाभ्युदस्तकरकोटिविपात्यमानाः ।

अम्भोभृतः शिशिरसीकरविन्दुवृन्द-

विष्यन्दिनोऽभिनयजं क्लममस्य जहुः ॥ ६१ ॥

इत्थं सलीलमभिनेयविजृम्भमाण-

विस्पष्टभावरसवृत्ति निषेव्य नृत्तम् ।

सार्धं न्यवर्तत गणैर्विभुरुत्तमाङ्ग-

गङ्गातरङ्गकणसंभृतिभिन्नखेदः ॥ ६२ ॥

शैलात्मजाविजिततद्रणकृष्यमाण-

वृद्धोक्षनिष्ठुरखुराहतमन्दराद्रिः ।

तस्य ग्लहीकृतविमुग्धकिरीटचन्द्र-

खण्डः कदाचन दुरोदरविभ्रमोऽभूत् ॥ ६३ ॥

इति समयमनैषीत्तत्र तास्ताः स चेष्टा

विदधदचलकन्याविप्रयोगानभिज्ञाः ।

समपादं प्रयोजयेत् । व्यसितापसृतं सव्यं हस्तमूर्ध्वं प्रसारयेत् ॥' प्रत्यालीढं ततः कुर्यात्तथैव च निकुटनम् । ऊरुद्वृतं ततः कुर्यात्स्वस्तिकोत्क्षिप्तमेव च ॥ नितम्बं हरिहस्तं च कटोच्छिन्नं च योगतः । स्थिरहस्तो भवेदेषु ह्यङ्गहारो हरप्रियः' ॥ ५९ ॥ त्रिधा लास्यताण्डवमिश्रभेदात्रिविधमात्मनः करणं नृत्तं संक्रान्ति नयतः । अत्र करणशब्द अर्शआद्यजन्तः ॥ ६० ॥ आविष्कृता अनुकृतिरभिनेयम् । नाट्यमित्यर्थान्तरम् ॥ ६१ ॥ वृत्तयो भारतीप्रभृतयोऽवस्थाविशेषाः । उक्तं च—'भारती सात्वती चैव कैशिकयारभटी तथा । चतस्रो वृत्तयो ह्येतास्तासु ह्येतत्प्रतिष्ठितम् ॥' इति ॥ ६२ ॥ ग्लहः पणः । दुरोदरं द्यूतम् ॥ ६३ ॥ अष्टापदं सुवर्णम् । अथवा मणिमौलिरेव विपुल-

सुरपतिभिरभीक्ष्णं रत्नपट्टाङ्घ्रिपीठी-

लुठितमणिकिरीटाष्टापदैः सेव्यमानः ॥ ६४ ॥

इति श्रीबालवृहस्पत्यनुज्जीविनो वागीश्वराङ्कस्य विद्याधिपत्यपरनाम्नो महाकवे राजानक-
श्रीरत्नाकरस्य कृतौ रत्नाङ्के हरविजये महाकाव्ये ताण्डववर्णनो नाम

द्वितीयः सर्गः ।

तृतीयः सर्गः ।

अथ स मन्थगिरौ सकलर्तुभिर्निजनिजप्रसवोज्ज्वलया श्रिया ।

सममसेवि कदाचिदुपाश्रितो गिरिजयारिजयानघदोर्द्धुमः ॥ १ ॥

मधुपराजिपराजितमानिनीजनमनःसुमनःसुरभिश्श्रियम् ।

अभूत वारितवारिजविष्ठवां स्फुटितताम्रतताम्रवर्णं जगत् ॥ २ ॥

द्रुतमपास्य यमेन निषेवितामभिनवोत्कतयेव दिवाकरः ।

दिशमशिश्नियदैडविडाश्रयामसुमतां सुमतां विदधत्स्थितिम् ॥ ३ ॥

स्थितिमधुर्मधुरामवलम्बितस्तवकदर्पणपल्लवपाणयः ।

सतिलकोज्ज्वलपत्रलता गिरेरवनयो वनयोगकृतश्रियः ॥ ४ ॥

त्वादष्टापदं चतुरङ्गफलकम् ॥ ६४ ॥ इति राजानकजयानकसूनोरलकस्य कृतौ हरवि-
जयविषमपदोद्घोते द्वितीयः सर्गः ॥

स देवो मन्दराचले गिरिजयावलम्बितो युगपदेव सर्वर्तुभिरसेव्यत । प्रसवाः कुसुमा-
नि । अरीणां विजेतत्वादनघा अच्छन्नचारिणोऽप्रतिहता वा भुजतरवो यस्य ॥ १ ॥
मधुपानां राजभिः पराजितमनस्विनीमनसः सुमनसः पुष्पाणि यत्र तादृशं जगत्सुरभैर्वै-
सन्तस्य शोभामवहत् । सुमनोभिः सुरभिः सामोदं जगच्छ्रियं दध्रे इति वा योजना । वि-
प्लवो बाधः । स्फुटितानि भिन्नानि । ततान्याम्रवर्णानि यत्र । 'विभाषौषधि-' इत्यादि-
नात्र नकारस्य णकारः ॥ २ ॥ यमेन सेविता दिग्दक्षिणा तामपास्य रविः ऐडविडो
धनद आश्रयः पतिर्यस्यास्तां दिशमुत्तरामशिश्नियत्सेवितवान् । उत्कतानुरागस्तेनेव ।
उत्सुको हि कामी यथा यमेनेव केनचिदधिष्ठितां युवतिमुत्सृज्य कस्यचिदर्थेश्वरस्य रमणीं
प्रतिपद्यते । असुमतां प्राणिनां सुमतां अतीव शीतोष्णयोरभावादत्यन्तरुचिताम् ॥ ३ ॥
तिलकैस्तरुभेदैरुज्ज्वलपत्राभिश्च लताभिः सहवर्तमाना गिरिभुवो रम्यां स्थितिमधार-
यन् । वनानि काननानि जलानि वा । तिलकश्चित्रकः । पत्रलताः पत्रभङ्गाः । तत्स-
हिताश्च कामिन्यो मनोहरस्थितयः । वनानामत्र कामिता प्रतीयते । समासोक्तिवशात्

१. उदाहृतोऽयं श्लोकः काव्यप्रकाशस्य नवमोलासे यमकप्रकरणे.

कृतकुशेशयिनीरुचयो मधुव्यतिकरादभिमन्थरगामिनः ।

मधुलिहो दिवसाश्च वधूर्यधुः परवतीरवतीर्णमनोभवाः ॥ ५ ॥

जानक-ध्रुवमनेकरसाभ्यवहारतः कृतरसायनसंग्रहसुस्थिता ।

मधुलिहामसुखायत संहतिर्द्युतिमतीतिमतीत्य कृतस्थितिः ॥ ६ ॥

मधुरया परपुष्टगिरा शनैः सवयसेव समेत्य मधुश्रिया ।

मृगदृशो घटिताः सह वल्लभैर्मुदमधुर्दमधुर्यमनोदृतः ॥ ७ ॥

सुरभितां दधति प्रमदान्वितो नवमधूपहितत्विषि चम्पके ।

सुरतहर्म्य इवारचितस्थितिर्नवरताम्बरतां मधुपोऽन्वभूत् ॥ ८ ॥

कुसुमिता गिरिकाननभूमयः किसलयाधरखण्डनलालसैः ।

परभृतैः श्रद्धायिषत प्रियाः सुमदना मदनादितषट्पदाः ॥ ९ ॥

मधुरजृम्भणविभ्रममाधवीमधुरसासवपानमदोत्कटाः ।

मधुलिहो व्यथयन्तु मलीमसाः स्मरसहा रसहासवतीः स्त्रियः ॥ १० ॥

दधदुदञ्चितपक्ष्मकरालतां कुरवकस्तवको मधुबोधितः ।

तदसमञ्जसमेष दुनोति यच्छुचितया चितयापि वियोगिनीः ॥ ११ ॥

तदभिधाय तमानय सत्वरं मधुरवादिनि तत्तदिति स्त्रियः ।

रसानियुक्तसखीवचनागतप्रियतमायतमानमुचोऽभवन् ॥ १२ ॥ (तिलकम्)

॥ ४ ॥ रुचिरभिलाषः कान्तिश्च । मधुः पुष्परसो मधुश्च वसन्तः । अवतीर्णमनोभव-
त्वात्परवतीः परतन्त्राः ॥ ५ ॥ मधुलिहो भ्रमरास्तेषां संहतिरसुखायत सुखमन्वभूत् ।
सुखादिभ्यः कर्तृवेदनायां क्यङ् । कुतः । कुसुमौषधिसंबन्धिनो रसस्य संग्रहः पानं तेन
सुस्थिता शोभनमास्थिता । उक्तं च—‘अनेकरसोऽभ्यवहारो रसायनम्’ इति ॥ ६ ॥ ७ ॥
.....वरो जामाता च ॥ ८ ॥ कुसुमिता रजस्वला अपि प्रियाः प्रीतिहेतवः । मदनश्च कामः ।
परभृताः परेण पोषिताः पृथग्जना अपि । मदेन नादिता मुखरीकृताः षट्पदा भ्रमरा
विद्याश्च याभिस्ताः ॥ ९ ॥ मधुरेत्यादिविशेषकम् । रतिरसेन विस्मृतायाः सवयसो वच-
नेनागते प्रियतमे विषये आयतं मानं मुञ्चन्ति यास्तयाविधा योषितो बभूवुः । माधवी
अतिमुक्तकलता । मलीमसाः पापाः । स्मरस्य सहाः समुचिताः । तरुणीरित्यर्थः ॥ १० ॥
पक्ष्मभिः केसरैः करालता व्याप्तिर्भासुरत्वं वा । शुचितयाप्युपलक्षितो यदेष स्तवकस्ताप-
यति तदयुक्तम् । विशदात्मत्वात्परोपतापनाभावात् । चितया प्रवृद्धया । पक्ष्माणि नेत्रलो-
मान्यपि । करालं भीषणमपि । मधु मद्यमपि ॥ ११ ॥ तत्तस्मात्तत्तद्बहुविधमुक्त्वा तं
दयितं सत्वरमानय । न वयं कालक्षेपसहिष्णव इति भावः ॥ १२ ॥ पङ्कजबीजं पद्माक्षः ।

जरठपङ्कजबीजसमत्विषो मधु निपातुमभिप्रजगलिभरे ।
 मधुलिहो विरहे कृतदिङ्मुखव्यवधयो वधयोगकृतः स्त्रियः ॥ १३ ॥
 सुरभिमासि कदाचिदनुज्झिता जडतयापि नवालिशतान्विताः ।
 शमवतामपि तामरसाकराः स्थिरतरा रतरागकृतोऽभवन् ॥ १४ ॥
 सरसमन्थरतामरसादरभ्रमरसज्जलया नलिनी मधौ ।
 जलधिदेवतया सदृशीं श्रियं स्फुटतरागतरागरुचिर्दधौ ॥ १५ ॥
 चरमपादविधूतरजःकणंप्रकरधूसरपक्षतिसंपुटः ।
 न्यविशतानुगिरं कमलाकरान्तरसमनाः समनादमलिब्रजः ॥ १६ ॥
 मृगदृशो मलयानिलनिर्धुते सपदि मानरजस्यापि सागसः ।
 न दयितानभिचुक्रुधुरूर्जितस्मरतया रतयानसमुत्सुकाः ॥ १७ ॥
 तरलपल्लवताम्रकरा बभौ समधुमुल्लसितभ्रमरोत्पलम् ।
 कुसुमकोषमिवार्पयितुं लता विवलिता बलितापहृतस्तरोः ॥ १८ ॥
 भ्रमरपङ्क्तिनिभेन मनस्विनीभ्रुकुटिवन्ध इवागलितोऽभवत् ।
 कमलभूमिषु मानहतिस्फुटप्रसरकेसरकेतुशते मधौ ॥ १९ ॥
 शिशिरभासि चिरेण दिनश्रिया कृतसमागमविघ्न उपागते ।
 कलुषतापि मुखे मधुसंगमान्न निशयानिशयापितमानया ॥ २० ॥

व्यवधिराच्छादनम् । स्त्रिया विरहे सति वधयोगकृतो घातुकाः । स्त्रीहननाच्च मद्यपानपा-
 गल्भ्यं मलिनात्मनां कियत् ॥ १३ ॥ जडतया मौनेन न त्यक्ताः । बालिशतया च
 मौगध्येन न सहिता इति विरोधः । जडतया शैत्येनानपाकृताः । नवानि च तान्यलिश-
 तानि तैरन्विताः ।रिणा...चिर्यस्या इति चार्थद्वारेण विशेषणम् ॥ १४ ॥ १५ ॥
 चरमः पश्चिमः । संपुटो द्वयम् । अनुगिरं गिरिसमीपे । 'गिरेश्च सेनकस्य' इति टच्-
 रसे मधुनि मनो यस्य सः । समनादं तुल्यध्वनिं कृत्वा ॥ १६ ॥ १७ ॥ कुसुममेव कोषश्च
 तमेव तरोर्नायकभूतस्यार्पयितुं लता विवलिता संमुखं परिवृत्ता । मधु मकरन्दः सुरा च
 बली हलधरः । तापः कामज्वरोऽपि ॥ १८ ॥ केसराणि बकुलान्येव । केतूनां ध्वजा-
 शतानि यस्मिन् ॥ १९ ॥ मधोर्वसन्तस्य संगमानिशया मुखे प्रारम्भे कलुषता नापि
 प्राप्ता । तदा दिशमतिशयेन वैशद्यात् । अनिशं सदा यापितमतिवाहितं मानं परिमा-

१. 'सरस-मन्थ-रत-अमर-सादर-भ्रम-रसत्-जलया' इति जलधिदेवतापक्षे छेदः, त-
 तीयैकवचनान्तं च पदम्; 'सरस-मन्थर-तामरस-आदर-भ्रमर-सज्ज-लया' इति नलिनी-
 पक्षे छेदः, प्रथमैकवचनान्तं च पदम्.

सरभसं शयनीय इवोत्तरच्छदकृतत्विषि पीतमधूत्कटैः ।
 मधुकरैर्विनिपत्य सजानिभिः सरसिजोरसि जोषमवस्थितम् ॥ २१ ॥
 निधुवनावसरे कमितुर्वधूरहत कुट्टमितेन भृशं मनः ।
 तरललोचननिर्जितविस्फुरत्कुवलयया वलयावलिशोभिनी ॥ २२ ॥
 स्मरसखस्य पदं सुरभेरिव स्तनवती दधती सममीमनत् ।
 अलकदेशनिवेशपरिस्फुरन्नवयवावयवाभरणश्रियम् ॥ २३ ॥
 विदधतः पथिकक्षपणं प्रति स्मृतिभुवो निजशक्त्युपबृंहणम् ।
 दधुरहार्यतटाः सहकारितामनवमा नवमाधवसङ्गिनः ॥ २४ ॥
 अलिभिरञ्जनविन्दुमलीमसैः स्मरवलैरिव कङ्कटितैर्धृते ।
 मरुति सौरभशालिनि नाभवन्सरति के रतिकेलिरसाकुलाः ॥ २५ ॥
 विकचपत्रपुटं सुराभिश्चिरः सरसविभ्रमकाञ्चनपङ्कजम् ।
 व्याधित चम्पकमुन्मदना वधू रसकलासकलालिकुलारवैः ॥ २६ ॥
 रभसयोपगताः पथिका गृहान्मधुकराञ्जनचूर्णवशीकृताः ।
 मुमुदिरे परिरम्भमुखोच्छ्वसन्निजवधूजवधूततनुकृमाः ॥ २७ ॥

द्वैर्धर्म्यं यथा । वसन्ते राज्ञीणां तानवोत्पत्तेः । कामिनी द्वितीयकामिन्या कृतशमनविघ्नत्वा-
 च्चिरेणापि समागते प्रेयसि न वदने कालुष्यमाप्नोति मद्यसंपर्कात् । मधु मद्यमपि । मा-
 नोऽभिमानोऽपि ॥ २० ॥ सरसिजानामुरसिमध्ये भ्रमैर्जोषमवस्थितं सुखं विश्रान्तम् ।
 उत्तरच्छदः प्रच्छदपटः । सजानिभिः सभायैः । 'जायाया निङ्' ॥ २१ ॥ कुट्टमिता-
 ख्येन चेष्टितेन मनः कान्तस्य वधूरहत समावर्जयत् । 'प्राणेशगाढभुजपाशनिपीडिताना-
 मुद्दामहर्षभरनिर्भरमानसानाम् । ही दुःखयस्यलमलं दृढमूढवाक्यैः सौख्येऽपि दुःख इव
 कुट्टमितं वदन्ति' ॥ २२ ॥ स्तनवती युवतिः । सा स्मरस्यासौ सखेति वसन्तस्य
 संस्थितिमिव सममीमनत्समानयामास । यतो नवो यवस्यावयव एकदेशोऽङ्कुर एवा-
 भरणं यत्र तादृशीं श्रियं धारयन्ती ॥ २३ ॥ अहार्या गिरयस्तेषां [तटाः] स्मृतिभुवः
 कामस्य शक्तेरुपचयं कुर्वन्तः । तथा पथिकानां हननं कुर्वाणस्य कुसुमेषोः शक्तिपो-
 षणं प्रति सहकारितां सहायत्वमुदवहन् । सहकारिणो हि प्रत्ययाः प्रक्रियान्तरस्योपा-
 दानभूतस्य कार्यं प्रति शक्तिमुपचिन्वन्ति बीजस्येव जलादयः । अनवमाः श्रेष्ठाः ।
 माधवो वसन्तः ॥ २४ ॥ जना रतिक्रीडारसेन व्याकुला बभूवुः । कङ्कटितैः ससं-
 नाहैः ॥ २५ ॥ 'किञ्जल्कास्वादनेन कलैर्मधुरैरसकलैश्चाव्यक्तश्रुतिभिरलिनां रवैश्चम्प
 काख्यं कुसुमं समुद्रतमदना योषितश्चकार ॥ २६ ॥ रभसा त्वरा । मधुकरा एवाञ्जन-

शिवपुरीमिव शैवलसच्छ्रयं निविशमानमनर्गलमब्जिनीम्
 भ्रमरयुग्ममवेक्ष्य न का प्रियैर्युवतयो वत योगमुपाययुः ॥ २८ ॥
 मधुकराञ्जनविन्दुमनोरमप्रकटपत्रलताभरणोज्ज्वलाः ।
 न सुरभावभवन्नतिमुक्तकव्रततयो ततयोगगुणश्रियः ॥ २९ ॥
 मुखनिलीनशिलीमुखचूचुकं कमलिनीमुकुलाम्बुरुहस्तनम् ।
 अददरत्कमितेव न रागवान्दिनकरो न करोत्करकोटिभिः ॥ ३० ॥
 स्मरमतङ्गजदानजलच्छटाविपिनवारिधिबिद्भुमविभ्रमे ।
 भ्रमरसंहतिराविरवीभवत्प्रचपला च पलाशतरौ श्रियम् ॥ ३१ ॥
 अनिमिषाक्षिविलोकितविभ्रमां सुरभिमुन्मनसो नवमालिकाम् ।
 सुरवधूमिव वीक्ष्य मनोभुवोऽनवशमा वशमाशु मधौ ययुः ॥ ३२ ॥
 सुपरिमृष्टकपोलतलस्फुरन्मणिकरालितकाञ्चनकुण्डलः ।
 न खलु भीरुजनोऽन्वभवन्मधौ न समदोऽसमदोलनविभ्रमम् ॥ ३३ ॥
 स्मरमदीदिपदूर्ध्वविलोचनं पुररिपोरिव याच्छिखिपिङ्गलम् ।
 स्फुटदशोकमुदीक्ष्य तदुत्सुका न कमिता कमितारमलं वधूः ॥ ३४ ॥

मयं वशीकरणप्रकारचूर्णम् । निजाभिर्वधूभिर्जवेन धूतस्तिरस्कृतः शरीरश्रमो येषाम्
 ॥ २७ ॥ शैवेन शेवालेन सती शोभना, शैवैश्च शिवभक्तैर्लसन्ती श्रौर्यस्याः । बतेति
 विस्मये ॥ २८ ॥ अतिमुक्तकव्रततयो न ततयोगा गुणश्रौर्यासां तादृश्यो नाभवत्
 संविस्तीर्णगुणश्रियोगा बभूवुरित्यर्थः । प्रकटपत्रलताः शाखा एवाभरणं तेनोज्ज्वल
 रम्याः । पत्रलताभिराभरणैश्चोज्ज्वला विततगुणशोभाश्च योषितो भवन्ति ॥ २९ ॥
 कमिता कान्तः । अददरद्विभेदः । 'अत्स्मृहृत्वरप्रथमदस्तृस्पशाम्' इत्यभ्यासकार्क
 मदन्तादेशः । रागोऽनुरक्तिरपि । करः पाणिरपि ॥ ३० ॥ पलाशः किंशुकः । त
 भ्रमराणां संहतिश्चपला स्वामभिख्यामाविरवीभवत्प्रकटीचकार । विभ्रमः सदृश
 ॥ ३१ ॥ अनवश्चिरप्रलूढः शमो येषां ते मुनयः कामस्य वशं ययुः । अनिमिषैरनिमो
 लद्विरक्षिभिरालोकितो वीनां पक्षिणां भ्रमराणां भ्रमो यस्याम् । अनिमिषश्चाक्ष्णोर्द
 र्शनस्य विलासो यस्याः । नवमालिका सप्तला । अनवमं चोत्कृष्टमलिकं लला
 यस्याः ॥ ३२ ॥ भीरवो योषितः । तासां जनः समदत्वादसमं दोलनविभ्रमं दोल
 विलासं न नान्वभवत्, अपि तु अनुभूतवानेव । परिमृष्टं स्पृष्टम् ॥ ३३ ॥ अदीदिप
 दिति दीपनं प्रबोधनं दहनं च । शिखी वह्निः । तद्वत्तेन च पिङ्गलं कपिशम् । वधू
 कमितारं कामुकं न कं इता कं न प्राप्ता । नासौ वल्लभो बभूव यः प्रियया न युक्त

विधुतपक्ष्मरजःकपिशभ्रमद्भ्रमरसंहतिमब्जमुखश्रियम् ।

सचटुलातिलकामिव पद्मिनी धनरसा नरसार्थहृदा दधौ ॥ ३९ ॥

[इति वसन्तः]

शुचिदिनागतिराप्नुतिशीतलाः सरसचन्दनपङ्कभृतोऽकरोत् ।

प्रियसखीव वतंसितमल्लिकाः स्तनवतीर्नवतीव्रतनुकुमाः ॥ ३६ ॥

सृष्टशति तिग्मरुचौ ककुभः करैर्दयितयेव विजृम्भिततापया ।

अतनुमानपरिग्रहया स्थितं रुचिरया चिरयायिदिनश्रिया ॥ ३७ ॥

सरसचन्दनपङ्कविलेपना क्लृप्तनुर्दधती सजलार्द्रताम् ।

प्रियतमारहितापि वियोगिनीस्थितिमितातिमिताक्षरसत्कथा ॥ ३८ ॥

दिनपतेः क्षितिमुत्तपतः पुनर्विकटटङ्कनिकुट्टनघट्टितम् ।

चलति धाम किमेतदिति भ्रमं भृतवतीतवती जनता क्लमम् ॥ ३९ ॥

इत्यर्थः ॥ ३४ ॥ 'सुवर्णशृङ्खलावद्धो नानारत्नविभूषितः । ललाटलम्ब्यलंकारश्चटुला-

तिलकः स्मृतः ॥' रसो मकरन्दो जलं वा । नरसार्थहृत्सर्वजनमनोरमा ॥ ३५ ॥

शुचिराषाढो मासः । आपुतिः स्नानम् । वतंसिता शेखरीकृता मल्लिका कुसुमभेदो या-

भिर्यासां वा । 'वष्टि भागुरिरल्लोपमवाप्योरुपसर्गयोः' इत्यवशब्दाकारलोपः ॥ ३६ ॥

कराः पाणयोऽपि । तापः खेदोऽपि । मानं दैर्घ्यमभिमानश्च । चिरयायीनि दिनानि

ग्रैष्मिका वासराः । अत्र तिग्मरुचेः ककुभां च कामिता प्रतीयते । लिङ्गविशेषोपादा-

नात् । यथा—'सरले सह वासरश्रिया निभृतं कापि गतः स भास्करः । वद तेन विना-

ब्जिनी कथं क्षणदामय नताङ्गि नेष्यति ॥' इति । एवं दिनश्रियोऽपि नायिकात्वप्र-

तीतौ यथोक्तमेव संभवतीति दयितयेलुपमानपदमपुष्टार्थमिति सहृदयाः ॥ ३७ ॥

प्रियतमसहितापि क्लृप्ताङ्गी विरहिण्याः स्थितिमिता प्राप्ता । जलार्द्रा जलकुतं वल्लम् ।

अतिमिताक्षरा स्वल्पवर्णा ॥ ३८ ॥ टङ्कनिकुट्टनेन शस्त्रकाहत्या घट्टितं चलितम् । रविः

किल पुरा प्रियतमानुरोधेन दुःसहतं स्वधाम त्वष्टुष्टकेन शातयामास । जनता क्लम-

मितवती गता ॥ ३९ ॥ दीपिका लोहादिमयी दीपाधारभूता यष्टिरपि । मल्लिका

१. काव्यप्रकाशदशमोल्लासोपान्तेऽपि 'सृष्टशति तिग्मरुचौ ककुभः करैः—' इत्या-

द्यत्रत्यमेव पद्यमुदाहृत्य 'अत्र तिग्मरुचेः ककुभां च—' किं दयितयेति स्वशब्दोपादानेन'

इत्युक्तमस्ति. परिकरालंकारप्रकरणानन्तरं च काव्यप्रकाशशेषोऽनेनैव हरविजयटी-

काकर्त्रा राजानकालकेन पूरित इत्युक्तमेव प्राक्. अत एवात्र टीकायां काव्यप्रकाशे

चास्मिन्पद्ये समानमेव दूषणोद्घावनम्.

रुचिरया गिरिकाननमण्डली श्रियमधत्तरां स्मरदीपिका ।
 सपदि मल्लिकया रचितस्थितिर्न न वनानघनादविहंगमा ॥ ४० ॥
 घटितपट्टपदपेटकपाटलापटलसंपुटपाटनपाटवम् ।
 स्फुटयता नवबन्धुरसौरभप्रसरता सरता मरुता दधे ॥ ४१ ॥
 जितमहं सुकुमारतयानया प्रतिचिकीर्षु शिरीषमितीक्षितम् ।
 अतिरुषेव वियोगवतीं शुचं सरसहासदलं सदलम्भयत् ॥ ४२ ॥

[इति ग्रीष्मः]

दधति यत्र पयोधरपङ्क्तयो गिरिशकण्ठरुचि जलमन्थराः ।
 स कृतपान्थवधूजनवेपथू रसमयः समयः स्म विजृम्भते ॥ ४३ ॥
 अशमयच्चिरसंभृतमम्भसा मनासि मानकलङ्कमपि स्त्रियाः ।
 अधिधरित्रि पयोधरधोरणी किमु रजो मुरजोर्जितगर्जिता ॥ ४४ ॥
 भुवनसंवननातनुभस्मभिः कुटजकेसरधूलिकणैश्चिताः ।
 सुरभयो मरुतः कृतकामिनीस्मरविकारविकासमवासिषुः ॥ ४५ ॥
 विदधता नवचन्द्रकलाञ्छितामनुकृतस्मरवैरितनुं श्रियम् ।
 फणिभुजा समये गुरुताण्डवव्यसनिना सनिनादघने स्थितम् ॥ ४६ ॥
 प्रकटजातिशरीररुचो दधुर्वनभुवोऽन्तरमार्गगतां श्रियम् ।
 भरगलन्मकरन्दकणच्छटाकवलनावलनाकुलपट्टपदाः ॥ ४७ ॥

तैलभाजनमपि । घनोऽनघश्च नादः कणितं येषाम् ॥ ४० ॥ बन्धुरो रुचिरः सौरभप्र-
 सरो यस्य तद्भावः सरता वातेन धृता । पेटकः समूहः । पाटलः पुष्पभेदः । संपुट-
 मुकुलाः ॥ ४१ ॥ इतीव रूपा प्रतिकर्तृकामं शिरीषं नाम कुसुममीक्षितं सदालोकित-
 मात्रं सत् विरहिणीं शोकमलम्भयत्प्रापयामास । सरसः प्रत्यग्रो हास उद्भेदो येषाम्
 ॥ ४२ ॥ गिरिशो हरः । 'गिरौ डश्छन्दसि' इति प्रत्ययद्वारेण च्छन्दसि नियमितत्वा-
 द्विरिशशब्दस्य भाषायां प्रयोगः प्रमादजः । रसः सलिलं रागश्च । तन्मयः समयो वर्ण-
 रात्रः ॥ ४३ ॥ पयोधराणां धोरणी पङ्क्तिः । किमु भुवि रजो नाशमयदिति नञ् अ-
 सामर्थ्यलभ्यः ॥ ४४ ॥ संवननं वशीकरणम् । अतनुः कामः । अवासिषुर्वयुः ॥ ४५ ॥
 सनिनादाः पयोमुचो यत्र तस्मिन्काले मयूरेण नृत्यव्यसनवता स्थितम् । नवैश्चन्द्रकै-
 पिच्छैर्लाञ्छिता लक्षिता, चन्द्रस्य च कलया आञ्छिता 'संगता' ॥ ४६ ॥ आन्तर-
 मार्गो गहनः प्रदेशः । तद्गतां श्रियं वनभुवोऽवहन् । जातिर्मालती तथा शरीररुक् स्व-

विकटमेकलहेमलतास्पदां रुचिरतामचिरार्चिरचूचुरत् ।
 सजलमेघगताशु मनस्विनीजनतयानतयासकृदीक्षिता ॥ ४८ ॥
 स्मृतिभुवो निजकार्मुककर्षणक्लमविनिःश्वसितैरिव मारुतैः ।
 मृगदृशामुपवह्ममुह्यसत्पुलकतालकताण्डविकैर्दधे ॥ ४९ ॥
 स्फुरितशक्रशरासनहारिणा कलयता चतुरङ्गवलश्रियम् ।
 क इव तेऽनुकृतोर्जितभूभृता घनचयेन च ये न वशीकृताः ॥ ५० ॥
 सहरिगोपकमैक्षत भूतलं ब्रजमिवाञ्चितलाङ्गलिकं जनः ।
 क्षणरुचां समये समदध्वनद्धनवरेऽनवरेणुहति क्षितेः ॥ ५१ ॥
 नभसि केतकचन्द्रदलोज्ज्वले कुटजपुष्पचयेन विकासिना ।
 हिमविपाण्डुरुचोदुगणायितं कलयतालयतामतनोः श्रियः ॥ ५२ ॥
 विकिर वारि विलोलय विद्युतो नभसि गर्जतिरस्कुरु दिक्तटान् ।
 इति घनो वियुतामकृताचरन्न नवशां नवशान्तिपराङ्मुखीम् ॥ ५३ ॥

पशोभा प्रकटा यासाम् । तथा जातयः शुद्धविकृतभेदेनाष्टादश षाड्जीषड्जमध्यमध्यमाप्र-
 भृतयः । तत्स्वरूपस्येव च रुग्यासाम् । तासामेव च विशेषोऽन्तरमार्गो भवति । द्विश्रु-
 त्यधिकयोर्निषादगान्धारयोर्यथाक्रमं काकल्यन्तरस्वरसंज्ञत्वकल्पनात् । कवलना ग्रासः ।
 तदर्थं वलना परिभ्रमणम् ॥ ४७ ॥ मेकलो विन्ध्यः । तेन मेघस्य साम्यमसितवर्ण-
 त्वात् । अचिरार्चिः सौदामनी । आनतया पुनःपुनरुल्लसनेन दौस्थ्यमस्मासु न जन-
 यितव्यमित्याशयेन प्रह्वया ॥ ४८ ॥ अलकानां ताण्डविकैर्नर्तकैः ॥ ४९ ॥ शक्रध-
 नुर्मनोहरेण, गवलस्य च महिषशृङ्गस्य श्यामतया शोभां गृह्णता च, घनानां चयेन
 भूभृतैव चतुरं कृत्वा न ये वशीकृतास्ते क इव जनाः । न केचिद् । राजा पुनरनर्ध-
 रत्नयोगेन स्फुरितेन्द्रधनुयौ हारस्तद्वान् चतुरङ्गस्य बलस्य हस्तश्वरथपत्तिलक्षणस्य सै-
 न्यस्य शोभां कलयति ॥ ५० ॥ हरिगोपा इन्द्रगोपाख्याः प्राणिनः हरिगोपश्च गो-
 परूपधारी विष्णुः । ब्रजो गवां निवासः । अञ्चिता श्रेष्ठा लाङ्गलिका ओषधि-
 विशेषो यत्र । अञ्चितश्च पूजितो लाङ्गली हलधरो यत्र । अनवो रेणुश्विरसंचितं रजः
 ॥ ५१ ॥ अतनोः कामस्य बहुलायाश्च श्रिय आलयत्वं कलयता गृह्णता कुटजाख्यकुसुम-
 निचयेन नक्षत्रगणवदाचरितम् । नभसि श्रावणेऽन्तरिक्षे च । चन्द्राकारैर्दलैः पल्लवैः,
 चन्द्रस्य च दलेषु खण्डैर्नोज्ज्वले रुचिरे ॥ ५२ ॥ वारि विकिर जलं विकिरन्नित्या-
 दिकमाचरन् जलदो वियुतां वियोगिनीं न नवशाम्, अपि त्वायत्तामेव चकार । विकिरे-
 त्यादौ । 'समुच्चयेऽन्यतरस्याम्' इति लोट् । हिरादेशश्च । आचरन्निति सामान्यवचनस्यानु-
 प्रयोगः 'समुच्चये सामान्यवचनस्य' इति ॥ ५३ ॥ निगूहनेन स्थितिमतः सुखितान्

अवसरे मलिनोऽप्युपकारकः क्वचिद्वितीव रवैस्तरुणान्ध्रमन् ।
 स्तनितभीतपुरंध्रनिगूहनस्थितिमतोऽतिमतोऽभिदधौ घनः ॥ ५४ ॥
 नवदलद्वयशोभि घनागमश्रिय इवाभरणं श्रवणाश्रयम् ।
 व्यधित हारि कदम्बमपि स्त्रियः स्मरवशा रवशालिशिलीमुखम् ॥ ५५ ॥
 घनतमस्यबलाः समवर्तिना ददृशिरे विरहग्लपिता न याः ।
 जगति ता इव दर्शयितुं तडित्प्रविरलाविरलातनिभावत् ॥ ५६ ॥
 स्फुटरामलकन्दलसच्छ्रियः प्रतिदिशं कमलिन्य इवावभुः ।
 मधुकुरैर्विकसद्गिरिमल्लिकाशबलिता वलिता वनराजयः ॥ ५७ ॥
 कुटजकन्दलनीपशिलीन्ध्रजां सुरभितां दधदम्बुदमारुतः ।
 व्यधित रोषरजःप्रसरोज्जिता न न वधूर्नवधूर्गतमन्मथाः ॥ ५८ ॥
 स्मृतिभुवो विरहे नवमालतीमुकुलमुद्गर एव वधूर्व्यधात् ।
 स्फुटमपश्चिमघातविमूर्छिता मदरसादरसारवषट्पदाः ॥ ५९ ॥
 हरिरदाग्र इवोत्थितकालिके ग्लपितमानतमा नभसि स्थिते ।
 कमिव नाम न बाहुलतान्तरं प्रियतमायतमानयदीप्सितम् ॥ ६० ॥

[इति वर्षाः]

स्फुरितचारुतरापघनश्रिया हृदयनन्दनशोभनवेषया ।

दयितयेव जनः शरदाश्रितो मुदमलं दमलङ्घनमाचरत् ॥ ६१ ॥

इत्थमिव रवैस्तरुणान्ध्रमन्दोऽभ्यध्यात् । अभिमतोऽतीवाभिप्रेतः । समागमकारणत्वात्
 ॥ ५४ ॥ ५५ ॥ अलातमुल्लुक्कम् । तत्सदृशी तडिदाविरभवत्प्रकटीवभूव । समवर्ती यमः
 ॥ ५६ ॥ आमलैस्तरुभेदैः कन्दलैश्च लताविशेषैः सती शोभना श्रीर्यासाम् । अमलैश्च
 कन्दैर्विसैरन्यैर्वा मूलैर्लसन्ती श्रीर्यासाम् । गिरिमल्लिका कुटजम् । तच्छ्रवणितत्वाद्भ्र-
 मरैर्वलिता वेष्टिताः ॥ ५७ ॥ नवो धूर्गतश्च परधाराधिरूढः कामो यासां तथाविधा
 वधूर्भ्रपवनश्चकारैव । कुटजादयो वार्षिकाः कुसुमविशेषाः ॥ ५८ ॥ मालतीकुसुम-
 मेव मुद्गरः प्रहरणविशेषः । स एव स्मृतिभुवः सकाशादागतेन अपश्चिमेन प्रहारान्तरा-
 पेक्षिणा प्रहारेण मूर्छिता योषितश्चकार । मालतीकुसुममेव कामस्य मुद्गर इति तु न
 युक्तम् । मुद्गरशब्दस्यात्र सापेक्षतया समासाप्रसङ्गात् । मदरसे मदजनके मधुन्यादरः
 संभ्रमो येषां तथाविधाः सारवाश्च भ्रमरा यस्मिन् ॥ ५९ ॥ आयतं भुजलतामर्धं
 प्रियतमा कमीप्सितं प्रियं नानयत् । सर्वमेव निजा वधूः परिष्वजे । हरिरश्वः । रदो
 दन्तः । कालिका मेघपङ्क्तिः, अश्वानां वयोविज्ञानचिह्नं च । मान एव तमः । मालि-
 न्यहेतुत्वात् ॥ ६० ॥ शरदा हेतुना मुदमाश्रितो जनः सुतरां दमस्य शान्तेर्लङ्घनम-

करो
 यस्य
 कम
 दधु
 शिर
 इति
 ॥ ६
 भ्यत्
 ॥ ६
 ताप
 कछ
 तम
 इत्य
 द्वात्
 ति
 भिद्

द्रुतगतिप्रवणास्तुरगा इव क्लमभृतो दिवसा धुतकंधराः ।
 शरद्वतोर्दधतीं श्रियमूहिरे कमलकोमलकोरकहस्तताम् ॥ ६२ ॥
 पतति वृष्टिरसौ मयि नाधुना दिनकरातपसेवनलालसम् ।
 इति विकासमगादिव चिन्तयच्चिरमुदारमुदा युतमम्बुजम् ॥ ६३ ॥
 जलदकालनिशापगमे स्फुरत्स्फुटतरामलचन्द्रकराजितैः ।
 क्वचिदवाप्यत चित्रशिखण्डिभिर्न रुचिरा रुचिराकलुषीकृतैः ॥ ६४ ॥
 गगनमीयिवदाल्लवनक्रियासमभिवारमिवाम्बुमुचां जलैः ।
 अभृत चन्द्रमसा सममुच्चकैरविकलं विकलङ्कतया श्रियम् ॥ ६५ ॥
 भुवनतापविधातविपर्ययस्थितिविलक्षतयेव विपाण्डवः ।
 शरदि नूनमयुक्छदकाननैरसमहासमहासिपताम्बुदाः ॥ ६६ ॥
 असलिलाहिमशीतमहाह्लादाः शशभृतो जनतादवधुच्छिदः ।
 कुमुदखण्डगतं मधुपायिनामदलयन्दलयन्त्रणमंशवः ॥ ६७ ॥
 स्थगयितुं प्रतिकूलविलोकनाः कुसुमिताः ककुभो नु वियोगिनाम् ।
 कमलधूलिमुदानयताधिकस्तवनतो वनतोऽनिलसंहतिः ॥ ६८ ॥

करोत् । अपघना मेघरहिता । अपघनाश्चाङ्गानि । हृदयहारिशोभो नव इष आश्वयुजो
 यस्याम् । हृदयनन्दनश्च शोभनो वेषो यस्याः । वेषो वेश आकल्प इत्यर्थान्तरम् ॥ ६१ ॥
 कमलानां कोमलं कुञ्जलं जनानां हस्ते यत्र तद्भावं दधतीं श्रियं शरद्विषा ऊहिरे
 दधुः । तुरगा इव । तैरपि कमलहस्ता श्रीरुह्यते । तत्संनिधौ श्रियः स्थानात् । कं जलं
 शिरश्च धारयन्तीति कंधरा जलभृतो ग्रीवाश्च । 'संज्ञायां भृतृवृजिधारिसहितपिदमः'
 इति खच् ॥ ६२ ॥ उदारया मुदा युक्तमितीव चिन्तयज्जलजमातपसेवासस्पृहं व्यकसत्
 ॥ ६३ ॥ चन्द्रकै राजिताः शोभितास्तैश्चित्रैः शिखण्डिभिर्मयूरै रुचिरा रुचिर्नाल-
 भ्यत । चित्रशिखण्डिनश्च सत्पर्ययः । तैश्चन्द्रकैरैरजितैरपि निशापगमे न दीप्यते
 ॥ ६४ ॥ ईयिवत् गतम् । समभिवारः पौनःपुन्यम् । अविकलं समग्रम् ॥ ६५ ॥
 तापविधातस्य विपर्ययोऽन्यथात्वमत्रापरीघातः । तस्त्वित्या विलक्षता त्रया । अयु-
 क्छदाः सत्सच्छदास्तेषां काननेः । अयुक्छदकानां वा आननैर्मुखै रसमहासं कृत्वा निय-
 तमम्बुदा अहासिषत । वयमधुना तापोपघातपटवः, न यूयमितीव विकस्वरत्वेन हसिता
 इत्यर्थः । हासो विकासो हसनं च । अहासिषतेत्युपधावृद्धिरात्मनेपदविषयत्वाच्चिष्व-
 द्भावप्रसङ्गाच्च । तस्मात्काननकर्तृकोऽसमो हासो यत्र तथा कृत्वा अह कष्टं आसिषते-
 ति योज्यम् ॥ ६६ ॥ चन्द्रांशवो भ्रमराणां कुमुदेषु दलयन्त्रणं पत्रवन्धमदलयन्वि-
 भिदुः । दवधुः संतापः ॥ ६७ ॥ अधिकस्तवनतो रम्यतया बहलस्तुतिभाजो वनतः

रुचिरतन्यत निर्झरिणीतटैः शकुनिपादहतैर्गलिताम्बुभिः ।
 नखपदाङ्गनिरम्बरसुन्दरीजघनजा घनजालतिरस्कृतौ ॥ ६९ ॥
 कुसुममार्तवमुद्रहदुच्छ्वसन्मधुकरीरचितस्थिति काननम् ।
 न नवमात्तवतां मधुपायिनामलसता लसतामभवत्कचित् ॥ ७० ॥
 न खलु बाणगणेन शरासनश्रियमृतोर्दधता वितथाख्यता ।
 प्रियवियुक्तपुरंध्रिमनोभिदा बलवतालवतापकृता दधे ॥ ७१ ॥
 स्थितिरेवापि रसक्रिययेव च स्फुटतरागमशोधिततारया ।
 क्षपितकालिकचन्द्ररुचोच्छसत्कमलयामलया शरदः श्रिया ॥ ७२ ॥
 प्रसृतमन्दसमीरहतिकणत्कणिशराशिशरज्जयघोषणाम् ।
 चिरमिव व्यधितावनिमण्डलं सकलमं कलमन्द्रवाकुलम् ॥ ७३ ॥
 शरादि हंसगणस्य कुटुम्बिनीरसवितीर्णविसस्य रिरंसया ।
 समवगाढुमधौतविनिर्मलं नवसरोऽवसरोऽतिचिरादभूत् ॥ ७४ ॥
 सलिलतोन्मदहंसरवाकुलो भवनमार्ग इवातिमनोहरः ।
 अभृत निष्कुटजां श्रियमुच्चकैः स समयोऽसमयोगशशिप्रभः ॥ ७५ ॥

काननाज्जलाद्वा कमलरजो वातानां समूहः । कुसुमितत्वाद्विरुद्धदर्शना दिशः पिधातु-
 मिव । कुसुमिता रजस्वला अपि । नुशब्द इवार्थे ॥ ६८ ॥ घनानां जालस्य तिरस्कृ-
 तिरन्तर्यानं यत्र तस्यां शरादि नदीतटैर्जघनजा कान्तिरतन्यत । शकुनयः खगाः
 ॥ ६९ ॥ उच्छ्वसन्मधु मकरन्दं यत्र, करोरैश्च तरुभेदैश्चिता व्याप्ता स्थितिर्यस्य तादृशं
 वनं गृहीतवतां भ्रमराणामलसता कचिन्नासीत् । कुसुममप्युच्छ्वसद्विकस्वरं मधुकरीभ्यश्च
 रचितस्थिति कृतावस्थानम् । ऋतुः प्राप्तोऽस्य आर्तवम् । 'ऋतोरण्' इत्यण् । लसतां
 क्रीडताम् ॥ ७० ॥ वितथा निष्फला आख्या प्रतीतिर्येषां तद्भावो बाणाख्यकुसुमस-
 मूहेन शरत्संबन्धिना धृतः । वियोगिमनोभेदनात् । बाणाश्च शराः सूक्ष्मशरव्यभेदका
 वितथप्रतीतयो न भवन्ति । शरा असनाश्च तरुभेदाः शरासनं च धनुः । अलं
 प्रभूतं तापं करोति यस्तेन ॥ ७१ ॥ रसः पारदं तत्क्रिया धातुवादस्तयेव शरच्छ्रिया
 स्थितिरेवापि पदं निबद्धम् । आगमः प्रवृत्तिः शास्त्रसंप्रदायश्च । तारा नक्षत्राणि
 तारं च रूप्यम् । कालिका कलङ्को व्याजश्च (?) ताम्रादिकृतः । चन्द्रः शशी सुवर्णं च ।
 कमलानि पद्मानि, कमला च लक्ष्मीः ॥ ७२ ॥ कणिशं सस्यमञ्जरी । कलमः शालि-
 भेदः । कलो मनोहरो मन्द्रश्च यो रवस्तेनाकुलं कृत्वा ॥ ७३ ॥ नवं सरो विलोडयितुं
 हंसानां गणस्यावसरः प्रसङ्गश्चिरादभूत् । कुटुम्बिन्यः प्रिया हंस्यः ॥ ७४ ॥ निष्कु-
 टजाः कुटजरहिताः । कुटजानां वार्षिकत्वात् । निष्कुटा गृहारामास्तेभ्यश्च जाताः ।

अस
 ॥ ५
 उप
 फले
 'जर
 सार
 सर
 शोभ
 भवा
 काल
 इति
 मिच
 निल
 बीज
 एवा

मधुपशावमपाययदुच्चकैरविशदारवमङ्कविवर्तिनम् ।

स्तनमिव स्तवकं व्रततिः स्ववन्निजरसं जरसं व्यतिपेतुषी ॥ ७६ ॥

सरभसात्मपुरःसरसारसीरसभराहुतसारसरासितम् ।

सरसकेसरतामसरं सरः सरसतामलिनां रसतां व्यधात् ॥ ७७ ॥

प्रकटताललयं शुकवारणे कलमगोपवधूनवगीतकम् ।

मृगगणस्य मनः श्रुतमाक्षिपत्प्रचुरसस्यरसस्य जिघत्सतः ॥ ७८ ॥

स्रुतमदो गिरिकाननवर्त्मनि प्रतिकरीति करीरकुलाकुले ।

मरुदयुक्छदसौरभसंभृतः क्षुभितताभिततानकृत द्विपान् ॥ ७९ ॥

[इति शरत्]

हिमऋतौ नलिनी नलिनाननश्रियमुदूढमनोरमकर्णिकाम् ।

तुहिनेरेणुजरागमविछवैर्विमलितामलितापकृतं दधौ ॥ ८० ॥

अतनुशीतपरिष्ठवभीतितः सहिममारुतवेछितया वभौ ।

सपरिरम्भ इवोपवनद्रुमश्चतुरयातुरया लतया कृतः ॥ ८१ ॥

असमोऽनन्यसदृशः । शशिप्रभा योषितोऽपि । शशिनः प्रभा यासामिति कृत्वा ॥ ७५ ॥ अपाययत्पाययामास । क्वचित् 'अधापयत्' इति पाठः । तत्र 'पादिषु धेट उपसंख्यानम्' इति 'निगरण-' इति प्राप्तस्य परस्मैपदस्य निषेधात्कर्त्रभिप्राये क्रिया-फले 'णिचश्च' इति तड् । रसो मधु स्तन्यं च । जरसं व्यतिपेतुषी जरामतिक्रान्ता । 'जराया जरसन्यतरस्याम्' इति जरस् ॥ ७६ ॥ सरभसेनात्मना हेतुना पुरःसरासु सारसीषु अनुरागभरेण पूरिता ये सारसा लक्ष्मणास्तैर्मुखरितं सरो भ्रमराणां कणतां सरसत्वमकरोत् । रसो रागः ॥ ७७ ॥ तालाः करयोः परस्परमभिधाताः । तेषां लयः शोभा श्लेषो वा । गीतमेव गीतकं गानम् । गीतकं मद्रकादिविशिष्टं गीतं प्रकटताललयं भवति । तत्र तालाश्चपुटचाचपुटादयः । तेषां लयो द्रुतमध्यविलम्बितभेदेन त्रिधा कालान्तरानुवृत्तिः । उक्तं च—'तालः कालान्तरस्थायी द्रुतमध्यविलम्बितः । त्रिधा लय इति प्रोक्तो बदरामलबिल्ववत् ॥' इति । प्रचुरे सस्ये रसो यस्य । जिघत्सतस्तदेवात्तु-मिच्छतः ॥ ७८ ॥ समदः प्रतिगजोऽन्नेति भ्रान्त्या क्षुभितता क्षोभस्तया व्याप्तान-निलः कुञ्जरानकरोत् ॥ ७९ ॥ हिमऋतावित्यत्र 'ऋत्यकः' इति प्रकृतिभावः । कर्णिका बीजकोषः कर्णाभरणं च । कर्णौ च श्रोत्रे । विमलिता मृदिता धवलता च । अत एवाल्लिनां तापकृत् ॥ ८० ॥ शीतबाधभयेनार्तयेव लतया सालिङ्गनः कृतस्तदः

मरुति वाति तुषारकणाकुले कमितुराहितसीत्कृतविभ्रमा ।

अभिमुखं वलति स्म ध्रुतस्फुरत्करतला रतलालसया वधूः ॥ ८२ ॥

[इति हेमन्तः]

समय एव गुणोऽप्युपयुज्यते सपरिरम्भरुचिं दयितं स्त्रियाः ।

स्तनयुगोष्मभरः शिशिरागमे यदकरोदकरोष्णिमगोपतौ ॥ ८३ ॥

अविरलं घनसारचयैरिव स्फुटितपुष्पपरागकदम्बकैः ।

हुरयति स्म मुखान्यभितो दिशामनवरो नवरोध्रमहीरुहः ॥ ८४ ॥

स्थगितदिङ्मुखहैमरजःप्लुतं मधुकरः कमलाकरमत्यजत् ।

त्यजति कः प्रकृतोपकृतिं जनः सपदि नापदि नाम मलीमसः ॥ ८५ ॥

अपचितेषु परेषु विषण्णतामुपगतं कुसुमेष्वहमुत्थितम् ।

तपसि कुन्दमितीव हसत्कणन्मधुकरालिकरालितमभ्यधात् ॥ ८६ ॥

दयितकण्ठगता अपि विस्फुटन्नवलवङ्गसमीरहताः स्त्रियः ।

हिमऋतोरुदकण्ठपतोदयादरशनै रशनैर्जघनैश्चिताः ॥ ८७ ॥

प्रियवियुक्तवधूहृदयैः समं शिशिरवायुभिरेत्य विकम्पिताः ।

कुसुमिताः फलिनीततयो वभुर्मधुरसाधुरसार्धिमधुव्रताः ॥ ८८ ॥

अगणितप्रसवान्तरविच्छव्यतिकरः स्फुटसौरभमाश्रितः ।

अलिरमंस्त महत्तपसः फलं नवलवङ्गलवं गहने गिरः ॥ ८९ ॥

धृतगुरूष्मपयोधरमण्डलीनिविडपीडितवल्गुभवक्षसाम् ।

क्षणदया सुदृशां सुरतोत्सवक्षमतया मतया रतिरादधे ॥ ९० ॥

शुशुभे । चतुरया प्रौढ्या ॥ ८१ ॥ रते लालसा रुचिर्यस्याः ॥ ८२ ॥ नास्ति कार-
णामुष्णिमा संतापो यस्य तादृशो गोपतिरंशुमान्यत्र ॥ ८३ ॥ घनसारं कर्पूरम् । मु-
खानि वदनान्यपि । अनवरः श्रेष्ठः ॥ ८४ ॥ हैमं तुहिनसंबन्धि । कमलाकरः श्री-
प्रदोऽपि । आपदि मलिनः को नाम प्रकर्षेण कृतोपकारमपि न मुञ्चति । 'प्रणयप्र-
कृति' इति पाठे स्नेहकारणमित्यर्थः ॥ ८५ ॥ कणतां भ्रमराणां पङ्क्त्याभिव्यासत्वादि-
त्यमिव कुन्दं तपसि माघेऽभ्यधात् । हसद्विकसत् ॥ ८६ ॥ हिमर्तोरुदयात् अश-
नैरमन्दं अङ्गना उदकण्ठपत सोत्कण्ठा जाताः । लवङ्गं पुष्पभेदः । अरशनैः शीतव-
शान्मेखलाशून्यैः ॥ ८७ ॥ फलिनी प्रियंगुलता । साधुः श्रेष्ठः । मधुव्रता भ्रमराः
॥ ८८ ॥ गिरिगहने भ्रमरो लवङ्गस्य लवमाश्रितस्तपसो माघस्य फलं तमेवाज्ञासीत् ।
गिरिगहनस्थश्च मुनिस्तपसो व्रतस्य फलं द्वन्द्वसहिष्णुतादि समनुभवति । प्रसवो ज-
न्मापि । सौरभं यशोऽपि ॥ ८९ ॥ क्षणदा रात्रिः । तस्याः सुरतोत्सवे क्षमत्वं दार्ढ्य-

तरल
प्रस्त
स्ता
वनं
त्सवे
मान
नवम
ज्ञता
यकु
कुति
हयो

स्मृतिभुवा हृदि शल्य इवार्पिते दधति दार्व्यमतीव च खादिरे ।
 न रजनीरजनीचरयोषिता जगति का विरहेऽवचखादिरे ॥ ९१ ॥
 मृगदृशामभवत्सह वल्लभैरसमहासरतालवलीलता ।
 श्रियमधान्मधुना कृतपट्पदीरसमहा सरता लवलीलता ॥ ९२ ॥

कोपः क एव दयिते तमिहानयेस्त्व-

मालिं गता नवममन्दरसानुनीति ।

तेनागतेन ललना गमिता प्रसाद-

मालिङ्गता नवममन्दरसानुनीति ॥ ९३ ॥

लक्ष्मीं वहन्तमृतुभिर्नगमित्युदंशु-

रत्नस्थलीविकसितामलकेसरागम् ।

द्रष्टुं प्रभुर्निरगमल्लुलिते सलील-

मीपत्स्पृशन्गिरिसुतामलके सरागम् ॥ ९४ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे राजानक-
 श्रीरत्नाकरस्य कृतौ रत्नाङ्गे हरविजये महाकाव्ये ऋतुवर्णनो नाम

तृतीयः सर्गः ।

चतुर्थः सर्गः ।

निर्याय खेचरपुरंध्रिरतोपभोग-

योग्यान्तरोपवनकल्पलतानिकुञ्जम् ।

तरत्वात् ॥ ९० ॥ रजन्येव राक्षसी तया च का योषितो नावचखादिरे । सर्वा एव
 प्रस्ताः । खादिर् शल्यं खदिरदारुमयः कीलकः ॥ ९१ ॥ नास्ति लवश्छेदो यस्या-
 स्तादृशी लीला यस्य तद्भावो योषितामासीत् । असमहासमसाधारणहसितं रतं निधु-
 वनं यस्यां सा । मधुना पुष्परसेन । सरता प्रवहता । कृतः पट्पदीनां रसमहो रागो-
 त्सवो यया सा लवलीनाम लता च शुशुभे ॥ ९२ ॥ 'दयितं प्रति न कोपो युक्तः, त-
 मानय त्वम्' इत्याशयेन योषिदनवमे श्रेष्ठे मन्दरस्य सानुनि आलिं गता सखीं जगाम ।
 नवमपूर्वं अमन्दरसा बहलानुरागा अनुनीतिः प्रार्थना यत्र तथा कृत्वा च तेन आलि-
 ङ्गता संपरिष्वजमानेन सा प्रसादिता ॥ ९३ ॥ स्थलीषु विकसिता अमलाः केसरागा
 वकुलतरवो यस्य तं गिरिं द्रष्टुं सरागमलके गौरीं स्पृशन्नीश्वरो विनिर्ययौ । लुलिते
 कुटिलीकृते ॥ ९४ ॥ इति राजानकजयानकसूनोरलकस्य कृतौ हरविजयविषमपदो-
 दयोते तृतीयः सर्गः ॥

रोचिष्णु भ्राजनशीलम् । 'अलंकृञ्-' आदिसूत्रेणेषुञ् । निकुरम्बं समूहः ॥ १ ॥

रोचिष्णुरत्ननिकुरम्बनितम्बभाग-

विश्रान्तभास्कररथं स तमालुलोके ॥ १ ॥

अभ्याहताहिमकरः स्फुरदच्छतारा-

प्रस्तारतारकिरणोत्करदन्तुरश्रीः ।

मूलेन यस्य मथितः सकलोऽम्बुराशि-

रत्युन्नतेन शिखरेण च नाकमार्गः ॥ २ ॥

आलोडनाय सुरदैत्यगणेन सिन्धो-

रारोपिते सपदि यत्र कवाटपृष्ठम् ।

सस्मार कूर्मपतिरादिवराहपाद-

पीठीकृतस्तदतिभूरिभरस्य नूनम् ॥ ३ ॥

यस्यातिवेलपरिवर्तविवर्तमान-

तोयेन्धनानलशिखावलयेन दध्रे ।

दुग्धाम्बुधौ निरवलम्बननाकमार्ग-

विस्त्रस्तसूर्यपरिवेषविडम्बकत्वम् ॥ ४ ॥

बद्धास्पदा गलितनिर्झरधर्मवारि-

निर्धौतगण्डवदना कमठस्य पृष्ठे ।

यस्याकुलं सपुरुषायितविभ्रमेव

मूर्तिर्नितम्बवलनेन जहार चेतः ॥ ५ ॥

अहयो मकराश्च प्राणिभेदाः । अहिमकरश्च सूर्यः । तारावत्प्रस्तारो येषां ते तारा मुक्ता-
मणयः । तत्करनिकरेण । ताराप्रस्तारस्य च तारेण दीप्तिमता किरणोत्करेण दन्तुरा
हसन्ती समुन्नता वा । तारकिरणः सीतांशुः । तस्य चोद्गतैरंशुभिरिति वा नाकपक्षे
योज्यम् ॥ २ ॥ सिन्धुमथनाय यस्मिन्पृष्ठास्थिसमारोपिते कूर्मराजो वराहपादभरस्या-
स्मरत् । मन्दरभरस्य तत्सदृशत्वात् । सदृशवस्तुदर्शनं च स्मृतिमुत्थापयति । उक्तं
च—‘सदृशादृष्टचिन्तायाः स्मृतिबीजस्य बोधकाः’ इति । भरस्येति ‘अधीगर्थद-
येशां—’ इति कर्मणि षष्ठी । कवाटः कर्परम् ॥ ३ ॥ अतिवेलं मुहुर्मुहुः । तोयेन्धनो
वाडवः । परिवेषो मण्डलम् ॥ ४ ॥ गण्डा महोपलाः प्राणिभेदा वा । गण्डौ च क-
पोलौ । वदनमग्रमाननं च । कमठः कूर्मः । आकुलं सभयं सरागं च । पुरुषायितं
विपरीतं सुरतम् । यत्र योषित्पुरुषवदाचरति । नितम्बो मध्यभागः श्रोणिश्च ॥ ५ ॥

यस्याम्बुराशिपयसा सममेव मन्थ-

पीडामिवाभिपतनेन विशङ्क्य गाढम् ।

उद्वीवकूर्मविषमश्वसितव्युदस्त-

वीचीनि निर्झरजलानि ययुः प्रतीपम् ॥ ६ ॥

आकृष्टिवेगविगलद्भुजगेन्द्रभोग-

निर्मोकपट्टपरिवेष्टतयाम्बुराशेः ।

मन्थव्यथान्युपशमार्थमिवाशु यस्य

मन्दाकिनी चिरमवेष्टत पादमूले ॥ ७ ॥

कल्माषयन्सपदि यः पृथुमध्यभाग-

माराददृश्यत नभश्चरचक्रवालैः ।

लीलाविवृत्तिपरिमण्डलदुग्धसिन्धु-

शीतांशुबिम्बपरिणाहमृगावचूलः ॥ ८ ॥

आभोगिनेत्रपरिवर्तनविभ्रमेण

मूर्त्या नितम्बवलनाकुलतां वहन्त्या ।

यस्याशनैरविरलोत्कलिकाकलाप-

पर्याकुलं हृदयमम्बुनिधिर्ममन्थ ॥ ९ ॥

यस्योर्मिभिर्मथनकालविजृम्भिताम्भाः

क्षीरोदसिन्धुरपहस्तितकौस्तुभानि ।

न्यासीचकार सुरदैत्यहठापहार-

भीत्येव रत्नपटलानि गुहागृहेषु ॥ १० ॥

६ ॥ भर्तुर्मथनव्यथोच्छिद्ये पादान्ते यस्य सुरसरिदिवावेष्टत लुठितवती । निर्मोक एव पट्टोऽशुकभेदस्तेन परिवेष्टः परिवलनं यस्य तद्भावेन हेतुना । पादाः प्रत्यन्तशैलाः, पादौ च चरणौ ॥ ७ ॥ दुग्धसिन्धुरेव शीतांशुबिम्बस्य परिणाहः परिमाण्डल्यं तत्र मृग एवावचूलं चिह्नं तद्रूपः सुरगणैर्यो विलोकितः । मृगोऽपि मध्यमिन्दोः शबली- करोति ॥ ८ ॥ भोगी वासुकिरेव नेत्रमाकर्षणरज्जुस्तस्या समन्तात् । आभोगिनोश्च सविस्तारयोर्नेत्रयोर्दृशोः परिवर्तनं परिभ्रमणम् । नितम्बः श्रोणरपि । उत्कलिका वी- चय उत्कण्ठाश्च ॥ ९ ॥ अपहस्तितोऽभिभूतः । न्यासीचकार निक्षिप्तवान् ॥ १० ॥

रोलम्बसंकुलकरालदलारविन्द-
 संबद्धहंसवलयामलसिन्धुतोयम् ।
 सिद्धावरुद्धमणिकंदरगाढरास-
 संरम्भघोरहरिणारिघनाभिरामम् ॥ ११ ॥ (भाषासमावेशः)
 कल्लोलभङ्गघटितप्रतिबिम्बचक्र-
 मैक्षिष्ट यं पृथुनि कूर्मकवाटपृष्ठे ।
 तुङ्गं विभज्य बहुधेव वपुर्भ्रमन्त-
 मालोडनाय जलधेः सुरदैत्यलोकः ॥ १२ ॥ (युगलकम्)
 यस्मिन्भ्रमत्यनुविवर्तनविष्ठवार्त-
 कूर्माधिराजकरजोद्धृतरत्नखण्डैः ।
 विच्छायता भुजगराजफणैररुण-
 पातालतालुतिमिरैस्तरसाधिजग्मे ॥ १३ ॥
 यस्योन्मिषत्प्रलयमेघघटासहस्र-
 विद्युत्करालरसनेन तटीजलार्द्राः ।
 व्यात्ताननेन फणिनोदधिमन्थगाढ-
 खेदादपायिषत कंदररन्ध्रवाताः ॥ १४ ॥
 यस्याचकासति तटीभुवि नीलगण्ड-
 शैला निजच्छविविलुप्तप्रविप्रकाशाः ।
 क्षीराम्बुधर्मथनसंभृतकालकूट-
 पिण्डा इवोद्धततरङ्गशतव्युदस्ताः ॥ १५ ॥
 श्र्योतत्सु कंदरदरीनिकरान्प्रविश्य
 दुग्धार्णवोत्थितसुधारससीकरेषु ।

रोलम्बा भ्रमराः । वलयः समूहः । सिन्धवः सरितः । रासः शब्दः । हरिणारयः सिंहाः
 ॥ ११ ॥ १२ ॥ अनुविवर्तनं पश्चाद्भ्रमणम्, तदेव विप्लवो बाधः । तालु गहनमभ्यन्तरं च
 ॥ १३ ॥ यस्य कंदररन्ध्रमरुतो विवृतास्येन वासु कना मथनखेदादपायिषत पीताः ।
 रसना जिह्वा ॥ १४ ॥ नीला इन्द्रनीलाः । मण्यन्तराणीति केचित् । गण्डशैलाः
 पृथूपलाः ॥ १५ ॥ कंदराः कच्छाः । पत्रपुटा एवालवालं सेकसलिलाधारः । उपत्य-

अम्भोभृतः प्रकटपत्रपुटालवाल-

लीलां दधुः कृतपदा यदुपत्यकासु ॥ १६ ॥

कुर्वन्ति यस्य कटकेष्वमलेन्द्रनील-

रत्नस्थलान्युदधिमन्थविघूर्णितस्य ।

व्यावृत्तिलोलशिखराग्रविपाद्यमान-

तारापथस्खलितखण्डशतानुकारम् ॥ १७ ॥

दंष्ट्रागृहीतगुरुसंभ्रमभूतधात्री-

पर्यस्तकातरतरेक्षणपातपीतम् ।

यच्छृङ्गनिर्झरजलस्रुतिभिर्दुधाव

पातालपङ्ककलुषं वपुरादिकोलः ॥ १८ ॥

स्थूलेन्द्रनीलकटकप्रतिविम्ब्यमान-

माभाति यस्य शशलक्ष्मनिरुद्धमध्यम् ।

क्षीरोदकूर्मपतिष्ठमिवादिकोल-

विन्यस्तपादशबलीकृतमिन्दुविम्बम् ॥ १९ ॥

यस्यान्धकारनिकुरम्बभिदो नितम्ब-

सीम्नि प्रभाप्रकरशारितदिग्विभागान् ।

दृष्ट्वा मणीन्ग्रहविमुग्धमना निशामु

संचार एव दशमाशु करोति बाह्यः ॥ २० ॥

यो बीजयन्निव निषण्णरथं तटेषु

शून्याम्बरभ्रमणखिन्नमशीतरश्मिम् ।

आभाति दूरगतकंदररन्ध्रवात-

पातभ्रमीवलितवारिदतालवृन्तैः ॥ २१ ॥

का पर्वतस्यासन्नो भागः । 'उपाधिभ्यां त्यक्त्वासन्नारूढयोः' ॥ १६ ॥ कटको मध्य-
देशः ॥ १७ ॥ दुधाव क्षालितवती । कोलः सूकरः ॥ १८ ॥ १९ ॥ सीमा अवधिः ।
प्रहेषु विमुग्धं ग्रहा एते स्युरिति विप्रलब्धं मनो यस्य स बाह्यस्तदपरिचितो लोको
तिश्चयोत्पादनाय संचार एव दशं करोति । यदि संचरन्ति तदामी ग्रहाः, अन्यथा च
मणय इति गतावेव दृष्टिमर्पयति । अन्यस्य विशेषस्याभावादित्यर्थः ॥ २० ॥ वातस्य
पातेनाभिगत्या भ्रमी भ्रान्तिस्तद्वलितैर्जलदव्यजनैः सूर्यमिव समाश्वासयन्नाभाति प्रति-

प्रेङ्खत्करालकुरुविन्दशिलानितम्ब-

बद्धास्पदं क्षणमशीतमरीचिविम्बम् ।

यस्य त्विषानुमिमते सदृशत्वमाप्त-

मूष्मायमाणमधिसानु कृतप्रतिष्ठाः ॥ २२ ॥

स्पष्टाभिलक्ष्यरमणीयकुशप्रसूति-

रव्याहता मुनिनिकेतकृतास्पदश्रीः ।

सानुस्थितिर्जनकराजसुतेव भास्व-

दङ्कोल्लपल्लवतया श्रियमेति यस्य ॥ २३ ॥

नक्तं विलग्रधवलग्रहचक्रवाल-

दुर्लक्ष्यसौरभभरानुमितात्मरूपैः ।

अभ्यानताः कुसुमराशिभिरुच्छ्वसद्भि-

राभान्ति यस्य कटके कलधौतवल्लयः ॥ २४ ॥

संक्रोडतो विकटरत्नशिलामु चक्र-

चीत्कारताररवपूरितदिक्पुरस्तात् ।

यस्याधिसानु रविकूवरिणो भवन्ति

मोघीकृतस्तव गिरः खलु वालखिल्याः ॥ २५ ॥

भासते ॥ २१ ॥ कुरुविन्दः पद्मरागभेदः । त्विषा तुल्यत्वमाप्तमपि रविमनुमिमते तर्कयन्ति । उष्मायमाणत्वात् । उष्माणमुद्रमनूष्मायमाणः । 'बाष्पोष्मभ्यामुद्रमने' इति क्यङ् ॥ २२ ॥ कुशा दर्भाः, कुशश्च सीतासुतः । न विभिः पक्षिमिराहता क्षुण्णा । समुन्नतत्वात् । नास्ति च व्याहतं शीलभ्रमो यस्याः । मुनिनिकेतैः संकेतैः कृता आस्पदानां गृहाणां समृद्धिर्यस्याम् । मुनिनिकेते च वाल्मीकिगृहे कृता आस्पदस्य स्थितेः शोभा यया । भास्वन्तोऽङ्कोल्लानां निकोचाख्यतरूणां पल्लवा यत्र । भास्वति अङ्गे च उल्लपन् लवः सुतः तद्भावेन । 'अङ्कोटे तु निकोचकः' इत्यभिधानेषु पाठादङ्कोल्लशब्दस्येह प्रयुक्तिरयुक्तेव लक्ष्यते । असौ तु टकारस्य ह्लादेशे कृते प्राकृत एव प्रयोगमर्हति । तथा च वाररुचं सूत्रम्—'अङ्कोटे लः' इति ॥ २३ ॥ दुर्लक्ष्यमपि सौरभस्य भरादनुमितं स्वरूपं येषाम् ॥ २४ ॥ संक्रोडतः कूजतः । 'समोऽकूजने' इति कूजने प्रतिषेधात् 'क्रोडोऽनुसंपरिभ्यश्च' इत्यात्मनेपदाभावः । कूवरी रथः । वालखिल्या

आसन्नभानुमसितोपलजालनद्ध-

सोपानतीरनलिनीनतनागयूथम् ।

नाकाधिरूढनवनीलतमालवल्ली-

वद्वान्धकारगहनातनुसानुकुञ्जम् ॥ २६ ॥ (पिशाचभापासमावेशः)

आबद्धवासुकिफणागणफूल्कताग्नि-

तापस्फुटद्विकटकोटिशिखाश्मकूटम् ।

कोदण्डमिन्दुमुकुटः स्वभरक्षमं य-

मादाय दानवपुरीः किल निर्विभेद ॥ २७ ॥ (युगलकम्)

भेत्तुं पुरासुरपुरीः परमेश्वरेण

बाणासनीकृततनुः प्रतनोत्याभिख्याम् ।

योऽद्याप्यमुक्तभुजगाधिपदीर्घभोग-

ज्याबन्धवन्धुर इव स्तुतनिर्झराम्भाः ॥ २८ ॥

चापात्मनः शशिकलाभरणार्धभाग-

लग्नाद्रिजाकरसरोजनिविष्टमुष्टेः ।

यस्योरगाधिपगुणेन वनाभ्यघानि

तत्कम्बुपङ्क्तिरवनद्धतलायमाना ॥ २९ ॥

भर्तुः स्थितार्धवपुषि स्फुटगाढबन्ध-

ताम्यत्फणीन्द्रफणफूल्कतकातरापि ।

मुष्टिग्रहं गिरिसुता श्लथयन्न यस्य

भावानुरक्तहृदयः कुरुते न किं वा ॥ ३० ॥

उत्तापितः प्रलयकालविजृम्भमाण-

संरम्भकर्कशकृशानुशिखासहस्रैः ।

निर्वापयन्नैव नितम्बभुवो विभाति

योऽद्यापि कंदरमुखस्खलितैर्मरुद्भिः ॥ ३१ ॥

महर्षयो ब्रह्मणः पुत्राः ॥ २५ ॥ २६ ॥ कोटिशिखासु शृङ्गाग्रेषु । अश्मकूटाः पाषाणराशयः ।

इन्दुमुकुटो हरः ॥ २७ ॥ स्तुतनिर्झरजलत्वादद्याप्यमुक्तेन ज्याबन्धेन रुचिर इव ॥ २८ ॥

कम्बवो वलयाः । तलं गोधा ॥ २९ ॥ भावेन तत्त्वतः ॥ ३० ॥ निर्वापयञ्शीतली-

कुर्वन् । मुखं वदनमपि ॥ ३१ ॥ वीनां स्पष्टा दन्तेषु पाषाणेषु शिखरसंनिकृष्टेषु बहि-

विस्पष्टदन्तरुचयः पृथुगण्डशैल-

शोभा नितान्तविकटोन्नतवंशकुञ्जाः ।

यस्याभिरामगुणतां दधति प्रदेशाः

सज्जाटवीरणहिता गजयूथपाश्च ॥ ३२ ॥

यस्योत्पतन्प्रतिदिनं सविशेषमेव

नालं विलङ्घयितुमुन्नतिशालि शृङ्गम् ।

आयासितारुणकरोर्ध्वविकृष्यमाण-

प्रेङ्खत्खलीनमुखवाजिरथो विवस्वान् ॥ ३३ ॥

यस्याचकासति निरर्गलनीरभार-

भूरिभ्रमद्भ्रमरमेचकमेघचक्राः ।

अद्यापि लोकपरिवर्तदशाकृशानु-

धूमाकुला इव गुहागृहरन्ध्रभागाः ॥ ३४ ॥

लीलाविलोलकलकण्ठविहंगकेलि-

कोलाहलाकुलकुलायकुलामलाङ्गे ।

कक्कोलकन्दकदलीलवलीलवङ्ग-

मालाललामजलमञ्जुलकूलकच्छे ॥ ३५ ॥ (भाषाषट्कसमावेशः)

यस्मिन्सलीलमसितोन्नतगण्डशैल-

नागः करोति विकरालकरावमर्षात् ।

रक्तातपाभिनवपल्लवभङ्गमर्क-

बिम्बालवालवलयस्य दिनद्रुमस्य ॥ ३६ ॥ (युग्मम्)

निर्गतप्रदलनेषु रुचिः स्थानाभिलाषो येषाम् । विस्पष्टा च प्रकटा दशनद्युतिर्येषाम् ।
गण्डशैलाः स्थूलोपलाः । गण्डावेव शैलौ । कठिनोन्नतत्वात् । वंशो वेणुः पृष्ठनाडी च ।
कुञ्जो हनुरपि । सद्भिर्जटिलैतानां मूलानां वा समूहैः । वीरणैः शाकविशेषैस्तृणभेदैर्वा ।
हिताः प्रीतिसहिताः । तान्वा हिताः गताः । 'हि गतौ वृद्धौ च' । सज्जेभ्योऽटवीषु ।
रणेभ्यश्च हिताः कृतोपकृतयः । गजयूथपा महागजाः ॥ ३२ ॥ खलीनं कविका ॥ ३३ ॥
निरर्गलो निष्प्रतिबन्धः । मेचकं कृष्णम् । लोकपरिवर्तदशा कल्पान्तः ॥ ३४ ॥
कुलायो नोडम् । आमलाद्यास्तललाभाभेदाः । मञ्जुला रमणीयाः ॥ ३५ ॥ करा रश्मयः
करश्च हस्तः ॥ ३६ ॥ अभ्रं कणं नभःस्पृक् । 'सर्वकूलाभ्रकरीषेषु कषः' इति खश ।

योऽभ्रंकपं शिखरमुत्कटपद्मराग-

रत्नप्रभापटलपाटलितं विभर्ति ।

सौदामिनीकपिलकेसरमालभारि-

नीलाभ्रपत्रगगनोत्पलनालदण्डम् ॥ ३७ ॥

यस्य प्रभाविपुलहारहितैः स्तनाग्रैः

श्लाघ्या त्रिभिर्वलिमुखैः कृतमध्यशोभैः ।

लक्ष्मीं पुरंध्रिजनता मणिमण्डितैति

साधुस्थितिश्च मुनिभिः कटकान्तरेषु ॥ ३८ ॥

पाश्चात्यभागमवलोकयतां शशाङ्क-

बिम्बस्य लक्ष्ममलशून्यतया परीतम् ।

उत्सङ्गसङ्गिमृगतागमिकत्वमेति

तुङ्गेषु यस्य शिखरेषु कृतास्पदानाम् ॥ ३९ ॥

आक्षिप्तचेतसमनुत्तरसानुतर्ष-

सच्चापकान्तरचितस्थितिकेसरौघैः ।

उत्तंसनीलनलिनैरिव यो विभर्ति

लक्ष्मीं नितम्बवलयैः सपलाशचक्रैः ॥ ४० ॥

यस्योपान्तगतं निशासु नयतः श्यामाश्वरश्मिच्छटा-

संतानैः शिशिरत्विषः पुटकिनीपत्रश्रियं मण्डलम् ।

मालभारीति 'इष्टकेशीकामालानां चिततूलभारिषु' इति ह्रस्वः ॥ ३७ ॥ प्रभया विपु-
लैर्हारैरहितैः सुखहेतुभिः । प्रभाविणा च पुलहाख्येन मुनिना अरहितैः । त्रिभिर्वलिनां
त्वक्संकोचानां मुखैरग्रैः श्लाघ्या । तेषां मनोहरत्वात् । श्लाघ्यश्चात्रिर्नाम मुनिर्येषाम् ।
वलिमुखैश्च परिणामवशाद्वलीवदनैः । मध्यमुदरमभ्यन्तरं च ॥ ३८ ॥ उत्सङ्गसङ्गी
मध्यलम्बो मृगो यस्य तद्भावः शशाङ्कस्यागमिकत्वमेति । आतोपदेशादवगम्यते ।
आगमोऽस्यास्तीत्यागमिकः । 'अत इनिठनौ' ॥ ३९ ॥ अनुत्तरेष्वनुत्तमेषु सानुषु तर्षो
भ्रमणरुचिर्येषां तैः सद्भिश्चापैर्विहंगमभेदैः कान्तं कृत्वा रचितस्थितयः केसरौघा वकु-
लकुलानि येषु । तथा अनुत्तरसेन अनुतर्षेण रसकेण सच्छोभनं चषकसंबन्धि अन्तरं तेन
चितस्थितयः केसरौघाः किञ्जल्कसंहतयो येषाम् । चिता व्याप्ता । पलाशाः किंशुकाः
पल्लवानि च ॥ ४० ॥ शशाङ्करुचिकृतेन संकोचेन विच्छिन्ननलिनशोभा वनभुवो यस्य

चक्रे रत्नतेषु काननभुवश्चूडाशशाङ्कप्रभा-

संकोचप्रविलुप्तपङ्कजवनच्छाया भ्रमन्धूर्जटिः ॥ ४१ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे राजानक-
श्रीरत्नाकरस्य कृतौ रत्नाङ्के हरविजये महाकाव्ये मन्दरवर्णनो नाम
चतुर्थः सर्गः ।

पञ्चमः सर्गः ।

तं प्रीतिविस्तारितलोचनोऽथ शैलैश्वरं सादरमीक्षमाणः ।

शैलादिना विस्मितमानसेन शशाङ्कचूडामणिरित्थमूचे ॥ १ ॥

एष ससारससारस्तुलितश्रीः पीतवाससारस सारः ।

अनलससारससारः प्रकर्षमाद्भिः परं ससार ससारः ॥ २ ॥

आवद्धताण्डवशिखण्डिशिखण्डशार-

चामीकरव्रततिमण्डपमण्डनोऽद्भिः ।

पश्यैष भाति कृतमेघरवानुकार-

ज्ञांकारताररवनिर्झरझल्लरीकः ॥ ३ ॥

अस्य क्षितिर्नूतनकानना सा न काननासादितभङ्गुरश्रीः ।

हरत्यहो बन्धुरतालतालीरता लतालीभृति यत्र भृङ्गाः ॥ ४ ॥

शंभुः परिभ्रमन्नकरोत् । श्यामाश्मान इन्द्रनीलाः । पुटकिनी पद्मिनी ॥ ४१ ॥ इति
राजानकजयानकसूनोरलकस्य कृतौ हरविजयविषमपदोद्द्योते चतुर्थः सर्गः ॥

शैलादिर्नन्दी ॥ १ ॥ एष गिरिः प्रकर्ष ससार ययौ । सह सारसेन सरःसमूहेन
वर्तते ससारसः । सह आराभिर्धाराभिर्वर्तते सारः । ससारसश्चासौ सारश्चेति विशेषण-
समासः । यदि वा स इति लोकप्रसिद्धः पूर्वीनुभूतो वाभिहितः सारसः सरःसंबन्धी
सार उत्कर्षो यस्मिन्निति योज्यम् । पीतवासा हरिस्तेन तुलिता प्रकर्षगत्या सदशीकृता
पीयूषाहरणसमये वा परिच्छिन्ना श्रीर्यस्य । हे अरस वीतराग, सह अरैः शृङ्गैर्वर्तते इति
सारः । रसेन वा अमृतेन सार उत्कृष्टः । अनलसस्त्वरावान् सारसानां लक्ष्मणानां सारो-
तिर्यत्र । सह सारेण दाढ्येन अयोभेदेन वा वर्तमानः ससारः ॥ २ ॥ झल्लरी
वादिव्रमेदः ॥ ३ ॥ बन्धुरतां रमणीयतां लान्ति गृह्णन्ति यास्ताल्यस्तरुभेदा-
स्तत्र रता भवन्ति यत्र भ्रमराः सा क्षितिः कान्न हरति सर्वानेवावर्जयति । अनासा-
दिता अप्राप्ता । लतालीभृति व्रततिपङ्क्तिधारिण्याम् । तालाश्च, ताल्यश्चेति तु न युक्तम् ।

स्फुटमीश परैरलङ्घ्यधाम्नो दधतो दुस्तरवारितामजस्रम् ।

हरिसैन्यसहस्रमर्दभाजः सुभटस्येव न दृश्यतेऽस्य पृष्ठम् ॥ ५ ॥

आभात्यसौ गजतया समरेष्ववाप्य

सारं भयानकतमेषु सदानयागः ।

श्रयोतन्मदार्द्रकटया कटकान्तरेषु

सारम्भया न कतमेषु सदानयागः ॥ ६ ॥

स्फुरदनिमेषमण्डलरुचा शनकै-

रसिकतिलोत्तमावनितयैष गिरिः ।

कटकसरः श्रिया रुचिरया सुमत-

स्त्रिदिवभुवेव नाक्षिपति कस्य मनः ॥ ७ ॥

भवति नास्य मरुत्प्रलयागमेऽसकलभङ्गुरवेगतयासकृत् ।

किमिव न प्रमदाय वनश्रिया सकलभं गुरवेऽगतयासकृत् ॥ ८ ॥

प्रेयांसमर्कमुपकण्ठगतं विकासि-

पद्माननाः कटकवर्त्मनि पङ्कजिन्यः ।

रागादिवालिविरुतैः स्मरकेलिवर्ग-

मत्रानिशां किमपि कोमलमालपन्ति ॥ ९ ॥

सरूपत्वोदिकशेषप्रसङ्गात् ॥ ४ ॥ परैरन्यैर्विपक्षैश्च । धाम स्थानं तेजश्च । दुस्तरं वारि यस्य । दुष्टश्च रिपुघाती तरवारिरायुधभेदो यस्य तद्भावम् । अजस्रं सदा । हरयो वानराः सिंहा वा तुरगाश्च । पृष्ठमुपरिभूः पश्चाद्भागश्च ॥ ५ ॥ कटकान्तरेषु सदानयागो दक्षिणाव्यक्तुः असौ अगोऽनया गजतया हस्तिसंहत्या सदा भ्राजते । गजानां समूहो गजता । 'गजाचेति वक्तव्यम्' इति तल् । भयानकतमेष्वतिभीषणेषु कतमेषु सारं बलं प्राप्य न सारम्भया सर्वेष्वेव सोद्योगया ॥ ६ ॥ अनिमेषा मत्स्याः मुराश्च । रुक्मा-न्तिरभिलाषश्च । असिकतिला सिकतारहिता उत्तमा चावनिर्यत्र तद्भावेन । 'देशे लुबिलजौ च' इति सिकताशब्दादिलज्मत्वर्थीयः । रसिका च सशृङ्गारा तिलोत्तमाख्या वनिता यस्याम् । सुमतः श्रेष्ठेयः । असुमतो वा प्राणिनः ॥ ७ ॥ असकलं कृत्वा भङ्गुरः प्रचलनशूलो वेगो यस्य तद्भावेन कल्पान्तवातोऽप्यस्य असकृन्न भवति । नामुं निरस्यतीत्यर्थः । अस्य च वनश्रिया किमिव न प्रमदाय सकलमेव प्रमोदयति । सकलभं गजपोतकसहितम् । गुरवे महते । अगतया नित्यसंनिहितया । असकृद्बहुशः ॥ ८ ॥ प्रे-

अत्र स्निग्धं नलदविदलनप्राप्ताभिरुयेऽतिबलफलवति ।

अक्षणां चक्रे नवनलिनवनच्छायां धत्ते विभुरमरभुवि ॥ १० ॥

(समप्रतिलोमानुलोमार्धपादः)

इह विबुधगजस्य कर्णतालस्खलनसमीरविधूतकुम्भधातोः ।

वहति मदनदी परागरक्ता रतगृहभित्तिरिव श्रियं परार्ध्याम् ॥ ११ ॥

अभ्येत्य काननमिदं हरति द्विरेफः

सज्जातपक्षतितयानतमांसि चेतः ।

शक्तो निकुञ्जगहनेष्वामिहर्तुमर्कः

सज्जातपक्षतितया न तमांसि चेतः ॥ १२ ॥

स्फुरिताहिराजकटकं विकटस्फुटकुञ्जराजिनममुं रभसात् ।

अभिवीक्ष्य को न रमतेऽभिमतं जगतां भवन्तमिव शैलपतिम् ॥ १३ ॥

तालीलतालीललितावतंसः सारावसारावहिताण्डजोऽसौ ।

मत्तालिमत्तालि तटं विभर्ति सानूपसानूपहितोपशोभः ॥ १४ ॥

गण्डोपलस्खलनजर्जरिताच्छवीचि-

चक्राणि ताररवपूरितादिंशि दूरात् ।

यान्कामुकोऽपि । उपकण्ठं समीपं कण्ठस्य च समीपम् ॥ ९ ॥ नलदस्य गन्धमांसं विदलनमुद्देदः । 'अतिबलफलवति' इति निर्दोष एष पाठः । अतिबलानि महाप्रभावाणि फलानि सन्ति यस्मिन् । अमरभुवि स्वर्गे विभुरिन्द्रः ॥ १० ॥ कर्णावेव तालं व्यजने । प्रशंसार्थं वात्र तालशब्दः । धातुरत्र सिन्दूरम् । मदनदी दानजलकुल्या । परागो रजः सैन्दूरम् । मदनदीपश्च सुरतप्रदीपस्तस्य रागः प्रभा ॥ ११ ॥ सती जाता पक्षतिर्यस्य तद्भावेन भ्रमरो वनमिदं अनतमांसि दीर्घसल्लकीकं प्राप्य चेतः समाकर्षयति । इतश्च लतामण्डपाभ्यन्तरेषु रविः सज्जा संनिहिता आतपक्षतिर्यस्य तद्भावेन तमांसि निरसितुं न समर्थः । पक्षाणां मूलं पक्षतिः । मांसिशब्दः कृतहस्वेकारान्तोऽत्र ॥ १२ ॥ स्फुरिताहिराजः कटको नितम्बं यस्य । अहिराजा एव कटका कल्याणि । कुञ्जराजिनं कुञ्जैर्भाजनशीलम् । कुञ्जरस्य च गजस्याजिनं कृत्तिः ॥ १३ ॥ तालीलतानां पङ्क्त्य एवावतंसो यस्य । सारावा मुखराः सारे च गतौ स्वादुनि विसादौ वा अवहिताः पक्षिणो यत्र । मत्ता अलिनः सन्ति यत्र । तालाश्च तरवः सन्ति यस्मिन् । सानूपैः क्षेत्रभूमिसहितैः सानुभिरुत्पादितशोभः ॥ १४ ॥ कराः पाणयोऽपि

१. आदर्शपुस्तकेऽपि सदोषपाठो नोपलब्धः.

अस्यैष निर्झरजलानि पिवत्यमन्द-

मध्वश्रमार्त इव तिग्मकरः कराग्रैः ॥ १५ ॥

विटपिततिरमुष्य नानाफलैरतिशयनमितासकृच्छ्रीमतः ।

इह रमयति यं न सीमन्तिनी रतिशयनमिता स कृच्छ्री मतः ॥ १६ ॥

सविशेषकान्तमलिकालसच्छवि स्फुटपाटलाधरमुदारदर्शनम् ।

तदवर्त्म चारुचिबुकोपशोभितं श्रियमेत्यमुञ्च वदनं च सुभ्रुवः ॥ १७ ॥

प्रीतिं न कस्य कुरुते कटके विनिद्र-

तापिच्छमेचकतमानघनागतारात् ।

ध्यानावनिर्दयिततां शुचितामराति-

तापिच्छमे च कतमा न घना गतारात् ॥ १८ ॥

अभिमतजनसंगमेऽङ्गनानामनुकृतकोमलसीरिपाणिपद्माः ।

इह मनसिजविभ्रमा विभान्ति स्फुटरलाङ्गलताभिरामरूपाः ॥ १९ ॥

॥ १५ ॥ श्रीमतोऽस्य गिरेर्विटपिनां पङ्क्तिः फलैरतिशयेन नमिता । असकृद्बहुशः ।
इह च रतिशयनं सुरतशय्यामिता प्राप्ता युवतिर्यं जनं न रमयति स कृच्छ्री दुःखवा-
न्मतः ॥ १६ ॥ सविशेष कान्तमतिरुचिरम् । अलिभिः काली सती छविर्यस्य ।
पाटला पुष्पभेदस्तं धारयति यत् । उदारदर्शनमुत्तमैरवलोकनीयम् । आरुचिभिः स-
र्वतो भासुरैर्बुकैः पुष्पभेदैरुपशोभितम् । वदनं तु—सविशेषकः सतिलकोऽन्त एकदेशो
यस्य तत् । प्रशस्तो वा विशेषको विशेषकान्तः । अन्तशब्दोऽत्र प्रशंसावचनः ।
यथा—‘धूपेन संत्याजितमार्द्रभावं केशान्तमन्तःकुसुमं तदीयम् ।’ इति । अलिके ललाटे
आ समन्ताल्लसन्ती छविर्यस्य । स्फुटपाटलोऽतिलोहितोऽधरो यस्य । उदारे दर्शने नयने
यस्य । चारुणा च चिबुकेनाधरस्याधोभागेनोपशोभितम् ॥ १७ ॥ तापिच्छं तमालं
तद्वन्मेचकतमा अतिशयामा अनघाश्चाखण्डिता नागाः करिणो यस्य तद्भावोऽस्य कस्य
न प्रीतिमुत्पादयति । आराहूरात् । समाधिभूमिश्च घना शुद्धिं च गता कतमा न शम-
निमित्तं दयिततामरात् । सर्वैव प्रियतां ददौ । अरातितापिन्निति भगवन्तं संबोधयति ।
अत्र नकारस्य शकारे परतः ‘शितुक्’ इति तुक् । ‘शश्छोऽटि’ इति शकारस्य छ-
कारः । ‘स्तोश्चुना श्रुः’ इति तकारस्य चकारः । नकारस्यानुस्वारपरसवर्णौ । यथेव-
मिह चकारस्याभ्यधिकस्य श्रवणात्तुल्यश्रुतित्वमुपरुद्धमिति यमकता न प्राप्नोति । सं-
योगान्तलोपाश्चात्र न संभवति । तद्विधौ चकारस्यासिद्धत्वात् । सत्यमेतत् । किं तु
व्यञ्जनात्परश्चकारश्छकारसंनिधौ तच्छायालुरित एवोपलभ्यमानः परभागं नायातीति
तुल्यायामक्षरश्रुतौ यमकव्यवहृतिरत्राप्युचितैवेति नास्ति दोषः ॥ १८ ॥ सीरी हल-

पश्य नाथ सुरसद्वसंपदां कुं जराजितममुं जपावनैः ।

शैलराजमभितो न संकुलं कुञ्जराजितममुञ्जपावनैः ॥ २० ॥

क्षिप्तः प्रियापहतपीननितम्बबिम्ब-

वासोङ्गनाकरतलेन विरुग्णनालः ।

रत्नप्रदीप इव नीलसरोजकर्ण-

पूरोऽत्र भाति मधुकुन्नावचम्पकाग्रे ॥ २१ ॥

उत्कयन्ती श्रिया मानसारं जनं कुर्वती राणिणां मानसारञ्जनम् ।

अत्र रौत्यन्मुखी हे मता लीलया संहतिः पत्रिणां हेमतालीलया ॥ २२ ॥

स्तननाभिमुखश्रियं दधत्यः सततं सज्जघनावलम्बिशम्पाः ।

अवधूतनिशाकरप्रकाशा इह वर्षा इव योषितो विभान्ति ॥ २३ ॥

विभ्रत्यमूस्तटभुवो मणिचक्रमुच्चै-

रत्रस्नु तास्तव करेणुकरालिताभ्यः ।

वल्लीभ्य एव पुरतो मकरन्दवृष्टि-

रत्र स्नुता स्तवकरेणुकरालिताभ्यः ॥ २४ ॥

मा भूत्सत्रासत्वममीषामिति शङ्कामङ्गस्थानां वत्सलताया दधदद्रिः ।

नानारत्नाभीषुवितानव्यपदेशाद्रक्षासूत्राणीव दिशत्येष मणीनाम् ॥ २५ ॥

धरः । स्फुटा तरला चाङ्गलता गात्रयष्टिस्तत्र । स्फुटतरं लाङ्गलं हलं यस्य तद्भवेत् ।

च सुन्दरः ॥ १९ ॥ स्वर्गसंपदां कुं अवनिं, जरया अजितं सततैकरूपं अमुं शैले

न्द्रमाकलय । मुञ्जाख्यैस्तृणैः पावनानि न भवन्ति यानि जपावनानि तैर्न संकुलम् ।

अपि तु मुञ्जपावनैरेव तैर्व्याप्तम् । अत एव कुञ्जेषु राजितम् । जपा कुसुमभेदः ॥ २० ॥

मधु करोति पिवतीति मधुकुञ्जमरः ॥ २१ ॥ मान एव सारः सर्वस्वं यस्य तं मनः

स्विनीनां जनमुत्कण्ठयन्ती विहगपङ्क्तिरत्र क्वणति । आरञ्जनमावर्जनम् । हे इत्यभिमु-

खीकारे । लीलया हेतुना मता अभिप्रेता । हेममयीषु च तालीषु लयः संश्लेषो यस्याः

॥ २२ ॥ स्तनयोर्नाभेरुमुखस्य च, स्तनने च गर्जने अभिमुखी श्रीः शोभा । सति

जघने, सज्जेषु च संनद्धेषु घनेष्ववलम्बिनी शम्पा यासाम् । शम्पा रशना विद्युच्च ॥ २३ ॥

अत्रलु भेदरहितं मणीनां चक्रमेता वनभुवो धारयन्ति । ता इति पूर्वानुभूताः । तवैव

च पुरतोऽत्र लताभ्यो मधुवृष्टिः स्नुता प्रस्रुता । करेणूनामिभानां करैरालिताभ्य उपद्रु-

ताभ्य आकृष्टाभ्यो वा । स्तवकानां च रेणुना करालिताभ्यो भ्राजिताभ्यः ॥ २४ ॥

त्रासो भङ्गः भूतादिभ्यो भयं च । अङ्गस्थाः समीपवर्तिनो बालाश्च ये नोत्सङ्गमुज्जन्ति ।

वृत्तिः सरोजैर्न विनोदकानां शिलीमुखौघस्य विनोदकानाम् ।

अत्राश्रितानल्पकुरङ्गनाभिर्दिवौकसां भाति कुरङ्गनाभिः ॥ २६ ॥

अस्यानिशं कटकभूमिरनर्गलर्क्ष-

चक्राकुलस्थितिरेवःकृततिग्मरश्मिः ।

आवद्धकेलिकिलकिञ्चितकामिनीका

धत्तेऽक्षपाकरचितां रजनीव लक्ष्मीम् ॥ २७ ॥

व्याधश्रेणी नागकुम्भाग्रभङ्गस्थामासक्ता मुग्धमुक्तासमास्था ।

आभात्यत्र स्त्रीषु चाटुप्रपञ्चे काली व्यक्तारम्भरक्ताव्यलीका ॥ २८ ॥

(प्रतिलोमविलोमपादः)

इह चटुलतया विलोचनौघैः स्फुटशितितारकविभ्रमैस्तरुण्यः ।

दधति मधुकरैश्चकोरकान्तस्थितिरमणीयतरैः श्रियं नलिन्यः ॥ २९ ॥

धत्ते विषाणगणमेणकुलं कृतास्थ-

मत्रासमानसमदभ्रमरालताभिः ।

प्राप्ता स्थितिश्च मकरन्दभरस्य नून-

मत्रासमान समदभ्रमरा लताभिः ॥ ३० ॥

वत्सलताया इति हेतौ 'विभाषा गुणे-' इति योगविभागात्पञ्चमी । अभीपुत्रितानो र-

श्मिपुञ्जः । व्यपदेशो व्याजः ॥ २५ ॥ उदकानामत्र कमलैर्विना न वर्तनम् । अत

एवालिङ्गन्दस्य विनोदकानामावर्जनपराणाम् । दिवौकसामङ्गनाभिरप्सरोभिः श्रिता च

कुः पृथिवी भ्राजते । कुरङ्गनाभिः कस्तूरिका ॥ २६ ॥ कक्षाः प्राणिभेदा नक्षत्राणि

च । किलकिञ्चितं चेष्टाविशेषः । उक्तं च—'शुष्कं क्षणं प्ररुदितं क्षणमश्रुपातः क्रोधो

मुहुर्हसितमाशु पुनश्च गीतम् । व्यामिश्ररूपमिह हर्षवशप्रयुक्तमुक्तं जनैः श्रुतधनैः

किलकिञ्चिताख्यम् ॥' इति । अक्षा विभीतकास्तत्पाकेन रचिताम् । क्षपाकरेण च चितां

व्यासां विहितां वा ॥ २७ ॥ नागानां कुम्भदलने स्थाम बलं तदासक्ता शबरपङ्क्तिरत्र

राजति । मुग्धासु स्वभावरुचिरासु मुक्तासु असमा आस्था यस्याः । काली कृष्णा ।

स्त्रीविषये चाटुप्रपञ्चे व्यक्तारम्भं कृत्वा रक्ता प्रसक्ता । अव्यलीका गोत्रस्खलिताद्यपरा-

वशून्या ॥ २८ ॥ स्फुटा शितिश्च श्यामा तारका कनीनिका येषु तादृशा विलासा

येषाम् । मधुकराश्च स्फुटशितयः । तार एव तारकश्चोद्भटो विभ्रमो येषां ते तथोक्ताः ।

चकोराः क्रकरास्तद्वक्तान्ता । पक्षान्तरे चः समुच्ये । कोरकान्तो मुकुलैकदेशः

॥ २९ ॥ अरालताभिः कौटिल्यैः कृतस्थितिमत्र शृङ्गनिकरं कुरङ्गयूथं धत्ते । अत्रास-

इह दृष्टिपथादिवाक्षमास्तरवस्यक्तुमधोगतान्निधीन् ।

विदधत्युपरि स्थिताः क्षमातलविस्फारितनेत्रचक्रताम् ॥ ३१ ॥

राजत्युर्वी मणिनिकरैः शुभ्रान्ता भ्रान्तानेकत्रिदशगणा वापीनाम् ।

पीनां लक्ष्मीमिह दधती साध्यानां ध्यानाम्भोभिः क्षतरजसां सेव्यासौ ॥ ३२ ॥

अस्योच्छसत्कुसुमवासनभृङ्गपङ्क्ति-

वेणीलतं मणितटेषु रतिं वितन्वन् ।

वल्लीपुरंध्रिपटलं घटिताभिराम-

वृक्षाधिरूढकमुपैति परामभिरुयाम् ॥ ३३ ॥

रजोभिरस्मिञ्जनता हरन्ती वधूसरागा नवधूसरागा ।

बिभर्ति नो पुष्पततीद्विरैफैरसावनालीढरसा वनाली ॥ ३४ ॥

कुन्तालीभिर्युधमिव गहनामेतामासाद्योच्चैः शितशरशतसंकीर्णाम् ।

अस्मिन्नानाफलकवलनसंसक्ता वलग्न्येते दिशि दिशि हरिसैन्यौघाः ॥ ३५ ॥

धत्तेऽब्जिनीमयमलेः शिखरैर्विभिन्द-

न्नाकर्षयोगमधुरभ्रमणावनिं द्याम् ।

मानसं निर्भयचित्तम् । अदभ्रं प्रभूतम् । हे असमान लोकोत्तर । समदा भ्रमरा य
तादृशी मधुभरस्थितिरत्र लतामिश्र प्राप्ता ॥ ३० ॥ नेत्राणि मूलानि नयनानि च
ये च तरवः क्षितितलविस्तारिमहाजालास्तेषामधो निधिभिरवश्यं भवितव्यमित्युल्ले
क्षितं दृष्टिपथात्त्यक्तुं निधीनिवाक्षमा इति ॥ ३१ ॥ वापीनां श्रियं विभ्रती भूमि
आजते । साध्या देवविशेषाः । रजः पांसुरपि ॥ ३२ ॥ कुसुमेषु वासना प्रसक्तिः ।
तेषां च वासनाधिवासः । मणितटा रत्नसानूनि स्वल्पानि मणितानि च । रतिश्चित्त
जनं निधुवनं च । वृक्षाधिरूढकं वृक्षाधिरोहणमालिङ्गनभेदश्च । उक्तं च—‘आक्रम
पादं चरणेन पत्युरूहं द्वितीयेन समाश्रयन्ती । तत्पृष्ठसक्तैकमुजापरेण दोष्णांसम
स्फुटमश्नयन्ती ॥ किञ्चिच्च खिन्नश्चसितं रतानि वितन्वती चुम्बनलालसैव । ईदृ
यद्वृक्षमिवाधिरोहं वृक्षाधिरूढं तमिहामनन्ति ॥’ इति ॥ ३३ ॥ असौ वनाली वधू
विषये सारागा जनता हरन्ती कुसुमपङ्क्तीर्धारयति । रजोभिर्नवा धूसराश्चागास्त
यस्याम् । भ्रमरैश्च नो अनालीढरसा अपि त्वास्वादितरसा एव ॥ ३४ ॥ हरयो वानरा
अत्र वलान्ति । तालीभिस्तर्भेदैर्गहनां कुमुदीमासाद्य । युधमिव । तामपि कुन्ता
लीभिः प्रासपङ्क्तिभिर्गहनां संकटाम् । शिताः परिपाकशून्यतया श्यामास्तीक्ष्णा
फलानां कवलनं ग्रासः । फलकानां च खेटकानां वलनं चालनम् । नानाफलका
दित्रस्वरोपेता योधास्तेषां वलनं चेष्टनम् । हरयोऽश्वा अपि ॥ ३५ ॥ अलेः शिली

९ सर्गः]

हरविजयम् ।

९९

अभ्येत्य चामुमिह पाटलचन्दनार्चां

नाकर्षयोऽगमधुरभ्रमणावनिन्द्याम् ॥ ३६ ॥

स्फुटकनकावदातरुचयः सहेमताली-

व्यतिकरगण्डकाः प्रतिदिशं हरन्ति नास्मिन् ।

न खलु मनः स्तनद्वयसिता नतभ्रूवोऽमूः

शुचिमणिमण्डलीस्तटभुवश्च संदधानाः ॥ ३७ ॥

स्थितिं लभन्तेऽस्य न दूरमुज्झिता निरुद्धतापायतयोपरि ग्रहाः ।

भजन्ति दिव्याश्च नितम्बकाननं निरुद्धतापा यतयोऽपरिग्रहाः ॥ ३८ ॥

अस्योद्भारभरमन्थरमेवचक्र-

गम्भीरताररवनर्तितवर्हिणायाम् ।

साम्यं कला कटकवर्त्मविदूरभूमा-

बुद्धिन्नया व्रजति रत्नशलाकयेन्दोः ॥ ३९ ॥

इह कान्तिरुन्मिषति कामली लासक-

न्मृगचक्षुषां रचितकामलीलासकृत् ।

क्रियतेतरां रतिरनुत्तरा गायता

मधुपेन चानिशमनुत्तरागायता ॥ ४० ॥

खस्य आकर्षयोगः सौरभवशादाहरणयुक्तिस्तेन मधुरस्य भ्रमणस्यावनिमास्पदं नलिनी-
 मेष धत्ते । यां दिवम् । अमुं चागमागत्य नाकर्षयो नारदाद्याः सुरर्षयो रक्तचन्दनच-
 र्चामभ्रमणौ सूयैऽधुर्धारयन् दत्तवन्तो वा । अनिन्द्यामुत्तमाम् ॥ ३६ ॥ ताडी कर्णा-
 भरणभेदस्तालीतरुश्च । गण्डौ कपोलौ गण्डाश्च महान्तो मुक्तपाषाणाः । स्तनयोर्द्वयेन
 सिता बद्धास्तत्र वा चन्दनेन धवलाः । पक्षान्तरे स्तनद्वयसि कूजत्पक्षिणि इति गिरि-
 विशेषणम् । ता इति प्रकृष्टाः ॥ ३७ ॥ अस्योपरि ग्रहा नावतिष्ठन्ते । यतो निर्गत
 नन्दनेन गिरेरुच्छ्रायेणापायो विश्लेषो येषां तद्भावेनोज्झिताः । उन्नतिवशादुपरिभागाद-
 वानरा इत्यर्थः । उद्धतमिति भावे क्तः । निरुद्धस्तापः सांसारिकं दुःखं यैः । अप-
 ग्रहा मुक्तसङ्गाः ॥ ३८ ॥ उद्भार इति 'मन्थौदन-' इत्यादिना उदकशब्दस्योद-
 भावः । वर्हिणो मयूरः । 'फलवर्हाभ्यामिनच' । विदूरो वालवायगिरिः ॥ ३९ ॥
 कामली पद्मजा कान्तिरञ्जोत्सति । मधुपेन च गायता स्त्रीणां लासकदुल्लासजननी
 रतिः सौख्यमसकृद्विधीयते । कामलीला रतिक्रीडा । अनुत्तरा लोकोत्तरा । अनुत्तेन

विकटकटकभित्तिभागनुन्नाः क्षितिभृदसाववकाशलाभशून्याः ।

दिश इव शरणागता विभर्ति त्रिदशवधूर्मणिंकंदरोदरस्थाः ॥ ४१ ॥

मन्दाकिनीजलरयैर्हरिताभिराम-

रम्भोऽजरागम स कृत्स्नपितः सहेलम् ।

पश्यैष सानुवनवर्त्मनि विभ्रदद्वि-

रम्भोजरागमसकृत्स्नपितः सहेलम् ॥ ४२ ॥

घटितार्जुनबाणचक्रवालां जनताश्चर्यकरां तवेव मायाम् ।

कटकक्षितिमेष नाथ धत्ते घनसच्छायकिरातताभिरामाम् ॥ ४३ ॥

रमणीयतया वियोगिनां प्रथमानङ्गविकारतापदम् ।

अमुमाप्य न कामिनी श्रियां प्रथमानं गवि का रता पदम् ॥ ४४ ॥

उत्तस्थुषः प्रविगलन्मकरन्ददान-

विन्दोर्मनोभवजयद्विरदस्य पङ्कात् ।

पद्माकरस्य नवकुञ्जलदन्तकोष-

लग्नं द्विरेफवलयं तनुतेऽत्र लक्ष्मीम् ॥ ४५ ॥

चाक्षुष्णेन रागेण चायता दीर्घा ॥ ४० ॥ नुनाः प्रेरिताः । 'नुदविद-' इत्यादिना
वैकल्पिको नकारः ॥ ४१ ॥ हे अजरागम नित्यतरुण, तथा कृत्स्नपितः विश्वजनन
एष गिरिरम्भोजानां रागमसकृद्विभ्रज्जाह्वीसलिलवैगैः स्नपित इति सहेलमवहेल
विलोक्य । वाक्यार्थस्यात्र कर्मत्वम् । रम्भाः कदल्यः । अलमत्यर्थम् । सहे भरक्ष
॥ ४२ ॥ घटितमुत्पन्नमर्पितं च । अर्जुना बाणाश्च तरुविशेषाः । अर्जुने च पा
बाणाः शराः । घनैर्मुस्तैर्भक्षितैः सच्छायाः किराः सूकरास्तैराततामभिरामां च
घनसच्छायो मेघवर्णो यः किरातः शबरस्तद्भावेन रम्यां च ॥ ४३ ॥ श्रियां पदं गवि
च भूमौ प्रथमानं अमुं प्राप्य का कामिनी न रता । सर्वैव क्रोडिता । प्रथमोऽभिनव
प्रधानं वा अनङ्गविकारेण स्मरक्षेभेण यस्तापस्तं ददाति यः ॥ ४४ ॥ पद्माकर एव
कामस्य जयगजस्तस्य कुञ्जलमेव दन्तास्तत्कोषलग्नमलिवलयं शोभां तनोति । को
षोऽभ्यन्तरं प्रतिमा च । वलयं समूहः कटकश्च । करिणो हि दन्तप्रतिमायां कटके-
नोपरि कान्तिहेतुना भवितव्यम् । पद्माकरस्य च पङ्कादुत्थानम् । पद्मानामुत्थितत्वात्
द्वारकम् (?) । उत्तस्थुष इति कसोश्छन्दसि विधानाद्भाषायामयं प्रयोगः प्रमाद
इत्याहुः । अन्ये पुनश्छन्दसि लिटः 'छन्दस्युभयथा' इति सार्वधातुकत्वात्कचिदतिदि-
शिकेन कचिच्च तथाविधेन कित्वेनाभिमतलक्ष्यसिद्धेः कानचः कित्करणमपार्थक्यमिति

इहाङ्गना का प्रमदं प्रियस्य नाधादसंरम्भरसं दधाना ।

चेतः स्थिता कल्पलतानिकुञ्जे हेलामतारब्धरतामलाहे ॥ ४६ ॥

(प्रतिलोमानुलोमपादः)

इह नितम्बभुवो भुवनातिगां स्थितिमुपेयुषि तारघनत्विषः ।

कुमुदिनीहृदयंगमविभ्रमा दधति चन्द्रमसाराचितां श्रियम् ॥ ४७ ॥

गीतैः प्रनृत्यति पुरस्तव पश्य मिश्र-

केशी करालवलयया वलितालसद्भिः ।

दन्तीन्द्रदानपयसः पवनैस्तटेऽस्य

के शीकरा लवलयावलिता लसद्भिः ॥ ४८ ॥

व्याप्तवतोऽस्य दीर्घविकटैर्मणिशिखरशतै-

रूर्ध्वमशेषमण्डशकलं सरसिरुहभुवः ।

अस्तमितावकाशघटना कटकभुवमसा-

वम्बरदेवतेव शवरी भजति शिखरिणः ॥ ४९ ॥

एति सिद्धमिथुनं रसवत्तामत्र सन्मणितमोहनमारात् ।

शृङ्गमस्य निकरं च कराणामत्रसन्मणि तमोहनमारात् ॥ ५० ॥

तत्सामर्थ्येनास्य भाषायामपि प्रयोगाभ्युपगमादेतज्जातीयकस्य कसोरप्येवमादौ तद्विष-
यतां प्रतिपेदिरे । उक्तं च—‘कानचक्रसु किकिनौ यङ्गुगिति भाषायां प्रयोगदर्श-
नात्’ इति ॥ ४५ ॥ हे अमलाहे निर्मलालंकारभुजग, नास्ति संरम्भे क्रोधे रसो यस्य
तादृशं चित्तमुद्वहन्ती का युवतिर्वल्लभस्य हर्षमिह नाधात् । सर्वैवाकरोत् । हेलया
मतं सदारब्धं रतं यया ॥ ४६ ॥ तारं रूप्यं ताराश्च मुक्तामणयः । तैस्तद्वच्च घनशो-
भाः । कुमुदिनीभिः कुमुदिनीवच हृदयंगमो मनोहरः । अत्र ‘गमेः सुपि’ इत्यौपसं-
ख्यानिकः खच् । चन्द्रेण सुवर्णेन मसारैश्च मणिभेदैश्चितां व्याप्ताम् । चन्द्रमसा च
रचितां कृताम् ॥ ४७ ॥ बलिनो महान्तः । तालाश्चक्रपुटादयस्तैः सद्भिरतिमनोहरै-
र्गीतैः सह मिश्रकेशी नाम सुरयोषितृत्यति । करालवलयया भास्वरकटका । कराला
भास्वती वलयानामालिष्यत्र तादृशैस्तालैः करयोरन्योन्यमभिधातैः सद्भिरिति वा यो-
जना । लसद्भिः पवनैश्च दानपयसः शीकराः के लवलयावलिताः । सर्वे प्रभूतशोभा
एव ॥ ४८ ॥वेष्टिता मणयो यस्य तादृशं शिखरं॥ ४९ ॥ चास्य कराणां
निकरं आरात् आददौ । अत एव आरात् दूरादेव तमोहनं तिमिरघातकम् । तमो

निर्धूतदीर्घतरवालधिचामरौघ-

लक्ष्मीभृतोऽनुकृतराजगृहाः सलीलम् ।

क्रीडन्ति निर्झरजलैः सकरेणवोऽत्र

नागा नगे सकलधौतकरालकुम्भाः ॥ ९१ ॥

भ्रमणाकुलाः स्फुरददभ्रमणाविह ता नभोयुवतयोऽविहताः ।

न लसन्ति संप्रति महानलसं सकलाः प्रियैर्ललितहासकलाः ॥ ९२ ॥

घटितविकटसप्तपत्रचक्रे घनपदवीरुधि नाथ सिद्धसाध्याः ।

स्थितिमिह विदधुर्युक्षमाणा मणिशिखरे कटके च सिद्धसाध्याः ॥ ९३ ॥

नृत्यन्गिरा सुरवधूजन एति तृप्तिं

न ग्रामरागमतया सविकारहस्तः ।

श्लाघ्ये चलन्ति न जनाश्च सजानयोऽस्मि-

न्नग्रामरागमतयासविका रहस्तः ॥ ९४ ॥

एतत्पश्याम्यद्विपतेः शृङ्गमुदूढप्रेमोद्रेकैः किंपुरुषैः सेवितमारात् ।

शोभोत्कर्षं धातुभिरव्याहतरूपैर्धत्ते वीणावाद्यमिवानेकविधैर्यत् ॥ ९५ ॥

हन्तीति कालसामान्ये 'किप् च' इति किप् । अत्र च भूतकालो वाक्यार्थो न पदार्थ इति पदसंस्कारसमये तस्याभावात् हन्तेर्भूते किप् इति 'ब्रह्मा-' आदिसूत्रेण नियमो न प्रवर्तते ॥ ५० ॥ वालधिः पुच्छम् । लक्ष्मीः शोभा विभूतिश्च । करेणुः करिणी । सकलं कृत्वा धौताः कुम्भाः कवाटा येषाम् । सह च कलधौतकुम्भैः कनकघटैर्वर्तन्ते ॥ ५१ ॥ स्फुरन्तः स्थूला मणयो यत्र तस्मिन् । इह अविहता वीतभीतयस्ताः सुरयोषितः प्रियैः सममनलसं न लसन्ति । अपि तु मन्थरमेव क्रीडन्ति । कला मधुराः ॥ ५२ ॥ सप्तपत्रः सप्तसप्तिः । सप्तपत्राश्च सप्तपर्णवृक्षाः । चक्रं रथाङ्गं समूहश्च । घनपदवी मेघमार्गस्तां रुणद्धि यत् । घनपदाश्च निविडस्थितयो वीरुधो लता यत्र । सिद्धं साध्यमभीष्टं फलं येषाम् । युयुक्षवो मुमुक्षवः । स्त्रीभिश्च सह रिरंसवः । सिद्धाः साध्याश्च देवविशेषाः ॥ ५३ ॥ ग्रामरागेण षड्जकैशिकेन कैशिकमध्यमेन वा मतया गिरा सविकारौ करौ यस्य सः । गीतानुसारेण कराभिनयं कुर्वन्नित्यर्थः । अग्रेसराणा- [ममराणा] मागम उपसर्पणं यस्य तद्भावेन हेतुना श्लाघ्येऽत्र जना रहस्त एकान्तान्न चलन्ति । तत्रैव संतिधीयन्त इत्यर्थः । आसविका आसवपानमेव येषां प्रयोजनमित्या- र्हीयष्टक् ॥ ५४ ॥ किंपुरुषैरिति 'पुमान्निस्त्रया' इत्येकशेषः । धातवो गैरिकादयो विस्तारादयश्च वाद्यप्रकाराः । 'विस्तारः करणश्च स्यादाविद्यो व्यञ्जनस्तथा । चत्वारो

सरागमयुतायुताप्रतिसमासमाप्तमदपादपाश्रितखगा ।

स्फुरन्मणिविभा विभाति सकलाकलापिरहिता हितास्य च तटी ॥ ९६ ॥

विभ्राणमर्धविनिमीलिततारकत्व-

मुत्सारितातनुतमः स्फुटदृष्टतत्त्वम् ।

अस्य प्रभातमिव संयमशालि पश्य

सानूरुधाम मुनिमण्डलमेतदद्रेः ॥ ९७ ॥

वार्धकक्षीणशक्तिर्गतौ तापसस्तापसीदत्तमालम्बनं याचते ।

अत्र पश्य क्षितिं संततानाग्रतस्तापसीदत्तमालं वनं या च ते ॥ ९८ ॥

स्थायित्वं क्वचन भजत्यसौ नगेऽस्मिन्संचारी भवति पुनः क्वचित्सरागः ।

आरोही क्वचिदवरोह्यपि क्वचिच्च श्रद्धेयो मृग इव चित्रवर्णशोभः ॥ ९९ ॥

सिंहः कराहतिभिरत्र न दन्तिनां स्म

हेलालसाभिरपिनङ्गु बलतोऽधिपं कम् ।

धातवो ज्ञेया वादित्रकरणाश्रयाः ॥' रूपं लक्षणमपि ॥ ५५ ॥ सरागा मयवः किंनरा यत्र तद्भावेन युक्ता । अप्रतिसमा लोकोत्तरा । असमाप्तमदाश्च पादपाश्रिताः खगाः पक्षिणो यस्याः । विभा कान्तिः । अकलापीत्यकारप्रश्लेषः ॥ ५६ ॥ तारकाः कनीनिका नक्षत्राणि च । तमो मोहोऽन्धकारश्च । तत्त्वं पारमार्थिकं रूपं तत्त्वानि घटादयः पदार्थाः । संयमाः त्रयम् (?) एकत्र ध्यानधारणासमाधिलक्षणं संध्यावन्दनादिकम् । अद्रेः सानव एव तत्र वा उरु धाम स्थानं यस्य । सह चानूरोररुणस्य धाम्ना तेजसा वर्तते ॥ ५७ ॥ तापस्या दत्तमालम्बनं कराश्रयणं तापसो याचते । गमनं प्रत्यशक्तत्वात् । तापेन सीदन्तस्तमाला यत्र तादृशं वनं या तवाग्रतः समतनोत् तां च क्षितिमालोकय ॥ ५८ ॥ इह स्थायित्वादिना रूपेण मृगः श्रद्धेयो मनोहरः चित्रवर्णशोभः शबलश्रीः । कृष्णसारत्वात् । चित्राख्ये च गीतमार्गे वर्णः कश्चित्स्वरधर्मः तद्वच्छोभा यस्य सः । तस्य रागेण दक्कुरागादिना वर्तमानस्य स्थाय्यादिभेदेन चतूरूपत्वमेव । उक्तं च—'आरोही चावरोही च स्थायिसंचारिणौ तथा । वर्णाश्चत्वार एवैते ह्यलंकारस्तदाश्रयः ॥ स्थिराः स्वराः समा यत्र स त्वारोहीति संज्ञितः । यत्र चैवावरोहन्ति सोऽवरोहीति कीर्तितः ॥' इति ॥ ५९ ॥ सिंहोऽत्र करप्रहतिभिः करिणामधिपं कं न बलतः पौरुषेण न अपिनट् । सर्वमेव पिपेष । हेला अवज्ञा तया लसामिर्लसन्तीभिरलसाभिर्वा मन्थराभिः । अधिपङ्कं कर्दमे लालसाभिरभिलाषिणीभिर्महिषाणां संहतिभिरपि दिवा नङ्गुलतः सरस्तो नोड्डीयते स्म (नोत्तीर्यते स्म) नोत्थितम् । हे इत्यभिमुखीकारे । यदि वा अलालस वितृष्ण । अधिपङ्कं स्थिताभिराभिरपि महिषसंहतिभिरिति

नोत्तीर्यते महिषसंहतिभिर्दिवापि

हेलालसाभिरपि नड्डलतोऽधिपङ्कम् ॥ ६० ॥

गजदर्शमुपाश्रितक्रुधोऽभी दधते हस्ततलस्थमेव सिंहाः ।

स्फुटमत्र यशस्तदीयकुम्भक्षितिलग्रामलमौक्तिकापदेशात् ॥ ६१ ॥

मधुलिहामिह पुष्परसैलता नवमुधामधुरा शुशुभेतराम् ।

विविधरत्नचितास्तटसानवो न वसुधामधुराशु शुभेतराम् ॥ ६२ ॥

गण्डूषशीधुसमकालनिपीतनारी-

निःश्वाससौरभविशेषकृताधिवासान् ।

आमोदसौरभमिवोद्विगतोऽभिभूत-

पुष्पान्तरानिह विलोकय केसरौघान् ॥ ६३ ॥

मदच्छटामोदसुगन्धिताशमहानिशान्ताविह सन्ति नागाः ।

मिथश्च पुष्पैर्न मनोज्ञलक्ष्मीमहानिशान्ता विहसन्ति नागाः ॥ ६४ ॥

मधुमदविवशा वधूर्गिरोच्चैरसकलशीभरतान्ततां वहन्त्या ।

इह कपटपुरांघ्रिवेषलक्ष्मीपतिकरपद्मभुवेव भाति भर्तः ॥ ६५ ॥

व्याप्य स्थितः कनककूटभुवान्तरिक्ष-

माभाति कर्कशशिलाञ्छितया सदृक्षः ।

प्रीतिं भवानिव दिशञ्जटया नगोऽय-

माभाति कर्कशशिलाञ्छितयासदृक्षः ॥ ६६ ॥

योजना । स्मशब्दो भिन्नक्रमः ॥ ६० ॥ गजदर्शं सर्वं गजमेवावलोक्य । 'कर्मणि दृ-
शिविदोः साकल्ये' इति णमुल् ॥ ६१ ॥ पुष्पाणां रसैरलिनां नवमुधावन्मधुरा लता
शुशुभेतरामतीवाराजत । तटाः सानवश्च समा भागाः । तेषां यथाक्रमं बुध्नोपरिगतत्वेन
भेदः । ते शुभेतरामशुभां वसुधां नाधुः शुभामेवावहन् । आशु । रत्नैश्चित्वात् ॥ ६२ ॥
शीधु मयम् ॥ ६३ ॥ अहानिः अनश्वरी शान्तिर्मुनीनामुपशमो यत्र । तस्मिन्निह
नागाः करिणो मदामोदेन सुरभीकृताशं कृत्वा सन्ति वर्तन्ते । लक्ष्म्याश्च महान्तो
निशान्ता अन्तःपुराणि अगास्तरवः परस्परं कुसुमैर्न हसन्ति न । अपि तु हसन्त्येव
॥ ६४ ॥ असकला मदवशादव्यक्तवर्णा शीभरा मनोहारिणी तद्भावस्तत्ता ताम् ।
'त्वतलोर्गुणवचनस्य' इति पुंवत् । ततां विस्तीर्णीम् । रसः पीयूषस्तत्कलश्याश्च भरेण
तान्ततां खेदम् ॥ ६५ ॥ कूटं शिखरम् । तद्भुवा अयमाभाति । भवानिव जटया ।
कर्कशाभिः शिलाभिः । आञ्छितया निबद्धया । सन्तः ऋक्षाः प्राणिभेदा यत्र सः ।

५ सर्गः]

हरविजयम् ।

६५

मदविपाटलकान्तिरसावितः कलकलाकुलिताखिलदिङ्मुखाम् ।

अलितति यमुनाजलवेणिकामिव रसादिह कर्षति लाङ्गली ॥ ६७ ॥

अत्र विभाति जलग्रहहेतोः काञ्चनवप्रसरो नमदध्रे ।

प्रेम्णि वधूं रमयत्यपि कान्तः कां च नवप्रसरोनमदध्रे ॥ ६८ ॥

विम्बागतामलरुचिग्रहचक्रवाल-

कलमापितस्फुरितनीलशिलानितम्बः ।

आलक्ष्यपाण्डुरपट्कचमूरचर्म-

संवीतमध्य इव नक्तमयं विभाति ॥ ६९ ॥

असौ घनततीर्ण दीर्घनमिता नदीर्घनमिता जहाति नभसः ।

स्थितिर्जलरुहामहासरसिका महासरसि का विभाव्यत इतः ॥ ७० ॥

अदृष्टपूर्वा अपि खेचरौघैरलंकृताः काञ्चनमेखलाभिः ।

धत्तेऽवरोधप्रमदा इवासावधिष्ठिताः कञ्चुकिभिर्गुहोर्वीः ॥ ७१ ॥

लक्ष्मीरमुप्य सकलातिशयं सुरेश

सारा ससार सरसासुरसौरसंसत् ।

धत्तेऽब्जिनीषु च विराजितमग्रवर्त्म

साराससारसरसासु रसौरसं सत् ॥ ७२ ॥

आभया अतिकर्केण अतिधवलेन शशिना लाञ्छितया लक्षितया । असदृक्षोनन्यस-

दृशः ॥ ६६ ॥ मदो विकासः क्षीयता च । वेणिका प्रवाहः । रसो मकरन्दमपि ।

लाङ्गली नामौषधिर्हलधरश्च ॥ ६७ ॥ काञ्चनवप्रे स्वर्णसानुनि सरोऽत्र भ्राजते ।

जलं ग्रहीतुं नमदध्रे अवतरज्जलदे । अदध्रे च महति प्रेम्णि सति दयितः कां वधूं

प्रसरेणोनं कृत्वा रमयति । न कांचित् । पूर्ववत्पूर्णमिव सर्वा रमयतीत्यर्थः ॥ ६८ ॥

विम्बागतं प्रतिविम्बितम् । नीला इन्द्रनीलमणयः । पृषट्कास्तिलकाकारा बिन्दवः ।

‘पृषट्क’ इति पाठे पृषच्छब्दो बिन्दुवचनः । ‘कप् च’ समासान्तः । चमूरो मृगविशेषः

॥ ६९ ॥ नभसो दीर्घं नमिताः कृष्टा नदीश्च घनं मुहुः इताः प्राप्ताः । घनानां पङ्क्तिरेष

नोज्झति । इतोऽत्र महासरसि सरोजानां स्थितिः अहासरसिका विकासानभिमुखी

का । सर्वा विकस्वरैवावलोक्यत इत्यर्थः ॥ ७० ॥ मेखला नितम्बो रशना च । कञ्चु-

किनः सर्पाः सौविदल्लाश्च ॥ ७१ ॥ अस्य सकला लक्ष्मीरतिशयं ससार प्राप्तवती ।

सारा स्थिरा । अयं चाब्जिनीषु विभिः पक्षिभिर्विशेषेण वा राजितत्वादग्रवर्त्म संचार

वहति । सरसा शृङ्गारिणी असुराणां सौरस्य च सुरसमूहस्य संसत् सभा यत्र सः ।

कुसुमैः कृतवासनः समन्तादपनिद्रत्वमुपेयिवद्भिरस्मिन् ।
 श्रुतिमन्त्रगणाभिरामरूपैर्नववौषट्पदशोभिभिः समीरः ॥ ७३ ॥
 गतिक्रमोऽमुत्र विभर्ति सुभ्रुवामनुत्तरो मन्थरताभिरामताम् ।
 श्रियं मृगीभिः प्रतनोति यः परामनुत्तरोमन्थरताभिरामताम् ॥ ७४ ॥

क्षमाभर्तुरस्य कटको विकटः सपीलु-

पाल्याकुलः सहरिसैन्यशतावमर्दः ।

लक्ष्मीं विकासघटनां नयति व्युदस्त-

नानाधिकामचरमागधराजितश्रीः ॥ ७५ ॥

इह रूढमदोज्झति न भ्रमरी नवगुच्छलतां सरसा मधुना ।
 स्थितिबन्धमिवैष रवैश्च सुरानवगुच्छलतां सरसामधुना ॥ ७६ ॥
 अविरलवनमाल एष विभ्रत्प्रकटमदारचितां सुरेश लक्ष्मीम् ।
 हलधर इव तुङ्गताललक्ष्मा हरति मनः स्फुटलाङ्गलीयशोभः ॥ ७७ ॥

व्याप्य स्थितेऽत्र शिखरैर्नवरत्नभाभि-

रभ्रंशरास न सहायतयाग्रहस्तैः ।

सारासाः सशब्दाः सारसा लक्ष्मणास्तेषां रसासु भूमिषु तेषां रसो वा यासु । रसौ रस-
 सहजजलम् । औरसोऽकृत्रिमः ॥ ७२ ॥ श्रुतिर्वेदः । अत्र समीरो न ववौ । अवह-
 वेति काकुप्रयोगः । यदि वा न ववौ न जगाम । संनिहितोऽभूदित्यर्थः । षट्पदा अ-
 मराः । नवं चारु वौषट्पदं वौषडिति शब्दः ॥ ७३ ॥ अनुत्तोऽपरित्यक्तो रोमन्थश्चाति-
 चर्वणं तत्र रताभिर्मृगीभिरा समन्तान्मतां श्रियं यो गिरिस्तनुते । तत्रात्र वधूनां प-
 तिक्रमो मन्थरतया अभिरामतां धत्ते । अनुत्तरोऽनन्यसदृशः ॥ ७४ ॥ क्षमाभर्ता मही-
 पतिरपि । कटकः स्कन्धावारोऽपि । पीलूनां तरुभेदानां पाल्यः पङ्कयः । पीलुपानां
 गजपतीनां तदारोहाणां वा आल्यः । ता एव (?) । हरयः सिंहास्तुरगाश्च । सैन्यं
 वृन्दम् । लक्ष्मीः शोभा विभूतिश्च । व्यपास्ता नानाविधा आधयो द्रष्टृणां मनःपीडा
 ययेति लक्ष्मीविशेषणम् । कवत्र समासान्तः । अचरमा मुख्या अगास्तरवो यत्र ता-
 दृशा धरया भुवा जितश्रीराक्रान्तशोभः । अचरमागो वा धरैरन्यैः पर्वतैरजिता श्री-
 र्यस्य । तथा व्यपास्तनानाधयः कामचराश्च यदृच्छागता मागधा वन्दिनस्तै राजितश्री-
 शोभितविभूतिः ॥ ७५ ॥ मधुना मकरन्देन सरसा व्यसनिनी भ्रमरी नवगुच्छां लतां
 न त्यजति । एष चाधुना सांप्रतमुच्छलतामुदच्छतां सरसां रवैः स्थितिबन्धमिव सुरान्
 अवक् । वध्रीतात्र स्थितिमितीवावोचत् । अवगिति वचेर्लङि ॥ ७६ ॥ वनमाला स-
 ग्विशेषोऽपि । मदरैर्मरकतभेदैश्चितां मदेन चारचिताम् । ताल उभयत्रापि तरुवि-
 शेषः । लाङ्गली नामौषधिः, लाङ्गलं च हलम् ॥ ७७ ॥ हे अभ्रंशरास अविनश्वरशब्द

ब्रह्मिर्मृगान्गजतया विजहे किरातै-

रभ्रं शरासनसहायतयाग्रहस्तैः ॥ ७८ ॥

अविपन्नरागमुपपन्नसौष्ठवं स्फुटवर्णपाटवमनेकमार्गगम् ।

श्रुतिपेशलस्वरमिहालिमण्डलं श्रियमेति गेयमिव जातिसंश्रयम् ॥ ७९ ॥

व्याप्य यः स्थितिमगात्सरिताव्यः सानुनासिकतयाभ्रमरीणाम् ।

शिञ्जितस्य स हरत्ययमद्भिः सानुनासिकतया भ्रमरीणाम् ॥ ८० ॥

अस्यातितुङ्गशिखरोन्नमितं विदूर-

पाताकुलत्वमिव विश्रदधित्यकायाम् ।

प्रेङ्खद्विदूरजमणिप्रकरप्रकाश-

व्याजान्नितम्बतटमम्बरमाललम्बे ॥ ८१ ॥

समदः कटकारविन्दिनीनां नवमं केसररेणुना सनादः ।

रचितं दधदङ्गरागमेको नवमङ्के सर रेऽणुनासनादः ॥ ८२ ॥

कथयतीत्यभिवात्र मधुव्रतं श्रुतिमनोरममञ्जुलशिञ्जिता ।

मधुकरी मकरन्दरसासवप्रमुदितानुवनं रचितस्थितिः ॥ ८३ ॥ (युगलकम्)

नाक्षिप्यते कुसुमिताभिरधित्यकाभिः

कोऽशातकीरसहितामलकीचकाभिः ।

ब्रह्मस्वरूप, अत्र शिखरैरभ्रमाकाशं व्यासवति शरासनसहायतया धनुर्मात्रसहायत्वेन अग्रहस्तैः प्रशस्तकरैः गजसमूहेन सह हरिणांश्च ताडयद्भिः किरातैराग्रहो न विजहे निर्वन्धो न मुक्तः । आयतया दीर्घया । तैरिति ॥ ७८ ॥ प्रकृत्यो रागः कैशिकादि-
रपि । सौष्ठवं तालादेरनिर्गमोऽपि । वर्णः कालिमा स्थाय्यादिश्च । मार्गाश्चित्रवार्तिक-
दक्षिणा अपि । श्रुतौ श्रोत्रे । श्रुतिभिश्च स्वरारम्भकैर्ध्वनिविशेषैः सुभगः स्वरः शब्दः
षड्जादिश्च यस्य । जातिर्मालतो जातयश्च षड्जमध्यमाद्याः ॥ ७९ ॥ असिकतया निर्वा-
लुकया सरिता समृद्धो यः सानुना तटेन उन्नतत्वादभ्रमाकाशं व्याप्य अरीणामनश्वरी
स्थितिं ययौ सोऽयमद्भिर्भ्रमरीणां कणितस्य सानुनासिकतया डङ्गणादिवर्णरूपत्वेन हरति
॥ ८० ॥ अम्बरं नभोऽस्य नितम्बं समभुवं पातभयादिवाग्रहीत् ॥ ८१ ॥ समद इ-
त्यादियुगलकम् । रे मधुव्रत, अणुना स्वल्पेन केसररेणुना किञ्जल्करजसा रचितं अनवमं
श्रेष्ठमङ्गरागं च विश्रुतं अञ्जिनीनामङ्के निकटे नवं कृत्वा सर परिभ्रम । असनादः
असनाख्यानि कुसुमान्यति यः । एको निःसहायो मयैव सहितः । सनादः सशिञ्जितः
॥ ८२ ॥ मञ्जुलं मधुरम् ॥ ८३ ॥ अशातैरतीक्ष्णैः सुकुमारवाग्भिः कीरैः शुक्लैः सहिता

मुक्ता गिराविह शिलीमुखमण्डलीभिः

कोशातकी रसहितामलकी च काभिः ॥ ८४ ॥

भ्रमतः कमलाकरेषु लग्नो मधुपङ्काद्व्रितया हृदि प्रगाढम् ।

श्रियमेति शिलीमुखस्य सूक्ष्मः स्मरनाराच इवैष पक्ष्मखण्डः ॥ ८५ ॥

तट इह निचिते रजोभिरद्रिः कपिशकुनि स्तवकेन हन्तरीतिम् ।

न हरति दयितो दधत्सुचेतः कपिशकुनिस्तव केन हन्त रीतिम् ॥ ८६ ॥

अस्याधिसानु परभागमवाप्नुवन्ति

श्यामत्विषोऽर्करथमुद्रभुजः सटाभिः ।

वातावधूतसुरपादपलम्बमान-

लम्बीपरागनिकुरुम्बपिशङ्गिताभिः ॥ ८७ ॥

सिद्धद्वन्द्वं भातितरां मोहनलीलासव्यापारं चारुतमग्रावदरीषु ।

पश्यास्योच्चैः पत्रिततिर्नाथ विधत्ते सव्यापारं चारुतमग्रा वदरीषु ॥ ८८ ॥

हरति कटककाननेषु चेतो वनरुचिचित्रशिखण्डिमण्डलाङ्गाम् ।

मधुकरकुलनीलदृष्टिहारिव्रततिमिरां रजनीमिवैष विभ्रत् ॥ ८९ ॥

प्राप्तेऽत्र काननभुवा क्षितिभृत्यभिरुयां

कासारतामरसभासितया न दध्रे ।

अमलाश्च कीचका वेणवो यासु ताभिरधित्यकाभिर्गिरैरुपरिभागैः को नाम नावर्ज्यते । कोशातकी हरीतकी आमलकी च लता काभिश्च भ्रमराणां संहतिभिर्मुक्ता । न काभिश्चित् । यतो रसेन मधुना हिता प्रीतिजननी ॥ ८४ ॥ पक्ष्म कमलकेसरस्तत्खण्डो भ्रमरस्य वक्षसि लग्नः शोभते ॥ ८५ ॥ हे ईतिहन्तः उपद्रवोन्मूलक, अद्रिरयं तव दयितस्तटेऽत्र केन वस्तुना न हरति । स्तवकेन कर्त्रा रजोभिः करणैर्निचिते व्यप्ते । अत एव कपिशकुनि पिशङ्गभूमौ । रीति दधच्छोभां विभ्राणः । सुचेतसः प्रमुदिता कपयो वानराः शकुनश्च यत्र सः । हन्तेति विस्मये ॥ ८६ ॥ मुद्रभुजो वाजिनः । लम्बी कुसुममयो शाखा ॥ ८७ ॥ चारुतमा ग्रावाण उपला यासां तासु दरीषु रतलीलायां सव्यापारं व्यापृतं सिद्धमिथुनं विराजते । वदरीषु च तरुषु पक्षिणां पङ्क्तिरत्र आरुतं कण्ठितमुच्चकैः करोति । सव्यानुकूला । अपारमनन्तम् । अग्रा प्रधानभूता ॥ ८८ ॥ घनरुचयश्चित्रशिखण्डिनो मेघाभिलाषुका नानावर्णा मयूराः, निविडप्रभाः सप्तर्षयोऽपि । मधुकरैर्नीला दृष्टिहारिण्यश्च ललिता व्रततयो लता यस्याम् । इरां भूमिम् । भ्रमरवच्च नीलं दृष्टिहारिव्रतं नियमेन दर्शनोपघातकं तिमिरं यस्याम् ॥ ८९ ॥ कासारेषु सरसु तामरसैर्भासितया वनभुवा शोभां गतेऽत्र गिरौ लक्ष्म्या सारता न दध्रे । नदान् ध्रियते

लक्ष्म्या सुरेश रचितास्पदया वनेषु

का सारतामरसभासितया नदध्रे ॥ ९० ॥

लक्ष्येष्वन्तर्वाह्यरूपेष्वभीक्ष्णं कुर्वाणानां संयमं तेषु तेषु ।

व्यक्तं ते ते योगिनामङ्गभाजामुत्पद्यन्तेऽमुष्य सिद्धेर्विशेषाः ॥ ९१ ॥

येऽध्यवात्सुरपि काञ्चनाचलं तेऽहितीव्रकटक व्रतीहिते ।

प्रेम बभ्रुरिह सुभ्रुवां स्थिता हे मतार्य चटुचर्यतामहे ॥ ९२ ॥

(प्रतिलोमानुलोमपादः)

न्यासां शताविरचिताञ्चितमध्यमालप-

गान्धारबन्धुरतरस्थितिमश्ववक्रः ।

वैकारमध्यममदूरगतस्तवैष

नो शुद्धशाडवमिह क्लममेति गायन् ॥ ९३ ॥

अपेतसंभावनयाचितानां रतिक्रियाभावनया चितानाम् ।

इहेष्टकान्तासमयोजनानां सर्वतुरूपः समयो जनानाम् ॥ ९४ ॥

धारयतीति नदध्रो नदीभृत्तस्मिन् । मूलविभुजादित्वात्कः । अमराणां सभास्वासितया स्थितया ॥ ९० ॥ अन्तारूपेषु हृदादिषु, बाह्यरूपेषु च सूर्यादिषु ध्येयेषु संयममेकात्मतया ध्यानं कुर्वतां योगिनामिह सिद्धेर्विशेषा भुवनज्ञानादयः समुद्भूयन्ति । उक्तं च—‘भुवनज्ञानं सह संयमाच्चन्द्रे ताराव्यूहज्ञानम्’ इत्यादि ॥ ९१ ॥ काञ्चनाचलो मेरुस्तमध्यवात्सुरभजन्त तेऽपि व्रतिनामीहितेऽभिप्रेतेऽत्र विषये प्रेम बभ्रुः प्रीता जाताः । सुभ्रुवां चटुचर्यता चाटुकरणं सैव मह उत्सवस्तत्र स्थिताः कृताभिनिवेशाः । अहय एव तीव्रा विषमाः कटका यस्य । मता आर्याः सुमतयो यस्येति संबोधनद्वयम् । तदभिव्योतनाय हे- शब्दः ॥ ९२ ॥ विकारमध्यमाख्या गीतजातिस्तत आगतं शुद्धशाडवं नाम गीतं गायत्रेष किनरः क्लान्तिं न भजते । अंशोऽनुवृत्तिधर्मतया बलवानतितारस्वरोपरञ्जकः स्वरः । न्यासस्तस्यैव जातिव्यञ्जनस्वभावो भेदः । तत्र न्यासांशतया न्यासाभिधांशरूपत्वेन रचितो योऽञ्चितः प्रणाशाभावान्मनोहरो मध्यमस्वरस्तेन तयाल्पेन दुर्बलतया दुरुपलक्ष्येण गान्धारेण रम्यतरस्थितिमिति तत्स्वरूपाभिधानम् । उक्तं च—‘मध्यमविकार- जातिसंभूतः शुद्धशाडवः । न्यासोऽस्य मध्यमोऽंशश्च गान्धारेण तु दुर्लभः ॥ यस्मिन्भवति रागश्च यस्माच्चैव प्रवर्तते । मन्द्रश्च तारमन्द्रश्च योऽत्यर्थं नोपलभ्यते ॥ ग्रहोपन्या- सविन्यासन्याससंन्यासगोचरः । अनुवृत्तस्तु यच्चेह सौऽंशः स्यादशलक्षणः ॥ न्यासश्चा- तुरमार्गश्च जातीनां व्यक्तिकारकः । सर्वस्वराणां नाशश्च विहितस्त्वथ जातिषु । न मध्यमस्य नाशस्तु कर्तव्यो हि कदाचन ॥’ इति ॥ ९३ ॥ सर्वतु युगपत्संनिहिततुषट्

अथ वसन्तः ।

मधु पिबत्यसितच्छविशारितस्तवकरोचिरसौ रभसं गतः ।
कलरवैर्भ्रमरः सुरभेरिव स्तवकरोऽचिरसौरभसंगतः ॥ ९९ ॥
सीमन्तिनी विकचचम्पकभाभिरत्र

हेऽमाय मानपरशुभ्रमरावलीकम् ।

नापेक्षते प्रियतमस्य सरोऽवलोक्य

हेमायमानपरशुभ्रमरावलीकम् ॥ ९६ ॥

न श्रीरनेन कथमपि दलितापायासहा समुद्रागारात् ।

उदिताब्जं दधती गलदलितापायासहासमुद्रागारात् ॥ ९७ ॥

खेदमेति कुसुमान्मधुव्रतः स्वादुनोऽतिरमणीयतो न वा ।

दूरगा च पथिकस्य मानसं स्वा दुनोति रमणी यतो नवा ॥ ९८ ॥

कामिना तिलकमत्र नताङ्ग्या नालिके रचयतासकलापे ।

प्रीतिरुत्सुकयतीह च फुल्लन्नालिकेरचयता सकलापे ॥ ९९ ॥

रूपं यस्य तादृशोऽत्र जनानां समयः अपेतसंभावनं याचितं येषाम् । याच्ना येषां संभाव्यत इत्यर्थः । भावना तत्परत्वम् । चिता व्याप्ताः । कान्ताभिश्चासमं सातितां योजनं योगो येषाम् ॥ ९४ ॥ असितया रुचा शबलिता स्तवकानां रोचिः प्रभा ये तादृशोऽसौ भ्रमरोऽचिरेण सौरभस्य सङ्गान्मकरन्दमास्वादयति । रभसं गतस्त्वेरावात् कलैश्च रवैर्वसन्तस्य स्तवकरः स्तुतिर्कृदिव ॥ ९५ ॥ हे अमाय निष्प्रपञ्च, मानस परशुश्छेदकत्वात्कुठाररूपा भ्रमराणामावली यत्र तादृशं सरो दृष्ट्वात्र योषिद्वियतस्याली कमपराधं नापेक्षते न गृह्णाति । चम्पकानां प्रभाभिर्हेमायमानः सुवर्णवर्णो भवन् प्र मतीव शुद्धः सिकतासु सूर्यमरीचिपातान्मरुत्तरूपप्रदेशो यस्मिन् । रजतभूमिर्मरुति केचित् ॥ ९६ ॥ समुद्र एवागारं तत उदिता श्रीः एतेन कथमपि दैवान्न दलिता अपायासहा सौकुमार्यान्मर्दासहिष्णुः । गलन्नलीनां तापेनायासः परिश्रमो यस्मात् ता दृशो हासो विकस्वरत्वं यस्य तदब्जं धारयन्ती । आराहूरादेव उद्रागा हरिं प्रत्युदिता मिलाषा ॥ ९७ ॥ स्वादुनो मधुरादतिरमणीयतश्च श्रेष्ठात्कुसुमाद्धेतोरलिः खेदं न लभते । वाशब्दोऽवधारणे । नैवेत्यर्थः । पथिकस्य च यतो गच्छतः स्वा रमणी नव त्वाच्चित्तं दुनोति ॥ ९८ ॥ अत्र कृशाङ्ग्यास्तिलकमलिके ललाटे रचयता कामुके प्रीतिरसकला नापे । सकलैव प्राप्ता । फुल्लन्नालिकेराणां तरुभेदानां चयः समूहो यस्य तद्भावश्चात्रोत्कण्ठयति । सकलापे साढम्बरे मयूरपिच्छचिते वा ॥ ९९ ॥

इह मेराविव सुखदा मही न कामानवास नाकीशानाम् ।

चलति च रसैः फलानामहीनकामा न वासना कीशानाम् ॥ १०० ॥

सौहित्यमत्र कुरुते मकरन्दवर्षे-

रुच्चा पलाशकलिका रणतामलीनाम् ।

क्रीडत्यसौ हरिचमूश्च जलैर्दधद्वि-

रुच्चापला शकलिकारणतामलीनाम् ॥ १०१ ॥

पुष्पामोदैस्तरुततिरत्र घ्राणं नानाकान्तैरलिपत नव्यापारैः ।

आभात्याराद्धिनमितशाखा श्रीमन्नानाकान्तैरलिपतनव्यापारैः ॥ १०२ ॥

अध्यासतेऽमुं कुसुमाग्रलग्नद्विरेफसालं विषहेतयोऽगम् ।

का विप्रयुक्तात्र मधुश्रियाराद्धिरेफसालं विषहेत योऽगम् ॥ १०३ ॥

वल्लीभिरस्य कुसुमैर्न दधे वसन्त-

मासे वितानतलतासुसमानताभिः ।

स्त्रीभिस्तटावनिषु नाथ जहे च नून-

मासेविता नतलतासु समानताभिः ॥ १०४ ॥

इह मही नाकीशानाममराधिपानां कामान् उपध्येगान् (?) नावास न चिक्षेप । यदि वा हे मानवास मनस्विन्, इह मही का न सुराणां सुखदा । सर्वैव सुखयतीत्यर्थः । फलानां रसैरहीनकामा परिपूर्णमनोरथा । वासना च फलेष्वेव प्रसक्तिः कीशानां मर्कटानां नेह चलति ॥ १०० ॥ अल्यो भ्रमरास्तेषामिह रणतां कणतां तृप्तिं पलाशख्यस्य कुसुमस्य कलिका करोति । उच्चा समुन्नता । शकलिनो मत्स्यभेदास्तत्कारणत्वं च वहद्विरुदकैरत्र कपिसेना क्रीडति । उच्चापला चपलत्वयुक्ता । अलीनां प्रकटाम् ॥ १०१ ॥ हे श्रीमन्, नानाकान्तैर्विचित्ररमणीयैरपारैश्च कुसुमसौरभैस्तरुणां पङ्क्तिरत्र नासिकामलिपत लुरितवती । नव्या नूतना । आ नाकान्तैराश्रितनभोभागैरलिनां पतनलक्षणैर्व्यापारैश्च नमितशाखा सता भ्राजमाना ॥ १०२ ॥ पुष्पाग्रेषु लग्नद्विरेफाः सालास्तरवस्तरुविशेषा वा यत्र तादृशममुमगं गिरिं विषहेतयो भुजगा अध्यासते भजन्ति । मधुश्रिया च योगं का विरहिणी अत्र विषहेत । न काचित् । विरेफसा निरवयया । अलमत्यर्थम् ॥ १०३ ॥ कुसुमैर्वितानं शून्यं तलं यस्य तद्भावोऽत्र मधुमासे लताभिर्न धृतः । आभिश्च कामिनीभिर्नतलतासु तटभूमिषु निश्चितमासेविता सती समानता मानवत्वं विजहे व्यमोचि । यस्मादसुसमैः प्राणवल्गुभैः प्रियैरानताभिः कृतप्रणा-

श्रियमिह काननमेति च रुद्धतरणितापयोगतामसमेकाम् ।

त्यजति कमलालिमलिततिरुद्धतरणिता पयोगतामसमे काम् ॥ १०५ ॥

कृतास्पदा न शकुनसंहतिर्गिराविहारवान्वितरतिरङ्कुरेषवः ।

स्फुरन्त्यमी स्मरणभुवो मनःप्रियं विहारवान्वितरति रङ्कुरेष वः ॥ १०६ ॥

प्रेम्णालिभिर्द्रुमलतागहनेभ्य इत्थ-

मध्यासितेन नवसंतमसावनिभ्यः ।

पुष्पोत्करेण पतता दधदाचकास्ति

मध्यासितेन न वसन्तमसावनिभ्यः ॥ १०७ ॥

(इति वसन्तः)

विपिनेषु पीतकमलोदरस्त्रवन्मधुराशिरीषदलसं गतोषिता ।

भ्रमरावली कमिह नाम नाक्षिपेन्मधुरा शिरीषदलसङ्गतोषिता ॥ १०८ ॥

दिशति नात्र रतिं प्रति मल्लिका विशदमानसदा मदनाय कम् ।

रतिगृहं च विभाति सचन्दनं विशदमानसदामदनायकम् ॥ १०९ ॥

माभिः ॥ १०४ ॥ रुद्धस्तरुसंवाधतया स्थगितो यस्तरणेः सूर्यस्य तापयोगस्तेन ताम्र-
घनच्छायतया मलिनं वनमेकामसाधारणीं श्रियमिहायाति । अत्र चासमे निरतिशये
पयोगतां कमलपङ्क्तिं कामलिसंहतिर्विमुञ्चति । न कांचित् । उद्धतरणिता पटुकणिता
॥ १०५ ॥ नास्ति रवेणान्विता रतिर्यस्यास्तादृशी विहंगसंहतिरत्र न कृतास्पदा । अपि-
तु सरुतमेव रममाणावतिष्ठते । अमी च कामस्य अङ्कुरेषवः अङ्कुररूपाः शराः परिस्फुर-
न्ति । एष च रङ्गुर्भृगो युष्माकं मनःप्रियं वितरति ददाति । यतो विहारवान् विहरण-
रतः ॥ १०६ ॥ अलिभिर्ध्यासितत्वान्मध्यासितेन अन्तःकृष्णेन नवस्य संतमसस्या-
वनिभ्य आस्पदेभ्यस्तरुणां लतानां च गुल्मेभ्यः पतता च पुष्पोत्करेण वसन्तं विप्र-
दसावित्थं विराजते । नानिभ्यः इभ्य एव । इभाः सन्ति यस्मिन्निति विग्रह्य यत्प्रकरणे
'अन्येभ्योऽपि-' इति दुः । संततं तमः संतमसम् । 'अवसमधेभ्यस्तमसः' इत्य-
॥ १०७ ॥ इह विपिनेषूषिता भ्रमरपङ्क्तिः कं नाक्षिपेत् । सर्वमेवावर्जयेत् । पीतः कम-
लोदराद्रलन्मधुराशिर्मकरन्दसमूहो यया । अत एवालसमोषद्रता । मधुरा कलकणिता ।
शिरीषदलानां सङ्गेन च तोषिता प्रमोदिता ॥ १०८ ॥ इह मल्लिका कं न मदनाय दि-
शति समर्पयति । सर्वमेव तदायत्तं करोतीत्यर्थः । यतो रतिं प्रति विशदं प्रसन्नं मानसं
ददाति या । विशन्तौ अमानौ सदामदौ च सततक्षीवौ नायकौ दंपती यत्र तादृ-

५ सर्गः]

हरविजयम् ।

७३

इह रमणी कलकोमलरासा मदनातुरा तु नादमसारा ।

का रतिविभ्रममविरति याता रसहावभावहासरता या ॥ ११० ॥

(प्रतिलोमानुलोमपादः)

मन्दारकाननतलेष्विह का न मान-

हीना मता रमणयोगमिता महेलाः ।

लक्ष्म्या तटाश्च कमिवातिशयं न दाढ्यं

हीनाम तारमणयो गमिता महेलाः ॥ १११ ॥

तरङ्गिणी ग्रावशतेषु यान्ती रसज्जला भङ्गमिता चकास्ति ।

वयस्येष्टं भवने नतभूरसज्जलाभं गमिता च कास्ति ॥ ११२ ॥

स्थितमेत्य नितम्बभुवः सन्नेहं सैरिभैर्नवारसदृश्ये ।

इह सरसीषु न मुदितैः सन्ने हंसैरिभैर्न वा रसदृश्ये ॥ ११३ ॥

(इति ग्रीष्मः)

स्तवकान्न जहात्यलिर्विनिद्रानभितस्तानसमांस लाङ्गलीनाम् ।

तडितं दधदम्बुदोऽप्यमुष्मिन्नभितस्तान स मांसलाङ्गलीनाम् ॥ ११४ ॥

रतिगृहमत्र राजते ॥ १०९ ॥ या रमणी रसादिषु प्रसक्ता सात्र अविरति निरन्तरं
 कृत्वा का न रतिविलसितं याता । रासः सीत्कृतम् । तुरवधारणे । अदमो दमविरुद्धो
 रागः स सारः स्थिरो यस्याः । भावः प्रियं प्रति स्नेहः ॥ ११० ॥ इह महेलाः स्त्रियः
 का न मानहीनाः सत्यो रमणेन संबन्धमिताः प्राप्ताः । मन्दाराख्याः सुरतरवः । मता
 मनोहराः । तारमणयश्च तटा दाढ्यं शिलादिभिर्गमिताः सन्तः कमिवातिशयं शोभया
 न गताः । अत्रेता इति प्रकृतमनुषज्यते । अतिशयं च दाढ्यं च लक्ष्म्या तटा गमिता
 इति वा योज्यम् । हीनामेत्याश्चर्यसंभावनयोः । महती इला भूमियेषाम् ॥ १११ ॥
 रसज्जलं यस्याः सा नदी ग्रावसु भङ्गं गता सती आजते । का च युवतिर्वेश्मनि अस-
 ज्जलाभं असंमुखोपगमनं दयितं वयस्यया गमितास्मिन्नस्ति । न काचित् । सर्वासां
 सद्ने सततमेव दयितः संनिहित इत्यर्थः ॥ ११२ ॥ नवं रम्यमारसन्तो नदन्तः क्रश्या
 मृगा यत्र तस्मिन्निह रसेन दृश्ये च नितम्बभूमेरागत्य सैरिभैर्महिषैः सरसीषु महासरःसु
 सन्नेहं कृत्वा स्थितम् । तत्र च संतापविगमात् । तत्रैव हंसैरिभैर्गजैर्वा न न सन्ने ।
 स्नातमेव ॥ ११३ ॥ हे असमांस पीवरस्कन्ध, अलिरत्र लाङ्गलीनां कुसुमगुच्छानभितः
 समन्तान् मुञ्चति । तेषां विनिद्रत्वात् । मांसले घने अङ्गे लीनां तडितं विभ्रदम्बुदश्च
 अभितस्तान् गर्जितवान् । तानिति स इति च सर्वनामप्रकर्षमत्र ब्रवीति ॥ ११४ ॥

रत्नांशुभिः सकलयन्वपुषोऽर्धमिन्दो-

रभ्यर्णवर्ति समयूरतया श्रितोऽयम् ।

नाकाङ्गनाजनतया दधदाहितश्री-

रभ्यर्णवर्ति समयूरतयाश्रितोऽयम् ॥ ११५ ॥

अमुना हतमनसाद्भुतमधिकैलासं च येन सुरसहितेन ।

देवेन न कृतमास्पदमधिकैलासंचयेन सुरसहितेन ॥ ११६ ॥

मन्मथं विरहिभूरुहां दिशन्प्रावृषीष्टमकरं दवानलम् ।

लाङ्गलीनवरजोम्बरं भवान्प्रावृषीष्ट मकरन्दवानलम् ॥ ११७ ॥

इति दधदिव नालिमाह घोषैरसकृदनुत्तरतां विशङ्कटं कः ।

स्त्रियमिह सुखयन्वनोऽवियोगे रसकृदनुत्तरतां विशङ्कटङ्कः ॥ ११८ ॥

(युगलक)

विभ्रत्तटीः श्रियमसावुपयाति पुष्पै-

रामोदशालिभिरपां सुलभावताराः ।

रत्नत्विषश्च ककुभः स्थगयन्सराग-

रामो दशालिभिरपांसुलभावताराः ॥ ११९ ॥

अभ्यर्णवर्ति निकटस्थमिन्दुबिम्बार्धं मणिभाभिरापूरयन्नयं अप्सरोजनतया श्रितः सौ-
तः । समयुः सकिंनरः । रतया क्रीडितया । अभ्यर्णवं समुद्राभिमुखं ऋतिर्गमनं य-
तादृशं अश्रितोऽयं धाराजलं विभ्रत् । समयूरतया मयूरयोगेणाहितश्रीरुत्पादितशो-
॥ ११५ ॥ अद्भुतं चेदम्—यत्सुरैः सहितेन देवेन त्वया कैलासे नास्पदं कृतम् । अ-
ना हतचित्तत्वात् । अधिक एलासंचयो निष्कुटीनां संहतिर्यत्र गिरौ । सुष्ठुरसेनाभ-
प्रीतिहेतुना येनेति निपातो वाक्यार्थं परामृशति ॥ ११६ ॥ अत्र घनः को न विशङ्क-
कृत्वा अनुत्तरतां लोकोत्तरत्वं विभ्रत् अमरमित्यमिव आह घोषैर्हेतुभिरभिधत्ते । य-
लाङ्गल्या नवरज एवाम्बरं वसनं तद्भवान् अलमत्यर्थं मकरन्दवान् समधुः प्रावृषि प्रा-
वृषीष्ट परिदधातु । विरहिण एव भूरुहो वृक्षास्तेषां दाहकत्वाद्दवानलं अषकेतनत्वादि-
ष्टमकरं च कामं दिशन्समुदीपयन् । अनुत्तमनपाकृतं रतं यया तादृशीं स्त्रियं अवि-
योगे दयितसंनिधौ सुखयन् । यतो रसकृदनुरागेहेतुः विशङ्को निःसंदेहष्टङ्कः शोभा-
यस्य ॥ ११७ ॥ ११८ ॥ अपां सुलभोऽवतारोऽवतरणमार्गः सोपानमाला यासां ता-
दृशोऽस्तटीः, अपांसुलभावेन अधूसरतया ताराः कचन्ती रत्नरुचश्च विभ्रदसौ सौर-
शालिभिः कुसुमैरालिभिश्च दश दिशः स्थगयन्नुपशोभते । सरागरामोऽनुरत्तरमणी

सुभ्रूत्र प्रियतमलाभे नूनं स्थानादानानघघननादानास्था ।

अस्योर्वी मे जनयति तोषं नानासाध्यापाता पिककपितापाध्यासा ॥ १२० ॥

(प्रतिलोमानुलोमपादः)

वियोगतोऽनुक्रियतेऽश्रुशीकरैरनुत्तमानस्तनितम्बभारया ।

स्त्रियात्र सा मेघघटा नता जलैरनुत्तमान स्तनितं वभार या ॥ १२१ ॥

संदर्शनं व्यथयतीह जनं विमुक्त-

मभ्रान्तरागमलिपन्नगमण्डलीनाम् ।

रत्नांशुसंहतिरमुं दधतं च मूर्ति-

मभ्रान्तराग मलिपन्नगमण्डलीनाम् ॥ १२२ ॥

प्रावृषा क इह बृंहितमूर्तिमतीपयः

संततार सिकतोपलसज्जनतापदम् ।

केतकीविपिनमुत्कलिकास्तनुतेतरां

संतता रसिकतोपलसज्जनतापदम् ॥ १२३ ॥

॥ ११९ ॥ स्थानं समुचितो देशस्तद्गृहेण अनघस्याखण्डितस्य घनस्य नादे विषये नास्ति आस्था गण्यता यस्यास्तादृगत्र सुभ्रूः प्रियतमलाभे सति । गर्जतोऽप्यस्मान्न विभेतोत्यर्थः । स्त्रीणामिति तासां घनगर्जिते स्थानगण्यता तस्याः किञ्चित्करत्वादित्यर्थः (?) । नानाविधाः साध्याः सुरविशेषास्तेषामापात आगमनं यत्र । पिकाः कोकिलाः कपयश्च वानरास्तेषां तापः शरीररुक् आधिर्मानसी पीडा तयोश्चासौ निरसनं यस्यास्तथाविधा वसुधा अस्य मां संतोषयति ॥ १२० ॥ अनस्तः स्वीकृतो नितम्बस्य भारो गौरवं यया तयात्र योषिता वियोगे बाष्पशीकरैरम्बुदानां पङ्क्तिरनुक्रियते । या जलैर्नता सती स्तनितं वभार । तथाविधायाः सर्वपत्वात् । अनुत्तमा श्रेष्ठा । अनुत्तो मानः पूजा येनेति भगवत्संबोधनम् । अथवा हे अनुत्तम सर्वातिशयिन्, या घनपङ्क्तिरनुत्तमा गृहीतलक्ष्मीः स्तनितं न वभार सा स्त्रियानुक्रियते । तस्या विरहे वाङ्निरोधात् ॥ १२१ ॥ अलिन एव पन्नगाः सर्पास्तन्मण्डलीनामिह दर्शनं विरहिजनं खेदयति । अभ्रान्तो निश्चितः । अण्डलीनां ब्रह्माण्डव्यापिनीं मूर्तिं विभ्रतं, समुन्नतत्वादन्नस्य तमसोऽन्तरे अगास्तरवो यस्य तादृशं चामुं नगं रत्नकिरणसंहतिरलिपत् छुरितवती ॥ १२२ ॥ ऊर्मिमत्यो नयस्तासामिह सलिलं वर्षाभिरभिर्वाधितं कः संततार । न कश्चिद् । सिकतासूपलेषु च सज्जनं वृडनं तेन तापदं खेदकरम् । रसिकतया रसेनोपलसन्त्या जनतायाः पदं विहरणस्थानमिह केतकीवनं चोत्कलिका रुहरुहिका उन्मुखा-

क्षमाभृदसौ विभर्ति कटकश्रियममृतमुचा
 हेममसारसारवसुधामधिकमलिनिताम् ।
 श्रोत्रपथं नयन्ति मधुरां मुदमिह दधतो
 हेऽमम सारसा रवसुधामधिकमलिनि ताम् ॥ १२४ ॥

(इति प्राक्)

वीक्ष्य प्रसीदति वधूर्दयितेऽपि माना-
 न्नानाविला सरसि कौमुदमत्र सन्तौ ।
 कान्तौ कुलं कलयतश्च रतावमन्दं
 नानाविलासरसिकौ मुदमत्रसन्तौ ॥ १२५ ॥

यदपि रहयितुं मयूरकेकारवशमनी यतते न बन्धुरागम् ।
 शरदिह कुसुमैर्वनं नतभ्रूरवशमनीयत तेन बन्धुरागम् ॥ १२६ ॥
 स्थितमलियोषिता स्मररसं जनस्य विदधानया मधुलिहा
 नवततमालतीरसिकतामदभ्रमितया सहारवपुषा ।
 सशिशिरमारुतात्र च सरिन्निषेव्यत इयं रतौ न सुदृशा
 न वत तमालतीरसिकतामदभ्रमितया सहारवपुषा ॥ १२७ ॥

श्व कलिकाः प्रतनोति । संतताः स्थिराः ॥ १२३ ॥ हेन्ना सुवर्णेन मसारैश्च मणिभिः
 सारा प्रकर्षवती वसुधा यत्र तादृशी कटकलक्ष्मीममृतमुचा जलदेनाधिकं मलिनि
 एष भूभृद्विभर्ति । राजापि शिविरशोभामीदृशीमेव विभर्ति । हे अमम निरहंका
 इह चाधिकमलिनि पद्मिन्यां सारसाः श्रोतॄणां कर्णगोचरं रवसुधां विरुतामृतं प्राप्नु
 न्ति । तामिति प्रकृष्टाम् ॥ १२४ ॥ मानात् न अनाविला अपि त्वाविलैव तथापि
 धापि वधूरत्र सरसि कौमुदं कुलं कुमुदवनं वीक्ष्य दयिते प्रसीदति कालुष्यं जहाति
 अनु च अत्रसन्तौ एव सन्तौ वर्तमानौ नानाविलासेषु रसिकौ च कान्तौ सुरते अ
 नन्दं संमदं भजतः । कान्तश्च कान्ता च कान्तावित्येकशेषः ॥ १२५ ॥ बन्धुरा
 सुन्दरतरु वनं यदिह कुसुमैर्वर्जयितुं मयूराणां केकारवस्य शमनी शरत् न यतते ।
 तेनापि स्मणीबन्धौ प्रिये रागमवशं बलादनीयत प्रापिता ॥ १२६ ॥ नवा तता
 मालती जातिस्तत्र रसिकतां रसं अदभ्रं बहुलं इतया भ्रमर्या अस्मिन् आरवपुषा भ्र
 रेण सह स्थितम् । एषा च रतौ सुरतकाले शीतलमरुत्सहिता नदी सुदृशा न न नि
 व्यते । निषेव्यत एव । तमालतीरसिकतासु मदेन क्षीबतया संचारितया सहारं च व

ख्यातीरमुष्य सरसी तटवर्त्म पीन-

मीना तितंसति सतीरवनावृतस्य ।

न्यूनं न कश्चिदधिको मुनिकानने च

मीनाति तं सति स तीरवनावृतस्य ॥ १२८ ॥

(इति शरत्)

क इह न रतिकेलिसंपदामरमतनुतरागमोहितः ।

स्थितिमधिकमवाप्य हैमनीमरमत नुत रागमोहितः ॥ १२९ ॥

श्रियमेति काननतलं विदलत्कलिकान्तरागमलवङ्गतया ।

इह सेवितं मृगदृशा विदलत्कलि कान्तरागमलवं गतया ॥ १३० ॥

लक्ष्मीः सुरेश कलधौतगिरेस्तटानि

सानूनितानि हसति स्म रसादवद्भिः ।

प्रेमामरैर्युवतिषु श्रितधाम्नि वीक्ष्य

सानूनितानिह सति स्मरसादवद्भिः ॥ १३१ ॥

(इति हेमन्तः)

प्राणालेपं विदधति कुन्दस्यास्मिन्नामोदास्ते धवल्यतः कान्तारम् ।

वद्धौत्सुक्या नवसुरते दृष्टा का नामोदास्ते धवल्यतः कान्तारम् ॥ १३२ ॥

र्यस्यास्तया । बतेति विस्मये ॥ १२७ ॥ अस्यावनौ सतीः ख्यातीः ऋतस्य प्राप्तवतः

तीरवनैश्चावृतस्य पीनमीना स्थूलतरतिमिः सरसी तटमार्गं तितंसति विकासयितुमी-

हते । शरदि स्वल्पजलत्वात् । सति शोभने मुनिवने च कश्चिदपि सोऽधिकः सिंहादि-

स्तमल्पबलं गजादिमत्र न मीनाति न बाधते । महापुरुषसंनिधौ विरोधिनामपि विरो-

धाभावात् । उक्तं च 'तत्संनिधौ वैरत्यागः' इति ॥ १२८ ॥ हे नुत सर्वपूजित, इह

हेमन्ते रागेण मोहितत्वात् अरमत्यर्थं को नारमत । सर्व एव चिन्तौढ । रतिकेलिसंप-

दामतनुतर आगमः परिज्ञानमागमनं वा तेनोहितो रागमोहित इति ज्ञातः । हैमनीति

हेमन्तशब्दादिदमर्थे 'सर्वत्राण् तलोपश्च' इत्यन्तलोपौ ॥ १२९ ॥ विदलत्कलि नश्य-

त्कलहं कृत्वा कान्तविषयं रागं अलवमस्तोकं गतया रमण्या सेवितमिह काननतलं

शोभां बिभर्ति । विदलन्ति विकसमानानि कलिकान्तराणि नवनवा मुकुलास्तेषामाग-

मो येषु तादृशा लवङ्गा यत्र तद्भावेन हेतुना ॥ १३० ॥ इह सा श्रीः अनूनितानि केन-

चिदपरिभूतानि मेरोस्तटानि हसति स्म श्रेष्ठतया जहास । रसात् सानूनवेक्ष्य तरुणीषु

भेहमवद्भिः परिरक्षद्भिरमरैः श्रितधाम्नि सेवितस्थाने स्मरसादः कामजनिता ग्लानिस्त-

द्भिरितान् अवलम्बितान् । सति शोभने ॥ १३१ ॥ अत्र कान्तारं धवल्यतः सती-

कुन्दं दधत्यवनिरस्य हरत्यपीश

रुद्धामरा शिशिरसारमणीयसीतः ।

विभ्रद्विभाति मणिमण्डलमेष चाद्वि-

रुद्धामराशि शिरसा रमणीयसीतः ॥ १३३ ॥

अविस्त्रसारे समदक्षयज्ञ नाशिञ्जपादानघनाकरामे ।

अविस्त्रसारेऽसमदक्षयज्ञनाशिञ्जपादानघनाकरामे ॥ १३४ ॥ (समुद्रकम

शिशिररससरा राविर्विर्मराराददममततरा राजिजित्सत्सरारा ।

ससववसुसुराराममध्वध्वरारा ततललददराराससत्वत्वरारा ॥ १३५ ॥

(आवलिः)

कुर्वाणस्य कुन्दकुसुमस्यामोदास्तव घ्राणमालिम्पन्ति । घनत्वात् । त इति वा ते
प्रकृतोक्ता । धवलयतः प्रियतमाश्लेषात् अरमत्यर्थं हृष्टा च कान्ता सुरतं प्रति क
नाम उदास्ते ताटस्थ्यमवलम्बते ॥ १३२ ॥ अस्यावनिः अणीयस्यपि स्वल्पतरा
कुन्दं दधती हरत्यावर्जयति । रुद्धामरा रम्यतया वशीकृतसुरा । शिशिरस्य सारं स
स्वभूतम् । कुन्दस्य शैशिरत्वात् । इतश्चोरुद्धामराशि प्रोद्धततेजःपुञ्जं मणिनिकरं शिर
विभ्रदसावद्विर्विराजते । रमणीया सीता क्षितिर्यस्य सः ॥ १३३ ॥ अविस्त्रसेत्यादि वि
षकम् । हे ईश, इह वनभूमिरेवंविधा सती आत्मानं स्फुरद्रूपतां विभ्रती मे प्रियत्वमा
ति प्रीतिं तनुते । नास्ति विस्त्रसा जरैव अरिर्यस्य, समदानां क्षयं जानाति यः, अ
ममुत्कृष्टं दक्षस्य यज्ञं नाशयति यः, इति चामन्त्रणं विशेषितम् । इह कीदृशे । नाशि
मञ्जीरशिञ्जितसहितावेव । निरनुबन्धकेन शब्देनात्र 'सुप्सुपा' इति समासः । तथापि
धाभ्यां पादाभ्यामनघा मनोहारिण्यो नाकरामाः स्वर्गयोषितो यत्र तादृशे । नाशि
विस्त्र आमगन्धो येषां तैश्च वस्तुभिः सारे समुत्कृष्टे । वनभूस्तु जपाया आदानमुच्च
येभ्यस्तथाविधा घना आकरास्तदुत्पत्तिदेशा यस्यां सा ॥ १३४ ॥ शिशिररसानि श
तजलानि सरांसि यत्र । राविणः सशब्दा वयः पक्षिणो यत्र । मर्मरः शुष्कपर्णध्वनि
स विद्यते यस्याः । अकारोऽत्र मत्वर्थीयः । आराहूरत एव अदमानां अवशिनां मत
तरा अत्यन्तरुचिता । राजिभिर्जयति उत्कर्षेण वर्तते राजिजित् । पङ्क्तिर्मिलितं संति
विष्टेत्यर्थः । सतां सरः समूहस्तस्य आरः आगमनं यस्याम् । सह सवेन यज्ञेन स्नानेन
वा, वसुना धनेन तेजसा वा, वर्तन्ते ये सुरास्तेषामारामो विहरणं तत्र मधुर्वसन्ताप
मानोऽध्वरः क्रतुस्तमाराति गृह्णाति या । अथवा सुराणामारामा उपवनभूता मध्वध्व
राः सोमयागास्तानाराति या । मूलविमुजादित्वात्कः । ततं ललन्तः क्रीडन्तः अद
रासा निर्भयध्वनयो ये सत्त्वाः प्राणिनस्तेषां त्वरां क्रीडासु चातुर्यं राति ददाति या

आत्मानमीश दधती वनभूः प्रियत्व-

मायाति कुन्दमकरन्दवती व्रतापे ।

प्राप्तं च सौष्ठवमिहात्मवतां विधूत-

मायातिकुं दमकरं दवतीव्रतापे ॥ १३६ ॥ (तिलकम्)

राजति तटीयमभिहतदानवरासातिपातिसारावनदा ।

गजता च यूथमविरतदानवरा सातिपाति सारा वनदा ॥ १३७ ॥

(प्रतिलोमानुलोमपादः पादयमकं च)

न तरुततिरवत्यसावमुष्मिन्न वशफलाघवतः सदाननागे ।

भ्रमति च पुलिनेषु हंसपाली नवशफलाघवतः सदाननागे ॥ १३८ ॥

भर्तुर्विसारि शिखरं त्रिदिवान्न किञ्चि-

दूना परागकपिशाखिलतापि कालीः ।

चूतद्रुमैर्मदयति क्षितिरस्य भङ्ग-

दूनापरागकपिशाखिलता पिकालीः ॥ १३९ ॥

तेषां वा त्वरया आरो गतिर्यस्याम् ॥ १३५ ॥ कुन्दानां च मकरन्दो विद्यते यस्याम् ।

हे विधूतमाय, आत्मवतां कृतिनामिह दमकरं सौष्ठवं अतिकुं परां भूमिं आपन्नम् ।

व्रतापे तपोभिः सुलभे । दवतीव्रतापे दावाभिनातिशयेन संतप्ते ॥ १३६ ॥ आतिपा-

तिनो जवेनं व्रजन्तः सारावा नदा यत्र यादृशीयं तटी भ्राजते । अभिहतो दानवानां

रासः सिंहनादो येनेति भगवत्संबोधनम् । इयं च गजसंहतिः सा यूथमतिपाति सुतरां

परिरक्षति । अविरतेन संततेन दानेन वरा श्रेष्ठा । सारा स्थिरा । वनं दयते रक्षति

वा । 'देङ् रक्षणे' । अवनं रक्षणं वा ददाति । वनानि वा द्यति खण्डयति या ॥ १३७ ॥

अधं पापमिह दारिद्र्यं तद्वतो जनानस्मिन्नगे तरूणां पङ्क्तिरवति न न । अपि तु त्रायते ।

वशफला । सदाननागे समददन्तिनि । सदानना सुमुखी हंसानां पङ्क्तिश्च नवेन शफानां

पादैकदेशानां लाघवेन पुलिनेषु चरति ॥ १३८ ॥ विसारि विस्तीर्णं अखिलतापि च

सर्वगतातपं शिखरं भर्तुर्द्वोदुरेतस्य स्वर्गाच्च किञ्चिदप्यूना परागेण च पुष्परजसा कपि-

शा क्षितिश्चूततरुभिः पिकानामालीः पङ्क्तीरुन्मदयति । कालीः श्यामलाः । भङ्गेन

खण्डनया दूनापरागा उपद्रुतान्यतरवः कपयो यासु तथाविधाः शाखिनां लताश्च

यस्याम् ॥ १३९ ॥ वारि सलिलं तच्छालिना अनेन का रसा भूमिर्न राजिता । आ-

सवे मधुपाने अतिवासना प्रसक्तियेषां तादृशा अलिनो यत्र तथाविधाः शारिवा ओष-

१. उदाहतोऽयं श्लोकः काव्यप्रकाशस्य दशमोहोसे शब्दालंकारसंस्करणरूपेण.

वारिशालिनासवातिवासनालिशारिवा
 सारभाविनीलिमाभ्रमालिनी विभा रसा ।
 सालतालकाननामुना न का लतालसा

राजिता श्रिया परा दुरापया श्रिताजिरा ॥ १४० ॥

(प्रतिलोमानुलोमचतुष्पादः)

सवपुषमुत्करहाटकमक्षततिनिशासनागतालीसवनम् ।
 समदनवशकलितातनुरसधवनागोत्करं जराजितसत्त्वम् ॥ १४१ ॥
 सवपुषमुत्करहाटकमक्षततिनिशासनागतालीसवनम् ।
 समदनवशकलितातनुरसधवनागोत्करञ्जराजितसत्त्वम् ॥ १४२ ॥

(महायमकम्)

आत्मानमीश स विभर्ति विवर्धमान-
 दामोदराजितमयन्त्रितयानवद्यम् ।

धिविशेषा यस्याम् । सारभावः सारत्वं तद्वान्नीलिमा येषां तादृशान्यभ्राणि मलते धा-
 रयति या । विभा विविधकान्तिः । सालास्तालाश्च तरुविशेषास्तन्मयानि काननानि
 यस्याम् । लतासु अलस आलस्यं किञ्चिद्वातवेपितत्वं यस्याम् । अलसशब्दोऽ-
 वृत्तौ गुणमात्रवचनः । यथा—‘अेकयोर्द्विवचनैकवचने’ इत्यत्र अेकशब्दौ । लता-
 भिर्वा लसा लसन्ती । परा प्रकृष्टा । दुरापया च श्रिया श्रितान्यजिराणि अङ्गनानि
 यस्याम् ॥ १४० ॥ सवपुषमित्यादि विशेषकम् । अयन्त्रितानि अप्रतिहतानि यानानि
 विमानानि सन्ति यस्य तथाविधममरचक्रं कर्तुं सद्भिरामोदै राजितं यं अधिवसति
 सोऽयं गिरिरात्मानं धारयति । कीदृशम् । सवाः ऋतवस्तान् पलाशादितदङ्गजनकत्वेन
 पुष्पाति यस्तादृशम् । उत्करमुन्मयूखं हाटकं सुवर्णं यत्र । अक्षततिर्विभीतकप्रचयः
 निशा हरिद्रा, असनाभिधा अगास्तरवः, ताल्यस्तरुविशेषाः, अस्य सर्वस्य सवनमुत्पा-
 दकम् । शकलिता भग्ना अतनुरसाः प्रभूतनिष्यन्दा धवास्तरुभेदा येन तादृशः समदो-
 नवश्च नागोत्करो यत्र । जरया चाजिताः सत्त्वाः प्राणिनो यत्र । तथा सह वपुषा देवरूप-
 त्वाज्जङ्गमेनाकारेणापि वर्तमानम् । उन्नताः करहाटाख्याः कुसुमविशेषा यत्र । कवत्रस-
 मासान्तः । अक्षतान्यखण्डितानि तिनिशानामोषधिविशेषाणां सनागानां पुंनागतसहितानि
 नां तालीसानां च तरुभेदानां वनानि यत्र । मदनवशाः स्मरपरतन्त्राः अत एव कलि-
 तातनुरसा गृहीतबहलशृङ्गारा ये धवनागाः पुरुषश्रेष्ठास्तैः सह वर्तमानम् । धवनागो-
 ति ‘वृन्दारकनागकुञ्जरैः पूज्यमानम्’ इति समासः । उन्नताः करञ्जाख्यास्तरवो यत्र
 राजितं सत्त्वमौदार्यं तद्वतां यत्र । अथ त्रयाणां विशेषणसमासः । विवर्धमानेन दामो-

५ सर्गः]

हरविजयम् ।

८१

गीर्वाणचक्रमाधितिष्ठति सादरं स-

दामोदराजितमयं त्रितयानवद्यम् ॥ १४३ ॥ (विशेषकम्)

मधुकरशवलानां दूरमुत्कण्ठमाना

स्तवकितवकुलेभ्यः साधुना काननानाम् ।

स्पृहयति हतचेता विप्रयोगे नतभ्रू-

स्तव कितव कुलेभ्यः साधु नाकाननानाम् ॥ १४४ ॥

इति वदति सखी नतैत्य कान्तं सकलभराशिरसाक्षतालसालम् ।

गिरिममुमवलोक्य पीवरोर्वाः सकलभरा शिरसा क्षतालसालम् ॥ १४५ ॥

(युगलकम्)

एते निमज्ज्य सलिले करिणः कराग्रा-

नुत्तम्भयन्ति रयतो हर हस्तवेष्टान् ।

वीक्ष्य प्रसीदति मनोऽत्र समाधिभाजो-

ऽनुत्तं भयं तिरयतोऽहरहस्तवेष्टान् ॥ १४६ ॥

दरेण हरिणा अत्युन्नतत्वादजितम् । त्रितये च धर्मार्थकामलक्षणे त्रिवर्गे तद्वतामुपकार-
कत्वादनवद्यं दोषरहितम् ॥ १४१ ॥ १४२ ॥ १४३ ॥ मधुकरेत्यादि युगलकम् । क-
लभानां राशेः समूहस्य रसा भूमिस्तया अक्षैस्तालैः सालैश्च सह वर्तमानं गिरिममुं वि-
लोक्य कस्याश्चिदङ्गनायाः सखी कान्तं तदीयमेव दयितमभ्युपेत्य शिरसा नता सती
एवमभिदधाति । सकलः समग्रो भरस्तदीयस्य कार्यस्योद्बहन् यस्याः अत एवालमत्यर्थं
क्षतालसा विहतालस्या । किं वदतीत्याह—हे कितव वक्त्रक, तव सा नतभ्रूः उत्कण्ठ-
मानत्वादधुना विरहे काननानां कुलेभ्यः समूहेभ्यः स्पृहयति स्पृहां करोति । कुलेभ्य
इति 'स्पृहेरीप्सितः' इति संप्रदानसंज्ञा । साधु सुभगं कृत्वा स्तवकिता वकुला येषु ।
नाकाननानां रमणीयतया स्वर्गस्य मुखभूतानाम् । अत एव तत्रासकृदनुभूतत्वात्समा-
नसुखत्वात्तस्यास्तद्विषया स्पृहा । यदि वा दुर्लभं तमवधार्य तत्तत्सुन्दरपदार्थदर्शनेना-
त्मनोऽपमृत्युमभिमन्यमाना काननानि तथाविधानि अभिलषतीत्यभिप्रायः । यथोक्त-
म्—'धत्ते चक्षुर्मुकुलिनिरणत्कोकिले बालचूते मार्गे गात्रं क्षिपति वकुलामोदगर्भस्य
वायोः । दावप्रेम्णा सरसविषिनीपत्रमात्रान्तरायस्ताम्यन्मूर्तिः श्रयति बहुशो मृत्यवे
चन्द्रपादान् ॥' इति ॥ १४४ ॥ १४५ ॥ हे हर, अमी गजा जले निमज्ज्य हस्त-
वेष्टान् कराणां कुण्डलीकरणानि रयादुत्तम्भयन्ति उत्थापयन्ति । अनुत्तं
अनिराकृतं भयं जन्ममरणादिजनितं त्रासमहरहः प्रत्यहं तिरयतोऽभिभवतः तवेष्टांश्च
समाधिभाजो निरीक्ष्यात्र मनः प्रसीदति प्रीतिमापद्यते वैमल्यं वा व्रजति ॥ १४६ ॥

१. मालतीमाधवे तृतीयेऽङ्के.

११

तटभुवि सकृदियमपजरजनता

विहरति मदविशदनवरतरसा ।

किमिव हि न हृदयमतिरुचिरमणा-

विह रतिमदविशदनवर तरसा ॥ १४७ ॥

स्थितिमिह विभ्रतीश जनता दुरन्तदुरितापहारिणि गिरौ

विगतजरामयातनुरसातिसारनुत यामराजत गवि ।

त्रिदिवतलेऽपि सा न सुलभा मनोरथशतैश्चिरादधिगते

रिपुवनदाहिसाहस मयात्रियाम सहसाहिदानवपुरि ॥ १४८ ॥

(प्रतिलोमानुलोमपादः)

लक्ष्मीरिहामरागिरेः कलधौतहर्म्यैः

सा धूनितानवर तारमणीष्टकान्तैः ।

लीला रहस्यधिगता च गुणानखेदैः

साधूनिता नवरता रमणीष्टकान्तैः ॥ १४९ ॥

सरति मलयवात्या मानधैर्यं वधूनां

विधुतपनसमालं सादरं सज्जयन्ती ।

इह मुनिजनतासौ तेजसा भाति मुक्तिं

विधुतपनसमालं सादरं सज्जयन्ती ॥ १५० ॥

मदेन क्षीबतया विशदः स्पष्टो नवे रते रसो यस्याः सा अपजरजनता सुरसमूहः सकृ-
देकवारमव्यवधानेन विहरति । हे अनवर सर्वोत्तम, इह च तरसा वेगेन रतिमविशति
चेतः कर्मभूतं किमिव वस्तु नाविशत् । सर्वमेव रम्यतया विवेश ॥ १४७ ॥ विगता
जरा आमयाश्च व्याधयो येषां तैः सुरैः । हे अतनुना घनेन रसेन अतिसारं सर्वोत्कृष्टं
कृत्वा नुत प्रणत, रिपव एव वनं तदाहि च साहसं प्रकृतं यस्य । नास्ति च सततप्रबु-
द्धतया त्रियामा रात्रिरविया वा यस्य तादृश हे ईश, इह गवि भूमौ यां स्थितिं वि-
भ्रती जनसंहतिरराजत सा स्थितिः स्वर्गेऽपि, अहीनां दानवानां च पुरि नगर्यां सहसा
न सुलभा मनोराज्यैरपि ॥ १४८ ॥ हे अनवर, तारा दीप्तिमन्तो मणिमयीनामिष्ट-
कानामन्ता येषु तादृशैः सुवर्णहर्म्यैरिह मेरोरपि सा श्रीधूनिता । परिभूतेत्यर्थः । अत्र
च रहसि रमणीभिरिष्टैर्मनोहारिभिः कान्तैश्च रमणैरखेदैस्तत्परैरेव लीला प्राप्ता । साधू-
नुत्तमान् गुणान् इता प्राप्ता नवरता चापूर्वसुरता ॥ १४९ ॥ विधुता पनसनाम्नां तरुणा-
माला यत्र तथा कृत्वात्र मलयवातसंहतिर्वहति । सादरं कामिनामात्मनश्चावसा-

स्वेदाम्भःशीकराद्रिं स्फुरदमलतरच्छायरत्नोपलेऽस्मि-

न्नुसैः कर्ता ललाटं रविरलकलतालाञ्छितं किंनरीणाम् ।

गीतं चासां विधत्ते विरहितवनितामण्डलीदेहयष्टिं

चेतोहारीदमुच्चैरविरलकलतालाञ्छितं किं न रीणाम् ॥ १९१ ॥

इति श्रीबालवृहस्पत्यनुजीविनो वागीश्वराङ्गस्य त्रिधाधिपत्यपरनाम्नो महाकवे राजानक-
श्रोतत्नाकरस्य कृतौ रत्नाङ्गे हरविजये महाकाव्ये पर्वततुर्वर्णनो नाम

पञ्चमः सर्गः ।

षष्ठः सर्गः ।

तमथान्धकासुरनिकारविष्णुताः कृतपूर्वसेवमभिराद्धमानसम् ।

ऋतवोऽभिलक्ष्यनिजलक्ष्मविग्रहाः शरणं ययुः शतमखेन चोदिताः ॥ १ ॥

घनसौरभानुगतभृङ्गसंहतीरुपदीकृता विविधपुष्पमञ्जरीः ।

दधतः करैः क्षितिनिविष्टजानवो विनिवेदिताः सविनयेन नन्दिना ॥ २ ॥

(युग्मम्)

प्रणिपत्य चैनमथ काञ्चनावनिस्रालितोत्पतन्मधुपमुक्तशेखराः ।

अविदूरदेशनिहितानि भेजिरे तदनुज्ञया मणिशिलासनानि ते ॥ ३ ॥

अथ तानुवाच दशनांशुनिर्झरस्त्रपितोष्ठपल्लवमिदं जगत्पतिः ।

नवनीरभारभरमन्थराम्बुदस्तनितातिडम्बरगभीरया गिरा ॥ ४ ॥

दप्रदं वधूनां सदपि मानविषयं धैर्यं जयन्ती न्यकुर्वाणा । वातानां समूहो वात्या ।

‘पाशादिभ्यो यः’ । अत्र तेजसा विधुतपनसमा चन्द्रार्कसदृशी मोक्षं च सादरं सप्रयत्नं

सज्जयन्ती अनुसंधाना अलमत्यर्थं मुनिसंहतिरसौ भ्राजते ॥ १५० ॥ अलका एव

अरालतया लतास्ताभिलाञ्छितमिह किंनरीणां ललाटं स्वेदकणार्द्रं रविरुसैः किरणैः

कर्ता साधु करोति । साधुकारिणि तन् । आसां चाश्वमुखीनामविरलैर्धनैः कलैश्च

मधुरैस्तालैः करयोरन्योन्यमभिघातैराञ्छितं कृतायाममिदं गीतं विरहिणीजनस्य गा-

त्रयाष्टि रीणां दुर्बलां किं न विधत्ते । करोत्येव । अत्र—‘कला द्वादश च प्रोक्ताश्चतु-

र्विंशतिरेव च । चत्वारिंशत्तथाष्टौ च तथा षण्णवतिः कलाः ॥’ इत्येवं परिगणितरूपा

गीतशास्त्रे निमेषपञ्चकपरिमाणतया प्रसिद्धाः कालावयवाः कलाः ता अविरला यत्र

तथा कृत्वा तालैश्च चञ्चुपुटचाचपुटादिभिराञ्छितं निबद्धं गीतमित्यपि योज्यम् । अ-

मुना च श्लोकेन भगवतो विश्रान्तिनिमित्तं मध्याह्नसमयं सूचितमाहुः ॥ १५१ ॥ इति

राजानकजयानकसूनोरलकस्य कृतौ हरविजयविषमपदोद्घोते पञ्चमः सर्गः ॥

निकारः परिभवः । अभिराद्धं प्रसादितम् ॥ १ ॥ उपदा द्यौकनिका ॥ २ ॥ ३ ॥ ४ ॥

किमकाण्ड एव जगतां विपर्ययादिव शून्यतामुपगताः स्थ शुष्मिणः ।
 कथयन्ति वो हृदयशल्यदुःखितामधुना मुखच्छवय एव धूसराः ॥ ५ ॥
 भुजगेन्द्रभोगपरिपीवरस्फुरत्कुलिशातिभासुरभुजे मरुत्पतौ ।
 स्थित एव केन जगतामुपप्लवं प्रविदित्सुना दितिसुतेन जृम्भितम् ॥ ६ ॥
 उदितं विकासि विसकन्दकोमलात्कमलासनादनघपक्षशालिनः ।
 भुवनावजकोपमकृशं शिलीमुखा इव यूयमेव ननु पातुमीश्वराः ॥ ७ ॥
 द्रुहिणस्य काव्यमिव सर्गगोचरं स्फुटचित्रवृत्तिकमवद्विरद्भुतम् ।
 विशदं भवद्विरभितन्यतेतरामभितः पुराणकविना कृतं यशः ॥ ८ ॥
 स्थितवत्यथाम्बुधरधीरनिःस्वनामिति किञ्चिदादिपुरुषेऽभ्युदीर्य गाम् ।
 शुचिमुख्यशेषसकलर्तुमण्डलक्षणदृष्टिपातपरिवोधितः शनैः ॥ ९ ॥
 कणितानुबन्धमुखराननभ्रमद्भ्रमरोपयुक्तमुखसौरभश्रियम् ।
 दशनांशुकेशरकरालितां पुरो निजपुष्पसंपदमिवोद्विरन्गिरम् ॥ १० ॥
 स्मरबान्धवक्षयकरे तदुत्थितज्वलनाभिघातविनिकूणितेक्षणः ।
 शशलक्ष्मशेखरतृतीयचक्षुषि क्षणमाश्रिताशय इवाभ्यसूयया ॥ ११ ॥
 श्रवणाग्रलघ्नवचूतमञ्जरीमकरन्दशीकरकणस्पृहागतैः ।
 मधुरित्यभाषत मधुव्रतैः पुरो ह्रियमाणवाक्य इव मञ्जुशिञ्जितैः ॥ १२ ॥

(चक्रलकम्)

अकाण्डे असमये । शून्यता निःसारत्वम् । शुष्मिणस्तेजस्विन इति ऋतूनां संबोधनम् ।
 शल्यं दुःखम् । धूसरा मलिताः ॥ ५ ॥ मरुत्पतिः सुरेशः । जृम्भितमौद्धत्यमाविर्भा-
 तम् ॥ ६ ॥ कमलासनो ब्रह्मा । कमलमासनमस्येति । कमलमेव चासनमाश्रयः
 पक्षाः स्ववर्ग्याः पतत्राणि च । भुवनमेवावजस्य कोपः कणिका । पातुं रक्षितुं आत्म-
 दयितुं च ॥ ७ ॥ द्रुहिणो ब्रह्मा तस्य सर्गगोचरं सृष्टिविषयमेतद्भुवनं काव्यमिव गुण-
 भिरवद्विर्यशो वितन्यते । तत्कौशलस्याख्यापनात् । काव्ये तु सर्गाः खण्डलकभेदाः
 चित्रा नानाविधाः । चित्रं च चक्रबन्धादि । वृत्तयो व्यवहाराः । पक्षे नागत-
 ग्राम्याश्चानुप्रासजातयः । कविः प्रजापतिरपि ॥ ८ ॥ स्थितवतीत्यादि चतुर्भिः कल-
 पकम् । गां वाचम् । शुचिर्ग्रीष्मः ॥ ९ ॥ १० ॥ स्मर एव बान्धवस्तत्क्षयकारिणि ह्योर्ध्व-
 नयने सेष्यहृदय इव । निमीलितेक्षणत्वात् ॥ ११ ॥ शीकरकणा बिन्दुलेशाः । पुर-
 पूर्वम् । ह्रियमाणवाक्य इवेति वयमेव त्वदनुयायिनो विज्ञापयामः । न युक्तमस्मत्सन्नि-

१. 'चतुर्भिः स्याच्चक्रलकम्'.

अधितिष्ठतो हृदयपद्मविष्टरं भुवनत्रयव्यवहृदेकसाक्षिणः ।

प्रतिघव्यपायपरिशून्यसंविदः किमिवास्ति यन्न विदितं तवोशितुः ॥ १३ ॥

तव संविदादिसहजं चतुष्टयं जगति प्रतीतमनघं तथा यथा ।

स्थितिमापुषोऽस्य सकलातिशायिनीमपरं न किञ्चिदपि तारतम्यभाक् ॥ १४ ॥

सह सिद्धिनिष्प्रतिघसंविदर्विषो न घटामुपैति परपारदृश्वनः ।

तव नाथ शब्दसमयागता क्वचित्सकलार्थमण्डलसतत्त्ववेदिता ॥ १५ ॥

अविशेषवृत्तिरहिमत्विषो यथा सकलेषु वस्तुषु विभा विजृम्भते ।

तव नाथ निष्प्रतिघनिर्मलीमसस्थितिरस्तमोहतिमिरा मतिस्तथा ॥ १६ ॥

प्रतिपन्नसर्वगतवस्तुविस्तरस्तदपीश पृच्छसि यदद्य तेन नः ।

कुरुतेऽधुना कुशलसंग्रहं परं मधुरो मिथस्त्वदभिभाषणक्षणः ॥ १७ ॥

प्रकृतेः पृथग्विकृतिशून्यतां गतः प्रतिषिद्धवस्तुगतधर्मनिष्क्रियः ।

पुरुषस्त्वमेव किल पञ्चविंशकः स्फुटचूलिकार्थवचनैर्निगद्यसे ॥ १८ ॥

स्वयमेव विभोरभिधातुमित्यभिप्रायः ॥ १२ ॥ प्रतिघः प्रतिबन्धको हेतुः । तत्कृतेन व्यपायेन बाधया रहिता संविद्विज्ञानं यस्य तादृशस्य हृत्पद्मवर्तिनस्तव यन्न विदितं तदिह नास्ति । भवतः सर्वज्ञत्वात् । अत एव जगतः शुभाशुभेषु कर्मसु तव साक्षिणः क इव साक्षी । विष्टरमासनम् । तवेति 'क्तस्य च वर्तमाने' इति षष्ठी ॥ १३ ॥ संविदादि विज्ञानैश्वर्यवैराग्यधर्मलक्षणं तव गुणचतुष्टयं तथा प्रथितं यथैतस्य प्रकर्षवर्ती स्थितिमाप्तस्य सतो न किञ्चिदपरं तारतम्यभागतिशयं भजते । अस्यैव सातिशयत्वात् । अस्येत्यनादरे षष्ठी ॥ १४ ॥ सकलस्यार्थजातस्य सतत्त्वं परमार्थस्तद्वेदिता ते शब्दसमयागता न घटामुपैति शब्देन संकेतेनोत्पन्नेति न गुज्यते । अन्यो हि परोक्षमप्यपूर्वादि शब्दमुखेनैव प्रतिपद्यते । देवः पुनरप्रतिहतज्ञानज्योतिर्ब्रह्मणोऽपि पारदर्शी समग्रमागमानपेक्षयैव साक्षात्करोति । परं प्रकृष्टम् । ब्रह्मेत्यर्थः ॥ १५ ॥ अविशेषवृत्तिः समाना । विभा दीप्तिः ॥ १६ ॥ विस्तरः समूहः । प्रथनमत्र न विवक्षितमिति 'प्रथने वाव-शब्दे' इति न घञः प्राप्तिः ॥ १७ ॥ चूलिकस्य पञ्चशिखाख्यस्य मुनेः अर्थाः 'अस्तित्वमेकत्वमथार्थवत्त्वं पारार्थ्यमन्यत्वमथो निवृत्तिः । योगो वियोगो बहवः पुमांसः स्थितिः शरीरस्य च शेषवृत्तिः ॥' इति दश पदार्थाः । तद्वचोभिस्त्वमेव पञ्चविंशकः पुरुषो निगद्यसे निःशेषं प्रतिपाद्यसे । पुरि शरीरे उषितत्वाभिर्वचनेनाभिधीयसे । चूलिकार्थाः सूक्ष्मार्था इति केचित् । प्रकृतिः कारणमव्यक्तम् । विकृतयो महदाद्याः ।

प्रथितप्रपञ्चरसभाववर्जितः क्वचिदेव किञ्चिदपि कर्तुमक्षमः ।
 अवपुर्गतः करणवृत्तिशून्यतां प्रकृतेरहो नु सदृशोऽसिकामुकः ॥ १९ ॥
 कथयन्ति नाथ दशहेतुसंश्रयव्यवभूतविष्वविशुद्धचेतसः ।
 तव सांख्यवृद्धमतभेदवर्तिनः कृतिनोऽनिवृत्ति किल तत्परं पदम् ॥ २० ॥
 दधतीह कर्मफलभोगवर्जिते सकलार्थतत्त्वविदि पुंविशेषताम् ।
 त्वयि शब्दमीश्वर इति व्यवस्थितं कथयन्त्यनन्यविषयं मनीषिणः ॥ २१ ॥

तद्विलक्षणः । यदुक्तम्—‘मूलप्रकृतिरविकृतिर्महदाद्याः प्रकृतिविकृतयः सप्त । षोडश कस्तु विकारो न प्रकृतिर्न विकृतिः पुरुषः ॥’ इति । नित्यत्वाच्च प्रतिषिद्धा वस्तुगत धर्माः—जायते, अस्ति, विपरिणमते, विवर्धते, प्रक्षीयते, विनश्यति, इति षड् भाविकाः कारा येन तथाविधः, निष्क्रियश्च । उदासीनत्वात् ॥ १८ ॥ अहो विचित्रम्, तत् प्रकृतेः कामुकः सदृशः । पुरुषस्य च कामुकत्वं ‘प्रकृतिमहं भुञ्जीय’ इति कामनात् तस्य पुनरानुरुप्यमिहोपहासेन विपरीतलक्षणया प्रतिक्षिप्यते । तथाहि पुरुषः प्रथितप्रपञ्चो विस्तीर्णता यस्य तादृशेन रसेन रागेण भावेन च जन्मना रहितः । किञ्चिदपि कर्तुमक्षमः । निष्क्रियत्वात् । अवपुर्नभिव्यक्तस्वरूपः । करणस्य चक्षुरादित्रयोदशविधस्येन्द्रियस्य वृत्त्या विषयग्रहणेन शून्यः । प्रकृतिः पुनरेतद्विसदृशरूपेति कथमन्यथा साम्यम् । योऽपि रसेन शृङ्गारादिना भावेन च सात्त्विकादिना बहुविधेन रहितः, धनैश्च कल्याच किञ्चिदपि कर्तुमसहः, अवपुश्च रूपरहितः, करणेन कामशास्त्रप्रसिद्धेनोत्फुल्लकादिना वृत्त्या च धनार्जनोपायेन शून्यश्च पुरुषः, सोऽङ्गनां कामपि कामयत इति चित्रमदः ॥ १९ ॥ सांख्यवृद्धस्य कपिलमहर्षेर्मतविशेषस्थाः कृतिनः सांख्याः ते तावकं पदं तदलौकिकं अनिवृत्ति नास्ति निवृत्तिः पुनः संसारागमो यस्मात् तादृशं प्रतिपादयन्ति । दश हेतवो बीतावीताख्याः । तत्र—‘भेदानां परिमाणात्समन्वयाच्छक्तिः प्रवृत्तेश्च । कारणकार्यविभागादविभागाद्वैश्वरूप्यस्य ॥ कारणमस्त्यव्यक्तं’ इति प्रकृति साधनायोपन्यस्ताः पञ्चहेतवो बीताः । तावन्त एव ते पुरुषसाधका अवीताः । तथा—‘संघातपरार्थत्वात्त्रिगुणादिविपर्ययादधिष्ठानात् । पुरुषोऽस्ति भोक्तृभावात्कैवल्यप्रवृत्तेश्च ॥’ इति । एतदाश्रयेण तिरस्कृतो विप्लवो नास्तिकवादो यैः । अत एव किं शुद्धहृदयाः ॥ २० ॥ नास्त्यन्यो विषयो यस्य तथा कृत्वा त्वयि पुरुषविशेषत्वं विप्रतिस्थितं ईश्वर इति नाम व्यपदिशन्ति विद्वांसः । कर्मणः शुभाशुभस्य फलं सुखदुःखरूपो विपाकः । तदनुभवशून्ये । निराशंसत्वात् । सर्वार्थतत्त्वदर्शिनि च कर्मक्लेशाशयैरपरामर्शितं । उक्तं च—‘क्लेशकर्मविपाकाशयैरपरामृष्टः पुरुषविशेष ईश्वरः’ इति ॥ २१ ॥

१. ईश्वरकृष्णेन सांख्यकारिकासु. २. पातञ्जलयोगसूत्रे.

दृढबन्धकोटिपरिमर्षकर्षितं न कदाचिदन्यशमिनामिव क्वचित् ।

विदुरीश्वरत्वमनघं तवान्वयव्यतिरेकशून्यमवदातदृष्टयः ॥ २२ ॥

भुवनानि पङ्कजभुवः सिसृक्षतस्तपसेद्धतां किल गतस्य यः पुरा ।

उदभून्मखादिषु च पञ्चलक्षणः सकलक्रियासु विनियोगभागभवन् ॥ २३ ॥

श्रुतयः पदं परममामनन्ति यं बहुवक्त्रपादपि च योऽभिधीयते ।

अधिगम्य यं पुनरुदेति नो जनः प्रणवस्तवैव भगवन्स वाचकः ॥ २४ ॥

(युग्मम्)

दैधतोऽव्ययानुदयधर्मशून्यतां सुरनायकैकगुरुतामुपेयुषः ।

उपवर्तते य इह न व्यवच्छिदे तव शैर्व चर्वितचराचरः क्वचित् ॥ २५ ॥

क्रियया क्रमादवयवैश्च संख्यया निजलक्ष्मणा च य इहोपलक्ष्यते ।

शैमनादिमध्यनिधनं स्वमायया स्मरकाल कालयति कालमेव तत् ॥ २६ ॥

(युगलकम्)

अवितर्कमस्थितविचारगोचरं सुखवेदनोज्झितमनस्मितान्वयम् ।

अभिगम्य शंकरसमाधिमिच्छया तव जातु नैव भजते भ्रमं पुमान् ॥ २७ ॥

चितिशक्तिरूपविपरीतभावशात्प्रकृतौ पुरस्कृतविरागभावनम् ।

विरूणद्धि तामपि विवेकदर्शनस्थितिमीश संयमिमनस्तवेच्छया ॥ २८ ॥

बन्धकोटिः प्रकृत्यादिबन्धनधारा । तत्स्पृशेन कदर्थितमैश्वर्यमन्ययोगिनाम् । प्रागनु-

भूतसंसारत्वात् । तव तु सर्वदैव मुक्तस्य नित्यैकरूपतया भावाभावाभ्यां शून्यम् । अत

एवानघं अतिशयशालितया विशदमेतज्जानन्ति महाधिषणाः । उक्तं च—‘तत्र निर-

तिशयं सर्वज्ञबीजम्’ इति ॥ २२ ॥ भुवनानि निर्मिमित्सतो द्रुहिणस्य तस्मादेव यः

पूर्वमुदभूत्स प्रणव ओंकारस्तवैव वाचकः । तेन त्वमभिधीयसे । यदुक्तम्—‘तस्य वाचकः

प्रणवः’ इति । सह पञ्चभिर्लक्षणैरकारोकारमकारार्धचन्द्रबिन्दुरूपैरवयवैः । ‘ब्रह्मा वि-

ष्णुश्च रुद्रश्च ईश्वरश्च सदाशिवः । पञ्चधा पञ्चदैवत्यः.....’ ॥ २३ ॥ २४ ॥

१. इतः प्रभृति त्रिनवतिश्लोकानां टीका आदर्शपुस्तके नुटितास्ति. २. ‘धर्म-

रूपतां’ इति पाठः. ३. ‘सर्वचर्चितसुरासुरः’ इति पाठः. ४. ‘श्वसनादिमध्य-’ इति

पाठः. ५. ‘तम्’ इति पाठः. ६. ‘भजतेतमां’ इति पाठः. ७. ‘चितिशक्तिसंभव-

विदो विपर्ययात्’ इति पाठः. ८. ‘न रुणद्धि’ इति पाठः. ९. पातञ्जलयोगसूत्रे.

१०. पातञ्जलयोगसूत्रे.

तपनादिके विविधलक्ष्यमण्डले कृतसंयमास्त्रिदशनाथ योगिनः ।
 भुवनादिधामसु भवन्त्यविभ्रुतप्रतिभातचित्रभवदात्मसंविदः ॥ २९ ॥
 व्यतिपेतुषां त्रयमसंविदात्मकं स्थितिसंमुखीकृतनिरोधवर्त्मनाम् ।
 भव योगिनामुदयते तवेच्छया नहि कोटिभूमिधिपणा न सप्तधा ॥ ३० ॥
 मनसो निरर्गलपरिछवात्मनो निरुपप्लवस्थितिनिबन्धना नृणाम् ।
 रसनादिधामसु रसादिगोचरा भवदात्मिकास्त्रिदशनाथ संविदः ॥ ३१ ॥
 कलधौतलक्षण इति प्रतीतिमान्पुरुषस्त्वमा नखशिखं सुवर्णकः ।
 कथितः किलौपनिषदैश्च पञ्चधा सुखवेदनादिमयतामुपेयितः ॥ ३२ ॥
 स्फुटहिंक्रियादिनिधनावसानताप्रतिपन्नपञ्चविधभक्तिसौष्ठवम् ।
 द्रुहिणेन साम बहुवर्त्म गायता जगति त्वमेव गुणगौर गीयसे ॥ ३३ ॥
 स्थितिमीयित्सु नियतश्रुतिक्रमस्वरमण्डलानुगमसुस्थितां ध्रुवम् ।
 अपरान्तकादिषु विविक्तवस्तुषु ध्वनसि त्वमेव दशशब्दलक्षणः ॥ ३४ ॥
 सकलाधिकारविनिवृत्तिहेतुतां गतवन्ति वाङ्मयपराङ्मुखस्थितिः ।
 हर मद्रकाणि गहनानि गायति प्रकृतिं बुभुत्सुरङ्गुरेष तावकीम् ॥ ३५ ॥
 गतमीश शाश्वतिकवृत्तिहेतुताममृतं भवन्तमिव सोमपायिनः ।
 हर संस्तरव्रतनिमित्तमुत्तमं दुहते गुहानिहितमाहितादराः ॥ ३६ ॥
 बहुभेदसांख्यगुरुयोगधारणाक्षमतान्वितस्थिरसुखासनस्थिते ।
 भवति प्रसन्नमनसि प्रवर्तते कृतिनः किलाष्टविधमैश्वरं बलम् ॥ ३७ ॥
 द्विविधैश्चतुष्प्रकृतिभिः श्रुतिक्रमादुपपन्नसौष्ठवगुणा किल स्वरैः ।
 भवदात्मिकैव महतीमुपस्थिता स्फुटसामघोषमधुरा सरस्वती ॥ ३८ ॥
 प्रथिताः परापरदृशः पुराविदः कथयन्ति विश्वनुत नेति नेति यत् ।
 सकलैर्विनाकृतमुपाधिसाधनैः परमं तदेव तव तत्त्वमद्भुतम् ॥ ३९ ॥
 अविपन्नवेदनविवर्तमुच्चकैर्वमुधानिलानलजलादिकं नृणाम् ।
 पुरुषं तदात्मकमथाचक्षिरे भगवन्भवन्तमवदातदर्शनाः ॥ ४० ॥

१. 'उपेयिवान्' इति पाठः. २. 'हिंक्रियादि' इति पाठः. ३. अणुर्जीविः.

६ सर्गः]

हरविजयम् ।

८९

प्रणवादिरेप्यथ विरामतां दधत्फणिना निरूपितपदार्थसप्तकः ।

भगवन्नधीत इह यैः किलागमः पदमाप्नुवन्ति ननु तेऽपि तावकम् ॥ ४१ ॥

ब्रजसीश पादरहितो ग्रहीतृतां प्रतिपद्यसे करविनाकृतोऽपि सन् ।

अवलोकयस्यनयनोऽप्यकर्णकः सकलं शृणोषि न च वेत्सि वेत्सि च ॥ ४२ ॥

इति नाथ सर्वजगतां विलक्षणं वपुरद्भुतातिशयशालि विभ्रतम् ।

अभिपश्यतः किल भवन्तमव्ययं कुशलस्य संविदखिला विवर्तते ॥ ४३ ॥

(युगलकम्)

शशिमण्डलं जलतरङ्गसंहतिप्रतिविम्बितं हर जलाशये यथा ।

द्रुमपल्लवोदवसितान्तराश्रयस्तपनातयो निपतितः क्षितौ यथा ॥ ४४ ॥

गगनं यथा स्थितमुखल्लादिषु स्फुटमेकमेव सकलाद्भुतस्थिति ।

प्रतिपद्यते बहुविधत्वमाश्रयप्रतिसंक्रमाद्विकृतस्तथा भवान् ॥ ४५ ॥

(युगलकम्)

हरिरेकचेष्ट इति यत्तदंशकास्त्रिचतुर्वहुक्रियतया व्यवस्थिताः ।

ललात्मनस्तव महाविभूतितां दधतो विवर्त ईव संस्थितोऽपरः ॥ ४६ ॥

अपि नाथ विध्यति माणि निरीक्षणस्तमनङ्गुलिर्वयति बोधितस्त्वया ।

प्रतिमुञ्चति स्म तमकंधरोऽपि सन्परिपूजयत्यरसनस्तदद्भुतम् ॥ ४७ ॥

बहुरूप एव दधदेकरूपतां स्थिरधर्मतामुपगतोऽपि गत्वरः ।

नभसि स्थितोऽप्यनतिवृत्तभूमिकः सविधास्पदोऽपि भजसे विदूरताम् ॥ ४८ ॥

चिदचित्परोऽप्यचिदचित्परो भवन्नतदाभ एव हि तदात्मतां दधत् ।

सदसत्परोऽप्यसदसत्परस्थितिर्वहुवक्रपादवयवैर्विनाकृतः ॥ ४९ ॥

शिशिरः सहस्रकरमण्डलोदरे शशिनि स्थितोऽपि दधदूष्मसंपदम् ।

उभयात्मको निरुभयात्मकोऽथवा गहनस्त्वमित्थमलमद्भुतायसे ॥ ५० ॥

(तिलकम्)

भगवन्नहो वत किलासि दुर्ग्रहः प्रथितेन रूपविभवेन केनाचित् ।

अधिरोपितेन तथतात्मनापि वा क्वचनापि यन्न कृतिनाभ्युपेयसे ॥ ५१ ॥

१. 'निवर्तते' इति पाठः. २. 'अधिकृतस्तथा' इति पाठः. ३. 'इह' इति पाठः.

४. 'इह' इति पाठः. ५. स्तौतीत्यर्थः.

न गतिस्तवास्ति सुरनाथ नागतिर्न बहिर्न चान्तरवभाससे क्वचित् ।
 द्वयवभासशून्यतथतावलम्बनः प्रतिभासि नाननुगृहीतचेतसाम् ॥ ५२ ॥
 अविभाग एव सकलार्थसंहतेर्जगति प्रकाशकतया व्यवस्थितः ।
 पदवाक्ययोस्त्वमुपकारकारितामभिधेयवस्तुनि सविस्तरे गतः ॥ ५३ ॥
 परिकल्पितेन दधदेकरूपतामपि कर्तृकर्मकरणादिवर्त्मना ।
 त्वमनादिकालकृतया ह्यविद्यया बहुधा विभज्य परिगृह्यसे जनैः ॥ ५४ ॥
 सकलार्थविग्रहतया विवर्तते यदनादिमध्यनिधनं किलाक्षरम् ।
 प्रथयन्ति तत्तव जगन्निबन्धनं शिवशब्दतत्त्वमविनश्वरं वपुः ॥ ५५ ॥
 असमाप्तविच्छविकल्पगोचरौ व्यवहारपद्धतिपरस्पराश्रयौ ।
 परतः स्थितत्वमवधेरवामुतो विनिवृत्तिमीश जगतोऽस्य धीध्वनी ॥ ५६ ॥
 जगतोऽवलम्बितपरावरोभयव्यतिवृत्तरूपगहनो विसंस्थुलाम् ।
 विसभागतामुपनिषत्पराश्रितः प्रतिभासते भव भवान्न कस्यचित् ॥ ५७ ॥
 व्यतिरिक्तवृत्तिरगुणो गुणस्थितिः सुरनाथ तत्प्रकृतितां च संश्रितः ।
 स्फुटमध्वनः षडवधिस्थितेर्भवान्विसभागतामथ सभागतां गतः ॥ ५८ ॥
 अपि बुद्धिगोचरमतीत्य संस्थितः प्रणवारवान्तरनिविष्टदृष्टिभिः ।
 किमपि प्रतीपितविपर्ययग्रहैरनुपाधिरूपकरणो निरूप्यसे ॥ ५९ ॥
 दधतो विलङ्घिततुरीयवृत्तितां कृतजीवजीवननिरामयस्थितेः ।
 भवतोऽपवर्गदमनाहतात्मनः पदमामुवन्ति कृतिनः सुषुम्णया ॥ ६० ॥
 व्यवधूतकल्पनगभीरमूर्तितां दधतं दुरन्तमनपायमद्भुतम् ।
 प्रतिभिद्य मण्डलचतुष्टयं जवात्कृतिनो भवन्तमविशन्ननावृतम् ॥ ६१ ॥
 भवदीरितेन मनसाभिहन्यते सुरनाथ विग्रहशिखी शिखाकुलः ।
 स समीरमीरयति पञ्चलक्षणं स्थितिहेतुमीश वपुषः शरीरिणाम् ॥ ६२ ॥
 अधिरुह्य निष्प्रतिघचित्तसारथिं दशभेदाद्यकरणाश्रयं रथम् ।
 विषयेषु नीलगल वम्भ्रमीत्यणुर्भवदिच्छया च विनिवर्तते पुनः ॥ ६३ ॥
 सकलाधिदैवतगणस्य तस्थुषः श्रवणादिधामसु गुरुः शरीरिणाम् ।
 हृदयाम्बरे निरवलम्बनस्थितिः कृतिभिस्त्वमेव भगवन्नुपास्यसे ॥ ६४ ॥

- निचिते रजःप्रभृतिभिर्विद्यन्तरे सलिलानि योगमुपयान्ति नो यथा ।
 अणुमण्डलानि भगवंस्तवेच्छया निरुपलब्धस्य भवतः सुखादिभिः ॥ ६५ ॥
- हृदयारविन्ददलकोटरोदरस्फुटजृम्भमाणपरिवर्तविभ्रमः ।
 जगतो गतः प्रततमन्तरात्मतां कुरुषे गतीस्त्वमयनद्वयाश्रयाः ॥ ६६ ॥
- श्रियमृञ्जये दधति सामदीधितौ तरणेस्त्रयीमयनिरामयात्मनः ।
 प्रतिभासभेदगहनोऽवभाससे त्वमणुर्यजूंषि पुरुषोऽत्र मण्डले ॥ ६७ ॥
- स्फुटमेक एव विविधाख्यतां दधन्धरिर्मूर्तिराश्रितपृथग्विधक्रियः ।
 जगतीं दिनर्त्ययनहायनादिकं विदधत्त्वमेव वितपस्यभीशुमान् ॥ ६८ ॥
- सकलाणुतत्त्ववपुषां परस्परप्रतिबन्धिनीं तनुभृतां त्रिदण्डवत् ।
 उपलभ्यते त्रिदशनाथ योगतो निरुपलब्धवा भवदुपाधिका स्थितिः ॥ ६९ ॥
- प्रणिनीषतामनुजिघृक्षया कृतीर्जगतः परस्परविवादविश्रुताः ।
 विषणादयः किल मनः पुराविदां भवदात्मिका विविशुरीश देवताः ॥ ७० ॥
- प्रविवेश या क्षपितमोहविष्टवा विविशुश्च यां सकलवेद्यवेदिकाः ।
 अपवर्गमार्गनिविडार्गलच्छिदा तव विद्ययैति शिवतामणुस्तया ॥ ७१ ॥
- जगतामनादिनिधनस्य तस्थुषो जनकत्व एव जननोज्झितस्थितेः ।
 तव नाथ सत्यपि गुणादिसंभवे नहि संभवत्यभिजनाश्रया स्तुतिः ॥ ७२ ॥
- जनतेन्द्रियातिगविशुद्ध्यगोचरद्वयणुकादिवन्धगतकार्यदर्शनात् ।
 षटकुम्भकारवदकारकात्मनस्तव कारणत्वमनुमीयते बुधैः ॥ ७३ ॥
- निजयैव निष्प्रतिघरूपयेच्छया व्यवहारिणोऽतिनिरवग्रहात्मनः ।
 कृतिनः प्रयोजकविनाकृतां विभोस्तव कर्तृतां समगिरन्त सूरयः ॥ ७४ ॥
- दधतोऽधिकाविकलशक्तिमण्डलस्थितिरूपतां प्रथितभावविक्रियम् ।
 तव शक्तिलेश इदमुच्चकैर्जगत्क्षुभिते गुणत्रयमयं किलोदभूत् ॥ ७५ ॥
- अनघस्वशक्तिविभवव्यवस्थितेः पशुपाशमण्डलविलक्षणात्मनः ।
 भुवनाधिनाथ भवतः प्रवर्तते चिदचित्स्वभावमिह भावमण्डलम् ॥ ७६ ॥
- अवरुणगाढतिमिरान्मरीचिभिर्गुणद्विचैतनचितः पृथग्विधाः ।
 ज्वलतः कणा इव विभो विभावसोर्भवतः पदार्थनिवहा विनिर्ययुः ॥ ७७ ॥

तव साद्गुतातिशयवैभवस्थितेरपि नाथ शाश्वतिकतामुपेयुषः ।
 क्रमयौगपद्यघटनाविरोधितां सकलार्थसंपादि न विभ्रति क्रियाः ॥ ७८
 त्वमाधिष्ठिताविकलशक्तिमण्डलः सकलं जगत्सृजसि पासि हंसि च ।
 स्थिरपञ्चमन्त्रमयविग्रहस्थितिर्जननद्वयेन भगवन्विनाकृतः ॥ ७९ ॥
 क्षुभिते भवत्यवनितां गुहागता प्रकृतिश्च बल्वजवदुत्थिता ततः ।
 जगदुद्भवार्थमितरेतराश्रयास्तिमिताश्च रज्जुगुणवद्गुणाः स्थिताः ॥ ८०
 व्यणुकादियुक्तिमदशेषगोचरं कृतवान्विचित्रमिह कार्यमण्डलम् ।
 अतिसूक्ष्मदृक्त्वसकलार्थवेदिता विभुतान्वितस्त्वमनुमीयसे बुधैः ॥ ८१ ॥
 विभुरूपया विकलवस्तुसंनिधिः प्रभुरूपया च सकलार्थकारकः ।
 त्वमधीश शक्तिकलया द्विधात्मतां गतया विभावितचराचरस्थितिः ॥ ८२ ॥
 अविपन्नशक्तिगुणगुम्फितस्फुरत्स्फुटविग्रहाक्षभुवनप्रसूनया ।
 न कदाचन क्वचिदवाप्यत प्रभो प्रसरोपघातघटना तवेच्छया ॥ ८३ ॥
 मधुकोषसंपुटवदाहितस्थितिर्गहना गुहा गुहपितस्त्वया कृता ।
 स्थितिभेदमेति न कदाचिदुच्चकैः सकलामलाणुगणबन्धमन्दिरा ॥ ८४ ॥
 वसुधा विभावयति बीजमुच्चकैरनघं यथाविभवमङ्कुरात्मना ।
 सकलस्वभावकरणं तथेहितं तव नाथ सर्वमिह भावमण्डलम् ॥ ८५ ॥
 अपरे पुनः प्रथितशक्तिसंग्रहग्रथितात्मनः प्रकृतितत्त्वतोऽव्ययात् ।
 धिषणादिकार्यपटलं प्रवर्तते तदभिन्नरूपमिति संप्रचक्षते ॥ ८६ ॥
 निजकार्यचक्रघटने ह्यचेतनं प्रतिपद्यते किमिव वस्तु कर्तृताम् ।
 कथयन्त्यतः प्रभवहेतुमीश्वरं भविनां भवन्तमिह चित्क्रियात्मकम् ॥ ८७ ॥
 प्रलयेऽपि सर्वजगतामविष्टुतस्फुटसंविदर्चिरविलुप्तवैभवः ।
 स्फुटमूर्णनाभ इव रश्मिसंहतेरणुसंपदस्त्वमसि नाथ कारणम् ॥ ८८ ॥
 जगदेककारणमकारणात्मकं विभुमव्ययं गुणदशाविनाकृतम् ।
 कथयन्ति नाथ पुरुषं सधर्मतां गतमीश्वरस्य भवतः किलापरे ॥ ८९ ॥
 प्रकृतीश्वरोभयचिदादिचेष्टितप्रथितप्रपञ्चराहितानुपाधिकम् ।
 अपरे प्रमाद्वितयनिश्चितं पुनस्त्रितयात्मकं समुदयं प्रचक्षते ॥ ९० ॥

६ सर्गः]

हरविजयम् ।

९३

अनपेक्षिताविकलकारणान्तरं भविनामुशन्ति भव जन्म केवलम् ।

अपरेऽपवर्गद निर्गर्वादिनः शिखिपिच्छसंस्थितिवादत्ताविष्टवाः ॥ ९१ ॥

प्रलयोदयव्यतिकरानुपलुप्तं शुचिशब्दतत्त्वमपरे पुनर्विदुः ।

अणिणामरूपमिह यस्य दृश्यते भव भावमण्डलमिदं चराचरम् ॥ ९२ ॥

समयान्तरेऽप्यवष्टमानकल्पनात्रयवाह्यवस्तुविषयावमर्दिनः ।

अपरे विशारदधियो जगत्स्थितिं सुरनाथ संविदमुशन्ति केवलम् ॥ ९३ ॥

उभयात्मकग्रहविविक्तचेतसो व्यवलम्ब्य माध्यमिकदर्शनस्थितिम् ।

स्थिरतत्त्वनिश्चयधियोऽभिमन्वते कृतकृत्यतां तव गुणेन रञ्जिताः ॥ ९४ ॥

अणुमाहुरैन्द्रियकमेव केचन त्वदनुग्रहोन्मिषितसंविदर्चिषः ।

अपरे त्वनैन्द्रियकमेव विष्टवादभिमानमीश्वर तदात्मकं विदुः ॥ ९५ ॥

न बहिः शरीरपरिमाणतोऽण्वपि क्वचनापि चित्त्वमिह जातु लक्ष्यते ।

इति निश्चिताः कृतधियः परे व्यधुस्तव शाश्वतत्वविभूताविपर्ययम् ॥ ९६ ॥

व्यवलुप्तमोहगहनास्त्वदिच्छया भगवन्भवन्तमवदातदर्शनाः ।

बहुधात्मतत्त्वमपरे प्रचक्षते कणभक्षजैमिनिदिगम्बरादयः ॥ ९७ ॥

अपरे सलक्षणविलक्षणात्मताग्रथितानवस्थमनुजोहवृत्तयः ।

भवतोऽस्तितामनुदयादिहेतुभिर्भगवन्नपाहुवत नास्तिकाशयाः ॥ ९८ ॥

प्रतिपन्नाभिन्नपरिकल्पकारणप्रतिभाजवञ्जविवरामभावनाः ।

शिवमार्गमध्यवससुर्न केचन ह्रुतचेतसो भवदनुग्रहोज्जिताः ॥ ९९ ॥

भगवत्यनुग्रहपराञ्जुखे सति प्रतिपद्य मार्गमपि तं दुरासदम् ।

अधिगच्छति क्वचिदणुर्न किञ्चन स्थिरपञ्चपर्वणि विपर्यये स्थितः ॥ १०० ॥

अपि यत्नतोऽधिगततत्त्वमण्डलप्रकृतिप्रतानगहनादिको नृणाम् ।

भवदागमामृतवहिष्कृतः पुमान्परमेति पाशवमतानुसारिताम् ॥ १०१ ॥

अविरुण्णमोहगहनाः किलेतरा मलिनात्मभिः पशुमतप्रदीपकैः ।

भवदागमानधिगमादसंशयं तमसैव संप्रचिरेऽणुसंपदः ॥ १०२ ॥

प्रकृतिर्न चेतयत एव किञ्चन त्रिदशाधिनाथ पुरुषोऽप्युदासिता ।

तदनुग्रहं प्रथितचेतनक्रियः कुरुपे त्वमेव किल भुक्तिमुक्तिदः ॥ १०३ ॥

अपि धर्मलेशसमताविडम्बनादष्टथक्त्व एव पुरुषेशयोः स्थिताः ।
 भवदागमामृतबहिष्कृताः परे कृतिनो भवन्ति न विवेक्तुमन्तरम् ॥ १०२ ॥
 द्विविधो हि शब्दनिकुरुष्व उच्चकैः शिवशासनेतरमतप्रकाशकः ।
 जगतः परापरफलैकहेतुतां प्रतिपद्यते भव भवत्प्रणेतृकः ॥ १०५ ॥
 हरिगोपकग्रहहिमांशुभास्करप्रकृतप्रकाशसदृशी चतुष्टयी ।
 मुरनाथ संविदिह संप्रवर्तते त्वदनुग्रहोपहिततारतम्यभाक् ॥ १०६ ॥
 अकथंकथत्वमविपर्ययागमात्स्फुटमारिवांस इह योगवर्त्मना ।
 न भवन्ति केचन भवद्गुणाञ्जिताः पुनराजवज्रवजुषो विवेकिनः ॥ १०७ ॥
 गगनासने क्षततमाः कृतस्थितिः सकलं दिदर्शयिषुरात्मवैभवम् ।
 विमलैः स्वशक्तिकिरणैः प्रसेदिवानुदमीमिलस्त्वमणुसंहतेर्ज्ञताम् ॥ १०८ ॥
 चित्तिशक्तितामविकलार्थवित्तया सकलार्थकारकतया च कर्तृताम् ।
 अणुमण्डलस्य भवतानुगृह्यता क्रियते मुरेश सदृशत्वमात्मनः ॥ १०९ ॥
 भवतोऽव्ययात्सदसतात्मनः पुरा निरियाय यत्किल निनादरूपभाक् ।
 दधदीश शास्त्रमनघं सदाशिवो बुबुधेऽर्थतत्त्वमखिलं तदाश्रयम् ॥ ११० ॥
 क्रमशोऽप्यनन्तमुखरुद्रमण्डलस्थिरसंप्रदायगतवस्तुविस्तरम् ।
 गिरिशोऽभ्यभाषत चतुर्भिराननैर्वहुभेदमन्त्रगहनं तदद्भुतम् ॥ १११ ॥
 सदलं विकासि गुणकेसरोत्करं स्फुटधर्मनालममलात्मतां दधत् ।
 मधुवर्षि नाथ भवदाननादभूत्स्फुटषट्पदार्थमिह शास्त्रपङ्कजम् ॥ ११२ ॥
 सकलार्थवादनिजशक्तितां गतैः सहकारिसंहितविशेषवृत्तिभिः ।
 ग्रथिताक्षरैर्जगति विश्वरूपतामिव गर्भिताविकलवाङ्मयं गतैः ॥ ११३ ॥
 कृतसाधकाभ्युदयमन्त्रमण्डलप्रकृतिस्फुटाष्टविधवर्गविग्रहा ।
 त्रिविभेदतत्त्वपरिनिष्ठितस्थितिस्तव शक्तिराननभवा हि मातृका ॥ ११४ ॥
 (युग्मम्)
 भवदाननाभ्युदितमातृकाक्षरग्रथिता भवन्ति भव मन्त्रविग्रहाः ।
 निरपेक्षतामुपगता विमुक्तये भवभोगदास्तु विपरीतवृत्तयः ॥ ११५ ॥
 ध्रुवमूर्ध्ववर्ति पदमारुरुक्षतामधिरोहिणी निखिलवस्तुपद्धतिः ।
 भगवन्व्यधायि भवतैव योगिनां निजशक्तिभित्तिवटितावलम्बना ॥ ११६ ॥

अपि वालकोटिशतभागविग्रहः पडुपाधिकामपि विधाय पद्धतिम् ।

स्थित एक एव भगवन्नहो भवान्विदधाति चेतसि न कस्य विस्मयम् ११७
भवदीरितः स्फुटमनन्त एव हि प्रथमं गुहां गुणमयीमनुभुवत् ।

असृजत्तदादि स सितासितं जगद्रमुधावसानमिति नाथ शुश्रुमः ॥ ११८ ॥
सुरनाथ या जगति तत्तदात्मिकाः शिवशक्तयो विदधाति क्रियाः क्रमात् ।

भव ताभिरेव जगदेतदिच्छया निरवीवृतत्सकलमन्त्रनायकः ॥ ११९ ॥
भवदिच्छयैव विनिरोधवर्तितां परतन्त्रतां च जगतामुपेयुषाम् ।

स्थितिरक्षणादिकविधायिनः क्वचिन्न चलन्ति नाथ किल मन्त्रनायकाः ॥
कमलासनप्रभृतयः सुराधिपा भवदीरितास्त्रिदशनाथ साञ्जनाः ।

त्रिविधस्थितेर्भुवनसंततेः क्रमादुदयस्थितिप्रलयहेतुतां गताः ॥ १२१ ॥
तव मूर्तितामुपगताः सुरेश ये प्रथिताः कृशानुष्टपदश्वभानवः ।

उदपादि तेभ्य इह पावनीक्रमात्सकलाङ्गसौष्टवयुता किल त्रयी ॥ १२२ ॥
करणात्मतामुपगतेन सर्वतः श्रुतिवर्त्मना च इह नाथ साध्यते ।

सहसिद्धमेव तमुशान्ति सूरयस्तव धर्ममीश निरुपलब्धस्थितिम् ॥ १२३ ॥

अनन्तः सर्वरूपाधिपस्त्वत्प्रचोदित एव मायां सत्त्वादिगुणत्रयमयीं प्रथममक्षोभयत् ।
ततस्तदादि मायातत्त्वादि सितं सत्त्वगुणसहितमसितं रजस्तमोमयं च जगत्पृथिवीपर्य-

न्तमसृजदित्यागमेभ्यः शुश्रुमः श्रुतवन्तः । उक्तं च—‘अनन्तक्षोभितामाया प्रकृतिं क्षो-
भयति’ इत्याद्युपक्रम्य ‘रसो जलं क्षोभयति गन्धश्च पृथिवीं ततः’ इत्यन्तम् ॥ ११८ ॥

शिवस्य शक्तयो वामाद्या देवताः । तास्तद्रूपाः क्रियाः कुर्वन्ति । ताभिरेव कर्णभूता-
भिः क्रियाभिर्जगदेतदनन्ताख्यो मन्त्रनायकस्त्वदिच्छया कृतवान् । उक्तं च—‘शिव-

शिवशक्तिक्रियायुक्तः सर्वमन्त्राधिनायकः । अनन्तो विदधे कृत्स्नं जगद्भगवदीरितः ॥’
इति ॥ ११९ ॥ मन्त्रनायका अनन्तेशादयो जगतां स्थितेर्मर्यादायाः पालनादितस्त्वदि-

च्छयैव न चलन्ति । त्वत्प्रेरिता एव च रक्षादिहेतवो भवन्ति । विनिरोधः शक्तिविग-
मादकिंचित्करणता ॥ १२० ॥ क्रमाच्च कमलासनप्रभृतयः सुरेन्द्रा ब्रह्मानुतहराः पू-

र्वोक्तधातुत्रयमयत्वेन सत्त्वरजस्तमोमयतया वा त्रिविधाया भुवनसंहतेर्जन्मादिहेतवस्त्व-
त्प्रेरिता एव । साञ्जनास्त्वदपेक्षया समलाः । पशुरुपत्वात् । उक्तं च—‘ब्रह्मादयोऽपि

देवेशाः साञ्जनास्तन्महेश्वरात् । त्वचोदिता भवन्त्येते जगज्जन्मादिहेतवः ॥’ इति
॥ १२१ ॥ तवाष्टमूर्तिवमुपगता ये वह्निपवनरवयस्तेभ्यः ‘शिक्षा कल्पो व्याकरणं ज्यो-

तिषं छन्दसां स्थितिः । निरुक्तं च’ इति षण्णामङ्गानां सौष्टवेन सहिता त्रयी कस्य-

भवदिच्छया करणभेदवार्तिनः सुखमासते वरद चक्रवार्तिनः ।
 स्फुटसार्वकामिकगुहाविलान्तरप्रतिबद्धचित्रभुवनव्यपाश्रयाः ॥ १२४ ॥
 भवता कदाचिदनधिष्ठितात्मनां प्रकृतिस्वभावपरमाणुकर्मणाम् ।
 घटते विचेतनतयोदितापरैः शपथैरपि क्वचन नैव कर्तृता ॥ १२५ ॥
 कलया किलोद्बलितचेतनस्थितिः प्रतिपद्यमानविषयश्च विद्यया ।
 दृढरागराजितमना भवत्ययं भवदिच्छया प्रकृतिभोगभागणुः ॥ १२६ ॥
 त्रिविधेन कञ्चुकमलेन रूपितान्गहनोपभोगकुहराभिपातिनः ।
 अपकृष्य पुद्गलगणान्गुहाविलादवदाततां नयसि दूरमिच्छया ॥ १२७ ॥
 अवशान्मनोविषयशष्पमण्डलीमभिलाषुकांश्चिरमधोमुखस्थितान् ।
 त्वमनुग्रहोन्मथितपाशसंचयान्न पशून्प्रमोचयसि पञ्चधर्मणः ॥ १२८ ॥
 प्रतिबुध्यते विषयवर्ति वस्तु सच्चितिशक्तिरस्वलितवृत्तिराणवी ।
 द्वितयात्मतामुपगताद्भुतस्थितिः सकलां प्रबोधयति तां तु तावकी ॥ १२९ ॥
 अपि पद्धतेरभिविधौ व्यवस्थितः पुरुषोऽणुरेष दृढपाशरूपया ।
 परतो नु भोक्तुमलमात्मगोचरात्तव नाथ शक्तिकलया नियोजितः ॥ १३० ॥
 विवृणोत्यपोढपरमार्थसत्स्थितिं स्थगयत्यपि स्फुरितरूपमेव या ।
 न स मायया तव तया विडम्ब्यते त्वयि यस्य भावविनिबन्धनं मनः ॥ १३१ ॥

जुःसामलक्षणा यथाक्रममुदपादि प्रकटीभूता । उक्तं च—‘अग्निवायु’.....
 ॥ १२२ ॥ १२३ ॥ १२४ ॥ १२५ ॥ १२६ ॥ १२७ ॥ पशून्संसारिणः । त्वमनुग्र-
 होन्मथितपाशसंचयान् विधाय स्थित इत्यार्थ्यकृत्कस्य न भवानिति भावः ।
 शष्पमण्डलीमधोमुखामिच्छन्तः केनचिन्मुक्तरज्जवोऽनुग्रहादेव मोच्यन्ते । पञ्च-
 धर्मणः पञ्चगुणान् । यदुक्तम्—‘कञ्चुकत्रितयाविद्धः कालेन कलितस्तथा । नि-
 यत्यालिङ्गितश्चेति पञ्चधर्मा पशुः स्मृतः ॥’ इति ॥ १२८ ॥ अणूनां जीवानामयं चै-
 तन्यशक्तिः सुखदुःखभेदेन द्विप्रकारा । विषयवर्ति चक्षुरादीन्द्रियगोचरमेव वस्तु सत्प्र-
 तिपद्यते सदिति जानाति । देशादिव्यवहितस्यापरिज्ञानात् । तां तु सकलां कलातत्त्वेन
 वेष्टितां त्वदीया स्वर्गापवर्गासाधकत्वेन द्विप्रकारैव चितिशक्तिरस्वलितव्यापारा निष्क-
 ला च प्रबोधयति । व्यवहितवस्तुदर्शनयोग्यां संपादयति ॥ १२९ ॥ पद्धतेरभिविधौ
 तत्त्वादिषट्प्रकारध्वानमभिव्याप्य स्थितोऽपि सूक्ष्मः पुरुषः स्वविषयादन्यदुपभोक्तुं न
 समर्थः । कलाशक्त्या नियन्त्रितत्वात् ॥ १३० ॥ यस्य मनस्त्वद्विषये भावविनिबन्धनं
 निबद्धभक्ति न स मायया तया विडम्ब्यते परिभूयते । कया तयेत्याह—यापोढपरमार्थ-

सुखवेदनामृततरङ्गिणीजलैरभिषिच्यमानवपुष्पस्तवेच्छया ।

विनिवृत्तिमश्रुवत् एव सर्वतो भव चेतनत्वसमवायिनो मलाः ॥ १३२ ॥

प्रतिपन्नशाक्तविभवाः प्रसादिना भवता चिरादनुगृहीतचिद्दृशः ।

उपपत्तिधामसु न तेषु तेष्वमी भगवन्भवन्ति फलभोगिनोऽणवः ॥ १३३ ॥

त्वयि नाथ धर्मजलदत्वमीयुषि स्ववति प्रकामममृतं गुहाशये ।

स्फुटशक्तिशुक्तिकृतसंस्कृतिः क्रमादणुविन्दुरेति शुचिमौक्तिकात्मताम् ॥ १३४ ॥

उपसंहृतान्यविषयानुपप्लुतस्तिमितान्तरात्मकरणोदितस्थितिः ।

मतिमान्भवन्तमवलोक्य केवलं सकलार्थदृग्भवति यत्तदद्भुतम् ॥ १३५ ॥

स्मृतिलेशतोऽपि भववन्धनच्छिदः स्फुटताप्रवृत्तिमिव नाथ कालिकाम् ।

व्यपनेतुमात्मपरमाणुसंश्रयां तव शक्तिरेव मलवासनां क्षमा ॥ १३६ ॥

परिमृष्टकालिकमवाप्य हेमतां न यथैति ताम्रमिह ताम्रतां पुनः ।

विमलीकृतं सदणुतत्त्वमिच्छया तव नाथ नर्च्छति तथा स्ववासनाम् ॥ १३७ ॥

स्य स्रष्टात्मतो भावस्य सत्तिथति सत्यरूपमिव स्थानं प्रकाशयति । यैव च स्फुरितरूपं
सत्यभूतमपि वस्तु स्थगयति रूपान्तरेणावभासयति । व्यामोहरूपत्वाद् । अपोढो निरस्तः

॥ १३१ ॥ सुखसंवित्तिरेवामृतजलानि तैः प्रक्षाल्यमानरूपाश्चैतन्यवर्तिनो मलाः मायीयादयः

सर्वतो निवृत्तिमाप्नुवन्ति त्वदिच्छयैव ॥ १३२ ॥ शाक्तो विभवः शक्तौनां महिमा स प्रति-

पन्नो भक्त्यावलम्बितो यैस्ते त्वया प्रसन्नेनानुगृहीतसंविन्मयदृष्टयोऽणवो जीवाः स्वर्गा-

दिष्वप्युपपत्तिधामसु जन्मस्थानेषु कर्मफलभुजो न भवन्ति । मुक्तत्वाद् ॥ १३३ ॥

अमृतं मुक्तिबीजं धर्मः । तत्त्ववणाद्धर्ममेघत्वमागते त्वयि सति आत्मविन्दुः शुचिमौ-

क्तिकात्मतामेति 'विवेकख्यातेर्धर्ममेघः समाधिः' इति धर्ममेघाभिधसमाधिप्रतिलम्भो-

त्तरकालं शुद्धमुक्तस्वभावतां प्रतिपद्यते । गुहाशये हत्कुहरवर्तिनि । स्फुटा ज्ञानात्मिका

शक्तिरेव शुक्तिः प्राणिभेदस्तया कृतसंस्कृतिर्विशदीकृतोऽणुरेव विन्दुः । तदाकारत्वाद् ।

दरीवर्तिनि च जलदे जलमुज्झति सति शुक्त्युदरेण जलविन्दुः शुद्धमुक्ताफलत्वं प्रति-

पद्यते । अमृतं सलिलमपि । मुक्तिः प्रयोजनं यस्य स मौक्तिकः । मुक्तैव मौक्तिकम् ।

एकत्र 'प्रयोजनम्' इति प्राग्वतीयष्ठञ् । ठगपरत्र । विनयादिपाठाद् ॥ १३४ ॥ अन्ये

विषयाः शब्दादयस्तदुपसंहारादनुपप्लुतैरनुद्रिक्तैरचपलैः शान्तैरात्मभिरन्तररूपैः करणै-

र्मैः प्रभृतिभिरुदिता स्थितिः प्रशमो यस्य तादृशः कुशलस्त्वामेव विविच्य सकलार्थ-

क् अतीतानागतादिवस्तुदृशो भवति यत्तदार्थ्यम् ॥ १३५ ॥ आत्मैव सूक्ष्मत्वात्पर-

माणुस्तदाश्रयां मायीयादिमलवासनां तवैव शक्तिर्व्यपनेतुं क्षमा ॥ १३६ ॥ यथा ता-

म्रस्य सुवर्णरूपतापत्तौ पुनर्न ताम्रता तद्वदात्मतवस्य त्वदिच्छया स्वच्छीकृतस्य पुनर्न
मलवासनायोगः । उक्तं च—'रसघृष्टं यथा ताम्रं न भूयस्ताम्रतां व्रजेत् । एवं युक्तः शि-

प्रकृतिः पुमान्प्रणव इत्यमी त्रयः सुरनाथ कूपघटरज्जुवस्थिताः ।
 अपकर्षसि त्वमुपरि स्थितो दृढं करणप्रपञ्चराहितोऽणुमद्भुतम् ॥ १३८ ॥
 इयमन्तरङ्गबहिरङ्गरूपतां दधती कलापरिणतिर्द्विधा स्थिता ।
 अणुबन्धवृत्तिरनुलोमवर्तिनी प्रतिलोमतः पुनरपोह्यते त्वया ॥ १३९ ॥
 अपदत्रयस्य गुणलिङ्गशून्यतामुपजग्मुषः कृतहृदम्बरस्थितेः ।
 व्यपलीनसांप्रतभविष्यदर्थताविषयोऽणुरीश भवति त्वदाश्रयात् ॥ १४० ॥
 रविदीधितिर्व्यतिकरादिमे यथा प्रकटीभवन्ति भव चाक्षुषा गुणाः ।
 तव संनिधेरनघटत्तयस्तथा विशदीभवन्ति पुरुषव्यपाश्रयाः ॥ १४१ ॥
 विकलोऽपि सन्नसकलशक्तिसंक्षयादसहाय एव पुरुषोऽतिदुर्गमम् ।
 अपवर्गमार्गमुपगच्छतीश यद्भवति प्रसेदुषि न तत्किलाद्भुतम् ॥ १४२ ॥
 वत्सेन न भूयः पशुतां व्रजेत् ॥' इति । ऋच्छति व्रजति ॥ १३७ ॥ यथा कश्चिदुप-
 रिर्वतीं कूपान्तरपतितं घटं रज्ज्वा समुद्धरति तथा त्वं प्रकृतितत्त्वच्युतमात्मानमोकारेण ।
 यदुक्तम्—'कूपवत्प्रकृतिं वियाद्धटवत्पुरुषं तथा । रज्जुवच्च तथोकारं शिवोऽणुमनुकर्षति॥'
 इति । यस्तु कूपे स्वस्तं घटादि तत उद्धरेत्स हि करणसहितः । त्वं तु तथा नेति चि-
 त्तमदः ॥ १३८ ॥ असौ कलातत्त्वपरिणतिरन्तरङ्गबहिरङ्गरूपत्वाद्विप्रकारा । तत्र
 यदा माया कलारूपेण परिणमति तदा कलारूपावच्छादिततनुर्मायैव कलापरिणतिरि-
 त्युच्यते । कला चासौ परिणतिश्चेति कृत्वा । तदा च तस्या अन्तरङ्गभावः । यदा तु
 कलाया रागादिरूपेण वृत्तिस्तदासौ रूपान्तरेण परिणमन्ती कलापरिणतिरित्युच्यमाना
 बहिरङ्गा । एषा चानुलोमिनी सृष्टिक्रमेण प्रवर्तमाना सती अणुबन्धवृत्तिरात्मतत्त्वस्य
 बन्धिनी । संहारहेतुरित्यर्थः । प्रातिलोम्येन पुनस्त्वयैव निरस्यते । सर्वतत्त्वानां व्युत्क्र-
 मेण त्वय्येव लयात् । रागादिनिरासेन त्वमेवास्य मुक्तिहेतुरित्यर्थः ॥ १३९ ॥ व्यपली-
 नसांप्रतभविष्यन्तोऽर्था भूतभवद्भावीनि वसूनि तद्भावविषयोऽणुरात्मा भवति । त्वत्तवा-
 श्रयणात् । त्वामेव प्रतिपद्य कालत्रयगतं भावजातं पश्यतीत्यर्थः । अत्र
 भावार्थस्यानुपयोगात्तत्प्रत्ययो गडुप्रायः । नास्ति पदत्रयं जाग्रत्स्वप्नसुषुप्तिरूपास्तिस्रोऽव-
 स्था यस्य तत् । तुरीयं पदमास्थाय स्थितत्वात् । गुणलिङ्गशून्यतां पुरुषत्वान्निर्गुणत्वम-
 लिङ्गत्वं च नित्यत्वादुपजग्मुषः प्राप्तस्य । लिङ्गमुपचयापचयादि । अन्ये तु—'लिङ्गशून्याः
 प्रत्यस्तमितसकलप्रमाणत्वादानुमानाविषयाः' इत्याहुः । त्वदिति स्वरादिषु दर्शनादव्ययं
 युष्मदर्थवृत्तिं षष्ठ्यर्थमाचष्टे । पृथक्पदं चैतत् । युष्मदस्तु समासो नोपपद्यते । वृद्धस्य
 राजपुरुष इतिवदासामर्थ्यात् ॥ १४० ॥ चाक्षुषा गुणा रूपदर्शिता वैमल्यं विपुलता
 च । पुरुषस्य गुणा विज्ञानैश्वर्यधर्मादिरूपाः ॥ १४१ ॥ इच्छादिकानामुपक्षयादसहायः
 केवलः । यश्च सामर्थ्योपक्षयेण विकलोऽसमर्थः सहायरहितश्च सोऽपीश्वरे प्रसेदुषि दुर्ग-

अमनस्कयोगगतिरसंशितव्रतैर्यदवाप्यते किल निरञ्जनं पदम् ।
 निरुपलब्धं च दधदात्मनि स्थितिं भव नान्तरीयकमनुग्रहस्य तत् १४३
 स्फुटयोगधर्मजानितादनुग्रहात्कुशलो निजे परगते तथात्मनि ।
 अणुचेतसो व्यतिकरात्तेवेच्छया विषयान्तरेषु च तनोति संविदम् १४४
 अभिमानकार्यमिति यन्न कथ्यते न विभक्तिं शब्दगुणतां यदव्ययम् ।
 न च यत्र विस्फुरति तारकागणो गतिरस्ति यत्र न नभस्वतः क्वचित् १४५
 यदनाद्यतन्निदशकार्मुकाङ्कितं विचरन्ति यत्र न पयोदपङ्कयः ।
 अवलोक्य तत्र नभसि व्यवस्थितं कृतिनो भवन्तमपवर्गमध्यगुः ॥ १४६ ॥
 (युग्मम्)

उपसंहितात्मविभवस्त्वया पुमान्कृतकृत्यतोऽजितभवाभवक्रमः ।
 स्थितिमान्निरूपितपदार्थपञ्चकः सट्टशत्वमेति तव पत्युरद्भुतम् ॥ १४७ ॥
 अणुमण्डलीमनुजिघृक्षतो विभोस्तरणेरिवाकलुषतां प्रभा गता ।
 शिवशक्तिरीश भवतः प्रवर्तते द्विविधा परापरविभेदवर्तिनी ॥ १४८ ॥
 भवतो भवोद्भव भवाभवस्थितेः प्रतिपन्नपुद्गलविभक्तवैभवात् ।
 अधिगम्य शक्त्युपकृतैकचित्तां चतुर्थगोचरगतिर्भवत्यणुः ॥ १४९ ॥

मपि मार्गं गच्छतीति नाद्भुतम् ॥ १४२ ॥ अमनस्का विकल्पात्मकमनोव्यापाररहिता
 असंप्रज्ञातरूपा योगदशैव संशितं तीक्ष्णं व्रतं येषां तैर्योगिभिरमलात्मनि चाविचलरूपां
 व्यवस्थितिं कुर्वद्यत्पदमवाप्यते तत्त्वदनुग्रहस्य नान्तरीयकमविनाभावि । तेनैव तदवा-
 प्यत इत्यर्थः ॥ १४३ ॥ योग एव धर्मः सुकृतं तज्जनितात्त्वदनुग्रहादात्मनो मनसश्च
 बुद्धेयो व्यतिकरो बाह्यार्थपरित्यागेन सामरस्यं ततो योगो न केवलं स्वपरसंतानवर्ति-
 न्यात्मनि सम्यग्ज्ञानं तनोति यावत्तद्विच्छया विषयान्तरेष्वचेतनेष्वपि । निश्चेतनान्यपि
 सचेतनानि करोतीत्यर्थः ॥ १४४ ॥ अभिमानेति युगलक्रमः । नभसि हृदयाकाशे भ-
 वन्तं विलोक्य योगिनोऽपवर्गमध्यगुर्मोक्षमापन्नाः । यन्नभोऽभिमानकार्यमिति नोच्यते ।
 बाह्यं ह्याकाशं प्रकृतेर्महांस्ततोऽहंकार इति पारम्पर्येणाहंकारजन्यमिति ततोऽस्य वि-
 शेषः ॥ १४५ ॥ १४६ ॥ उपसंहितोऽर्पितस्त्वया आत्मीयो विभवो यस्य स पुरुषः प-
 त्युस्तव तुल्यतां व्रजति । पशुरपि पतिः संपद्यते । भवाभवावाविर्भावतिरोभावौ ।
 'विधिः क्रिया कला योगः शिवश्चेति समासतः । पदार्थाः पञ्च विज्ञेयाः शैवे शास्त्रे ह्य-
 नुत्तरे ॥' इति । पशोरपि पतित्वभवनमद्भुतम् ॥ १४७ ॥ परापरभेदेन द्विविधा । मो-
 क्षप्रदा भोगहेतुश्चेत्यर्थः ॥ १४८ ॥ हे भवोद्भव हर, भवतः सकाशादणुः शक्त्युपकृतैक-
 चित्तां ज्ञानादिभिरुपकृतं मनोऽधिगम्य चतुर्थगोचरगतिर्भवति । धर्मज्ञानवैराग्यैश्व-

अविभेद एव किल धर्मधर्मिणोः पृथगस्ति वृत्तिरिह नापि वृत्तिमान् ।
 तदभावमेव भव चेतसोऽपरे कथयन्ति योगमविरुद्धवर्तिनः ॥ १५० ॥
 सति चैवमभ्युपगते विमुक्तिभाङ् ननु सर्व एव विनिरुद्धचेतनः ।
 स्फुटमप्रयत्नमिह स प्रसज्यते भवदिच्छया तु विमलः स मुक्तिभाक् १५१
 द्विविधात्मना भवदनुग्रहेण ये विषयीकृता वृषगते किलाकलाः ।
 तव तुल्यतां दधति ते गुहाञ्जनव्यतिरिक्तजन्मगतितां तथाणवः ॥ १५२ ॥
 वसुधादिषु त्रिदशयोनिवर्तिनां परमेष्ठिनिष्ठमजितोत्तरोत्तरम् ।
 स्थितमीश्वरत्वमणिमादि यद्विभो भवदिच्छयात्र तदहो विजृम्भितम् १५३
 उपजग्मुषा सकलधर्मरूपतां भवता समर्थितचिदात्मवैभवम् ।
 सकलक्रियासु सुरनाथ चेष्टते निरुपप्लवं भुवनपाशमण्डलम् ॥ १५४ ॥

याणि चत्वारि विषयभूतानि गच्छतीत्यर्थः । भवाभवौ संसारासंसारौ । ताभ्यामणुः प-
 रामृष्टः । परमेश्वरस्तु न तथेति ततोऽस्य विशेषः ॥ १४९ ॥ घटस्वरूपं घटादव्यति-
 रिक्तमिति धर्मधर्मिणोरभेदः । एवं वृत्तिवृत्तिमतोरपि पृथक्त्वं नास्ति । तयोरपि धर्म-
 धर्मिरूपत्वात् । उक्तं च—‘वृत्तिवृत्तिमतोर्जातु न भेदः पारमार्थिकः ।’ इति । एवं च
 चेतसो वृत्तिमात्रनिरोधो योगः । वृत्तिनिरोधे तस्यापि निरोधात् । तस्मादपरुद्धप्रमा-
 णादिवृत्तिकस्य चित्तस्याभावमेव योगमपरे ब्रुवते शून्यसमाधिवादिनः । उक्तं च—
 ‘अभावं भावयेत्तावद्यावत्तन्मयतां ब्रजेत् ।’ इति ॥ १५० ॥ एतच्चायुक्तम् । यस्मादे-
 वमभ्युपगम्यमाने सर्व एवाभावभावेन विनिरुद्धचित्तः समाधिभाक् प्रसज्यते योगी
 स्यात् । न च तथा दृष्टम् । त्वदिच्छया तु स योगी मायीयादिमलविमुक्तो मुक्ति भ-
 जते । त्वदिच्छाव्यतिरेकेण मुक्तेरपरं न कारणमित्यर्थः ॥ १५१ ॥ हे वृषगते, येऽणवः
 परापरभेदाद्विप्रकारेण त्वदनुग्रहेण विषयीकृतत्वादकलाः कलातत्त्वरहितास्ते यथाक्रमं
 तव तुल्यतां गुहाञ्जनेन मायीयेन मलेन रहिता जन्म प्राप्तिर्येषां तद्भावं च धारयन्ति
 ॥ १५२ ॥ हे अजित न केनचिदभिभूत, तव ब्रह्मप्रजापतीन्द्रपितृगन्धर्वनागरक्षः पि-
 शाचभेदादष्टविधानां देवयोनौ स्थितानां वसुधादिषु पृथिव्यतेजोवाय्वाकाशमनोबुद्धहं-
 कारेषु यदणिमादिकमैश्वर्यमष्टप्रकारमुत्तरोत्तरं स्थितं तत्त्वदिच्छयैव विजृम्भितम् । पर-
 मेष्ठिनिष्ठं ब्रह्मपर्यन्तम् । पिशाचानामैश्वर्यं पृथिव्यामेव रक्षसां तु पृथ्वीसलिलयोरेवेति
 क्रमेणैकैकवृद्ध्या ब्रह्मणः सार्वत्रिकमिति यावत् ॥ १५३ ॥ सर्वभावात्मकत्वमुपगतेन
 त्वया समर्थितमुपपादितं चिदात्मकं वैभवं ज्ञानशक्त्यस्य तादृशमेव रागद्वेषादिपाशनि-
 कुरुम्बं सर्वकर्मसु निरुपप्लवं चेष्टते निरर्गलं प्रसरति । अन्यथा तदयोगात् ॥ १५४ ॥

तव शक्तिरप्रतिहतात्मवैभवप्रभुतान्विता च समधिष्ठिता यया ।
 विचलन्ति नात्मपरमाणवः कचिद्भव लृत्यवस्तुषु परापरात्मसु ॥ १५५ ॥
 भवदात्मकं सकलमन्त्रमण्डलं सुरसंहतिश्च भगवंस्त्वदात्मिका ।
 त्रिविधे गुणत्रयमये जगत्पहो न तदस्ति यत्किल विनाकृतं त्वया १५६
 परिपूरिताखिलपरापरात्मकप्रतिबन्धशून्यफलसंविदोऽव्ययाः ।
 अनिवारितामृतपयश्च्युतो विभोस्तव शक्तयो भुवनकामधेनवः ॥ १५७ ॥
 भवदिच्छया ह्यनुगृहीतचेतसः शतरुद्रवीरमुखरुद्रनायकाः ।
 कमलासनादिगुणभोगयोगिनः प्रविशन्ति धाम किल शैवमद्भुतम् ॥ १५८ ॥
 पटलादिभिः सकलदृक्क्रियात्मकं पिहितं न पश्यति यथा विलोचनम् ।
 स्थगितं मलैर्भवदनुग्रहादृते न तथेश किञ्चिदणुतत्त्वमीक्षते ॥ १५९ ॥
 अनुरञ्जिताखिलगुणो भवद्गुणैर्भवपञ्जरं दृढमनञ्जनाञ्जसा ।
 परिमृष्टगाढमलपञ्चकस्थितिः पुरुषो भनक्ति भगवंस्त्वदाश्रयात् ॥ १६० ॥
 अपहाय यद्वदिह नाथ नीलतां वटपादपच्छद उपैति पीतताम् ।
 पशुतामपोज्झय तव शासने स्थितः शिवतां सुरेश किल तद्वदेत्यणुः १६१
 तवात्मीयेन वैभवेन सर्वव्यापितया प्रभुतया च सर्वकर्तृत्वेन शक्तिरप्रतिहता न कचि-
 त्प्रतिहन्यते । आत्मान एव सूक्ष्मत्वात्परमाणवः ते परापरात्मसु मुक्तिभोगरूपेषु कर-
 णीयवस्तुषु न चलन्ति यदधिष्ठिता एव ॥ १५५ ॥ सर्वे मन्त्रास्त्वदात्मकाः । सर्वे च
 सुरा मन्त्ररूपाः । तस्माद्भूवःस्वर्गरूपतया त्रिप्रकारे जगति न तदस्ति यत्त्वया रहितं
 स्यात् । उक्तं च—‘सर्वे मन्त्रात्मका देवाः सर्वे मन्त्राः शिवात्मकाः । शिवात्मकमिदं
 ज्ञात्वा शिवमेवानुचिन्तयेत् ॥’ इति ॥ १५६ ॥ परिपूरिताः संपदो याभिस्तथाविधास्तव
 शक्तयो भुवनेषु कामधेनवः । सर्वकामान्फलन्तीत्यर्थः । अमृतं विज्ञानम् ॥ १५७ ॥
 शतरुद्रवारभद्रप्रमुखा एकोत्तरशतपरिमाणा रुद्रनायकाः शैवं पदं प्रविशन्ति त्वदिच्छ-
 यैव । कमलासनो ब्रह्मा तत्प्रभृतीनां गुणाः सर्गारम्भकत्वादयः तदनुभवं योक्तुं शीलं
 येषाम् । ‘संपृच—’ आदिसूत्रेण धिनुण् । ते हि दशदिक्षु दश दश सर्वे ऊर्ध्वं च वी-
 रभद्रो भूत्वा ब्रह्मेन्द्रादीनां स्थितिमनुभवन्तः सततमासते । वीर इति वीरभद्राख्यः
 ॥ १५८ ॥ सकलस्य वस्तुनो दृक्क्रिया दर्शनव्यापार आत्मा भावो यस्येत्युभयत्रापि यो-
 ज्यम् ॥ १५९ ॥ हे अनञ्जन मायीयादिमलवियुक्त, ज्ञानादिभिस्त्वद्गुणैरुज्ज्वलितसमप्र-
 गुणः पुरुषोऽञ्जसा क्षिप्रमेव संसारपञ्जरं दलयति त्वदाश्रयादेव । ‘अज्ञत्वमुपप्लविता विष-
 यत्वमनोशता । अननुध्यानमेवेति पञ्चैते पौरुषा मताः ॥ १६० ॥ छदः पञ्चम् । तव
 शासने त्वदागमे पतितः । शिवतां शिवस्वभावत्वम् ॥ १६१ ॥ त्वदीयैः संविदंशुभिश्चे-

हृदि संविदं शुभिरधीश तावकैरवरुणसंतमसबन्धविष्ठवे ।
 सकलं कलापुरुषयोः किलान्तरं कुशलोऽधिगम्य नियमाद्विमुच्यते ॥ १६२
 मलिनत्वमीयुषि यथा न दर्पणे प्रतिबिम्बमस्फुटतया विभाव्यते ।
 सुरनाथ चेतसि मलौघविष्ठुते नियमान्निसर्गविमलस्तथा भवान् ॥ १६३ ॥
 सकलाधिकारानिजशक्तिमण्डलस्फुटविग्रहाक्षभुवनाधिको नृणाम् ।
 भवबन्धमन्धतमसस्य तन्वतः प्रणिहंसि हंस निविरीससंपदः ॥ १६४ ॥
 प्रतिभागताष्टविधसंविदर्विषः प्रतिलङ्घ्य वर्त्म सुरनाथ षड्विधम् ।
 समये स्थितास्तव निरञ्जनं पदं प्रविशन्ति शान्तमनसो मनस्विनः ॥ १६५
 दधतं निरावरणचित्स्वरूपतां ध्रुवमप्रतर्क्यममृतं गुहाशयम् ।
 स्थिरगौणगाहनिकगौहमौलताप्रतिपन्नभिन्ननिजशक्तिविग्रहम् ॥ १६६ ॥

तसि भग्नव्यामोहतिमिरे सति कुशलः कलापुरुषतत्त्वयोर्विवेकमधिगम्यावश्यमेव विमु-
 च्यते ॥ १६२ ॥ यथा मालिन्यमुपगते मुकुरे प्रतिबिम्बमस्फुटतयापि न लक्ष्यते तथा
 भवांश्चेतसि मलिने ॥ १६३ ॥ हे हंस परमात्मन्, सकलेषु वस्तुषु अधिकारो विवर्त-
 रूपा व्यावृत्तियस्य तथाविधं यदात्मीयं शक्तिमण्डलं तत्त्वभाव्येभ्यस्तनुकरणभुवनभ्यो-
 ऽधिकः प्रकृष्टस्त्वमेव भवबन्धनं नृणामात्मनां तत्त्वतः संतमसस्य प्रणिहंसि महामोहं
 विनाशयसि । 'जासिनिग्रहण-' इति षष्ठी । निविरीसा निविडा । 'नेर्विडज्विरोसचौ'
 ॥ १६४ ॥ प्रतिभया आकस्मिकत्वेन त्वत्प्रतिभासेन वा गतो ज्येष्ठाद्यष्टविधः संवि-
 त्प्रकाशो येषां तादृशा मनस्विनस्तत्त्वादिकमध्वानमुल्लङ्घ्य विमलं पदमाप्नुवन्ति । त्वत्स-
 मये स्थितत्वात् । समयः सिद्धान्तः । यद्यपि च 'वामा ज्येष्ठा तथा रौद्री काली काला-
 नुसारिणी । कला विकरिणी चैव बलप्रमथिनी तथा ॥ सर्वभूतप्रमथिनी तथा चैव म-
 नोन्मनी ॥' इति वामाद्याः संविदो नव, तथापि वामात्र परिवर्जिता । तस्याः संसार-
 हेतुत्वात् ॥ १६५ ॥ दधतमित्यादि पञ्चभिः कुलकम् । अणुरात्मा भवन्तं प्रतिपद्य सु-
 खदुःखादिरहितचेतनः । 'प्राकृतो वैकृतश्चापि आहंकारिक एव च । सात्त्विको राज-
 सश्चैव तामसश्चापरः स्मृतः ॥ धर्माधर्मात्मकश्चेति पशोर्वन्धाष्टकं भवेत् ॥' इति तन्तु-
 मयेन पाशात्मना बन्धनाष्टकेन च रहितो भवानिव भवति । निश्चितमेव निरावरणं दे-
 शकालादिभिरविच्छिन्नं संविदात्मकत्वं ध्रुवं नियमेन धारयन्तम् । अप्रतर्क्यमविज्ञेयम् ।
 अमृतं मोक्षः । ईश्वरस्य तु तथा व्यपदेशस्तत्कारणत्वात् 'आयुर्धृतम्' इतिवत् । गुहा-
 शयं हत्कुहरस्थम् । गुणेषु सत्त्वादिषु भवो गौणो ब्रह्मादीनां विग्रहः । गहनं प्रयोजनं
 यस्य स गाहनिकः । प्राकृतो विग्रहेश्वराख्यस्य प्रकृतितत्त्वाधिकारिणः । गौहो मा-
 यीयः । एकरुद्रादीनां तेषां मायात्मकत्वात् । मौलश्च मूलकारणात्परमेश्वरतः प्रवृत्तो
 मेघरुद्रादीनां गणनायकानां तद्भावेन प्रतिपन्नत्वाद्भिन्नोऽन्य एव शक्तिरूपो विग्रहो

सकलं कलाविरहितं छवोज्झितं निरुपल्लवं बहिरुपल्लवस्थितिम् ।
 स्थितमध्वनः षडवधेरुपर्यतो व्यतिवृत्तशान्तमनघं शिवं परम् ॥ १६७ ॥
 प्रतिभाद्वयातिगममेयतादिकस्फुटधर्मयोगमनुपाख्यतां गतम् ।
 अणुमादिदेवमनशुं च सर्वतोमुखमूर्धपाणिचरणेक्षणं विभुम् ॥ १६८ ॥
 निरुपल्लवस्थितिनिजाङ्गदीपितस्थिरपञ्चवक्रमयविग्रहग्रहम् ।
 सकलप्रमाणविषयातिगस्थितिप्रतिपत्तिशून्यगहनात्मतां गतम् ॥ १६९ ॥
 प्रतिपद्य शंकर भवन्तमव्ययं सुखदुःखमोहपरिहीणचेतनः ।
 व्यतिवृत्ततन्तुमयबन्धनाष्टको भगवन्भवानिव भवत्यणुः स्फुटम् ॥ १७० ॥
 (पञ्चभिः कुलकम्)

विवृतं जगत्कवलनैकतृष्णया तव ताम्रतालु मुखमण्डलं क्षये ।
 श्रियमेति लग्नशतपत्रपाटलं स्फुरदर्कविम्बमिव दक्षिणास्पदम् ॥ १७१ ॥
 पृथुजूतबन्धभुजगाधिपस्फुरत्फणचक्रवालमणिरश्मिरञ्जितः ।
 शिरसि स्थितः श्रियमसौ तनोति ते धृतसांध्यराग इव बालचन्द्रमाः १७२
 भवतोऽवतंसशशिरश्मिमण्डलच्छुरितं विराजति ललाटलोचनम् ।
 स्मरभस्मशेषरचितामिव श्रियं दधता कृतास्पदमयुग्मरोचिषा ॥ १७३ ॥

यस्य । उक्तं च—‘गौणं गाहनिकं गौहं मौलं वा विग्रहं विना । शक्तिभेदोऽपरस्त्वत्तः
 स्वाधिकारं करोति कः ॥’ इति ॥ १६६ ॥ सकलं विश्वात्मकमकलं कलातत्त्वेन रहितं
 च । यः सकलः स कथमकल इति च विरोधः । प्लवेन गत्या रहितम् । सर्वगतत्वात् ।
 निरुपल्लवं रागादिभिरविप्लुतम् । अत एवोपल्लवाद्बहिर्भूता संसारवाह्या स्थितिर्यस्य । प-
 ट्परिमाणस्य तत्त्वादेरध्वन उपरि स्थितम् । तमतिक्रम्य वर्तमानम् । अत एव व्यति-
 वृत्तं विश्वातीतं शान्तं च । निःशेषमसमम् (?) । अनघं निरवयम् । परं प्रकृष्टम् ।
 शिवं कल्याणम् ॥ १६७ ॥ प्रतिभा नूतनोल्लेखशालि विज्ञानं सहजाहार्यभेदेन द्विविधा ।
 तमतिक्रान्तम् । तदगोचरमिति यावत् । नास्ति मेयत्वनिर्देश्यत्वादिभिर्धर्मैर्योगो यस्य
 तत एव तादृशम् । अत एवानुपाख्यमनिर्वाच्यम् । अणुं सूक्ष्मम् । आत्मरूपत्वात् ।
 अनणुं च स्थूलम् । विश्वात्मकत्वात् । अत्रापि विरोधः पूर्ववदेव । सर्वतोमुखानि सर्वत्र
 प्रसृतानि मूर्धादीनि यस्य । तथा च पठ्यते—‘यो विश्वचक्षुरुत विश्वतोमुखो विश्वतो
 हस्त उत विश्वतः स्यात्’ इति ॥ १६८ ॥ निरुपल्लवस्थितिभिरेकरूपमवस्थितैर्निजैरङ्गैः
 पाण्यादिभिः सर्वज्ञतारूपैर्वा हृदादिभिर्दीपितः सद्योजातादिपञ्चवक्त्ररत्नमयः शरीरग्रहो
 यस्य । प्रत्यक्षादिसकलप्रमाणानां विषयातिगा न विषयो या स्थितिस्ततो हेतोः प्रति-
 पत्त्या शून्यमप्रत्येयम् । अत एव च गहनम् ॥ १६९ ॥ १७० ॥ दक्षिणास्पदं दक्षिणभा-
 गवर्त्यधोराख्यम् ॥ १७१ ॥ १७२ ॥ अयुग्मरोचिः सप्ताचिः ॥ १७३ ॥ घटिता अ-

ज्वलितानलेन घटिताच्युतत्विषा पृथुहेतिशोषितसुरापगाम्भसा ।
 विशिखेन देहिथ पुरा पुरत्रयं नयनेन मन्मथमथोर्ध्ववर्तिना ॥ १७४ ॥
 तव नाथ नूतन घनासितोरगग्रथिता विभाति विकटा जटावली ।
 परिवर्तनाकुलललाटलोचनज्वलदग्निभूमवलयेव पिङ्गला ॥ १७५ ॥
 प्रतिपद्य कृष्णरजनीमयं वर्पुर्गिरिकन्यकेव तव नोज्झति क्षणम् ।
 स्फुटकालकूटविषधूसरप्रभापटलच्छलेन पृथुकण्ठमण्डलम् ॥ १७६ ॥
 दहने पुरां क्षितिरथस्य चक्रतां गमितं त्वया शिशिररश्मिमण्डलम् ।
 प्रतिबद्धलक्ष्ममलिनोदरच्छविस्फुटनाभिरन्ध्रमिव नाथ लक्ष्यते ॥ १७७ ॥
 बहुशो व्यतीतगणनेषु विष्टपप्रलयागमेषु सुरनाथ संभृतम् ।
 ग्रहचक्रवालममलं करोति ते स्फटिकाक्षसूत्रवलयप्रयोजनम् ॥ १७८ ॥
 स्फुटकालकूटविषकूटकंधराकृतनीरभारगुरुवारिदध्रमः ।
 उपदेशलाभरभसादिवाग्रतस्तव नाथ नृत्यति कुमारचन्द्रकी ॥ १७९ ॥
 करणाङ्गहारविधिभिः सविस्तरैः सकलासु शंकर निशासु नृत्यता ।
 क्रियते त्वयानुकृतिरात्मनो विभो सचराचरं जगदवाप्य तस्थुषः ॥ १८० ॥
 प्रतिपन्नगोत्रघटनः कृतस्थितिः पितृसन्निधौ त्वमनिशं समातृके ।
 भगवन्ननादिरज इत्यपि स्फुटं पुरुषः पुरातन इति प्रगीयसे ॥ १८१ ॥
 तव पादपद्मनखदर्पणोदरप्रतिविम्बितैरपि लघूकृतात्मभिः ।
 अधिगम्यते हर महत्त्वमानतैः सकलातिशायिसुरदैत्यमण्डलैः ॥ १८२ ॥
 च्युतस्य विष्णोः संबन्धिनी त्विड यस्य । पुरां दाहे हरेः शरीकृतत्वात् । अन्यत्र अ-
 च्युताः स्थिरा हेतयो ज्वालाः । देहिथ प्रुष्टवानसि ॥ १७४ ॥ १७५ ॥ क्षणमिति क्ष-
 णमपीत्यर्थः ॥ १७६ ॥ क्षितिरेव रथः । प्रतिबद्धेन लक्ष्मणा मृगेण मलिनस्योदरस्य
 च्छविरेव मध्यरन्ध्रं यस्य ॥ १७७ ॥ १७८ ॥ चन्द्रकी मयूरः ॥ १७९ ॥ निशासु
 नृत्यता त्वया आत्मन एवानुकृतिः क्रियते । त्वद्व्यतिरिक्तस्यापरस्यानुकार्यस्याभावात् ।
 करणानि तलपुष्पपुटादीनि । अङ्गहाराः स्थिरहस्ताद्याः ॥ १८० ॥ प्रतिपन्ना समा-
 श्रिता गोत्रेण कैलासगिरिणा घटना येन । पितृसन्निधौ श्मशानम् । मातरो वाराह्यादिदेवताः ।
 यः प्रतिपन्नसर्गादिगोत्रः सजननीके च पितृगृहे तिष्ठति स कथमनादिरजः पुराणश्च प्र-
 गीयत इति चात्र विरोधो ध्वन्यते ॥ १८१ ॥ लघूकृतात्मभिः प्रणामवशात्संपिण्डित-
 कायैः । महत्त्वमुत्तमत्वम् । ये नखोदरप्रतिविम्बिताः सन्तो लघुरूपास्ते कथं महान्तः
 स्थूला इति च विरोधः । अनयैव भङ्गद्योत्तरत्राप्यसौ योज्यः ॥ १८२ ॥ आशुशुक्ष्णिः

६ सर्गः]

हरविजयम् ।

१०९

ससुरासुरस्य जगतः शरण्यतां भवतो गतस्य चरणाम्बुजद्वयम् ।
 जनता नमस्त्वन्तापि कुत्रचिद्ब्रुवमाशुशुक्षणिशिखेव नैत्यथः ॥ १८३ ॥
 क्षितितोयमारुतकृशानुभानुमद्गगनामृतांशुयजमानमूर्तये ।
 भवते मतिध्वनिविकल्पगोचरव्यतिवृत्तरूप परमात्मने नमः ॥ १८४ ॥
 सुधियोऽपि नाथ मतिशब्दगोचरास्त्वयि न स्थितिं विदधतीह कल्पनाः ।
 गुणलेशसूक्तिषु यतः स्तुतो मया सत्प्रापि तद्वचसिताद्विरम्यते ॥ १८५ ॥
 अतिदूरवृत्तिरपि येन दृश्यसे नहि रूप्यसेऽन्तिकगतोऽपि येन वा ।
 प्रतिजृम्भते सुरगुरोरनुग्रहः स विपर्ययश्च तव केन हेतुना ॥ १८६ ॥
 अथवास्तु तावदिदमद्भुतास्पदं तव चेष्टितं प्रतिघशून्यसंविदः ।
 शृणु यन्निधाय मनसि व्यपाश्रिताः शरणं भवन्तमजमव्ययं वयम् ॥ १८७ ॥
 सुखमेकदा स्थितवतो हिमाचले स्मितभिन्नवक्रपरिहासपेशलम् ।
 गिरिकन्यया निभृतमेत्य पृष्ठतः करपङ्कजस्थगितमुक्तचक्षुषः ॥ १८८ ॥
 सहसा विलोचनविनाकृतं पुरा पुरुषं पुराणपुरुषात्त्वदुत्थितम् ।
 क्षयकालकालरजनीमुखोच्छ्वसत्तिमिरौघवीजमिव नाथ शुश्रुम ॥ १८९ ॥
 (युग्मम्)

कृतया तदान्वक इति स्फुटार्थया स जगन्नयप्रथितयाथ संज्ञया ।
 तनयार्थिने दितिमुताय दुश्चरं चरते तपोऽत्र समये ददे त्वया ॥ १९० ॥
 अभिगम्य वृद्धिमथ तस्य मन्दिरे स मनोरमाङ्कपरिवृत्तिलालितः ।
 उपचक्रमेऽन्धतमसच्छिदोन्मुखश्चरितुं सुदुश्चरमनर्गलं तपः ॥ १९१ ॥

दहनः ॥ १८३ ॥ मतेर्निर्विकल्पकविज्ञानस्य शब्दविकल्पानां चागोरत्वादतिक्रान्तरूपो
 विषयत्वमनापन्नः प्रकृष्टः स्वभावो यस्य । भावप्रत्ययमन्तरेणापि तदर्थोऽवगम्यते । 'द्वे-
 कयोर्द्विवचनैकवचने' इतिवत् ॥ १८४ ॥ ततः सुमतेरपि मतिशब्दगोचरा ज्ञानध्वनि-
 कारिकाः कल्पना विकल्पाख्यास्त्वयि पदं न कुर्वन्ति । ताभिरपि न ग्राह्यस्त्वम् ।
 ततस्त्वद्गुणलवानां च सूक्तिषु सत्प्राप्येनापि मया तदुद्योगान्निवृत्तये ॥ १८५ ॥ यद्वाशा-
 हूरस्थोऽपि दृश्यसे हृदयस्थितत्वादन्तिकगतोऽपि नावलोक्यसे स तव प्रसादो विपर्य-
 यश्चाप्रसादः केन हेतुना प्रसरति । तयोः कारणं कथयेत्यर्थः ॥ १८६ ॥ प्रतिघशून्यसं-
 विदो निरावरणज्ञानयोगिनः । तेषामपि तव चेष्टितमाश्चर्यपदम् ॥ १८७ ॥ हिमाचले
 स्थिताद्भगवतः समुत्पन्नं पुरुषं वयं शुश्रुम श्रुतवन्तः ॥ १८८ ॥ १८९ ॥ १९०

चिरकालसंभूतिमता प्रसेदुपस्तपसा स लब्धनयनः स्वयंभुवः ।
 प्रतिमल्लतारहितदेवदानवं जगतां प्रभुत्वमनपायमासदत् ॥ १९२ ॥
 दलितान्धकारनिकरं मरीचिभिस्तदुरःस्थले स्थितिमवाप्य वैष्णवम् ।
 स्फुरदर्कमण्डलमिवास्तसानुनि व्रजति स्म चक्रमपि निष्प्रतापताम् ॥ १९३ ॥

तेनोर्जितेन विजितस्य हरेरमर्ष-

घर्मांशुशीकरकणावलिराहवेषु ।

वक्त्रं ममार्ज विकटभ्रुकुटीविभङ्ग-

च्छायामलीमसमिवाविरलं गलन्ती ॥ १९४ ॥

सोऽस्माकमीश करदीकृतलोकपाल-

लक्ष्मीसमाकुलितशेखरशासनश्रीः ।

वन्दिग्रहं व्यधित केतनकाननाग्र-

नित्यानुबन्धयुगपत्स्थितिवन्धहेतोः ॥ १९५ ॥

तत्प्राप्तकालमिह यत्कुरु तत्त्वमन्व-

गायात एव हरिरेष सलोकपालः ।

संसारसागरमपि स्फुटमुत्तितीर्षो-

रेकः छवस्त्वमनघः किमुतार्तिदुःखम् ॥ १९६ ॥

इति वचनमुदीर्यावाञ्छुखे तत्र तूष्णीं

स्थितवति कृतपूर्वाभ्यागमानां तदानीम् ।

सपदि गणपतीनां क्रोधलीलाप्रवृत्तिः

करतलमलनेन क्षुण्णरत्नोर्मिकासीत् ॥ १९७ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे राजानक-
 श्रीरत्नाकरस्य कृतौ रत्नाङ्के हरविजये महाकाव्ये भगवत्स्तुतिवर्णनो नाम
 षष्ठः सर्गः ।

॥ १९१ ॥ प्रतिमल्लः प्रतियोधी । सदृशयोधीत्यर्थः ॥ १९२ ॥ प्रतापः शौर्यप्रभावः प्र-
 कृष्टश्च तापः ॥ १९३ ॥ विभङ्गो विच्छित्तिः ॥ १९४ ॥ करदीकृतानां दण्डप्रदत्वेन
 स्थापितानामिन्द्रादीनां लक्ष्म्याः समाक्रान्तशेखरा शासनश्रीर्यस्य । तदुक्तस्य शिरसा-
 नुष्ठितत्वात् । वन्दी हठहता योषित् । केतनं गृहम् ॥ १९५ ॥ प्राप्तकालं प्राप्तावस-
 रम् । योग्यमिति यावत् । अन्वक् पश्चात् । प्लवस्तारणम् ॥ १९६ ॥ अर्वाक् अधो-
 पवृत्तिः वार्धतो वेला वा (?) । उर्मिका अङ्गलीयिका ॥ १९७ ॥ इति राजानकजया-
 नकसूनोरलकस्य कृतौ हरविजयविषमपदोद्घाते षष्ठः सर्गः ॥

सप्तमः सर्गः ।

क्रूरकुधामथ कराभिहतांसकूट-
 मुच्छासितभ्रुकुटि दन्तविघटितौष्ठम् ।
 तेषामनेकविधघोरविकारचेष्ट-
 माताम्रदृष्टि सदसि स्फुरितं तदासीत् ॥ १ ॥
 विन्यस्तपादभरकम्पितकुट्टिमात्र-
 माघट्टनाविघटितामलमौलिवन्धम् ।
 क्रोधः सभां न्यविशताङ्गदकोटिलम्-
 विस्त्रस्तकोमलदुकूलदशं स्मरारेः ॥ २ ॥
 वक्षःस्थले गणपतेः कुपितस्य हार-
 च्छेदोच्छलद्वहलमौक्तिकपङ्क्तिराधात् ।
 प्राग्विद्रुताङ्गशरणागतशत्रुलक्ष्मी-
 स्वेदोदविन्दुविसरच्छुरितेव शोभाम् ॥ ३ ॥
 छायां किरन्मलिनिताम्बरदिग्बिभागा-
 माविर्भवद्भ्रुकुटिभङ्गभयानकेन ।
 वक्त्रेण कालमुसलः सकलारिलोक-
 संहाररात्रिघटनामिव कर्तुमैच्छत् ॥ ४ ॥
 संरम्भगर्भगुरुमन्युमनाश्रकार
 हुंकारभैरवरवं युधि वीरभद्रः ।
 जृम्भाविकासिविकटाननकंदरार्ध-
 भागान्तरालकुहरप्रतिशब्ददीर्घम् ॥ ५ ॥
 उद्दामरोषभरनिर्भरभैरवीय-
 भीयन्त्रणारहितहुंकृतनादसान्द्राः ।

एतादृश महिम्नि स्कन्धयोः संभवति के द्विषन्तो नाम ते य एवंविधविरुद्धाचरणे
 व्यापृता इत्यहो वृथानयोः पीनत्वमित्याशयेन शूराणामंसशिखराहननम् । रणकण्डूभरेण
 वा । स्फुरितं विक्षोभः ॥ १ ॥ २ ॥ प्राक् पूर्वमकृतेऽपि रणे विद्रुता भयात्पलायिता
 ॥ ३ ॥ कालमुसलादयो गणाः । अरिमृष्टेः संहारार्थं रात्रिरत्र कालरजनी । तस्याः
 संहारकत्वात् ॥ ४ ॥ युधि संरम्भा युद्धविषया आटोपास्तैः ॥ ५ ॥ भैरवीया हर-

अंसस्थलाभिहितिताररवा भटानां
 संधिं कथंचिदाभिदन्न दिवस्पृथिव्योः ॥ ६ ॥
 चिक्षेप पाणिकमलेन रुषा विलूय
 विष्यन्दिसान्द्रमकरन्दविलीनभृङ्गाम् ।
 कण्ठस्त्रजं रतरसागतशत्रुलक्ष्मी-
 लीलाविघातरभसादिव मेघनीलः ॥ ७ ॥
 क्रूरक्रुधः करतलेन ललाटपट्ट-
 मापाटलं मलयतः सदसि त्रिमूर्तेः ।
 आलक्ष्यतोपरि तृतीयविलोचनस्य
 भ्रूमञ्जरीव नवधूमशिखोत्पतन्ती ॥ ८ ॥
 जिह्मीभवङ्गुकुटिपाटलरागदृष्टि-
 तिर्यग्विवृत्तवदनं हसितांशुगौरः ।
 शौर्योष्मणा प्रथितसारनिरर्गलेन
 भस्मीभवन्निव भुजः शिखिनालुलोके ॥ ९ ॥
 वक्रं दधद्दशनदंशभयादिवाशु
 कम्पाकुलाधरदलस्थिति वज्रमुष्टिः ।
 दोर्दण्डमाहत करेण सुरारिभङ्ग-
 संरम्भरागविकसत्पुलकप्रबन्धः ॥ १० ॥
 श्वासानिला नतमुखस्य कराभिघात-
 भिन्नावनिप्रकटरन्ध्रपथप्रविष्टाः ।
 पातालगर्भनलिनीमनलस्य चक्रु-
 रुद्धूतशेषफणपाण्डुरपुण्डरीकाम् ॥ ११ ॥
 उत्तंसपुष्पनवकेसरसान्द्रधूलि-
 पिङ्गीकृतो मधुमदेन पपात भृङ्गः ।

संबन्धिनी । दिवस्पृथिव्योरिति..... ॥ ६ ॥ ७
 ॥ ८ ॥ ९ ॥ १० ॥ पातालगर्भ एव नलिनी तामनलकराभिघातभिन्नाया भुवो विव-

निर्मथनतः सपदि भृङ्गिरिटेर्ललाट-
 मूर्ध्वाक्षितारक इवाग्निशिखापिशङ्गः ॥ १२ ॥
 रोषारुणीकृतदृशो नडकूबरस्य
 हुंकारधूमपटलीं मुखरन्ध्रभागात् ।
 दैत्याधिराजकवलीकरणादरेण
 कृत्यामिवैक्षत जनः सहसोत्पतन्तीम् ॥ १३ ॥
 कण्ठावलम्बिमकरन्दरसातिपान-
 विस्त्रम्भमन्यरविलीनशिलीमुखौघा ।
 दृप्तारिसंगरजलाशयकुञ्जरस्य
 भाति स्म शृङ्खलमिवोत्पलदाम जिष्णोः ॥ १४ ॥
 निर्यन्त्रखांशुसलिलौघकृताभिषेक-
 मेकं सहायमनवं युधि मन्यमानः ।
 बाहुद्रुमं करतलेन पराममर्शं
 दुर्दर्शमूर्तिरथ कर्षितसर्वलोकः ॥ १५ ॥
 भ्रेङ्खललाटकषणोत्थितसान्द्रधूम-
 लेखानुषङ्गकृतलग्नकवन्धमोहम् ।
 तिग्मांशुविविधमुदर्शभयंकरैक-
 मूर्तिः समूर्तिरददर्शदर्शितश्रीः ॥ १६ ॥
 अन्योन्यगाढमलनेन रराज धूम-
 वर्तिच्छटा करपुटाद्वियदुत्पतन्ती ।
 ईषद्विनिद्रदलमण्डलपुण्डरीक-
 कोषोदराद्भ्रमरपङ्क्तिरिवाग्निकस्य ॥ १७ ॥

रेण प्रविष्टः श्वसितमरुतो निर्धूतशेषफणश्चेतपद्मां विदधुः ॥ ११ ॥ १२ ॥ नडकूबरो
 हरस्य सुहृदो धनदस्य सुतः । कृत्या महोत्पातकृद्देवताविशेषः ॥ १३ ॥ अरिसमरमेव
 सरस्तत्र विलोडकत्वात्कुञ्जररूपस्य जिष्णोः शृङ्खलमिवोत्पलदाम शुशुभे ॥ १४ ॥ १५ ॥
 कषणं विदारणम् । धूमलेखासंबन्धात्कृतः कवन्धोऽत्र लग्न इति भ्रमो येन तादृशं
 रविविम्बं समूर्तिरददर्शदर्शयामास । कवन्धः शिरोरहितः पुमानुत्पातमूचकः । राहु-
 रित्यन्ये । अकर्षितश्रीः पर्याप्तशोभः ॥ १६ ॥ धूमशिखैव च्छटा चर्चा । करपुटं पाणि-

क्रोधेश्वरस्य च किरीटकपालपाङ्क्ति-
 रूध्वैक्षणानलशिखापटलावमर्शात् ।
 संहारभानुकरतापितशैलकूट-
 टांकारताररवमस्फुटदुत्तमाङ्गे ॥ १८ ॥
 निःशेषमाकुलितशेषशरीरनाल-
 माघूर्णमानविकटाभ्रपलाशखण्डम् ।
 चण्डेश्वरस्य सरूपो भुवनारविन्द-
 मुष्णोष्णनिःश्वसिततापवशेन मम्लौ ॥ १९ ॥
 सस्वेदशीकरमकम्पत तालकेतु-
 राताम्रतालुतलभीषणजृम्भवक्रः ।
 संकल्पनिर्जितपुरःस्थितवैरिलक्ष्मी-
 गाढोपगूहनवशादुत तीव्रमन्योः ॥ २० ॥
 तिर्यग्विवर्तितमुखस्य लुलायकेतो-
 र्हासच्छटाधवलभास्मनभक्तिचित्रः ।
 बाहुर्जयद्विरदहस्त इवारराज-
 पीनांसकूटविकटोन्नतकुम्भपीठः ॥ २१ ॥
 सस्यन्दिरे सदसि घर्मजलानि सान्द्र-
 सिन्दूरताम्रमुखरागरुचः प्रकोपात् ।
 संदेहितेन्दुकिरणाङ्कुरगौरतार-
 हाराच्छविन्दुपटलानि सुनन्दकस्य ॥ २२ ॥
 चण्डे च चुक्रुधिषि तच्चरणातिभार-
 खेदाकुलोन्नमितपीवरदीर्घदोष्णा ।

द्वितयम् ॥ १७ ॥ १८ ॥ १९ ॥ तालकेतुस्तीव्रान्मन्योः कारणभूतादकम्पत । श्रीस-
 मालिङ्गनहेवाकादिवेत्युत्प्रेक्षा । आलिङ्गितुकामस्य स्वेदः कम्पो जृम्भा च प्रादुर्भवन्ति ।
 उतशब्द इवार्थे ॥ २० ॥ भास्मनभक्तिर्भस्मचर्चा ॥ २१ ॥ इन्दुकराङ्कुरवद्गौरास्तारा
 मुक्तामणयो येषां ते हाराः संदेहिताः संदेहविषयीकृता येन तादृशमच्छं बिन्दुपटलं
 येषाम् । जलेषु हि बिन्दवो हरिष्विव तारा निरन्तरसंनिविष्टा इति बिन्दुद्वारक एवो-

शेषेण कुञ्चितकरालफणासहस्र-

विस्त्रंसिनी क्षितिरभारितरां कथंचित् ॥ २३ ॥

क्रुद्धं मयूरपतिकेतनमंशुजालै-

र्न द्वादशापि ककुभः परिदीपयन्तः ।

संहारवासरमिवातनुदुर्निरीक्ष्य-

रूपं विलोचनसहस्ररुचो न चक्रुः ॥ २४ ॥

क्षुण्णाङ्गदारुणशिलाशकलोत्थसान्द्र-

धूलिच्छटापटलकुङ्कुमपङ्कचर्चा ।

पञ्चाक्षकोपविहृतिः कृतमण्डनेव

सस्वेदशीकरकणोत्करमौक्तिकासीत् ॥ २५ ॥

दिण्डेः स्फुलिङ्गकणिकाः सरुपः किरद्भि-

रन्योन्यपाणिमलनोत्थितभ्रूमदिग्धैः ।

नाष्ठोपि धूर्जटिसदः कथमप्यथौर्व-

संवादितां विदधतः परुषाक्षिपातैः ॥ २६ ॥

विष्यन्दमानघनघर्मकणावकीर्ण-

मुच्छ्वासिकुङ्कुमविलेपनमग्निधाम्नः ।

विभ्रान्ततारकविशङ्कटशातकौम्भ-

शैलाधिराजकटकश्रियमाप वक्षः ॥ २७ ॥

निष्पिष्टहारविधुतोद्धतधूलिपुञ्ज-

भस्मच्छटाभिररुणच्छविलोचनश्रीः ।

क्षमामण्डलं ज्वर इवाकुलयांचकार

दुर्वारकोपविहृतिः सदसि त्रिमूर्धा ॥ २८ ॥

दकेषु केषांचन हारसंदेहः ॥ २२ ॥ चुक्रुधिपि क्रुद्धे । कुञ्चितं वक्रम् ॥ २३ ॥ वि-
लोचनान्येव सहस्ररुचः सूर्यास्ते कुमारं कल्पान्तदिवसमिव दुर्दृशमूर्तिं विदधुः । कुमा-
रस्य च षण्मुखत्वाद्विलोचनानि रविवद्वादशैव ॥ २४ ॥ अरुणशिला पद्मरागदृषत्
॥ २५ ॥ २६ ॥ शातकौम्भं सुवर्णम् । 'शातकुम्भं' इति पाठे तदेव ॥ २७ ॥ को-
पो भीषणमवस्थान्तरमपि । विहृतिः प्रलापोऽपि । त्रिमूर्धा कश्चन गणः । ज्वरोऽपी-

भास्वत्फणामणिकणोल्वणवद्विचूर्णा-
 कल्माषिताम्बरतलान्मुखरन्ध्रभागात् ।
 वल्मीककूटकुहरादुरगा इवाग्नि-
 केतोर्निरीयुरथ हुंकृतधूमदण्डाः ॥ २९ ॥
 आमर्दकस्य सुरैरिविर्मर्दिनोऽपि
 दिक्कामिनीमुखनवागुरुपत्रलेखा ।
 हुंकारधूमपटली भुवनारविन्द-
 कोषोदरभ्रमरपङ्क्तिरधत्त शोभाम् ॥ ३० ॥
 क्रोधावपिष्टशशभृत्किरणच्छटाच्छ-
 हारावलीविवलिताग्निशिखस्य धूलिः ।
 संरम्भविभ्रमदिशामुखजृम्भमाण-
 लक्ष्मीकपोलतलोध्रजश्छटासीत् ॥ ३१ ॥
 ज्योतिष्मतः शिखिशिखानिकुरुम्बपिङ्ग-
 जिह्मोत्कटभ्रुकुटिभङ्गभयंकरत्विट् ।
 साम्भोभरस्थिरतडिद्रुणमेघशोभि
 वक्रं विलोक्य सभया विभयांबुभूवे ॥ ३२ ॥
 तारस्य तारतरहुंकृतिरोषगर्भा
 विन्यस्यतोऽग्निकपिशां दशमाशु तिर्यक् ।
 तत्तापयोगगलितातनुपत्रभङ्ग-
 हेमाङ्गदांसशिखरो भुजदण्ड आसीत् ॥ ३३ ॥

दृश एव । यदुक्तम्—‘त्रिपाद्भस्मप्रहरणस्त्रिशिरा रक्तलोचनः’ इति ॥ २८ ॥ फणाम-
 णिकणवदुल्वणं भास्वरं वद्विचूर्णं स्फुलिङ्गाः । वल्मीकः पिपीलिककृतः समुच्छ्रितो मृ-
 द्राशिः ॥ २९ ॥ ३० ॥ विवलिता विनिःसृता ॥ ३१ ॥ बुभूवे इति ‘भवतेरः’ इत्यत्वं
 न भवति । भवतेरिति कर्तृनिर्देशात्कृत्युर्न्यत्र लकारोत्पत्तौ तदभावात् । अन्ये तु-एत-
 [दन्य]दीयमतम् । ततो भवितव्यमेवात्र भवतेरः इति मन्वाना बभूवे इत्येव पठन्ति ॥ ३२ ॥
 तस्याग्नेस्तापवशेन गलितमतल्पपत्रलतं केयूरं यस्य तादृशमंसकूटं यस्येति बहुव्रीहिग-

निःशेषमेककवलग्रहसौष्ठवेन

मृत्योरिव त्रिभुवनं-सरुषो जिघत्सोः ।

जृम्भाविकासि वदनं विकरालजिह्व-

मालोक्य संसदि विजहलुरस्य लोकाः ॥ ३४ ॥

निःशङ्कहुंकृतकशानुकणावकीर्ण-

विस्तीर्णताम्रतलतालुविजृम्भमाणम् ।

संध्यापिशङ्गमरुणांशुशिखावमर्श-

शोणग्रहं नभ इवोर्जितवक्रमासीत् ॥ ३५ ॥

जृम्भाविकासि मुखमग्निमुखस्य ताम्र-

जिह्वाकरालविकटस्फुटदन्तमालम् ।

इन्द्र विद्यावाचस्पति

रेजेऽम्बरीषमिव निर्गतवह्निहेति-

चन्द्रलोक, जवाहर नगर

पङ्क्तिप्रतिष्ठधवलोदरलाजगर्भम् ॥ ३६ ॥

दिल्ली द्वारा

दीर्घं विनिःश्वसति तिन्दुकिनीप्रसून-

गुरुकुल कांगड़ी पातकालय को

विस्पष्टपाटलद्वशि त्रिशिखे समन्यौ ।

आसन्नमेव भुवनप्रलयावतार-

मावद्धवेपथुरमन्यत राजलोकः ॥ ३७ ॥

केयूरचक्रदलनोच्छलदिन्द्रनील-

खण्डावली करतलाभिहतांसभित्तेः ।

कालस्य कुट्टिमतलाम्बुरुहोपहार-

गन्धाकुलभ्रमरसंहतिविभ्रमाभूत् ॥ ३८ ॥

संचूर्णिताङ्गदकरालकराहतांस-

कूटोत्थनिष्ठुरविरावविपूरिताशम् ।

अक्रोधि बोधितसुरासुरचक्रवाल-

संहारदुर्धरपराक्रममन्तकेन ॥ ३९ ॥

भौ बहुव्रीहिः ॥ ३३ ॥ विजहलुखस्ताः ॥ ३४ ॥ ३५ ॥ जिह्वाकरालं विकटदन्त-
मालं च वदनमम्बरीषं भ्राष्ट्रमिव व्यरुचत् । वह्निपदं पुनः श्रुतिप्रकर्षं गमयतीति वी-
प्सया च प्रकृष्टरूपं दीपादि व्यवच्छिनत्ति । पङ्क्तिप्रतिष्ठाः पङ्क्तिरूपेण संनिविष्टाः ॥ ३६ ॥
तिन्दुकिनी रक्तिका । अवतरत्यस्मिन्नित्यवतारः । भुवनानां प्रलयो यत्रावतरति तं का-

चण्डाननस्य करताडनखण्ड्यमान-

केयूररत्नकणकोणकणत्कृतिश्रुत् ।

दैत्यक्षयाधिकसरोषकृतान्तदन्त-

संघट्टभैरवरवानुकृतिं चकार ॥ ४० ॥

आघातभग्नविकटव्रणकंधरांस-

कूटोच्छलच्छिथिलिताङ्गददोःप्रचण्डः ।

मृत्योरिव प्रतिकृतिः स चुकोप कोप-

कम्पाकुलोत्पुलकपीनकपोलभित्तिः ॥ ४१ ॥

चक्रायुधं सपदि चुक्रुधिवांसमंस-

कूटावमर्दमृदितोर्मिकपाणियुग्मम् ।

संहारभास्करदुरीक्ष्यमुखं निरीक्ष्य

नो सस्मरुः स्वमपि जातभियः सुरौघाः ॥ ४२ ॥

चक्रे दिशो दितिसुताहवसावहेल-

हासोल्लसदशनदीधितिचक्रवालः ।

व्यङ्ग्याहितप्रलयपैशुनंजृम्भमाणा-

काण्डे (?) तरूत्थकुसुमा इव नीलवज्रः ॥ ४३ ॥

संरम्भिणः शिखितमस्य पुरः प्रकीर्णा

हुंकारवह्निकणसंततिमत्तुमैच्छत् ।

क्रीडाशुकः शिखिभुवः परिपाकताम्र-

पिण्डीरपिङ्गकणशङ्कि विमुग्धचेताः ॥ ४४ ॥

पिङ्गक्षणस्फुरदकल्कमरीचिवल्ग-

दुल्काग्निदाहभयविक्लवतामिवाप्तम् ।

लमासन्नमेवामन्यत गणानां लोकः ॥ ३७ ॥ विभ्रमः शोभा ॥ ३८ ॥ ३९ ॥ कण-
त्कृतिरूपा श्रुत् कणत्कारशब्दः ॥ ४० ॥ ४१ ॥ उर्मिका वालिका ॥ ४२ ॥ व्यङ्ग्यस्य प्रकट-
नार्हस्य रिपूणां प्रलयस्य पैशुनं सूचना यत्र तथा कृत्वा विजृम्भमाणाय (?) अकाण्डे
तरूत्थानि अकाण्डजानि कुसुमानि येषु (?) तादृशीरेव दिशो दशनांशुयोगादकरोत्
॥ ४३ ॥ अत्तुं प्रसितुम् । शिखिभूः कुमारः । पिण्डीरं दाडिमम् ॥ ४४ ॥ अकल्का

भ्रूभङ्गपुञ्जितमधत्त ललाटपट्ट-
 माघव्य कुट्टिमतलं चरणेन नन्दी ॥ ४९ ॥
 उत्तानवक्त्रकुहरोत्थितयाट्टहास-
 हासत्विषा कलुषया विभरांबुभूवे ।
 प्रेङ्खत्यनर्गलरसातलगर्भनिर्य-
 दिन्दुप्रभाधवलशेषशरीरलक्ष्मीः ॥ ४६ ॥
 रोमाञ्चपूरितविकम्पिकपोलभाग-
 मुद्वर्तमानपुटतारविपाटलाक्षम् ।
 वक्त्रं विदष्टविकटौष्ठविरुष्टनास-
 मुद्गूविभङ्गमभृतारुणमभ्रकेतुः ॥ ४७ ॥
 संप्राप्य संनहनमाहवगाढराग-
 मुज्जृम्भितः सपदि रोष इवैष साक्षात् ।
 पातालगद्गरगभीररवावमर्द-
 पार्ष्णिप्रहारविधुरामचकम्पदुर्वीम् ॥ ४८ ॥
 पर्यन्तभागविलसत्पुलकं वभार
 हेतिव्रणं सघनघर्मजलं जयन्तः ।
 स्तोकावशिष्टजलतीरविरूढबाल-
 शप्पाङ्कुरहृदसरूपमुरःस्थलेन ॥ ४९ ॥
 व्यावृत्तिवेगविशरारुकरालहार-
 तारावकीर्णमणिकुट्टिमपष्टभागः ।
 विस्त्रंसितोडुगणशारितभूमिपीठ-
 संहारमारुतविलासमसावलासीत् ॥ ५० ॥
 सामर्षहर्षभरपार्षदपार्ष्णिपाणि-
 लीलाभिघातविधुरा धरणी रराण ।

विमला मरीचय एवोल्कान्निः ॥ ४५ ॥ ४६ ॥ विकृष्टा दीर्घीकृता ॥ ४७ ॥ संनहन-
 मुद्योगो मूर्तित्वं च ॥ ४८ ॥ हेतिरायुधम् । हृदो नागभवनम् ॥ ४९ ॥ तारा मुक्ताम-
 णयः । अलासीत् जग्राह । 'ला आदाने' ॥ ५० ॥ पार्षदा गणाः । तालु मध्यम् ।

पातालतालुनि ससंभ्रमनागभीरु-
 गर्भप्रगल्भविनिपातनघोरघोषम् ॥ ९१ ॥
 केयूरचक्रनिकरैस्त्रिदशाधिपाना-
 मंसावमर्दपतितैर्मणिकुण्डिमोर्वी ।
 रेजे पुरंदरकरेरितवज्रपात-
 विच्छिन्नपक्षतिपुटैरिव भूधराणाम् ॥ ९२ ॥
 दैत्यप्रतापशिखिशान्तिमिव क्षणेन
 कर्तुं विशङ्कटललाटतटस्थलीभ्यः ।
 ते धर्मशीकरकणप्रकरान्सलील-
 माकृष्य कर्कशरुषश्चकरुः कराग्रैः ॥ ९३ ॥
 जृम्भाविकासघटनाविकटैरपाङ्ग-
 पर्यन्तनिर्यदतनुज्वलनस्फुलिङ्गैः ।
 वक्त्रैर्गणाधिपतयः सरुषः क्षणेन
 दिक्चक्रमग्रसिषतेव करालदंष्ट्रैः ॥ ९४ ॥
 तेषां विवर्तनभरेण परस्परांस-
 कूटावघट्टघटनादलिताङ्गदानाम् ।
 सस्त्रांसिरे विकटकुण्डिमसीमि रुग्ण-
 बन्धाः सरोषकरपेषभियेव हाराः ॥ ९५ ॥
 लीलावलोकितकरालकृपाणपट्ट-
 पर्याकुलोत्पुलककञ्चुकलोकपालम् ।
 निष्प्रक्रमं प्रचुकुपे कपिलैः कपोल-
 भागैः कपालिसदसीति गणाधिनाथैः ॥ ९६ ॥

भीरुः स्त्री ॥ ५१ ॥ केयूरमेव चक्रम् । मण्डलाकृतित्वात् ॥ ५२ ॥ त इति पार्श्वदाः
 ॥ ५३ ॥ जृम्भा ख्यासनिका (?) तस्या विकासः पुनः पुनः प्रवृत्तिः ॥ ५४
 ॥ ५५ ॥ पर्याकुलं युद्धं प्रति संरम्भः । कञ्चुकं वारवाणम् । निष्प्रक्रमं विशृङ्खलम् ।

प्रत्यासीदत्पार्षदश्वासहेलाक्षितक्ष्माभृत्कूटङ्कारघोरा ।

गौरीभर्तुः छिष्टसत्त्वा सभा सा दध्रे कल्पापायवेलानुकारम् ॥ १७ ॥

विस्पष्टमुष्टिकरसंकरपिष्टहार-

मुक्ताफलोद्धतपरागविपाण्डुराग्रैः ।

मेघावसानसमयैरिव नाकसद्भि-

रस्तोककोपरचितस्थितिभिर्बुभूवे ॥ १८ ॥

अन्योन्यपाणिमलनक्षतपद्मराग-

रत्नोर्मिकोद्धतपरागकणैश्चकार ।

ब्राह्मी जगत्कपिशिताखिलदिक्प्रभात-

वेलैव फुल्लकमला करधूलिपुञ्जैः ॥ १९ ॥

क्रोधोद्वताकृशकृशानुशिखासहस्र-

निर्यासभास्वरितरूक्षकटाक्षमोक्षैः ।

व्यक्षाकृतिः क्षणमदीपि जगन्नयोल्का-

दण्डैरिव त्रिदशसंभ्रममाक्षिपद्भिः ॥ २० ॥

चक्रं सुराहितचमूगलचक्रवाल-

च्छेदाभिलाषरभसाद्भ्रमयांचकार ।

चण्डी करालसरलाङ्गुलिकोटिभाग-

लग्नं करे श्रवणपूरमिवाजिलक्ष्म्याः ॥ २१ ॥

दलितमसुरचक्रक्रोधसंरम्भगर्भं

करकमलविदर्भं वैष्णवी तत्र दध्रे ।

विगलितमकरन्दं पद्मरागोर्मिकाग्र-

क्षतिविधुतपिशङ्गच्छायधूलिच्छलेन ॥ २२ ॥

कपोलभागैरित्युपलक्षणे तृतीया ॥ ५६ ॥ सत्त्वाः प्राणिनः ॥ ५७ ॥ करस्य संकरो योगः । अत्र नमोऽभ्राणि च मेघाः । अस्तोकेन बहुना कोपेन राचिता स्थितियेषु तैः । न स्तोककैश्चातकैरुपरचिता च ॥ ५८ ॥ ब्राह्म्यादयो मातरः । प्रभातवेलापि संध्यारूपत्वाद्ब्राह्मी ब्रह्मसंबन्धिनी ॥ ५९ ॥ व्यक्षाकृतिर्माहेश्वरी क्षणं कटाक्षमोक्षैरदीपि प्रदीप्ता बभूव । आक्षिपद्भिरानयद्भिः ॥ ६० ॥ ६१ ॥ वैष्णवी करान्नयोर्विदर्भमभ्यन्तरं

भ्रुकुटिकुटिलितभ्रूविभ्रमव्याजचञ्च-

च्चटुलमधुपवेणीबन्धमाधत्त ताम्रम् ।

मुखमाखिलविपक्षक्षोदसंरम्भलक्ष्मी-

करकिसलयलीलापङ्कजं भद्रकाली ॥ ६३ ॥

इत्थं हारोद्दलनविगलत्तारमुक्ताफलौघ-

ज्योतिश्चक्राक्रमणशबलान्कुर्वती दिग्विभागान् ।

सा वेल्लेव क्षुभितविषमा रत्नराशेस्तदानीं

स्थाणोर्गर्जद्रणपतिशतोच्छोलजाला सभासीत् ॥ ६४ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे राजानक
श्रीरत्नाकरस्य कृतौ रत्नाङ्के हरविजये महाकाव्ये सभाक्षोभवर्णनो नाम
सप्तमः सर्गः ।

अष्टमः सर्गः ।

इत्थं गणाधिपतिकोपकृशानुशान्ति-

हेतोरिवेन्दुमणिहारलतागुणेषु ।

मुञ्चत्सु शंकरकिरीटकरालचन्द्र-

खण्डांशुपातवशतः शुचिवारिवर्षम् ॥ १ ॥

प्रालम्बमौक्तिकपरिस्फुरदंशुजाल-

ज्योत्स्नातपच्छुरणपाण्डुरितान्तरामु ।

विमर्दितं [च] बभार । कोपाटोपवशात् ॥ ६२ ॥ संरम्भलक्ष्म्याः करपल्लवे लीलाक-
मलरूपं मुखं भद्रकाली ताम्रमाधत्त क्रोधादरुणमकरोत् ॥ ६३ ॥ रत्नराशेः समुद्रस्य
वेला जलविकृतिः सेव हरसभा क्षोभेण विषमा तदानीमासीत् ॥ ६४ ॥ इति राजा-
नकजयानकसूनोरलकस्य कृतौ हरविजयविषमपदोद्द्योते सप्तमः सर्गः ॥

इत्थमित्यादि पञ्चभिः कुलकम् । गणाधिपतिशब्दे 'स्वामीश्वराधिपतिः' इति वि-
हितायाः षष्ठ्याः 'प्रतिपदविधाना च षष्ठी न समस्यते' इति समासप्रतिषेधो न वर्तते ।
'दायाद्यं दायादे' इति प्रकृतित्स्वरत्वेन तदनित्यत्वस्य ज्ञापितत्वात् । अपरे पुनराचक्षते—
सप्तमी बाधिका मा भूदिति शेषलक्षणैव षष्ठी तेन प्रतिप्रसूयत इति नास्ति तस्याः प्र-
तिपदं विधानमिति । हारा एव लताः । तदाकृतित्वात् । करालो बहलप्रभः ॥ १ ॥

पीतारिपक्षशशिशुभ्रयशःस्त्रिवासि-
 यष्टिष्वनेकभटपाणितलस्थितासु ॥ २ ॥
 माणिक्यकन्दुकममन्दरवीन्दुबिम्ब-
 शोभाधरं करतलाग्रविवर्तनाभिः ।
 आलानितस्य भुजकल्पतरौ विधान-
 पिण्डं दिशन्निव पराक्रमकुञ्जरस्य ॥ ३ ॥
 पर्यङ्कबन्धघटनाविकटेन काल-
 कायश्रिया विषधरेण परीतमूर्तिः ।
 पर्यन्तवर्ति दलिताञ्जनधूलिपुञ्ज-
 सच्छायसिन्धुपरिखक्षितिमण्डलश्रीः ॥ ४ ॥
 आकृष्य कालमुसलो मुसलं सलील-
 मामांसलांसशिखरस्खलदुत्तरीयः ।
 वाक्यं निरर्गलमुदाहरदभ्रनाद-
 साशङ्कताण्डवितषण्मुखनीलकण्ठम् ॥ ५ ॥ (पञ्चभिः कुलकम्)
 येषामवस्तुविषयः प्रथितः किलात्म-
 लाभः परस्परकृतः छवमानवृत्तिः ।
 दूरं व्यतीत्य निखिलान्खलु तान्विकल्पा-
 ञ्शब्दांश्च यः स्थितिमसंकरमूर्तिरापत् ॥ ६ ॥

प्रालम्ब आप्रपदीनो हारः ॥ २ ॥ माणिक्यकन्दुक एव विधानपिण्डः करिभोजनकव-
 लः । आलानितो निबद्धः ॥ ३ ॥ परीता परिवलिता ॥ ४ ॥ ५ ॥ येषामित्यादिक-
 मेकादशभिः कुलकम् । येषां शब्दविकल्पानां परस्परं विकल्पैः शब्दानां शब्दैश्च विक-
 ल्पानां कृतः स्वरूपलाभः किल अवस्तुविषयो न वस्तुसंस्पर्शी प्रतीतः । वस्तुगतान्वय-
 व्यतिरेकाननुविधानादेव प्लवमानवृत्तिरर्थवहिष्कृतत्वादुपरीव वस्तुनो भ्रमन् । इत्थं च
 'विकल्पयोनयः शब्दा विकल्पाः शब्दयोनयः । तेषामन्योन्यसंबन्धेनार्थं शब्दाः स्पृश-
 न्त्यमी ॥' इति । अन्यस्यापि वस्तुनः सकलविकल्पध्वनिविषयाभावादीश्वरस्य तत्प्रति-
 पादनया का प्रशंसेति चेदाह—दूरमिति । सर्वात्मनेत्यर्थः । अन्यद्वयुपाधिमुखेन प्रकारा-
 न्तरेण वा केनचिच्छब्दविकल्पैर्गौचरीक्रियते । देवस्तु तेषां न कथंचिदपि कदाचिद्वि-
 षयः । विकल्पः शब्द एवान्तःसंकल्परूपः । असंकरमूर्तिः सत्त्वरजस्तमोभिरसंकीर्ण-

येनासकृतप्रलयकालनिशावतार-
 प्रारब्धताण्डवानिरर्गलडम्बरेण ।
 उत्क्षिप्तमम्बरमिवापरमूढसांध्य-
 रागं विनिर्गलदसृग्द्विपचर्मवध्रे ॥ ७ ॥
 यस्याभ्रसिन्धुसलिलोर्मिघटासमीर-
 पर्यस्तमूलपरिवर्तिकिरीटचन्द्रम् ।
 छेदाभियुक्तकरजाग्रमिवैति लक्ष्मी-
 मद्यापि मूर्ध्नि परमेष्ठिशिरःकपालम् ॥ ८ ॥
 यस्याद्रिराजसुतया रतिमण्डलेषु
 विन्यस्तयावकरसः करजः सलीलम् ।
 हेलाविलूननालिनासनवक्रनाल-
 विष्यन्दिसान्द्ररुधिरार्द्र इवालुलोके ॥ ९ ॥
 संध्यासु यस्य नयनाग्निशिखासहस्र-
 सीमन्त्यमानतिमिरं सुरवर्त्म धत्ते ।
 पर्यन्तवर्तिसलिलस्फुरदौर्ववाह्नि-
 हेतिप्रकाशकपिशोदरसिन्धुलीलाम् ॥ १० ॥
 यस्योर्ध्वलोचनमनिन्धनधूमराशि-
 रध्यास्त एतदनपेक्षितरेणुलक्ष्मा ।
 अक्षुण्ण एव दहनः स्खलदुत्तमाङ्ग-
 गङ्गाजलोक्षणशमानुगुणेतारार्चिः ॥ ११ ॥
 यस्य व्यलोक्यत सुरैः पुरदाहकाले
 हेलोर्ध्वकृष्टमभिसंहितसग्निबाणम् ।

रूपः । निर्गुणत्वात् ॥ ६ ॥ येनाम्बरं वसनमिभचर्म वध्रे भृतम् । अपरमम्बरमाकाश-
 मिव ॥ ७ ॥ मूलं कपालस्याधस्तनो देशः कण्ठस्थानम् । तत्र परिवर्ती समन्तात्तिष्ठ-
 न्मुकुटेन्दुर्यस्य । अत एवाद्यापि कपालस्य नखाग्रच्छेदसंभावना ॥ ८ ॥ रतिसमये
 गौर्या मण्डनार्थमपितालकरसो नखो यस्य तथालुलोके दृष्टः ॥ ९ ॥ सीमन्त्यमानं द्विधा
 क्रियमाणम् ॥ १० ॥ रेणुलक्ष्मा वायुः । अक्षुण्णोऽपूर्वः । जलोक्षणेनोपशान्तावनुगुण-
 तरा अननुगुणा अर्चिषो ज्वाला यस्य ॥ ११ ॥ सरलसंगतनासं तदूर्ध्वनयनं तत्संब-

८ सर्गः]

हरविजयम् ।

१२१

वाणासनं सरलसङ्गभुजंगघोण-

भास्वत्तृतीयनयनभ्रुकुटीकरालम् ॥ १२ ॥

लीलाकिरातवपुषो ददृशे शरीर-

च्छाया च यस्य रभसेन वनेचरौघैः ।

अन्तर्निगूढगलगोचरकालकूट-

कूटप्रभापरिणतेरिव मेचकश्रीः ॥ १३ ॥

मुक्तेऽपि कारणकिरातवपुष्युदग्नि-

नेत्रप्रभारुणितमौक्तिकहारलेखम् ।

यस्याद्रिराजदुहिताभिमुखी वभार

गुञ्जाफलस्त्रगुपगूढमिव स्तनाग्रम् ॥ १४ ॥

माधुर्यमक्षतगुणं दधतं रसस्य

संक्षोभिताखिलसुरासुरचक्रवालम् ।

अक्षुण्णमेव मकरध्वजमूर्ध्वचक्षु-

रौर्वानलः सपदि यस्य विभोरधाक्षीत् ॥ १५ ॥

न स्पृश्यतेऽपि कमलप्रभवो यदीय-

मायाकवाटपुटपाटनपाटवेन ।

अस्मिन्प्रभौ त्रिभुवनस्य निकारलेश-

संभावनापि कुरुते परतोऽनुतापम् ॥ १६ ॥

(एकादशभिः कुलकम्)

अस्याहवे क इव शूलमिदं सहेत

शाखानलकथनदुःस्थितसागराम्भः ।

न्धिभ्रुकुटिवत्करालं भीषणम् । अत्र वाणस्य घोणोपमानम् । भास्वन्नयनमग्रेः । धनुष-
श्च भ्रुकुटिः ॥ १२ ॥ १३ ॥ गुञ्जा रक्तिका ॥ १४ ॥ यस्योर्ध्वचक्षुरवौर्वानलो मकर-
ध्वजं काममक्षुण्णं समस्तमेव ददाह । रसस्य शृङ्गारहास्यादेर्माधुर्यं रमणीयता । और्वा-
नलोऽपि मकरध्वजमन्धिं भस्मसादकरोत् । एवंगुणत्वादपूर्वमक्षुण्णम् । समुद्रो हि लवणरसः
सुरासुरैः क्षोभितौ न मधुररसस्तेषां क्षोभयिता । रसस्तोयमपि ॥ १५ ॥ मायैव कवा-
टपुटं पट्टकद्वयम् । परतः शत्रौः । निकारः परिभवः । तत्कणिकासंभावनाप्यस्मिन्भुव-
नपतौ सत्यनुतापं कुरुते । नैव करोतीति काकुप्रयोगः ॥ १६ ॥ शाखाः शूकाः

विभ्रज्जगत्कवलनोत्थितकालरात्रि-

कोपोत्कटभुकुटिभङ्गभयंकरत्वम् ॥ १७ ॥

एतत्करास्पदमरालशिखाकराल-

शाखान्तरालतरलानलविस्फुलिङ्गाः ।

एतस्य मुञ्चति जगत्क्षयकालवह्नि-

बीजच्छटा इव दिशो दश शारयन्तीः ॥ १८ ॥

पश्यत्सु भीतिविधुरं विबुधाधिपेषु

तीक्ष्णाग्रकोटिकरजक्रकचेन कोपात् ।

अस्योत्तमाङ्गमरविन्दसदोऽप्यमन्द-

मुच्छिन्दतः सदसि कः प्रतिबन्धकोऽभूत् ॥ १९ ॥

दंष्ट्राकरालमुखकंदरकोटिभाग-

हेलाविदारितगजासुरघोरमूर्तिः ।

पञ्चाननत्वमनघं सुरसिंह एष

चूडाशशाङ्ककलिकासटया विभर्ति ॥ २० ॥

अस्य स्थिता शिरसि शेखरचन्द्रखण्ड-

संपर्कशीततरतुङ्गतरङ्गभङ्गा ।

उद्दामधामरविशोषितसप्तसिन्धौ

संशोषमेति न जगत्प्रलयेऽपि गङ्गा ॥ २१ ॥

अस्य क्षयेष्वलिकलोचनतीव्रवह्नि-

तापस्फुटत्कनककर्परदर्पणाग्रे ।

विस्पष्टमद्रितनया वदनं विलोक्य

पद्मासनाण्डमखिलं सफलीचकार ॥ २२ ॥

संवर्तकालरजनीषु विजृम्भमाण-

मस्यालिमेचकरुचि स्फुरदेतदास्यम् ।

॥ १७ ॥ स्फुलिङ्गाशब्दः स्त्रीलिङ्गोऽप्यग्निकणवाचकः ॥ १८ ॥ अरविन्दसत्कमलासनः

॥ १९ ॥ पञ्चाननत्वं सद्योजातादिपञ्चवक्त्रत्वं सिंहाता च । सुरसिंहः सुरश्रेष्ठः सुरसह-
शश्च सिंहः केसरी ॥ २० ॥ २१ ॥ अलिकं ललाटम् ॥ २२ ॥ संवर्तकालः कल्पान्त-

विश्वं विशत्प्रलयमेति तदन्धकार-
 बीजायमानमभितो दिशि दक्षिणस्याम् ॥ २३ ॥
 दूरेऽथवैष विषयीकृतसप्तलोक-
 दुःखानलप्रभवभावविकारशून्यः ।
 आस्तामशेषमहदादिविशेषनिष्ठ-
 विश्वोदयस्थितिविनाशदशैकहेतुः ॥ २४ ॥
 लक्ष्मीमपूरितपदत्रय एव दैत्य-
 नाथस्य संप्रति बलेरिव शार्ङ्गपाणिः ।
 पश्यत्सु दानवभटेष्वहमाक्षिपामि
 चक्रांशुपिञ्जरितपीवरबाहुदण्डः ॥ २५ ॥ (युगलकम्)
 क्षुब्धान्निपोर्विघटमानदृढास्थिसंधि-
 बन्धांश्चमूपरिवृट्पदानहमूढरीढः ।
 कालस्य किं मुसलतामधुना विधाय
 नाम्नो विभर्मि युधि तत्पुरुषार्थतत्त्वम् ॥ २६ ॥
 पर्यन्तवर्तिजलराशितरङ्गभङ्ग-
 चीनांशुकारचितचञ्चलचीरचिह्नम् ।
 क्षमामण्डलं करगृहीतमुमेरुदण्डो
 लीलातपत्रमिव किं सहसोद्धरामि ॥ २७ ॥

स्तद्व्रजनिषु । कृष्णत्वात्तासां रजनीनामन्धकारस्य बीजमिव दक्षिणदिग्गतमेतदीयमास्य-
 मघोराख्यं प्रविशद्विधं प्रलयमेति क्षीयते ॥ २३ ॥ भावविकाराः षट् जन्मादयः । मह-
 दादयो विशेषा बुद्ध्यादयो विकारा इत्यसकृदुक्तम् ॥ २४ ॥ त्रीणि पदानि क्रमा यावन्न
 पूर्यन्ते तावल्लक्ष्मीमभिरामोत्पतिलाघवस्योक्तिः । पदत्रयं भूर्भुवःस्वर्लक्षणमपि ॥ २५ ॥
 चमूपरिवृट्पाः सेनापतयः । रीढा अवज्ञा । प्रहार इत्यन्ये । हे तत्पुरुष तत्पुरुषाख्यमुख ।
 तत्पुरुषशब्दोऽत्र विषयेऽर्शआद्यजन्तः । नाम्नोऽर्थतत्त्वमर्थपरमार्थमन्वितार्थत्वं नाम
 किमुद्ब्रह्मामि । रिपुक्षोदेन कालमुसलताकरणात् । यदि वा नाम्नोऽन्वितत्वादागतं तद-
 तिसुभगं पुरुषार्थस्य पौरुषस्य तत्त्वं किं वहामोति योज्यम् । अथ च कालस्य मुसलतां
 कृत्वा कालमुसल इति तत्पुरुषनाम्नः समासस्यार्थतत्त्वं विभर्मोत्युक्तम् । कालस्य मुसल

दिक्मुन्दरीरुपदिहानमहानिभाभि-
 रच्छाच्छचन्दनरसैरिव मां यशोभिः ।
 पश्यन्तु संप्रति भटा दृढपाणिघात-
 पर्यस्तहेमगिरिभग्नसुरारिसंस्थम् ॥ २८ ॥
 एको भुजः सरसचन्दनपङ्कदिग्धः
 कर्तुं क्षमो विरहिणीर्मम दक्षिणोऽयम् ।
 कम्पाकुला मलयवायुरिवाततायि-
 नारीलता गलितवाष्पकणौघपुष्पाः ॥ २९ ॥
 दिक्चक्रवालरभसग्रहणप्रगल्भ-
 दैत्यान्धकारनिकरव्यवधानमग्राम् ।
 भास्वानिवाशु दिवसच्छविमुद्धरामि
 जिष्णोः श्रियं रुधिरपाटलमण्डलाग्रः ॥ ३० ॥
 स्वेदच्छटार्द्रकरपिष्टकरालहार-
 धूलिच्छटारुधिरचन्दनपङ्कचर्चाः ।
 नेष्यन्ति शोषमचिरान्मरुतो ममारि-
 बन्दीकरावधुतचामरमण्डलोत्थाः ॥ ३१ ॥
 कम्पाकुलीभवदनेकपलोकपाल-
 पालीकपालदलनोत्पुलकं कपोलम् ।
 एकोऽपि कोपकपिलं दधदुत्कृपाण-
 पाणिः कृणोमि करुणारूपणोऽरिचक्रम् ॥ ३२ ॥
 गाम्भीर्यशालिषु रणाम्बुरुहाकरेषु
 मुक्त्वा गुणान्भवति किं करलग्नमन्यत् ।

इत्येवं कालमुसल इति षष्ठीसमासः ॥ २६ ॥ चीराणि खण्डाः ॥ २७ ॥ उपदिहानं
 लिम्पन्तम् । पाणिप्रहारपतिते सुमेरौ विनाशिता दैत्यानां संस्था स्थितिर्येन ॥ २८ ॥
 दक्षिणो दक्षिणदिक्प्रवृत्तोऽपि । आततायी रिपुः ॥ २९ ॥ जिष्णुरिन्द्रः । मण्डला-
 ग्रः खट्वः । मण्डलस्य बिम्बस्याग्रं मुखम् ॥ ३० ॥ ३१ ॥ अनेकपेषु गजेषु अवस्थिता-
 या लोकपालपङ्केः कपालपाटनेनोद्धतपुलकं कपोलं विश्रद्धं कम्पाकुलीभवदरिचक्रं कृ-
 णोमि हिनस्मि । 'कृञ् हिंसायाम्' । करुणया कृपणो दरिद्रः । दयारहित इत्यर्थः ॥ ३२ ॥
 मुक्त्वेति समानकर्तृकत्वाभावात् क्त्वाप्रत्ययश्चिन्त्यः । अन्ये त्वाहुः—मुक्त्वेति क्त्वान्तप्र-

पङ्काविला विसलता इव दैत्यराज-

सेना वृषाङ्क मम खण्डयतो विशङ्कम् ॥ ३३ ॥

संरम्भिणो मम विधूततमालखण्ड-

च्छायासु दानववरूथवतीषु संख्ये ।

निस्त्रिशयष्टिषु निदाघरुचेरिवासु

तेजोऽधुना स्फुरतु तिग्मतरप्रतापम् ॥ ३४ ॥

विभ्रत्यभीक्ष्णमतिशायि हि सौकुमार्यं

शक्ता न कण्टककृतां क्षतिमेव सोढुम् ।

विस्मापिनी विनिदधातु निशातखड्ग-

धारापथेन पदमस्खलितं न लक्ष्मीः ॥ ३५ ॥

द्वारि श्रियो मम भुजार्गलदण्ड एष

निःस्यन्दतां नयतु संप्रति संप्रहारे ।

अन्योन्यमात्तघटनावतनू कवाट-

पट्टाविवोभयवरूथवतीनिवेशौ ॥ ३६ ॥

लीलावराह इव निर्वरपीवरांस-

कूटस्फुरत्प्रविकटाङ्गद एष बाहुः ।

पर्यस्तकाञ्चनगिरिः क्षपयन्विपक्षा-

नुज्जृम्भतां मम नवाम्बुदमेचकश्रीः ॥ ३७ ॥

तिरूपक्रोशं निपातो विनार्थः । गुणान्मुक्त्वा विनेत्यर्थः । तद्योगे च गुणानिति द्विती-
या । 'हा प्रतियोगेषु च दृश्यते' इति दृशिग्रहणात् । यथा—'तस्मृते हारमलिम्लुचं वि-
हंगम्' इति । गुणाः शौर्योदयस्तन्तवश्च । करलग्नमुपनतं हस्तपतितं च ॥ ३३ ॥
वरूथवत्यः सेनास्तासु कृष्णत्वादवजिततमालद्युतिषु मदीयं संप्रति तेजः परिस्फुरतु ।
खेरिवासिलतासु । प्रताप आतपोऽपि ॥ ३४ ॥ लक्ष्मीरसिधारापथेन पदं न निदधातु
क्षिपत्वेव । कण्टकाश्चौरसुवर्णकारादयश्चाणक्योक्ताः । या च सौकुमार्यात्कण्टकक्षतमपि
न सहते खड्गधारापथे च पदमर्पयति सावश्यं विस्मयहेतुः ॥ ३५ ॥ श्रियो द्वारि प्रवेशनो-
पाये रणे मद्भुजार्गल एवोभावपि स्वपरसंबन्धिनौ सेनानिवेशौ निश्चलतां नयतु । पला-
यननिरोधात् । द्वारे चार्गलाबन्धेन पटकद्वयं निश्चलीक्रियते ॥ ३६ ॥ निर्वरोऽनन्यस-

अन्योन्यमत्सरदुरुत्सहबाहुदण्ड-
 दर्पोदयोद्धुरसुरासुरकृप्यमाणाम् ।
 लक्ष्मीमुपेन्द्र इव मन्दरशैलमूर्ति-
 मेकः करोमि भुजपञ्जरसंनिवद्धाम् ॥ ३८
 स्वच्छं यशोनिवहमावहतु त्रिलोकी-
 लीलात्मदर्शमचिरेण विशेषतो मे ।
 सङ्ग्रामधामनिहतातनुबाहुदण्ड-
 दर्पोद्धताहितचितारजसैव हस्तः ॥ ३९ ॥
 शक्तोत्यनुग्रहमभीक्ष्णमपग्रहं च
 कर्तुं महान्हि महतः समये महस्वी ।
 भानुः क्षये विपरिपूरयतीन्दुमाशु
 विच्छायतां च नयति प्रसभं प्रभाते ॥ ४० ॥
 अम्भोदराजिमलिनातनुकालकूट-
 लेखेव मन्मथरिपोः समवर्तिसीमा ।
 कण्ठग्रहं समरवर्त्मनि पूर्वदेव-
 नाथस्य संप्रति करोतु ममासियष्टिः ॥ ४१ ॥
 ते कूटशल्मलिविशङ्कटकण्ठकौघ-
 तीक्ष्णाग्रनिष्ठुरनिकर्तुनिकृत्तकण्ठाः ।
 नालोकिता प्रभुविपत्तिरितीव नाथ
 नृत्यन्तु संभृतमुदः समरे कबन्धाः ॥ ४२ ॥
 आयोधने श्रवणतालविधूतकुम्भ-
 सिन्दूरधूलिपरिपाटलितं मदाम्भः ।
 मुञ्चन्तु शोणितमिव प्रतिपक्षचक्र-
 सेनाविनाशपिशुनं गजगण्डमेघाः ॥ ४३ ॥

दृशः । निर्गतो वर उत्कृष्टो यस्मादिति कृत्वा ॥ ३७ ॥ ३८ ॥ मम करस्त्रिलोक्या
 मुकुरभूतं यशोनिवहमहितानां चितारजसैव विमलं करोतु ॥ ३९ ॥ अपग्रहो निग्रहः
 ॥ ४० ॥ समवर्तिनो यमस्य सीमा मार्गः । कण्ठग्रहमालिङ्गनमपि ॥ ४१ ॥ कूटश-
 ल्मलिर्नरकसंभवी तरुविशेषः । यन्त्रक्षेप्यः प्रहरणविशेष इत्यन्ये । तत्कण्ठकवत्तीक्ष्णा-

तस्याधुनैव पिशिताशनलोभलग्न-
 हेलोछसद्विकटकङ्कमुखैः शरीरात् ।
 आकृष्टशक्तशकलौघशलाकमस्तु
 सानाथ्यलग्नमिव नाथ शकुन्तचक्रम् ॥ ४४ ॥
 किं वा मया भुवनकाननसीमदाह-
 दावाग्रयो रिपुचमूचमरीमृगेन्द्राः ।
 तिष्ठन्त्यमी दितिजराजसमिज्यश्री-
 केशग्रहोत्सुककरास्तव देव योधाः ॥ ४५ ॥
 खर्वीकृताद्विजलनिर्भरवारिगर्भ-
 गम्भीरभैरवरवोल्बणवारणामु ।
 निर्वर्ण्यतां समरनिर्वरवीरभद्र-
 दुर्वारता वरद वैरिवरूथिनीषु ॥ ४६ ॥
 शत्रूत्तमाङ्गशकलीकृतिमुच्यमान-
 रक्ताम्बुसेकसुकुमारतरादभीक्ष्णम् ।
 खड्गालवालवल्यात्साशिलीमुखौघ-
 सङ्ग्रामकाननतले चिरमुच्छसन्ती ॥ ४७ ॥
 आश्रित्य शूरभुजपादपामिन्दुगौर-
 च्छायं यशःकुसुमराशिमुपादधाना ।
 विस्तारिणी फलभरप्रसवैकहेतु-
 र्लक्ष्मीलता सपदि वृद्धिमुपैतु नूनम् ॥ ४८ ॥ (युग्मम्)

त्रेण निकर्तुना खड्गेन निकृत्तकण्ठादिछिन्नशिरसः ॥ ४२ ॥ ४३ ॥ कङ्काः पक्षिविशेषाः ।
 तन्मुखैः शरीरादाकृष्टाः शस्त्रशकलौघाः शलाकाश्च काण्डफलकानि येन तथाविधमधु-
 नैवास्तु विहगवृन्दम् । सानाथ्यमुपकारः । यश्चोपकारप्रवृत्तः स दुःखितस्य कङ्कमुखैः
 शल्योद्धरणभाण्डैस्तत्क्षणमेव शल्योद्धरणं करोति ॥ ४४ ॥ समित्सङ्ग्रामः ॥ ४५ ॥ हे
 वरद, वीराणां भद्रा जयहेतुर्दुर्वारता निर्वर्ण्यतामवलोक्यताम् । वारिगर्भो जलदः
 ॥ ४६ ॥ खड्ग एवालवालं सेकजलाधारः । शिलीमुखा भ्रमराः शराश्च ॥ ४७ ॥ फल-

तेजस्विनः समुदिताः स्फुटमेकमेव

धुर्यावलम्बनमिहोज्ज्वलयन्ति कार्यम् ।

संहारकालसविशेषरुचोऽतितीव्र-

मुष्णत्विषो दिनमिवोदयदुर्निरीक्ष्याः ॥ ४९ ॥

आकर्णनाकुलघनध्वनिमोहमन्द-

मन्दाकिनीपुलिनमन्दिरराजहंसम् ।

आकोपकम्पितसुरासुरचक्रवाल-

मुक्तवेति कालमुसलो वचनं व्यरंसीत् ॥ ५० ॥

स वचनकुरुविन्दव्यञ्जितोदामधाम-

व्यतिकरगुरुभास्वच्चित्तरत्नस्तदासीत् ।

सदसि गणपतीनां सूचितान्तर्विवक्षा-

स्फुरदधरपुटानां वक्त्रविन्द्यस्तदृष्टिः ॥ ५१ ॥

अथ सकलतदीयोर्जस्विवाक्यप्रपञ्च-

श्रवणपुलकिताङ्गो वीरलोकश्चचाल ।

उपनतरणलीलानिश्रयास्फालितांस-

स्फुटितरुचिररत्नच्छायकेयूरबाहुः ॥ ५२ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे राजानक

श्रीरत्नाकरस्य कृतौ रत्नाङ्के हरविजये महाकाव्ये कालमुसलदण्ड-

व्याहृतिवर्णनो नामाष्टमः सर्गः ।

नवमः सर्गः ।

इति स्थिते वाक्यमुदीर्य दैत्यसङ्ग्रामकार्यैकरसे गणेन्द्रे ।

स्फुरद्विवक्षावलितांसकूटः प्रभामयः शान्तमिदं बभाषे ॥ १ ॥

मैश्वर्यमपि ॥ ४८ ॥ धुर्यावलम्बनं प्रधानाश्रितं कार्यं यद्यप्येकैकस्य करणक्षमं तथापि
बहवः समुदितास्तदुज्ज्वलयन्त्युदीपयन्ति । वासरमिव रवयः । धुर्या रविरथतुरगा अपि ।
संहारो रिपुक्षयोऽपि । उदय उत्साहोऽपि ॥ ४९ ॥ मन्दा निरुत्साहाः । व्यरंसीदिति
'व्याङ्परिभ्यो रमः' इति परस्मैपदम् ॥ ५० ॥ वचनमेव कुरुविन्दं मणिशस्त्रादीनामु-
त्तेजनद्रव्यम् ॥ ५१ ॥ ५२ ॥ इति राजानकजयानकसूनोरलकस्य कृतौ हरविजयवि-
षमपदोद्घोतेऽष्टमः सर्गः ॥

प्रभामयो नाम गणः । शान्तमनुत्बणम् ॥ १ ॥ यस्येत्यादि तस्य प्रभामयस्य दन्तप्रभा

यस्योद्धतान्विद्विषतः समूलघातं घ्नती योधजनेन नीतिः ।
 अलब्धयुद्धोत्सवसंमदेन प्रज्ञापरिस्पन्दगुरुर्जगाहे ॥ २ ॥
 सविभ्रमोल्लासितखड्गवल्लीधनान्वकारवृतादिभ्युत्थेषु ।
 एकाकिनैव भ्रमता सलीलं न येन भीतिर्ददृशे रणेषु ॥ ३ ॥
 अगाधसत्त्वास्पदतां गतेन शून्यत्वदोषाद्दृढयेन यस्य ।
 विस्तीर्णतालेशलवान्वयेऽपि न साम्यमाकाशमुपाजगाम ॥ ४ ॥
 अवेक्ष्य लक्ष्मीं विक्रिवारविन्दे सरस्वती यस्य कृतप्रतिष्ठाम् ।
 तत्स्पर्धयेवातनुसौकुमार्यं पर्याप्तशोभं सुखमध्युवास ॥ ५ ॥
 यस्याभियोगेषु रजांस्यनीकविमर्दजातानि दिशः प्रसस्तुः ।
 निम्नावकाशेष्वपूर्य कीर्तिसंचारयोग्यामिव कर्तुमूर्ध्वम् ॥ ६ ॥
 यो बाहुमत्यूर्जितवैरिवृन्दविमर्दरागोद्धरमाहवेषु ।
 सदैव बद्धास्पदराजलक्ष्मीस्पर्शादिवोत्कण्ठकितं वभार ॥ ७ ॥
 येनाभयं निर्जयनभ्रमूर्तेर्विद्वेषिणः संयुगमूर्ध्नि दत्त्वा ।
 हराष्टहासच्छवि दिक्पुरंध्रीपट्टांशुकं चारु यशो गृहीतम् ॥ ८ ॥
 आकर्णकृष्टातनुचापमुक्ता निपेतिवांसो युधि यस्य बाणाः ।
 विच्छिन्नजीवानि शरासनानि वपूंषि चारातिजनस्य चक्रुः ॥ ९ ॥
 प्रकाशिताशेषदिशेक्षणेषु कालाञ्जनं मत्सरिकामिनीनाम् ।
 चिरं यशश्चन्द्रिकयान्वकारमारोप्य रोषादिव यस्य भग्नम् ॥ १० ॥
 आभाषमाणस्य गभीरघोषं दन्तप्रभा तस्य मुखं तदानीम् ।
 विभूषयामास विनिष्पतन्ती ज्योत्स्नेव बिम्बं परिपूर्णमिन्दोः ॥ ११ ॥
 (दशभिः कुलकम्)

मुखं विभूषयामासेति दशभिः कुलकम् । समूलं हत्वा समूलघातम् । 'समूलाकृतजीवेषु
 हन्कृञ्ग्रहः' इति णमुल् । परिस्पन्द उन्मेषः ॥ २ ॥ येन रणेषु भीतिर्न ददृशे
 नानुभूता । तिमिरान्वितेऽपि देशेऽन्विध्यता पुरुषेण [न] किंचिदवलोक्यते ॥ ३ ॥
 सत्त्वास्पदत्वेन विस्तीर्णतया च सत्यप्यनुगमे गगनं यद्दृढयेन साम्यं न ययौ । शून्यत्व-
 दोषात् । गगनं हि शून्यं रूपरहितम् । हृदयस्य शून्यत्वं प्रतिभाविहो नास्तीति न
 तयोः साम्यम् । सत्त्वं धीरता चटकादिप्राणी च । विस्तीर्णता औदार्यं विपुलता च
 ॥ ४ ॥ ५ ॥ अभियोगः परावस्कन्दः । अनीकं सैन्यम् ॥ ६ ॥ ७ ॥ ८ ॥ जीवा

अलं तवाभ्युन्नतधैर्यवृत्तेः संरम्भितामेत्य कृशेऽपि कार्ये ।
 संभाव्यते किं कलविङ्कपक्षरवाभिघातेन कुलाद्रिकम्पः ॥ १२ ॥
 ज्याकृष्टिक्रीकृतकार्मुकस्य समाधिभङ्गे मदनस्य दीप्ता ।
 तारेव संरम्भवतस्तृतीया विपत्करी यस्य बभूव दृष्टिः ॥ १३ ॥
 विभर्ति गुर्वी जगतो धुरं यः सर्गस्थितिप्रत्यवहारकार्ये ।
 अस्मिञ्शरण्येऽपि सुरासुराणां स्थितेऽत्र वो ब्रूत किमाकुलत्वम् १४
 (युग्मम्)

मन्ये निमीलन्नयनारविन्दमेतद्विभोः पञ्चममस्य वक्रम् ।
 जगद्धितादेव न किञ्चिदन्यद्ध्येयात्मनश्चिन्तयतीन्दुमौलेः ॥ १५ ॥
 विभाति हारोरगरत्नखण्डैरेष क्षयग्रस्तसुरासुरौवः ।
 सर्गवतारप्रतिमुच्यमानैर्जीवैरिवाद्याप्यविमुक्तकण्ठः ॥ १६ ॥
 विभर्ति नारायणमूर्तिरेष सर्वाङ्गसंधिप्रसृताः स्रवन्तीः ।
 इतीव बद्धभ्रुकुटिस्तरङ्गैश्चकार केशग्रहमस्य गङ्गा ॥ १७ ॥
 तनोति भागान्तरकेशलग्नीमूतनिर्मुक्तजलौघलक्ष्मीम् ।
 कपालमालाकुहरोदरेषु सुरापगा नाकतलात्पतन्ती ॥ १८ ॥
 अम्भोधरश्यामलमर्धभागनिषण्णनारायणवक्त्रविम्बम् ।
 ललाटवेदीशिखिसान्द्रधूमच्छायापरामृष्ट इवैति लक्ष्मीम् ॥ १९ ॥
 सान्द्रीभवत्युत्कटकालकूटच्छायानुविद्धाञ्जनमेचकश्रीः ।
 अव्यञ्जितानुलब्धभागसंधिः कण्ठान्तरस्य च्छविरुल्लसन्ती ॥ २० ॥

ज्या । जीवश्च जीवितम् ॥ ९ ॥ मत्सरिणो वैरिणः ॥ १० ॥ ११ ॥ तव संरम्भिता-
 मेत्यालम् । संरम्भागमनं न कार्यमित्यर्थः । 'अलंखल्वोः प्रतिषेधयोः प्राचां क्त्वा' ।
 कलविङ्कश्वटकः । कुलाद्रयो हिमवत्प्रभृतयः । 'हिमवान्हेमकूटश्च निषधो मेरुरेव च । श्वेतः
 कृष्णश्च शृङ्गी च सप्तैते कुलपर्वताः' ॥ १२ ॥ ज्याकृष्टीत्यादि युगलकम् । समाधिभङ्गे
 सति संरम्भवतः कुदस्य यस्य तृतीया दृष्टिर्मदनस्य विपत्करी विनाशकृदासीत् । तारे-
 व । सापि तृतीया विपत्करी विपत्करीति नाम्ना ॥ १३ ॥ प्रत्यवहारः प्रत्ययः
 ॥ १४ ॥ पञ्चमं वक्रमीशानाभिधानम् ॥ १५ ॥ १६ ॥ स्रवन्तीर्नदीः । सर्वाङ्गसंधिषु
 विष्णुर्नदीर्विभर्ति चेति प्रसिद्धतरम् । उक्तं च—'यस्य केशेषु जीमूता नद्यः सर्वाङ्गसंधिषु ।
 कुक्षौ समुद्राश्चत्वारस्तस्मै तोयात्मने नमः ॥' इति ॥ १७ ॥ तनोतीत्यादिदशभिः
 कुलकम् । भागान्तरं वैष्णवो भागः । जीमूता बलाहकाः ॥ १८ ॥ १९ ॥ अव्यञ्जि-

शिरःस्थलभ्रंशिसुरस्त्रवन्तीनिषेवणाभ्यागतहंसलीलाम् ।
 शरीरभागान्तरपाणिपद्मवद्धप्रतिष्ठोऽञ्चति पाञ्चजन्यः ॥ २१ ॥
 स्थितिं विधत्ते सभया कथांचिद्वक्षःस्थलार्धे विनिमीलिताक्षी ।
 विलम्बिहारोरगफूत्कृताग्निज्वालातडिद्विस्फुरणेषु लक्ष्मीः ॥ २२ ॥
 संप्रेरितार्धस्य च वक्षसोऽन्तः शरीरभागेण जगत्सशम्पम् ।
 संपादयद्दीधितिचक्रवालं तुच्छत्वमागच्छति कौस्तुभस्य ॥ २३ ॥
 टङ्काहतोष्णद्युतिमण्डलोत्थस्फुलिङ्गसंतान इवाभिरामः ।
 हारोरगाणां फणरत्नखण्डस्तस्यैव धत्ते परिवारलीलाम् ॥ २४ ॥
 प्रक्षालयतेऽन्तर्विनिगूढनाभिद्वदप्रतिष्ठाम्बुजबीजकोषः ।
 पीठः ससत्कारमिवाब्जयोनेः कुक्षिप्रविष्टोदधिबीचिभङ्गैः ॥ २५ ॥
 त्रयोऽपि लोकाः प्रतिपत्तुमैक्यमर्हन्ति मूर्त्योरनयोरितीव ।
 विवक्षयोदेति निगूढसंधिभागा वलीनां त्रितयस्य लक्ष्मीः ॥ २६ ॥
 इत्येष मिश्रीकृतकैटभारिशरीरभागो विभुताविशेषम् ।
 व्यनक्ति लोकत्रितयेऽप्यशेषमनन्यसाधारणतामुपेतम् ॥ २७ ॥
 (दशभिः कुलकम्)

ग्रासीकृतानन्तफणाप्रकाण्डैर्ज्वालाकलापैः स्फुरितं कृशानोः ।
 विस्त्रब्धमारब्धसितारविन्दसहस्रहोमैरिव वाडवस्य ॥ २८ ॥
 ज्वालावलीभिः कलधौतशैलशिलोन्नताभिः कृततापयोच्चैः ।
 गभीररन्ध्रोदरसंप्रविष्टकुलाद्रिकूटं स्फुटितं धरित्र्या ॥ २९ ॥

तश्च सवर्णत्वादप्रकटितोऽनुल्वणो मसृणो भागयोः संधिर्यत्र । 'पटपुट' इत्यत्र पठित-
 स्याञ्जेश्वरादिणिचि कृते व्यञ्जित इति रूपम् ॥ २० ॥ अञ्चति व्रजति ॥ २१
 ॥ २२ ॥ वक्षसोऽन्तरे संप्रेरितं प्रवेशितमर्थं येन तादृशस्यापि कौस्तुभस्य करनिकरः
 शरीरभागे तुच्छतामायाति । द्युतिवहलत्वात् । शम्पा विद्युत् ॥ २३ ॥ टङ्कः शस्त्रकम् ।
 तस्यैव कौस्तुभस्य ॥ २४ ॥ अब्जयोनेः पीठ आसनभूतोऽम्बुजस्य बीजकोषः कर्णिका
 जलधितरङ्गखण्डैः प्रक्षालयते । [संपूतमिव कृत्वा] ॥ २५ ॥ २६ ॥ २७ ॥ ग्रासीकृते-
 त्यादिदशभिः कुलकम् । एवमादौ च वाक्यार्थसंगतिर्यत्तदध्याहारेण करणीया । प्र-
 काण्डशब्दः प्रशंसावचनः । अनन्तः शेषः । वाडवः कृशानुर्वडवाभिः । वडवेव वाडवः
 वडवासदृशः । तस्य समीपेऽस्य वह्नेर्ज्वालासमूहैर्विध्वस्तमुल्लसितम् । सजातीयत्वात्

विलीयमानासु हिमस्थलीषु तुषारशैलस्य वनानि दग्धुम् ।
 टांकारतारारवरौद्रहेतिर्भवत्यवाप्तप्रसरः कथंचित् ॥ ३० ॥
 निर्वापणं रत्नलतांशुतोयैर्ज्वालावलीनामिव संविधित्मून् ।
 दहत्यमन्दं सुरशाखिनोऽपि धूमच्छटासंशयितद्विरेफान् ॥ ३१ ॥
 जटानिकुञ्जास्पदमिन्दुमौलेस्तच्छाययेव च्छुरितं कपालम् ।
 ज्वालाकलापान्तरसंनिरुद्धं विनिर्दहत्युष्णमरीचिविम्बम् ॥ ३२ ॥
 शशाङ्कविम्बं प्रथमावलग्नधूमच्छटाविभ्रमलक्ष्मलेखम् ।
 विष्यन्दिसान्द्रामृतबद्धदुग्धधाराहुतिः लुप्यति विष्णुतार्चिः ॥ ३३ ॥
 ताराकुलं सान्द्रशिखासहस्रताम्रातपापादितपिङ्गिमारात् ।
 दहत्यलं शारितदिग्विभागस्फुलिङ्गसंदोहविनिहुतं सत् ॥ ३४ ॥
 माञ्जिष्ठरागारुणचामरौघविडम्बिभिर्भीतमरुद्विधूतैः ।
 शिखाशतैस्तत्क्षणपार्श्वलग्नैर्दहत्यमन्दप्रसरः सुरेन्द्रम् ॥ ३५ ॥
 चतुर्मुखस्यातनुकर्णिकाग्रकरालपर्यन्तविघूर्णितार्चिः ।
 भस्मीकरोति क्षणदीप्ररूपपक्ष्मच्छदं विष्टरपुण्डरीकम् ॥ ३६ ॥
 इति क्रमाद्भस्ममयंस्त्रिलोकीमनेकशोऽमुं प्रलयागमेषु ।
 उद्धूलनाविभ्रमभूतिचर्चासंपादनेनोपचचार वह्निः ॥ ३७ ॥
 (दशभिः कुलकम्)

रसातले गाढनिवेशिताङ्घ्रिः किञ्चिद्भ्रावन्धुरकंधराग्रः ।
 ससौष्ठवं पृष्ठपुटं विभर्ति कूर्मः समारोपितमन्दराद्रिः ॥ ३८ ॥
 अन्योन्यविद्धाङ्गुलिचक्रवालदोर्दण्डमध्ये भ्रमतो मुरारेः ।
 शैलस्य तत्पार्श्वविघट्टनेन प्रकोष्ठरत्नाभरणैर्विशीर्णम् ॥ ३९ ॥

॥ २८ ॥ २९ ॥ विलीयमाना गलन्त्यः ॥ ३० ॥ ३१ ॥ कपालमिव तच्छायया ज-
 टानिकुञ्जप्रकाशेन च्छुरितं सूर्यविम्बमपि लुप्यति यः ॥ ३२ ॥ विभ्रमः सादृश्यं आ-
 न्तिर्वा ॥ ३३ ॥ पिङ्गिमा कापिश्यम् । संदोहः समूहः ॥ ३४ ॥ मरुतो देवा अपि
 ॥ ३५ ॥ पक्ष्माणि केसराः ॥ ३६ ॥ भस्ममयन्भस्मसात्कुर्वन् ॥ ३७ ॥ रसेत्यादि
 दुग्धान्वेरित्यमुदितः कण्ठेऽस्य विषराशिरुत्पलशोभां विभर्तीति चतुर्दशभिः कुलकम् ।
 आबन्धुरमानतम् ॥ ३८ ॥ मुरारेः प्रकोष्ठगतैर्मणिवलयैर्विशीर्णम् । मन्दरशैलस्य भुज-
 मध्ये भ्रमतः । अनादरे चैषा षष्ठी । 'षष्ठी चानादरे' इति । तदिति शैलस्य परामर्शः ।

विभान्ति संदानितदन्दशूकविकृप्यमाणस्य गिरेः सुधार्द्राः ।
 विघूर्णमानप्रतिमाललेन तरङ्गभङ्गा इव मथ्यमानाः ॥ ४० ॥
 आशीविषाकर्षणगाढकाषकशीभवन्मध्यपरिच्युताभिः ।
 शैलस्य निम्नान्तरवर्तिनीभिर्नितम्ब एवोपचितः शिलाभिः ॥ ४१ ॥
 दैत्येन्द्रनिष्पीडितकण्ठपीठफुल्लत्फणामण्डलफूत्कृतोत्थैः ।
 क्षयार्कविम्बैरिव वीचिचक्रमापीयते भोगिपतेः स्फुलिङ्गैः ॥ ४२ ॥
 सुरासुराकर्षणघूर्णमानमन्थाचलाघातविशीर्यमाणा ।
 तरङ्गपङ्क्तिः शरणार्थिनीव गृह्णाति वेगेन दिशश्चतस्रः ॥ ४३ ॥
 उत्तस्थुषीं तोयनिधेश्च लक्ष्मीं चेतोविकल्पैः परिरिप्सुनारात् ।
 आलिङ्ग्यते मन्दर एव गाढभुजोपपीडं गरुडध्वजेन ॥ ४४ ॥
 वैकुण्ठदोर्दण्डदोषगूढा विवेपते मन्दरशैलमूर्तिः ।
 कौशेयसंकाशनितम्बभित्तिविस्त्रंसमानामलनिर्झराम्भाः ॥ ४५ ॥
 क्षणं दधानामृतलाभगर्भविस्त्रम्भसंभावनविप्रलम्भम् ।
 संवादितद्वल्लुगुणाभ्युदेति सुराधिपानां दयिता सरिस्तुत् ॥ ४६ ॥
 उत्तिष्ठति प्रांशुनवप्रवालवल्लीनिकुञ्जग्रथिता मुहूर्तम् ।
 लेखामला धूर्जटिजूटकोटिनिवासयोग्यामिव कुर्वतीन्दोः ॥ ४७ ॥

ये पुनरनादरोऽत्र न तथा प्रतीत इति विप्रतिपन्नास्तन्मते शैलसंबन्धि यद्दोर्दण्डपार्श्व-
 योर्विघटनं तेनेति योज्यम् । अन्योन्यविद्वाङ्गलीत्यनेन च निरूपितः कर्कटाख्यो हस्तः ।
 उक्तं च—‘अङ्गल्यो यस्य हस्तस्य ह्यन्योन्यान्तरनिर्गताः । स कर्कट इति ज्ञेयः’ इति
 ॥ ३९ ॥ गिरेर्मन्दरस्य भ्रमत्प्रतिविम्बव्याजेन सुधार्द्रतया मथ्यमाना इव तरङ्गखण्डा
 अपि राजन्ते । संदानितो बद्धः । दन्दशूकः सर्पो वासुकिरिह ॥ ४० ॥ आशीविषः
 स एव ॥ ४१ ॥ ४२ ॥ ४३ ॥ तोयनिधेरुत्थितां लक्ष्मीमालिङ्गितुकामेन शौरिणा म-
 न्दर एवालङ्ग्यते । तन्मुखेनैव तदालिङ्गनस्याभीष्टस्य सिद्धत्वात् । भुजोपपीडं भुजा-
 भ्यामुपपीड्य । ‘सप्तम्यां चोपपीड—’ इति णमुल् ॥ ४४ ॥ वैकुण्ठो हरिः । कौशेयं
 दुकूलादि सुन्दरं वस्त्रम् । तत्सदृशं निपतन्निर्झरजलं यस्याः । नितम्बः श्रोणिरपि ॥ ४५ ॥
 सरिस्तुरा सुराणामभिमता । तस्याममृतगुणानां संवादात् । अत एव सा मुहूर्तममृ-
 तलाभस्य गर्भे विस्त्रम्भस्य संभावने प्राप्ता विप्रलम्भममृतलाभो न विश्वतः (निश्चितं)
 स्यादिति भ्रान्तिमेतेषां दधती । नायिका च संभावितविस्त्रम्भं विरहमपि विभ्रती द-
 यिता मनोहारिणी । अमृततुल्यत्वात् । विप्रलम्भो विरहोऽपि ॥ ४६ ॥ प्रवाला वि-

माणिक्यपुष्पोच्चयलग्ननारीकचाग्रसंक्रान्तमिवारुणत्वम् ।
 प्रवालवल्लीवलयेषु विभ्रत्सलीलमुत्तिष्ठति पारिजातः ॥ ४८ ॥
 क्षोदोच्छ्वसद्विद्रुमरेणुभङ्गो मुहूर्तलग्नः सुरवारणस्य ।
 आलानलीनोन्नतशातकौम्भस्तम्भत्वमागच्छति मन्दराद्रिः ॥ ४९ ॥
 निर्दह्यमानो भिषजेव किञ्चित्स्थानान्तरेष्वौर्वहुताशनेन ।
 उच्चैःश्रवा धूतसटासहस्रः सवेगमुत्तिष्ठति वीचिमध्यात् ॥ ५० ॥
 शशाङ्गगौरादपि दुग्धसिन्धोरभ्युद्गतः श्यामरुचिर्विषौघः ।
 ग्रासीकृतः कण्ठगतोऽस्य धत्ते प्रभाभिरिन्दीवरदामलीलाम् ॥ ५१ ॥
 (चतुर्दशभिः कुलकम्)

चक्रीभवन्मण्डलमुष्णरश्मेरिन्दोश्च धत्ते पृथुरन्ध्रमध्यम् ।
 आसन्नदैत्येन्द्रविनाशवल्गदुत्पातशंसीव भयंकरत्वम् ॥ ५२ ॥
 रथप्रतिष्ठोष्णमरीचितापपरिष्कृता वेदमयास्तुरंगाः ।
 मुहुर्वलद्वीवविवृत्तलोलपार्श्वक्रमात्कूबरिणं वहन्ति ॥ ५३ ॥
 चक्रीकृतोष्णांशुशिखाकृशानुहेतिप्रतानाहितपाककाष्ठा ।
 सशैलकीला वसुधा रथत्वमापादिता गाढमुपैति दार्व्यम् ॥ ५४ ॥
 व्रजन्नगस्येन पुरार्कमार्गरुरुत्सया वृद्धिमलं निरुद्धः ।
 रूपान्तरेणाम्बरवर्त्म भूयो रुणद्धि विन्ध्याचलवंशकेतुः ॥ ५५ ॥
 मध्यं समुष्टिग्रहसौष्टवं च कृशीकृतं वासुकिभोगकापैः ।
 दधन्नतान्तोभयकूटकोटिः कोदण्डदण्डत्वमुपैति शैलः ॥ ५६ ॥
 गिरीन्द्रचापाटनिगाढबन्धनिपीडनाद्वन्धुरकण्ठपीठः ।
 करोति नागः श्वसितानलेन दाहक्रियाया इव पूर्वरङ्गम् ॥ ५७ ॥

द्रुमाः । योग्या नित्याभ्यासः ॥ ४७ ॥ प्रवालवल्लीः किसलयप्रधानाः शाखाः विद्रुम-
 लता वा ॥ ४८ ॥ आलानं बन्धनम् ॥ ४९ ॥ भिषग्वैद्यः । अन्तरं विशेषः
 ॥ ५० ॥ ५१ ॥ चक्रीभवदित्यादिदशभिः कुलकम् । रविशशिनोर्मण्डलमन्तः
 पृथुरन्ध्रत्वाद्भयानकत्वं विभर्ति उत्पातसूचकमिव । सरन्ध्रस्यैव तस्योत्पात-
 सूचनात् ॥ ५२ ॥ कूबरी रथः ॥ ५३ ॥ शिखा रश्मयः । ता एवाग्निज्वालाः ।
 काष्ठा प्रकर्षः ॥ ५४ ॥ विन्ध्याद्विरेव वंशकेतुर्वेणुरूपो ध्वजः ॥ ५५ ॥ ५६ ॥ नागो-

क्रमेण दैत्येन्द्रविपत्तिहेतोः संक्षिप्तदेहो निजमाययैव ।
 जनार्दनो मार्गणतामुपैति पुरेव लोकेषु निरर्गलौजाः ॥ ५८ ॥
 शरीकृतस्याग्रत एव शौरेः शल्यीभवत्याहिततीव्रदाहः ।
 दिधक्ष्यमाणासुरचक्रवालवालाजनस्यानु कृशानुराशिः ॥ ५९ ॥
 आकृष्टानिःशेषकुलाद्रिकूटनिष्पेदक्षक्षयकालरंहाः ।
 महासुरीणां हृदयैः करोति कम्पं मरुत्पुङ्खपतत्रपङ्केः ॥ ६० ॥
 इत्येष एव प्रणवप्रतोदविरश्चिसारथ्यसनाथमेकः ।
 रथाग्रमास्थाय सुमेरुकेतुं पुरत्रयीं भस्ममयीं चकार ॥ ६१ ॥
 (दशभिः कुलकम्)

अभ्युद्धतामर्षदुरीक्ष्यमूर्तेर्ज्वलत्करालानलहेतिपिङ्गम् ।
 समुच्छसन्ती भ्रुकुटिस्तृतीयं दाहाय तीव्रं नुदतीव चक्षुः ॥ ६२ ॥
 छोषावलग्रस्य वपुष्युदग्रज्वालाजटालस्य विलोचनाग्रेः ।
 प्रशान्तिहेतोरिव संप्रमेण निर्यान्ति घर्मोदकशीकरौघाः ॥ ६३ ॥
 ललाटपट्टेक्षणतारकौघात्संध्याघनाद्विद्युदिवोत्पतन्ती ।
 संभाविता दृष्टिनिमीलनेन न वीक्षितुं पिङ्गरुचोज्ज्वलार्चिः ॥ ६४ ॥
 दग्धेऽस्य कामे नयनाग्निनेत्थं क्रोधः प्रसादश्च तथा जजृम्भे ।
 अङ्गेषु लावण्यसुधाहृदेषु यथा स लेभे पदमङ्गनानाम् ॥ ६५ ॥
 (कलापकम्)

ऽत्र वासुकिः । पूर्वैरङ्गः प्रस्तावः ॥ ५७ ॥ दैत्येन्द्रास्तारकाक्षकमलाक्षविद्युन्मालिनः । दैत्येन्द्रश्च बलिः । विपत्तिर्मरणमापन्नः । मार्गणः शरो याचकश्च ॥ ५८ ॥ शरीकृतस्य शौरेरग्रत एव प्रथमकालमप्रदेशे वा शिखिनिचयः शल्यीभवति फलतां प्रतिपद्यते । अनु पश्चात्स एवासुरयोषितां शल्यीभवति दुःखरूपतां भजते । बहुतरदाहविधानात् ॥ ५९ ॥ मरुत्पुङ्खपक्षाणां कम्पं करोति असुरीहृदयैः सह । तान्यपि कम्पयतीत्यर्थः । रंहो जवः ॥ ६० ॥ प्रणव ओंकारः स एव प्रतोदः प्रेषणको यस्य ब्रह्मणः । सुमेरुरेव केतुर्ध्वजो यस्य । विन्ध्यवदस्यापि केतुत्वात् । यदि वा मेरोरत्र ध्वजपटत्वमर्थादवसीयते । तेन सुमेरुः केतौ यस्येति योज्यम् ॥ ६१ ॥ अभ्युद्धतेत्यादि कलापकम् ॥ ६२ ॥ ६३ ॥ अर्चिर्ज्वाला वीक्षितुं न पारिता । पिङ्गया रुचा दृष्टिविधानात् ॥ ६४ ॥ कामविषयेऽस्य क्रोधो व्यजृम्भत । एवं नयनानलेन दग्धत्वात् । प्रसा-

संभ्रान्तदेवासुरसप्तलोकदाहोपशान्त्यर्थमिवाम्बुनाथाः ।
 वीचिच्छटाघटनघोरघोरमन्योन्यमुद्दामरया घटन्ते ॥ ६६ ॥
 ऊर्ध्वेक्षणाग्निग्लपितोष्णिमारान्मन्दीभवत्युष्णमरीचिविम्बम् ।
 अन्योन्यसंपृक्तसमुद्रवारितरङ्गभङ्गैरिव लङ्घ्यमानम् ॥ ६७ ॥
 किमेतदित्याकुलताविवर्तनिष्पीडितस्यैव चतुर्मुखेन ।
 रक्तच्छटाभासनपङ्कजस्य गलत्यमन्दं मकरन्दवृष्टिः ॥ ६८ ॥
 इत्यस्य कालोऽपि विलङ्घिताज्ञः संधुक्षितः कोपहुताशनेन ।
 बभार दावानलदह्यमानपरिज्वलन्मेकलशैललीलाम् ॥ ६९ ॥
 (कलापकम्)

संवर्तमेघमलिनच्छविकालकूट-
 च्छायाछलेन भुवनप्रलयागमेषु ।
 आभात्ययं कवलिताखिलसप्तलोक-
 पातालरन्ध्रतमसेव निरुद्धकण्ठः ॥ ७० ॥
 भास्वत्किरीटमकरीमणिपत्रभङ्ग-
 च्छायापिशङ्किततलाङ्गुलिपादयुग्मम् ।
 अस्य स्फुरन्नखमयूखशिखाछलेन
 प्रज्ञाप्रकाशमिव भाति दिशत्सुरेभ्यः ॥ ७१ ॥
 संदेहमोहविरतिर्गहनेषु कृत्य-
 वस्तुष्वपोढतमसामपि नो मतीनाम् ।

दश्च तथा विजृम्भितो यथा स मदनोऽङ्गनानामङ्गेषु पदं बबन्ध । भयं विहाय तत्रैव
 स्थितत्वात् ॥ ६५ ॥ संभ्रान्तेत्यादिकलापकम् ॥ ६६ ॥ ६७ ॥ आकुलतया विवर्तो
 विवलनम् । एवशब्दो भिन्नक्रमः । वृष्टिरेवेति ॥ ६८ ॥ मेकलो विन्ध्यः ॥ ६९ ॥
 प्रलयकाले कवलितेषु लोकेषु पातालान्येव रन्ध्राणि तद्गतेन तमसा व्याप्तगल इव । त-
 स्यापि कवलनात् । 'कवलितैर्लोकैर्हेतुभिस्तमसेव निरुद्धकण्ठः । पुनरधारभ्य लोका न
 कवलनीया इत्याशयेन स्थगितगलः' इति व्याख्यानमासीत् । अत्र हि हेतुतयाभिहि-
 तानां लोकानां निरोधक्रियैवान्वयान्न तमसा योग इति न लोकतमःशब्दयोः समा-
 सस्य प्रसङ्गोऽस्ति । असामर्थ्यात् ॥ ७० ॥ ७१ ॥ अपोढतमसो निरस्ताज्ञानाः । त-
 त्संबन्धिनोनामपि मतीनां कार्येषु वस्तुषु विषये संशयरूपस्य मोहस्य विरतिर्नास्ति ।

९ सर्गः]

हरविजयम् ।

१३७

अस्यामलाः किल धियो विचरन्ति येन
 तासामुपर्युपरि चित्रविशेषनिष्ठाः ॥ ७२ ॥
 प्रज्ञातिरेकवशतो विशदावभास-
 मालोच्यमानमखिलं खलु कार्यतत्त्वम् ।
 पुष्पाति निष्प्रतिघमर्थविशेषजात-
 मुद्बुध्यमाणमिव वर्णकदारु गन्धम् ॥ ७३ ॥
 मन्त्रेण पञ्चविधतामुपजग्मुषा च
 नीतिप्रपञ्चरचना विजिगीषुपुंसां ।
 आ संसृति क्रमजुषा भुवनत्रयेऽपि
 निर्वर्त्यते हि मरुतेव शरीरयात्रा ॥ ७४ ॥
 संरम्भमित्थमपहाय निरूपयन्तु
 संप्रत्ययेन कृतनीतिपथप्रकाशाः ।
 कार्यं भवन्त इदमुज्झितमोहमार्याः
 प्रेक्षावतां जगति तन्न यदस्त्यसाध्यम् ॥ ७५ ॥
 आकर्ण्य वाचमिति तस्य गणाधिनाथा-
 स्तस्थुः परस्परनिवेशितदृष्टयस्ते ।
 लीलाविवृत्तिशिथिलीभवदद्रिकूट-
 पीनांसपीठलुठितामलरत्नहाराः ॥ ७६ ॥

इति श्रीबालबृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे राजानक-

श्रीरत्नाकरस्य कृतौ रत्नाङ्गे हरविजये महाकाव्ये प्रभामयनय-

प्रकाशनं नाम नवमः सर्गः ।

अस्माकं तु विशेषेण गहनं दुर्विज्ञेयम् । अस्य पुनरमला बुद्धयः सन्ति । येनामलत्वेन
 तासां मतीनामुपर्युपरि ता विचरन्ति । विचित्रविशेषविषयत्वात् । भगवानेव सांप्रतिकं
 कार्यतत्त्वं निश्चेतुमलम् । यज्जडात्मानो व्यमित्यर्थः । किलेति व्यतिरेके ॥ ७२ ॥ वि-
 शदावभासं कृत्वा आलोच्यमानं विमृष्यमाणम् । निष्प्रतिघमप्रतिपक्षम् । वर्णकदारु
 चन्दनकाष्ठम् ॥ ७३ ॥ कर्मणामारम्भोपायः, पुरुषद्रव्यसंपत्, देशकालविभागः,
 विनिपातप्रतीकारः, कार्यसिद्धिश्चेति पञ्चप्रकारो मन्त्रः । मरुदपि प्राणापानसमानोदान-
 व्यानभेदात्तादृश एव । यात्रा अतिवाहनम् ॥ ७४ ॥ अनेनेत्यात्मानं निर्दिशति भग-
 वन्तं वा ॥ ७५ ॥ ७६ ॥ इति राजानकजयानकसूनोरलकस्य कृतौ हरविजयविषमपदो-
 द्द्योते-नवमः सर्गः ॥

दशमः सर्गः ।

तिग्मप्रतापतपनातप एव यस्य

संकोचितारिकुलकीर्तिकुमुद्वतीकः ।

रूढं जगत्रयसरस्यनयद्विकास-

लक्ष्मीं विपाण्डुरयशःशतपत्रखण्डम् ॥ १ ॥

उच्छ्वासिशेषफणपाण्डुरपुण्डरीक-

खण्डोपसेवनधियेव रसातलान्तः ।

क्रौञ्चाद्रिकुञ्जविवरोत्थितहंसयूथ-

मार्गानुसाररभसादिव दिङ्मुखेषु ॥ २ ॥

विस्पष्टगौरकरसूत्रसुधामयूख-

रेखामृणालशकलस्पृहयेव नाके ।

यस्यानिशं धवलपक्षबलेन कीर्ति-

हंसी सविभ्रममिति भ्रमति त्रिलोक्याम् ॥ ३ ॥

(युगलकम्)

गण्डस्थलं समिति यस्य विपक्षभङ्ग-

रागोत्थपीनपुलकाभरणं बभासे ।

लक्ष्म्या विचुम्बितमिवाधिशयानयांस-

कूटोपधानविकटोन्नतबाहुशय्याम् ॥ ४ ॥

पर्यन्तभागविशरारुतरङ्गभङ्ग-

सिन्धुल्लवा भुजगराजफणास्वमन्दम् ।

प्रेङ्खत्तरा वसुमती बलभारभूरि-

खेदाकुला चलति दिग्विजयाय यस्मिन् ॥ ५ ॥

तिग्मेत्यादि शिथिलितनागबन्धो जूटः कपटो यस्य तादृशं शिरो विधूय वह्निगर्भो
 नाम गणो गिरमुजगारेत्येकादशभिः कुलकम् । उच्छ्वासीत्यादिकमस्यैवान्तर्युगलकम् ॥ १
 ॥ २ ॥ करा एव सूत्राणि तन्तवो यस्य । सुधामयूखः शशी । तत्कलैव विसखण्डम् ।
 धवं भर्तारं लान्ति गृह्णन्तीति धवलाः स्वाम्यनुयायिनः शुभ्राश्च । पक्षाः सहाया अङ्ग-
 रुहाश्च ॥ ३ ॥ अंसशिखर एवोपधानं गण्डकं यस्याम् ॥ ४ ॥ वसुमती भूमिः शेषफ-

येन प्रकीर्णकगणाः सुरकुञ्जरेण
 भग्ना मृगाङ्गध्वलाः प्रतिपक्षलक्ष्म्याः ।
 निष्कृष्टकोटिमुखनिर्गतसूक्ष्मसूत्र-
 जाला मृणालवल्या इव पङ्कजिन्याः ॥ ६ ॥
 यस्योन्मदद्विरदकुम्भविभेदमुक्त-
 संसक्तमौक्तिकशिखानिकरावकीर्णः ।
 क्षीराहुतीरिव मुमोच युधि प्रताप-
 वहावरीन्धनसमेधितधाम्नि खड्गः ॥ ७ ॥
 यस्मिन्समुच्चलति वोढुमिवान्तरिक्ष-
 निर्धूतधूलिधरणीवल्यं द्वितीयम् ।
 भान्युत्थितं क्षितिभृतां धवलातपत्र-
 खण्डच्छलेन पृथुशेषफणासहस्रम् ॥ ८ ॥
 सुश्लिष्टमध्यवटितास्पदपद्मराग-
 पीठोज्ज्वलाममलहारलतां दधानः ।
 आन्दोलनाय रचितां स्थगितान्तरिक्ष-
 विस्तारिबाहुवनदेवतयेव दोलाम् ॥ ९ ॥
 विभ्रद्विकासिपुटतारकदृष्टिपूर्ण-
 गण्डस्थलं शशिसितस्मितशोभिवक्त्रम् ।
 आधूय कोपशिथिलीकृतभोगिवद्ध-
 जूटं शिरोलुलितपिङ्गजटाकलापम् ॥ १० ॥
 दन्तप्रभाधवलभासमनेकमार्ग-
 वृत्तिं मनोहरपदोज्ज्वलवर्णहंसाम् ।

णासु प्रेङ्खत्तरा अतीव दोलायिताभूत् । सिन्धुप्लवः समुद्राणां सलिलपूरः ॥ ५ ॥ प्रकी-
 र्णकगणाश्चामरौघाः । पूज्यः सुरः सुरकुञ्जरः । 'वृन्दारकनागकुञ्जरैः पूज्यमानम्' इति
 समासः । सुरसंबन्धी च कुञ्जरो गजः ॥ ६ ॥ शिखा रश्मयः ॥ ७ ॥ अन्तरिक्षे प्रसारिता
 धूलिरेव भूमण्डलम् ॥ ८ ॥ पद्मराग एव पीठम्, पद्मरागाणां च पीठमासनम् । आ-
 न्दोलनं प्रेङ्खणम् ॥ ९ ॥ १० ॥ अनेकत्र मार्गे संधिविग्रहयात्रादौ भुवनत्रये च वृत्ति-

गाम्भीर्यसिन्धुघटितां गिरमुज्जगार
जहुर्भगीरथसुतामिव वह्निगर्भः ॥ ११ ॥
(एकादशभिः कुलकम्)

वाक्यं प्रभामय यदित्थमुदात्तमात्थ
तेनाभिधातुमधुनाहमपि प्रवृत्तः ।
सर्वोऽनुभावगरिमा स मुखानिलस्य
शब्दायते श्रुतिसुखं यदतीव वेणुः ॥ १२ ॥
वाक्यं वचस्विजनदुर्वचमित्थमेत-
दद्यामलं त्वदपरः क इवाभिदध्यात् ।
स्यात्कश्चिदेव स मणिर्ननु शातकुम्भ-
निष्ठीविता जगति यस्य गता प्रसूतिम् ॥ १३ ॥
येषां निसर्गविमलत्वमुपादधाना
नार्थान्प्रकाशयति दीपशिखेव बुद्धिः ।
क्रोधान्धकारगहने प्रविजृम्भमाणे
तेऽन्धीभवन्ति ननु सत्स्वपि लोचनेषु ॥ १४ ॥
विभ्राणया विमलतामधिकं धियैव
मोहं व्यपोहति विशारदिमानमाप्तः ।
दिक्चक्रवालविनिरोधि विजृम्भमाण-
मन्धं तमस्तिरयति प्रभयैव भानुः ॥ १५ ॥

यस्याः । उज्ज्वलाश्चरवो वर्णहंसाः प्रशस्तान्यक्षराणि यस्याम्, उज्ज्वलवर्णाश्च सितरु-
चयो हंसाः पक्षिणो यस्याम् । 'यस्य प्रसादादाकारे क्रोधहर्षभयादयः । भावस्था नोपल-
भ्यन्ते तद्गाम्भीर्यमुदाहृतम्' ॥ ११ ॥ उदात्तमुद्भटम् । शब्दायते शब्दं करोति ।
'शब्दवैरकलहाभ्रकण्वमेधेभ्यः करणे' इति क्यप् ॥ १२ ॥ शातकुम्भं वमति यो मणिः
स कश्चिदेव स्यमन्तकाख्यो नापरः ॥ १३ ॥ अर्थाः कार्याणि घटादयश्च भावाः ॥ १४ ॥
विशारदिमा पाण्डित्यं तमवाप्तः सुधीः स्वप्रतिभयैव मोहं मोहजनकं शत्रुमुन्मूलयति ।
यदुक्तम्—'बुद्धौवोपक्रमस्तावत्फलनिष्पत्तये सदा । क्वचित्कल्याणमित्रस्य शस्यते सिं-
हवृत्तिता ॥ न किञ्चित्कचिदस्तीह वस्त्वशक्यं विपश्चिताम् । अयोऽभेद्यमुपायेन द्रवत्व-

चन्द्रोदयेऽपि जलधिः स्तिमितत्वमेति
 विद्युल्लतापि परिमुञ्चति चञ्चलत्वम् ।
 तिग्मांशुमण्डलमपि असते न राहुः
 प्रज्ञावता नय इह प्रवितन्यमाने ॥ १६ ॥
 त्रैविद्यवृद्धरचितं नयवर्त्म शश्व-
 दातस्थुषः स्थिरविपक्षजितो विजेतुः ।
 लक्ष्मीर्न मुञ्चति कदाचन चञ्चलापि
 दीप्रा रुचिर्दिनपतेरिव मण्डलाग्रम् ॥ १७ ॥
 शङ्के समाप्य महतां हृदयेषु पूर्व-
 मीषन्तदंशपरमाणुलवावशेषाम् ।
 गम्भीरतां जलधिषु स्थिरतां नगेषु
 विस्तीर्णतां च नभसि व्यधिताथ वेधाः ॥ १८ ॥
 प्रेक्षावतोऽप्यविहितौपयिकप्रयोग-
 शून्यानभीक्षणमधिकुर्वत एव तीक्ष्णाः ।
 चक्षुष्मतोऽपि चरणेष्ववधानवन्ध्या-
 न्विध्यन्ति कण्टकशिखा निशिता अवश्यम् ॥ १९ ॥
 कालादिसाधनमवेक्षितमर्थसिद्धि-
 मभ्यर्णतां नयति निष्प्रतिघं जिगीषोः ।

मुपनीयते ॥' इति । अन्धयतीत्यन्धमान्ध्यहेतुः ॥ १५ ॥ १६ ॥ 'त्रयीविद्या दण्डनी-
 तिरिति विद्या हि मानवाः । त्रय्या एव विभागोऽयं येयमान्वीक्षिकी किल ॥' इति
 तिस्रो विद्याः । ता अधीयते विदन्ति वा त्रैविद्याः तेषु मध्ये वृद्धा निपुणधियो बृहस्प-
 तिमुखाः । पक्षान्तरे तिस्र एव विद्यास्त्रैविद्यं वेदत्रयम् । तत्र वृद्धो ब्रह्मा । ष्यत्र
 स्वार्थे । चातुर्वर्ण्यादिदर्शनात् । 'हलो यमां यमि-' इति लोपः । स्थिरा विपक्षाः
 कामक्रोधलोभमानमदहर्षाः षडान्तराः शत्रवः तमांसि च । मण्डलाग्रः खड्गः मण्डलस्य
 चाग्रं पुरोभागः ॥ १७ ॥ महतां हृदयेषु प्रथमं गम्भीरतां परिसमाप्य ततो निश्चितम-
 न्ध्यादिषु तां विधिर्विहितवान् । तस्य हृदयवर्तिनो गाम्भीर्यत्वादेरंश एकदेशस्तस्य यः
 परमाणुरूपो लवस्ततोऽवशिष्टम् ॥ १८ ॥ उपाया एवौपयिकाः सामदानभेददण्डाः ।
 'उपायाद्भूस्त्वत्वं च' इति ठक् । अधिकुर्वतेऽभिभवन्ति । 'अधेः प्रहसने' इति तङ् ।
 तीक्ष्णाः सूक्ष्मतयः ॥ १९ ॥ कालः शरत्समयः । प्रायः स एव विजिगीषूणां विजि-

तन्निर्व्यपेक्षमनसां नयशासनेषु
 दोर्दण्डदर्परभसो विनिपातहेतुः ॥ २० ॥
 पातालमन्दिरनिवासद्वान्धकार-
 संसर्गजिह्मितदृशो दितिजाधिनाथाः ।
 धाराकृशानुजटिलं युधि यस्य चक्र-
 मुष्णांशुमण्डलमिवेक्षितुमप्यशक्ताः ॥ २१ ॥
 सङ्ग्राममूर्धनि विपूरयितुं न येन
 यत्नादपि स्फुटमपार्यत पाञ्चजन्यः ।
 निःश्वासनुन्नहृदयास्पदसप्तलोक-
 संस्थानरुद्धविकटाननरन्ध्रमार्गः ॥ २२ ॥
 वक्रामृतांशुविनिवेशितपाञ्चजन्य-
 शङ्खार्पितां कुटिलतामिव यस्य बिभ्रत् ।
 चेतो निसर्गसरलं रिपुवञ्चनैक-
 कार्यप्रपञ्चरचनाचतुरत्वमेति ॥ २३ ॥
 यस्य व्यलोकयत सुधाहरणाभियोगे
 लीलापुरांश्चिन्तयिषुः कुचकुम्भयुग्मम् ।
 वक्षःस्थलीसरभसोत्थितगूढनाभि-
 रूढारविन्दमुकुलद्वयशोभि दैत्यैः ॥ २४ ॥
 यत्तीक्ष्णकोटिकरजक्षतिजृम्भमाण-
 लज्जाकुला कुलवधूरिव दृष्टमार्गे ।
 भर्तुः पुनर्न दितिजाधिपतेरतिष्ठ-
 दाबद्धहाससुरचक्रविलोकिता श्रीः ॥ २५ ॥
 दंष्ट्राशशाङ्ककलिकाशकलैकदेश-
 कोणोद्धृतामभिसमीक्ष्य बभूव यः क्षमाम् ।

गीषायोग्यः । साधनमुपकरणम् ॥ २० ॥ पातालेत्यादि । सोऽपि हरिः कालक्रमेणैव
 दैत्याञ्जघानेति चतुर्दशभिः कुलकम् । जिह्विता मन्दीकृता ॥ २१ ॥ २२ ॥ २३ ॥ २४ ॥

घोणादरोविवरवूर्णितसप्तलोक-
 लीलावराहरचनादरसंभृतश्रीः ॥ २६ ॥
 यस्यातिमन्थरगतेर्वलिबन्धनार्थ-
 मागच्छतस्तनुरदृश्यत सश्रमाम्भाः ।
 संकोचितावयवसंकटसंधिरोम-
 कूपान्तरोच्छलितसिन्धुजलेव दैत्यैः ॥ २७ ॥
 आक्रामतस्त्रिभुवनं वलिराजलक्ष्मी-
 निर्वासनाय नवविभ्रममण्डनश्रीः ।
 आधायि यस्य सुरसिद्धवधूकपोल-
 भागेषु पादनखदीधितिमञ्जरीभिः ॥ २८ ॥
 उत्खाय नन्दनवनादुपनीत एव
 येन द्रुमे भवनकाननभूमिभागम् ।
 आलोक्यताप्यनवतंसिततद्विनिद्र-
 पुष्पे विकासितदृशा दयितानने श्रीः ॥ २९ ॥
 यः प्राप्य बल्लवकुलस्थितिमभ्रनील-
 मन्तर्निगूढमपरं विभरांचकार ।
 तत्कालबद्धहृदयास्पदसिन्धुकन्या-
 गाढोपगूहनरसादिव बाहुयुग्मम् ॥ ३० ॥
 अद्यापि शैशवभृता दमितस्य येन
 शल्यायते शिरसि कालियपन्नगस्य ।
 विन्यस्तपादभरभग्नमुदंशुमाल-
 मन्तःस्फुरत्पथुफणामणिचक्रवालम् ॥ ३१ ॥
 अश्रूयतानुरहसं प्रतिपन्नगोप-
 वेषस्य यस्य रभसाद्भ्रजसुन्दरीभिः ।

दितिजाधिपतिर्हिरण्यकशिपुः ॥ २५ ॥ कोणः प्रान्तः । घोणा नासिका ॥ २६ ॥ २७
 ॥ २८ ॥ द्रुमे पारिजाततरो निजगृहकाननमानीते सति पारिजातकुसुमावतंसरहितेऽपि
 श्रीमुखे येन शोभा अदृश्यत । तदपहरणेनैव तस्याः परितोषात् ॥ २९ ॥ बल्लवा गोपाः ।
 अभ्रं नभः । सिन्धुकन्या लक्ष्मीः ॥ ३० ॥ ३१ ॥ अनुरहसं रहसि । 'अन्ववतसाद्-

गीतध्वनिः श्वसितकम्पितगूढनाभि-

रूढाब्जकेसरपरागकषायकण्ठः ॥ ३२ ॥

वक्षःस्थले घटितसंनिधिरूढगूढ-

रागावतंसहृदयाद्रिशिलाविशाले ।

सा यस्य षोडशानितम्बवतीसहस्र-

गाढोपगूहनवशेन निपीडिता श्रीः ॥ ३३ ॥

सोऽनेकनाकिनिकुरम्बपुरंघ्रिलोक-

वक्राब्जहासघटनारविविम्बचक्रः ।

कालक्रमेण हरिरप्यरिभङ्गशौण्ड-

दोर्दण्डदत्तमनसो दितिजाञ्जवान ॥ ३४ ॥

(चतुर्दशभिः कुलकम्)

कार्येषु कालमुसलानुगुणव्यवस्थ-

मभ्येत्य तिष्ठति चिरं तरलापि लक्ष्मीः ।

सालक्तकं चरणमम्बुजखण्डगर्भ-

संचारलग्नमकरन्दमिवोद्वहन्ती ॥ ३५ ॥

न्याय्यं तदेतदिह तावदुपप्लवेऽपि

कुर्वन्ति यन्न जगति स्थितिभङ्गमार्याः ।

मर्यादया विरहिताः प्रलयागमेऽपि

किं वाच्यतां जलधयो भुवने न याताः ॥ ३६ ॥

विस्तीर्णतावयवलेशलवोऽपि ताव-

दस्यान्वकारि न मया हृदयस्य कष्टम् ।

श्यामायतेऽम्बरमितीव गृहीतचिन्त-

मेतत्तवोच्छ्वसितधूमशिखावलीढम् ॥ ३७ ॥

हसः' इत्यच् । व्रजो घोषः, तत्र सुन्दर्यो गोपिकाः । कषायो मधुरः ॥ ३२ ॥ गूढः सपत्नीसंनिधावप्रबुद्धो राग एवावतंसो यस्य तादृक्चेतो धृतं यया ॥ ३३ ॥ हासः स्मितं विकासश्च, तद्धटनायां रविविम्बं चक्रं सुदर्शनो यस्य । शौण्डः प्रसक्तः ॥ ३४ ॥ कार्येषु कृत्यवस्तुष्वनुगुणा कालाद्यपेक्षणेनोचिता व्यवस्था नियमो यस्य तादृशं पुरुषमभ्येत्य चलापि लक्ष्मीश्चिरं तिष्ठति तस्मान्न चलति ॥ ३५ ॥ ३६ ॥ धूमशिखाक्षुरितत्वाद्गृही-

उद्दामदर्पनिकषान्करिणो विहाय
 विष्यन्दिदानजलनिर्झरधौतगण्डान् ।
 पृष्ठे कुरङ्गकशिशोः करकालचक्र-
 मुत्कृत्य पातयितुमिच्छसि नासि सिंहः ॥ ३८ ॥
 तेनोज्झयतां गणपते रभसोऽयमस्त-
 नीतिप्रपञ्चलघुको विजिगीषुवाह्यः ।
 कार्यान्तरेष्वनुगमव्यतिरेकदृष्ट-
 सारेषु सारगुरवो नहि विञ्चवन्ते ॥ ३९ ॥
 उल्लास्यमानकुटिलभ्रुकुटिप्रबन्ध-
 वद्धान्धकारगहनेऽपि मुखेन्दुविम्बे ।
 व्यक्तिं दधत्तव गणाधिप रोष एष
 कस्यास्पदं विमलशास्त्रदृशो न कुर्यात् ॥ ४० ॥
 आवद्धसंभ्रमसुरासुरचक्रवाल-
 दृष्टास्य यद्यपि तमःपटलासितश्रीः ।
 अव्याहता तव गणाधिपखड्गयष्टि-
 रेपा रणेषु भुवनक्षयकालरात्रिः ॥ ४१ ॥
 संरम्भमोहरभसप्रतिपत्तिशून्य-
 मिच्छामि संप्रति तथापि नयानुसारम् ।
 कार्येऽपि कर्तुमधुनार्य विपर्ययेऽपि
 सिद्धेर्भवेत्कचन येन न वाच्यता वः ॥ ४२ ॥
 अभ्युत्पतञ्जलभृतः स्तनतो निहन्तुं
 किं विक्रमेण विनिपातफलेन कुर्यात् ।

तच्चिन्तमेवैतदाकाशं श्यामायते मलिनीभवति ॥ ३७ ॥ कुरङ्गकशिशोरित्यन्योक्त्या-
 न्धकस्य निर्देशः । कर एव कालस्य मृत्योश्चक्रम् । नासि न भवसि ॥ ३८ ॥ ३९ ॥ ४०
 ॥ ४१ ॥ हे आर्य, संरम्भमोहेन क्रोधान्धतया रभसेन प्रवृत्तिरविमृश्यकारिता तया
 रहितमिह कार्ये नयानुसरणमिदानीमिच्छामि । यस्मादधुना नयप्रयोगे सति कार्यस्य
 दैवादसिद्धावपि न कदाचिद्वाच्यतायोगः । उक्तं च—‘यत्तु सम्यगुपक्रान्तं कार्यमेति
 विपर्ययम् । पुमांस्तत्रानुपालभ्यो दैवान्तरितविक्रमः ॥’ इति ॥ ४२ ॥ कुट्टाकाः कुट्ट-

पर्यस्तदानजलकुञ्जरकुम्भपीठ-

कुट्टाककोटिकरजक्रकचोऽपि सिंहः ॥ ४३ ॥

संहारकालशिखिनो जलधारयाभ्र-

खण्डः शिखाहतिमिव ज्वलितस्य कर्तुम् ।

कः संप्रहाररभसप्रतिषेधरौक्ष्य-

मीशस्तव प्रमथनाथ गिराथवा स्यात् ॥ ४४ ॥

निःसंख्यसंख्यकुशलप्रतिपक्षपक्ष-

मघ्नन्भवानिव न निर्वृतिमेति शुष्मी ।

और्वाग्निरेकमपि तिष्ठति किं मुहूर्त-

मुद्गीचिमण्डलमभस्ममयन्पयोधिम् ॥ ४५ ॥

शूली विकीर्णशिखि शूलमिदं विवृष्य

शार्ङ्गं च संगरमुखेषु रथाङ्गपाणिः ।

चक्रीकृतातनुधनुस्तरसा भवांश्च

दोर्दण्डदृप्तमनसो दलयन्तु दैत्यान् ॥ ४६ ॥

पीनोन्नतांसशिखरस्य रणाम्बुराशि-

हेलाविलोडननिर्गलमन्दराद्रेः ।

दोष्णः परिभ्रमणमण्डलितः कृपाण-

पट्टो बिभर्ति तव वासुकिभोगलीलाम् ॥ ४७ ॥

त्वामन्तरेण रणकाननसीम्नि कस्य

पीनोन्नतद्विरदकुम्भकुचाभिघातैः ।

श्यामा निनाय करवाललता विकास-

लक्ष्मीं यशःकुरवकद्रुमचक्रवालम् ॥ ४८ ॥

गम्भीरतां दधाति तावक एव धैर्य-

मास्थां बबन्ध हृदयेऽत्र विशालसत्त्वे ।

नशीलाः । 'जल्पभिक्षकुट्ट-' इति षाकन् ॥ ४३ ॥ संप्रहारः संख्यं च युद्धम् ॥ ४४ ॥

शुष्मी तेजस्वी ॥ ४५ ॥ ४६ ॥ ४७ ॥ श्यामा नायिकापि ॥ ४८ ॥ आस्था स्थितिः

पातालरन्ध्रमपहाय कृतप्रतिष्ठ-

मन्यत्र किं जलनिधेरवधार्यतेऽम्भः ॥ ४९ ॥

किं तु ब्रवीमि परलोकजिगीषयेत्य-

मभ्युज्झतः प्रथममौपयिकं विमोहात् ।

दण्डे गणाधिप तव क्रमयोगभाजि

नैवाश्रमान्तर इव ध्रुवमस्ति सिद्धिः ॥ ५० ॥

लोकानुसारसरलं नयवर्त्म ताव-

देतन्मयेदृशमिति व्यपदिश्यते वः ।

देवः शुभाशुभमतः परमेष वेत्ति

गौरीपतिर्जगदुपप्लवसिन्धुसेतुः ॥ ५१ ॥

इति तरलितरत्नस्त्रग्विवृत्यान्वकार-

च्छिदमनुगतनीतिं भारतीं तस्य वक्त्रात् ।

शशभृत इव बिम्बाच्छन्द्रिकां निष्पतन्ती-

मविहति कुमुदौघो राजलोकोऽभ्यनन्दत् ॥ ५२ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे राजानक
श्रीरत्नाकरस्य कृतौ रत्नाङ्के हरविजये महाकाव्ये वह्निगर्भनीति-
संदर्भो नाम दशमः सर्गः ।

॥ ४९ ॥ किं त्विति । यद्यप्येवमूर्जस्वी अस्ति तथापि प्रथममुपायं साम, भेदापेक्षया च दानम्, दण्डापेक्षया च भेदं परिहरतस्तव दण्डे चतुर्थे उपाये नास्ति सिद्धिः । तस्य क्रमप्रयोज्यत्वात् । 'पूर्वपूर्वीसिद्धौ परः परः प्रयुज्यते' इति हि नीतिज्ञाः । आश्रमान्तर इव । यथा प्रथममौपयिकं ब्रह्मचर्यादिकमभ्युदयोपायमभ्युज्झतः कस्यचिच्चतुर्याश्रमे यतित्वे न भवति सिद्धिस्तथा ते दण्ड इत्यर्थः । यथैवाश्रमाः क्रमोपसेविताः फलसिद्धौ प्रभवन्ति तथैवोपाया इति यावत् । परलोकः शत्रुजनः प्रकृष्टश्च लोको मोक्षाख्यः । जिगीषा परिभवोद्यमः प्राप्तीच्छा च । योगः प्रयुक्तिः समाधिश्च ॥ ५० ॥ लोको लोकवृत्तम् ॥ ५१ ॥ तरलिता रत्नस्रग्मयत्र तयाकृत्वा परिवृत्या तदीयां गिरमविहति निरर्गलं कृत्वा प्रसरन्तीं गणपतिलोकोऽभ्यनन्ददस्तौषीत् । अन्वकारो मोहस्तमश्च ॥ ५२ ॥ इति राजानकजयानकसूनोरलकस्य कृतौ हरविजयविषमपदोद्घोते दशमः सर्गः ॥

एकादशः सर्गः ।

श्रुत्वास्य वाचमिति तं विकटाट्टहास-

फेनच्छटाच्छुरितदिकतटमग्निदंष्ट्रः ।

चुक्षोभ सिन्धुरिव संसदि कालकूट-

रेखाकरालविकटभ्रुकुटीविभङ्गः ॥ १ ॥

संवर्तवारिदघटाविकटाभिनील-

च्छायान्धकारकलुषीकृतदिग्विभागाम् ।

आभङ्गिनीं भ्रुकुटिमुत्कटकोपवद्धि-

वेणीलतामिव ववन्ध स कालरात्रेः ॥ २ ॥

व्यावृत्तिमण्डलितरोमलतालवाल-

चक्रायमानविकरालकणानि कोपात् ।

सस्यन्दिरे सदसि धर्मजलानि तस्य

तन्वन्ति रत्नकवचश्रियमाशुदेहे ॥ ३ ॥

क्रोधस्तथास्य ववृधे भ्रुकुटीविभङ्ग-

लेखातरङ्गितललाटतटाननाग्रः ।

भर्तुर्यथानधिगतोद्धतशासनोऽपि

संहर्तुमाशु भुवनत्रितयं स ऐच्छत् ॥ ४ ॥

तस्य घ्नतः करतलेन करालमंस-

कूटं रुषा नखमयूखशिखाः खचन्त्यः ।

ऊहुः कठोरभुजपञ्जरपुङ्गवमान-

दुर्वारविक्रममृगेन्द्रसटाविलासम् ॥ ५ ॥

औचित्यशालि सरूपो वचनं विवक्षो

तस्याहतांसशिखरस्य विवृत्तिलीला ।

अग्निगर्भो गणस्तां नीतिगर्भो गिरमाकर्ण्य वक्ष्यमाणनयेन क्षुभितवान् ॥ १ ॥ आभ-
ङ्गिनीमीषत्कुटिलाम् ॥ २ ॥ रोमाण्येव लतास्तासु कुण्डलितत्वादालवालचक्रत्वमा-
चरन्तः कणा येषाम् । तन्वन्ति कुर्वाणानि ॥ ३ ॥ ४ ॥ पुङ्गवमानो बध्यमानः ॥ ५ ॥
प्रतिपन्नः संपन्नः पीठस्यासनस्य मर्दो यस्याः । पूज्यादेशादागतो विदग्धश्च नायकसुह-

सन्नायिकेव सदसि प्रतिपन्नपीठ-

मर्दा रराज कुटिलोन्नमिताञ्चितभूः ॥ ६ ॥

द्वत्पुण्डरीकमिव तस्य सुरैः सरोप-

पादाभिघातकृतरन्ध्रपथेन पृथ्व्याः ।

पातालकुक्षिकुहरे मणिरश्मिराग-

पिङ्गं व्यलोकि पृथुशेषफणासहस्रम् ॥ ७ ॥

विभ्रत्स सौरभभराकुलितद्विरेफ-

मालं मणिस्तवककर्णशिखावतंसम् ।

अंसोपधानभुजतल्पनिविष्टयेव

लक्ष्म्यार्पितं निजकराद्विकचारविन्दम् ॥ ८ ॥

उत्सर्पिदर्पजलधिस्फुरदूर्मिसंव-

संघट्टघोरतरघोपनिभारवश्रीः ।

लीलाविवृत्तनिजदेहभरावरुण-

रत्नासनाशिथिलसंधिरिदं वभाषे ॥ ९ ॥ (युगलकम्)

सत्यं गिरा तव विभूषित एव नीति-

मार्गो निसर्गगहनोऽपि गणेन्द्र गुर्व्या ।

एकैव सा जलनिधेरुदियाय चन्द्र-

लेखा समस्कुरुत या शितिकण्ठजूटम् ॥ १० ॥

उत्पद्यते जगति कोऽपि स एक एव

यस्योक्तिषु स्फुरति सर्वमनोरमोऽर्थः ।

अन्यः स कल्पविटपी मणिमञ्जरीषु

चिन्तामणिः स्तवकतामुपयाति यस्य ॥ ११ ॥

त्पीठमर्दः । उक्तं च — 'अविभवस्तु शरीरमात्रो मल्लिकाफेनकषायमात्रपरिच्छदः पूज्या-
देशादागतः कलासु विचक्षणस्तदुपदेशेन गोष्ठ्यां वेशे च साधयेदात्मानमिति पीठमर्दः ।'
इति ॥ ६ ॥ हृत्पद्ममिव भूमेरमरैः शेषस्य फणसहस्रं दृष्टम् ॥ ७ ॥ ८ ॥ उत्सर्पी समु-
ल्लसन्दर्प औद्धत्यं यस्य ॥ ९ ॥ तत्रैव गिरा नीतिमार्गो भूषितः । यतः सा गुर्वी गह-
नार्या । समस्कुरुत समपूजयत् । 'संपर्युपेभ्यः करोतौ भूषणं' इति सुट् ॥ १० ॥ अन्यो

१. वात्स्यायनेन कामसूत्रे (१।४).

क्षोभं न या व्रजति जातु नयार्थतत्त्व-
 गर्भा परा तव गणाधिप सात्र वाणी ।
 पङ्कत्वमेति न मधुस्थितिकारणं या
 सान्यैव संभृतगुणा कुसुमस्य धूलिः ॥ १२ ॥
 आकारदारुणतयापि ममान्वितस्य
 वाक्यं विलक्षणमभिप्लुतितुच्छरूपम् ।
 अस्थास्तु तूलमिव शास्मलिपादपस्य
 संश्रूयमाणमुपयास्यति हास्यतां वः ॥ १३ ॥
 हेलापरिभ्रमणमण्डलितेन यस्य
 नीलत्विवारिदलनादासिना रणेषु ।
 वक्त्रेण मन्मथरिपोरिव निर्मलाष्ट-
 हासच्छटा विचकरे भुवनेषु कीर्तिः ॥ १४ ॥
 स ज्योतिरिङ्गणगणैरिव वज्रमुष्टि-
 घातोच्छलाद्विकटकङ्कटवह्निलेशैः ।
 यस्याजिदुर्दिनमुखेषु कृपाणमेघ-
 धारा जहार रिपुपङ्कजकोषलक्ष्मीम् ॥ १५ ॥
 यस्याशु कीर्तिवकुलावलिराततायि-
 सेनावधूव्रजमुखस्खलितैः सलीलम् ।
 निन्ये विकासमसकृन्नवरक्तशीघ्र-
 गण्डूषसेकविसरै रणकाननेषु ॥ १६ ॥

विलक्षणः ॥ ११ ॥ नयस्यार्थतत्त्वं परमार्थः । तद्गर्भत्वाद्विकारं या न गच्छति । 'आदी-
 नवं व्रजति जातु न या' इति क्वचित्पाठः । तत्रादीनवं दोषं या न याति क्वचिदित्यर्थः ।
 मधु माक्षिकम् ॥ १२ ॥ विलक्षणं त्वदुक्तादन्यादृशं दुर्भगं च । अभिप्लुतिर्नीतिमार्गान-
 नवगाहनमूर्ध्वं गतिश्च, तथा तुच्छरूपमसारात्मकम् । अस्थास्तु निरुपयोगत्वाद्दिनश्वरं
 भूमावलम्बपदं च । तूलं कार्पासजातीयम् ॥ १३ ॥ हेलेत्यादिकलापकम् । विचकरे
 विक्रीर्णा ॥ १४ ॥ ज्योतिरिङ्गणाः खद्योताः । 'वज्रवत्कर्कशो मुष्टिर्वज्रमुष्टिरुदाहृतः ।
 यदि वा वज्रमुष्ट्याख्यमायुधं परिचक्षते ॥' धारा अश्रिः संततं च वर्षम् । कोषो गजः
 कर्णिका च । लक्ष्मीः सुवर्णादिसंपदभिख्या च ॥ १५ ॥ मुखमग्रं वदनं च ॥ १६ ॥

तस्यापि नाम भवतः सकलार्थशास्त्र-
 तत्त्वावगाहनगभीरमतिप्रगल्भम् ।
 आकर्ण्य वाक्यममरा नयमार्गशालि
 शङ्के भवन्ति सविशेषरणाभिलाषाः ॥ १७ ॥ (कलापकम्)
 उद्दामदानववरूथवतीसमीक-
 संमर्दयोग्यमपरं क्षितिपीठघट्टम् ।
 निर्मितस्यमानमिव पश्य हरिं सरोष-
 रत्नाङ्गप्रकरपेषपरागपुञ्जैः ॥ १८ ॥
 संरम्भगर्भगुरुमन्युजुपास्त्रिलोकीं
 कुर्वन्ति सांप्रतममी मुसलायुधस्य ।
 श्वासा विघूर्णनविसंश्रुलतिग्मरश्मि-
 बिम्बाहिता नियतदेशदिनत्रियामाम् ॥ १९ ॥
 भीतिं तनोति विकटभ्रुकुटीविलास-
 वेच्छद्विषदुमलताङ्गललाटसानुः ।
 क्रोधेश्वरक्षितिधरः प्रतिपक्षकोप-
 कल्पावसानपवनाहिततीव्रकम्पः ॥ २० ॥
 संवर्तमेघमलिनच्छविरप्रकम्प-
 कोपस्य हुंकृतिहुताशनधूमवर्तिः ।
 आभात्यमुष्य कवलीकृतकालदेह-
 च्छायेव वक्रकुहरादभिनिष्पतन्ती ॥ २१ ॥
 भ्रूमङ्गमेष विदधाति यथा यथा च
 संरम्भपाटलविलोचनतां विधत्ते ।

अर्थः पृथिव्याः पालनं लाभश्च, तत्प्रतिपादकं शास्त्रमर्थशास्त्रं दण्डनीतिः । नयमार्ग-
 शाल्यपि वाक्यं भवतः श्रुत्वा निश्चितममरा विशेषेण रणाभिलाषिण एव भवन्ति ।
 रिपोश्चतुर्योपायसाध्यत्वात् ॥ १७ ॥ समीकं सङ्ग्रामः ॥ १८ ॥ संरम्भो युद्धविषय
 आटोपः ॥ १९ ॥ २० ॥ अप्रकम्पकोपो नाम यथार्थनामा गणः । वर्तिः शिखा ॥ २१ ॥
 असुराणां पेश्यति दानवानां चूर्णयिष्यति । 'जासिनिग्रहण-' इत्यादिना षष्ठी ॥ २२ ॥

निष्पिष्टहारलतपाणिपुटो यथा च
 पेक्ष्यत्यवश्यमचिरेण तथामुराणाम् ॥ २२ ॥
 रोषानुबन्धदृढपीडितदन्तपट्ट-
 संघट्टवह्निमिव तर्पयति त्रिशूलम् ।
 तत्कोटिनिष्ठुरविदष्टनिजौष्ठपृष्ठ-
 विष्यन्दिसान्द्ररुधिराहुतिभिः पुरस्तात् ॥ २३ ॥
 काली मषीमलमलीमसमांसलार्चि-
 रुद्धामधामकरवालकरालबाहुः ।
 दुर्गाहतां प्रलयकालनवाभ्रकाय-
 सच्छायकालियलया यमुनेव धत्ते ॥ २४ ॥
 स्तम्भेरमाननममुं विकटा विषाण-
 दण्डप्रभा कुमुदखण्डविपाण्डुरश्रीः ।
 मन्दाकिनीव गुरुसंगरवद्धकक्ष्य-
 मेषा विचुम्बति मुखे तनयप्रियत्वात् ॥ २५ ॥
 लज्जानताननतया रणशौण्डदर्प-
 कण्डूयनद्रुमभुजोऽत्र विभाव्यतेऽसौ ।
 माणिक्यकुट्टिममयूखजलं विषाण-
 लीलामृणालशकलेन पिवन्निवैतत् ॥ २६ ॥
 वाक्यं तवैतदिति शुश्रुवुषः सलील-
 माक्षिप्तनीतिगहनं सदसीन्दुमौलेः ।
 पश्याधुनातिविमलापि गुहस्य वक्र-
 च्छाया गणाधिप मलीमसतां विभर्ति ॥ २७ ॥
 एकीभविष्यति रणे करवालवात-
 भीतिप्रणश्यदसुरेश्वरदर्शनोत्थैः ।

शूलमायुधं वह्निमिवाभिचाराय रक्ताहुतिभिस्तर्पयति । तस्य देवतात्मकत्वात् ॥ २३ ॥
 मषी द्रवरूपं कज्जलम् । दुर्गाहता दुर्गासदत्वं दुरवगाहता च । लयः संश्लेषः ॥ २४ ॥
 कक्ष्या समुद्योगः ॥ २५ ॥ रणरसिकानां दर्पकषणे द्रुम एव भुजो यस्य सः ॥ २६ ॥ २७

हासांशुभिस्तव यशः स्तवकायमान-

माशालतासु शिशिरांशुमरीचिशुभ्रम् ॥ २८ ॥

प्रत्यर्थिनो मदभरोद्धुरकंधरस्य

शक्तिं दधदलितभूधरसारगुर्वीम् ।

कीर्तिं मृणालधवलामहमुद्धरामि

दन्तार्गलां गणपतेरिव कार्तिकेयः ॥ २९ ॥

किं कालखञ्जनिकरैर्मम जृम्भमाण-

वातापिभिः स्फुरदरिष्टदुरन्तशल्यैः ।

तान्दैवदग्धवपुषो रणमन्तरेण

नष्टात्मनः प्रथममेव न वेत्थ कस्मात् ॥ ३० ॥

अव्याहतप्रसरतां भुवनत्रयेऽपि

प्राप्ताभ्रवर्त्म परिपूरयतु क्षणान्नः ।

प्रत्यग्रपन्नमकरा सुरनाथ जहु-

कन्येव सिन्धुसलिलं युधि बाणपङ्क्तिः ॥ ३१ ॥

आपाण्डुरीभवतु वः प्रतिपक्षपक्ष-

नारीजनस्य वदनं पतिविप्रयोगे ।

दुःखाग्निदग्धहृदयेन्धनभस्मधूलि-

पुञ्जैरिवाभिहतमुच्छ्वसितव्युदस्तैः ॥ ३२ ॥

सङ्ग्रामरङ्गभुवि चारुतराङ्गशोभा-

संदर्भवत्यतिरसाहिपतोऽपसारान् ।

॥ २८ ॥ मदो दानमपि । शक्तिमायुधमपि । भूधरा राजानः । भूधरश्च गिरिः क्रौ-
ञ्चाख्यः । कार्तिकेयः कुमारः ॥ २९ ॥ जृम्भमाणो वातापिर्नाम दानवो येषु । स्फुर-
न्नरिष्टश्चारिष्टकासुरो येषु । दुरन्तश्च विषमः शल्यनामासुरो येषु । तादृशैरपि कालखञ्ज-
नाम्रामसुराणां निकरैर्मम किं शक्यते विधातुम् । ते हि वातूलतया बलवन्तं वातमाप्नु-
वन्तोऽरिष्टेन च विनाशसूचकोपसर्गेण दुरन्तशल्यो दुरभिभवाधयः कालखञ्जाः काल-
वशेन वैकल्यमुपगता इति यथार्थनामानः । ततः प्रागपि समरात्रष्टरूपानमून्किमिति
नावगच्छसि । येनैवं सहजमपि तेजः समुत्सृज्य नीतिविषयमेव संविधानं विधीयत
इत्यर्थः ॥ ३० ॥ पत्राणि पक्षास्त एव मकराः प्राणिभेदास्ते प्रत्यग्रा यस्याः । प्रत्यग्रप-
त्राश्च मकराश्च यस्याः ॥ ३१ ॥ ३२ ॥ अङ्गानि हस्त्यश्चरथपत्तयो मुखादीनि च । अ-

सन्नर्तकीव विदधातु कृपाणधारा-
 लग्नेन शौर्यविभवेन पदं जयश्रीः ॥ ३३ ॥
 आलक्ष्यतां क्षितितलं दृढवज्रमुष्टि-
 निष्पिष्टकुञ्जरघटोन्नतकुम्भमुक्तैः ।
 मुक्ताफलैः स्फुरितदीधितिपक्ष्मपङ्क्ति-
 शौर्यद्रुमस्तवकविभ्रममाक्षिपद्भिः ॥ ३४ ॥
 संरम्भविभ्रमभृतां युधि मन्युगर्भ-
 मुज्झन्तु घर्मजलशीकरबिन्दुवृष्टीः ।
 सार्धं ललाटकटका भवतामराति-
 सीमन्तिनीजनविलोचनवाष्पपूरैः ॥ ३५ ॥
 आयोधने गजघटाविकटास्थिकूट-
 कुम्भस्थलस्खलितखड्गखड्गकृतिर्विः ।
 अन्तर्दधातु मधुरं जयशब्दतार-
 कोलाहलं नभसि खेचरसंहतीनाम् ॥ ३६ ॥
 संस्फोटविस्फुटरसस्फुटितव्रणोत्थ-
 रक्तच्छटाचिररुचो गजगण्डमेघाः ।
 मुञ्चन्तु दानजलवृष्टिममानसस्य-
 क्षेत्रं विधातुमधुना सुरवैरिचक्रम् ॥ ३७ ॥
 अभ्यर्णतौणिकविकीर्णविकर्णघात-
 रुग्णामरारिकरिकर्णमुदीर्णसत्त्वम् ।

पसाराः पलायनानि वृत्तविशेषाश्च । धारा तालभेदोऽपि । यथा धाराश्रितेन सामर्थ्या-
 नृत्तविभवेन रङ्गभुवि नर्तकी पदं करोति तथाधाराश्रितेनैव शौर्यविभवेन रणभुवि तज्य-
 श्रीः पदं करोतीत्यर्थः ॥ ३३ ॥ मुक्ताफलैरुपलक्षितं क्षितितलमालक्ष्यतां विलोक्यताम् ।
 पक्ष्माणि केसराः ॥ ३४ ॥ ललाटपट्टा घर्मोदकबिन्दुवर्षाणि मुञ्चन्तु । अरिवधूनां वा-
 ष्पपूरैः सह । तेऽपि बिन्दुवर्षाणि मुञ्चन्तु ॥ ३५ ॥ ३६ ॥ मानसस्याभावोऽमानसं ह-
 दयरहितत्वम् । अर्थाभावोऽव्ययीभावः । तस्य क्षेत्रमास्पदमसुरचक्रं कर्तुं च गजगण्डज-
 लदा मदजलवर्षं मुञ्चन्तु समररसात् । घना अपि अमानमपरिमितं सस्यं यस्य तादृशं
 क्षेत्रमाधातुं वर्षमुज्झन्ति । संस्फोटः सङ्क्रामः । अचिररुक् सौदामनी ॥ ३७ ॥ तूणेन ज-

तूर्णं वितीर्णभयमस्तु रणं निदाघ-
 संशीर्णजीर्णतरुपर्णवनायमानम् ॥ ३८ ॥
 निष्पिष्टलोचनयुगं दृढवज्रमुष्टि-
 पिष्टास्थिकूटशिरसं विदधे सुरारिम् ।
 वज्राभिघातदलितातनुकूटकोटि-
 विस्त्रस्तरत्नशकलाञ्जनशैलकल्पम् ॥ ३९ ॥
 प्राप्य क्रियासमभिहारमहं प्रकर्ष-
 पर्यन्तवर्तिनमुपोद्धृतशैलशृङ्गान् ।
 संहारमारुत इव प्रसभं क्षुणन्नि
 सङ्ग्रामसीमि तरसा सुरशत्रुशैलान् ॥ ४० ॥
 संभ्रान्तविभ्रमवतीकरपुण्डरीक-
 धूता विपाण्डुररुचो मम चामरौघाः ।
 उत्पादयन्ति वत शोकजराभिवारि-
 हेलानिकारकलुषीकृतचित्तवृत्तेः ॥ ४१ ॥
 तीव्रात्मनो दलयतः करवज्रमुष्टि-
 घातेन दानवकुलाचलचक्रवालम् ।
 व्यापारिता युधि भटैः कृपणाः कृपाण-
 पट्टा भवन्ति मम नूनममी पुरस्तात् ॥ ४२ ॥
 आरोपितोऽपि सकलासुरसंप्रहार-
 भारो भराय न भविष्यति मेऽत्र बाहौ ।
 संहारकोलवपुषः खगकेतनस्य
 दंष्ट्राग्रभाग इव रत्नवतीनिवेशः ॥ ४३ ॥

यन्ति तौणिका धनुर्भूतः । विकर्णाः शराः ॥ ३८ ॥ कूटः समूहः । विदधे करोमि ।
 कूटं शिखरम् ॥ ३९ ॥ क्रियाः क्षोदनस्याङ्गभूताः संदर्शनप्रार्थनाध्यवसायाः । तासां
 समभिहारः पौनःपुन्यम् ॥ ४० ॥ विभ्रमवती विलासिनी ॥ ४१ ॥ कृपणा अकिंचि-
 त्कराः ॥ ४२ ॥ संप्रहारभारो रणधुरा संनिवेशितोऽपि मम भुजे भराय न भविष्यति ।
 हरेरिव दंष्ट्राग्रभागे क्षितिनिवेशः । कोलः सूकरः । रत्नवती भूः । 'दूभृज धारणे' इ-

उद्दामकुञ्जरघटोन्नतकुम्भपीठ-
 मर्दो हिताहवकलासु विचक्षणोऽहम् ।
 तां नायिकामिव जयश्रियमाभिमुख्य-
 मेको नयामि नयनिर्विषयैकवृत्तिः ॥ ४४ ॥
 लक्ष्मीमखण्डनवसू रणभूमिरेतु
 नानाध्वजांशुककृतां सुरदारुणासौ ।
 अद्यैव देव हरिणारहिता हिमाद्रि-
 सानुस्थलीव पृथुवंशकरीरराशिः ॥ ४५ ॥
 कैलासशैलमिव बाहुबलेन लोक-
 मुन्मूलयन्तमहितं बहुदोषमेकः ।
 तीव्रार्तिनादमुखरं चरणेन नाथ
 निष्पीड्य संप्रति तवानुकरोमि लीलाम् ॥ ४६ ॥
 सङ्ग्रामवर्त्मनि भयानकतां गतेन
 चक्रेण नाथ दधतापि सुदर्शनत्वम् ।
 राहोरहारि हरिणाशु यदोत्तमाङ्ग-
 मासंस्तदा दितिसुताः क्व समीकशौण्डाः ॥ ४७ ॥

त्यस्य घञि भारः । 'भृ भरणे' इत्यस्य तु भरः ॥ ४३ ॥ कुम्भा एव पीठानि तानि
 मृद्नाति यः । पीठमर्दश्च पूर्वोक्तो नायकसुहृत् । स नयपराङ्मुखोऽपि कलाविचक्षणत-
 यैव नारीमभिमुखीकरोति । नयः सान्त्वनमपि ॥ ४४ ॥ असौ रणभूमिरद्यैव ध्वजाना-
 मंशुकैः कृतां लक्ष्मीमेतु । अखण्डनाः क्षतिरहिता वसवो देवविशेषा यस्याम् । सुरैर्दारु-
 णा विषमा हरिभ्यामिन्द्रोपेन्द्राभ्यामरहिता सहिता । पृथुवंशान्भद्रजातियुक्ततया वि-
 पुलपृष्ठनाडीकान्करिण ईरयन्ति ये योधास्तेषां राशिर्यस्यामिति गमकत्वाद्वाधिकरण-
 रूपो बहुव्रीहिः । सा च हिमाद्रिः सानुस्थलीव । सा तु नानाविधेभ्योऽध्वभ्यः पथिभ्यो जातां
 शुक्लैश्च कृतां लक्ष्मीमेति । सुरदारुणा देवदारुदुमेण । तथा अखण्डानां नवानां च सूर-
 णानां... वृणविशेषाणां वा राशयो यस्यां तादृशी च ॥ ४५ ॥ अहं बहुदोषं दोषबहुल-
 मार्तध्वनिभिर्मुखरं चाहितमन्धकमेव चरणेन निष्पीड्य तव लीलामनुकरोमि । त्वमपि
 हि बहुदोषं विंशतिभुजसहितं रावणं चरणेनाङ्घ्रिणा केवल एव निष्पीडितवान् ॥ ४६ ॥

एतेन किं नु कवलीकृतसूर्यचन्द्र-
 विम्बेन राहुशिरसा स्फुरतान्तरिक्षे ।
 चामुण्डया किमिति मुण्डमखण्डमेत-
 दुत्कृत्य मांसमधुना ध्रियते न पाणौ ॥ ४८ ॥
 बद्धे बलौ बलवता मधुसूदनेन
 भिन्ने हिरण्यकशिपौ च सकाश्वनाक्षे ।
 दूरं व्यपास्तमधुना भुजदण्डदर्प-
 कण्डूविनोदनमुखं दनुजाहवे वः ॥ ४९ ॥
 तद्वाडवं वदनमात्रमनौचितीस्थ-
 मौर्वानलः कथमिवाधिवसेदुदर्चिः ।
 तस्यास्पदं कवलितखिलवाहिनीश-
 तिग्मत्विषः कुपितवीरकृतान्तवक्रम् ॥ ५० ॥
 तेजस्वितामुपगतोऽपि मृदुः प्रकृत्या
 कार्ये क्वचिन्न खलु गण्यत एव नूनम् ।
 मध्ये किलाहुतिभुजामतनुप्रकाश-
 मिच्छन्ति पञ्चतपसस्तपनं न चन्द्रम् ॥ ५१ ॥
 उद्धृतमत्तकरिकूवरिवाजिपत्ति-
 दुःसंचरत्वमुपजग्मुषि संगराग्रे ।
 कृतारिकण्ठघनशोणितपङ्किलापि
 निस्त्रिशयष्टिरमलैव भटस्य पाणौ ॥ ५२ ॥

सुदर्शनत्वं च सुरूपता सुदर्शन इत्यभिधानं च ॥ ४७ ॥ नभसि स्फुरता अनेन राहोः
 शिरसा किम् । न किञ्चित्कार्यमित्यर्थः । एतच्च शिरश्चामुण्डया मांसमुत्कृत्य किमिति
 पाणौ मुण्डं न विधीयते । मुण्डकरण एव योग्यत्वात् । चन्द्रसूर्ययोस्तु कवलनमुक्तमुपहा-
 सायैव तस्याभिनिर्गतेः । मुण्डं शवशिरोस्थिशेषम् ॥ ४८ ॥ काश्वनाक्षो हिरण्याक्षः
 ॥ ४९ ॥ और्वानलो वडवाया मुखं कथमधिवसेदधिशयीत । तस्यानुचितत्वात् ।
 उचितस्य भाव औचिती । स्त्रियामीकारः प्यडः पित्करणात् । तस्य तु वा-
 हिनीशैर्जलधिभिः कवलितचण्डतेजस आस्पदं कृतान्तायमानस्य वीरस्यैव वदनम् ।
 किमित्याकाङ्क्षायाम् । औचितीस्थमित्यपेक्ष्यमर्थसामर्थ्यात् ॥ ५० ॥ आहुतिभुजोऽग्नयः ।
 पञ्चतपसः पञ्चतेजःसु तपश्चरतः ॥ ५१ ॥ अमलैव नियमेन द्योतते । कृतकार्यत्वात्

तेजो विकासि दधतः करचक्रवाल-
 लीलागृहीतककुभः शुचिमण्डलस्य ।
 भानोर्दिनस्थितिरीवापरिवृत्तिशून्य-
 मैकात्म्यमेव भजते क्षितिपस्य लक्ष्मीः ॥ ९३ ॥
 ज्योत्स्नावितानपरिपाण्डुरुचो न जातु
 कीर्तेर्जनो भजति भाजनतां विजिह्मः ।
 दण्डत्वमेति कुटिलो जयवैजयन्त्याः
 प्रत्यग्रकण्टकशिखाजटिलो न वंशः ॥ ९४ ॥
 तुच्छोपमानपदवीमुपजग्मुषापि
 निःसारतामपि गतेन जडात्मवृत्तेः ।
 क्रोडे न्यधायि हरिणेन पदं यदस्य
 चन्द्रस्य पश्यत फलं तदनूपमतायाः ॥ ९५ ॥
 तज्जाज्यसंभृतिविजृम्भितमेव तस्य
 तेजस्विशब्दसदृशं विदधाति नासौ ।
 निर्हीक इन्दुरसकृत्तपनावधूत-
 च्छायोऽप्युदेति निशि यत्प्रतिकारशून्यः ॥ ९६ ॥
 आजन्मनोऽपि चपला नियमेन तत्र
 लक्ष्मीः कथं न निवसेदरविन्दखण्डे ।
 तिष्ठन्ति यस्य परिणामशुचावखण्ड-
 कोषस्थितेर्गुणगणाः सकृदेव दण्डे ॥ ९७ ॥
 शान्तिं न यात्यपरथा परविप्रकार-
 पांसुर्जगत्यतनुसंभृतिरेष तावत् ।
 तिग्माभितापशमनाय कृपाणमेव-
 धाराजलान्यविरलं न पतन्ति यावत् ॥ ९८ ॥

॥ ५२ ॥ करा दण्डा रश्मयश्च ॥ ५३ ॥ ५४ ॥ ऊष्मा संतापो गर्वश्च ॥ ५५ ॥ ५६ ॥
 परिणामशुचिः परिपाकपाण्डुरः पर्यन्तनिर्दोषश्च । सकृद्यौगपद्येन । दण्डो नालं चतुर्थश्चो-

आधारधाम्नि रचितस्थितिरल्पकेऽपि
 तुच्छेऽपि तेजसि परिस्फुरति स्फुटं श्रीः ।
 दीपोऽपि मुञ्चति शिखां भवनान्धकार-
 निर्वासनाय किमुतावसरे प्रवीरः ॥ ५९ ॥
 अन्येषु सत्स्वपि निसर्गविनिर्मलेषु
 मन्ये महाजनधुरां कतिचिद्वहन्ति ।
 एकः स कम्बुरुदभूद्विमलोऽम्बुराशे-
 र्यः पूर्यते मधुरिपोर्मुखमारुतेन ॥ ६० ॥
 तिग्मत्विषः परिमिताखिलमानमेव
 तेजः प्रकाशितजगत्स्थितमत्र विम्बे ।
 तेजस्विनः पुनरपर्यवसानमेव
 मन्ये तदत्र हृदये निवसत्यसह्यम् ॥ ६१ ॥
 भ्रूभङ्गमाशु दिशतोल्बणरोषरूक्ष-
 मक्ष्णोश्च रागमुपपादयतासहिष्णोः ।
 वामभ्रुवामतनुमानपरिग्रहेण
 चेतो दुनोत्यभिमुखं स्फुरितोऽधरोऽपि ॥ ६२ ॥
 विस्तारशालिनि हृदि प्रथिमानमाप्य
 लोकास्त्रयः किल वसन्ति रथाङ्गपाणेः ।
 सप्तापि धीरहृदये सविकासमेव
 तिष्ठन्ति ते स्फुटमिति स्म ममैष तर्कः ॥ ६३ ॥

पायः ॥ ५७ ॥ ५८ ॥ आधारो दीपस्य तैलम् । तस्य धाम पात्रम् । मुञ्चतीति मु-
 क्तिरुद्वमनं बन्धोत्सारणं च । शिखा ज्वाला चूडाश्च । अन्धकारं मूर्तमपि दैत्यादि ॥ ५९ ॥
 कम्बुः शङ्खः ॥ ६० ॥ मानं परिमाणम् । पर्यवसानमियत्ता ॥ ६१ ॥ वामभ्रुवामपि
 संबन्ध्यधरो मानवशादभिमुखं स्फुरितश्चित्तमसहिष्णोरुपतापयति, किं पुनररातिरेवं
 स्फुरितः । अथवा मानवशादसहनशीलस्य पुंसः संबन्ध्यधरः स्फुरितः स्त्रीणामपि मा-
 नसं दुनोति, किं पुनर्विजिगीषूणामित्यर्थः ॥ ६२ ॥ ममैष तर्को भवतीत्यध्याहृतस्य भ-
 वतेः स्मो भूतकालावच्छेदं द्योतयति ॥ ६३ ॥ तारयन्ति भयाद्विषदो वेति तारकाः

आजन्मनोऽप्यकृतपूर्वतया परेषां
 साधारणत्वरहितां पुरुषप्रकाण्डः ।
 प्रत्यग्रतारकगुणां निजपौरुषस्य
 च्छायां विमुञ्चति निशामिव शीतरश्मिः ॥ ६४ ॥
 कार्यं भवेत्क्वचन किञ्चिदणीयसापि
 स्थूलैरलं तनुभृतामुपयोगवन्ध्यैः ।
 क्षमाभृत्तटेषु वरमस्तु तृणोलपादि
 किं गण्डशैलनिकरैः पृथुगण्डकल्पैः ॥ ६५ ॥
 निष्ठचूतदीधितिशिखादलितान्धकार-
 राशिर्वरं मणिरसौ तनुरप्यनर्घः ।
 क्षोणीभृतां कटकवर्त्मनि किं नु कृत्य-
 मंशुश्रिया विरहितैर्ननु गण्डशैलैः ॥ ६६ ॥
 लूताकृतो वरमसौ जगतीह तन्तु-
 रारुह्य नाकमधिरोहति कीटको यम् ।
 अस्ताचलस्य शिरसोन्नतिशालिना कि-
 मालम्बनं न तरणेः पततो दिवो यत् ॥ ६७ ॥
 तुङ्गात्मतास्तशिखरस्य मुधैव भानो-
 र्नालम्बनं भवति यत्समये प्रपित्सोः ।
 श्लाघ्यः स तामरसनालगुणोऽपि दैत्य-
 भीत्या यमेत्य मरुतां पतिराललम्बे ॥ ६८ ॥
 आल्लावितक्षितितला वडवाग्रिनैव
 सा दह्यतां जलनिधेर्वरमम्भसां श्रीः ।

शरण्या नक्षत्राणि च ॥ ६४ ॥ बहूनामत्र महतां संनिधौ किमेवं भवता भुद्रकेणाभि-
 धीयत इत्याशङ्क्याह—कार्यमिति । तनुभृतां मध्ये स्वल्पतरणापि कार्यं क्वचिद्भवेत् ।
 उपयुक्तत्वात् । तृणोलपं बलजालं तृणम् । तस्य च तनीयसोऽपि युक्तताभ्युपगमो र-
 ज्ज्वादिकार्यकरणात् । गण्डः पिटकः ॥ ६५ ॥ वरं मणिरिति लिङ्गभेदेन निर्देशः सा-
 मान्योपक्रमात् ॥ ६६ ॥ लूताकृतो जालकाररचितः । लूताकृतो जालकारस्येति तु षष्ठीं
 केचिदाचख्युः ॥ ६७ ॥ मरुतां पतिः सुरेन्द्रः ॥ ६८ ॥ उन्नतिकृतो जलधरेवोल्लासा-

शक्ता न योन्नतिकृतो वपुषः प्रमाष्टु-
 मङ्कोत्थितस्य शशिनोऽपि कलङ्कलेखाम् ॥ ६९ ॥
 ऊर्ध्वं गताभिरवटास्पदपादपस्य
 शाखाशिखाभिरलमुन्नतिशालिनीभिः ।
 श्लाघ्यामधोगतिमपि स्वलतां कदाचि-
 दालम्बकारणमवैमि जटावलीनाम् ॥ ७० ॥
 भ्रूभङ्गमारचय निष्ठुररोषरूक्ष-
 मुद्वर्तयेक्षणपुटौ दश दन्तवासः ।
 हारांलुनीहि परिपिण्डु मिथः कराग्र-
 युग्मं जहि क्षितितलं पटुपार्ष्णिघातैः ॥ ७१ ॥
 आस्फालयांसशिखरं शिखरानुकारि
 गर्जाभ्रनादमुखरस्थिति भिन्निधैर्यम् ।
 इत्थं वृथा विफलमत्सरमीहमान-
 मेतन्न संप्रति विभाति सदः स्मरारेः ॥ ७२ ॥ (युगलकम्)
 न भ्रूविभङ्गरचना वदने न चांस-
 देशाहतिर्न दशनच्छददंशयोगः ।
 क्रोधानुभावघटनेन विना क्षयेऽग्नि-
 र्भस्मीकरोति भुवनानि च दुःसहार्चिः ॥ ७३ ॥
 हेलावरोपितकुलाचलचक्रवाल-
 लोकापवर्तनसमर्थभुजाः क यूयम् ।
 संरम्भ एष च विसंवददानेन्दु-
 बिम्बद्युतिः क भवतां दितिजाहवेषु ॥ ७४ ॥

हेतोः ॥ ६९ ॥ अवटः श्वभ्रम् । जटा मूलानि ॥ ७० ॥ भ्रूभङ्गमारचय भ्रुकुटिमारच-
 यति । 'समुच्चयेऽन्यतरस्याम्' इति लोट् । तस्य च हिरादेशः । एवमुद्वर्तयेत्यादौ ।
 पिण्ड्वीति पिषेधित्वष्ट्वजश्वेषु कृतेषु रूपम् । जहीति 'हन्तेर्जः' इति जभावे कृते ॥ ७१ ॥
 विफलः शत्रुध्वंसाकरणात् ॥ ७२ ॥ ७३ ॥ अवरोपितं निर्लोठितम् । (अपसदोऽधमः)

संक्षेप एष गदितो वचनप्रपञ्च-

संचोदनेन किमिवोर्जिततेजसां वः ।

दैत्येन्द्रडामरसमीकनियोगमेव

वाक्यार्थमत्र मम किं विबुधा मनुध्वे ॥ ७५ ॥

विघटितगुरुपूर्वोत्सेधमभ्युन्मिषन्मे

दहतु दितिजवंशं क्रोधहंकारवह्निः ।

पुनरपि पुरुहूतः स्वां पुरीं रत्नसाना-

वधिवसतु पुरेव स्तूयमानः सुरैष्वैः ॥ ७६ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे राजानक-
श्रीरत्नाकरस्य कृतौ रत्नाङ्के हरविजये महाकाव्येऽभिदंष्ट्रारभटी-
वर्णनं नामैकादशः सर्गः ।

द्वादशः सर्गः ।

इति स्थिरारातिविरोधनिश्चयामुदीर्य वाचं विरते गणाधिपे ।

स्मितच्छटावृंहितहारदीधितिस्ततोऽट्टहासो व्यवलद्विवक्षया ॥ १ ॥

अरातिमत्तद्विषकुम्भमण्डलीविपाटनोत्थामलमौक्तिकावलिः ।

कृपाणलग्रा विदधार यस्य सा तदच्छधाराजलबुद्बुदश्रियम् ॥ २ ॥

वितेनिवांसोऽप्यविलङ्घ्यरूपतामनेकसंख्या दधतोऽनपायताम् ।

हरेण कल्पा इव येन कालतामुपेयुषानायिषत द्विषः क्षयम् ॥ ३ ॥

॥ ७४ ॥ डामराः शूराः । तेषां समरे नियोगमेव मद्वाक्यस्याभिधेयं किमिति नावग-
च्छत । तस्यैव सांप्रतमुचितत्वात् । नियोगः प्रेरणं भावना च । नियोगमेव च वाक्यार्थं
बुधाः केचिदमंसत ॥ ७५ ॥ पर्वण्युत्सवाः संधयश्च । उत्सेधो बाहुल्यमुन्नतत्वं च ।
दितिजानां वंशोऽन्वयः । दितिजोऽन्धक एव वंशो वेणुः । रत्नसानुः सुमेरुः ॥ ७६ ॥
इति राजानकजयानकसूनोरलकस्य कृतौ हरविजयविषमपदोद्घोत एकादशः सर्गः ॥

इतीत्यादित्रयोदशभिः कुलकम् । वृंहिता प्रवर्धिता ॥ १ ॥ 'धि धारणे' इत्यस्य
स्थाने 'धृञ् धारणे' इति केचित्पठन्ति । तस्य रूपं विदधारेति । न धृङ् । आत्मनेपद-
प्रसङ्गात् ॥ २ ॥ द्विषः क्षयं येनानायिषत नीताः । संख्यं रणम् । संख्या च गणना । अ-
नपायता निर्दोषत्वमनश्चरत्वं च । अष्टाधिकं शतं मन्वन्तराणां कल्पः । कालता सहा-

दधत्यभीक्ष्णं धवलानि भूयसीं दिगन्तरव्याप्तिनिरर्गलां श्रियम् ।
 रणेषु निर्जित्य बलानि विद्विषां यशांसि येन प्रथयांभवविरै ॥ ४ ॥
 दधत्सदाशोणितपानशौण्डतां कृताभियोगो बहुलक्षपाटने ।
 बभूव यस्यातनुदन्तमण्डलः क्षयाय कौक्षेयकराक्षसो द्विषाम् ॥ ५ ॥
 सुबन्धुरामोदमनोरमां श्रियं स्फुरच्छरारौ युधि योधिकां दधत् ।
 निरास सैन्यं तरसा सुरद्विषामिषीकतूलं शरदीव मारुतः ॥ ६ ॥
 यशः सुवृत्तस्थिति येन निर्मलं समुद्रहृद्वर्षणमण्डलश्रियम् ।
 पुरंध्रिनिःश्वाससमीरणाहतं मलीमसच्छायमकारि विद्विषाम् ॥ ७ ॥
 रणाजिरक्षमाकलशीकृतं जवात्क्रमोज्झितः सन्नसहाय एव यः ।
 अरातिलोकं मथितं सहस्रधा चकार दण्डाहतमप्यगोरसम् ॥ ८ ॥
 श्रियं दधानं चतुरस्रताश्रयामनेकपत्यश्वरथद्विपाकुलम् ।
 विपक्षमाविष्कृतसंधिविग्रहं तथाप्यनष्टापदमेव यो व्यधात् ॥ ९ ॥

रक्तमहरादिरूपता च ॥ ३ ॥ धवांल्लान्ति गृह्णन्तीति धवलानि सस्वामिकानि शु-
 क्लानि च । श्रीः समृद्धिः शोभा च ॥ ४ ॥ कुक्षौ भवः कौक्षेयकोऽसिः । 'कुलकुक्षि-
 ग्रीवाभ्यः श्वास्यलंकारेषु' इति ढकञ् । स राक्षस इव यस्य द्विषां प्रक्षयायासीत् । सती
 चारुराशा जयं प्रत्यास्था यस्मिन् । अणितं प्रहाररचितो ध्वनिः । पानं शस्त्राणां मार्ज-
 नद्रव्यम् । तयोः शौण्डतामाभिमुख्यं दधत् । बहूनां लक्षणां भेदनीयानां पाटने कृतो-
 दयम् । अतनु च दन्तमयं चकलकं यस्य सः । राक्षसोऽपि सदा सततं शोणितस्य पाने
 शौण्डतां बिभ्रत्, बहुलक्षपासु कृष्णरात्रिष्वटने परिभ्रान्तानुद्यतः, अनल्पदशनसमूहश्च
 क्षयाय भवति ॥ ५ ॥ सुबन्धुः सद्बान्धवः । आमोदेन प्रकर्षेण मनोरमाम् । सुष्ठु बन्धु-
 रेण हृयेनामोदेन सौरभेण रम्याम् । स्फुरच्छरा निःसरद्वाणा अरयो यस्याम् । [श-
 रारिः पक्षिविशेषश्च ।] इषीकः शाल्मलिः । जलमध्यसंभवः स्तम्भविशेष इत्यन्ये ॥ ६ ॥
 येन रिपूणाममलमपि यशो मलिनीकृतम् । विधुरतद्वधूनिःश्वासहेतुत्वात् । सुवृत्ते सु-
 चरिते स्थितिर्यस्य ॥ ७ ॥ रणाङ्गणभूमिरेव कलशी मन्यनभाण्डम् । तद्वतमरिलोकं
 यो दण्डेनाहत्वात्सहस्रधा मथितं पिष्टम् । अथ च तक्रमकरोत् । दण्डश्चतुरङ्गबलम् ।
 नास्ति गवि भूमौ रसो यस्य । भुवस्तेन हतत्वात् । यन्मथितं दण्डेन मथा हतत्वादण्डा-
 हतमिति प्रसिद्धं तद्गोरसमुदश्विन्न भवतीति च शब्दो विरोधः । एषां त्रयाणामप्य[न]-
 र्थान्तरत्वात् ॥ ८ ॥ चतुरस्रतायाः सर्वतो रम्यत्वस्याश्रयः स्वीकारो यत्र तादृशीमपि
 लक्ष्मीं विभ्रतमरिमनष्टापदमबहिष्कृतापदमेव यः कृतवान् । संधिविग्रहौ प्रथमद्वितीयौ
 नयगुणौ । आविष्कृतसंधिः फलकद्वयोपरचितत्वादभिव्यञ्जितवन्ध्वयो विग्रहः शरीरं

विकासयन्कीर्तिकुमुद्वर्ती क्षणाद्विलोचनानन्दकरः कलास्पदम् ।
 सरूपभावेऽप्यपराजयक्ष्मतां दधन्मृगाङ्गं विशिनष्टि यो गुणैः ॥ १० ॥
 अनेकपक्षमाहितसङ्गराजितं श्रियं दधानं विकटांसमुज्ज्वलाम् ।
 बभार सद्वाघिमचारुतारकं प्रवेष्टयोर्यश्च दृशोरिव द्वयम् ॥ ११ ॥
 उपेयुषोन्मूलनदक्षतां क्षणात्क्षयानिलेनेव विपक्षतां गता ।
 क्षमाभृतां येन ततिः प्रसर्पता प्रकम्पितासन्नवधातुराजिता ॥ १२ ॥
 करेण चक्रं दधदुज्ज्वलेन यः पुरंदरस्याप्यभिमानमाक्षिपत् ।
 रणाजिरं स्वर्गमिवातनोद्वलादपारिजातं पुरुषोत्तमो यथा ॥ १३ ॥
 (कुलकम्)

अपक्रमारम्भविजृम्भिताधिकप्रकोपनिर्धूतशिरःश्लथास्पदम् ।
 यथाप्रदेशं विनिवेशेनच्छया करेण माणिक्यकिरीटमुक्षिपन् ॥ १४ ॥

यस्य तादृशं यत्कृत्रिमरूपैः पदात्यादिभिरारचितं चतुरस्रताश्रयां चतुष्कोणत्वविषयां
 शोभां विभर्ति । सामर्थ्याच्चतुरङ्गफलकम् । तदष्टापदं नेति च विरोधः । तस्य हि पङ्क्तौ
 पङ्क्तौ पदाष्टकोपेतत्वादष्टापदमिति संज्ञा । अत्र तथाशब्दः समुच्चये । पूर्ववाक्यापेक्षया
 यद्यपि लक्ष्मीं दधतं तथापि रिपुमनष्टापदमेवाकरोदिति त्वेकवाक्यतायामन्वयो न युज्यते
 वाक्यभेदे । एवं जातीयकस्योभयाभीष्टत्वात् । 'यद्यप्यसिद्धिजगतीजयलब्धकीर्तिः केयं
 तथापि रणलम्पटता हता ते । सङ्ग्राममूर्ध्नि भटमुष्टिगते कृपाणे किं ज्ञायते श्रयति कं
 चपला जयश्रीः ॥' इति ॥ ९ ॥ अपराजया पराभवशून्या क्षमा क्षितिर्यस्य तद्भावं वि-
 भ्रय इन्दुं विशिनष्टि अतिशेते । गुणैः सारूप्येऽपि सति नहीन्दुरपगतो राजयक्ष्मा क्ष-
 यव्याधिर्यस्य तद्भावं विभर्ति । तस्य सततं तदाक्रान्तत्वात् । आनन्दं करोतीत्यानन्द-
 करः । आनन्दाश्चानन्दहेतवः करा रश्मयो यस्य सः । कला लेखा अपि ॥ १० ॥ अ-
 नेकपानामिभानां क्षमा भूमियोऽहितसंगरोऽरिसङ्ग्रामस्तत्राजितम् । विकटांसं महास्क-
 न्धम् । सह द्राघिमणा दैर्घ्येण वर्तते । चारु रम्यम् । तारयति तथा [भया]द्विपदो वा ता-
 रकं शरण्यम् । प्रवेष्टौ भुजौ । अन्यत्रानेकेन पक्षमणा आहितेन सङ्गेन राजितम् । वि-
 कटां विस्तीर्णाम् । चारु तारके कनीनिके यस्याम् ॥ ११ ॥ विपक्षतां शत्रुत्वं विगता-
 ङ्गरुहत्वं च । क्षमाभृतो राजानः पर्वताश्च । आसन्नेन वधेनातुरा दुःखिता सती जिता
 परिभूता । सद्भिर्नैवैर्धातुभिर्मनःशिलाद्यै राजिता च ॥ १२ ॥ अपगतमरीणां जातं स-
 मूहो यत्र तादृशं यः समराङ्गणमकरोत् । स्वर्गमिव हरिः । तत्पक्षे नास्ति पारिजातो
 यत्रेति योज्यम् । पुरुषोत्तमो हरिरपि ॥ १३ ॥ अपक्रमेत्यादि कलापकम् । अपक्रमो

उरःस्थलीविस्फुरदश्मगर्भकस्फुरत्प्रभामण्डलहारिविग्रहः ।
 दधन्निमार्गासलिलावगाहनप्रसक्तशेवालसुरद्विपश्रियम् ॥ १५ ॥
 स्फुरजयश्रीमणिसालभञ्जिकाविशङ्कटस्तम्भभुजः सविभ्रमम् ।
 विवेष्टमानोरगभीरुभीषणां वितर्कजिह्वाकृतिमुक्षिपन्भ्रुवम् ॥ १६ ॥
 स भारतीं वाङ्मयकल्पपादपस्फुरत्प्रतानोज्ज्वलरत्नमञ्जरीम् ।
 निनाय निर्यद्दशनांशुकेसरां सभाङ्गनायाः शुचिकर्णपूरताम् ॥ १७ ॥
 (कलापकम्)

विशुद्धवर्णोज्ज्वलहंससंहतिः प्रसादगाम्भीर्यविशेषशालिनी ।
 मनोरमा तस्य मुखं सरस्वती वसुंधरापीठमिव व्यभूषयत् ॥ १८ ॥
 गिरानया प्रस्तुतमेतदीदृशं तवार्यकार्यं बहु मन्यते न कः ।
 मृणालवल्लीकुसुमं तनोति तत्करोति लक्ष्मीरपि यन्त्रिकेतनम् ॥ १९ ॥
 वचोऽत्र सर्वस्य मनोरमं भवान्यदभ्यधात्तत्र क एव विस्मयः ।
 यतो भवत्येव विवेकशालिनां विपश्चितां प्रातिजनीनवाक्यता ॥ २० ॥
 अतस्त्वयात्यूर्जितसत्त्वशालिना समन्त(स्त)भद्रेऽपि वचस्युदीरिते ।
 ममावकाशोऽस्ति न वक्तुमित्यवन्ब्रुवे तथाप्याश्रितकार्यगौरवः ॥ २१ ॥
 अयं जडोऽस्मात्कुत एव नीतिमद्वचोऽभ्युदेतीति न कल्पना क्षमा ।
 किमश्मनोऽत्यन्तमलीमसात्मनः सुवर्णमक्षुण्णगुणं न जायते ॥ २२ ॥
 गतार्थतत्त्वप्रतिपत्तिहेतुतां मतिः कुतस्ते तिमिरानुषङ्गिणी ।
 प्रभासमाना गणनाथ दृश्यते न रत्नदीपस्य शिखा सकज्जला ॥ २३ ॥

विक्रमः ॥ १४ ॥ अश्मगर्भं मरकतम् ॥ १५ ॥ जयश्रीरेव सालभञ्जिका स्तम्भोत्कीर्णा
 पुत्रिका तस्याः । स्तम्भो भुजा यस्य । भीरुः स्त्री ॥ १६ ॥ भारती वाक् । वाङ्मयं
 शब्दब्रह्म । प्रतानो विस्तारः ॥ १७ ॥ वर्णाः कादय एव कोमलतया हंसा विशुद्धा
 निरपशब्दास्तेषां संहतिर्यस्याः । विशुद्धवर्णा च सितरुचिर्हंससंहतिर्यस्याम् । प्रसादः
 समर्पकत्वं विमलता च । गाम्भीर्यमर्थगौरवमगाधता च । सरस्वती वाक् काचिन्नदी
 च ॥ १८ ॥ १९ ॥ प्रातिजनीनं सर्वजनयोग्यम् । साध्वर्थे 'प्रतिजनादिभ्यः खञ्' इति
 खञ् ॥ २० ॥ समन्त(स्त)भद्रं सर्वतः प्रशस्तम् । अवन्नवगच्छन् ॥ २१ ॥ अक्षु-
 ण्णाः प्रभूता निर्दोषा वा ॥ २२ ॥ अर्थः कार्यं घटादिश्च भावः । तिमिरमज्ञानम् । प्र-

अभीक्ष्णमन्तः सरसान्यतन्द्रिताः सुवृत्ततां विभ्रति नीतिशालिनः ।
 वितन्वते संसदि कूर्चकेसरद्रुमाः फलानीव वचांसि सूरयः ॥ २४ ॥
 समीक्ष्य सम्यग्भुवि कृत्यवस्तु यः प्रतीक्षते देशबलादिसाधनम् ।
 भवन्ति तस्यानपचारचारवः क्रियाविशेषा न विपाकनीरसाः ॥ २५ ॥
 अखण्डितात्यूर्जितवीर्यसंपदो निराकरिणोस्तरसा युधि द्विषः ।
 प्रमाददोषानुपवातमुस्थितं न नीतितुल्यं क्षममस्ति साधनम् ॥ २६ ॥
 प्रयुक्तसंस्कारगुरुर्गरीयसां व्रजत्यवस्थैव ननु प्रतीक्ष्यताम् ।
 भजत्युपावर्जिततैलसेकया नहि प्रदीपो दशया विना स्थितिम् ॥ २७ ॥
 मलीमसाचारनिरर्गलस्थितेरखण्डमन्यन्मलिनं प्रकल्पते ।
 तमोघने वेश्मनि तिष्ठतोऽनिशं व्रजत्यशेषं जगदन्धकारिताम् ॥ २८ ॥
 सुरद्विषां निहुमहे न पौरुषं न च प्रशंसां तनुमस्तथात्मनः ।
 निरूपयामो नयवर्त्म केवलं यथाभिलाषास्तु परस्य वृत्तयः ॥ २९ ॥
 सभूमिलाभं शुभवर्तिरेखया मनोरमं मण्डलकार्यमस्वलत् ।
 अशेषमुन्मीलयति क्षमाभृतां विचित्ररूपा ननु नीतितूलिका ॥ ३० ॥
 यथाखिलद्रव्यगतांश्चिकित्सका विविञ्चते पञ्चरसादिकान्बुधाः ।
 तथैव मन्त्राश्रयतामुपेयुषः सुनीतिभाजोऽवयवाञ्जिगीषवः ॥ ३१ ॥

भाभिर्हेतुभिरसमाना अनन्यसदृशी ॥ २३ ॥ रसो वीराद्भूतादिर्जलं च । अतन्द्रिता अन-
 लसाः । वृत्तमाचरितं वर्तुलत्वं च विभ्रति विभ्राणानि । कूर्चकेसरा नारिकेलाः
 ॥ २४ ॥ भुवि स्वमण्डले । अपचारो विरुद्धाचरणम् । विपाकनीरसाः परिणामदुर्भगाः
 ॥ २५ ॥ क्षमं योग्यम् ॥ २६ ॥ गरीयसामवस्थितिः संस्कारेण गुरुरेव प्रतीक्ष्यतां
 याति । तमन्तरेण सुचिरं तस्या अभावात् । संस्कारः शास्त्रादिना योग्यताधानम् । उ-
 पावर्जितः कृतः ॥ २७ ॥ २८ ॥ परोऽन्यः । तस्य वृत्तयो व्यवहारा यथाभिलाषाः स्व-
 च्छन्दतया व्याप्ताः ॥ २९ ॥ शुभवर्तिः सन्मार्गस्तत्र लेखा मर्यादा । शुभायाश्च वर्तैर्गैरिका-
 दिगुलिकाया लेखा रेखा । मण्डलं द्वादशराजको देशस्तत्र कार्यं तन्त्रावापादिकम् । म-
 ण्डलं च सर्वतोभद्रादि तदेव कार्यं प्रयोजनम् । विचित्ररूपा आश्चर्या । विविधस्य च चित्र-
 स्य रूपं यतः ॥ ३० ॥ चिकित्सका भिषजः । ते यथा द्रव्यस्य पञ्चावयवान् रसवीर्यविपा-
 कप्रभावसंयोगान्विविञ्चते विचारयन्ति तथा जिगीषवो मन्त्रस्य पञ्चैव 'कर्मणामारम्भो-
 पायः' इत्यादिकान्प्रयोगान् (पूर्वोक्तान्) । पञ्च च रसादयः—'रसाः स्वाद्वल्लवणति-
 तोषणकषायकाः । वीर्यं द्रव्यस्य तज्ज्ञेयं यद्योगाज्जायते क्रिया ॥ नावीर्यं कुरुते किञ्चि-

अपार्थतादोषपरीतमक्रमं ससंशयं संधिविहीनतां गतम् ।
 न देशकालादिविरोधि पण्डितैः प्रशस्यते कार्यमसाधुकाव्यवत् ॥ ३२ ॥
 विभर्ति पारिष्ठवतामुदन्वतस्तदूर्मिसंसर्गकृतामिवोत्थिता ।
 अवैमि लक्ष्मीर्नयवर्त्मनागता स्थिरं निवध्नाति नृपे पदं पुनः ॥ ३३ ॥
 अमन्दरभ्रान्तिकदर्थितोदधिर्विलुप्तदेवासुरमन्थसंभ्रमः ।
 सचेतसः कस्य न वल्लभोऽर्जने नयप्रकारोऽपर एव वा श्रियः ॥ ३४ ॥
 न नीतिशास्त्रोपनिषत्सु पञ्चधा स्थितिं जहात्येष परः पुमानिव ।
 प्रदीपितोद्दामविपर्ययग्रहैर्निरूपितो मन्त्र इह प्रणेतृभिः ॥ ३५ ॥
 विभज्यमाना बहुधार्थकोविदैः ससंशयग्रन्थिरमन्थरात्मभिः ।
 मृणालवल्लीव गुणान्विहाय किं व्यनाक्ति नीतिर्जडसंकरोद्धृता ॥ ३६ ॥

त्सर्वा वीर्यवती हि सा । जाठरेणाग्निना योगाद्यदुदेति रसान्तरम् ॥ रसानां परिणामान्ते
 स विपाक इति स्मृतः । रसादिसाम्ये यत्कर्म विशिष्टं तत्प्रभावजम् ॥ 'संयोगो द्वयोर्व-
 हूनां वा द्रव्याणां सहितीभावः सन्निवेशमारभते । यथैककशो द्रव्याणीति भिषक्छात्रेषु
 प्रतिपादिताः ॥ ३१ ॥ अपार्थता फलविरहः । तद्युक्तं कर्म न शस्त्रम् । यदुक्तम्—
 'अफलानि दुरन्तानि समव्ययफलानि च । अशक्यानि च कार्याणि नारभेत विचक्षणः ॥'
 इति । दशदाडिमादिवाक्यवदसंगतार्थत्वं चापार्थता । अक्रमं व्युत्क्रममप्रयुक्तोपायं क्रम-
 हीनार्थं च । यथा—'तुरगमथवा मातङ्गं मे प्रयच्छ मदालयम्' इति । ससंशयं संदिग्धफल-
 लसिद्धिकं संदिग्धार्थं च । यथा—'स भाग्यवशान्महापदमुपागतः' इति । संधिहीनं
 प्रथमगुणरहितं विरूपसंधि च । यथा—'कमले इव लोचने इमे अनुबध्नाति विलासप-
 द्धतिः' इति । देशकालविरोधीत्यनेन कार्ये प्रस्तुते पञ्चावयवमन्त्राकरणं प्रतिपाद्यते-
 त्यत्र(?) लोकविरुद्धाख्यो दोषः । तत्र हि देशविरोध एवोक्तः । देशकालस्वभावविरु-
 द्धानि यथा—'स्व(सौ)वीरेष्वस्ति नगरी मधुरा नाम विश्रुता । अक्षोटनारिकेलान्ता
 यस्याः पर्यन्तभूमयः ॥ कदम्बकुसुमस्मेरं मधौ वनमशोभत ॥' इति ॥ ३२ ॥ लक्ष्मी-
 रन्धेरुत्थितत्वात्तरङ्गसंक्रान्तामिव निश्चितं चपलतां वहति । नयमार्गेण पुनरागता नृ-
 पतौ स्थिरमास्पदं कुरुते ॥ ३३ ॥ नयप्रकारो नीतिप्रपञ्चः श्रियोऽर्जनेऽपर एवापूर्वं ए-
 वोपायः, कस्य वा न वल्लभः । पूर्ववदुदधेरकदर्थनात्सुरासुराणां चासंभ्रान्तेः । 'नयः प्रकारः'
 इति तु हृदयंगमः पाठः ॥ ३४ ॥ शास्त्राणि उपनिषदो वेदान्ताः । परस्य पुंसः पञ्चधात्वम-
 न्नप्राणमनोविज्ञानानन्दमयत्वेन । विपर्यये दुर्नये मिथ्यादृष्टौ च ग्रहोऽभिनिवेशः ॥ ३५ ॥ वि-
 भज्यमाना विभागेनासूच्यमाणा भिद्यमाना च । अर्थकोविदः कार्यज्ञः । ग्रन्थयो बन्धाः प-
 र्वाणि च । मन्थरोऽलसः । गुणाः—'संधिं च विग्रहं चैव यात्रामासनमेव च । द्वैधीभावं संश्रयं

उपायशून्यास्तरवः क्षिताविव क्रियाविशेषा व्यभिचारिणः फले ।
 त एव नूनं नियमेन भूभृतां फलन्ति कल्पद्रुमवन्नयाश्रयाः ॥ ३७ ॥
 स्थिराभ्युपायप्रकटारसंचयं दधद्विरूढक्रमकालनेमिताम् ।
 प्रवर्तितं मण्डलनाभिवन्धनं न कार्यचक्रं क्वचनावशीर्यते ॥ ३८ ॥
 व्यपेक्षते बाहुबलं जिगीषतः सुनीतिमाक्रान्तजगत्रयं ध्रुवम् ।
 रथास्पदं चक्रमिवाश्वमण्डलीं विवस्वतो मेरुतटीविवर्तिनः ॥ ३९ ॥
 उपायसोपानपरम्परामिमां यथाक्रमं योऽधिरुरुक्षुराश्रितः ।
 स नूनमुच्चैः पद एव नीतिमान्कृतप्रतिष्ठो न चिराद्विभाव्यते ॥ ४० ॥
 नरेन्द्रलक्ष्मीरुचितैरुपक्रमैः क्रमेण तैस्तैर्गुरुभिः प्रसाधिता ।
 नयात्मदर्शो गुणदोषदर्शनस्फुटावधाना व्यवलम्बतामियम् ॥ ४१ ॥
 प्रकाश एव प्रविलुप्तदर्शनो गतः क्षणाद्भूक इवान्ध्यविप्लवम् ।
 न जातु कालं मतिदुर्विधो जनो बिभर्ति सामर्थ्यमुदर्कमीक्षितुम् ॥ ४२ ॥
 विवृण्वतां मण्डलसंधिविग्रहव्यपाश्रयाः कार्यगतोरनेकशः ।
 क्रियापचारा न भवन्ति धीमतामनुक्रमापक्रमयोगचिन्तया ॥ ४३ ॥

च षड्गुणान्कवयो विदुः ॥' इति संध्यादयः, तन्तवश्च । जडं च जलम् । लड्योरेकत्व-
 स्मरणात् ॥ ३६ ॥ उपायाः सेकादयोऽपि । भूभृतः पर्वता अपि ॥ ३७ ॥ अभ्यु-
 पायाः सामादय एवारणां मध्यकाष्ठानां संचयो यस्य । विरूढक्रमः काल एव नेमि-
 र्धारा यस्य । मण्डलं राष्ट्रमेव नाभिश्चक्रमध्यं तस्य बन्धनम् । यथान्यतो न याति ।
 करणे ल्युट् । अथवा 'अरिमित्रमरेमित्रं मित्रमित्रमतः परम् । तथारिमित्रमित्रं च वि-
 जिगीषोः पुरः स्मृतम् ॥ पार्ष्णिग्राहस्ततः पश्चादाक्रन्दस्तदनन्तरम् । आसारावनयो-
 श्चैव विजिगीषोश्च पृष्ठतः ॥ अरेश्च विजिगीषोश्च मध्यमो भूम्यनन्तरः । अनुग्रहे संह-
 तयोः समर्थो व्यस्तयोर्वधे । मण्डलाद्वहिरेतेषामुदासीनो बलाधिकः । अनुग्रहे संह-
 तानां व्यस्तानां च वधे प्रभुः ॥' इति द्वादशराजको देशो मण्डलम् । तस्य नाभिर्मध्यव-
 र्ती विजिगीषुस्तस्य मण्डलाकृतेश्च नाभेश्चक्रमध्यस्य बन्धनं स्थैर्याधायकम् । कार्याणां
 चक्रः समूहं कार्यमेव च ॥ ३८ ॥ चक्रं रथाङ्गम् ॥ ३९ ॥ पदं राज्यं स्थानं च । न
 चिरादचिरेण ॥ ४० ॥ उपक्रमैरुपायैः । प्रसाधिता अजिता मण्डिता च ॥ ४१ ॥
 उदर्कमागामिनं कालमीक्षितुं मतिदुर्विधः प्रज्ञादरिद्रो जनो घूक इव न समर्थः । घूक
 उल्कः । सोऽप्युदर्कमुदितार्कं कालमवलोकयितुं नालम् । प्रकाशे प्रसिद्धे वस्तुनि
 तमोरहिते च । दर्शनं ज्ञानमवलोकनं च । आन्ध्यकृतो विप्लव उपतापः ॥ ४२ ॥ अ-

विरूढमूलस्य नयानुसारिणः सक्रोपदण्डोपचयस्य भूपतेः ।
 कुशेशयस्योपचितेव कर्णिका विभर्ति लक्ष्मीः परिणामपीनताम् ॥ ४४ ॥
 विचिन्वतोऽर्थं निजमण्डलाश्रयं गुणानुपायांश्च नृपस्य शक्तयः ।
 न देशकालानवधारणक्रमात्समुत्पत्तिष्णोरुपयान्ति बृंहणम् ॥ ४५ ॥
 मदच्छटार्द्धीकृतगण्डमण्डलीनिलीनभृङ्गद्विपयूथदारिणः ।
 निमज्जतो वारिणि तीव्रतेजसः सटा विलुम्पन्ति हरेर्झपा अपि ॥ ४६ ॥
 अतीतकालस्य तदत्र जृम्भितं तपस्यमासे करिणोऽपि दुर्जयः ।
 निदाघकाले मुखलाङ्गलः शुनामपि ब्रजत्येव निकार्यतां यतः ॥ ४७ ॥
 समुद्रहन्नक्षतपक्षभूमिभृद्विभेददक्षामिह शक्तिमायताम् ।
 मयूरकेतुर्वदनैरिवाधिकं विभाति पङ्क्तिर्नयविस्तरौ गुणैः ॥ ४८ ॥
 विभाव्यमानासनसंधिसंश्रया गुणाः परिष्कारमणिस्फुटत्विपः ।
 तदद्भुतं यद्विजयैषिणां श्रियं प्रसाधयन्त्यप्रविमृष्टविग्रहाः ॥ ४९ ॥
 कृतास्पदा सारगुरुः स्थिरात्मसु क्षमेव दिक्कुञ्जरविग्रहेष्वसौ ।
 जहात्युपायेषु चतुर्षु न स्थितिं दृढीकृता नीतिरिह क्षमाधरैः ॥ ५० ॥

नुक्रमापक्रमावन्वयव्यतिरेकौ ॥ ४३ ॥ मूलं स्वदेशः कन्दं च । कोपोऽर्थसंपदभ्य-
 न्तरं च । दण्डः सेना नालं च । परिणाम आगामी कालः पक्ता च ॥ ४४ ॥ ४५ ॥
 झपा मत्स्याः ॥ ४६ ॥ मुखलाङ्गलः सूकरः । स शुनामपि ग्रीष्मे निकार्यतां परिभाव-
 नीयत्वं यदुपयाति तदतीतकालस्य जृम्भितम् । कालातिक्रमणस्य फलं तदित्यर्थः ।
 नहि भेदस्वितया सूकराणां ग्रीष्मः समुचितः कालः । तपस्यः फाल्गुनः । करिण इति
 कर्तुरपि संबन्धितया विवक्षणात्संबन्धमात्रे षष्ठौ । अन्यथा 'न लोकाव्यय-' इति
 तन्निषेधः स्यात् ॥ ४७ ॥ पक्षाः स्ववर्ग्या अङ्गरुहाश्च । भूमिभृद्भ्राजा कौञ्चादिश्च । श-
 क्तिः प्रभुत्वमन्त्रोत्साहलक्षणा प्रहरणविशेषश्च । मयूरकेतुः कुमारः ॥ ४८ ॥ अप्रविमृ-
 ष्टोऽस्पृष्टो विग्रहः कलहो येषु तादृशा अपि गुणाः श्रियं प्रसादयन्ति प्रकर्षेणोत्पादयन्ति ।
 विभाव्यमानात्य.....लक्ष्यमाणा आसनादयस्त्रयो गुणा येषु । परिष्कारमणयो विभूष-
 णरत्नानि । ते तु विभाव्यमाना आसने पदके संधेः संक्षेपस्य संश्रयो येषां तादृशाः श-
 रीरमसंस्पृश्य यद्भूषयन्ति तच्चित्रम् । प्रसाधनं मण्डनमपि । विग्रहः शरीरमपि ॥ ४९ ॥
 सार उत्कर्षो गौरवं च । गुरुः पूज्या । क्षमा भूः । क्षमाधराः सहिष्णवः पर्वताश्च

उपेयसिद्धयै भवतां मतिः स्थिरा प्रवर्तते चेदनुपायसाधना ।
 अवौमि पाङ्गुण्यविचारगोचरैः कृतं ततः संप्रति नीतिशासनैः ॥ ५१ ॥
 क्षमा भवन्तः क्षयमूर्यतेजसो जगन्नयस्य स्थितिसर्गसंहतीः ।
 विधातुमेकाकिन एव लीलया न मूर्तिभेदा इव किं स्वयंभुवः ॥ ५२ ॥
 जिगीषतां मण्डलसंधिविग्रहव्यपाश्रयाः कार्यगतीर्विहाय वः ।
 न युद्धसंरम्भरसात्तथापि तु क्षमाः परान्मार्ष्टुमिहांसभित्तयः ॥ ५३ ॥
 अवौमि दैत्यान्समरेषु दुर्जयान्भुजांश्च यो दिग्गजहस्तपीवरान् ।
 अतोऽत्र युक्तो नय एव संकटे जलछवे सेतुरिवोत्तितीर्षताम् ॥ ५४ ॥
 किमस्त्यतः शंसत वाच्यविष्णुतं यदभ्युपायेषु परेषु सत्स्वपि ।
 द्विषत्सु चर्चा भवतामपीदृशी प्रचण्डदण्डैकरसा विजृम्भते ॥ ५५ ॥
 उपाय एवेति च दण्ड एष नो न नीतिवृद्धैरवलम्बनीकृतः ।
 तथापि कार्येऽत्र गुरुण्युपेक्षितं न युक्तरूपो भवतामनुक्रमः ॥ ५६ ॥
 निरुद्धरन्ध्रप्रसरश्छथीभवज्जडप्रवेशस्थिरसंधिमुस्थिताः ।
 न कार्यसिन्धोरिह तारयन्ति कं छवा इवोच्चैः कृतिनः सकर्णकाः ॥ ५७ ॥
 दहन्ति कल्पप्रलयेषु भानवो जगन्ति वेलां श्लथयन्ति सागराः ।
 न तादृशोऽसौ समयोऽस्ति यत्र वा स्थितिं विभिन्दन्ति रुषा भवादृशाः ॥ ५८ ॥
 अवौमि नूनं न च भर्तुराज्ञया विना समर्थाः स्थ रिपोर्विनिग्रहे ।
 जगत्परिष्ठावयितुं न वीचयः क्षमास्तटस्थस्य कदाचिदम्बुधेः ॥ ५९ ॥
 प्रवर्तमानां प्रतिपत्तुमर्हथ त्रिधा विभिन्नामत एव शूलिनः ।
 हिताय शक्तिं कृतविष्टपत्रयस्थितिं पुरारेरिव नाकनिम्नगाम् ॥ ६० ॥

॥ ५० ॥ शासनं शास्त्रम् ॥ ५१ ॥ मूर्तिभेदा हरिप्रभृतयः । स्वयंभूः शिवः ॥ ५२ ॥
 ॥ ५३ ॥ ५४ ॥ ५५ ॥ तैरपि दण्डोऽयमुपाय इति कृत्वा आश्रित एव । वृद्धाश्च व-
 योज्येष्ठाः । तैर्दण्डो यष्टिरवलम्बनं क्रियते । गत्युपायत्वात् । नो इति प्रतिषेधे ॥ ५६ ॥
 निरुद्धेन रन्ध्रप्रसरेण चोद्यवतरेण(?) श्लथीभवन्नसंपद्यमानो जडप्रवेशो मूर्खाणामवकाश-
 स्तेन यः स्थिरः संध्याख्यो गुणस्तेन सुस्थिताः सकर्णकाश्च बहुश्रुताः कृतिनः कार्य-
 सिन्धोः कं न तारयन्ति सर्वमेव तत्पारे प्राप्नुवन्ति । उडुपा इव । तत्पक्षे रन्ध्रं छिद्रम् ।
 जलं वारि । संधिः संश्लेषः । सकर्णकाः सखटकाः । स्थितिर्मर्यादावस्थानं च ॥ ५७ ॥

अयं प्रभुः कर्मसु दैवमानुषप्रभेदरूपेष्वविलङ्घ्यतां दधत् ।
 अचिन्तनीयो नयतत्त्वचिन्तकैर्मनीषिभिर्दैवमिति स्म कथ्यते ॥ ६१ ॥
 जिगीषतां दोर्द्धमदर्पविभ्रमा धियश्च पाङ्गुप्यविचारगोचराः ।
 न यान्त्युपायप्रतिपत्तये दृढाः पराङ्मुखेऽस्मिन्फलभागीतां क्वचित् ॥ ६२ ॥
 दानुगुण्यं भजते जगत्पसौ तदा तदात्वायतिषु स्फुटं नृणाम् ।
 क्रियाविशेषाः सकलाः प्रवर्तिता विपर्ययेणापि हि सिद्धिहेतवः ॥ ६३ ॥
 प्रतीयमानाः प्रकटं पृथग्जनैर्विरुद्धरूपा इव कस्य विस्मयम् ।
 अमुष्य चेष्टा जनयन्ति नोच्चकैर्विलुप्तमोहप्रतिपत्तिगोचराः ॥ ६४ ॥
 इहैव निःश्वासगमागमक्रियाप्रबन्धभेदेन चराचरात्मनि ।
 व्रजत्यभीक्ष्णं प्रतिबद्धवृत्तितामशेषविश्वोदयसंहतिक्रमः ॥ ६५ ॥
 अमुष्य गर्भीकृतसागरोदरप्रतिष्ठशेषोरगभोगशायिनः ।
 मुरद्विषो नाभिसरोजकर्णिकाविटङ्कपीठः समभूच्चतुर्मुखः ॥ ६६ ॥
 अभीक्ष्णमष्टाभिरमुष्य मूर्तिभिर्विभोरवष्टभ्य जगन्ति तस्थुषः ।
 भिनन्ति मायीयमथाणवं नृणां स्मृतिस्तथा कर्मणमाशु बन्धनम् ॥ ६७ ॥
 स्थिरलवानुष्ठवविष्ठवोज्झिता निजेऽत्र तिष्ठन्त्यणवस्तदात्मनि ।
 दुरन्तमायीयविवर्तभेदिनी यदास्य शक्तिः स्वभुवो विजृम्भते ॥ ६८ ॥

॥ ५८ ॥ ५९ ॥ ६० ॥ दैवमानुषं देवमनुष्यसंबन्धित्वं तेन प्रभेदः प्रकृष्टप्रकारं रूपं
 येषाम् । अन्तरेणापि भावप्रत्ययं भावार्थावगतिर्भवति । यथा—“द्वयेकयोर्द्विवचनैकवचने”
 इति ॥ ६१ ॥ ६२ ॥ तदात्वं संप्रति । आयतय एष्यन्तो माससंवत्सरादयः ॥ ६३ ॥
 विलुप्तमोहा योगिनस्तेषां प्रतिपत्तिं प्रति गोचरा विज्ञानविषया अस्य चेष्टाः कस्य वि-
 स्मयं न तन्वन्ति । विरुद्धप्रतिभासत्वात् । पृथग्जना अज्ञाः । विरुद्धप्रतिभासत्वं च चे-
 ष्टानां स्तोत्रमार्गे प्रतिपादितम् ॥ ६४ ॥ इह चराचरात्मनि स्थावरजङ्गमरूपे शिवे वि-
 श्वस्य सृष्टिसंहारयोः क्रमः प्रतिबद्धवृत्तिरायत्तः ॥ ६५ ॥ अमुष्य मुरद्विषोऽभिरूपस्य
 ब्रह्मा समुदभूदिति । देवदत्तस्य गर्भरूपो जात इति वदपादानत्वस्याविवक्षणाद्धोकोक्ति-
 रियम् । गर्भीकृतस्य कल्पान्तसमये कुक्षौ निवेदि(शि)तस्य सागरस्योदरे प्रतिष्ठा
 यस्य ॥ ६६ ॥ “क्षितिजलपवनहुताशनसोमसूर्ययजमानाकाशाख्याः । अष्टाभिर्मूर्तिभि-
 राभिः शंभुः स्यादष्टमूर्तिरिति ॥” मायीयं मायातत्त्वजम् । आणवमणूनां स्वभावजम् ।
 कर्मणं शुभाशुभकर्मप्रभवम् ॥ ६७ ॥ प्लवानुप्लवौ सृष्टिसंहारौ तत्कृतेन बोधेन रहिता
 अणव आत्मानस्तदा स्वे स्वे भावे तिष्ठन्ति यदा स्वयंभुवोऽस्य शक्तिर्ज्ञानरूपा मायाकृतं

अमुष्य तत्त्वान्यखिलानि शेमुषी निशेमुषी प्रस्तुतकार्यनिर्णयम् ।
विधातुमर्हत्यमलीमसाधुना मुधा किमाद्धे गुरुमोहविह्वताः ॥ ६९ ॥

अस्मादवाप्य भुवनैकगुरोरनुज्ञा-

मज्ञानसंतमसवन्धविभेदभानोः ।

कार्येऽत्र सारगुरुणि प्रतिपत्तिमेका-

मर्हाः स्थ कर्तुमनवस्थितनिश्चयान्धाः ॥ ७० ॥

संरम्भिणः किमिति नीतिपथं विहाय

लीलाविगाढगुरुकीर्तितरङ्गिणीकाः ।

स्तम्बेरमा इव तनूः करपिष्टहार-

धूलिच्छटाभिरधुना कलुषीकुरुध्वे ॥ ७१ ॥

लोकः प्रमादपरमः क्वचिदर्थसिद्धि-

माम्नोति नूनमिह सत्यपि नाभ्युपाये ।

आलोकयत्यभिनिमीलितलोचनः कि-

मादर्शमण्डलतले विमलेऽपि वक्त्रम् ॥ ७२ ॥

प्रस्तूयते यदभिधेयवचोभिरस्त-

मोहान्धकारनिकरैरिह कार्यतत्त्वम् ।

भङ्गं तदाशु मतिदुर्विधदुर्दुरूट-

कूटाभिरूपकुटिलाङ्गुलिभिः सहैति ॥ ७३ ॥

वन्ध्यात्मनामिह नरेन्द्रकथासु मन्त्र-

चर्चा निरूपयितुमाशु तथा क्षमा वः ।

विवर्तमसत्यमवभासं छिन्दति समुल्लसति ॥ ६८ ॥ तत्त्वानि शिवादीनि षट्त्रिंशत् निशे-
मुषी निश्चितवती अस्यैव शेमुषी मतिः कार्यनिर्णयं कर्तुमर्हति । अमलीमसत्वात् ।
आद्धे तिष्ठत ॥ ६९ ॥ एका प्रतिपत्तिः सामादीनामेकतमस्योपादानम् । 'अर्हाः स्थ
कर्तुम्' इति पाठः ॥ ७० ॥ ७१ ॥ ७२ ॥ अभिधेयवचोभिः प्रकटार्थैः शब्दैर्यत्कार्यमा-
सूत्र्यते तदाशु भङ्गमेति नाशं प्रतिपद्यते । दुर्दुरूटानामङ्गुलिभिः सह । ता अपि तत्र भङ्गं
परिवर्तनादिरूपं प्राप्नुवन्तीत्यर्थः । यथा मतिरहितोऽपि वैतण्डिकलोकोऽङ्गुलिभङ्गं न
करोति तथा गूढार्थैरेवं पदैर्मन्त्रणीयमिति पिण्डार्थः ॥ ७३ ॥ अस्यैव च गुष्माकमपि

ग्रासीकरोति न तथाभ्रपिशाच एष

निःशङ्कमर्कशशिनावधुनापि तावत् ॥ ७४ ॥

प्राप्ता विशुद्धिमधिकां परिणामरूप-

बन्ध्याश्रिता प्रकृतिभोगनिरर्गलत्वम् ।

उर्वीधरस्य चितिशक्तिरिवापचार-

शून्या भवत्यनिशमप्रतिसंक्रमा श्रीः ॥ ७५ ॥

तस्मान्निरूपितपरात्मबलावलैक-

कार्यक्रमौपायिकशक्तिगुणोदयानाम् ।

कर्तुं तदत्रभवतां क्षममाहवेपु

येनानुतापशिखिना न परिप्लवध्वे ॥ ७६ ॥

चेतो विकल्पमरुताभिहतं किमेत-

दालक्ष्यलाघवमवस्थितिलाभशून्यम् ।

संवादितां नयति दूरमिषीकतूल-

माकाश एव हि परिभ्रमणाकुलं वः ॥ ७७ ॥

मन्त्रकौशलमित्याह—बन्ध्यात्मनामिति । नरेन्द्रो राजा मन्त्रसाधकश्च । अभ्रपिशाचो राहुः ॥ ७४ ॥ उर्वीधरस्य राज्ञोऽप्रतिसंक्रमत्वालक्ष्मीरनिशं भवति स्थैर्यमालम्बते । विशुद्धिं निरपराधत्वम् । धर्मत एव जितत्वात् । परिणामो विकारः । प्रकृतिभोगोऽमात्यादिरुपजीवनम् । तत्र निरर्गलत्वं सुलभता । अपचारो दुर्नयः । प्रतिसंक्रमोऽन्यत्रोपसंक्रमणम् । चितिशक्तिरिति सांख्यानां पुरुषे प्रसिद्धिः । तत्पक्षे तु विशुद्धिर्गुणैरसंकीर्णता । परिणामो धर्मान्तरपरिग्रहः । यदाहुः—‘जहद्वर्मान्तरं पूर्वमुपाधत्ते यदा परम् । तत्त्वादप्रच्युतो धर्मी परिणामः स उच्यते ॥’ इति । प्रकृतिरव्यक्तम् । तस्या भोगस्तत्कर्मणां फलानुभवस्तत्र निरर्गलत्वं निष्प्रतिबन्धता । अपचारा रागद्वेषादयो दोषाः । अप्रतिसंक्रमा चोदासीना । उक्तं च—‘चितिशक्तिरपरिणामिन्यप्रतिसंक्रमा दर्शितविषया शुद्धा चानन्ता च’ इति ॥ ७५ ॥ औपयिकाः सामादयः । शक्तयः प्रभुमन्त्रोत्साहपूर्वाः । गुणाः संध्यादयः इत्यसकृदुक्तम् । उदयस्तु स्थानं वृद्धिः क्षय इत्येवंरूपः । तत्र स्थानम्—कोषदण्डादेरुपचयापचयशून्या स्थितिः । वृद्धिस्तस्यैवोपचयः । अपचयस्तु तस्यैव क्षयः । अन्ये पुनः—आत्मेदयो मित्रोदयो मन्त्रोदय इत्येवं त्रिविधमेवोदयं जगदुः । एतदखिलं परस्यात्मनश्च निरूपितं यैः । परिप्लवध्वे बाधामनुभवथ

तीक्ष्णेन तीक्ष्णमनिशं मृदुना मृदुं च

संसाधयन्ति परमौपयिकेन तज्ज्ञाः ।

सूर्योपलं दिनपतिर्ज्वलयत्यभीक्ष्ण-

मिन्दुश्च चन्द्रमणिमार्द्रयति स्वधाम्ना ॥ ७८ ॥

इति गिरं समुदीर्य नयानुगां विरतिमीयुषि पार्षदनायके ।

अवधृतार्थशरीरतया सदः कलकलाकुलसाधुवचोऽभवत् ॥ ७९ ॥

वाक्यं नवाम्बुदगभीररवं तदीय-

माकर्ण्य पार्षदपतेः सभया तदानीम् ।

संहृष्टयाशु लवलीलतयेव तत्र

संभावितातनुफलोदयया बभूवे ॥ ८० ॥

आबद्धविस्मयविधूनितमूर्धभाग-

हेलोत्पतद्विकटरत्नवतंसभृङ्गैः ।

तद्वाक्यमस्य सुरसंहतयः शशंसु-

रुद्रीर्णमोहतिमिरा इव कर्णरन्ध्रैः ॥ ८१ ॥

इति श्रीबालवृहस्पत्यनुजोविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये-

ऽष्टहासनयोपन्यासो नाम द्वादशः सर्गः ।

त्रयोदशः सर्गः ।

इत्यष्टहासवचनादथ जृम्भमाण-

संरम्भभीषणतरभ्रुकुटीविभङ्गम् ।

चण्डेश्वरेण निजदेहभरावशीर्ण-

माणिक्यपीठानिबिडाश्रयसंधि चेले ॥ १ ॥

॥ ७६ ॥ आकाशे शून्ये नभसि च ॥ ७७ ॥ ७८ ॥ अर्थशरीरं कार्यवस्तु ॥ ७९ ॥

पार्षदपतिः शिवः ॥ ८० ॥ उत्पतद्भ्रमरत्वात्कर्णविवरैरुद्धान्तमोहतमस इव सुरसंघास्त-

द्वाक्यमस्याभ्यनन्दन् ॥ ८१ ॥ इति राजानकजयानकसूनोरलकस्य कृतौ हरविजयवि-

षमपदोद्द्योते द्वादशः सर्गः ॥

निर्व्यूढसंगरभरस्य करेण बाहोः
 केयूरशोणमणिदीधितिधातुदिग्धम् ।
 कुम्भस्थलं करिपतेरिव तीव्रमन्यु-
 रास्फालयन्सपरुषध्वनिमंसपीठम् ॥ २ ॥
 कार्पाणवी करपुटोन्मलनादनल्प-
 कोपस्य पिङ्गितदिगन्तरमुत्पतन्ती ।
 उल्केव तस्य सकलामुरचक्रवाल-
 सर्वप्रणाशपिशुना शुशुभे शुभार्चिः ॥ ३ ॥
 तस्याग्रवर्तिभिरलक्ष्यत तीव्रकोप-
 संरम्भविभ्रमभृतः सुरचक्रवालैः ।
 आकृष्टिपाशतुलनां दधती विपक्ष-
 पक्षश्रियः कुटिलिता सुरसंसदि भूः ॥ ४ ॥
 तिर्यग्विवर्तनवलद्विकटांसकूट-
 हेलाविमर्दरभसोत्थितधूमलेखम् ।
 कण्ठं दधत्प्रकृतिनिष्ठुरकालकूट-
 कूटासितच्छविमिवेन्दुकलाकिरीटः ॥ ५ ॥
 केयूरशोणमकरीमणिचक्रवाल-
 निर्यत्प्रभारुणितमौक्तिककर्णपूरः ।
 क्षीरोदसिन्धुरिव गौररुचिः प्रवाल-
 वल्लीप्रभावलयलङ्घितफेनचक्रः ॥ ६ ॥
 निर्मुच्य धूर्जटिसदस्यभिलङ्घितौष्ठ-
 बालप्रवालविटपाङ्कुरकोटिभागम् ।
 कोपानलाकुलितदुर्धरधैर्यसिन्धु-
 फेनच्छटापटलविभ्रममट्टहासम् ॥ ७ ॥

॥ १ ॥ २ ॥ शुभा दीप्ता ॥ ३ ॥ तुलना साम्यम् ॥ ४ ॥ तिर्यगित्यादि कलाप-

आकोपकम्पितशिराः सहसोजिहासु-

राष्टच्छयमान इव मानिमनास्तितिक्षाम् ।

वाक्यं जगाद गणनाथनुतिप्रगल्भ-

मत्यूर्जितं रणनयान्तरतत्त्ववेदी ॥ ८ ॥ (कलापकम्)

प्रज्ञां नमामि भुवनेषु विचित्ररूपा-

माद्यां गिरं च सकलव्यवहारहेतुम् ।

वक्तुं यदाश्रयवशेन ममापि धैर्य-

मुक्ते त्वयापि गणनायक नीतिगर्भम् ॥ ९ ॥

मार्गत्रयेऽप्यविहतप्रसरा मनोज्ञ-

शब्दश्रुतिः शुचितयानुगताञ्चितश्रीः ।

जहोरिवागु तनया घटमानकर्ण-

धारा मनोहरति कस्य सतां न वाणी ॥ १० ॥

सुप्तप्रबुद्धवदनर्गलमुन्मिषन्ति

यासु श्रुतासु सुधियामपि धीविकल्पाः ।

श्रूयतेतन्ति ताः किमपि तन्मधु हृद्यरूप-

मथुर्या गिरः श्रवणहारिगभीरवन्धाः ॥ ११ ॥

कार्यं मुनिश्रितमुपक्षिपतीह मन्त्र-

चर्चासु नीतिनिपुणः परिणामरम्यम् ।

बीजं प्रजापतिरुवाप तदर्घ्यमप्सु

यस्माददः समुदभूत्कमलासनाण्डम् ॥ १२ ॥

कम् ॥ ५ ॥ ६ ॥ ७ ॥ उज्जिहासुस्तृकान्तुकाः । आपृच्छयमानो ज्योत्कुर्वन् । आ-
त्मनेपदमत्र 'आङि नुप्रच्छयोः' इति । तितिक्षा क्षमा । रणनययोरन्तरस्य तत्त्वं दर्शयति
यः ॥ ८ ॥ ९ ॥ मार्गत्रयं वैदर्भगौडोयपाञ्चाललक्षणमपि । 'सन्ति तत्र त्रयो मार्गाः
कविप्रस्थानहेतवः । सुकुमारो विचित्रश्च मध्यमश्चोभयात्मकः ॥' इति मार्गत्रयम् ।
शुचिता निरपशब्दत्वं पवित्रता च । अञ्चिता रम्या पूजिता च । घटमानः कर्णधारो
धारणं कर्णधारश्च नाविको यस्याः ॥ १० ॥ सुप्तप्रबुद्धाः किञ्चिदागतनिद्रास्तेषां यथा
विकल्पाः समुद्भूयन्ति तथा बुष्माकमपि यासु श्रुतासु । आसां विचित्ररूपत्वात् ।

१३ सर्गः]

हरविजयम् ।

१७७

श्लाघ्यां विकासघटनां वचसेयुषा त्व-
 माविभ्रता दशनदीधितिपक्ष्मलक्ष्मीम् ।
 शंसास्पदत्वमुपजग्मिथ सौम्य कल्प-
 शाखीव रत्नकुसुमस्तवकेन नूनम् ॥ १३ ॥
 वाक्यं तव श्रवणहारि विनिर्गतं य-
 देतद्रणाधिप मुखान्न तदत्र चित्रम् ।
 आह्लादहेतुमनिशं न जगत्रयस्य
 स्यन्दिष्यते कथमिवामृतमिन्दुविम्बात् ॥ १४ ॥
 मन्येऽभिधातुमबुधात्र सरस्वतीति
 लीलागृहीतविकचारुणपुण्डरीकम् ।
 संस्कारकार्यवशपुञ्जितसत्तलोक-
 जिह्वावितानमिव हस्ततलं वहन्ती ॥ १५ ॥
 उक्ते त्वयापि परिनिष्ठितनीतिगर्भ-
 मित्थं विकल्पशतसंकुलतामवाप्ते ।
 वक्तव्यमेव हि मया सविशेषमत्र
 नैवास्ति किञ्चिदनपाश्रिततारतम्यम् ॥ १६ ॥
 दोर्दण्डदर्परभसप्रतिबद्धवृत्ति-
 मुत्साहमुत्सृजुषां भजतां च नीतिम् ।
 न्यक्षेण कार्यगहनं विषमीकरोति
 पुंसामुपायकलनावनमारुतौघः ॥ १७ ॥
 ब्रह्माप्युदीरयतु साम समीकदर्पा-
 द्भेदं जनव्रजमुखानि च यान्त्वलं वः ।

पशुपीयूषत्वम्(षम्) ॥ ११ ॥ १२ ॥ उपजग्मिथ प्रापिय ॥ १३ ॥ १४ ॥ इति
 त्वदुक्तेन क्रमेण सरस्वती निश्चितमभिधातुमबुधा न जानाति । संस्कार एव कार्यं
 याजनम् ॥ १५ ॥ विकल्पशतैः संकुलतां किङ्कर्तव्यताविमूढतामवाप्ते । कस्मिन् ।
 अत्राभिदंष्ट्रे इति सामर्थ्यात् । तारतम्यमतिशयः ॥ १६ ॥ कार्यमेव गहनं वनम् ॥ १७ ॥

दानं मतङ्गजघटा वितरन्त्वमन्द-
 मूरीकृतो युधि मया दितिजेषु दण्डः ॥ १८ ॥
 ते मन्दवीर्यगतयः स्फुटमन्य एव
 सामादिमन्थरपराक्रममासते ये ।
 ये तु प्रसह्य दलयन्ति विपक्षचक्र-
 माक्रम्य ते जगति खड्गविषाणकल्पाः ॥ १९ ॥
 एको गुणो गुणशतादपि तावदेष
 संप्रत्यनन्यसदृशः किमिवात्र षड्भिः ।
 येनेन्दुसुन्दरयशःपटलातपत्र-
 दण्डत्वमेति तव पीवर एष बाहुः ॥ २० ॥
 एषा विडम्बितभुजंगमभोगकाप-
 काश्याङ्गमध्यविषमस्थितमन्दराद्रिः ।
 एकैव यत्र गुहहस्तगता विभाति
 शक्तिश्च तत्र तिसृभिः किमिवापराभिः ॥ २१ ॥
 प्रेङ्खच्छिखण्डभरशोभिषुः कलिन्द-
 कन्याह्वदश्रियमगाधतया दधानम् ।
 शक्तो रणे दलयितुं प्रचलाकिकेतु-
 रद्वाय कालियमिवाहितमच्युतश्रीः ॥ २२ ॥
 सङ्ग्रामवासभवने नियतं निषण्णा
 निःसंशयं विदधति प्रतिपक्षलक्ष्मीम् ।
 संवाहिकां चरणयोः करिकुम्भपीठ-
 पीनोन्नतस्तनकृतास्पदयोः समर्थाः ॥ २३ ॥

ब्रह्मेति न पुनरहम् । उरीकृतोऽङ्गीकृतः ॥ १८ ॥ खड्गस्य गण्डकाख्यस्य प्राणिनो विषा-
 जेन सदृशः परमुपादेया अद्वितीया दुर्लभाश्चेत्यर्थः ॥ १९ ॥ गुणः शत्रुध्वंसलक्षणः ।
 यशःपटलमेवातपत्रं तस्य दण्डत्वमाधारता ॥ २० ॥ २१ ॥ शिखण्डो बर्हं चूडश्च ।
 प्रचलाकी मयूरः । अच्युता अच्युतस्येव च श्रीयस्य ॥ २२ ॥ समर्थः प्रगुणधना अपि

आरोप्यते भटजनेन शरासनाग्र-
 कोटिं समीकभुवि यो गुणबन्धपाशः ।
 आकृष्य तेन तरसा तरलत्वमाप्ता
 संयम्यते दृढतरं प्रतिपक्षलक्ष्मीः ॥ २४ ॥
 तेजस्विनो ननु विधेयमियत्पिनष्टि
 दुष्टात्मनां यदनपेक्षितदेशकालः ।
 दैवानुभाववशतो वनगोचरोऽपि
 किं श्रीफलं कथयतापरथा न भुङ्क्ते ॥ २५ ॥
 देशो न सोऽस्ति न कृतस्थितिरेष यत्र
 कालं विभोः प्रणुदतस्तदपेक्षया किम् ।
 मिथ्याविकल्पजनितारिविनाशविघ्न-
 निघ्नाः किमेवमधुनाश्रितशङ्कमाद्धे ॥ २६ ॥
 क्षीणोऽपि दूरमवलम्बत एव नून-
 मव्याहतां जगति कार्यधुरां महस्वी ।
 किं लोचनोत्सवविधायिकलावशेष-
 रूपोऽपि शीतकिरणः कुरुते न रात्रिम् ॥ २७ ॥
 अम्भोनिधिं प्रलयकालविलङ्घितात्म-
 मर्यादमस्तमयनिष्प्रभमुष्णरश्मिम् ।
 आलोक्य धीरमनसो हृदयेन नून-
 मुच्चैर्हसन्ति विपदि स्थिरधैर्यरूपाः ॥ २८ ॥
 उत्प्रेक्ष्य नूनमभयेऽपि भयं निसर्ग-
 भीरुर्नितान्तमुपगच्छति विह्वलत्वम् ।
 पञ्चत्वमेति नितरां मुचिकित्सितोऽपि
 शङ्काविषव्यतिकरेण विमूर्छितः सन् ॥ २९ ॥

॥ २३ ॥ गुण एव बन्धनार्थं रज्जुः ॥ २४ ॥ वनगोचरो वानरोऽपि । श्रीरेव फलं
 श्रीफलं च बिल्वम् । अपरथा अन्यथा । दुष्टात्मनां मदान्धानामित्यर्थः ॥ २५ ॥ एष
 भगवान् । तदपेक्षया देशकालापेक्षणेन । विघ्नानां निघ्नाः परवशाः ॥ २६ ॥ महस्वी

दानं मतङ्गजघटा वितरन्त्वमन्द-
 मूरीकृतो युधि मया दितिजेषु दण्डः ॥ १८ ॥
 ते मन्दवीर्यगतयः स्फुटमन्य एव
 सामादिमन्थरपराक्रममासते ये ।
 ये तु प्रसह्य दलयन्ति विपक्षचक्र-
 माक्रम्य ते जगति खङ्गविषाणकल्पाः ॥ १९ ॥
 एको गुणो गुणशतादपि तावदेष
 संप्रत्यनन्यसदृशः किमिवात्र षड्भिः ।
 येनेन्दुसुन्दरयशःपटलातपत्र-
 दण्डत्वमेति तव पीवर एष बाहुः ॥ २० ॥
 एषा विडम्बितभुजंगमभोगकाप-
 काश्र्याङ्गमध्यविषमस्थितमन्दराद्रिः ।
 एकैव यत्र गुहहस्तगता विभाति
 शक्तिश्च तत्र तिसृभिः किमिवापराभिः ॥ २१ ॥
 प्रेङ्खच्छिखण्डभरशोभिवपुः कलिन्द-
 कन्याहृदश्रियमगाधतया दधानम् ।
 शक्तो रणे दलयितुं प्रचलाकिकेतु-
 र्हाय कालियमिवाहितमच्युतश्रीः ॥ २२ ॥
 सङ्ग्रामवासभवने नियतं निषण्णा
 निःसंशयं विदधति प्रतिपक्षलक्ष्मीम् ।
 संवाहिकां चरणयोः कारिकुम्भपीठ-
 पीनोन्नतस्तनकृतास्पदयोः समर्थाः ॥ २३ ॥

ब्रह्मेति न पुनरहम् । ऊरीकृतोऽङ्गीकृतः ॥ १८ ॥ खङ्गस्य गण्डकाख्यस्य प्राणिनो विषा-
 णेन सदृशाः परमुपादेया अद्वितीया दुर्लभाश्चेत्यर्थः ॥ १९ ॥ गुणः शत्रुध्वंसलक्षणः ।
 यशःपटलमेवातपत्रं तस्य दण्डत्वमाधारता ॥ २० ॥ २१ ॥ शिखण्डो बर्ह चूडश्च ।
 प्रचलाकी मयूरः । अच्युता अच्युतस्येव च श्रौर्यस्य ॥ २२ ॥ समर्थः प्रगुणधना अपि

आरोप्यते भटजनेन शरासनाग्र-
 कोटिं समीकभुवि यो गुणबन्धपाशः ।
 आकृष्य तेन तरसा तरलत्वमात्मा
 संयम्यते दृढतरं प्रतिपक्षलक्ष्मीः ॥ २४ ॥
 तेजस्विनो ननु विधेयमियत्पिनष्टि
 दुष्टात्मनां यदनपेक्षितदेशकालः ।
 दैवानुभाववशतो वनगोचरोऽपि
 किं श्रीफलं कथयतापरथा न भुङ्क्ते ॥ २५ ॥
 देशो न सोऽस्ति न कृतस्थितिरेष यत्र
 कालं विभोः प्रणुदतस्तदपेक्षया किम् ।
 मिथ्याविकल्पजनितारिविनाशविघ्न-
 निघ्नाः किमेवमधुनाश्रितशङ्कमाद्धे ॥ २६ ॥
 क्षीणोऽपि दूरमवलम्बत एव नून-
 मव्याहतां जगति कार्यधुरां महस्वी ।
 किं लोचनोत्सवविधायिकलावशेष-
 रूपोऽपि शीतकिरणः कुरुते न रात्रिम् ॥ २७ ॥
 अम्भोनिधिं प्रलयकालविलङ्घितात्म-
 मर्यादमस्तमयनिष्प्रभमुष्णरश्मिम् ।
 आलोक्य धीरमनसो हृदयेन नून-
 मुच्चैर्हसन्ति विपदि स्थिरधैर्यरूपाः ॥ २८ ॥
 उत्प्रेक्ष्य नूनमभयेऽपि भयं निसर्ग-
 भीरुर्नितान्तमुपगच्छति विह्वलत्वम् ।
 पञ्चत्वमेति नितरां सुचिकित्सितोऽपि
 शङ्काविषव्यतिकरेण विमूर्छितः सन् ॥ २९ ॥

॥ २३ ॥ गुण एव बन्धनार्थं रज्जुः ॥ २४ ॥ वनगोचरो वानरोऽपि । श्रीरेव फलं
 श्रीफलं च बिल्वम् । अपरथा अन्यथा । दुष्टात्मनां मदान्धानामित्यर्थः ॥ २५ ॥ एष
 भगवान् । तदपेक्षया देशकालापेक्षणेन । विघ्नानां निघ्नाः परवशाः ॥ २६ ॥ महस्वी

विस्तीर्णतादि गगनोदधिभूभृतां य-
 श्रक्रे स संकटमनाः स्फुटमन्य एव ।
 येन व्यधायि महतां हृदयेष्वनाप्त-
 पर्यन्तवृत्ति तदसावपरोऽस्ति वेधाः ॥ ३० ॥
 जृम्भापरीतवदनाः श्वसितानुबन्ध-
 भाजः प्रकम्पिवपुषोऽरुणरूक्षनेत्राः ।
 रोषज्वराकुलधियः सुभटाः कृपाण-
 धाराजलं समभिलष्यथ हे न कस्मात् ॥ ३१ ॥
 क्रोधानलस्य हृदयं भ्रुकुटेर्भ्रुवश्च
 दन्तच्छदा दशनकोटिविलङ्घनानाम् ।
 स्कन्धाश्च निर्दयकराभिहतेर्भटा वः
 स्वाधीनगोचरतयैव दिशन्ति हासम् ॥ ३२ ॥
 हेलानिरस्तपवना गुरुसंप्रहार-
 रीढासहाः सुरभटाः पटुतां वहन्ती ।
 उच्चै रटिः सपदि शीतलतां करोति
 पृत्केव वक्रविसृतोष्मज्जुषां द्विषां वः ॥ ३३ ॥
 संवादितामजहतो दलिताद्रिकूट-
 कल्पक्षयप्रसृतचण्डसमीरणानाम् ।
 कस्मिन्निरर्गलभुजार्गलचण्डदर्प-
 निष्पिष्टदानवभटा न चकास्थ संख्ये ॥ ३४ ॥
 क्रेतुं यशांसि समरापणिषु प्रगल्भ-
 मिन्दुप्रभाधवलभांसि कृतस्पृहाणाम् ।

तेजस्वी ॥ २७ ॥ २८ ॥ पञ्चत्वं मरणम् ॥ २९ ॥ विस्तीर्णतेत्यादिशब्देन गाम्भीर्य-
 स्थैर्ययोः परिग्रहः ॥ ३० ॥ ३१ ॥ हे भटाः, युष्माकमेते हृदयादयः क्रोधादिपरवशतया
 हास्यमुत्पादयन्ति । क्रोधादिकरणस्य च शत्रुसन्निधौ समुचितत्वात् ॥ ३२ ॥ रणे रीढा
 शत्रुविषयावज्ञा । ऊष्मा दर्पस्तापश्च ॥ ३३ ॥ चकास्थ आजध्वे ॥ ३४ ॥ आपणयो

चेतो दुनोति भवतामनुतापहेतुः

कस्मात्परेण कृत एष न मानभङ्गः ॥ ३५ ॥

संहारकालशिखितीव्रतरोऽपि मन्यु-

रुत्तंसलूनिफल एव स एष जातः ।

छिन्ना इतीव भवतां किरणच्छटाभि-

रेते हसन्ति मणिकुट्टिमसीम्नि हाराः ॥ ३६ ॥

स्वच्छं सुवृत्तमनुरागि हरिद्वयस्या-

लीलागृहीतमधुनापि यशःप्रकाशम् ।

श्वासानिला मलिनयन्ति न बाहुदण्ड-

दर्पश्रियो ललितविभ्रमदर्पणं वः ॥ ३७ ॥

शौर्यश्रिया नहि दरिद्रिय संयुगेषु

पारं गताः स्थ च धिया नयमार्गसिन्धोः ।

छिन्नं किमत्र भवतां यदलीकशौर्य-

शौटीर्यशात्रवनिकारदशां सहध्वे ॥ ३८ ॥ (युग्मम्)

उन्मूलितक्षितिभृतां सहसा सहेलं

सुस्कन्धतां च दधतामपरेरितानाम् ।

विस्तीर्णमम्बरमिव प्रलयानलानां

सङ्ग्रामवर्त्म भवतां हि विहारमार्गः ॥ ३९ ॥

संविद्रते जगति के न यथाशु यूय-

माशाकरीन्द्रकरपीवरबाहुदण्डाः ।

लीलावरुणदृढसंधिचतुर्मुखाण्ड-

खण्डद्वयं विपरिवर्तयितुं समर्थाः ॥ ४० ॥

वणिकपथाः । मानं परिमाणमपि ॥ ३५ ॥ लूनिच्छेदनम् ॥ ३६ ॥ स्वच्छमित्यादि-
युगलकम् । सुवृत्तं सच्चरितं परिणाहि च । हरितो दिश एव वयस्याः ॥ ३७ ॥ दरि-
द्रिय क्षीयध्वे । शौटीर्य मदः ॥ ३८ ॥ क्षितिभृताः पर्वता अपि । स्कन्धाः सप्त नभो-
भागा अपि । परैः शत्रुभिरन्यवातैश्च नेरितानां नाभिभूतानाम् । विहारः क्रीडा संहार-
श्च ॥ ३९ ॥ केन संविद्रते सर्व एव जानन्ति । अत्र सत्यपि वाक्यार्थस्य कर्मत्वे

उन्मूलितामरभुवां रणसंकटेषु
 शक्यं न वः कलयितुं हृदयं परेषाम् ।
 अभ्युद्धतक्षितिभृतां प्रलयागमेषु
 निष्कम्पमेव गगनं हि समीरणानाम् ॥ ४१ ॥
 आकर्ण्य दुर्विपहमप्यरिविप्रकार-
 मित्थं नयान्तरितनामभयोपगूढाः ।
 हस्ताभिघातकृतरन्ध्रपथैः पृथिव्या
 जिह्नीथ किं न सहसा तलमप्रविष्टाः ॥ ४२ ॥
 रूढा चिरं भुवनकाननचक्रवाल-
 मूले विपाण्डुरयशःस्तवकोज्ज्वलश्रीः ।
 कस्मात्करोति भवतामधुना न मोह-
 मेषाततायिविषपादपकीर्तिवल्ली ॥ ४३ ॥
 दैत्यप्रतापतपनातप एष ताप-
 मभ्युद्धतामरवधूवदनेन्दुकान्तिः ।
 कस्मान्न वः प्रकुरुते विनिकोचितेन्दु-
 रश्मिच्छटाधवलकीर्तिकुमुद्वतीकः ॥ ४४ ॥
 मन्दीकरोति भवतामसुरप्रताप-
 वह्निः क्षणाद्भुवनमन्दिरकोटरस्थाम् ।
 कीर्तिं निरर्गलतरेण विषोष्मणाशु
 दीपप्रभामिव भुजंगमदृष्टिपातः ॥ ४५ ॥

पदसंस्कारसमये तस्याविवक्षितत्वादकर्मकाद्विदेः 'समो गम्यच्छि-' इत्यादिनात्मने-
 पदम् । 'वेत्तेर्विभाषा' इति रुट् ॥ ४० ॥ उन्मूलितस्वर्गैरपि शत्रुभिर्युष्मद्भृदयं परामर्ष्टुं
 न शक्यते । कीदृशोऽस्यावष्टम्भ इति । परेषामिति परशब्दोऽन्यदेव निमित्तमादाय
 शत्रावपि वर्तते । समीरणानामित्यनादरे षष्ठी ॥ ४१ ॥ नयेन नाम व्यवहितं यस्य
 तादृशेन भयेनानुविद्धाः । नयव्याजेनाश्रितभया यूयमित्यर्थः ॥ ४२ ॥ 'दानेन या
 प्रशंसा भवति सतां साभिधीयते कीर्तिः । शौर्यातिरेकजनिता या तु नुतिस्तां व-
 दन्ति यशः' ॥ ४३ ॥ ४४ ॥ विषोष्मणा विषसंनिभेन दर्पेण विषसंबन्धिना तापेन च

संकल्प एष रणदुर्ललितः क्षणेन
 वाचात्र कालमुसलस्य विपूरितो नः ।
 मन्दाकिनीं प्रथितपुण्यगुणां विहाय
 रत्नाकरं क इव पूरयितुं क्षमोऽन्यः ॥ ४६ ॥
 संपश्यतोऽन्तरमिहामुमतां विसारि-
 सत्त्वं बलादधिकमित्यपि मे वितर्कः ।
 सिंहो निपातयति चण्डचपेटयैव
 पृष्ठेन तूद्वहति कुञ्जरमष्टपादः ॥ ४७ ॥
 गम्भीरगर्जितरवश्रवणोत्थभीति-
 नश्यत्कुरङ्गककुलस्य करालमूर्तेः ।
 लाभोऽस्ति कः कठिनकुञ्जरचक्रवाल-
 कुम्भस्थलीविदलनादपरो मृगारेः ॥ ४८ ॥
 शब्दान्तराणि खलु सान्त पृथग्विधानि
 यैर्व्याप्तमेव जगदव्यतिकीर्णरूपैः ।
 दानाम्बु शोषयति यः करिणां श्रुतोऽपि
 कोऽप्यन्य एव हरिणाधिपतेः स नादः ॥ ४९ ॥
 हेलविनिर्जितरिपुस्फुटशौर्यलक्ष्मी-
 लीलानिकेतविकटोन्नतचन्द्रशालाम् ।
 विस्तारिणीं सुभटवंशाहिमाद्रिगङ्गां
 कीर्तिं न यान्ति रणवर्त्मनि तीर्थकाकाः ॥ ५० ॥
 अप्राप्तहारिपरिणामगुणा कदाचि-
 दा जन्मनोऽपि विरसा मम सा दशाभूत् ।

॥ ४५ ॥ रणे दुर्ललितं हेवाको यस्य ॥ ४६ ॥ असुमतां प्राणिनामन्तरं विशेषः ।
 अष्टपादः शरभः । अत्र 'संख्यासुपूर्वस्य' इत्यन्तलोपो न कृतः । समासविधेरनित्य-
 त्वात् ॥ ४७ ॥ गर्जितं सिंहनादः ॥ ४८ ॥ अव्यतिकीर्णमन्योन्यमसदृशम् ॥ ४९ ॥
 चन्द्रशाला चतुष्पिका । रणवर्त्मनि तीर्थकाका अनवस्थिताः ॥ ५० ॥ हारी हृदयर-
 अकः परिणामो रूपविशेषग्रहः स एव गुणः स जन्मतः प्रभृति न प्राप्तो यया सैवमुपह-

किं नीरसा जलपृषज्जलधेरुपैति
 मुक्ताफलत्वमिह शुक्तिपुटान्तरेषु ॥ ५१ ॥
 सङ्ग्रामलाभरभसेन भटैः सलील-
 मास्फालिताश्च जयकुञ्जरकुम्भभागाः ।
 नाकौकसां विगलिताश्च विपक्षचक्र-
 सीमन्तिनीस्तनतटास्पदतारहाराः ॥ ५२ ॥
 निस्त्रिंशघातदलितद्विपकुम्भपीठ-
 निर्मुक्तमौक्तिककणप्रकरावकीर्णैः ।
 सङ्ग्रामवासभवनेऽभिमता जिगीषो-
 स्तीक्ष्णैः शिलीमुखनखैर्वशमेति लक्ष्मीः ॥ ५३ ॥
 प्रत्यग्ररत्नकिरणच्छुरणाभिराम-
 मम्भोदनीलमभितोऽधिवसत्यभीक्षणम् ।
 वक्षःस्थलं मधुरिपोरिव तीक्ष्णवर्त्म-
 पट्टं परिष्ठवतया रहितादृता श्रीः ॥ ५४ ॥
 संवादिनी नियतमस्य मुरारिदेह-
 च्छायेति चञ्चलतया रहितात्र लक्ष्मीः ।
 शङ्के शरद्रगननीलरुचौ कृपाण-
 पट्टेऽनुरक्तहृदयारचयत्प्रतिष्ठाम् ॥ ५५ ॥
 उत्सृज्य षट्चरणचारणचक्रवाल-
 गीतस्तुतां नवकुशेशयकोशशय्याम् ।
 वीरानुरागरभसेन वसत्यभीक्षणं
 शङ्के सलीलमसिपत्रवनेऽपि लक्ष्मीः ॥ ५६ ॥

तापि मम दशा विरसा वीररसशून्या मा भूत् । वरमन्ये दोषाः, न तु वीररसाभावः ।
 तस्या अकिंचित्करत्वादित्यर्थः । जलपृषदपि हारोऽस्ति यस्मिन्स हारी परिणामो हाररूप-
 तापत्तिः । तत्र गुणस्तन्तुः । स मुक्तात्वाभावादप्राप्तो यया ॥ ५१ ॥ ५२ ॥ ५३ ॥
 रत्नानि मुष्टिनिविष्टानि, रत्नं च कौस्तुभः । तीक्ष्णवर्त्म खड्गः ॥ ५४ ॥ ५५ ॥ चा-
 रणाः कुशीलवाः । असय एव पत्राणि । वनं समूहः । असिपत्रवनाख्यं च नरकम्

दोर्दण्डनिर्जितरिपोर्जगति प्रसङ्ग-

लभ्येषु नास्ति विभवेषु कदाचिदास्था ।

तेजस्विनः करजजर्जरितेभकुम्भ-

कूटस्य मौक्तिकगणेषु हरोरिवार्याः ॥ ५७ ॥

व्याघातविस्तृतमहो विधुरं वतैत-

दस्थानसंभ्रमतिरस्कृतधैर्यवन्धाः ।

यूयं यदेवमधुना भुजशालिनोऽपि

प्रासीकृता विषमनीतिपिशाचिकाभिः ॥ ५८ ॥

उत्तिष्ठतासुरपतेः शरकाण्डपाण्डु-

च्छायानि संप्रति यशांसि हतस्य संख्ये ।

धौताञ्जनास्त्रसलिललुप्ततत्पुंरंघ्रि-

गण्डस्थलानि च मलीमसतां व्रजन्तु ॥ ५९ ॥

दैत्याधिराजमकराकरलोडनाय

संरम्भिणो मायि जयामृतलाभहेतोः ।

आरोपयन्तु विबुधा भरमीश ताव-

दद्यैव मन्दरमिवातनुकूर्मपृष्ठे ॥ ६० ॥

श्लाघ्यः स एव कलशो भुवनेषु यस्मा-

दुत्थाय वन्द्यमहिमा सुरकार्यहेतोः ।

अम्भोधिमेकचुलकेन विवर्तमान-

वैकुण्ठकूर्मशफरेण पपावगस्त्यः ॥ ६१ ॥

हेतोः कुतोऽप्यसदृशादुदिता गरीयः

कार्यं निसर्गगुरवः स्फुटमारमन्ते ।

॥ ५६ ॥ ५७ ॥ व्याघातो बुद्धिविस्त्रुलितं तेन विप्लवमुत्थितम् । विधुरं दुःखम् ॥ ५८

॥ ५९ ॥ लोडनं मथनम् । विबुधाः सुधियो देवाश्च ॥ ६० ॥ परिभ्रमन्तौ वैकुण्ठा-
परनामानौ कूर्ममत्स्यौ यस्मिन् ॥ ६१ ॥ ६२ ॥ चक्रोक्तरोत्यात्मनि परिवर्तयति चक्र-

१. ग्वाल्हेरनगराद्भट्टश्रीपुरुषोत्तमशास्त्रिभिः प्रहितं पुस्तकमितः प्रभृति वर्तते. त-
स्याधुना ख-नाम्ना, काश्मीरपुस्तकस्य च क-नाम्ना व्यवहारः करिष्यते.

उत्थाय किं न कलशादपि सिन्धुनाथ-

मुद्गीचिमालमपिवद्गवानगस्त्यः ॥ ६२ ॥

क्षमामण्डलं सकलमेव सरत्नराशि-

विस्तारिनेमिवलयं रणवद्धकक्ष्यः ।

चक्रीकरोति सुभटः श्रवणान्तकृष्ट-

मौर्वीलतेन धनुषा सममेव नूनम् ॥ ६३ ॥

वद्धास्पदा दितिजनायकचक्रवाल-

पङ्कोदरे बहुगुणोद्भियतामिदानीम् ।

नाकश्रियः परिभवातनुवह्निदाह-

शान्तीच्छया धवलकीर्तिमृणालवल्ली ॥ ६४ ॥

संहारसिन्धुमिव काञ्चनशैलकूट-

भागे स्फुरत्तरणिदीधितिदुर्निरीक्षाम् ।

अद्यैव दानवकुलप्रलयाय ताव-

दारोपयामि धनुषि द्रुतमत्र मौर्वीम् ॥ ६५ ॥

विश्लिष्यदाकुलनिरर्गलगण्डशैल-

चक्राभिघातविधुरीकृततिग्मभासः ।

कोदण्डदण्डघटितान्पृथुचारुकीर्ति-

रायोधनार्थमवनेर्विविनज्जिम शैलान् ॥ ६६ ॥

बाणासनाग्रविकटाटानिगाढबन्ध-

संभावितार्तिरिव संयुगमूर्ध्नि मौर्वी ।

आस्फालिता नदतु मे वडवानलस्य

हेतिच्छटोदधितरङ्गहतेव तारम् ॥ ६७ ॥

कोदण्डकोटिमधिरोपयति स्म बाहु-

शाली समीकभुवि यां ननु सैव मौर्वी ।

रूपतां नयति ॥ ६३ ॥ नायकाः प्रतयः । गुणाः सौभाग्यादयस्तन्तवश्च । अतनुरनल्प-
कामश्च ॥ ६४ ॥ ६५ ॥ घटितान्संयुक्तान् । पृथुर्महती । पृथुरादिराजस्तद्वच्च । वि-
विनज्जिम पृथक्करोमि । समुत्सारयामीत्यर्थः ॥ ६६ ॥ ६७ ॥ अमुष्य बाहुशालिना लक्ष्म्या

लक्ष्मीसमागमनकीर्तिविनिर्गमैक-

विस्पष्टपद्धतिविलासमुप्य धत्ते ॥ ६८ ॥

क्रेण्कारमेव धनुषः श्रवणान्तकृष्ट-

मौर्वीप्रगाढपरिमण्डलितस्य संख्ये ।

ओंकारमक्षतमवैमि विपक्षपक्ष-

लक्ष्मीसलीलदृढकर्षणमूलमन्त्रम् ॥ ६९ ॥

एकां गमागमनपद्धतिमेव मौर्वी

कीर्तिश्रियो भटजनस्य हि धावमाने ।

नूनं परस्परकठोरकुचाभिघात-

विच्छिन्नहारधवलामखिलां विधत्तः ॥ ७० ॥

उद्दामदर्पनिकषप्रतिपक्षसंप-

दुत्सादनेन कृतविग्रहवलगुशोभाः ।

स्नाताश्च कीर्तिसलिलैः सुरभीभवन्ति

नूनं यशःपरिमलेन पराक्रमाढ्याः ॥ ७१ ॥

चेतोहरेण हरकण्ठरुचा प्रकाम-

पुण्यात्मकत्वमनिशं दधता गरीयः ।

आत्मानमाशु सुभटः समरे पुनाति

निस्त्रिंशपुष्करजलेन कृताभिषेकः ॥ ७२ ॥

निष्कण्ठकीभवतु संप्रति नाथ विश्व-

मेतत्प्रसीद वृषकेतन देह्यनुज्ञाम् ।

ग्रासीकरोतु वलनाकुलितः कृपाण-

सिंहीसुतोऽहितयशःशशिमण्डलं वः ॥ ७३ ॥

आगमने कीर्तेश्च निर्गमने या एका विस्पष्टा च रथ्या तद्विग्रहं मौर्वी विभर्ति ॥ ६८ ॥ ६९ ॥ ७० ॥ उत्सादनमुद्वर्तनमपि । विग्रहः शरीरमपि ॥ ७१ ॥ चेतोहरं मूर्च्छादा-
नेन रम्यतया च । हरकण्ठवद्रुक्प्रभा यस्य हरकण्ठस्य च रुग्भिलाषो यत्र । पुण्यः
सुन्दरः पवित्रश्च । निस्त्रिंशस्य पुष्करं फलकम् । निस्त्रिंश एव पुष्करं । तीर्थभेदः ॥ ७२ ॥

१. 'अधिकं' ख.

भस्मावदातरुचयो विनिपत्य दिक्षु
 घोरान्धकारकलुषां प्रमथाधिनाथाः ।
 भिन्दन्तु दानवचमूमधुनादृहास-
 च्छेदा इव प्रलयकालनिशां स्मरारेः ॥ ७४ ॥
 सङ्ग्रामभूमिरधुना भुवनाधिनाथ
 वृन्दावनस्थितिरिवास्तु सुरासुराणाम् ।
 विस्पष्टपीतवसनादरतातिगाढ-
 रक्ताङ्गनोचितशिवाभिमतव्रजश्रीः ॥ ७५ ॥
 कङ्कालसंकुलमशङ्कितकाककङ्क-
 संकेतधाम रणवर्त्म शशाङ्कमौले ।
 टांकारिकार्मुकविटङ्कपटङ्कमस्तु
 टङ्काङ्कसंकटविशङ्कटकङ्कटं वः ॥ ७६ ॥
 निस्त्रिशलूनविकटास्थिकठोरकण्ठ-
 पीठापविद्धशिरसं युधि दैत्यनाथम् ।
 अभ्रंकषाग्रशिखरस्खलितार्कविम्ब-
 मस्तावनीध्रमिव पश्यतु जीवलोकः ॥ ७७ ॥
 कार्या वितर्कघटना न कदाचिदूर्ध्व-
 मायोधनावतरणे वत को विचारः ।

सिंहीसुतो राहुः ॥ ७३ ॥ अन्धकारमज्ञानमपि ॥ ७४ ॥ पीतवसः [पीत]अस्थि-
 वसः, अनादरतातिवृत्तता तथा अतिगाढस्य स्त्यानवपुषो रक्तस्य शोणितस्य यदङ्कानां
 गमन(यदङ्कन)मुपसर्पणं तत्र चोचितः समवेतो यः शिवानां फेरवाणामभिमतानां च
 तद्वल्लभानां व्रजः समूहस्तत्संबन्धिनी स्पष्टा शोभा यत्र । वृन्दावनं गोविन्दोद्यानम् ।
 तत्स्थितिरपि विस्पष्टः पीतवसनस्य हरेरादरो यस्य स्त्रीजनस्य तद्भावेनातिगाढं रक्ताः
 सानुरागा या अङ्गना गोप्यस्तासामुचिता योग्या शिवा शोभनाभिमता च व्रजश्रीगो-
 वाससमृद्धिर्यस्यां सा तथा ॥ ७५ ॥ कङ्कालं शवशरीरम् । कङ्काः पक्षिविशेषाः । टांका-
 रिणः सशब्दाः कार्मुकाणां विटङ्केषु कोटिषु पटङ्का वेणुत्वल्लया गुणा यत्र । टङ्काः
 शराः । कङ्कटाः संनाहाः ॥ ७६ ॥ अपविद्धं निरस्तम् ॥ ७७ ॥ वितर्कः संदेहः ।

१. 'शशाङ्कमौलः' क. २. 'राजलोकः' ख. ३. 'घटनात्र न काचि' ख.

आनन्दशून्यममरारिकुलं सुरेश
 कुर्वे स्मितानुगमवन्ध्यमयं समाधिः ॥ ७८ ॥
 किं चिन्त्यतेऽन्यदपि दुर्वललोकचित्त-
 मेषोऽञ्जलिर्मधुरमङ्गलगीतिगर्भम् ।
 मास्वत्करालकरवालविलूनपीन-
 पीलून्नतश्रवणमण्डलतालवृन्तम् ॥ ७९ ॥
 आनन्दनिर्भरनभश्चरचक्रमुक्त-
 पुष्पोपकारनिपतन्मधुपावलीकम् ।
 सेनावमर्ददलितावनिभूलिधूप-
 धूमच्छटाशबलिताखिलदिग्विभागम् ॥ ८० ॥
 प्रेङ्खद्गदादलितकुञ्जरकर्णशङ्ख-
 धूलिच्छटापटलवर्णककर्दमाङ्कम् ।
 अभ्यापतत्सुभटमन्मथकृष्यमाण-
 कोदण्डनिर्गतशराशानिलुप्तधैर्यम् ॥ ८१ ॥
 सङ्ग्रामवासगृहमुच्छ्रितदन्तिदन्त-
 पर्यङ्कमुत्पुलकमण्डलगण्डमितिः ।
 आलिङ्गनातिरभसेन जयश्रियोऽय-
 मद्यैव तावदधितिष्ठतु राजलोकः ॥ ८२ ॥ (कलापकम्)
 अद्यावस्कन्दलीलाचलितवलपरिस्यन्दखर्वीकृतोर्वी-
 संरम्भोत्तम्भनास्थोन्नमितभरनमत्कंधरासंधिरास्ताम् ।

अस्मिताहंकारः स्मितं वा हसितम् । समाधिनिश्चयः । अथवात्र वितर्को विचारानन्दा-
 स्मितरूपानुगमाभावरूपः संप्रज्ञाताख्यः समाधिरुक्तः ॥ ७८ ॥ किमित्यादिकलापकम् ।
 पीलवो हस्तिनः ॥ ७९ ॥ ८० ॥ वर्णकं चन्दनम् । अशनिर्विशुत्, वर्म वा ॥ ८१

१. 'मेषो जगन्मधुर' क. २. 'सेनाविमर्द' ख. ३. 'कलापकम्' इति ख-पुस्तके
 नास्ति. क-पुस्तकमूले तु 'चक्रलकम्' इत्यस्ति.

शेषोऽपि स्फारफुल्लस्फुटप्रथुलफणाफूत्कृताग्रिस्फुलिङ्ग-

स्फूर्जत्संदोहसंदेहितविकटशिखामण्डलीरत्नपण्डः ॥ ८३ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे
राजानकश्रीरत्नाकारस्य कृतौ रत्नाङ्के हरविजये महाकाव्ये चण्डेश्वर-
दण्डोपन्यासो नाम त्रयोदशः सर्गः ।

चतुर्दशः सर्गः ।

इत्थमुक्तवति तत्र भारतीमुन्मिषत्स्मितकपोलमण्डलः ।

वक्तुमारभत संसदि क्रमात्पुष्पहास इति नीतिनिष्ठुरम् ॥ १ ॥

शक्तिमस्वलितसारसौष्ठवां क्षमाधरोद्दलनदुर्धरां दधत् ।

स्वामितामपि गतो गरीयसीमन्धकारितनयो न योऽभवत् ॥ २ ॥

दुर्धरप्रसरतामुपेयिवानप्रथिष्ठ भुवनान्तरेषु यः ।

और्ववद्विरिव हेतिमण्डलीसंततक्षपितवाहिनीपतिः ॥ ३ ॥

यस्य दुर्गतविपक्षसुन्दरीमण्डलेन विभरां वैभूविरे ।

रोदनारुणितलोचनोत्पलच्छायकुङ्कुमविलेपनाः स्तनाः ॥ ४ ॥

भास्वतोऽप्यविहितां करस्थितिं दिङ्मुखेष्वधिकमाशु कुर्वतः ।

यस्य मण्डलमलङ्घ्यचमुच्चकै राहवीयमगमन्न विष्ठवम् ॥ ५ ॥

नाप भूतिमलनात्कदर्थनां तापयोगमगमन्नं च क्वचित् ।

यः सुवृत्तविमलस्थितिर्दधौ रत्नदर्पण इवाधिकां श्रियम् ॥ ६ ॥

॥ ८२ ॥ परित्यन्दो मन्दः । संदोहः समूहः ॥ ८३ ॥ इति राजानकजयानकसूनोरल-
कस्य कृतौ हरविजयविषमपदोद्द्योते त्रयोदशः सर्गः ॥

तत्र चण्डेश्वरे ॥ १ ॥ शक्तिरायुधमपि । क्षमाधरः क्रौञ्चादिरपि । स्वामी गुहो-
ऽपि । अन्धकारितो मलिनितो नयो येन । न यो गुहत्वमुपगतः स कथमन्धकारेः
शंकरस्य तनयो न स्यादिति च विरोधः ॥ २ ॥ अप्रतिष्ठ पप्रये । हेतय आयुधानि
ज्वालाश्च । वाहिन्यः सेना नद्यश्च ॥ ३ ॥ लोचनोत्पलानां छाया लोचनोत्पलच्छा-
यम् । 'छाया बाहुल्ये' इति नपुंसकत्वम् ॥ ४ ॥ भास्वान्भास्वरो रविश्च । करा दण्डा
रश्मयश्च । मण्डलं राष्ट्रं बिम्बं च । आहवीयं युद्धजम् । रविमण्डलं राहवीयं राहोरा-
गतं विप्लवं न गच्छतीति विरोधः ॥ ५ ॥ भूतिमलना संपदो धारणं भस्मनोद्धृत्यु)-

१. 'विपक्षकामिनी' ख. २. 'बुभूविरे' ख. ३. 'न कुत्रचित्' ख.

यस्य चारुगुणमौक्तिकोत्करभ्राजितेन्दुकरपाण्डुरच्छविः ।
 हारयष्टिरिव कीर्तिरुच्चकैर्मण्डनत्वमगमत्परं दिशाम् ॥ ७ ॥
 यस्य च प्रसृतया निर्गलं कैटभद्विप इवोन्नतिश्रितः ।
 विष्टपत्रयमलङ्घ्यताञ्जसा दूरमस्खलितया यशःश्रिया ॥ ८ ॥
 चन्द्रदीधितिविपाण्डुना यशःपुष्पसंभृतिभरेण भूरिणा ।
 लङ्घिता भुवनकाननोदरे यस्य नेमुरखिला हरिछताः ॥ ९ ॥
 स्थेयसी भुवनमन्दिरस्य दिग्भित्तिभागरचिताङ्घ्रिस्थितिः ।
 चारुटङ्कघटना बभौतरां यस्य कीर्तिमणिसालभञ्जिका ॥ १० ॥
 तस्य तत्र वदतो वचस्तदा निर्गता दशनरश्मिमण्डली ।
 जाह्नवीव शशिर्पाण्डुरेकतां प्राप शंभुगलकान्तिसिन्धुना ॥ ११ ॥
 (दशभिः कुलकम्)

क्रुद्धकालमुसलादिकीर्तितं संप्रहारनयगोचरं वचः ।
 उर्जितं च मधुरं च शुश्रुवान्वक्तुमभ्यधिकमुत्सहेत कः ॥ १२ ॥
 कोविदारचितशोभ उच्चकैरत्रसन्निहितनीलकंधरे ।
 द्रोणकाक इव निष्ठुरं सदःकानने किमपि रौम्यलज्जितः ॥ १३ ॥
 शुश्रुवानपि गणाधिपोदितं वाक्यमेतदहर्भक्षमं द्रुवे ।
 श्रोत्ररन्ध्रगतकेकिकूजितः किं विरौति परुषं न मौकुलिः ॥ १४ ॥

सनं च । तापो दुःखं संतापश्च । स हि दर्पणस्योत्पुंसनावसरे दीयत इति प्रसिद्धम् ।
 वृत्तं शीलं वर्तुलत्वं च । श्रीः समृद्धिः शोभा च ॥ ६ ॥ चारवो गुणाः शौर्यादय एव मौ-
 क्तिकोत्करः । चारवो गुणाश्च तन्तवो यस्य मौक्तिकोत्करस्य ॥ ७ ॥ प्रसृता निर्गता जङ्घा
 च । उन्नतिरभिमान उच्छ्रायश्च । अञ्जसा स्पष्टम् ॥ ८ ॥ ९ ॥ शास्त्रेण तक्षणं
 च ॥ १० ॥ ११ ॥ दशभिः कुलकम् ॥ संप्रहारो रणम् । तदाश्रयणादूर्जितम् । उत्स-
 हेत शक्त्यात् ॥ १२ ॥ कोविदैरारचिता कृता कोविदारैश्च काञ्चनारतरुभिश्चिता व्या-
 स्ताः । अत्र एतस्मिन् । सन्निहितो नीलकंधरो हरो यत्र । अत्रसन्तश्च निर्भया निहिता
 धृता नीलकंधरा बहिणो यत्र । द्रोणकाको वृद्धवायसः ॥ १३ ॥ अक्षमयोग्यम् । मौ-

१. 'पाण्डुरेकता' क. २. 'अक्षमी' ख.

तत्तथापि जडतानुरोधतः शत्रुतोऽथ युधि विभ्यता मया ।
 नीतिवर्त्मरभसादुतोदितं श्रोतुमर्हथ मलीमसं वचः ॥ १५ ॥
 न कुब्धोऽवसर एष सांप्रतं गाढमैन्ध्यमतमो नृणामसौ ।
 दृश्यतां गणपतेऽन्यया दृशा कार्यमेतदतिसंकटे स्थितम् ॥ १६ ॥
 तीक्ष्णतामविहतां दधानया भेदपाटवजुषा युधि द्विषाम् ।
 साधयन्त्यमलया धियोन्नताः कृत्यपक्षमथवासिधारया ॥ १७ ॥
 यस्य नाम्नि सहसाम्युदीरिते संभ्रमज्वरपरिग्रहाकुलाः ।
 विभ्रति स्म विरसत्वमाननैः शोपितौष्ठपुटतालवः सुराः ॥ १८ ॥
 सप्रतापमतितीव्रतान्वितं छाययैव सुरराजमण्डलम् ।
 यश्चकार परिहीनमोजसा भानुविम्बमिव सिंहिकासुतः ॥ १९ ॥
 प्राप्तमन्धमवमृद्य तापितं यः करस्थितिमुपागतं क्रमात् ।
 आत्मदर्शमिव विद्विषां व्यधान्मण्डलं मुखविलोकनक्षमम् ॥ २० ॥
 संयुगेषु शशिशुभ्रमुच्चकैः साधुशब्दमुखरीकृताम्बरम् ।
 यश्च शङ्खमिव कैटभं द्विपन्संदधौ करतलाश्रयं यशः ॥ २१ ॥
 तादृशेऽपि सुरवैरिणीदृशं स्पष्टमग्रहणमेव विभ्रताम् ।
 ब्रूत किं नु भवतां विभाव्यते धैर्यमेतदुत जाड्यजृम्भितम् ॥ २२ ॥
 (पञ्चभिः कुलकम्)

कुलिः काकः ॥ १४ ॥ १५ ॥ असौ कुत् तमोहीनमन्धत्वम् । अन्यया दृशा नीतिम-
 येन चक्षुषा ॥ १६ ॥ भेदः स्वामितः पृथक्करणं विदारणं च । कृत्याः कुब्धो लुब्धो
 भीतोऽवमानी चेति भेदाः कृत्यानि च कार्याणि । पक्षः समूहः ॥ १७ ॥ यस्येत्यादि प-
 ञ्चभिः कुलकम् । विरसत्वं म्लानता कटुता च ॥ १८ ॥ प्रतापः प्रकृष्टतापोऽपि । अ-
 यावहेलापि ॥ १९ ॥ अन्धं प्राप्तमर्थितामुपगतम् । ...अन्धश्च कार्ये कारणोपचारात्
 भ्रक्षणतामप्राप्तो येन(?) । करो दण्डोऽपि । मुखविलोकनक्षमं भृत्यवन्मुखप्रेक्ष्यपि ॥ २० ॥
 साधुशब्दः साध्विति कथनम् शोभनः शब्दः । कैटभं द्विपन्कैटभारिः । 'द्विषः शत्रुर्वा'
 इति षष्ठीनिषेधः । संदधाविति संधानं सम्यग्धारणमभिमुखीकारश्च ॥ २१ ॥ अग्रहणम-

१. 'अन्धतमसं' क. २. 'विधुरत्वं' क. ३. 'प्राप्तमर्दं' क-ख.

साध्यवस्तुषु न सामपूर्वकं साधनं न खलु शस्यते बुधैः ।
 विभ्रतो भवति धीरकोपतामाननं प्रथममुन्मिषत्स्मितम् ॥ २३ ॥
 कृत्यवस्तु निपुणां प्रसाधयद्विभ्रतोदयदशाविनाकृतम् ।
 विद्धि भेदगहनैरवस्थितं तच्च संकलितपञ्चभक्तिकम् ॥ २४ ॥
 कृत्यपक्षमखिलं विचिन्वतां साधनाङ्गवचनानुदाहृतेः ।
 दृश्यते पुरत एव मन्त्रिणां वादिनामिव विपर्यये जयः ॥ २५ ॥
 मोहविभ्रतदशं प्रवर्तितस्वेदविन्दुपुलकाङ्कुरोत्करम् ।
 विद्विषां हरतु मन्त्र एष वः श्वेडमाप्यमिव दर्पविभ्रमम् ॥ २६ ॥
 दर्शितावयवपञ्चकं क्रमात्तत्कणव्रतविनेयविभ्रमाः ।
 दुर्जयोर्योजितविपक्षनिर्जये वाक्यमञ्चितधियः प्रयुञ्जते ॥ २७ ॥
 साधयद्विररुगणमीप्सितं शास्त्रहेतुभिरिव त्रिलक्ष्मभिः ।
 जृम्भितं जगति यैरनर्गलं वैरिभिः प्रतिदिशं दिवौकसाम् ॥ २८ ॥

वलेपः ॥ २३ ॥ साधनं.....दनम् । धीरः स्थिरः ॥ २३ ॥ विप्लवस्यान्यथाभावस्योदयद-
 शा उत्थानावस्था त.....यमुपजनयत्तच्च सामैवं विद्धि । कीदृशम् । भेदगहनैर्बहुत्वाहुरव-
 गमैर्भेदैरवस्थितमपि संकलिताः संक्षेपेण निरूपिताः गुणसंकीर्तनम्, संबन्धोपाख्यानम्,
 परस्परोपकारदर्शनम्, आयतिप्रदर्शनम्, आत्मोपवर्तनम्, इत्येवंरूपाः पञ्च भक्तयो भागा
 यस्य तादृशम् । अथ च सामवेदोऽप्येवंविध एव । तस्य भेदाः सहस्रं शाखाः । भक्त-
 यो हिकाराद्याः । उक्तं हि—‘आवहलक्ष्म हिकारः प्रस्तावः प्रतिहारकः । उद्गीथो नि-
 धनश्चेति पञ्चोक्ताः सामभक्तयः ॥’ इति ॥ २४ ॥ कृत्यपक्षं कार्यकदम्बकं प्रकाशयतां
 मन्त्रिणां साधनस्य कार्यनिष्पादकस्य मन्त्रस्याङ्गानि कर्मणामारम्भोपाय इत्यादीनि ।
 बौद्धादीनां वादिनामिव । तेऽपि कृत्यपक्षं स्वकल्पितं प्रतिज्ञां प्रकटयन्तः साधनस्य हेतोः
 पक्षधर्मतादीनामङ्गानां वचनस्यापि(?) ॥ २५ ॥ ‘श्वेडं विषं तदाप्यं च रूढ्या वारुण-
 मुच्यते । प्रस्वेदलालापुलकगलबन्धप्रवर्तकम्’ ॥ २६ ॥ अवयवाः कर्मणामारम्भो-
 पाय इत्यादयः । प्रतिज्ञाहेतुदृष्टान्तोपनयननिगमनानि च । कणव्रतविनेयाः कणादशि-
 ष्याः । विपक्षाः प्रतिवादिनोऽपि ॥ २७ ॥ अवरुगणमप्रतिहतम् । ईप्सितं स्वमतमपि ।
 शास्त्रहेतवः स्वभावकार्यानुपलब्ध्याख्याः । त्रिलक्ष्मभिः कृत्यकृत्रिमभूम्यनन्तरत्वेन,

१. ‘प्रसादयत्’ क. २. ‘कार्यतत्त्वमखिलं’ क. ३. ‘तैः’ ख.

विस्फुरन्मणिकरालमूर्धतां बिभ्रतामतनुमेचकात्विषाम् ।
भोगिनामिव न दण्डघट्टना नोपघातघटनाय विद्विषाम् ॥ २९ ॥
(युगलकम्)

आरिराधयिषुणा वृषध्वजं येन तीव्रतपसि स्थितात्मना ।
अन्धकार इव शीतरोचिषा धूमराशिरकृशः पुरा पपे ॥ ३० ॥
संयुगेषु हृतजीविताञ्जवाजीवयन्दितिभुवोऽपि विद्यया ।
सोऽमृतप्रतिनिधित्वमीयिवांश्चिन्त्य एव भृगुनन्दनोऽपि वः ॥ ३१ ॥
(युगलकम्)

आयतेषु हृदयेषु शेमुषी मन्दिमानमधुनाभ्युपागता ।
ब्रूत दीपकशिखेव किं नु वो लक्ष्यते रभसघूर्णनाकुला ॥ ३२ ॥
संकटेष्वधिकमेव धीमतां विस्फुरन्ति ननु मन्त्रशक्तयः ।
व्याप्तवत्सु तिमिरेषु दिक्तदानुन्मिषन्त्येहिमदीधितित्विषः ॥ ३३ ॥
यूयमाहवरसे व्यवस्थिताः सप्रभावमपि वीर्यमत्र वः ।
चिन्त्यतां ननु विपाक ईदृशे कृत्यवस्तुनि यतो भवेद्गुणः ॥ ३४ ॥
अव्यपायफलसाधनास्पदं क्षमाभृतां चिरमनुज्झितक्रमैः ।
मण्डलं जगदिवर्तुभिः स्फुटं षड्विरेव परिवर्त्यते गुणैः ॥ ३५ ॥
चञ्चलत्वविरसाविसंवदत्स्वाशयानुगुणवृत्तितां गताः ।
मूढमार्गैरभसाहताः स्फुटं न श्रियोऽपि बहु मन्वते पतीन् ॥ ३६ ॥

पक्षधर्मतान्वयव्यतिरेकयोगेन च त्रिरूपैः ॥ २८ ॥ दण्डश्चतुर्थ उपायो यष्टिश्च । युगलम् ॥ २९ ॥ पपे पीतः ॥ ३० ॥ भृगुनन्दनः शुक्रः ॥ ३१ ॥ घूर्णनमनवस्थितिः ॥ ३२ ॥ नन्विति तथापीत्यर्थः ॥ ३३ ॥ विपाकः परिणामः । यतो विपाकात् । वैद्यके च द्रव्याणां रसप्रभाववीर्यनिरूपणामध्ये विपाकोऽपि चिन्तितः । स च गुणमारोग्यं करोति ॥ ३४ ॥ फलमर्थप्राप्तिरपि ॥ ३५ ॥ चञ्चलत्वविरसा चाविसंवदन्ती अव्यभिचरन्ती अत एव स्वाशयस्य स्वाधारस्य जलधेरनुगुणा सदृशी वृत्तिर्यासां तद्भावं प्राप्ताः । मूढमार्गेण जडोपसेवितेन रभसेनानीताः श्रियो नैव

१. 'युगलकम्' इति ख-पुस्तके नास्ति. २. 'युगलकम्' इति ख-पुस्तके नास्ति.
३. 'न' क. ४. 'हिमदीधितित्विषः' क.

संप्रति प्रगुणरूपमुच्छ्वसत्संप्रहाररभसो मनोरथः ।
 नीतिवर्त्म विषमीकरोति वः क्षुण्णमेतदभितो महाजनैः ॥ ३७ ॥
 ह्लादहेतुरधिकं रणेषु वो यद्यपि क्वचन भीमदर्शनैः ।
 नोज्झिता सजलमेवमेचकैः कीर्तिचन्दनलतासिभोगिभिः ॥ ३८ ॥
 यद्यपीन्दुकरकोमलच्छविः कीर्तिरप्रतिमरूपतां गता ।
 कातरस्य गणनाथ हारिणी नाकलोकललेनेव दुर्लभा ॥ ३९ ॥
 मन्दमारुतसलीलघटना मञ्जुलकणितधारतां गताः ।
 संयुगार्थमिव यद्यपीह वश्रोदयन्ति करवालयष्टयः ॥ ४० ॥
 आहतस्तनतटारिसुन्दरीक्रन्दिनेन जयशब्दघोषणाः ।
 संप्रहारधरणीतलोत्थितै रेणुभिश्च पटवासपांसवः ॥ ४१ ॥
 खड्गकृत्तभटकण्ठमण्डलैर्निर्मलाश्च मणिहारयष्टयः ।
 चण्डमारुतरयप्रवर्तिभिर्गृध्रैर्ध्वक्षध्वनैः प्रकीर्णकाः ॥ ४२ ॥
 घातमूर्च्छितभटाननासृजा नागवह्निदलरागसंपदः ।
 बद्धसंमदशिवोपगूहनैर्गाढभीरुपरिरम्भविभ्रमाः ॥ ४३ ॥
 शोकदीनरुदिताश्रुविन्दुभिर्ह्लादवाप्पजलशीकरोत्कराः ।
 प्रेतसैनिकजनानकारवैः संप्रहारजयदुन्दुभिस्त्वनाः ॥ ४४ ॥
 छायाया शकुनिमण्डलोत्थया छत्रधारणविडम्बनक्रमाः ।
 फेरवाननगतान्त्रमण्डलीदामभिश्च जयमङ्गलस्त्रजः ॥ ४५ ॥

पतीनाद्रियन्ते ॥ ३६ ॥ क्षुण्णं सेवितम् । रथश्च क्षुण्णमपि मार्गे विषमीकरोति विशृङ्ख-
 लयति ॥ ३७ ॥ ह्लादहेतुरित्यादि त्रयोदशभिः कुलकम् । अत्र च तात्पर्यम्—यद्यपि
 युयं बहुशः समरे समासादिताशयाः, समनन्तरेण च कीर्तिप्राप्तिः, समरनिहतैश्च
 शत्रुभिरुद्धवो भवति राजलक्ष्मीलक्षणाम्, तथापि तत्कथयत प्राप्तजयश्रियोऽप्यधिभुवः
 प्रभोः स्वसंबन्धिनो भुजवीर्यशालिनश्चारभटा यदि न दृषिताः कस्मादेभिरकस्माद्वन्धु-
 क्षयः कारित इत्यपवादपदवीं प्रापितानोत्पादाधः । न तु स्वजनक्षयोऽपि न वाच्य-
 ताहेतुरिति ॥ ३८ ॥ कातरस्य दुर्लभा कीर्तिरिति संबन्धमात्रे पृष्टी । हारिणी ह्यया
 सहारा च ॥ ३९ ॥ मञ्जुलं मधुरम् ॥ ४० ॥ पटवासश्चन्दनादिकृतं चूर्णम् ॥ ४१ ॥
 पक्षाणां ध्वनैः कम्पनैः ॥ ४२ ॥ ४३ ॥ प्रेता मृताः । आनका दुन्दुभयश्च पटहाः

१. 'पक्षध्वनैः' इति पुस्तकद्वये पाठः.

नीलनीरजदलोज्ज्वलाननैर्मार्गणैः स्मरविलासशेखराः ।
 बाणभिन्नकारिकुम्भमण्डलीमौक्तिकोत्करकरैः स्मितोद्गमाः ॥ ४६ ॥
 संयुगश्रमजलच्छटाकणैर्मोहना विरलवारिचिन्दवः ।
 हेतिभिन्नभट्टदेहमण्डलीशोणितेन हरिचन्दनद्रवाः ॥ ४७ ॥
 संस्थितालवनवारिसंचयैरुच्छलद्विरभिपेकविप्रुषः ।
 दुःखदैन्यपरिदेविताक्षरैर्मन्दमङ्गलमृदङ्गनिःस्वनाः ॥ ४८ ॥
 संप्रहारमुखदीर्घनिद्रया प्रत्युषःसमयबोधविभ्रमाः ।
 वैरिवन्दिनिगडैः सनिःस्वनैः सारवा निजपुरंधिनूपुराः ॥ ४९ ॥
 संयुगेषु हतबन्धुसंहतेस्तत्तथापि भुजवीर्यशालिनः ।
 आस्थितस्य तरसा जयश्रियं ब्रूत यद्यधिभुवो न दूषिताः ॥ ५० ॥
 (त्रयोदशभिः कुलकम्)

आयुधानि विविधानि सन्ति वः पीवरा भटजनस्य बाहवः ।
 कार्यमोहतिमिरावबोधिनी दुर्लभा तु मतिदीपिका नृणाम् ॥ ५१ ॥
 दौर्ध्यशालिगुणनीतिशृङ्खलाबन्धसंयतपदामनर्गलम् ।
 स्थेयसीं विदधतीह पण्डिताः स्त्रीनिसर्गतलं नृपश्रियम् ॥ ५२ ॥
 सांख्ययोगपरिनिष्ठितात्मतां ज्ञातसत्त्वपुरुषान्तरो दधत् ।
 नूनमेति न विकारविष्ठवक्त्रेश्लेशघटनां विवेकभाक् ॥ ५३ ॥
 मुह्यते य इह कृत्यवस्तुनि ज्योतिरक्षतनयात्मकं दधत् ।
 अन्धकूपकुहरे परिस्फुटं दीपदीपककरः पतत्यसौ ॥ ५४ ॥

॥ ४४ ॥ फेस्वाः शिवाः ॥ ४५ ॥ ४६ ॥ मोहनं सुरतम् ॥ ४७ ॥ संस्थितालवनं
 मृतस्नानम् ॥ ४८ ॥ दीर्घनिद्रा मूर्च्छा । बोधविभ्रमः स्वापः ॥ ४९ ॥ ५० ॥ ५१ ॥
 गुणाः संध्याद्याः । स्त्री च चपला गुणेन शृङ्खलया बध्यते ॥ ५२ ॥ सांख्यः सङ्ग्रामभवो
 योगो युक्तिः । ज्ञातं सत्त्वप्रधानानां पुरुषाणां परस्परं निःसत्त्वभ्यो वान्तरं विशेषो
 येन । विकारा भ्रुकुट्यादय एवोपप्लवः । तदुत्पन्नेन दुःखलवेन घटना संबन्धः । विवेक-
 भागुत्पन्नविचारः । यश्च विवेकभागयोगी सांख्ययोगयोः कापिलपातञ्जलशास्त्रयोर्निश्चित-
 मतिः स प्रकृतिपुरुषयोर्विवेकज्ञानाद्विकारेभ्यो महदहंकारादिभ्यो विप्लवः समुत्थानं येषां
 तेषामविद्यास्मितादीनां क्लेशानां लेशेनापि न युज्यते ॥ ५३ ॥ मुह्यत इत्यात्मनेपदमन्तर्भा-

१. 'सरस' क. २. 'तव शौर्य' क. ३. 'दौर्ध्यशालि' क.

विद्विषत्यतुलितोरुविक्रमे विक्रमेत सहसा न नीतिमान् ।

को नु संशयितपन्नगे करं वामलूरविकरे विनिक्षिपेत् ॥ १९ ॥

मन्त्रयुक्तिगहनं प्रमाणतां सामभेदकृतसौष्ठवं दधत् ।

श्रौतमागममिवातिवर्तितुं कः क्षमेत नयशास्त्रसंग्रहम् ॥ १६ ॥

संरम्भः प्रशममुपैत वोऽत्र हेलानिष्पिष्टस्फुटकटकाच्छरत्नबन्धः ।

मा स्मैतत्सुरसुरैरिणां विरोधे त्रैलोक्यं सकलमकाण्डभङ्गुरं भूत् ॥ १७ ॥

नन्दन्तु नन्दनवनावनिवीथिकासु

लीनालियूथशवलीकृतयूथिकासु ।

सार्धं सुरासुरगणाः कदलीदलोरू-

दोःकन्दलीवलितपीवरकण्ठभागाः ॥ १८ ॥

पुष्पौघवर्षममरप्रमदा मुदा च

मुञ्चन्तु शान्तसुरदैत्यविरोधदृष्टाः ।

मन्दारदामविगलन्मकरन्दविन्दु-

संदोहदोहदनदत्समदद्विरेफाः ॥ १९ ॥

उडुपथमण्डलं भवतु मा शुचिरविनिपत-

द्दिनकरखण्डचण्डचैडुलीनिविडतरतडित् ।

दिशि दिशि मा क्षुभञ्जलधयः पिशुनितसमराः

प्रचुरविकीर्णरत्नपटलीशवलतटभुवः ॥ ६० ॥

इति श्रीबालबृहस्पत्यनुजोविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये पुष्पहास-

नयोपन्यासो नाम चतुर्दशः सर्गः ।

वितण्णर्थतया कर्मणि । परैर्मोह्यत इत्यर्थः ॥ ५४ ॥ सहसा न विक्रमेत निर्विचारं न यायात् । 'वेः पादविहरणे' इति तट् । वामलूरो वल्मीकः ॥ ५५ ॥ मन्त्रस्य पञ्चात्म-
कस्य युक्तियोजनम् । प्रमाणतां दधत् प्रामाणिकः । सामभेदौ प्रथमतयावुपायौ ।
श्रौतं वैदिकम् । वेदागमोऽपि 'शतं जीव शरदः' इत्यादिभिर्मन्त्रैर्युक्तिभिश्च तत्प्रामाण्यो-
पयोगिनीभिरुपपत्तिभिर्गहनः । साम्नो वेदस्य भेदाः शाखाः ॥ ५६ ॥ ५७ ॥ कदली-
दलोरूक्षणा । 'ऊरुत्तरपदादौपम्ये' इत्यूट् ॥ ५८ ॥ दोहदोऽभिलाषः ॥ ५९ ॥ उडुप-

१. 'परिक्षिपेत्' ख. २. 'सौष्ठवां' क. ३. 'सुर' इति ख-पुस्तके नास्ति.
४. 'पुष्पप्रवर्ष' क. ५. 'चुडुलीनिविडिततडित्' ख. ६. 'प्रसर' क.

पञ्चदशः सर्गः ।

इति संहतसंयुगाभियोगे सदसि व्योम्नि पयोमुचीव तस्मिन् ।
 अभिगर्जति साधुवादकेकाकलकोलाहलनीलकण्ठचक्रे ॥ १ ॥
 चलिते समरोत्सवाप्तिकालप्रमदोत्फुल्लविलोचनारविन्दम् ।
 प्रलयानलधामदुर्निरीक्ष्यत्विषि संभावितपौरुषं भटौघे ॥ २ ॥
 कथमेतदिति व्युपायचिन्ताभरयोगाञ्चितमूर्ध्नि शून्यदृष्टौ ।
 स्थितवत्सपरत्र नीतिगर्भे स्फुटनिम्रोन्नतपृष्ठभुग्नवक्षः ॥ ३ ॥
 मुकुलीकृतदृष्टि फुल्लगण्डं परिवाह्याशु शिरो मुखं दधाने ।
 जडमैडविडेऽरिमण्डलश्रीक्षयकण्डूभरडिम्बडम्बरस्थे ॥ ४ ॥
 परदेशमुपेत्य यस्य भीत्यानवमञ्जीरकमण्डलीसनाथम् ।
 चरणाम्बुरुहं विपक्षलोकः स्मरति स्म व्यसनातुरः पुरंध्र्याः ॥ ५ ॥

योऽन्तरिक्षम् । चटुल्य उल्काः । मा क्षुभन्निति 'बुद्धयो लुङि' इति परस्मैपदम् ।
 युतादिपाठादङ् ॥ ६० ॥ इति राजानकजयानकसूनोरलकस्य कृतौ हरविजयविषम-
 पदोद्द्योते चतुर्दशः सर्गः ॥

नन्दिषेणाख्यो गणपतिः सरस्वतीं ससर्जति पञ्चदशभिः कुलकम् । साधुवाद एव
 केका तथा कलकोलाहलो हरपरिवारो यत्र तस्मिन्सदसि निषिद्धयुद्धोद्योगे तस्मिन्पुष्प-
 हासे विषये गर्जति मौर्ख्यमालम्बिते सति । यथा केकामुखरमयूरवृन्दे नभसि मेघेऽपि
 संहतः संघटितः सम्यग्गुगस्य मिथुनस्य ॥ १ ॥ २ ॥ शून्याभिधा दृष्टिर्नस्य । अपरस्य
 तटौघस्य निम्नमुन्नतपृष्ठं भुमं च वक्ष आभुग्नकाख्यं यत्र तत्कृत्वा । अयं च भरतो-
 देशः—'किञ्चित्पार्श्वानतग्रीवं शिरो विज्ञेयमञ्चितम् । समतारा समपुटा निष्कम्पा शून्य-
 दर्शना ॥ बाह्यार्थाग्राहिणी...स्या शून्या दृष्टिः प्रकीर्तिता । निम्नमुन्नतपृष्ठं च व्याभुग्नं
 संश्लथं तथा ॥ आभुग्नं तदुरो ज्ञेयम्' ॥ ३ ॥ 'स्फुरदाक्षिण्यपक्षमाग्रा मुकुलोर्ध्वपुटाञ्चिता ।
 सुखामीलिततारा च मुकुला दृष्टिरुच्यते ॥ पर्यायतः पार्श्वगतं शिरः स्यात्परिवाहितम्'
 इति । रिपुलक्ष्म्याः क्षयार्थं कण्डूभरोऽभिलाषद्विद्यं च स डिम्बडम्बरो बाहुयुद्धप्रप-
 ञ्चस्तस्थे धनपतौ सति । डिम्बं तुमुलयुद्धमिति केचित् ॥ ४ ॥ अविद्यमानावममल-
 न्तश्रेष्ठम् । जीरकस्याजाजर्मण्डलीभिः सनाथम् । चरणाम्बुरुहमपि नवो मञ्जीरको नूपुर

१. 'चलिते' ख. २. 'व्युपाय' ख.

गमनादिव मन्थरत्वमुच्चैः परिपाण्डुत्वमिवाच्छगण्डमागात् ।
 कृशता भृशमाददे च मध्यादिव यस्यारिनितम्बिनीवपुर्भिः ॥ ६ ॥
 परिवृत्तिपरीतहारिवर्णस्वरमभ्युज्झितसंधियोगमुच्चैः ।
 रिपुचक्रमनूप्मतां दधानं सपदि प्राकृतमेव यस्य जज्ञे ॥ ७ ॥
 युधि येन विवल्गता सलीलं करिकुम्भा गलदच्छमौक्तिकौघाः ।
 करवालसहायबाहुना स्त्रीस्तेनभारैः सह चक्रिरे रिपूणाम् ॥ ८ ॥
 स्फुटपक्षपरिग्रहेण शश्वदधतौप्याहवमूर्धन्यपक्षतित्वम् ।
 क्षयकालनभस्वतेव शैलास्तरसापिक्षत येव विद्विषन्तः ॥ ९ ॥
 युधि वल्गति यत्र तिग्मतेजःप्रतिपक्षास्तमयप्रदोषखड्गे ।
 दितिजा भुजवीर्यसंपदोच्चैरदरिद्रासिपुरद्रिसारदेहाः ॥ १० ॥
 श्रियमेति च यस्य खड्गयष्टिर्विपुला पाण्डुरदन्तमण्डलाङ्गा ।
 उडुपाण्डुनिजाण्डपिण्डनिर्यत्तिमिरव्रातविधूसरोरगश्रीः ॥ ११ ॥
 प्रथयन्भुजपादपालितस्य स्फुटकेयूरमँदा(सा)ररश्मिभङ्गचा ।
 कदलीदलसंनिवेशमुच्चैरिव दुर्वारपराक्रमद्विपस्य ॥ १२ ॥
 भुवनप्रलयानलस्त्रिलोकीदहनायेव शिखावलीर्विकीर्णाः ।
 स दधत्परिपिङ्गला जटालीगुरुसंरम्भविधूनि तोत्तमाङ्गः ॥ १३ ॥

एव मण्डली तत्सनाथम् ॥ ५ ॥ मन्थरत्वमालस्यम् ॥ ६ ॥ हारी वर्णः शरीरकान्ति-
 र्यस्य । परिवृत्तिर्धूसरता । स्वरस्यापि दैन्ययोगः । संधिर्मेढ्री । उष्मा दर्पः । सपदि
 परमनन्तरमेव । प्राकृतं विकृष्टम् । अथ च रिपुचक्रमेव प्राकृतं प्राकृतभाषामयं च
 काव्यमिति च रूपकम् । तत्र च वर्णानां हलां स्वराणां चाकारादीनामचां विपर्ययः
 क्रियते । क्वचित्संधिकार्याभावश्च । उष्माणौ पशौ न प्रयुज्येते । उक्तं हि—‘कृकृल्ल
 न सन्त्यत्र ङणना अपि नो पृथक् । न शषौ न द्विवचनं चतुर्थी दृश्यते क्वचित् ॥’
 इति ॥ ७ ॥ ८ ॥ पक्षाः सहायाः । अपक्षतित्वं निर्वाधता । यः परिगृहीतपतत्रः स
 कथमपक्षतिरपक्षमूलः स्यादिति तु विरोधः । अपिक्षत पिष्टाः । कर्मणि लुङ् ॥ ९ ॥
 तिग्मतेजसस्तीव्रप्रतापा ये रिपवस्तन्नाशे क्षणिति व्यापादकत्वात्प्रकृष्टदोषः खड्गो यस्य ।
 प्रतिपक्षभूतस्य च तिग्मांशोः प्रदोषो रात्रिमुखमस्तमयहेतुः ॥ १० ॥ ११ ॥ आलितो

१. ‘आदधे’ ख. २. ‘स्तनभागेः’ ख. ३. ‘अथाहव’ ख. ४. ‘मुदार’ ख.
 ५. ‘दुर्वार’ क.

गुरुकार्यविचारणावितर्कस्फुरदुद्धृत्तपुटां दृशं दधानः ।
 प्रमथाधिपतेनिराकरिष्यन्गिरमौर्जित्यवतीं विवृत्य किञ्चित् ॥ १४ ॥
 दशनांशुमिषेण नन्दिषेणः शुचिना दर्शिततीरकाशशोभाम् ।
 अपमृष्टकलङ्कदोषरम्यामिति निश्चित्य सरस्वतीं ससर्ज ॥ १५ ॥
 (पञ्चदशभिः कुलकम्,

स्फुरिताधरधातुरागधूलिचल्लुरिता दन्तमरीचयोऽस्य शुभ्राः ।
 शुचिमानसनिर्झराभिरामां श्रियमासेदुरथो विनिष्पतन्त्यः ॥ १६ ॥
 हरसंसदि तस्य चाभिधित्सोर्गिरमुच्चैरनभिष्टुतार्थगुर्वीम् ।
 ककुभः समवस्त्रयन्निवैता दशनांशूत्करमिन्दुरश्मिगौरम् ॥ १७ ॥
 अनपेक्ष्य भवादृशां पुरो यल्लघुवाग्मित्वमभिव्यनक्ति मादृक् ।
 अपराध्यति तत्र नूनमेषा तदनार्या खलु कार्यनिम्नतैव ॥ १८ ॥
 प्रतिपादयितुं यदन्यथार्थान्कुशलत्वेन जनो व्यवस्यतीमौन् ।
 सकलः स गुणोऽस्य वाग्मितायाः सततं ते पुनरात्मरूपनिष्ठाः ॥ १९ ॥
 निजशक्तिपरिक्षयेण लोको भयमेष व्यवलम्बतां नयाख्यम् ।
 पृथगेव पराक्रमस्तु सिद्ध्यै घटते दोर्हमदर्पदर्पणो वः ॥ २० ॥
 रिपुणा व्यवरोपितेषु धाम्नः परिमृष्टावयवार्थसंज्ञकेषु ।
 सकलेषु कृतेषु नाकसत्सु प्रसभं ह्रीपदवृत्तिजीतिवेषु ॥ २१ ॥

षट्ठः । मदारो मरकतम् । संनिवेशं वेश्म ॥ १२ ॥ १३ ॥ वितर्क ऊहः ॥ १४ ॥
 स्पष्टेन दन्तांशुव्याजेन दर्शिता तीरस्थकाशानामिव शोभा यस्याः । कलङ्कोऽपशब्दा-
 दिर्मलश्च । सरस्वती नदीभेदोऽपि । सापि तीरकाशैः सशोभा ॥ १५ ॥ मानसं सरो-
 ऽपि ॥ १६ ॥ अनभिष्टुतो गभीरः । समवस्त्रयन्परिदधुः । 'वस्त्रात्समाच्छादने' इति
 णिच् ॥ १७ ॥ अनपेक्ष्याविचार्य । निम्नता गाम्भीर्यम् ॥ १८ ॥ १९ ॥ २० ॥ रिपु-
 णा सुरेष्वेवंविधेषु कृतेषु अधुनापि किमुदासीनं स्वीयत इति दशभिः कुलकम् ।
 धाम्नः स्वपदान्नाकाद्व्यवरोपितेषु निष्कासितेषु, अत एव लुप्तानुगमा नाके सीदन्तीति

१. 'विष्टज्य' क. २. 'पञ्चदशभिः' इति ख-पुस्तके नास्ति. ३. 'स्फुरिता' क.
 ४. 'दमम्' क.



असुरीजनकर्णपूरलीलाव्यवलुप्तमलरत्नपल्लवेषु ।
 मुरशाखिकदम्बकेषु दूरं दृढतापास्पदतामुपागतेषु ॥ २२ ॥
 दितिजापहृतामरेन्द्रवन्दिरतसाक्षित्वमुपेयिवद्धत्सु ।
 विकसन्मणिपुष्पनेत्रचक्रं त्रिदशाक्रीडलतागृहान्तरेषु ॥ २३ ॥
 स्फुटलक्ष्मगवाक्षमार्गनिर्यन्त्रवकालागुरुधूमशारमध्यम् ।
 विदधत्स्विव मण्डलं हिमांशोरपनीतेषु विमानमण्डलेषु ॥ २४ ॥
 विनिमग्नसुरारिचक्रकान्ताकुचकाश्मीरकपिञ्जरीकृतासु ।
 व्यवरोपितरत्नपङ्कजासु त्रिदशोद्यानलतारविन्दिनीषु ॥ २५ ॥
 करलाङ्गलनिर्दयावकृष्टप्रकटारावविपक्षवाहिनीके ।
 हलिनीव हते हिमांशुशुभ्रत्विपि दुग्धोदधिजन्मानि द्विपेन्द्रे ॥ २६ ॥
 गुरुदुःखभरानुबन्धकाष्टारुदितोच्छन्नविपाटलेक्षणासु ।
 सकलामरराजवृन्दवन्दीजनतासु व्यसनौघविष्टतासु ॥ २७ ॥
 जगदप्रतिमल्लदर्पकण्डूभरसंभिन्नभुजे भुजिष्यभावम् ।
 नयति प्रसभं प्रसारितेजःप्रसरे संप्रति देवराजशत्रौ ॥ २८ ॥
 प्रतिबद्धजयाश इन्दुमौलौ मुरलोके सममेव लोकपालैः ।
 गमयत्यपि वासरान्कथंचिद्वयितालिङ्गनमङ्गलाभिलाषात् ॥ २९ ॥
 अधुनापि किमास्यते जयश्रीरभसाकर्षणवद्धनिश्रयानाम् ।
 ननु ताम्यति मानसं भटानां किमुपायान्तरचिन्तनान्तरायैः ॥ ३० ॥
 (देशभिः कुलकम्)

अनपेक्षितकालयापनानां भुजदण्डेऽद्रिशिलाविशङ्कटासे ।
 युगपन्निवसन्ति सत्त्वभाजामसिसङ्ग्रामजयश्रियो भटानाम् ॥ ३१ ॥

संज्ञा येषाम् । वृत्तिराहारपानादिकम् ॥ २१ ॥ तापो दुःखमपि ॥ २२ ॥ २३ ॥ २४ ॥
 काश्मीरं कुङ्कुमम् ॥ २५ ॥ कर एव करे लाङ्गलं हलम् । विपक्षः कलिन्दाचलोऽपि ।
 वाहिनी नदी यमुनापि ॥ २६ ॥ काष्ठा प्रकर्षः ॥ २७ ॥ अप्रतिमल्लोऽनन्यसदृशः । भु-
 जिष्यभावो दासता ॥ २८ ॥ आलिङ्गनमेव दुर्लभत्वान्मङ्गलम् ॥ २९ ॥ प्रयाणं क्षेपः (?)
 ॥ ३० ॥ असिसङ्ग्रामे जयश्रीः प्राप्यत इत्यर्थः ॥ ३१ ॥ शताश्रि वज्रम् । तत्पाणे-

१. 'अमरी' क. २. 'देशभिः' इति ख-पुस्तके नास्ति.

कृतमेव हि मन्त्रचिन्तया वः समरस्योन्मिषतः शिताश्रिपाणेः ।
 कवलीकुरुते यदस्तभीतिर्ग्रहकल्लोल उपेत्य चन्द्रसूर्यौ ॥ ३२ ॥
 युधि दैत्यपतौ विजृम्भमाणे वयमासिष्महि यन्निरस्तयताः ।
 प्रभुशासनलाभशून्यतायाः परिणामः कटुकः सुदारुणोऽयम् ॥ ३३ ॥
 पिनषाम किमाशु चूर्णपेपं विनिमेषान्तरतः सुराहितानाम् ।
 इति चन्द्रकिरीट देहानुज्ञां त्वदनुद्योगहता हि नो जयश्रीः ॥ ३४ ॥
 द्रुतमित्थमर्तकिंते गतेऽपि द्विविधं कालमवेत शौर्यशौण्डाः ।
 समयाख्यमुपस्थितं रणे नः सुरशत्रोः समवर्तिसंज्ञमन्यम् ॥ ३५ ॥
 रणमूर्धनि दैत्यराजलक्ष्म्या दिदरिद्रासति नूनमन्धकोऽसौ ।
 यदनेन कृताः प्रकुप्यतां वो भ्रुकुटीभैङ्गतरङ्गिता ललाटाः ॥ ३६ ॥
 अपजहुविरे ययाशु जह्मोस्तनयायाः पतिता दिवो जलौघाः ।
 सकलसुरवंशनाशहेतुस्तव सैकैव जटास्तु नाथ मुक्ता ॥ ३७ ॥
 रणमूर्ध्नि जयश्रियं भटौघे दृढमाश्लिष्टवति द्युलोकनार्यः ।
 सुरनाथ भवन्तु दूरचिन्ता मदनाकूतविधातवद्धमूर्छाः ॥ ३८ ॥
 कवचानि पिनेहिवांस एते समराय प्रमथाः सघोरगर्जाः ।
 क्षयकालघनाघनौघघाटिं दधतु व्योम जवाद्विलङ्घयन्तः ॥ ३९ ॥

रिन्द्रस्य । उन्मिषतः पश्यत एवेत्यनादरे षष्ठी । ग्रहकल्लोलो राहुः ॥ ३२ ॥ आसिष्महि
 स्थिताः ॥ ३३ ॥ पिनषाम चूर्णयाम । चूर्णस्येव पिनषाम चूर्णपेषम् । 'उपमाने कर्मणि
 च' इति णमुल् । सुराहितानामिति 'जासिनिग्रहण-' इति षष्ठी ॥ ३४ ॥ हे विक्रमा-
 सक्ताः, इत्यमविचारितेऽपि गते काले द्विविधं कालमुपगतमवेत जानीत । अस्माकम-
 वसराख्यमन्धकस्य यमसंज्ञकम् ॥ ३५ ॥ दिदरिद्रासतीत्यत्र दरिद्रातेः 'असार्वधातुके'
 इति लोपोऽत्र नेष्यते । 'दिदरिद्रासतीत्येके' इति वचनात् ॥ ३६ ॥ नाश एव हेतुः ।
 शत्रुक्षयोद्यता हि शूरा युधि जटामोक्षं वितन्वन्ति ॥ ३७ ॥ ३८ ॥ पिनेहिवांसो बद्धवन्तः ।
 'वष्टि भागुरिरल्लोपमवाप्योरुपसर्गयोः' इत्यकारलोपः । घनाघनो नवो मेघः । घाटिः

१. 'शिताश्रिपाणेः' क. २. 'अन्यत्' क. ३. 'भङ्गि' क. ४. 'हेतोः' क.
 ५. 'दूनचित्ता' क. ६. 'प्रमथाश्मगौरवर्णाः' क.

गणनाथ भवन्तमुत्सुकत्वात्परिपिष्वङ्गुरविश्रुतं जयश्रीः ।
 पुलकोद्गमकर्कशां विभर्ति ध्रुवमायोधनमूर्ध्नि देहयष्टिम् ॥ ४० ॥
 स्थिरनिश्चितवैरमानसेन प्रभुतामप्यधिजग्मुषा त्रिलोक्याम् ।
 द्विपता मलिनात्मकेन शंभोस्तिमिरेणेव न भास्वतोऽस्ति संधिः ॥ ४१ ॥
 भजते हि न साध्यतां स साम्रा सकलोच्छेदितयाप्तवान्प्रभुत्वम् ।
 नियतं विबुधेषु बद्धवैरा अपि तन्मण्डलवर्तिनो न भेद्याः ॥ ४२ ॥
 न तदस्ति जगत्रयेऽपि रत्नं न कृतं तेन यदात्मसात्किलादौ ।
 भवतां तदुपप्रदानसाध्यां स्थितिमीयादिति वार्तमेव मन्ये ॥ ४३ ॥
 इति दण्ड इहावशिष्यमाणे सकलाः सन्तु वरूथिनीचरा नः ।
 स्फुटकुट्टनविभ्रमासयोऽमी सुरनारीजनसंगमेष्वरीणाम् ॥ ४४ ॥
 अथवा किममीभिरिन्दुमौलिर्भ्रुकुटीभिन्नललाटभित्तिरास्ताम् ।
 क्षणमेकमपि ब्रजन्तु चारिप्रमदानां स्मरणीयतां विलासाः ॥ ४५ ॥
 शिखितापविलीनमेरुशृङ्गस्तुतकार्तस्वरनिर्झरद्वेषु ।
 प्रविलङ्घितसीमसप्तसिन्धुर्लवमग्रावनिपीठमण्डलेषु ॥ ४६ ॥
 परिपुञ्जिततारकप्रसर्पत्वपनावूर्णितसप्तविष्टपेषु ।
 गुरुगर्जितपूरिताखिलाशामुखसंवर्तकमेवमण्डलेषु ॥ ४७ ॥
 भुवनप्रलयेषु सोमसूर्यज्वलनानेकमरुद्गणा विशन्तः ।
 पृथुवक्रगभीरतालुमूलं बहुधा विश्वसृजो मयास्य दृष्टाः ॥ ४८ ॥
 (तिलकम्)

अविपन्नविभावसूचितत्वं दधदुदीपितमीनकेतु चक्षुः ।

श्रियमापदमुप्य चित्रभेदस्फुटशृङ्गाररसप्रबन्धकल्पम् ॥ ४९ ॥

साम्यम् ॥ ३९ ॥ परिपिष्वङ्गुरालिङ्गितुमिच्छुः ॥ ४० ॥ प्रभुता व्यापकत्वमपि । मलि-
 नात्मकेन सपापेनापि । भास्वान्तरविरपि । संधिः संश्लेषोऽपि ॥ ४१ ॥ ४२ ॥ वृत्ति
 संवृत्तिः, तत्र भवं वार्तमतत्त्वम् । असारमिति यावत् ॥ ४३ ॥ कुट्टनं चूर्णनम् । स्त्रीमे-
 लकश्च कुट्टनः । तत्सादृश्यं साम्यमसुरहताभिरप्सरोभिः सह पुनः समागमजननाव
 ॥ ४४ ॥ ४५ ॥ ४६ ॥ ४७ ॥ ४८ ॥ विभावसुरभिः । तस्याविपन्नस्य स्फीतस्यो-

१. 'प्लवमाना' क. २. ख-पुस्तकेऽस्य श्लोकस्य पूर्वार्धोत्तरार्धयोर्व्यत्ययोऽस्ति.

द्विषतामयतिष्यतायमेको भुवनोपलवदायिनां वधे चेत् ।
 समपत्स्यत नेदृशो निकारस्तदयं नाकसदां सदैव तेभ्यः ॥ ९० ॥
 बहुना किमुदीरितेन नाथ त्वदुपेक्षावसरेण दैत्यलोकः ।
 सकलानपुनःप्ररोहेहेतोः स्मृतिशेषानमरान्विधास्यतेऽसौ ॥ ९१ ॥
 उपयुक्तमृणालसूत्रगर्भस्थितिरत्राहितभीतितो मरुत्वान् ।
 अपनिद्रयतीति पक्षपातादिव यस्याम्बुजखण्डमुष्णरश्मिः ॥ ९२ ॥
 नमुचिप्रमदालतासु यस्य स्मितपुष्पोद्गमशोभितां दधानाः ।
 कुलिशाग्निशिखाहता इवैते न ययुर्विभ्रमपल्लवाः प्ररोहम् ॥ ९३ ॥
 अवधीरितघोरवज्रवह्नेर्नमुचेर्निष्ठुरकण्ठपीठमूलम् ।
 गमितं सपदि च्छिदां मयेति स्वरुचेतीव जहास यस्य फेनः ॥ ९४ ॥
 पुनरप्यरविन्दनालसूत्रस्थितिमासाद्य स दानवेन्द्रभीतेः ।
 क्रशिमातिशयेन शोकदीनः स विकासस्पदतां पुरैति शक्रः ॥ ९५ ॥
 (चक्रकलम्)

शिखिनि प्रलयं क्रमेण नीते द्विषतायोधनमूर्ध्नि तद्वधूनाम् ।

स भविष्यति दाहसत्क्रियायै स्फुटमेवान्यमयो वियोगवह्निः ॥ ९६ ॥

चित्तत्वं विभ्रत् । उद्दीपितो ज्वलितः कामो येन । अतश्च बहुभिः संभोगप्रथमाभिला-
 षविप्रलम्भादिभिर्भेदैः प्रसिद्धस्य शृङ्गाराख्यस्य रसस्य यः प्रबन्धो नाटकादौ निवेशनं
 तत्सदृशम् । वध्यमानोऽपि शृङ्गारः संहितैर्विभावैरालम्बनोद्दीपनरूपैः कारणैः सूचि-
 तत्वं प्रकटतां धत्ते । यदुक्तम्—‘विभावानुभावव्यभिचारिसंयोगाद्रसनिष्पत्तिः’ इति ।
 उद्दीपितश्च समेधितः कामो येन ॥ ४९ ॥ ५० ॥ ५१ ॥ स शक्रोऽन्धकभयाद्भूयो-
 ऽपि पद्मनालवालस्थितिं प्राप्यातिकाश्यात्सविकासस्पदतां पुरैति आगमिष्यतीति संव-
 न्धः । सूक्ष्ममपि विससूत्रं तस्य विस्तीर्णमास्पदं भविष्यतीत्यर्थः । एतीति ‘यावत्पु-
 रानिपातयोर्लट्’ । अहितोऽन्धकः । मरुत्वानिन्द्रः । नमुचिर्नाम दैत्यः स सर्वशस्त्राणाम-
 मवध्योऽस्मीत्यासादितवरो मरुत्वता तन्निहितकुलिशशक्तिना फेनेन हतः ॥ ५२ ॥ ५३
 ॥ ५४ ॥ ५५ ॥ शिखिनीत्यादि पञ्चभिः कुलकम् । अन्यद्रूपं प्रकृतं यस्य सोऽन्यमयः

१. ‘बहुधा’ क. २. ‘हेतुः’ क. ३. ‘चतुर्भिः कुलकम्’ ख.

प्रधने निधनं प्रभञ्जनोऽपि प्रसभं दानवमण्डलेन नीतः ।
 मुरनाथपुरावरोधनारीगुरुनिःश्वासमयः प्रवर्ततेऽसौ ॥ ५७ ॥
 दितिजास्त्रकृशानुतापशुष्कः मुनरप्याप्स्यति नूनमात्मलाभम् ।
 गुरुदुःखभरावरोधनस्त्रीस्वदस्त्रैस्तुतिनिर्झरैः प्रचेताः ॥ ५८ ॥
 विनिहत्य यमं च दैत्ययोधा नरकद्वारकवाटसंपुटालीः ।
 दलयन्ति पुरा परेतचक्रप्रसभाकर्षणहर्षवद्धासाः ॥ ५९ ॥
 इति डामरमस्तु मैव तावत्सुरकर्णोडमरप्रणादचण्डम् ।
 रणसिन्धुतरण्डवाहुदण्डा रिपुलक्ष्मीहरणे भटाः क्रमन्ताम् ॥ ६० ॥
 (पञ्चभिः कुलकम्)

रथकुञ्जरवाजिपत्तिसैन्यं प्रथतां दिक्षु रसातलोदरं वः ।
 विदधद्भरनम्रभूमिताम्यत्फणिफूत्कानलधूमधूम्रगर्भम् ॥ ६१ ॥

संक्षिप्तमेतदिह दुर्धरधैर्यदर्पा-

दुद्वेलवारिनिधिकम्पितशैलचक्राः ।

नायान्ति यावदसुराधिपतिध्वजिन्य-

स्तावत्क्षमं तदभिषेणनमिन्दुमौलेः ॥ ६२ ॥

आक्रान्तिभुग्नभुजगेन्द्रफणाग्रपीठ-

पारिष्ठवाक्षितितला एतना स्मरारेः ।

प्रस्थाप्यतां रुरुधुषी दिननाथवर्त्म-

कल्पावसानजलधेरिव वीचिपङ्क्तिः ॥ ६३ ॥

उद्धृतदानवकुलप्रलयोत्सवाय

देवो यदैव चलितः एतनासहस्रैः ।

॥ ५६ ॥ प्रधने रणे । प्रभञ्जनो वायुः । अवरोधोऽन्तःपुरम् ॥ ५७ ॥ ५८ ॥ ५९ ॥
 डामरं तुमुलम् । उद्धमरो भीषणः । तरण्डाः प्लवाः । क्रमन्तामुत्सहन्ताम् । 'वृत्तिसर्ग'-
 इति तद् ॥ ६० ॥ ६१ ॥ संक्षिप्तमेतदिह अयमत्र संक्षेपः । दुर्धरं दुःसहम् । उद्वेला-
 स्यक्तमर्यादाः । ध्वजिनी सेना । तस्यासुराधिपतेरभिषेणनं सेनयाभियानम् ॥ ६२ ॥
 प्रस्थाप्यतां प्रस्थानं कार्यताम् । रुरुधुषी व्यापृतवती ॥ ६३ ॥ ते दानवा एव कवला-

१. 'पुनरेव' ख. २. 'स्रुत' क. ३. 'सिन्न' क. ४. पञ्चभिरित्यादि पुस्तकद्वयेऽपि
 नास्ति. ५. 'दैत्यदर्पा' ख.

तद्वासवस्मरतया विवृतौष्ठवक्र-

मभ्येत्य धावति तदैव पुरोऽस्य मृत्युः ॥ ६४ ॥

हेलानिरस्तहरिहेतिविलूनकपठ-

पीठः सुरारिपृतनानिकुरुम्ब उच्चैः ।

प्राप्नोतु सांप्रतमविग्रहतामुपोढ-

सिंहीसुतानुकृतिरर्दितचन्द्रसूर्यः ॥ ६५ ॥

क्षुन्दन्तु दन्तपरिघप्रसभाभिघात-

निर्धूतकाञ्चनपरागपिशङ्गिताङ्गाः ।

वप्राभिघातघटिताः करिणो विरुग्ण-

कल्पद्रुमौघविषमानि तटानि मेरोः ॥ ६६ ॥

आवासितस्य शिशिरांशुभृतोऽधिमेरु

मन्दाकिनीहृदजलं विनिमज्जनेषु ।

कुर्वन्तु सैनिकवधूजनता मुखेन्दु-

लावण्यकान्तिजितकाञ्चनपद्मशोभम् ॥ ६७ ॥

उत्पाता एव नूनं सकलदितिसुतग्राससंरम्भभाव-

न्मृत्युव्याधूतकल्पानलकैपिलशिखाविभ्रमोल्लेकाकलापाः ।

शंसन्त्युद्वेलरत्नाकरसलिलरयाध्माततीराद्विरन्ध्र-

ध्वानैः सङ्ग्रामगोष्ठीमुदितसुरवधूचक्रसंचारिकां वः ॥ ६८ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

नन्दिषेणनयाभिषेणनवर्णनो नाम पञ्चदशः सर्गः ।

स्तेषां घस्मरता अदनशीलत्वम् ॥ ६४ ॥ हरिरिन्द्रो विष्णुश्च । विग्रहो विरोधः शरीरं च ॥ ६५ ॥ अभिघातार्थं घटिताः श्लिष्टाः ॥ ६६ ॥ शिशिरांशुभृतः शंभोः । हृदः प्रवाहः ॥ ६७ ॥ धावता-मृत्युना धूताः कल्पाम्निवल्कपिला याश्चूडास्तत्तुल्या उल्काकलापा येषु । संचारिका दूती ॥ ६८ ॥ इति राजानकजयानकसूनोरलकस्य कृतौ हरविजयविषमपदोद्द्योते पञ्चदशः सर्गः ॥

१. 'प्रसरामिघात' क. २. 'शोभाम्' इति पुस्तकद्वयपाठः. ३. 'कपिशिशिखा' ख. ४. 'उल्काभिरामाः' ख.

षोडशः सर्गः ।

तस्मिन्नुदीर्य वचनं जितमेवगर्ज-

मावर्जितोर्जितभटं विरस्ते शिखण्डी ।

स्फूर्जत्सभाभवनभित्तिपुटोपगूढ-

पर्जन्यधीरनिनदप्रतिनादसान्द्रम् ॥ १ ॥

वैकक्ष्यकस्फुरदुदंशुविचित्ररत्न-

दामाभिरामतनुरिन्दुकरच्छटाच्छः ।

तिर्यङ्निपण्णकुलिशायुधकार्मुकाङ्ग-

नीहारशैलसदृशीं श्रियमादधानः ॥ २ ॥

प्रेङ्खत्फणामणिशिखारुणितोपवीत-

सूत्राधिकारभुजगः सदसीन्दुमौलेः ।

निर्धौतधातुकपिलीकृतनिर्झराद्रि-

लीलां दधद्वचनमित्थमुदाजहार ॥ ३ ॥ (तिलकम्)

विद्याधिपो यदनघान्द्विपतो जिघांसु-

रत्यूर्जितं वचनमाह न विस्मयस्तत् ।

लोकान्दिधक्षुरखिलानयुगार्चिरर्चि-

रुग्रं यदीरयति तत्र किमदुतं स्यात् ॥ ४ ॥

सारं तथापि गैदतः सदसि ग्रहीतु-

मर्हाः स्थ यूयमधुना वचसो ममास्मात् ।

अम्भोजपेक्षमरजसो मकरन्दविन्दु-

माधूसरादपि किमाददते न भृङ्गाः ॥ ५ ॥

शिखण्डिनामा प्रमथो वक्ष्यमाणं वचनमवादीत् । सभाभवनमास्थानगृहम् । तद्वित्ति-
रेव पुटस्तदाश्लिष्टानां स्फूर्जतां घनानां गम्भीरो यो निनदस्तत्प्रतिशब्दवत्सान्द्रम् ।
शिखण्डी मयूरोऽपि । स च घनगर्जितप्रतिनादेन सान्द्रं भणति ॥ १ ॥ 'तिर्यग्बक्षसि
विक्षितं वैकक्ष्यकमुदाहृतम्' । नीहारशैलो हिमवान् ॥ २ ॥ उपवीतसूत्रे नियमोऽधि-
कारो यस्य । यज्ञोपवीतीकृत इत्यर्थः ॥ ३ ॥ अनघानप्रतिहतान् । अयुगार्चिः सप्ता-

१. 'तटोपगूढ' इति पुस्तकद्वयपाठः. २. 'कपिशिकृत' क. ३. 'भवतः' ख.
४. 'गर्भरजसो' ख.

गर्भीकृतत्रिभुवनोदरवर्तिविश्व-

निःसंख्यवाङ्मयकृतास्पदवर्णदेहा ।

काप्यद्भुतेयमनघा परमेश्वरस्य

शक्तिः स्थिता प्रतिमुखं भुवि मानवानाम् ॥ ६ ॥

यस्याः प्रसादवशतो विनिशेमुषां नः

कार्यार्थतत्त्वमनवस्थिति शेमुषीयम् ।

वक्तुं निसर्गमलिनामपि वाचमित्य-

मुच्चैः प्रवर्तयति संसदि चन्द्रमौलेः ॥ ७ ॥

भ्राम्यन्त्यनर्गलमितस्तत एव मोह-

पङ्कप्रतानमलिना शशिमौलिना धीः ।

स्पष्टीकृते ब्रजतु नीतिपथे प्रसाद-

मेषा शरत्समयबन्ध इवापगा वः ॥ ८ ॥

व्यापारिता नयपथेन जगत्प्रभिक्षणं

भावा ब्रजन्तु मृदवोऽपि पटुक्रियत्वम् ।

प्रस्तौति मन्त्रकृतसंस्कृतिरूपवेणु-

वीणारवोऽपि विषमस्य विषस्य नाशम् ॥ ९ ॥

सत्कृत्य साधनविविक्तनयानुसार-

निघ्नायमानमनसः समयव्यपेक्षः ।

प्राज्यः समीकरभसो हृदये न मेऽस्ति

सान्द्रो रसः कथमिवाप्रशलाटुनि स्यात् ॥ १० ॥

चिरन्निः ॥ ४ ॥ ५ ॥ त्रैलोक्योदरवर्ति समस्तमसंख्यं च यद्वाङ्मयमभिधेयं तत्स्था एव
वर्णा देहः स गर्भीकृतः स्वीकृतो यया ॥ ६ ॥ विनिशेमुषां निश्चितवताम् । वाचो मा-
लिन्यमपभ्रंशवशात् । उच्चैः संस्कारेण महती ॥ ७ ॥ ८ ॥ मन्त्रेण कृतसंस्कारं रूपं
यस्य वेणुदेस्तदीयो रवो विषं नाशयति । यदुक्तम्—‘वीणावेणुमृदङ्गदर्पणतलेष्वारो-
पितः कीचको दधानां विषपङ्कलेपमचिराद्वातः समुत्पुंसयेत्’ इति ॥ ९ ॥ विविक्तः

१. ‘यस्यां’ क. २. ‘कटुक्रियत्वम्’ क.

संहारभानुरिव रत्ननिधिं प्रताप-
 रिक्तीकृतामलयशःसलिलं य एकः ।
 चक्रे हरिं प्रकटितातनुमीनकूर्म-
 रूपं विशृङ्खलमखण्डितमण्डलाग्रः ॥ ११ ॥
 आकर्णताण्डवितकीर्तिलतालवाल-
 कोदण्डमण्डलभुजेन नतोत्तमाङ्गाः ।
 येनोज्झिता युधि दयामृदुना विजित्य
 याथार्थ्यमापुरमराः प्रथितस्य नाम्नः ॥ १२ ॥
 सङ्ग्रामदुग्धजलधेः स्फुटकालकूट-
 लेखायमानकरवालकरालमध्यात् ।
 योऽभ्युत्थितां कुमुदगौररुचिं चकार
 सत्कीर्तिचन्द्रकलिकां श्रवणावतंसम् ॥ १३ ॥
 यः सोदभारजलदच्छविना निशात-
 पैत्रेण संयुगमुखेष्वसिनापि दोष्णः ।
 साहायकं विदधता स्फुटमत्रपिष्ट
 पिष्टाततायिकरिकुम्भभुवोर्जितश्रीः ॥ १४ ॥
 सोऽप्यन्धकः सकलदानवचक्रवाल-
 भास्वत्किरीटकषणक्वणिताङ्घ्रिपीठः ।
 हेलावरोपितनिरर्गलवैरिवंश-
 बाहुद्रुमोऽत्रभवतामभियोज्यपक्षे ॥ १५ ॥
 (पञ्चभिः कुलकम्)

शोभनः । 'आमे फले शलाटुः स्यात्' ॥ १० ॥ संहारेत्यादि पञ्चभिः कुलकम् । प्रतापः
 प्रकृष्टस्तापोऽपि । भयात्प्रकटिते मीनकूर्मयो रूपे येन । अन्यत्रपक्षे क्षीणजलत्वात्प्रक-
 टितं मीनकूर्मरूपं यस्येति विग्रहः । मण्डलाग्रं बिम्बप्रान्तोऽपि ॥ ११ ॥ ताण्डवितमा-
 ऋष्टमत एव कीर्तिलताया आलवालं धनुः । नाम्नः अमरा इति संज्ञायाः ॥ १२ ॥
 कलैव कलिका । हरेण शशिकला आत्मन एवावतंसीकृता, अनेन तु सर्वेषामिति व्य-
 तिरेको ध्वनितः ॥ १३ ॥ पत्रं फलकम् । अत्रपिष्ट ललजे ॥ १४ ॥ सोऽप्यन्धको

१. 'कुसुमगौर' ख. २. 'धारेण' ख.

ये दानवाधिपतयो मृदिता मृधेषु
 शार्ङ्गयुधेन कथमप्यपरः स तेभ्यः ।
 येनेतरः शममुपैत्यनलो जलेन
 भस्मीकरोत्यखिलमेव तदौर्विवह्निः ॥ १६ ॥
 नैकत्र शक्तिविरतिः कचिदस्ति सर्वे
 भावाः क्रियास्वपरिनिष्ठिततारतम्याः ।
 आकल्पमौर्विदहनेन निपीयमान-
 मम्भोधिमेकचुलकेन पपावगस्त्यः ॥ १७ ॥
 निर्जित्य यान्विजयिनः सुरलोकपाला-
 न्दैत्यानसौ सकलदिक्प्रभुतामनैषीत् ।
 प्रत्येकमाजिभुवि तेऽपि च दृष्टसाराः
 सर्वाभिसाररभसेन सुरैरजेयाः ॥ १८ ॥
 यत्राभियोगचलिते दिवि देवजात-
 मालोक्य सैनिकधुतावनिधूलिलेखाः ।
 सस्मार लग्नशशिमौलिंशिलीमुखाग्नि-
 संधुक्षितत्रिपुरधूमशिखावलीनाम् ॥ १९ ॥
 दध्रे रणेषु कनकाङ्गदर्वन्धनिर्य-
 दंशुच्छटापटलविच्छुरितासियष्टिः ।
 दोष्णापि यस्य भुवनक्षयदक्षशिक्ष-
 शौर्यातिरेकनिकषोपलपट्टिका श्रीः ॥ २० ॥

भवतामभियोज्यपक्षेऽवस्कन्धमध्ये भवतीति काकुप्रयोगः ॥ १५ ॥ मृधेषु समरेषु । कथ-
 मपि च्छलादिना ॥ १६ ॥ एकत्र वस्तुनि शक्तीनां विरतिः परिसमाप्तिर्नास्ति । यतो
 भावानामतिशयः क्रियासु परिनिष्ठां नागतः ॥ १७ ॥ यानसुरानेष सर्वाधिपत्यमानय-
 त्तेऽपि प्रत्येकं संहत्यावस्कन्दरभसेन सुरैर्जेतुं न शक्यन्ते । किमुत तत्प्रभुरन्धक इत्य-
 पिशब्दार्थः ॥ १८ ॥ यत्रेत्यादि पञ्चभिः कुलकम् । अभियोगः संधिः (?) ॥ १९ ॥

१. 'दलितं' क. २. 'भङ्गनिर्य' ख.

अभ्येत्य यत्र चरणानतिभाजि गाढ-
 मानग्रहा रिपुचमूः प्रतिपत्तिमूढा ।
 प्राप्ताधिकक्षतिरचेष्टत नैव किञ्चि-
 दाच्छावितक्षितितलं परमस्त्रमौज्जीत् ॥ २१ ॥

प्रत्यग्रमौक्तिकशिलाशवलान्यवाप्य
 वेलातटान्यविरलं बहुधा विभिन्ना ।
 कीर्तिः शशाङ्कलिकाधवला तरङ्ग-
 लेखेव दुग्धजलधेः श्रियमाप यस्य ॥ २२ ॥

संत्रासकम्पतरलाः कुरुते विपक्ष-
 सीमन्तिनीस्मृतिगतोऽपि स कालकेतुः ।
 यस्याच्छमौक्तिकनिभेन वहन्ति सिन्धु-
 वेलावनानि फलितामिव कीर्तिवल्लीम् ॥ २३ ॥

(पञ्चभिः कुलकम्)

यस्य प्रयाणसमयेषु चमूविमर्द-
 निर्दारितावनितलोत्थितधूलिदिग्धाः ।
 श्यामीवभूवुरहितोन्नतवंशदाह-
 लग्नप्रतापशिखिधूमचिता इवाशाः ॥ २४ ॥

आलग्नभग्नकरजाङ्कुरया नृसिंह-
 मूर्तेर्न नवाभ्र इव गर्जति शार्ङ्गपाणौ ।

यस्योत्थिताभिनवरत्नशलाकयेव
 लक्ष्मीरुरःस्थलविदूरभुवा विदग्धे ॥ २५ ॥

शिक्षा अभ्यासः ॥ २० ॥ रणेष्वनतिरौद्धत्यम् । तद्भाजि सति यस्मिन्नरिसेना समा-
 नापि नैव किञ्चिदचेष्टत स्तिमितैवाभूत् । यतः प्रतिपत्ति पदार्ति पदार्ति प्रति मूढा
 किञ्चिदपि कर्तुमजानाना केवलं लब्धाधिकप्रहारा अस्त्रममृद्भुमोच । मानः परिमाणम् ।
 अथ चोक्तिः—प्राप्ताधिका क्षतिर्बाधा यया सा खण्डिता सती प्रेयसि चरणानतेऽपि मानव-
 शात्प्रतिपत्तिमूढा किञ्चित्कृत्याशून्या किञ्चिदपि नाचेष्टत तूष्णीमेवाभूत् । केवलमस्त्रं
 बाष्पममृजदिति ॥ २१ ॥ मौक्तिकशिला स्थूलतरमौक्तिकम् ॥ २२ ॥ कालकेतुर्नाम
 दैत्यः अन्तकस्य च केतुः स्मृतोऽपि कम्पं करोति ॥ २३ ॥ यस्येत्यादि पञ्चभिः कुल-
 कम् । वंशः कुलं वेणुश्च ॥ २४ ॥ विदूरो बालवायशैलः । देशविशेष इत्यन्ये ॥ २५ ॥

सङ्ग्रामकाननतलेऽवचिकाय यस्य
 चारूणि कीर्तिकुसुमानि रिपुर्द्रुमौघात् ।
 विस्पष्टहेतिपरिघटनतारघोष-
 माणिक्यनूपुरकैलकणिता जयश्रीः ॥ २६ ॥
 यं प्रस्थितं समनुगन्तुमिवारिपक्ष-
 लक्ष्मीस्वयंवरपतिं तरसा विचेलुः ।
 उद्दामनागकटका धरणीभृतोऽपि
 सेनावमर्दपरिकम्पितभूमिपीठाः ॥ २७ ॥
 शक्यो हिरण्यकशिपोस्तनयः स जेतु-
 मायोधने कथमिव त्रिणंतां धुनानः ।
 केयूररत्नरुचिवन्दनमालिकाङ्क-
 पीनोन्नताग्रजयतोरणवाहुदण्डः ॥ २८ ॥

(पञ्चभिः कुलकम्)

यस्मिन्परिस्फुरति संयुगमूर्ध्नि दूर-
 मैरावणस्य मदशून्यकपोललम्बाः ।
 शङ्के शिलीमुखगणाः कणितच्छलेन
 शौर्यातिरेकमतिगाढरुजो निनिन्दुः ॥ २९ ॥
 दिक्चक्रवालघटितास्खलितप्रताप-
 तीव्रातपव्यतिकरादिव मन्दिरेषु ।
 बन्दीकृतोर्जितविपक्षनितम्बिनीनां
 श्यामायितं सपदि यस्य मुखेन्दुविम्बैः ॥ ३० ॥

अवचिकायोचितवती ॥ २६ ॥ उद्दामा उद्भटाः । उद्दामानश्चोन्मुक्तशृङ्खलाः । नागाः
 [गजाः] सर्पाश्च । कटका मध्यभागाः स्कन्धावाराश्च । धरणीभृतो गिरयः क्षितीशाश्च
 ॥ २७ ॥ हिरण्यकशिपोः सुतोऽनुह्लादप्रह्लादानामन्यतमः । त्रिणता कुन्तजातीयमायु-
 धम् । उन्नताग्रा उच्चस्कन्धाः ॥ २८ ॥ यस्मिन्नित्रादिपञ्चभिः कुलकम् । अतिगाढरुजो

१. 'द्रुमौघान्' ख. २. 'कणकणिता' ख. ३. 'विचेरुः' ख. ४. 'त्रिनतां'
 ख. ५. 'संयुगसीन्नि' क. ६. 'अवगाढ' इति पुस्तकद्वयपाठः.

रोमाञ्चकण्टकिततां जडिमानुबन्ध-

मुद्रेपथुत्वमतिलोठनतामदार्यम् ।

यस्याततायिष्टतना युधि नायकस्य

संदर्शनादभूत संभ्रमलोलदृष्टिः ॥ ३१ ॥

येनावकीर्णमुखराग्रशराग्रिहेति-

तिग्मत्विषा विदधिरे दयितायमानाः ।

पुष्टारिकाननतलोत्थितसान्द्रधूम-

धम्मिल्लवन्धरचनारुचिरा ईवाशाः ॥ ३२ ॥

श्रौतः स मन्त्र इव कस्य न शान्तिहेतु-

रायोधनेऽप्रतिरथस्तिमिरामुरः स्यात् ।

शोकेन यस्य मलिनानुकरोति मन्द-

संचारिणी रिपुवधूर्निजदृष्टिमेव ॥ ३३ ॥

(पञ्चभिः कुलकम्)

यस्याभिषेणनरसप्रवणस्य पीन-

हस्तार्गलान्तरविनिर्गतशीकरौघैः ।

मार्जन्ति मत्तजयनागघटा रिपूणां

दिग्भित्तिलग्रमिव कीर्तिसुधोपलेपम् ॥ ३४ ॥

सच्चक्रनन्दकतयानिशमन्वितस्य

यस्याहवेषु जुहुषां श्रियमाशु दीप्ताम् ।

मदाभावादुत्कटव्यथाः ॥ २९ ॥ ३० ॥ जडिमा शून्यत्वम् । लोठनता परावृत्तिशील-
त्वम् । आततायी शत्रुः । नायकः सेनापतिः कामी च ॥ ३१ ॥ धम्मिल्लः केशपाशः ।
स शत्रुप्रतीकारे निवृत्ते संयम्यत इत्युचितम् ॥ ३२ ॥ शान्तिर्मरणमश्रेयोनिवृत्तिश्च ।
नास्ति प्रतिरथः समः प्रतिपक्षो यस्येति । अप्रतिरथो नाम यथार्थनामा दैत्यः । मन्त्रश्च
वैदिकः कश्चिदेवेनामा । मलिना विच्छाया । दृष्टिश्च मलिनाख्या भवति । यस्या लक्ष-
णम्—‘प्रस्पन्दमानपक्षमाग्रा नात्यर्थं मुकुलैः पुटैः । मलिनान्ता च मलिना दृष्टिः पि-
हिततारका ॥’ इति ॥ ३३ ॥ यस्येत्यादिपञ्चभिः कुलकम् ॥ ३४ ॥ सतां चक्रस्य न-

शौरेः समग्रजगतामिव संक्षयेषु

कूक्षौमतास्थितिरलक्ष्यत शात्रवाणाम् ॥ ३९ ॥

वोढुं क्षमा धवलमस्य यशःप्रवाह-

मेका न भूसिति विचिन्त्य स यस्य धात्रा ।

ज्योत्स्नानिभेन नभसि स्फुटशेषभोग-

च्छायाछलादवनितालुनि च व्यभाजि ॥ ३६ ॥

लीनद्विरेफविधुतामरपुष्पकर्ण-

पूरोत्थितोऽनधिगतप्रसरोऽपि दूरात् ।

यस्याशु केसररजोनिकरश्रकार

नाकाधिपस्य कलुषत्वमभीक्ष्णमक्ष्णाम् ॥ ३७ ॥

शक्यः कथं स शतदुन्दुभिराहवेषु

जेतुं सुरैर्दलितसंधिविनिर्गताभिः ।

यस्य प्रतापदहनोग्रशिखावलीभिः

शङ्के बहिर्ज्वलितमेव दिवस्पृथिव्योः ॥ ३८ ॥

(पञ्चभिः कुलकम्)

अभ्येयुषां विरचिताञ्जलिबन्धमुर्वी-

तृष्णा दयार्द्रमनसा परिरक्षतासून् ।

येनोपतापशमनैकरसेन खङ्ग-

धाराजलैः शममनीयत शात्रवाणाम् ॥ ३९ ॥

भ्राम्यन्ननेकशतपत्रशरारिराशि-

सेवास्पदाहवसरोभुवि राजहंसः ।

नन्दको ह्लादकः । शोभनं चक्रं 'नन्दकाख्यश्च खङ्गो यस्य तद्भावेन । जुहुषां त्यक्तवताम् । कुत्सितं क्षौमं वासोविशेषो येषां तद्भावस्य स्थितिर्यस्य शौरेर्जम्बवपत्यस्य शत्रूणामह-
श्यत । यथा प्रलयेषु जगताम् । तेषां हि तदा स्थितिः शौरेरच्युतस्य कुक्षावुपरे मता दृष्टा
॥ ३५ ॥ अवनितालु पातालम् ॥ ३६ ॥ हठहतसुरपुष्पदर्शनेन जातोद्विगतया कालुष्य-
मक्ष्णामिन्द्रस्य ॥ ३७ ॥ ३८ ॥ अभ्येयुषामित्यादिपञ्चभिः कुलकम् । अञ्जलिबन्धः
सेवार्थम् । उर्वीतृष्णा भूम्यभिलाषः । यश्च दयालुः संतापक्षपणोद्यतः स पानार्थमञ्जलि-
बन्धं विधायगतानां दानजलैरुहं तृष्णां निरस्यति ॥ ३९ ॥ अनेकशतानि पत्राणि

यो हेलया चिरमखण्डयदूढशुक्ल-
 पक्षो रिपोर्धवलकीर्तिमृणालवल्लीः ॥ ४० ॥
 पस्पन्दिरे शिखरिणोऽब्धिपयांसि दूर-
 माकाशवर्त्म परिपुष्पुविरेऽनुवेलम् ।
 पुस्फोट चावनितलं वलचक्रवाल-
 मर्देन यस्य हरनृत्त इव प्रयाणे ॥ ४१ ॥
 पातालरन्ध्रघटितास्पदभोगिभोग-
 वेच्छज्जटाविघटनाहितपातशङ्कः ।
 भ्रष्टार्कचन्द्रफलदन्तुरदिग्लताग्र-
 संशीर्यमाणविकटाम्बुदपत्रचन्दः ॥ ४२ ॥
 तेनावरुणकरकेसरपद्मशोभ-
 नक्षत्ररत्नकुसुमस्तवकोज्ज्वलश्रीः ।
 एकेन कालदमनासुरकुञ्जरेण
 नोन्मूल्यते न भुवनत्रयकल्पवृक्षः ॥ ४३ ॥ (युगलकम्)
 (युगलकगर्भं पञ्चभिः कुलकम्)
 उत्खातशातकरवालकरालबाहु-
 रुत्प्लुत्य मत्तजयकुञ्जरकुम्भकूटात् ।
 मूर्ता रिपो रुचिरधौतदुकूलशुक्लां
 जग्राह कीर्तिमिव यो युधि वैजयन्तीम् ॥ ४४ ॥

बाहनानि शराश्च येषां तेषामरिगणानां सेवास्पदमाहव एवं सरोभूस्तत्र भ्राम्यन् । सरो-
 भूरपि शतपत्राणि पद्मानि, शरारिराशिराटिकवृन्दम्, तेषां सेवास्थानम् । राजहंसः
 सुराजापि । अखण्डयदिति खण्डनं नाशनं दशनं च । शुक्ला निर्दोषा अपि । पक्षाः
 सहाया अपि ॥ ४० ॥ अनुवेलं मुहुर्मुहुः ॥ ४१ ॥ जटा मूलम् । आहितः कृतः
 ॥ ४२ ॥ करा रश्मय एव केसराः पद्माणि च पल्लवाः । कालदमनाख्योऽसुरकुञ्जरो
 दैत्यवरः । कालदमनासुर एव कुञ्जरो गजः ॥ ४३ ॥ उत्खातेत्यादिपञ्चभिः कुलकम् ।

१. 'पातालगर्भ' क. २. 'पातसज्जः' ख. ३. 'युगलकम्' इति पुस्तकद्वये
 नास्ति. ४. 'गर्भयुगलं' ख.

यस्याततायिजनताश्रणप्रणाम-
 वैलक्ष्यखेदजनितं परिपाण्डुरत्वम् ।
 वक्त्रेषु गोपयितुमाकुलिता भवन्ति
 सेवाञ्जलिस्थगितदीर्घललाटपट्टाः ॥ ४५ ॥
 पार्ष्णिप्रहारघटनारभसावदीर्ण-
 शल्यायमानविकटास्थिशिलावकीर्णम् ।
 यस्यामराधिपगजोऽपि विभर्ति दान-
 पङ्कच्छटाकलुषकान्ति कपोलमूलम् ॥ ४६ ॥
 यस्य प्रतापदहनो धवलं निनाय
 विच्छायतामरियशः प्रविजृम्भमाणम् ।
 उल्लङ्घितार्णवतटः सहसा सहस्र-
 रश्मेः प्रकाश इव शीतमरीचिविम्बम् ॥ ४७ ॥
 शक्तो गवाक्षमधुना क इवानुबन्धु-
 मायोधनेषु रचितातनुजालमार्गम् ।
 यत्रारिभीतितमसा न पदं व्यधायि
 विस्पष्टपाण्डुरयशःशशिचन्द्रिकाढ्ये ॥ ४८ ॥
 (पञ्चभिः कुलकम्)

सत्कार्णिकाकनकपीठपठद्विरिञ्च-
 निर्मुक्तमञ्चितदलं हरिनाभिपद्मम् ।
 उत्खाय यः करतलेन सुरारिराज-
 लक्ष्म्या वतंसकपदे विनिधातुमैच्छत् ॥ ४९ ॥

उल्खात् उद्विष्यतः । दुकूलेन दुकूलवच्च शुक्लाम् ॥ ४४ ॥ वैलक्ष्यं त्रपा । गोपयितुमिति
 गुपेः 'पटपुट-' इत्यत्र पठितस्य चौरादिकस्य प्रयोगः ॥ ४५ ॥ यस्य संबन्धिना
 पार्ष्णिप्रहाररभसेन खण्डिताभिरन्तर्लीनतया च शल्यायमानाभिरस्थिशिलाभिराभिख्यातम् ।
 अत एव निर्मदत्वादकलुषं कपोलप्रान्तमैरावणोऽपि धत्ते । स ह्येतेन हठहतः । स्वयमे-
 तेन सुराधिपं प्रति समराय नियुक्तो वैलक्ष्याक्षिसहृदयतया तदभिमुखमगच्छन्नेवमभि-
 भूतः ॥ ४६ ॥ ४७ ॥ गवाक्षनामा दैत्यः । अनुबन्धुमनुसर्तुं योधयितुं वा । जालं
 व्याजः । गवाक्षे च वातायने रचितजालकै ज्योत्स्नानुप्रवेशवशादन्धकारस्य न स्थितिः
 ॥ ४८ ॥ सदित्यादि कलाप(कुल)कम् ॥ ४९ ॥ खङ्गमरीचिका गण्डकानां मृगतृष्णिका

१६ सर्गः]

हरविजयम् ।

२१७

सङ्ग्राममार्गमरुभूमिषु तिग्मरश्मि-

रश्मिच्छटाखचितखङ्गमरीचिकासु ।

छायामुपोढजरठातिदृढोष्मवैरि-

चक्रं न यस्य यदवाप किमद्भुतं तत् ॥ ९० ॥

दोर्दण्डदर्पदलनाकुलितत्वमात-

मायोधनेषु रभसात्प्रविजृम्भमाणम् ।

उत्सृष्टिकाङ्गमिव यो विदधौ निवृत्त-

युद्धोद्धतप्रहरणं प्रतिपक्षमेकः ॥ ९१ ॥

यस्मिन्समुच्चलति फूत्कृतवह्निसान्द्र-

धूमच्छटारुणितकान्तिकलापमुच्चैः ।

शेषः फणामणिगणं परिणामिपिण्ड-

खर्जूरकोमलमधत्त विगाढखेदः ॥ ९२ ॥

तं संयुगाग्रभुवि भावय भावयव्य(त्व)-

मुत्सृज्य मत्सरमयं गणनाथ भावम् ।

उन्निद्रतां सुमनसामसकृच्चकार

शौर्यं मधोरिव विजृम्भितमाशु यस्य ॥ ९३ ॥

(पञ्चभिः कुलकम्)

निःश्रेणिमूर्जितविपक्षचमूं विधाय

कीर्तिं दिदृक्षुरिव दिक्षु कृतप्रतिष्ठाम् ।

यस्यारुरोह शशिशुभ्रयशःप्रकाश-

सौधोन्नतांसशिखरं भुजवीर्यलक्ष्मीः ॥ ९४ ॥

अपि । छाया आतपप्रतिपक्षोऽपि । ऊष्मा संतापोऽपि ॥ ९० ॥ उत्सृष्टिकाङ्गाख्यो दशरूपकप्रकारः । तथा च भरतः—‘करुणरसप्रायकृतो निवृत्तयुद्धोद्धतप्रहारश्च । कार्यः कार्यविधिज्ञैः सततं ह्युत्सृष्टिकाङ्गस्तु ॥’ इति ॥ ९१ ॥ ९२ ॥ उन्निद्रता स्वापविगमो विकसितत्वं च । सुमनसो देवाः पुष्पाणि च ॥ ९३ ॥ निःश्रेणीत्यादि कलापकम् । निर्गताः श्रेणयो महाकुलप्रसूता यस्याः । निःश्रेणिश्चाधिरोहिणी ॥ ९४ ॥ अक्ष्मायि

१. ‘सौधोन्नताग्र’ ख.

२८

अक्ष्मायि यस्य शिथिलीकृतनागनाथ-
 विस्तारिभोगनिगडं भरखर्वितं सत् ।
 उद्वेलसिन्धुपरिखं क्षितिपीठपृष्ठ-
 माजघ्नुषीभिरभितः ककुभश्चमूभिः ॥ ५५ ॥
 यस्यारिकुञ्जरकटेषु तलाभिघात-
 लीलाविवर्णरुधिरौघमलीमसेषु ।
 विच्छिन्नदानसलिलेष्वपि तत्कलङ्क-
 शङ्काकुलैश्चिरमलीयत चञ्चरीकैः ॥ ५६ ॥
 तं च प्रतापवडवामुखवद्विहेति-
 संपुष्टदुस्तरदुरन्तविपक्षसिन्धुम् ।
 हेलविडम्बितहारिं क इवोत्सहेत
 जेतुं विलङ्घितजगन्नितयं प्रजङ्घम् ॥ ५७ ॥ (कलापकम्)
 यस्याततायिदयितानयनोदविन्दु-
 संपातहेतुरनिशं विरराज खङ्गः ।
 पीनांसकूटविकटोन्नतबाहुदण्ड-
 निर्यत्प्रतापशिखिधूम इवाहवेषु ॥ ५८ ॥
 आस्कन्दलग्नबलबंहिमभूरिभार-
 नम्रीकृतं विधुरितस्थितिदिग्गजेन्द्रम् ।
 शेषेण यस्य धरणीवलयं कथंचि-
 दुत्क्षिप्तकुञ्चितफणानिकरेण वज्रे ॥ ५९ ॥
 आपीनमग्नजयकुञ्जरकुम्भचीन-
 पिष्टच्छटाच्छुरिततोयतरङ्गताम्राः ।
 यत्सैनिकैर्ददृशिर जलधेस्तैटेषु
 गर्भीकृतौर्वदहना इव वारिवाहाः ॥ ६० ॥

विधूनितम् । 'क्ष्मायी विधूनने' । आजघ्नुषीभिराक्रान्तवतीभिः ॥ ५५ ॥ तलः प्रसारितो
 हस्तः ॥ ५६ ॥ विडम्बितोऽभिभूतोऽनुकृतो वा । प्रजङ्घं प्रकृष्टजङ्घमपि ॥ ५७ ॥
 यस्येत्यादि पञ्चभिः कुलकम् ॥ ५८ ॥ बंहिमा बाहुल्यम् ॥ ५९ ॥ आपीतैस्तरङ्गै-
 १. 'कुलकम्' ख. २. 'तटीषु' ख.

यस्य प्रयाणसमयेषु वशीकृतानां
 वैलक्ष्यखेदजनितं परिपाण्डुरत्वम् ।
 निहूयते सपदि पादनखांशुजाल-
 लेपेन शङ्खशुचिना वदनेष्वरीणाम् ॥ ६१ ॥
 मन्दप्रतापघटने सति तिग्मभासि
 पर्यस्तशोणितरसारुणमण्डलाग्रे ।
 छायाद्रुमेण रणवर्त्मगतेन तेन
 दूरायतोन्नतिभृता सविशेषमूहे ॥ ६२ ॥
 (पञ्चभिः कुलकम्)

व्यूहं समारचय तेजय सैनिकौघ-
 मास्फालयेष्वसनमाशु विमुञ्च वाणान् ।
 भिन्धि क्षणात्करिवटा दलयाश्ववारा-
 नाचेरिवांसमिति योऽरिगणं व्यमृद्वात् ॥ ६३ ॥
 मायाप्रपञ्चविवशीकृतविग्रहेण
 येनावलोकयत एव शशाङ्कगौरम् ।
 विस्मायिनस्त्रिदशदानवमण्डलस्य
 दैत्यारिणामृतमिवाशु यशोऽपजहे ॥ ६४ ॥
 यस्याभियातिभवनेष्वसमाप्तचित्र-
 संभारभित्तिपुरुषा मलिनीभवन्तः ।
 उन्मीलनावसरशून्यदृशः सैमिद्धां
 दध्युर्दिवानिशमिव श्रियमव्यवस्थाम् ॥ ६५ ॥

स्ताम्राः । चीनपिष्टं सिन्दूरम् ॥ ६० ॥ ६१ ॥ प्रतापः शौर्यप्रभाव आतपश्च । तिग्म-
 भासि शत्रौ रवौ च । पर्यस्तः पतितो लम्बमानश्च । मण्डलाग्रः कृपाणो मण्डलस्य
 चाग्रं प्रान्तः । छाया कान्तिरातपाभावश्च । द्रुमो दैत्यभेदस्तरुश्च ॥ ६२ ॥ व्यूहमि-
 त्यादि पञ्चभिः कुलकम् । समारचय कृतवन्तम् । पूर्ववत्त्वोद् ॥ ६३ ॥ विवशीकृतो-
 ऽधिष्ठितः । विग्रहः शरीरमपि । दैत्यारिविष्णुः । तेन मायाकृतस्त्रीरूपेणामृतं जह इति
 प्रसिद्धम् ॥ ६४ ॥ यस्यारिवेश्मस्वर्धसंपन्नाश्चित्रपुरुषा दृष्टुन्मीलनाभावादस्थिरां ल-

१. 'यस्याभियाति' ख. २. 'समृद्धां' ख.

नाभातिकोमलकपोलतलापितैक-

हस्ताङ्गुलीनखमयूखशिखावकीर्णम् ।

यस्याततायिगुवतेर्नवयौवनेऽपि

बिभ्रज्जराधवलतामिव कर्णमूलम् ॥ ६६ ॥

शक्यः कथं स रणवर्त्मनि धूमकेतु-

रुत्सोदुमन्यसुभटैर्दृढमूलबन्धः ।

उच्छासिकीर्तिधवलान्वितवैजयन्ती-

रुद्धाखिलाम्बरतलोलन्नतवाहुदण्डः ॥ ६७ ॥

(पञ्चभिः कुलकम्

लक्ष्मीलतामकृत यो बलिदानवस्य

पर्युच्छ्वसत्सुमनसं फलबन्धहृद्याम् ।

विश्राणनामलजलस्फुटखड्गयष्टि-

धारानिरर्गलनिपातविरुग्णमूलाम् ॥ ६८ ॥

शीतांशुशुभ्ररुचि लङ्घयतो जगन्ति

यस्यात्मना सह यशो बलिबन्धहेतोः ।

पादारविन्दमकरन्दरसायमान-

मन्दाकिनीसलिलधौतमिवोदनंसीत् ॥ ६९ ॥

विच्छिन्नदैत्यपतिनिष्ठुरकण्ठपीठ-

विप्यण्णशोणितमलीमसशातधारम् ।

क्षमीमिवाचिन्तयत् ॥ ६५ ॥ एकाङ्गुलीनिवेशः कपोले चिन्तावशात् ॥ ६६ ॥ धूम-
केतुर्नाम दैत्यो दुर्निमित्तसूचकं च ज्योतिः । दृढोऽनुच्छेद्यः । मूलं राष्ट्रम् । कीर्तिरेव
पताका । यश्च केतुर्ध्वजः स दृढबन्धो वैजयन्तीरुद्धगगनवर्त्मा समुन्नतदण्डश्च भवति
॥ ६७ ॥ लक्ष्मीत्यादि दशभिः कुलकम् । पर्युच्छ्वसन्तस्यक्तदारिद्र्यभारतया दुःखमु-
त्सृजन्तो बुधा यस्याम् । फलबन्धः पात्रेषु प्रतिपादनादरः । विश्राणनं दानम् । तदर्थं
यदमलं जलं तदेवासिधारा तत्पातेन च्छिन्नमूला । लताप्युल्लसत्कुसुमा सफला च केन-
चिद्विमलजलासिधारापातच्छिन्नमूला क्रियते ॥ ६८ ॥ उदनंसीदुन्ननाम ॥ ६९ ॥ वि-
प्यण्णः सुतः । दृक्कः सुन्दरं रूपम् । तद्रचनावसरे परिषेकार्थं लग्नो यः पङ्कः पानाख्यं

प्रत्यग्रटङ्कवटनापरिषेकलग्न-

पङ्कच्छटाङ्कमिव यस्य विभाति चक्रम् ॥ ७० ॥

प्रेङ्गन्नखप्रकरदीधितिपक्ष्मपङ्क्ति-

रक्ताङ्गुलीदलकुलं विरराज यस्य ।

विश्वाकृतेरतनुपाणिसरोजयुग्म-

मुत्तम्भितार्कशशिमण्डलबीजकोशम् ॥ ७१ ॥

यस्याचकासतितरां प्रतिपन्नविश्व-

रूपस्य दीर्घसरला बहुतामवाप्ताः ।

निःशेषपोडशनितम्बवतीसहस्र-

गाढोपगूहनरसादिव बाहुदण्डाः ॥ ७२ ॥

यस्याधिवारिनिधि खर्वितशेषभोग-

शय्यानिर्गलविवर्तनविभ्रमश्रीः ।

हेलाविनिर्मृदितशोणितपङ्कगर्भ-

दूरावमग्रमधुकैटभट्टिभासीत् ॥ ७३ ॥

फूत्कारपावकशिखानिकरो दिधक्षु-

राक्रान्तकालियफणानिकुरुम्बमुक्तः ।

निर्वापितः सपदि यस्य शिखण्डमूल-

निप्यन्दमानयमुनाजलनिर्झरौघैः ॥ ७४ ॥

यस्य व्यलोक्यत नवाम्बुदनीलकान्ति-

रुत्तालकेशिवदनावटसीम्नि बाहुः ।

मार्जनद्रव्यं तच्चर्चाचिह्नितमिव । अथवा टङ्केनायस्ताडनेन घट्टने क्रियमाणे परिषेकपङ्क्तस्य लोहपरमाणूनां परस्परप्रेय(?)विनिवेशितस्य कर्दमस्य चर्चयाङ्कितमिवेत्यर्थः ॥ ७० ॥ विश्वाकृतेर्विश्वरूपस्य सतः । अर्कशशिनोर्मण्डले एव बीजकोशौ कर्णिके ॥ ७१ ॥ ७२ ॥ हेलया मयितौ रक्तकर्दममध्येऽतिलमौ मधुकैटभावेव टिट्टिमौ मत्कुणौ यस्यां सा विष्ट-
तिलीलायाः शोभाभूत् ॥ ७३ ॥ शिखण्डश्रूला ॥ ७४ ॥ केशिनामा अश्वरूपो दैत्यः ।

१. 'दूराभिलम्न' ख.

विभ्रद्विसारिवडवामुखरन्ध्रलग्न-

वेलानिलावधुतसिन्धुतरङ्गलीलाम् ॥ ७५ ॥

विभ्यत्स कैटभरिपुः स्फुटकोलसिंह-

रूपामवाप वनभूमिमिव व्यवस्थाम् ।

येभ्यः सचामरकराममराधिराज-

लक्ष्मीं मुखेक्षणपरां परमां दधन्धः ॥ ७६ ॥

किं कीर्तितैर्वहुभिरत्र कृतात्मभिस्तै-

रन्यैश्च सारमिदमेव ननु द्रुवे वः ।

शंसन्ति नीतिहृदयं सुधियस्तदेत-

दालोच्यते स्वपरपक्षबलाबलं यत् ॥ ७७ ॥

(दशभिः कुलकम्)

वक्रामृतांशुकिरणाहतमप्यभीक्ष्ण-

मुन्निद्रमेव दधती करपुण्डरीकम् ।

लक्ष्मीर्नृणां मतिमतामिह चित्तवृत्ति-

माहादयत्यधिकमेव नयादवाप्ता ॥ ७८ ॥

तत्तस्य कश्चिदुपयातु समीपमाशु

संदेशदानचतुरो दितिजस्य दूतः ।

भिन्नेतरप्रकृतिमण्डलकार्यतत्त्व-

बोधे यतः प्रणिधिरेव रिपोस्तमाहुः ॥ ७९ ॥

अवटसीन्नि कुहरमार्गे ॥ ७५ ॥ स्फुटं कोलस्य वराहस्य सिंहस्य रूपं यस्याम् । अन्यत्र स्फुटाः सूकराः सिंहा रूपाश्च मृगा यस्याम् । व्यवस्था विविधा दशा ॥ ७६ ॥ हृदयं परमार्थः ॥ ७७ ॥ नयादवाप्ता नोतिलब्धा दैत्यानां श्रीश्वेतोहारिणी । न तु यादवेन हुरिणा प्राप्ता । सा हि तस्यैव प्रीत्यै भवति नान्येषामिति व्यतिरेकोऽत्र तन्त्रेण भणितः ॥ ७८ ॥ भिन्नस्य भेदमुपगतस्य इतरस्य चाभिन्नस्य प्रकृतिवर्गस्य कार्यज्ञाने दूतमेव प्रणिधिं चारमाहुः । भिन्नेतराः प्रकृतयो यस्य तथाविधं मण्डलं वा राष्ट्रम् ॥ ७९ ॥

१. 'आलोच्यते' ख. २. क-पुस्तके पूर्वश्लोकसमाप्तौ 'नवभिः कुलकम्' इत्यस्ति.

तेनोदितोऽपि मधुरं सुरलोककार्य-

मार्याः स नोऽसुरपतिः प्रतिपत्स्यते चेत् ।

सर्वक्रियासु भवतां तदवस्थ एव

दण्डस्ततः समुपपादितसद्व्यवस्थः ॥ ८० ॥

इति नयगुणगर्भं कीर्तितं वो मयैत-

न्न मम दितिमुतेभ्यः काचिदस्त्यत्र भीतिः ।

विभुरयमधुनास्ते कार्यदोलाधिरूढः

किमपरमिति तर्कातीतमार्गं न विद्मः ॥ ८१ ॥

इत्यान्दोलितरत्नकुण्डलशिखानिर्घृष्टगण्डस्थलो

वाक्यं नीतिपथानुसारि रभसादुक्त्वा व्यरंसीदसौ ।

शंसन्साध्विति तच्च कालमुसलं दूत्ये नियोज्य द्विषः

शूली बन्दिजनाभ्युदीरितजयज्योत्कारमौज्जीत्सभाम् ॥ ८२ ॥

इति श्रीबालवृहस्पत्यनुजीविनो वागेश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

दूतसंप्रेषणनिरूपणो नाम षोडशः सर्गः ।

सप्तदशः सर्गः ।

उत्तस्थुष्यथ दिवसार्धशङ्खशब्दे रामाभिस्तदनुचराः सविभ्रमाभिः ।

उच्चेतुं तरुकुसुमानि मन्दराद्रेर्निर्जग्मुर्मुदितधियः कृतानुयात्राः ॥ १ ॥

तं नानाफलरसपानसङ्गमत्तव्यावल्गत्कपिकरलुप्तमातुलङ्गम् ।

कल्पान्तोत्थितपवनाभिघातसाक्षिव्यावृत्तिव्यतिकररत्नगण्डशैलम् ॥ २ ॥

उदितः कथितः ॥ ८० ॥ किमपरम् । निरूपितेऽपि नये न्याये कस्मात्पुनरेष भगवान्-
न्कार्येषु दोलाधिरूढस्तिष्ठतीत्येतदवितर्क्यतत्त्वं न जानीमः ॥ ८१ ॥ दूत्यं दूतता । 'दू-

तवणिग्भ्यां च' इति यः ॥ ८२ ॥ इति राजानकजयानकसूनोरलकस्य कृतौ हरविज-
यविषमपदोद्घोते षोडशः सर्गः ॥

तस्यानुचरा गणाः । रामाभिः कृतानुयात्रा अङ्गनाभिरनुगताः ॥ १ ॥ तमित्यादि
पञ्चभिः कुलकम् । पवनाभिघातसाक्षिणः स्थैर्योत्परिवृत्तिमात्रयोगिनो गण्डशैला यत्र ॥ २ ॥

प्रभ्राम्यत्सुरपुरदीर्घिकोदगाहव्यासक्तद्विपकरशीकरोक्षितार्कम् ।
 कुञ्जान्तः फलितमृगेन्द्रनादलीलावित्रस्यच्चमरचमूरचक्रवालम् ॥ ३ ॥
 उद्वेष्टतटकलधौतकल्पवल्लीसंतानस्तिमिततडिद्विलासमेघम् ।
 संभुक्तत्रिदशवधूविशीर्णभूपारतनांशुच्छुरितगुहागृहाग्रभित्तिम् ॥ ४ ॥
 स्थूलाश्मप्रतिफलदच्छनिर्झराम्भोनिधूतत्रिदशवधूरतान्तखेदम् ।
 प्रभ्राम्यद्रविरथवाजिवक्रनिर्यत्फेनौघस्तवकितरत्नसानुकुञ्जम् ॥ ५ ॥
 स्वच्छाम्भःकटकसरस्तटान्तकूजत्कादम्बीदलितमृणालकाण्डखण्डम् ।
 दावाग्निव्यतिकरदह्यमानभूरिप्रत्यग्रागुरुमवलोक्य रेमिरे ते ॥ ६ ॥
 (पञ्चभिः कुलकम्)

लावण्यग्लपितशरन्निशाकराणि श्यामानामिव परिपश्यतां मुखानि ।
 तच्चित्रं सुगततया यदन्वितानां पादानामविरलरागताविरासीत् ॥ ७ ॥
 विभ्राणा विपुलकवन्धतां जयन्त्यो निःशेषं भुवनमुदीर्णकम्बुनादाः ।
 प्रत्यग्रोज्ज्वलकरवालिकास्तरुण्यस्तन्वाना रुचिरतराङ्गदोषशोभाम् ॥ ८ ॥
 अङ्गानामसमरतान्तताभिरामां विभ्रत्यः श्रियमसिरोपघातभाजाम् ।
 भूयस्योवनमनु नायकानुयातास्ताः सेना इव कुसुमायुधस्य चेलुः ॥ ९ ॥
 (युगलकम्)

यान्तीनां विजितविनिद्रपङ्कजानां पादानां कुमुदवनानि संमदेन ।
 मञ्जीरकणितविकृप्यमाणहंसव्याजेनानुगमामिव व्यधुर्वधूनाम् ॥ १० ॥

उदगाहो जलावगाहनम् । 'मन्यौदन-' इत्यादिनोदभावः । चमूरा मृगविशेषाः । फ-
 लितः प्रतिविम्बितः । सप्रति...र्कः ॥ ३ ॥ कल्पलता एव संततास्तडितस्तद्विलासस्य
 मेघम् । संभुक्ताः कृतसुरताः । गत्यर्थादिसूत्रेण क्तः कर्तरि चकारात् ॥ ४ ॥ ५ ॥
 कादम्ब्यः कलहंस्यः ॥ ६ ॥ श्यामाः स्त्रियः । सुगतता सद्गमित्वं बुद्धता च । रागो
 लौहित्यमभिध्वङ्गश्च ॥ ७ ॥ विचित्रः पुलकस्य रोमोद्गमस्य बन्धो यस्येत्यन्यपदार्थ-
 मान्ने बहुव्रीहिः । विपुलाश्च कवन्धादिछन्नशिरसो नरा यत्र तद्भावं दधत्यः । कम्बवो
 वलयाः शङ्खाश्च । करवालिकाः पाणिध्वङ्गुलीयकाः छुरिकाश्च । रुचिरतरैरङ्गदैः केयूरैः,
 रुचिरतरां च गदानामायुधभेदानामुपशोभां तन्वानाः ॥ ८ ॥ अङ्गानि गात्राणि हस्त्या-
 दयश्च । असमः प्रकर्षयुक्तो रतान्तो यस्य तद्भावेन हयाम् । न समरे तान्तः खिन्नस्त-
 द्भावेन रम्यां च । सिराः स्नायवस्तत्कृत उपघातः सर्वतो व्याधिस्तद्भाजाम्, न । अ-
 सयः खड्गा रोपाः शरास्तत्प्रहारभाजां च । वनं काननम्, अवनं च रक्षणमनु लक्ष्यो-

दृढतरपरिरम्भविभ्रमेण प्रियहृदये हृदयं तदा नतभ्रूः ।
 द्रुततरमिव भाविविप्रयोगक्षतधृतिः संगमयांचकार काचित् ॥ ६ ॥
 वभुरतनुदृशां तथा न पूर्वं सतिलकपत्रलताः कपोलभागाः ।
 प्रतियुवतिविरूक्षकाक्षिदृष्टाः प्रियदशनाङ्गभृतो यथा प्रभाते ॥ ७ ॥
 उदयगिरितटे तिरोहितस्य स्फुटमिव मातुमशेषमण्डमूर्ध्वम् ।
 विरलिततमसः कराः शितांशोर्द्रुतमुदहासत हासितारविन्दाः ॥ ८ ॥
 अधिगगनतलं परिस्फुरन्ती कपिशितकौशिकदिङ्मुखा वभासे ।
 दिनकररथवन्धतान्तभोगिश्चसितकृशानुशिखावलीव संध्या ॥ ९ ॥
 उदयशिखरिशृङ्गमुष्णरश्मिः प्रचुरतरा विधुतापदस्तदानीम् ।
 सरभसमभजन्निशावसाने सपदि दिशस्तदभीपवश्च दीर्घाः ॥ १० ॥
 दधति दृढतमं तमांसि मांसीमलनमलीमसभांसि मांसलत्वम् ।
 उपसि चकरिरे विभाकरस्य प्रलयविभावसुभासुरैः कराग्रैः ॥ ११ ॥
 प्रतिककुभमधोगलन्ति संध्याकपिशितभांसि कुलानि तारकाणाम् ।
 विदधति भुवनारविन्दकोषच्युतमधुशीकरविन्दुवृन्दलीलाम् ॥ १२ ॥
 दिवसर्गजपतेर्मृगाङ्गलेखाधवलमृणालसनाथपुष्करस्य ।
 श्रियमभिमुखमाप चीनपिष्टप्रकरकरालरजश्छटेव संध्या ॥ १३ ॥
 गगनमकुरुत प्रभाभिरुद्यन्नवशवलन्नयनाभिरुष्णरश्मिः ।
 उपसि ददृशिरे च कामिनीभिः सरसविवर्तितकंधरं युवानः ॥ १४ ॥

॥ ५ ॥ ६ ॥ कटाक्षैश्चक्षुषोऽर्धभागावलोकनैः (?) विरूक्षके अक्षिणी यत्र तथाकृत्वा
 दृष्टैरिति वा योज्यम् ॥ ७ ॥ ऊर्ध्वमण्डमुपरितनं ब्रह्माण्डकवाटं परिच्छेत्तुमिव करा
 उदहासतोद्गताः । 'ओहाङ् गतौ' ॥ ८ ॥ कौशिकस्येन्द्रस्य दिक्पूर्वा ॥ ९ ॥ प्रचुर-
 तरो वेगो यस्य, विधौश्चेन्द्रस्य च तापं ददाति यः स रविः पूर्वादिशृङ्गमभजत्सिपेवे ।
 तत्कराश्च दिशोऽभजन्नसेवन्त । तेऽपि प्रचुरतराः सुप्रभूता विधुतापदश्च विनाशितवि-
 पदः ॥ १० ॥ मांस्या ओषधिभेदस्य मलनं मर्दनं तद्वन्मल्यमानमांसीवन्मलिनप्रभाणि
 मांसलत्वं च विभ्राणानि तमांसि चकरिरे क्षिप्तानि ॥ ११ ॥ १२ ॥ मृगाङ्गलेखैव त-
 द्बच्च धवलं मृणालं तत्सहितं पुष्करं नभः कराग्रं च यस्य । चीनपिष्टं सिन्दूरम्
 ॥ १३ ॥ नयस्य विश्वस्थितिकारितया नाभिर्मध्यवर्त्यशुमान्प्रभाभिर्नैवं शवलं च विय-
 चकार । अवशं खेदनिःसहं कृत्वा वलन्ती नयने यासां ताभिरङ्गनामिश्च तरुणा दृष्टाः

१. 'संक्रमयां' ख. २. 'दृशो' ख. ३. 'श्रितांशोः' क-ख. ४. 'गणपतेः' क.

प्रतिदिशमुडुरत्नराशयोऽथ स्तिमिततमोभिदुरत्विषः प्रणेशुः ।
 दिनकरकिरणैः समुन्मिषद्भिः सपदि कुवैकटिकैरिवानुविद्धाः ॥ १५ ॥
 स्फुरितवहुलसांध्यरागवह्नौ सतिमिरधूमशिखेऽम्बराम्बरीषे ।
 उषसि विरलभृज्यमानलाजाश्रियमुडुसंहतयः क्षणं वितेनुः ॥ १६ ॥
 मदविगलितलज्जया युवत्या दयितद्वताम्बरयास्मि न व्यपास्तः ।
 इति पवनविघूर्णितः प्रभाते प्रमदवशादिव नृत्यति स्म दीपः ॥ १७ ॥
 स्फुरदमलरुचिः प्रभातवेला दिशि दिशि संदधती प्रबोधजृम्भाम् ।
 प्रसरदतनुसौरभाभिरामा श्रियममलामरविन्दिनीव दध्रे ॥ १८ ॥
 दिशि दिशि मकरन्दपानलोभाद्भुतमुपरि भ्रमरैः परिभ्रमाद्भिः ।
 प्यधिषत कुमुदानि भानवीयं करपरिमर्शमिवाभितो निरोद्धुम् ॥ १९ ॥
 अधिशिषयिषमाणमप्यधत्त भ्रमरकुलं नलिनीं तथैत्य दूरात् ।
 क्षणसमयमलप्स्यतावकाशं तरणिरुचो न यथाशु तां विभेत्तुम् ॥ २० ॥
 दलितकमलकुड्मलाभिरामस्फुटतरसौरभवासितो नभस्वान् ।
 सलिलमभिसरन्सरोरुहिण्या हृदयमिवोत्कलिकाकुलं चकार ॥ २१ ॥
 व्यरुचदथ सरोजिनी मनोज्ञस्थितिचतुरभ्रमरा सैहंसपक्षा ।
 स्फुरितविशदशोभिनालपद्मा सततमसंयुतहस्तसंहतिश्रीः ॥ २२ ॥

॥ १४ ॥ तमसो भिदुरा भेदिका तमसा च हेतुना भिदुरा स्वयमेव भिद्यमाना । कर्त-
 रिकर्मकर्तरि च विदिमिदिच्छिदेः कुरच् । वैकटिका मणिकारकाः । अनुविद्धा व्याप्ताः
 कृतच्छिद्राश्च ॥ १५ ॥ अम्बरीषं भ्राष्ट्रम् । भृज्यमानाः पच्यमानाः ॥ १६ ॥ १७ ॥
 प्रबोधेन निद्राविरत्या जृम्भा वदनविकासः । प्रबोधस्य च विकासस्य जृम्भा समुल्लासः ।
 सौर्या सूर्यसंबन्धिन्या भया प्रभया सौरभेण चामोदेन हृद्या । श्रीः शोभा लक्ष्मीश्च
 ॥ १८ ॥ भानुकिरणस्पर्शमिव निरोद्धुं भ्रमरैः कुमुदानि प्यधिषत पिहितानि । अन्ये-
 ऽप्यनभिप्रेतजनसंपादितं हस्तस्पर्शमप्यसहमानाः प्रभून्वच्छादयन्ति ॥ १९ ॥ अ-
 प्यधत्त स्थगयामास । क्षण एव समयस्तं तावन्मात्रं कालमवकाशं नालप्स्यत न लेभिरे
 ॥ २० ॥ उत्कलिका उत्कण्ठापि ॥ २१ ॥ चतुरभ्रमरौ भरतोक्तौ हस्तावपि । हं-
 सानां पक्षाः पतत्राणि । हंसपक्षाख्यश्च हस्तः । नालं दण्डः । पद्मानि सरोजानि । ना-
 लपद्मश्च हस्तः । उक्तं च—‘तिस्रः प्रसारिता यत्र तथा चोर्ध्वा कनीयसी । तासां

१. ‘न्यधिषत’ क. २. ‘सहेमपक्षा’ क.

२८ सर्गः]

हरविजयम् ।

३६१

तरणिकिरणदण्डघट्टनाभिर्विघटितसंतमसत्वचोऽम्बरस्य ।
 स्फुरदरुणकरातपच्छलेन क्षतजमिव प्रतिबद्धमाविरासीत् ॥ २३ ॥
 दंदुरुपासि विनिद्रपुण्डरीकप्रकरपरागपिशङ्गितान्तरिक्षाः ।
 अविरतरतमर्दतान्तकान्ताकुचकरजक्षतिनिर्घृतिं समीराः ॥ २४ ॥
 दिनकरकरघातताडितं सद्रजनिजलाश्रुपरिप्लुतं तदानीम् ।
 कुमुदनयनमाशु कैरविण्याः प्रवलरुजेव कृतव्यथं न्यमीलत् ॥ २५ ॥
 उदयति हरिदिङ्मुखारुणाम्भःसरसविशेषकविन्दुमण्डलेऽर्के ।
 स्तिमिततमतमालखण्डनीलैरतमितमामभितैस्तमीतमोभिः ॥ २६ ॥
 क्रमाविघटितशार्वान्धकारस्फुटतरकूटविशङ्कटं तदानीम् ।
 दिशिदिशि ददृशेऽम्बुराशिमध्येचरितमिवोत्तरदद्विचक्रवालम् ॥ २७ ॥
 अनुकृतभुजगेन्द्रभोगशय्यामुखविनिपण्णमुरारिनाभिचक्रम् ।
 श्रियमुपासि सरः सदर्पसर्पन्मधुकरकम्पितपुण्डरीकमापत् ॥ २८ ॥
 दिनकरकिरणप्रवालवल्लीवलयभृतः स्फुरितोडुपात्तशोभात् ।
 भुवनपुलिनसीमि भासुरश्रीर्दिवसमणिः प्रससार कालसिन्धोः ॥ २९ ॥
 कुमुदमुपासि संकुचत्सखेदः कमलमहो विकसत्प्रहृष्टचेताः ।
 उभयरसविंसंस्थुलो रसायुर्मधुरमधुस्रुतिनिर्भरं लिलेह ॥ ३० ॥
 उदयगिरिशिखागवाक्षभूमौ भुवनविलोकनकौतुकावसक्तम् ।
 मुखमिव दिवसश्रियो विरेजे धृतनवकुङ्कुमलेपमर्कविम्बम् ॥ ३१ ॥

मध्ये स्थितोऽङ्गुष्ठः स करश्चतुरः स्मृतः ॥ मध्यमाङ्गुष्ठसंदंशो वक्रा चैव प्रदेशिनी । ऊ-
 र्ध्वमुख्यप्रकीर्णे च ह्यङ्गुल्यौ भ्रमरे करे ॥ समाः प्रसारितास्तिस्रस्तथा चोर्ध्वा कनी-
 यसी । अङ्गुष्ठः कुञ्चितश्चैव हंसपक्ष इति स्मृतः ॥ असंयुता एव हस्तनिष्पाद्या ॥ २२
 ॥ २३ ॥ २४ ॥ करः पाणिरपि ॥ २५ ॥ हरिरिन्द्रः । मुखं वदनमपि । अतमितमा-
 मतिशयेन तान्तम् । तमी रात्रिः ॥ २६ ॥ कूटः कदम्बकम् ॥ २७ ॥ २८ ॥ उडु-
 पश्चन्द्रः । उडुपाश्च यानपात्राणि । दिवस एव मणिः ॥ २९ ॥ उभयत्र रसेन विषम-
 स्थिती रसायुर्भ्रमरः कुमुदं कमलं च खेदहर्षाभ्यामलिहत् ॥ ३० ॥ ३१ ॥ विशद्भिर-

१. 'दधुः' क. २. 'मन्द' क-ख. ३. 'पातु' ख. ४. 'भास्वर' क. ५. 'वि-
 संश्रुलो' ख.

अथ विशदहिमांशुराशिमभिन्नस्फुटदलसंधिविमुक्तवद्धभृङ्गम् ।
 उषसि कुमुदकाननायमानं कमलवनं विभरां चकार लक्ष्मीम् ॥ ३२ ॥
 मृदुमरुदवधूतपक्ष्मपालीभरविगलन्मकरन्दपङ्क्तिरेषु ।
 मधुमदविवशैः कुशेशयानां दलशिखरेषु शिलीमुखैश्चखञ्जे ॥ ३३ ॥
 प्रविघटितदलाररि प्रभाते मुखरशिलीमुखमङ्गचक्रवालम् ।
 न कमलपुटभेदनं न चक्रे दिवसकरः स्थितिधाम चारु लक्ष्म्याः ॥ ३४ ॥
 स्फुटमधिगतसंभ्रमा भवन्त्यः शशिनि लिलम्बिपमाणधूम्रविम्बे ।
 उषसि मृदुसमीरधैव्यमाना विशदमवेपिपताशु कैरविण्यः ॥ ३५ ॥
 विकसितमवलोक्य पुण्डरीकं विरचितसंहति संमदेन तावत् ।
 मधुरमधुपिपासया पतद्भिर्भ्रमरकुलैर्दुधुवे पतत्रपङ्क्तिः ॥ ३६ ॥
 तदनिलरयकम्पिकेसराग्रस्वलितरजःस्थगितेक्षणा न यावत् ।
 ददृशुरपि सदेशवर्ति तत्ते श्लथयति कातरतेप्सितार्थसिद्धिम् ॥ ३७ ॥
 (युग्मम्)

कमलमुकुलपञ्जरोदरेषु प्रतिहतिरोषविधूतकेसराणाम् ।
 प्रतिदिशमुदजृम्भत प्रणादो मधुकरकेसरिणां विनिद्रितानाम् ॥ ३८ ॥
 क्षितितलशयनोत्थितस्य पङ्कजवमलिनं करटस्थलं करेणोः ।
 मधुकरनिकरो जहावसाधुव्यतिकरतो नहि किञ्चिदस्ति सेव्यम् ॥ ३९ ॥

हिमांशोः सूर्यस्य विशदस्य च हिमांशोश्चन्द्रमसः किरणैर्भिन्ना विकसिता ये दलानां
 संधयस्तैर्विमुक्ता बद्धाः सन्तो भ्रमरा येन ॥ ३२ ॥ पाली पङ्क्तिः । चखञ्जे स्खलितम् ॥ ३३ ॥
 दलान्येवाररयो द्वारपट्टकाः । मङ्गला वन्दिनः । कमलपुटानां पद्ममुकुलानां भेदनं वि-
 कासः । पुटभेदनं च नगरं प्रभाते समुद्धाटितकवाटं पठद्वन्द्वद्वन्दं च राजा लक्ष्मीनि-
 केतनं करोति ॥ ३४ ॥ शशिन्यधोमुखे स्फुटं निश्चितं प्राप्तसंभ्रमाः । कुतोऽन्यथा प्रक-
 म्पेरन् । अवेपिपत चकम्पिरे ॥ ३५ ॥ तावत्पतत्राणां पङ्क्तिर्भ्रमरैर्दुधुवे कम्पिता याव-
 त्तेषां पतत्राणामनिलवेगेन कम्पनां केसराणां रजसा स्थगितनयनास्ते ॥ ३६ ॥ ३७ ति-
 तदलोमानि च (?) केसरिणः सिंहाः ॥ ३८ ॥ करटस्थलं गण्डतटः । करेणुर्गजः । असा-
 धुरशोभनोऽपि ॥ ३९ ॥ नवानां यवानां यवसानां च घासानामप्राप्तिदुःखात्पुनरुधारणोः

१. 'पक्ष' क. २. 'घटमाना' ख. ३. 'कैरविण्याः' ख. ४. 'प्रतिरुत' क.

नवयवयवसानवाप्तिखेदात्खुरशिखरैः खुरधारणीलिखन्तः ।
 जहुरथ परिवर्धकोपनीतं विकटकडङ्गरमाशु वासमश्वाः ॥ ४० ॥
 द्रुततरमवतीर्य वासयष्टेर्भुजगभुजः प्रतिमागतैः शिखण्डैः ।
 विविधमणिमयीरिवाशु चक्रुर्नृपतिगृहाङ्गनरत्नकुट्टिमोर्वीः ॥ ४१ ॥
 अविरमर्दनुनासिकाभिरामस्फुटरतारविरावकुञ्चिताङ्घ्रिः ।
 अविरति विरुराव ताम्रचूडः स्फुरितनतोन्नतकण्ठकंधराग्रः ॥ ४२ ॥
 रविकरपरिमर्शवद्धनिद्रं तदुदरसंकटयन्त्रिता द्विरेफाः ।
 विघटितदलसंपुटं तथैषुर्भरचलिता निजविग्रहप्रणोदैः ॥ ४३ ॥
 कुमुदमपि यथा क्षणं विनिद्रं सपादि तदुल्लवनानुकूलमासीत् ।
 ननु विपदि विषाददुर्गतानां किमिव हि दुस्तरमस्ति संहतानाम् ॥ ४४ ॥
 (युगलकम्)

द्रुतमयमवमोचयत्यपास्य च्छदपटलोदरयन्त्रणां रविर्वः ।
 इति कलरणितैरिवाम्बुजानामुपरि चरन्मधुपानुवाच भृङ्गः ॥ ४५ ॥
 दलितसकलशार्वरान्धकारः कृतपरभागगुणं सरोरुहिण्याः ।
 कमलमनयदुन्मुखत्वमर्कः स्फुटदलमण्डलसच्छ्रियाशु दीप्त्या ॥ ४६ ॥
 दिशि दिशि विहगास्तनूः समन्तादनलसपक्षतयोपचीयमानाः ।
 उषसि जिगमिषाकुलास्तदानीं दयितवियोगदशा बधूश्च देहुः ॥ ४७ ॥

खुराधारोपलान्विदारयन्तोऽश्वा विकटं वुसमत्याशुः । परिवर्धकोऽश्वभृत्यः ॥ ४० ॥ भुज-
 गभुजो मयूराः ॥ ४१ ॥ अनुनासिका डञ्जनमा वर्णाः । तदभिरामं स्वरं कृत्वा प्र-
 सारितचरणः कुक्कुटोऽनवरतं ववाशे ॥ ४२ ॥ तत्कुमुदम् । उदरसंकटं कृत्वा य-
 न्त्रिता बद्धाः । प्रणोदैः प्रेरणैः ॥ ४३ ॥ तेषां द्विरेफाणामुल्लवनमुद्रतिः । विषादेन
 दुर्गता दरिद्रास्तेषामविषादिनां मुदितानां संवन्धि न किञ्चिदुस्तरम् । तैरेव । संवन्ध-
 मात्रे षष्ठी । तेन 'न लोकाव्यय-' इति षष्ठीनिषेधो न भवति ॥ ४४ ॥ ४५ ॥ स्फु-
 टेन दलमण्डलेन सतो श्रौर्यस्याः । स्फुटदलं कमलम् । अण्डे ब्रह्माण्डे लसन्ती श्री-
 र्यस्या इति वा योजना ॥ ४६ ॥ अनलसा वेगवन्तः पक्षा येषां तद्भावेनोपचीयमाना-
 स्तनूनिजशरीराणि पक्षिणः प्रातरुत्पन्नजिगमिषाकुलत्वाददहन्व्यययामासुः । मरणेन
 खेदप्राप्तेः (?) विहगा वा शलभा विवक्षिताः । ते प्रातः प्रदीपेषु तन्मार्गेण जिगमिषवः

१. 'धोरणीः' क. २. 'अवनासिका' ख. ३. 'विरावमञ्चितभूः' क. ४. 'तथा'
 ख. ५. 'अस्तमोहितानाम्' क.

क्षपिततरुणखञ्जरीटकण्ठस्फुटतरविन्दुमलीमसान्धकारः ।
 श्रियमभृततरां सहस्तरश्मिस्त्रिभुवनमण्डलपुण्डरीकविम्बः ॥ ४८ ॥
 शशधरमणिसालभञ्जिकाभिर्भवनविटङ्कसटङ्कटङ्किताभिः ।
 दिनकरकिरणाहताभिरिन्दौ विनिपतिते शुशुपे शुचेव सद्यः ॥ ४९ ॥
 अकृत कुमुदिनीविकासमारादहततमस्कममीलितारविन्दम् ।
 नभासि विगलितप्रभं हिमांशोः पयसि च विम्बमभिन्नरूपमासीत् ९०
 स्फुटदलमणिशुक्तिगर्भपीतस्फुरदरुणातपशीधुशीकरोवः ।
 मदविवश इव प्रभातवातव्यातिकरतः कमलाकरश्चकम्पे ॥ ९१ ॥
 त्वरितमधिसरोजिनि व्रजन्ती मधुपततिः कुमुदाकराच्चकाशे ।
 दिवसकरभयात्पलायमाना तिमिरपरिष्ठवधूसरेव रात्रिः ॥ ९२ ॥
 विकटभुजगशृङ्खलावनद्धं सपदि रथछवमर्यमाधिरूढः ।
 ग्रहमणिनिचयं जिघृक्षुराप स्फुट इव पोतवणिङ्गभःसमुद्रम् ॥ ९३ ॥
 शकुनिभिरधिशिश्रिये वनोर्वी स्फुटमदनानलदाहतापयोगाम् ।
 स्थितिमुपदधती मनोरथैश्च त्रिदशवधूजनतोपसि व्रजन्ती ॥ ९४ ॥
 उपगतमपरत्र वासतेयीं द्रुतमपवाह्य पुनः प्रभातकाले ।
 क्रुध इव रविमक्षमेक्षितुं द्यौरवनतमिन्दुमुखं चिरं वभार ॥ ९५ ॥

शरीराण्यधाधुः । प्रातः प्रियतमजिगमिषा तज्जाकुलाश्च वधूः प्रियविरहावस्थास्तथैवाद-
 हन् । ता अप्यनलसपक्षतया वह्निसाम्येनोपचीयमानाः ॥ ४७ ॥ खञ्जरीटाख्यः पक्षी ।
 मण्डलार्थं पुण्डरीकं कमलमातपत्रं वा विम्बं यस्य ॥ ४८ ॥ विटङ्क उन्नतो देशः ।
 तत्र सटङ्कं सशोभं कृत्वा टङ्किताभिरुत्कीर्णाभिः चन्द्रकान्तपुत्रिकाभिः शुशुपे शुष्कम्
 ॥ ४९ ॥ ५० ॥ ५१ ॥ ५२ ॥ रथ एव प्लवो यानपात्रम् । तदधिरूढो रविः सांया-
 त्रिक इव वियदब्धिमापद्यत ॥ ५३ ॥ स्फुटा मदनाख्यास्तरवो यस्याम् । नलं च नडं
 ददाति या सा वनभूरहता प्रशस्ता । नलदैर्वा मांसीभिराहता । पयोगां जलगतां स्थितिं
 विभ्रती । पक्षिभिः श्रिता । मनोरथैरिव प्रभाते गच्छन्ती सुरवधूसंहतिः । सापि मद-
 नानलस्य दाहेन तापः पीढा तेन योगः स्फुटो यस्यां तादृशी स्थितिं धारयन्ती ॥ ५४ ॥
 वासतेयी रात्रिः । तामन्यत्र नीत्वा प्रातरागतं रविं क्रोधादिव द्रष्टुमक्षमा द्यौरिन्दुमुखं

दिनकरमुदितं निरीक्ष्य चन्द्रः स्फुरिततदंशुशिखावमर्शभीताम् ।
 स्फुटहरिणनिभेन रात्रिमङ्के दधदिव संभ्रमतोऽस्तशैलमभ्यैत् ॥ ५६ ॥
 त्रिभुवनविपिने कठोरभास्वत्किरणकुठारनिपातलूनमूर्तेः ।
 स्फुटमलमधुपो निशालताया रजनिकरस्तवकः क्रमेण मम्लौ ॥ ५७ ॥
 इयिततमममुं विधूय तेजो दिनकर मा परिभूर्निशाकरं मे ।
 इति विरचितकुञ्जलाञ्जलिश्रीस्तमतिशुचेव कुमुद्वती ययाचे ॥ ५८ ॥
 मधुकरपटलीं मधुस्पृहान्धामुपरि कुशेशयिनी परिभ्रमन्तीम् ।
 अरचयदुपासि प्रियस्य भानोः कुवलयवन्दनमालिकामिवारात् ॥ ५९ ॥
 विशदमधुरसारणानुबन्धकणदलिसंहतिवच्छकीनिनादैः ।
 जनितमुखमिव क्षपावसाने कुमुदवनं प्रतिपन्ननिद्रमासीत् ॥ ६० ॥
 सरसिजमुकुलस्य पार्श्वभूमेर्मधुकरपङ्क्तिरुपात्तमध्यभागा ।
 हरितमणिसमुद्रकस्य कृष्णा श्रियमभृत प्रकटेव संधिराजिः ॥ ६१ ॥
 अधिनिशमवनेरपूरयद्यान्कपिशितदिग्बलयं तमोऽवकाशान् ।
 न तपनरुचिभिः प्रपूरिरे ते वत मलिनस्य हि भूयसी विभूतिः ॥ ६२ ॥
 क्षपितरजनिरागतोऽपरत्र प्रकटितराग न लज्जे करैर्माम् ।
 स्पृशसि यदधुना जहीहि कस्य त्वमिति दिनात्ययखण्डनां स्मरन्ती ६३
 विरलविषमपन्नसंस्थमवजं चलदलि पल्लवहस्तचारु कृत्वा ।
 भ्रमरविरुतिभिर्जगाद सेष्या तपनमितीव सरोजिनी सरोपम् ॥ ६४ ॥
 (युगलकम्)

नम्रं वभार ॥ ५५ ॥ ५६ ॥ कुठारः परशुः ॥ ५७ ॥ ५८ ॥ वन्दनमाला पुष्पपत्रमयी
 खकु । सा प्रियस्यागच्छतो मङ्गलाय द्वारोपरि क्रियते ॥ ५९ ॥ विशदे मधुरसेऽरणं
 गतिर्यस्यास्तादृशी अनुबन्धेन पौनःपुन्येन कणन्ती भ्रमरपङ्क्तिरेव वल्लकी वीणा । सापि
 विशदा मधुरा च या सारणा मूलेना तदनुसारेण कणति ॥ ६० ॥ संधिराजिर्द्वयोः
 कवाटयोः संश्लेषरेखा ॥ ६१ ॥ ६२ ॥ अपरत्र देशान्तरे सपत्नी गृहे च । रागोऽनुरा-
 गोऽपि । कराः पाणयोऽपि । इत्यनेन प्रकारेण कस्य त्वं न कस्यचिदात्मीयः । दिना-
 त्यये खण्डना त्यक्त्वान्यत्र गमनं तत्स्मरणात्सेष्येवं पद्मिनी भ्रमररवैरादित्यमित्यमवादीत्
 ॥ ६३ ॥ चलन्तोऽलिनो भ्रमरा यत्र । पल्लवा एव हस्तास्तैश्चारु पङ्कजं कृत्वा । क्वचित्
 'चलदल-' इति पाठः । तदा चला दलानां पल्लवाः खण्डा इति व्याख्या । नायिका च

१. 'परिभूत' ख. २. 'तपन' क. ३. 'प्रपूरिरे' क-ख. ४. 'खण्डनं' क.

शरदिव दिवसावतारलीला सकलमकाशतया श्रियान्वितासौ ।
 क्षततिमिरमला निनाय दूरं सरित इवाशु दिशः प्रसादलक्ष्मीम् ॥ ६९ ॥
 प्रकृतिशुचितया परावमर्शं सपदि विसोढुमिवाक्षमाभिरारात् ।
 स्पृशति दिनकरे करैः सरागं दिशि दिशि संकुचितं कुमुद्वतीभिः ६६
 अरुणकिरणदण्डध्वजमानस्फुटतिमिरौघविषा निशाभुजंगी ।
 ग्रहगणमणिमण्डिता तदानीं विगलितचन्द्रमरीचिकञ्चुकासीत् ॥ ६७ ॥
 दिवसविरतिखण्डनापराधस्मृतिसरूपोऽम्भसि बिम्बितोऽम्बुजिन्याः ।
 न्यपतदनुनिनीपयैव भास्वानरुणदलाङ्गुलिपादपद्ममूले ॥ ६८ ॥
 निपतति शशिमण्डलं हहा किं नभसि न दृश्यत एव तारकौघः ।
 कुमुदवनमितीव गर्भवद्धभ्रमररवैरथ पर्यदेवतारात् ॥ ६९ ॥
 स्फुरदरुणशिखाभिरामयोच्चैरुषसि विकसितपद्मयांशुमाली ।
 त्रिदशपतिपुरैव संदिदीपे विशदमरीचितया श्रियोल्लसन्त्या ॥ ७० ॥
 द्रुतकनकरसच्छटाभिरामस्फुरदरुणांशुशिखावरुणमूलैः ।
 प्रतिदिशमथ चस्खले तमोभिर्गगनजलाशय कासरायमाणैः ॥ ७१ ॥
 ग्रहमणिशबलं नभःसमुद्रं सपदि लिलङ्घयिषुर्निदाघरश्मिः ।
 दिशि दिशि विचकार दैर्घ्यभाजः छवनरसादिव दूरमंशुवाहून् ॥ ७२ ॥

सेर्ष्या कमलं विकासयन्ती प्रेयांसमाचष्टे ॥ ६४ ॥ या श्रियान्विता सती सकलमकाशत
 सर्वमदिदीपत् । अन्तर्भावितण्यर्थोऽत्र काशिः । सा दिवसस्यावतरणलीला क्षतं तिमिर-
 मेव मलो यया तादृशी दिशो विमलोचकार । यथा शरत्सरितः । सापि सह कलमैः शा-
 लिविशेषैः काशैश्च तृणविशेषैर्वर्तते या तद्भावेन हेतुना श्रिया युक्ता । क्षतास्तोयस्याल्पी-
 यस्त्वात्तिमयो मत्स्या यया सा क्षततिमिः । अमला च जलदविगमान्निर्मला च भवति
 ॥ ६५ ॥ करैः सरागमिति साकूतम् । अर्थाभिधानात् ॥ ६६ ॥ विगलितं चन्द्रमरी-
 चय एव कञ्चुकं निर्माको यस्याः । दण्डेन च दन्तेषु चाल्यमाना भुजंगी भयान्निर्मोक-
 मुञ्जति ॥ ६७ ॥ ६८ ॥ पर्यदेवत शुशोच ॥ ६९ ॥ अरुणस्यानूरोः शिखा रश्मयः ।
 अरुणशिखाश्च ताम्रचूडाः कुक्कुटाः । पद्मानि कमलानि पद्मा च लक्ष्मीः । विशदाः
 स्फुटा मरीचयो यस्य तद्भावेनोल्लसन्त्या श्रिया शुशुभे । अमरावतत्वा इव । सापि विशन्ती-
 भिरमरीभिश्चिता व्याप्ता ॥ ७० ॥ कासरो महिषः ॥ ७१ ॥ ७२ ॥ अविद्यमाना दश-

१. 'सुरागं' ख. २. 'घटमान' ख. ३. 'पुरीव' क-ख. ४. अस्य श्लोकस्योत्तरा-
 धमग्रिमस्य च पूर्वार्धे ख-पुस्तके त्रुटितम्.

दिवसकरकराहतं तदानीमदशनपङ्क्तिं कृतावभासहासम् ।
 अमधुमदकृतामधत्त ताम्रत्विपमरविन्दमुखं कुशेशयिन्याः ॥ ७३ ॥
 उपासि घनतरान्वकारपङ्क्त्यतिकरमार्जननिर्मलं कराग्रैः ।
 अकृत दिवसदर्पणं त्रिलोक्याः सपदि विलोकनयोग्यमंशुमाली ॥ ७४ ॥
 कुमुदवनमलं व्ययोजि लक्ष्म्या मुदमजहादतिखेदवानुलूकः ।
 प्रलयमुपजगाम तारकौघः सपदि विधौ विधुरत्वमभ्युपेते ॥ ७५ ॥
 स्फुरदरुणपलाशतालु विभ्रन्नवघनसौरभतामुपोढनिद्रम् ।
 कमलमुखमजृम्भताभिरामं स्फुटरकेसरदन्तमभ्युजिन्याः ॥ ७६ ॥
 गुरुकलहरतालसच्छ्रियोच्चैः कृतमकरन्दरसस्पृहा नलिन्या ।
 दिशि दिशि गुरुनृत्तलीलयेव भ्रमरघटाकुलिता मिथस्तदासीत् ॥ ७७ ॥
 मधुलिहि मकरन्दपानलोभाद्विकसितताम्रदलाग्रभागलग्रे ।
 दिनकृति कमलेक्षणं नलिन्या रचितकटाक्षमिवोद्ववाह लक्ष्मीम् ॥ ७८ ॥
 क्षयसमयसमीरणाभिघातक्षुभितमिवाथ महासमुद्रमध्यम् ।
 अभवदुपसि जिह्वयमानकान्ति स्फुटरलक्ष्ममलं मृगाङ्गविम्बम् ॥ ७९ ॥
 उदयशिखरिशृङ्गवेदिकायां नवरुधिरारुणकान्ति भानुविम्बम् ।
 अनुकृतदिवसप्रवेशलक्ष्मीप्रसवविशङ्कटगर्भशय्यमासीत् ॥ ८० ॥
 नवविनिहितचीनपिष्टचर्चाच्छुरितविशेषकविन्दुभानुविम्बम् ।
 मुखमभूत तिरस्कृतेन्दुकान्ति स्फुरदरविन्दविलोचनं दिनश्रीः ॥ ८१ ॥

नपङ्क्तिर्यत्र तथाविधः कृतः प्रकाशो हासो यस्येति विभावना । कोरेण च हतं मुखं
 ताम्रतां धत्ते ॥ ७३ ॥ पङ्क्त्यसंपर्कस्य तेन च मार्जनं शोधनम् । कराः पाणयोऽपि
 ॥ ७४ ॥ विधौ चन्द्रमसि दैवे च ॥ ७५ ॥ घना सौरी भा यस्य घनं च सौरभमामोदो
 यस्य ॥ ७६ ॥ मधुरसे कृतस्पृहत्वान्मियो महति कलहे रता भ्रमरपङ्क्तिरसच्छ्रिया न-
 लिन्या नृत्तक्रीडयेवाकुलिताभूत् । सापि गुरुभिः कलैर्हरैश्चावर्जनशीलैस्तालैः पूर्वोक्तैः
 शोभना च । नर्तक्याश्च नृत्तमये शृङ्गारादौ रसे स्पृहा जायते ॥ ७७ ॥ ७८ ॥ ७९ ॥
 लक्ष्म्याः प्रसवसमये विस्तीर्णस्य च गर्भस्य शय्या जरायुः सा रुधिरारुणत्वादनुकृता
 येन ॥ ८० ॥ निहितं सिन्दूरतिलकरूपं भानुविम्बं यस्य । मुखं वदनमपि ॥ ८१ ॥ वि-

१. 'भस्म' क. २. 'अधृत' ख. ३. 'प्रबन्ध' ख. ४. 'अकृत' ख.

उपासि विगलितान्धकारपङ्कजवशबलं घनवर्त्म दूरमासीत् ।
 मधुरतरणितापयोगतारं कमलवने मधुपायिनां च पङ्क्तिः ॥ ८२ ॥
 अविरलशिखिगर्भमानवीयस्फुरितमरीचिवितान्धाव्यमानम् ।
 दिनमभजत सर्वतोऽग्निशौचं वसनमिव क्रमशोऽतिनिर्मलत्वम् ॥ ८३ ॥
 दिशि दिशि दिवसेश्वरस्य पाद्यस्थितिमिव पङ्कजिनी रसेन दित्सुः ।
 नवकिसलयपाटलान्विरेजे कमलकराग्रपुटान्प्रसारयन्ती ॥ ८४ ॥
 उदितवाति दिवाकरेऽस्तशैलद्विरदपतिः कुमुदच्छटावदातैः ।
 श्रियमतनुत भूरिभूतिचर्चाच्छुरित इवामृतदीधितेर्मयूखैः ॥ ८५ ॥
 गुरुविरहशुचा कुशेशयिन्याश्रकित इव क्षणदाम्बुवाष्पविन्दून् ।
 विपुलदलविलोचनान्तरालादुपासि करैरहिमांशुरुन्ममार्ज ॥ ८६ ॥
 श्रियमभृत दिवाकरः प्रभाते गज इव भिन्नकरालधातुरोधाः ।
 स्फुरदरुणकराभिघातभग्नप्रचुरतमालसद्विज्ञातनुश्रीः ॥ ८७ ॥
 दिशि दिशि जपतां नवार्करश्मिच्छुरणविपाटलदन्तमालमास्यम् ।
 श्रियमनुचितगाढनागवल्लीदलकृतरागमिव व्रतेऽप्यवापत् ॥ ८८ ॥

गलितो विस्तीर्णोऽन्धकार एव पङ्कपूरस्तेन शबलं मधुरेण च तरणेरादित्यस्य तापेन यो
 योगस्तेन भास्वरं घनवर्त्मकांशं दूरमत्यर्थमासीत् । तथान्धकारो मलिनः पङ्कज एव
 शुद्धत्वाच्छवस्तेन लङ्घनं यस्य तस्मिन्वर्त्मनि दूरमो दुःखेन रमणं स विगलितो यस्याः
 सा मधुरतेन रमणेन रणिता कणिता पयश्च गता भ्रमरपङ्क्तिरमत्यर्थमासीत् ॥ ८२ ॥
 भानुमरीचिनिचयस्याग्निगर्भत्वं संतापकत्वात् । अग्निशौचं नाम सिचयं यस्याग्निमध्ये
 शुद्धिः ॥ ८३ ॥ पाद्यं पादार्चनायोदकम् । 'पादार्घ्यां च' इति यत् । किसलयवत्पा-
 टलानरुणान् । नवानि च किसलयानि यस्यास्तादृशी पाटला कुसुमभेदो येषु ॥ ८४ ॥
 ॥ ८५ ॥ ८६ ॥ स्फुरतोऽरुणस्य कराणां संबन्धनामंशूनामभिघातेन भग्नं बहु तमो
 येन लसन्ती शोभमानानल्पा च शौर्यस्य स रविर्विदारितं धातुमयं रोधो येन तादृशो
 गज इवाशोभत् । स च लोहितहस्ताभिघातेनोन्मूलिततमालतरुत एव संपूजितानल्प-
 लक्ष्मीर्भवति ॥ ८७ ॥ अनुचितं व्रतवशादयोग्यम् ॥ ८८ ॥ कपिश पिशाङ्गो कापिशं

१. 'विगलितवितान्धकार' इति टीकासंमतः पाठो भाति. २. अयं श्लोकः क-
 पुस्तके नास्ति.

२८ सर्गः]

हरविजयम् ।

३६९

उदयगिरिगते सहस्ररश्मौ नवकपिशा दिवसावतारलक्ष्मीः ।
 स्फुरितसरसनालिकाभिरामस्थितिचपकानुचकार पानगोष्ठीम् ॥ ८९ ॥
 प्रकटकुलिशकुन्तचक्रभास्वत्परवलभीहितमत्तवारणाङ्गा ।
 दिशि दिशि ददृशे निशान्तपङ्क्तिः समरविमर्दभुवं विडम्बयन्ती ॥ ९० ॥
 अमृदु ममृदुषा निशातमस्तद्व्यतिकरदोषमलीमसत्वमाप्ताः ।
 स्फुरदरुणरुचा रूपेव दूरं दिवसकरेण निरासिरे दशाशाः ॥ ९१ ॥
 उदयगिरिर्मथोदितो विवस्वान्विचकरिपुः किरणैर्निशान्धकारम् ।
 स्फुरदरुणिमभिः करैरकार्षीद्वदहनैरिव रुद्धसर्वदिक्कम् ॥ ९२ ॥
 ग्रहपटलमशेषमूषुपीभिर्दिनकरदीधितिभिः कृताभिघातम् ।
 तिमिरमपतदन्तरिक्षमार्गात्कुवलयवृन्दमिवाभ्रनिर्झरिण्याः ॥ ९३ ॥
 क्षितिधरतनयेव पूरिताशा प्रहतनिरर्गलदुन्दुभिप्रणादैः ।
 श्रियमभृत निशावसानलीला नवमहरागमसंमदं वहन्ती ॥ ९४ ॥
 विघटिततिमिरौघदिग्विभागप्रकटनभस्यभवन्निशावसाने ।
 स्फुटदलनमनाश्च पद्मखण्डाः सपदि हिमेतरदीधितिश्च तेषाम् ॥ ९५ ॥

च मध्यम् । स्फुरिता स्पष्टा नालिकासु घटिकासु रम्या स्थितियेषां तादृशाश्चक्राः
 पानपात्राणि यस्याम् ॥ ८९ ॥ कुलयश्चक्राः । शकुन्तास्ततोऽन्ये विहगाः । तत्स-
 मूहेन ताः...भ्यः पराः प्रकृष्टा बलभ्यो गृहाणि तत्र हिताः प्रीतिहेतवो ये मत्तवारणाः
 प्रघ्नीवकास्तेऽङ्को लाञ्छनं यस्याः । अन्यत्र कुलिशानि वज्राणि कुन्ताः प्रासाश्चक्राणि
 रथाङ्गान्येव भास्वन्तो रवयः । प्रकटाः कुलिशादयो यस्य तादृशं परबलं शत्रुसैन्यं
 तस्य भीर्मेयं तदर्थमीहिताश्चेष्टिता मत्तवारणा मदगजा अङ्के समीपे यस्याः । नि-
 शान्तानि गृहाणि ॥ ९० ॥ तमो ममृदुषा मृदितवता रविणा दिशो निरासिरे दूरे
 क्षिताः । तिमिरे हि सति निरन्तरास्ता दृश्यन्ते । परपुरुषसंगमेन मलिनाश्च कान्ताः
 कोपारुणरुचिर्मनस्वी तं निहत्य दूरात्परिहरति ॥ ९१ ॥ ९२ ॥ उपुषीभिर्वाधितव-
 तीभिः ॥ ९३ ॥ आशा दिश आस्थाश्च । दुन्दुभयो भेर्यः दुन्दुभिश्च दैत्यभेदः । नव-
 महो दिनस्यागमेन संमदं वहन्ती प्रापयन्ती । अनवमस्य चोत्कृष्टस्य हरस्य शंभोरा-
 गमः संनिधानं तेन संमदं धारयन्ती । हरागमेषु वा शैवेषु शास्त्रेषु रज्यते ॥ ९४ ॥
 स्फुटं दलानां नमनं येषां तादृशाः पद्मखण्डा अभवन् । तेषां च पद्मखण्डानां स्फुटं द-
 लनं विकासनं तत्र मनो यस्य तादृशोऽशुमानभवत् ॥ ९५ ॥ अर्यमा रविः । अचखण्डत्

१ 'इवोदितो' क. २ 'संपदं' ख. ३ 'घनाश्च' ख.

दिशि दिशि निशि संभृतं कराग्रैस्तिमिरमनर्गलमयमाचखण्डत् ।
क्षणमपि सहते नहि प्रगल्भां क्वचिदहितस्य पुरः स्थितिं महस्वी ९६
स्फुरदविरलकेसरार्गलाङ्कप्रकटपलाशकवाटपद्मगेहाः ।
मधुपशवरसंनिवेशपल्लवो दिशि दिशि शिश्रियिरे श्रियं नलिन्यः ९७
दयितमतिरुषा विलोकयन्त्याः सरसविपक्षनखक्षताङ्किताङ्गम् ।
अभवदरुणिताक्षिण तत्र नूनं निवसति चित्तभुवः प्रतापवह्निः ॥ ९८ ॥
प्रमदगलिततारकांशुशारीकृतरुचिरोदरवाष्पबिन्दुभङ्ग्या ।
अभिसरति रसार्द्रतां विधित्सुर्दुतमपरापरनेत्रमण्डलीव ॥ ९९ ॥
विकसनरभसेन हृत्प्रवेशप्रसरमिवाभिमतस्य दातुमन्तः ।
अपसरतितरां रसातिभारस्फुटतरमन्थरितापि पक्ष्मपङ्क्तिः ॥ १०० ॥
सरभसमपि तारकः कथंचिद्भजति न यावदपाङ्गवर्त्म दीर्घम् ।
सराति सपदि तत्प्रभा पुरस्ताच्चिरमपि तावदिवाक्षमा विसोढुम् ॥ १०१ ॥
इति दयितविलोकनाभिलाषस्फुरणपृथूभवदात्मनस्तरुण्याः ।
स्मरशरतरलाकृतेर्जृम्भे नयनयुगस्य सरागविभ्रमा श्रीः ॥ १०२ ॥
(चकलकम्)

श्रुतिपथजुषि तारतूर्यनादे तरलदृशामलसं विकासलक्ष्मीम् ।
यदुकुलमिव नेत्रयुग्ममाप्नोदनवमकृष्णवलक्षताभिरामम् ॥ १०३ ॥
प्रमदभरभृतः कपोलभागात्कमलदृशोऽगुरुपङ्कपत्रभङ्गः ।
व्यगलदतनुवाष्पपातभिन्नो ननु मलिनस्य कुतश्चिरं व्यवस्था ॥ १०४ ॥
प्रथमतनुरागसंपदं तां चरममनुज्झितपूर्वरूपशोभाम् ।
उपसि रुचमवाप्य साधुमैत्री न खलु तरां जह्नुर्न चक्रवाकाः ॥ १०५ ॥
खण्डयामास । महस्वी तेजस्वी ॥ ९६ ॥ संनिवेशार्थं पल्लवः शवरग्रामाः ॥ ९७ ॥ ९८ ॥
प्रमदेत्यादि कलापकम् ॥ अन्तः सिततरवाष्पविन्दुव्याजेन प्रेयसो रसार्द्रत्वचिकीर्षया न-
वनवेव नेत्रमण्डली प्रसर्पति ॥ ९९ ॥ १०० ॥ १०१ ॥ १०२ ॥ अनवमं श्रेष्ठमसितं
वलक्षं च शुभ्रं तद्भावेन रम्यं नयनद्वयं वृष्णिकुलमिव विलासशोभामलभत । तदप्यनव-
मयोः कृष्णबलयोर्वासुदेवहलभृतोः कृतैः प्रहारैरभिरामम् ॥ १०३ ॥ व्यवस्था स्थितिः
॥ १०४ ॥ रागः प्रीतिरपि । साधु शोभनं कृत्वा मैत्री सूर्यसंबन्धिनी, साधुमैत्री च स-
१. 'विभ्रमश्रीः' ख.

२८ सर्गः]

हरविजयम् ।

३७१

धवलविसलता रसेन कोकः प्रविकटचञ्चुपुटोद्धृताश्चखाद ।
 क्रुध इव शशिनो वियोगहेतोर्गगनतलात्पतिताः कलाः कथंचित् १०६
 सरसि विकटचञ्चुकोटिलग्रां सरभसवृत्तिरुपेत्य चक्रवाक्याः ।
 हृद इव विरहव्यथाशलाकां विसकलिकां विचकर्ष चक्रवाकः ॥ १०७

चञ्चुग्रखण्डितमुखाद्विचकर्ष सूत्र-

जालं मृणालशकलात्क्षणदाप्रियस्य ।

कोको निलीनमहिमांशुभयात्तदीय-

रन्ध्रोदरेषु करचक्रमिव क्रुधेन्दोः ॥ १०८ ॥

विस्वस्तपत्रपुटकेसरकोटिदष्ट-

पर्यन्तभागविकटोन्नतकर्णिकाग्राः ।

उच्छ्वासमग्नहरितच्छवयोऽर्करश्मि-

जालैरजृम्भित पङ्कजकोषदण्डाः ॥ १०९ ॥

दिक्पद्मिनीपरिसरास्पदताम्रपादः

कुर्वन्विकासिषु रुचिं नलिनेषु हंसः ।

आपीवरोडुपतिबिम्बमृणालदण्ड-

खण्डाच्चकर्ष शनकैः करसूत्रजालम् ॥ ११० ॥

आपातभीतिनमितोन्नमितार्धदेह-

बद्धस्थिरक्रमविधूतपतत्रपङ्क्तिः ।

उच्चैः कणन्नवततार निवासयष्टि-

कोटेः शिखी विधुरयन्विरहातुराः स्त्रीः ॥ १११ ॥

अभ्युत्थिता शयनतस्त्वारितं यियासुः

संपीडितोच्छ्वसितनीविनितम्बविम्बम् ।

त्परिचयः ॥ १०५ ॥ १०६ ॥ १०७ ॥ १०८ ॥ १०९ ॥ पादाः किरणाः पादौ च
 चरणौ । रुचिः कान्तिरभिलाषश्च । हंसः सूर्यः सितच्छदश्च ॥ ११० ॥ पतनभयान्न-
 मित उन्नमितश्चार्धदेहो येन । बद्धाः स्थिराः क्रमा येन । विधूता च पक्षपङ्क्तिर्येन

१. 'परिसरामृतताम्रपादैः' ख. २. 'खण्डश्चकर्ष' ख.

संपश्यतोऽर्धविनिमीलितदृष्टि भर्तु-

रङ्गे ह्रिया किल पपात चकोरचक्षुः ॥ ११२ ॥

श्रोणीतेटे न रशना करजक्षताङ्क-

संजातगाढरुजि चारुदृशा बबन्धे ।

भूषा परा गुरुणि तत्पदपङ्क्तिरेव

तस्मिंस्तु काञ्चनशिलाविकटे तदासीत् ॥ ११३ ॥

आकृष्य पाणिकमलेन च कर्णपाली-

मेकेन वल्लभविलोकननिश्चलाक्षम् ।

तस्थौ पुरांध्रिरपरेण न लब्धसंधि-

र्माणिक्यकुण्डलमिति प्रविघूर्णयन्ती ॥ ११४ ॥

द्वारि स्थिता विनिहितैककवाटपट्ट-

रुद्धार्धविग्रहतया गिरिकन्यकाश्रीः ।

प्रेयांसमैक्षत वधूः स्तिमितैकतार-

शारेण यान्तमपरा नतपक्षमणाक्षणा ॥ ११५ ॥

स्तनपरिसरभागे दूरमावर्तमानाः

श्रिततानिमानि मध्ये किञ्चिदेव स्वलन्तः ।

ववुरतनुनितम्बाभोगरुद्धा वधूनां

निधुवनरसखेदच्छेदिनः प्राह्ववाताः ॥ ११६ ॥

विघटितदलमुद्राबन्धसौगन्धिकान्त-

निविडपुटकुटीरक्रोडकाराविमुक्तैः ।

उदयगतमनावीवारुवद्विद्विरेफै-

स्तरुणमरुणरत्नच्छायमुष्णांशुबिम्बम् ॥ ११७ ॥

॥ १११ ॥ ११२ ॥ ११३ ॥ लब्धसंधिः प्राप्तविवरा न भवतीति माणिक्यकुण्डलं म-
ण्डनसमये विलम्बितं परिवर्तयन्ती योषिदासीत् ॥ ११४ ॥ कवाटपट्टेन स्थगितशरीरा-
र्धत्वाद्गौरीव माहेश्वरशरीरावच्छादितशरीरार्धा दृश्यते ॥ ११५ ॥ ११६ ॥ मुद्रा सं-
कोचः । सौगन्धिकानि कलाराणि । तेषां पुटः पत्राणि त एव कुटीरक्रोडेण गृहाभ्य-
न्तरेण कारा बन्धनस्थानानि तन्मुक्तैरलिभिः सूर्यबिम्बमनावीव स्तुतमिव ॥ ११७ ॥

प्रेङ्खत्पिङ्गार्कधामच्छुरणकपिशितश्रयोतदच्छिन्ननैश-

स्थूलाम्भो विन्दुवृन्दाहित मधुरमधुस्यन्दसंदेहमुग्धैः ।

संरम्भारब्धकोलाहलमुखरमुखैः पञ्चरन्ध्रप्रवेश-

प्राप्तानन्दैर्विरेजुर्मधुकरनिकरैः पूरिताः पद्मखण्डाः ॥ ११८ ॥

कुर्वाणा रत्नधीनां शशधरपतनोपप्लवेनेव तन्वीं

तोयावस्थां क्रमेण प्रकटितककुभः संभृताम्भोजहासाः ।

तन्वन्तः खं खरांशोस्तरुणतरतमःस्तोमसंपिण्डितं स-

त्प्रत्यग्रष्टचूतलाक्षारसरुचिररुचो दूरमुत्ताः प्रसन्नुः ॥ ११९ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्गे हरविजये महाकाव्ये

प्रत्यूर्ध्ववर्णनो नामाष्टाविंशः सर्गः ।

एकोनविंशः सर्गः ।

इति स्फुरत्किसलयपाटलार्चिपि स्फुटोदये सवितरि सौखशायिकाः ।

अविस्खलत्सुललितबन्धया गिरा गरीयसां गुरुमुपतस्थुरीश्वरम् ॥ १ ॥

विमुच्यतां शयनतलं दिवाकरः करोत्करैर्विदलितविद्रुमारुणैः ।

करोत्यसाबुदयमहीभृतः क्रमात्परिस्फुरन्स्फुटमिव पद्मरागताम् ॥ २ ॥

क्रमादिमास्तव भवनेषु भानुमत्प्रमाहतास्तदुपलसालभाञ्जिकाः ।

पृथून्मिषद्दहनकैणोत्करच्छलान्तमश्छिदः सुवत इवार्यमार्भकान् ॥ ३ ॥

अर्कप्रभाकपिशितेष्ववश्यायविन्दुषु कृतेन मधुस्यन्दसंदेहेन मुग्धैरङ्गैः ॥ ११८ ॥ रत्न-
धयः समुद्राः । तमसः स्तोमेन राशिना संकोचितं सदम्बरं विस्तारयन्तस्तरणिकरा दूरं
प्रसृताः ॥ ११९ ॥ इति राजानकजयानकसूनोरलकस्य कृतौ हरविजयविषमपदोद्द्योते-
ऽष्टाविंशः सर्गः ॥

सुखेन शय्यं शयितं पृच्छन्तीति सौखशायिका वन्दिनः । 'पृच्छतौ सुस्नातादिभ्यः'
इति ठक् । अनुशतकादित्वादुभयपदद्वयः । अविस्खलन्नविद्यमानः(?) संस्कारादवि-
चलितत्वाद्रामणीयकयुक्तो गुम्फो यस्याः । उपतस्थुरसेवन्त । अत्र सेवामात्रविवक्षायां
संगतकरणस्याविवक्षितत्वात् 'उपाद्देवपूजा-' इति तडभावः । यथा—'उपतस्थुर्यथोद्य-
न्तमादित्यं मन्त्रकोविदाः ।' इत्यादौ महर्षिव्यासप्रभृतीनाम् ॥ १ ॥ २ ॥ तस्य भानोरु-

१. 'सललित' ख. २. 'करोत्कर' क.

अयं क्षणाद्व्यथितमेन भानुना समागमस्तव भवतीति शंसितुम् ।
 स्फुरत्पदस्तरलितमौषसानिलैः कुशेशयं नयनमिवाम्बुजश्रियः ॥ ४ ॥
 विवस्वतो विचकरुषः क्षपातमः स्फुटज्जपाकुसुमविपाटलास्त्वपः ।
 विभान्त्यमूर्नभसि सुवर्णगैरिकच्छटा इवासितमणिपट्टकुट्टिमे ॥ ५ ॥
 श्रितोदये हततिमिरोत्करे जना ददुर्दृशो दिनकृति बद्धसंभ्रमाः ।
 खवर्त्मनो मुमुचिपि शीतरोचिपि च्युतः पदान्न भवति गौरवास्पदम् ॥ ६ ॥
 ततस्ततीरुदयगतार्थमाशमनामहस्करे करनिकरैः स्पृशत्यदः ।
 पिशङ्कितं गगनतलं विभाव्यते तदुत्थया दहनरुचेव संध्यया ॥ ७ ॥
 दिनश्रियो मुखमरुणारुणप्रभापिशङ्कितस्फुटघनमेघराजिकम् ।
 विराजति प्रतिनवकुङ्कुमच्छटाकृतत्विषं दधदिव पञ्चमञ्जरीम् ॥ ८ ॥
 अपारयन्त्युपहतशीतदीधितिप्रभामिवाहिमकरधामसंपदम् ।
 निमीलितातनुतरतारकाधुना विभावरी विशति महीध्रगद्वरम् ॥ ९ ॥
 निनाय यद्विरहविजृम्भणाकुलो विभावरीं कथमपि साभ्युपागता ।
 विलोकिता दयिततमा तथा मुदं तनोति नो रजनिवियोगिपत्रिणः ॥ १० ॥
 यथा शशी पिपतिपुरस्तपर्वते नवांशुमत्किरणविरुग्णचन्द्रिकः ।
 करोत्यहो अपि निजसंपदः स्फुटं द्विपदता विपदधिकं सुखोदयम् ॥ ११ ॥
 (युगलकम्)

स्मरातुरप्रियतमपाणिजक्षतीर्निशागमे नवनिहिता मृगीदृशाम् ।
 नयन्नसावधिकमनोज्ञरागतां नवातपो निपतति गण्डमण्डले ॥ १२ ॥

पलाः सूर्यकान्ताः ॥ ३ ॥ उपसो विकार औषसाः प्राप्तातिकाः ॥ ४ ॥ विचकरुषः
 क्षिप्तवतः । 'ऋच्छत्यृतम्' इति गुणः ॥ ५ ॥ शीतरोचिषोत्पनादरे सप्तमी । नभो-
 मार्गं मुक्तवन्तं शशिनमनादृतेऽस्माद्देशादनादृतच्युत इत्यादि (?) ॥ ६ ॥ अर्थमाशमानः
 सूर्यकान्ताः । तेषामुदयाद्विगतानां पङ्क्तीरादित्ये करैः स्पृशति सति सूर्यकान्तोत्थितया
 वह्निप्रभयेव संध्यया कपिशितं दृश्यते नभः ॥ ७ ॥ ८ ॥ उपहता निशाकरस्य रुचिर-
 नयेतिकृत्वा तिग्मांशुतेजसः संपदमिवापारयन्ती अशक्नुवती । द्रष्टुमिति शेषः । तारका
 ज्योतीषि । या च दर्शनशक्त्यभावात्तेजःपुञ्जदर्शने न पटुः सा निमोलितकनीनिका प-
 तन्ती गद्वरं प्रविशति ॥ ९ ॥ १० ॥ अहो अपीति 'ओह' इति प्रगृह्यसंज्ञायां 'पुत-

विकासिभिर्दिशि दिशि गर्भनिर्भरस्ववन्मधुग्रहणाधिवेव सत्वरम् ।
 सरोरुहैर्दलपटलच्छलान्मथः प्रसार्यतेऽरुणमणिशुक्तिमण्डलम् ॥ १३ ॥
 तनोत्यसौ नवकुशकोटिदृष्टया विभावरीजलकणमालया स्थली ।
 रसायुषामुपरि भरेण वूर्णतां विपाण्डुरच्छविकुसुमोद्गमभ्रम् ॥ १४ ॥
 वनैरिवातनुतरचन्द्रकच्छलस्फुटामरायुधशतशोभिभिर्दिशः ।
 धुतैरमी विदधति पिच्छमण्डलैः शिखण्डिनो रजनिपयःपरिष्ठुताः ॥ १५ ॥
 अधिक्षपं धवलकपोलमण्डलस्फुटोदितप्रतिमतया मृगीदृशाम् ।
 तदाहितामिव परिपाण्डुरश्रियं दधत्यमी तव भवनप्रदीपकाः ॥ १६ ॥
 उपेयुषीं कमलरजोवृत्तेक्षणो न वीक्षते रथचरणाद्वयः प्रियाम् ।
 सुखं चिरादुपनतमप्यसंशयं व्रजत्यहो विधिहतकस्य दूरताम् ॥ १७ ॥
 विभावरीविरतिहतस्य दुन्दुभेः कृतव्यथं स्वनमवकर्ण्य कामिभिः ।
 पुनस्तरां क्षणशयितैर्निमील्यते विलोचनं रतरसजागरारुणम् ॥ १८ ॥
 प्रभातजं विरहपरिष्ठवं वधूरचिन्तयन्त्यनुनयमग्रहीन्नया ।
 यियासते सुहृदि न सा न दूयते कुतोऽथवा सुखमनुदर्कदर्शिनाम् ॥ १९ ॥
 न निष्ठिता ननु रजनी विलम्ब्यतां तदागमे पुनरपि मा कृथाश्रिरम् ।
 इति स्त्रवन्नयनजलं प्रियोदितं गतं प्रति श्लथयति कामिनो मनः ॥ २० ॥
 निशीथिनीव्यपगमदुन्दुभिस्वनैर्विनिद्रतामपि सहसाम्युपागता ।
 यियासुरप्यभिमतकण्ठगोचरं न कामिनी श्लथयति बाहुपञ्जरम् ॥ २१ ॥
 वियोगजां शुचमसहैर्व्यपोहितुं निकेतनैरुपासि निपिध्यतेऽधुना ।
 अपावृतप्रकटकवाटसंपुटस्फुटारवैर्गमनमिवाञ्चितभ्रुवः ॥ २२ ॥

प्रगृह्या अचि' इति प्रकृतिः ॥ ११ ॥ १२ ॥ मधु मद्यमपि ॥ १३ ॥ रसायुषो अ-
 मराः ॥ १४ ॥ चन्द्रकच्छलेनेन्द्रायुधशोभिभिः कम्पितैः कलापनिचयैर्मेघैरिवावश्याय-
 जलाकीर्णा दिशः कुर्वन्ति मयूराः ॥ १५ ॥ १६ ॥ रथचरणाद्वयश्चक्रनामा ॥ १७ ॥
 पुनस्तरां पुनः पुनः ॥ १८ ॥ उदर्क आगामी कालः, उदितश्च भानुः ॥ १९ ॥ नि-
 ष्ठिता समाप्ता ॥ २० ॥ यियासुरपि कान्ता प्रेयःकण्ठगतं बाहुपञ्जरं न शिथिलयति ।

१. 'कुशलमुदर्कदर्शिनाम्' ख. २. 'निरुध्यते' क.

अदः क्रमाद्विकटनितम्बकाननद्रुमान्तरक्षणघटितं दिवः पतत् ।
 विराजति स्फुटविहगाण्डमण्डलश्रियं दधद्रहकुलमस्तभूभृतः ॥ २३ ॥
 दिगङ्गनानवकलधौतमेखला नभस्तलोदधिवडवानलत्विषः ।
 निशातमःक्षतधरवज्रकोटयो विभान्त्यमूस्तरणिरुचोऽरुणोद्गताः ॥ २४ ॥
 विभर्त्यसौ पृथुरमण्डलोरसा विभावरी दृढपरिरम्भविभ्रमैः ।
 शशच्छलाच्छिशिरकरस्तदुन्नतस्तनासितागुरुनवपत्रमञ्जरीम् ॥ २५ ॥
 स्फुटोदयः पुनरपि बन्धविच्छवं पुरा तव व्यपनयति क्षपाकरः ।
 प्रतीक्ष्यतां तदवधिरत्र मा कृथा मनागपि क्षपितगुरुश्रियं शुचम् ॥ २६ ॥
 हतप्रभे शशिनि गतेऽस्तगह्वरं विहाय तद्वपुर्वतीर्णमम्बरात् ।
 इति कणन्मधुपमिषेण लाञ्छनं कुमुद्वतीमिव खलु धीरयत्यदः ॥ २७ ॥
 (युगलकम्)

मधुस्पृहानिभृतनिलीनषट्पदं कुशेशयं हृदयमिवारविन्दिनी ।
 विभर्त्यसौ तपनवियोगसंज्वरज्वलच्छिखाशतशिखिदाहभूसरम् ॥ २८ ॥
 अचन्द्रिकामलयजपङ्कचर्चना अतारकागणमैणिमेखलागुणाः ।
 दिगङ्गनाः शशिविधुरा इवाधुना दधत्यमूर्लुलिततमःकचां श्रियम् ॥ २९ ॥
 शशित्विषं त्वरितमिवोदराश्रयां रिरक्षिषुर्दिनकररश्मिविच्छवात् ।
 असावितः कृतनिविरीससंपुटं कुमुद्वती रचयति पत्रमीलनम् ॥ ३० ॥
 पपौ तरां प्रियतमया समं मधु प्रतिक्षपं दलशयनेष्वशेत यः ।
 रसायुषः शशिधर तस्य सांप्रतं समञ्जसं सह कुमुदेन बन्धनम् ॥ ३१ ॥
 तथा स्वपन्मधुरसपानमत्तताविचेतनः सरसिजकुक्षिकोटरे ।
 यथा क्रमाद्विदितबन्धनव्यथः शिलीमुखः स्फुटमधुना विबुध्यते ॥ ३२ ॥

विरहभयात् ॥ २१ ॥ संपुटं द्वयम् ॥ २२ ॥ २३ ॥ अरुणोद्गता लोहितोल्लासाः ॥ २४ ॥
 मण्डलमेवोरस्तेनागुरुपत्रलतां धत्ते शशी शशव्याजेन ॥ २५ ॥ २६ ॥ २७ ॥ वियोग-
 संताप एवाग्निदाहस्तेन भूसरं मलिनम् ॥ २८ ॥ शशिना लोकान्तरगतत्वान्निहता वै-
 धव्यदूषिताः ॥ २९ ॥ संपुटा मुकुलाः ॥ ३० ॥ शशिधरेति भगवदामन्त्रणम् ॥ ३१ ॥
 अस्वपदिति 'अद्वाग्यगालवयोः' इत्यत्राडागमः ॥ ३२ ॥ विरूपितं लुरितम् । रूपेर्धातु-

१. 'नवोद्गताः' क-ख. २. 'परिमेखला' क.

२९ सर्गः]

हरविजयम् ।

३७७

दधद्रपुर्विकसितकेतकीरजोविरूपितं कुमुदवनाद्विनिर्गतम् ।
 विपाण्डुरं तदुदरवर्तिचन्द्रिकाच्छटाशतस्त्रपितमिवालिमण्डलम् ॥ ३३ ॥
 श्रितोदयारुणकरटङ्कुकुटनाविघटितं दिशि दिशि धाम भामुरम् ।
 गलत्यदः सवितुरिवास्तपर्वतभ्रमार्पितस्फुटवपुषः क्षपापतेः ॥ ३४ ॥
 समुन्मिषत्तरणिकराभिघातभीपरिहृते शशितिमिरे शशच्छलात् ।
 सहस्थिते इव सुरनाथ नश्यतो विरोधिता विपादि परस्परं कुतः ॥ ३५ ॥
 स्फुटाक्षताञ्चितखचितोडुशारतामुपागते फलक इवाम्बरेऽधुना ।
 श्रितोदयापरगिरिविष्टराबुभौ दुरोदरं तनुत इवेन्दुभास्करो ॥ ३६ ॥
 मृणालिनीदलभिदुरं यथा यथा समुन्मिषत्यहिममरीचिमण्डलम् ।
 तिरस्कृतावतमसराशिमण्डलं तथा तथोन्नमदिव लक्ष्यते नभः ॥ ३७ ॥
 अधश्च्युतं मम वपुषोऽर्धमित्यपि क्षेपाकृता भ्रममैभिर्वीक्ष्य विभ्रता ।
 जलाशयप्रतिमितमस्तपर्वते जिघृक्षुणा तदिव दिवोऽवतीर्यते ॥ ३८ ॥
 इतोऽधुना गिरिगुरुघातघटनाविघूर्णितार्णवजलदेवतेव ते ।
 मनोरमामलिततिमिश्रितां श्रियं विभर्त्यसौ भव भवनारविन्दिनी ॥ ३९ ॥
 सरागतां ककुभि गतः शतक्रतोः क्रमादमूं जिगमिषसि प्रचेतसः ।
 सहासमित्यलिकुलहुंकृतैरिव प्रभाकरं कथयति नाथ पद्मिनी ॥ ४० ॥
 शिलीमुखः सरसिजपक्ष्मपेशलं विलम्बितं निगडमिवार्धविच्युतम् ।
 दधन्मधुव्यतिकरलग्नमङ्गिणा विसर्पति त्वरितमपोढबन्धनः ॥ ४१ ॥

ध्वपठितस्यापि मिलिप्रभृतिवच्छिष्टप्रयोगदर्शनात्साधितः ॥ ३३ ॥ अरुणस्य करा एव
 टङ्काः शस्त्रकाणि । भ्रमो यन्त्रम् ॥ ३४ ॥ ३५ ॥ स्फुटं दृश्यमक्षतं मेघादिभिरदूषित-
 मञ्चितं च रुचिरं यत्स्वमन्तरिक्षं तेन चितानि व्याप्तानि उडूनि नक्षत्राणि तैः शारता
 शबलत्वम् । स्फुटाश्चाक्षा देवनाख्यास्तद्भावेन शोभनाः । खचिता दीप्तिमन्तः ।
 उडुसदृशाश्च शारा अयानयीना(?) यस्य तद्भावः । उदयापरौ पूर्वपश्चिमौ । दुरोदरं
 द्यूतम् ॥ ३६ ॥ मृणालिनीदलवद्भिदुरम् । सुकुमारमित्यर्थः । अवतमसं संततं
 तमः । 'अवसमन्धेभ्यस्तमसः' इत्यच् समासान्तः ॥ ३७ ॥ ३८ ॥ अ-
 लिनां ततिभिर्मिश्रितां पद्मिनीं मनोरमां श्रियं धत्ते ॥ ३९ ॥ रागः प्रसक्तिरपि ।
 हासो विकसनं हसितं च ॥ ४० ॥ मधु मद्यमपि । विसर्पति व्रजति ॥ ४१

१. 'भास्वरम्' क. २. 'क्षपाभृता' क. ३. 'अतिवीक्ष्य' ख.

अहर्षतेश्चिरमनिमेषदर्शनकृमादिव स्तुतघनवाष्पशीकरम् ।
 सरोजिनी रजनिपयःपरिप्लुतं विभर्त्यसौ विकसितमब्जलोचनम् ॥ ४२ ॥
 शिलीमुखा विधुतपतत्रमारुतप्रसारितैरुपसि सुगन्धयन्त्यमी ।
 दिशोऽधुना निजतनुलग्नविस्फुटकुशेशयोत्करमकरन्दशीकरैः ॥ ४३ ॥
 सरःश्रियः शफरुकशोभिनीऽम्बुजात्सविभ्रमभ्रमरघटा विवस्वता ।
 इतोऽधुना शितिमणियष्टिमण्डलीविडम्बिका करनिकरेण कृष्यते ॥ ४४ ॥
 मनोरमस्मितहसितां परिस्त्रवन्निशाजलस्फुटरुदितोत्पल्लेक्षणाम् ।
 इतोऽधुना श्रितकिलकिञ्चितामिव प्रभाकरो रमयति नाथ पद्मिनीम् ॥ ४५ ॥
 भुजालतामशिथिलकण्ठवर्तिनीं रतोत्सुका दयिततमस्य कुर्वती ।
 विजृम्भते किल विनिमग्नपीवरस्तनद्वया तदुरसि मत्तकाशिनी ॥ ४६ ॥
 रतोत्सवप्रमदविशेषपीवरे परामुयात्कथमिव तेऽत्र मेखला ।
 नितम्ब इत्यभिदधदुच्चकैः शुकः सहासतामुपसि करोति सुभ्रुवः ॥ ४७ ॥
 न लाघवं वलनविलासविभ्रमे विलोकितं कचन मयेदृशं तनोः ।
 कलारवैर्वदति नितम्बमण्डले नियोजिता मधुरमितीव मेखला ॥ ४८ ॥
 निशीथिनीं सममतिवाह्य कामिना व्रजत्यसावुपसि मुहुः स्वलन्त्यपि ।
 तदुत्सुका गलितधृतिः प्रतिक्षणं निरीक्षते विवलितकंधरं वधूः ॥ ४९ ॥
 समुत्थितः शयनतलात्क्षमारजश्छटाहतोभयपृथुपार्श्वविग्रहः ।
 दधत्सदानवमथुरागतः श्रियं मतङ्गजोऽपर इव लक्ष्मणाग्रजः ॥ ५० ॥

॥ ४२ ॥ ४३ ॥ शफरुकं भूषणसमुद्रमकम् । तस्मादिन्द्रनीलमयीव लतासं-
 हतिर्विवस्वता सरोजादाकृष्यते भ्रमरपङ्क्तिः । करनिकरः पाणिविक्षेपोऽपि ॥ ४४ ॥
 स्मितं विकासः । किलकिञ्चितं हर्षशोकादिसंकररूपः प्रागुक्तलक्षणश्चेष्टाविशेषः ॥ ४५ ॥
 सुरतोत्सुकत्वेन प्रेयसः कण्ठे गाढवर्तिनीं भुजलतां तद्वक्षसि च निमग्नं स्तनद्वयं कु-
 र्वती प्रधाना कामिनी विजृम्भते समुलसति । क्रीडत इत्यर्थः । अयमर्थः परोक्षोऽपि लो-
 कप्रवादसिद्ध इति द्योतनाय किलशब्दः ॥ ४६ ॥ प्रमदमहिम्ना पीवरे नितम्बेऽस्मिन्मे-
 खला कथं परामुयात् नैव पर्याप्तिं लभेत ॥ ४७ ॥ ४८ ॥ असौ वधूः कामिना सह
 निशां नीत्वा स्वलन्त्यपि व्रजति । तं च कामिनमुत्सुकत्वान्निरीक्षते ॥ ४९ ॥ क्षमा
 भूमिः । सदानस्य मदजलमुचो वमथोः करशीकरनिकरस्य रागतो रज्जनेन शोभां वि-
 भ्रजः समुत्थितः । द्वितीय इव लक्ष्मणाग्रजः । लक्ष्मणोऽग्रजोऽस्येति कृत्वा शत्रुघ्नः ।

२९ सर्गः]

हरविजयम् ।

३७९

नभस्वतामुदवसितोदरोत्थिताः सुगन्धितां विदधति वासरेणवः ।
 पतन्त्यमूर्ध्वहततयो दिवाकरप्रभाहता दिशि दिशि वासरेऽणवः ॥ ५१ ॥
 सरोजिनी पयसि हृदीव विभ्वितं श्रितं तटानहिमकरं दधार या ।
 तयालयः स्फुटितकुशेशयोत्थया न तोषिता नहि मकरन्दधारया ॥ ५२ ॥
 एषा विशालविशिखामुखविप्रकीर्ण-
 हर्म्योपकारकुसुमप्रवणालिपङ्क्तिः ।
 अभ्येत्य बन्धुजनतेव निशान्वकार-
 मर्काशुभिन्नमनुशोचति तारनादैः ॥ ५३ ॥
 सत्कार्णिकाकनकविष्टरसंनिविष्ट-
 मूर्तिर्निजं कमलकेसरपानसङ्गात् ।
 रोलम्बचक्रमुपरि भ्रमणानुबन्धि
 पारिलवत्वमिव शिक्षयतीश लक्ष्मीः ॥ ५४ ॥
 भाति द्विरेफकुलमुज्झितनैद्रतन्द्र-
 रक्तारविन्दमकरन्दसपीतिलग्रम् ।
 अर्धयुषुषा शतमखेन मृणालसूत्र-
 गर्भं विलोचनसहस्रमिव व्यपास्तम् ॥ ५५ ॥
 लोकान्तरं जिगमिषोः शशिनः प्रचण्ड-
 भानुप्रतापविधुराश्रिरमस्तशैलः ।

सोऽपि नवां लवणं राक्षसं निहत्यात्मना निर्मितां मयूरां नाम नगरीं गतः । सदा च
 लक्ष्मीं विभ्रत्समुत्थितः सम्यगुदयभाक् । केचित् 'अभयः पृथुपाश्वेन लवणेन सह वि-
 ग्रहः कलहो यस्य सः । कलहसमये च घूलिच्छटाभिराहतः' इति शत्रुघ्नेऽपि योजयन्ति
 ॥ ५० ॥ उदवसितं वेश्म । तदन्तरोत्थिता वासस्य पटवासादेः सुरभिचूर्णस्य रेणवो
 वायूनां सौगन्ध्यमुपजनयन्ति । वासरे च रविकराहतत्वादणवः स्वल्पा ग्रहततयः प-
 तन्ति ॥ ५१ ॥ अहिमाः करा यस्य तं राविं नलिनी दधार धृतवती । तयालयो भ्रमरा
 मकरन्दस्य धारया नहि तोषिता न । तोषिता एवेत्यर्थः ॥ ५२ ॥ विशिखा रथ्या ॥ ५३ ॥
 रोलम्बा भ्रमराः ॥ ५४ ॥ तन्द्रा धूसरत्वमिह । सपीतिः सहपानम् । शतमखः शक्रः ।
 तस्य विससूत्रान्तरनिवासो ब्रह्महत्याभयात्प्रसिद्ध एव ॥ ५५ ॥ लोकान्तरं जिगमिषु-

तारावरोधनवधूः शिरसा विभर्ति
 तुङ्गात्मनां समुचितं ध्रुवमेतदेव ॥ ५६ ॥
 चेतो दुनोति सुदृशां ननु तारनाद-
 निष्ठो वियोगविधुरं रणितेन शङ्खः ।
 व्यक्तं प्रकाशयत एव बहिर्विशुद्धि-
 मत्यन्तवक्रहृदयाद्वत कस्य शान्तिः ॥ ५७ ॥
 कर्णे कुशेशयदृशामुपशल्यवर्ति-
 प्रेयोवियोगविषमज्वरकातराणाम् ।
 क्रौञ्चस्य संप्रति गिराशनिधारयेव
 मर्मच्छिदा करकरायितमापतन्त्या ॥ ५८ ॥
 आप्रश्नपूर्वमुपगूढवतः प्रियस्य
 बाष्पाम्बुपूरपिहितातनुलोचनायाः ।
 चक्रीकृतौ मदनलासकांस्यताल-
 लीलां स्तनौ मृगदृशः क्षणमीश धत्तः ॥ ५९ ॥
 प्रत्यग्रदंशजनितश्वयथूनसलील-
 मम्भोजकोमलकराङ्गुलिकोटिभागैः ।
 बिम्बाधरान्मधुरसीत्कृति संस्पृशन्त्यः
 कान्ताः प्रयान्ति दयितान्तिकतोऽधुनैताः ॥ ६० ॥
 भ्रूविभ्रमं विदधतो बहुधैवतं त-
 मास्फालिताविकलनिःस्वनवल्लकीकाः ।
 गायन्ति किंनरपुरांघ्रिगणाः शशाङ्क-
 मौले विभातसमये तव भिन्नषड्जम् ॥ ६१ ॥

मुमूर्षुरपि । प्रताप उद्वेजनमपि ॥ ५६ ॥ विशुद्धिर्निष्पापत्वमपि । हृदयमभ्यन्तरमपि ।
 शान्तिः सुखम् ॥ ५७ ॥ उपशल्यं समीपम् । क्रौञ्चः पक्षिभेदः । अशनिर्वज्रम् । कर-
 करायितं करकोत्यव्यक्तरूपं कणितम् ॥ ५८ ॥ प्रियस्येत्यनादरे षष्ठी । लासको नर्तकः
 ॥ ५९ ॥ ६० ॥ तं तं भ्रूविकारं बहुधैवतं कुर्वन्तः किंनरीगणा भिन्नषड्जाख्यं ग्रामरागं
 गायन्ति । तस्य प्राभातिकत्वात् । अन्ये 'बहु विपुलो धैवताख्यः स्वरो यत्र तादृशं तं

भ्रमणविधुतपक्षैः पीतमाकाश एव
 प्रतिककुभमकुण्ठोत्कण्ठमाराद्विरैः ।
 दलपटलविकासस्थूलविम्बाम्बुजोत्थं
 विकिरति मकरन्दक्षोदमुच्चैः समीरः ॥ ६२ ॥
 इति गिरमुपकर्ण्य प्रेयसीबाहुबन्ध-
 व्यतिकरकृतरत्नावापकव्यक्तचिह्नम् ।
 असकलशशिमौलिः कण्ठपीठं दधानः
 सुरभिपरिमलाङ्गं हेमपर्यङ्कमौज्ज्वीत् ॥ ६३ ॥
 इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
 राजानकश्रीरत्नाकरस्य कृतौ रत्नाङ्के हरविजये महाकाव्ये
 भगवत्प्रबोधनं नामैकोनत्रिंशः सर्गः ।

त्रिंशः सर्गः ।

इत्थं सरागशशभृत्परिभोगलीला-
 विच्छिन्नरात्रिरेशनामणिकिङ्किणीभिः ।
 नक्षत्रसंततिषु संदधतीषु साम्य-
 मस्ताद्विसानुपदवीपरिपुञ्जितासु ॥ १ ॥
 विष्यन्दमानमधुशीकरलोभलीन-
 भृङ्गावलीचरणबन्धुरकेसरेषु ।
 पद्माकरेषु विकसत्सु शनैर्निदाघ-
 धामांशुभिन्नदलमण्डलसंधिवन्धम् ॥ २ ॥

त्वयैव प्रागनुभूतम्' इति योजनया व्याचष्ट्युः ॥ ६१ ॥ प्रतिककुभं दिशि दिशि । अ-
 व्ययीभावे 'क्षयः' इति टच्समासान्तः ॥ ६२ ॥ आवापकाः कटकाः ॥ ६३ ॥ इति रा-
 जानकजयानकसूनोरलकस्य कृतौ हरविजयविषमपदोद्घोत एकोनत्रिंशः सर्गः ॥

इत्थमित्यादि कलापकम् । परिभोगः सौरतो मर्दः । परिपुञ्जिता राशीभूताः ॥ १ ॥
 चरणवद्वन्धुरा मनोज्ञाः । चरणायमाना इत्यर्थः । निदाघधामा रविः ॥ २ ॥ वलितैरद्वै-

१. 'परिभाग' ख. २. 'रशनामल' क.

प्रातस्तनानिलविकम्पितपुण्डरीक-

पक्षमाग्रकोटिघटिते सलिलाशयेषु ।

निद्राविमुक्तिवलितावयवापविद्ध-

लक्ष्मीवधूपरिमलश्रियि धूलिचक्रे ॥ ३ ॥

शैलालिवत्स्फुटयति स्फुटसर्वभाव-

व्यक्तिक्रमेण दिवसे मुखरागशोभाम् ।

अभ्यर्च्य कालमुसलश्ररणौ मृगाङ्क-

चूडामणेरुदपतद्भुवधामवीथीम् ॥ ४ ॥ (चकलकम्)

तेन व्यलोकि दिवमुत्पतताग्रवर्ति

विस्पष्टलक्ष्म परिणाहि मृगाङ्कविम्बम् ।

उन्निद्रकुन्ददलपाण्डुरमण्डपिण्ड-

मध्यास्यमानमिव कालियपन्नगेन ॥ ५ ॥

संपश्यति स्म स तडित्स्फुरणानुबन्ध-

मादीर्घमभ्रशकलं स्थितमन्तरिक्षे ।

उच्छ्वासलक्ष्यरुधिरारुणकान्तिकण्ठ-

च्छेदं महाझपमिवाम्भसि पङ्कलीनम् ॥ ६ ॥

अन्योन्यसंवलनवेष्टितपल्लवाग्र-

विश्लेषनिर्दलितकेतुशिखांशुकौघाः ।

उन्मूल्यमानशिखरस्वलदर्धचन्द्र-

रत्नप्रभाखचितकाञ्चनतोरणाग्राः ॥ ७ ॥

विमुक्तो यः परिमलोऽङ्गरागस्तस्मिन्निव धूलिपुञ्जे पक्षमप्रान्तेभ्यः सलिलाशयेषु पतित इति योज्यम् ॥ ३ ॥ भावाः पदार्थास्तेषां व्यक्तिः । मुखमारम्भो वदनं च । रागोऽरुणिमा कान्तिश्च । ध्रुवस्य ज्योतिषो धाम पदम् ॥ ४ ॥ अण्डं पन्नगादीनां गर्भ-शय्या ॥ ५ ॥ ६ ॥ अन्योन्यसंवलनं वेष्टनं यत्र तथा कृत्वा चलितानामञ्चलाग्राणां विश्लेषो विघटनं तेन निर्दलिता जीवत्वमुपनीता(?) ध्वजाग्रेषु पटौघा येषाम् ॥ ७ ॥

१. 'चतुर्भिः कुलकम्' ख.

अभ्याहता विशशरुर्जवमारुतेन
 तस्याशु दिक्षु सुरसिद्धविमानसंघाः ।
 बाणाग्निदीपितपुरत्रयतायमान-
 नानाविधावयवविभ्रममूहिवांसः ॥ ८ ॥ (युगलकम्)
 केशेषु तस्य कृतसंनिधयो मुहूर्तं
 कंसाततायिन इवाञ्जननीलभासः ।
 उष्णीषरत्नकिरणद्विगुणायमान-
 सौदामनीवलयिनो जलदा बभूवुः ॥ ९ ॥
 तस्योत्थितस्य सहसा घनवर्त्मसीम्नि
 धत्ते स्म कर्णशिखरं श्रियमव्यवस्थाम् ।
 उष्णीषभिन्नहृदयस्तनयितुलग्न-
 सौदामनीविकटहाटकमञ्जरीकम् ॥ १० ॥
 पिङ्गोर्ध्वलोचनकृशानुशिखासहस्र-
 मस्यान्वकारि मुखमण्डलमन्तरिक्षे ।
 साम्भोभरेण गमनोत्थमरुद्विवर्त-
 भाजाम्बुवाहशकलेन तडिद्विताग्रे ॥ ११ ॥
 तस्य प्रतीपमगमद्रमनानिलेन
 विक्षिप्यमाणसलिला क्षणमन्तरिक्षे ।
 मन्दीकृतोष्णकरमण्डलभासुरोर्ध्व-
 नेत्राग्नितापकृतशोषभियेव गङ्गा ॥ १२ ॥
 विस्त्रंसितोदुरशनं गलदिन्दुगौर-
 गङ्गादुकूलमकरोत्स दिवस्तदानीम् ।

विशशरुर्विप्रकीर्णाः । तायमाना विस्तार्यमाणाः । 'तनोतेर्यकि' इत्यात्वम् ॥ ८ ॥ कं-
 सस्याततायी रिपुर्विष्णुः । तस्य केशेषु मेघाः संनिधीयन्त इत्यान्नायविदः । उक्तं च—
 'यस्य केशेषु जीमूता नद्यः सर्वाङ्गसंधिषु । कुक्षौ समुद्राश्चत्वारस्तस्मै तोयात्मने नमः'
 ॥ ९ ॥ अव्यवस्था चला । स्तनयितुर्मेघः । ततो लग्ना विद्युदेव स्वर्णमञ्जरी यस्य
 ॥ १० ॥ तडित्वते शिखित्वते(?) । बहुत्वाद्गुप्ति मनुप् ॥ ११ ॥ १२ ॥ अनम्बुदं

विस्तीर्णमम्बरनितम्बमनम्बुदेन्दु-

विम्बाननाम्बुरुहचुम्बनवद्धतृष्णः ॥ १३ ॥

जह्ने मनोऽस्य मृदुमारुतपूर्यमाण-

रन्ध्रैर्हिमाद्रितटकीचकचक्रवालैः ।

गम्भीरतारमधुरकणितैर्नयद्वि-

रुत्कर्णतां तरणिकूवरिवाजिपङ्क्तिम् ॥ १४ ॥

ऐक्षिष्ट विस्फुरितकाञ्चनकल्पवल्ली-

विस्तारिपक्ष्मशिखरच्छदचक्रवालम् ।

कैलासशैलमसकृत्स जगन्नयैक-

लक्ष्म्याः स्थितं धवलविभ्रमपुण्डरीकम् ॥ १५ ॥

फेनावलीधवलचामरचक्रवाल-

भूषाभिरामजवनस्थिरसप्तवाहाम् ।

भागीरथीं रथधुरामिव धर्मरश्मे-

र्वीक्ष्यैकपिङ्गलगिरौ स मुदा ववन्दे ॥ १६ ॥

तेन स्वलत्खलखलामुखरा कराल-

कैलासकूटविकटोर्मिघटासहस्रा ।

संक्रान्तकैटभनिसूदनपादपद्म-

प्रेङ्खन्नखच्छविरिवैक्षत जहुकन्या ॥ १७ ॥

मज्जत्कुवेरतरुणीगलितावतंस-

हासाभिरामतटमार्गमसावपश्यत् ।

निरभ्रचन्द्रबिम्बमेवाननाम्बुरुहं मुखपद्मम् ॥ १३ ॥ कीचका वेणुभेदाः । कूवरी रथः ॥ १४ ॥ कल्पवल्ली एव पक्ष्माणि केसरा येषाम् । शिखराण्येव च्छदाः पत्राणि । स्थितमचलम् ॥ १५ ॥ फेनोऽश्वलालापि । वाहाः प्रवाहा अश्वाश्च । एकपिङ्गलो धनदः ॥ १६ ॥ स्वलता वहमानेन खलखलेत्येवंरूपेण ध्वनिना मुखरा सशब्दा । कैटभनिसूदनो हरिः । तस्य पादाज्जाह्नवी संभूतेति तत्र तदीयनखप्रभायाः संक्रमणं संभावितम् ॥ १७ ॥ ऊर्मिभङ्गैः क्षिप्ताः कणा येन । सुवर्णसिकतासहितं चाम्भो यस्य

१. 'अवैक्षत' क-ख.

३० सर्गः]

हराविजयम् ।

३८९

विस्तारिमानससरःसलिलोर्मिभङ्ग-

पर्यस्तशीकरसकाञ्चनवालुकाम्भः ॥ १८ ॥

वीचीसमीरधुतकाञ्चनपुण्डरीक-

पर्यस्तकेसरपरागपिशङ्गिताम्भः ।

अच्छोदमैक्षत स देवपुरन्ध्रिपाद-

लाक्षारुणीकृतशिलातलतीरलेखम् ॥ १९ ॥

आराधनप्रवणकासरदैत्यवंश-

कण्ठप्रसाधनधियेव विलम्ब्यमानाः ।

चण्ड्या यदीयमणिकंदरमन्दिराग्र-

विस्तारितोरणगताः प्रविभान्ति वण्टाः ॥ २० ॥

स्थूलेन्द्रनीलमणिशृङ्गुरुचोऽथ तस्य

कल्माषिताखिलदिगन्तरमुन्मिषन्ती ।

भूयस्तरां तरणिमार्गरुरुत्सयाशु

मुक्ताः शिखा इव ददर्श स मेकलाद्रेः ॥ २१ ॥ (युगलकम्)

लीलानिमग्नशवरीकुचकुम्भपीठ-

संक्षोभजर्जरितवीचिवटासहस्राम् ।

रेवामसौ सरलवञ्जुलजालजम्बू-

स्तम्बप्रसाधिततटामवलोक्य रेमे ॥ २२ ॥

कण्ठग्रहप्रणयिना ददृशेऽथ तेन

विन्ध्यश्रियो मणिशिखोज्ज्वलमेखलायाः ।

रेवापगाम्बुपृथुपीननितम्बविम्ब-

विस्त्रस्तमम्बरमिवातनुपादलग्रम् ॥ २३ ॥

॥ १८ ॥ अच्छोदाख्यं सरः ॥ १९ ॥ कासरदैत्यो महिषासुरः । तत्संतानस्य चण्डि-
काराधनपरत्वं पितृवधकृतात्रासात् । विलम्ब्यमाना दीयमानाः । चण्डी विन्ध्यवासिनी
॥ २० ॥ मेकलो विन्ध्यः ॥ २१ ॥ रेवा नर्मदा । सरल्य देवदारवः । वञ्जुला वेतसाः ।
जम्बूनामानश्च केचन तरवः ॥ २२ ॥ कण्ठः शिखरसंनिकृष्टः । ग्रहस्तस्योपसेवनम् ।
कण्ठग्रहश्चालिङ्गनम् । शिखा रश्मयः । मेखला उपत्यका काञ्ची च । नितम्बं मध्यभागः

संवीततीरवनरूढतमालखण्ड-

लोलानिलाकुलितनीलजलांशुकश्रीः ।

तेन व्यलोकि वरुणालयवल्लभाग्र-

लीलाभिसारणधियेव कलिन्दकन्या ॥ २४ ॥

सेवाविचक्षणतयेव द्वाग्निदग्ध-

कालागुरुप्रचुरधूमशिखाकदम्बैः ।

कुर्वन्तमैक्षत महेन्द्रमसावनल्प-

कल्पद्रुमांशुकततीः सुरभीः सुराणाम् ॥ २५ ॥

विस्पष्टफेनधवला विरलोर्मिभङ्ग-

निःसङ्गसंगतपयःछवरोधसं सः ।

लाङ्गुलिनीं सरितमाकलयांचकार

तत्पादगोचरगतामिव सौरभेयीम् ॥ २६ ॥

वीक्ष्यावतंसितविकासिलवङ्गपुष्प-

मालाः स सह्यगिरिकाननशाखिवीथीः ।

श्रोणी च । पादाः पर्यन्तशैलाः परिसरो वा, चरणश्च ॥ २३ ॥ तमालखण्डं लोलयति योऽनिलः तदाकुलितं नीलजलमेवांशुकं तस्य श्रीः परिहिता यया । वरुणालयः समुद्रः । स एव वल्लभस्तदग्रमिवाभिसर्तुम् । अभिसारणमभिसरणमेव । सरतेश्चुरादित्वात्स्वार्थे णिच् । यथा—‘रामो राज्यमकारयत्’ इत्यत्र करोते । न वै सरतिश्चुरादिषु पठ्यत इति चेत्, न । चुरादीनां पाठस्योदाहरणार्थत्वात् । यदुक्तम्—‘बहुलमेतन्निदर्शनम्’ इति ॥ २४ ॥ महेन्द्राचलो गिरिविशेषः ॥ २५ ॥ फेनैः पाण्डुभिर्हमिखण्डैरविरतं संगतपयःप्लवः सलिलपूरो ययोः । तादृशे रोधसी यस्याः । फेनवच्च सितैर्नवैस्तरङ्गभङ्गैः संगतं पयः क्षीरं तेन प्रवरमूधो यस्याः । अत्र पक्षे ‘बहुव्रीहेरूधसो ङीप्’, ‘ऊधसोऽनङ्’ इति च ङीषनङौ प्राप्नुतस्तत्र प्रतिविधीयते—अनङ्घ्रं न प्रवर्तते, समासान्तविधेरनित्यत्वात् । यथा—‘धृतधनुषि बाहुशालिनि शैला न नमन्ति यत्तदाश्चर्यम्’ इति । तद्भावात् ङीप् न भवति । अभिधानाभावात् । नहि केवले ङीषि कुण्डोपसीत्याद्यभिधानमस्ति । उक्तं च—‘ङीर्षावधौ ‘ऊधसोऽनङ्’ इति समासान्ते कृते ‘अनो बहुव्रीहेः’ इति ङीप्पाप्रतिषेधयोः प्राप्तयोरिदमुच्यते’ । लाङ्गुलिनी प्रशस्तपुच्छापि । तस्य महेन्द्रस्यापि । पादः परिसरः । स एव गोचरो विषयः गवां संचारभेदश्च । सौरभेयी गौः

रेमेतरां सुरमतङ्गजगण्डकाप-

लीलावरुणसरलोन्नततालखण्डाः ॥ २७ ॥

उत्फुल्लतीतरुखण्डलतासखीभिः

संग्रथ्यमाननिजपुष्पभरावतंसाः ।

आविभ्रतीं भ्रमरनीलरुचः स वीचि-

वेणीलतास्तदनु भीमरथीमपश्यत् ॥ २८ ॥

आमग्रकुन्तलवधूकुचकुम्भभार-

हारप्रभाद्विगुणितच्छविफेनहासाम् ।

गोदावरीं चरणचुञ्चुचकोरचक्र-

चञ्चव्रचुम्बितविलोलजलामपश्यत् ॥ २९ ॥

उच्छासिशीकरकरालफणासहस्र-

कल्लोलनागकुलसंकुलमध्यभागाम् ।

वेणां स्फुरत्तिमिरतातिगभीरतालु-

मूलां रसातलभुवः सदृशीं ददर्श ॥ ३० ॥

तस्योपयुक्ततटकानननारिकेल-

वल्लीफलप्रकरशीतलगर्भतोयाः ।

अन्वायिनः कटकवर्त्मसु पारियात्र-

शैलस्य चक्ररूपभोगमुखान्निवासान् ॥ ३१ ॥

मीनावलीसरभसाह्रुतिघट्टिताम्बु-

वीची विलोलविरुवत्कुररी करालम् ।

॥२६॥२७॥ भीमरथ्यादयो नदीभेदाः ॥२८॥ कुन्तला जनपदभेदाः । चरणचुञ्चवः सं-
चारेण विदिताः । 'तेन वित्तशुञ्चुपचणपौ' ॥२९॥ शीकरा एव फणाः । कल्लोला एव ना-
गाः । वेणा कृष्णवेणीति प्रसिद्धा । स्फुरन्त्यस्तिमिषु रताः क्रीडता आतय आटिकाः [पक्षिवि-
शेषाः] यत्र । तादृशं गभीरं तालुवृष्टं मूलं च यस्याः । स्फुरत्तिमिरं यस्य तद्भावेनाति-
शयेन गभीरे च तालुमूले यस्याः ॥ ३० ॥ उपयुक्तं पीतम् । अन्वायिनोऽनुचराः ॥३१॥
कुररी विहगयोषिद्धेदः । रङ्गुर्गविशेषः ॥ ३२ ॥ हारीतः पक्षिविशेषस्तस्य कण्ठघटं

कावेर्यलक्ष्यत जलं दधती च तेन
 निःशङ्करङ्कुलसंकुलकूलकच्छा ॥ ३२ ॥
 आविर्भवस्मितमनोहरगण्डभित्ति-
 भागश्चमूचरपुरांघ्रिगणः सलीलम् ।
 चर्मण्वतीपुलिनवर्त्मनि तस्य हारि-
 हारीतकण्ठविरुतार्पितकर्ण आसीत् ॥ ३३ ॥
 आवासितस्य तटवर्त्मनि तस्य ताल-
 खण्डप्रकाण्डदलताण्डवनप्रगल्भाः ।
 सिप्रातरङ्गमरुतोऽनुचराङ्गनानां
 पीनस्तनक्षैतरुजं सुरतेषु जहुः ॥ ३४ ॥
 संवादिकाननतलस्य निवेशलक्ष्मी-
 मद्देरसावधिकमृक्षवतोऽभ्यनन्दत् ।
 पादावनौ कतिचिदेव दिनानि बद्ध-
 संस्थो निशीव तमसाहतदृष्टिरासीत् ॥ ३५ ॥
 गच्छन्विशङ्कटमसौ कटकं सुवेल-
 शैलस्य काञ्चनशिलाशकलावकीर्णम् ।
 वेलाविलोलवरुणालयवीचिभङ्ग-
 पर्यस्तवाडवकृशानुमिवैक्षतारात् ॥ ३६ ॥
 तेन व्यलोक्यत कपोलतलायमान-
 विस्पष्टपाकलवलीफलकन्दलाढ्या ।
 घ्राणानुलेपि नवचन्दनखण्डगन्ध-
 हृद्यामला मलयपर्वतकाननश्रीः ॥ ३७ ॥

सुरतसीत्कारानुकारीति तत्र कौतुकात्कर्णार्पणम् ॥ ३३ ॥ ३४ ॥ निवेशः संस्थानम् ।
 ऋक्षवान्नाम पर्वतः । काननं च ऋक्षवद्भूक्युक्तम् । तमसा नदीभेदः । तमसा चान्ध-
 कारेण । हता प्रलोभिता हता च । दृष्टिर्मनो नेत्रं च ॥ ३५ ॥ ३६ ॥ पाकोज्ज्वलत्वा-

१. 'तारद्वारि' ख. २. 'क्षिति' क-ख.

लक्ष्मीभृतस्त्रिभुवनाक्रमणप्रगल्भ-

सर्वोन्नतेर्मलयभूमिभृतोऽभ्रसिन्धुम् ।

पुण्यस्थितिं मुररिपोरिव पादमूल-

भागोत्थितामभिननन्द स ताम्रपर्णीम् ॥ ३८ ॥

पर्यस्तरत्नकिरणाङ्कुरदन्तुरेषु

वेलातटेषु कृतसैनिकसंनिवेशः ।

अम्मोनिधिं स निर्वर्णयदुल्लसद्भि-

रुत्तम्भितोदुपथमूर्मिघटासहस्रैः ॥ ३९ ॥

उन्नालनीलनलवज्जुलनालिकेर-

ताम्बूलवल्लीवलयकुलकूलकच्छम् ।

आश्रयधाम दधतं सततप्रसन्न-

मप्यप्रसन्नमुपपादितशोभमम्भः ॥ ४० ॥

विस्त्रंसमानसलिलामलनीविवन्ध-

मास्फालयन्तमतिकाममिवोर्मिहस्तैः ।

आबद्धरत्नवलयोज्ज्वलकाञ्चिदाम-

वेलाङ्गनापुलिनपीननितम्बबिम्बम् ॥ ४१ ॥

उत्सङ्गसङ्गिविलसत्तटिनीपुरंध्रि-

लीलार्पणारभसयेव निवेशयन्तम् ।

आवर्तचक्रचपकेषु तरङ्गहस्त-

व्याकृष्टतीरतरुपुष्पभरावतंसान् ॥ ४२ ॥

प्रेङ्खत्कपालशकलामलशङ्खशुक्ति-

माच्छादिताम्बरघनमितवीचिबाहुम् ।

त्कपोलतलाकृतिभिर्लवलीफलैः कन्दलैश्च लताविशेषैराख्या समृद्धा लक्ष्मीः शोभा रमा च ॥ ३७ ॥ सर्वेभ्यः सकाशादुन्नतिरुच्छ्रायः । पुण्या मनोज्ञा पवित्रा च । पादः परिसरोऽङ्घ्रिश्च ॥ ३८ ॥ ३९ ॥ यत्प्रसन्नं तदप्रसन्नं कथमिति विरोधः ॥ ४० ॥ अतिक्राममतीव कामाक्रान्तम् ॥ ४१ ॥ रमसा वाञ्छा ॥ ४२ ॥ शुक्तिः पानपात्रमपि । अम्बरं कृत्तिरपि

१. 'असितवीचि' ख. २. प्रसन्ना सुरा तद्रहितमिति परिहारः.

और्वाग्निपिङ्गलशिखाविकरालकेश-
 मुत्प्लुत्य भैरवमिवासकृद्दरसन्तम् ॥ ४३ ॥
 लक्ष्मीसुराविमलकौस्तुभपारिजात-
 चन्द्रामृतापहरणोत्थितया शुचेव ।
 हेमाद्रिकूटविकटार्चिषि निर्व्यपेक्ष-
 मात्मानमौर्वदहने विनिपातयन्तम् ॥ ४४ ॥
 गम्भीरगर्भघटितास्पदकालकूट-
 शेषाग्निदाहशमनार्थमिव क्षपासु ।
 ज्योत्स्नामुधां विकटमौक्तिकदन्तपङ्क्ति-
 शोभाधरैर्विवृतशुक्तिमुखैः पिवन्तम् ॥ ४५ ॥
 प्रेङ्खत्प्रवालकिरणाच्छुरितं वहन्त-
 मावर्तचक्रपरिवर्तगभीरमम्भः ।
 संवादिकौस्तुभमयूखशिखावकीर्ण-
 दैत्यायुधव्रणकरालमुरारिवक्षः ॥ ४६ ॥
 शैलाभिघातशकलीकृतमप्यखण्ड-
 माकृष्टरत्नमपि रत्ननिधित्वमाप्तम् ।
 लक्ष्मीमदग्धदशमप्यसमौर्ववाहि-
 दाहाकुलं चिरगतामपि नोत्सृजन्तम् ॥ ४७ ॥
 वज्राभिघातभयकातरतोयलीन-
 महेन्द्रनीलमणिशैलशतप्रकाशम् ।
 गर्भान्धकारमिव शेषफणासहस्र-
 माणिक्यरश्मिगलहस्तितमुद्गिरन्तम् ॥ ४८ ॥

॥ ४३ ॥ ४४ ॥ ४५ ॥ ४६ ॥ अखण्डं परिपूर्णमपि । रत्नानि चन्द्रप्रभृतीन्यपि ।
 लक्ष्मीः शोभापि । नास्ति दग्धा दशा यस्य । दग्धा उपहता अपि ॥ ४७ ॥ इन्द्रनीलशै-
 लानां प्रकाशं तम इव गलहस्तितं परिभूतं वमन्तम् ॥ ४८ ॥ वाजिनो गजाश्च जल-

१. 'आनमन्तम्' ख. २. 'सान्द्रेन्द्रनील' ख.

प्रेङ्खत्करालमणिरश्मिशताभिनद्ध-
 कछोलकेतुपटलस्थगितान्तरिक्षम् ।
 उद्दामवाजिगजसाधनमभ्युपेत्य
 गृह्णन्तमाशु विजिगीषुमिवाखिलाशाः ॥ ४९ ॥
 वेलाङ्गनाभिरभितो धुतवीचिताल-
 वृन्तानिलाकुलितफेनदुकूलपट्टम् ।
 ताभ्यो दिशन्तमसकृज्जलवेगनुच्चा
 रत्नावलीरविरलाः स्फुरदिन्दुगौरीः ॥ ५० ॥
 उत्थाय दूरमसकृत्सुरनाथमुक्त-
 वज्राभिघातकलनाशरणागतानाम् ।
 क्षोणीभृतामनिशमप्यकुतोभयानां
 सर्वासु दिक्षु भयहेतुमिवेक्षमाणम् ॥ ५१ ॥
 दिग्भ्यः क्रमादविरलोत्कलिकानुबन्ध-
 र्मभ्येयुषीः सरभसं सरितः सरागाः ।
 विस्पष्टदुग्धजलकप्रविजृम्भमाण-
 चेतोहरस्थिति परिष्वजमानमारात् ॥ ५२ ॥
 ज्योत्स्नातपं विकटवीचिघटासहस्र-
 मध्यास्पदं सपदि दुग्धधियां विवेक्तुम् ।
 आवाञ्छता सरभसं तटराजहंस-
 यूथेन बन्धुरगलेन निषेव्यमाणम् ॥ ५३ ॥
 विस्फूर्जदौर्वशिखिकालनिपीयमान-
 मालोक्य सङ्कसुकमायुरिवाभितोऽम्भः ।

गता अपि । साधनं फलम् ॥ ४९ ॥ वेला जलविकृतयः ॥ ५० ॥ क्षोणीभृतः पर्वताः ।
 तेषां भयकारणमिव पश्यन्तम् । यतो दूरमुत्थाय स्थितमिति वाक्यशेषः ॥ ५१ ॥ उ-
 त्कलिका उत्कण्ठा अपि । रागः प्रभा व्यसनं च । दुग्धजलकवन्मिश्रीभावात्क्षीरनी-
 रयोरिव जृम्भमाणा स्थितिर्वैव । दुग्धजलकं च क्षीरनीराख्यमालिङ्गनम् ॥ ५२ ॥
 बन्धुरो नतः ॥ ५३ ॥ और्वाग्निरेव कालस्तेन निपीयमानत्वात्सङ्कसुकमस्थिरमायुरिव

१. 'अभ्येयुषः' ख.

प्राप्तं क्रमाद्विरसतां भजमानमाशु
 सत्कूर्चकेसरघनां तटकाननोर्वीम् ॥ ५४ ॥
 और्वोग्रिहेतिशतमप्यलुशानुताप-
 मुत्तानमप्यतिगभीरतयानुयातम् ।
 सन्नागमप्यनवसन्नगिरिप्रकाण्ड-
 मिन्दुप्रभोज्झितमपि स्फुटचन्द्रिकाव्यम् ॥ ५५ ॥
 दिक्चक्रवालरभसोपगतप्रविष्ट-
 सुस्वादुनिर्झरवतीजलसंछवेऽपि ।
 अम्भःश्रिया विरसया प्रकृतेरिवैर्वि-
 वहचारवैरभिधानमसुत्यजत्वम् ॥ ५६ ॥
 गाम्भीर्यशालि मणिरागपिशङ्गमम्भ-
 स्तत्राप्यनन्तभुजगाधिपभोगशय्याम् ।
 तामाश्रितं विकटकुक्षिपुटस्थलोक-
 मभ्युद्धहन्तमधिकं हरिमेव सारम् ॥ ५७ ॥
 उत्क्षिप्तपञ्चफणमण्डलभोगिहस्त-
 मभ्रंकषोल्वणशिखं असमानमम्भः ।

सलिलमालोक्य क्षारजलयोगाद्विस्वादुतां भजन्तं काननभूमिमापन्नम् । यश्च विवेकी
 कालेन पीयमानत्वादस्थिरमायुः पश्यति स सर्वकर्मसु वैरस्यमाश्रयन्नेकान्तभूमिं भजते ।
 कूर्चकेसरा नारिकेलाः ॥ ५४ ॥ हेतयो ज्वालास्ता यत्र सन्ति तत्र कुशानोरमेस्तापो
 न भवतीति विरोधः । उत्तानं प्रकटमुद्रतविस्तारं वेति न विरोधः । सन्तो नागा भु-
 जगाः किंनरा वा यस्य । अनवसन्नाश्च सुखस्थिताः । अनवं कृत्वा वा सन्ना गिरयो य-
 नेति तु न विरोधः । अत्र प्रकाण्डशब्दः प्रशंसावचनो विरोधच्छायां प्रतिबध्नातीति
 स्वार्थेऽवगन्तव्यः । इन्द्रोः प्रभया त्यक्तं चन्द्रिकया च समुद्रमिति विरोधः । तयोरेक-
 त्वात् । इन्द्रोस्ततो निर्गतत्वात्तत्प्रभोज्झितम् । यदा च चन्द्रोदयस्तदा ज्योत्स्नयाद्व्यं स-
 मुच्छलितमिति तु न विरोधः ॥ ५५ ॥ प्रकृतिः स्वभावः ॥ ५६ ॥ अनन्तः शेषः ।
 अधिकमधिजलमपि ॥ ५७ ॥ पञ्चफणा एव मण्डलं वलयो यस्य तादृग्भुजग एव
 हस्तः स उत्क्षिप्तो येन । पञ्चाङ्गुलकरस्योत्क्षेपेण वन्दनसंभवात् ॥ ५८ ॥ 'कुकुन्दरे नि-

१. 'प्रविष्टं सुस्वाद' ख. २. 'प्रकृतेरभीक्ष्ण' ख.

३० सर्गः]

हरविजयम् ।

३९३

वेलानिलाहतिविघटितवीचिवोषैः
 संतर्जयन्तमिव संततमौर्ववह्निम् ॥ ५८ ॥
 आवर्तमण्डलकुकुन्दरवद्वशोभ-
 कल्लोलपीवरनितम्बतटान्तरेषु ।
 पर्यस्तशुक्तिनयनं गलदच्छहारि-
 रत्नप्रभानिवसनेषु सरिद्रधूनाम् ॥ ५९ ॥
 सन्नागमक्षततिमिश्रितमुत्प्रवाल-
 मुद्रागमाकुलमलङ्घनतामवाप्तम् ।
 सश्रीफलस्पृहतत्प्लवगं वनौघ-
 मुत्तालमुच्चमरसत्वजुषं वहन्तम् ॥ ६० ॥
 उल्लासिभिः प्रतिदिशं विकटोर्मिभङ्गै-
 र्वालाष्टमीशशधरप्रतिविम्बगर्भैः ।
 उत्तप्तहेमघटितां परिकल्पयन्त-
 मायानपङ्क्तिमिव तोयतुरंगमाणाम् ॥ ६१ ॥
 संसक्तविन्दुपटलानविलुप्तशुक्ति-
 मत्स्यश्रियो मकरदन्तकवद्वशोभान् ।

तम्बस्य पार्श्वयोः कूपकौ स्मृतौ ॥ ५९ ॥ सन्नागं निमग्नपर्वतम् । अक्षतैस्तिमिभिः
 श्रितम् । उत्प्रवालमुद्रतविद्रुमम् । उद्राः केचन प्राणिनस्तेषामुद्रमेनाकुलं विषमम् । अ-
 लङ्घनतामवाप्तमलङ्घयम् । श्रियः फलं भोगादि तत्र स्पृहया सह ये वर्तन्ते ते तरन्तः
 सांयात्रिका यस्मिन् । उत्तालमुद्रतम् । उच्चं नभोऽन्यापि । अरसत्वं विस्वादुतां जुषते
 श्रयति यस्तमेवंविधं वनौघं जलप्रवाहं वहन्तम् । वनौघं तटेषु काननसमूहमपि सन्नागं
 सद्विभं शोभनपुंनागतं वा । अक्षाणां विभीतकानां ततिभिर्मिश्रितम् । उत्प्रवालमुद्र-
 तपल्लवम् । अत एवोद्रागमरुणम् । आकुलं चटुलम् । अलमत्यर्थं घनत्वमवाप्तं घनम् ।
 सह श्रीफलेषु बिल्वेषु स्पृहया ये वर्तन्ते ते तरन्तः प्लवगा मर्कटा यत्र तम् । उत्ताल-
 मुद्रततालाख्यतरुम् । उद्धतांश्चमरनाम्नः सत्त्वान्भजति यस्तादृशं धारयन्तम् ॥ ६० ॥
 बालत्वेन शशिनः पाटलत्वमुक्तम् । आयानमश्चालंकारः ॥ ६१ ॥ अश्वानिव वीचीन्दहता वा-
 लवेनाश्ववैद्येन वा त्यक्तम् । बिन्दवोऽङ्गादाहकर्मनिष्पाद्यास्तिलका अपि । शुक्तयो मत्स्या-
 श्चावर्तविशेषा अपि । मकराणां प्राणिनां दन्ता एव दन्तकाः मकरदन्ताश्च कुण्डलाकु-

वीचीन्क्रमेण दहता भिषजेव शश्व-
 दश्वानमुक्तमभितो वडवाग्रिनारात् ॥ ६२ ॥
 सिन्धूर्विपाण्डुररुचिस्फुटफेनहास-
 दूरावगाढरसनिर्भरमापतन्तीः ।
 पश्यन्तमादरवशादिव निर्विशेष-
 मावर्तचक्रनयनैर्मधुरं वलङ्घिः ॥ ६३ ॥
 विच्छादकांशुमणिविच्छुरिताच्छवीचि
 विच्छेदशीकरसमीरतरङ्गचमाणाः ।
 वल्लीर्दुर्माभिमुखमुन्मदना इवात्त-
 कम्पाः करालिततटोपवना वहन्तम् ॥ ६४ ॥
 उद्भिन्नरत्नकिरणारुणधातुवर्ति-
 प्रेङ्खत्फणाङ्गुलिभुजंगमभोगहस्तम् ।
 रोषादिवानधिगतप्रसरं वलन्तीः
 सोत्कण्ठमूर्मिफलकेषु नदीलिखन्तम् ॥ ६५ ॥
 उल्लासिभिर्दिशि दिशि स्फुरदुन्मरीचि-
 माणिक्यरश्मिशवलोर्मिघटासहस्रैः ।
 विस्तारिभिर्भुवनमण्डलमण्डपस्य
 वैदूर्यकुड्यरचनामिव संधानम् ॥ ६६ ॥
 फुल्लजपाकुसुमपाटलरागरम्यैः
 कल्माषिताखिलदिशं मणिभिः स्फुराङ्घ्रिः ।

तयः स्वस्तिकाः । क्रमोऽश्वशास्त्रप्रसिद्धोऽपि परिपाटी । दहता स्वेदयतापि ॥ ६२ ॥
 रसोऽनुगोऽपि ॥ ६३ ॥ विच्छादकाः संहतीभवन्तः प्रसरन्तो वांशवो येषाम् ॥ ६४ ॥
 उद्भिन्नाः पद्मरागकिरणा एवारुणधातुमयी वर्तिस्तूलिका यत्र । वलन्तीः परावर्तमानाः ।
 उर्मिफलकेषु नदीलेखनात्सोत्कण्ठमिव । इवशब्दोऽत्राप्युपजीव्यः । यो ह्युत्कण्ठितः स
 विनोदाय फलके वर्तिकांमादाय प्रियां लिखति ॥ ६५ ॥ कुड्यं भित्तिः ॥ ६६ ॥ ६७ ॥

१. 'भिषजीव' ख. २. 'सिन्धूर्मि' ख. ३. 'विच्छादकांशु' क. ४. 'तोषादिवान-
 धिगतं' क.

वेलानिलाहतिविलोशिखाशतस्य

स्थूलैः स्फुलिङ्गनिकरैरिव वाडवाग्रे ॥ ६७ ॥

आवर्तचक्रमुदरास्पदरन्ध्रनाभि-

पर्यन्तवूर्णितमणिप्रकरांशुशारम् ।

विभ्राणमच्युतमिवाञ्चितशङ्खशोभ-

मम्भोदमेचकरुचोन्नतवीचिदोष्णा ॥ ६८ ॥

वेलानिलोद्धतशिखस्य विटङ्कहेति-

वर्तिच्छटाभिरनलस्य निपेतुपीभिः ।

आविभ्रतं पिशुनिता इव कुक्षिभाग-

वद्धप्रतिष्ठगिरिसानुनिधानभूमीः ॥ ६९ ॥

(एकत्रिंशद्भिः कुलकम्)

यस्याधिकं दधति निर्मलनीरमध्य-

बिम्बागता जलभृतोऽभ्रकपङ्कनीलाः ।

कुक्षिप्रविष्टकमठश्वसितव्युदस्त-

पातालरन्ध्रगतकर्दमराशिलीलाम् ॥ ७० ॥

वेलाविलासविशारुतरङ्गराशि-

पारिल्लीकृततिमिव्रजपृष्ठपक्षाः ।

यस्मिञ्जनेन निरचायिपतोदराद्वि-

कूटभ्रमं विदधतो भ्रमता तटोर्व्याम् ॥ ७१ ॥

वेलापुरंध्रिरभियोगपटुप्रैपञ्च-

मुक्तेव चञ्चलतरैः श्रियमूर्मिहस्तैः ।

आवर्तचक्रमावर्तरूपं सुदर्शनमपि । मणीनां प्रकरस्यांशुभिः मणेश्च कौस्तुभस्य प्रकरैः प्रधानैरंशुभिः शारं शबलम् । शङ्खः पाञ्चजन्योऽपि ॥ ६८ ॥ हेतय एव वर्तयो दीपद-
शास्ताश्च सर्षपवन्निधिभूमिषु पतिता निधानानि सूचयन्तीति निधिशस्त्रेषु प्रसिद्धम् ॥ ६९ ॥ कुलकम् ॥ अभ्रकं धातुभेदः ॥ ७० ॥ तिमीनां पृष्ठेषु पक्षाः शैलशिखरभ्रा-
न्तिमुत्पादयन्तो जनेन निरचायिषत निश्चिताः । समोपं प्राप्येति भावः । चिनोतेः क-
र्मणि लुङि 'स्यसिच्यसीयुद्तासिषु' इतीट् चिष्वद्भावश्च ॥ ७१ ॥ अभियोगो रतम् ।

१. 'प्रतिष्ठ' ख. २. 'रन्ध्रशत' ख. ३. 'प्रपञ्चा' क.

यस्य प्रवालमणिशोभिभिरेति दन्त-

च्छेदप्रकारसदृशैः स्फुटविन्दुमालैः ॥ ७२ ॥

देवासुरभ्रमितमन्दरशैलमूल-

लीलौवलोलनविलोलजलोत्थितस्य ।

मार्गं रसेन तुरगाधिपतेरिवारा-

दाभाति यत्र वडवामुखमीक्षमाणम् ॥ ७३ ॥

श्लाघ्यो गवामधिपतिस्तिमिरक्षयाध्य-

रूपस्थितिर्जलदमार्गतलावलम्बी ।

सच्चन्द्रिकं शिशिररश्मिरिवैवैवमिव-

मम्भो विभर्ति हरिणाध्युषितं य एकः ॥ ७४ ॥

यो प्रावलप्रबहलोर्मिकया चिराय

कुर्वोणया रुचिरसैकतया व्यवस्थाम् ।

लक्ष्मीं समोगिवलयो जलसंपदैति

शैलाधिराजसुतयेव शशाङ्कमौलिः ॥ ७५ ॥

छायागंतर्क्षपतिबिम्बविधानपिण्ड-

लीलाप्रसारितविसारितरङ्गहस्तः ।

प्रवालमणयो विन्दुमालाश्च दन्तौष्ठक्षतविशेषाः । यदुक्तम्—‘दन्तौष्ठयोगातिशयात्प्रवाल-
मणिः कपोले निपुणेन साध्यः । सर्वाग्रदन्तैर्मणिविन्दुमाले’ इति ॥ ७२ ॥ तुर-
गाधिपतेरुच्चैःश्रवसो मार्गमिवोत्थाय स्थितत्वादीक्षमाणं यत्र वडवामुखमौर्वीमिराच-
कास्ति । वडवायाश्च मुखं रागवशाद्भर्तुरध्वानमीक्षते ॥ ७३ ॥ गवामम्भसां रश्मीनां
च । तिमीनां रक्षया पालनेन तिमिरस्य च क्षयेण च नाशेन । चन्द्रिका अल्पश्चन्द्रो
ज्योत्स्ना च । हरिणा विष्णुना हरिणेन चाध्युषितमाक्रान्तम् ॥ ७४ ॥ प्रावसु लम्भा
ऊर्मयो यस्याः । ‘शेषाद्विभाषा’ इति कप् । अग्रे च कस्यावलम्भा ऊर्मिका वालिका
यस्याः । रुचिराणि सैकतानि यस्यास्तया । व्यवस्था वीनां पक्षिणां स्थितिः । रुचिर-
साभ्यां चाभिलाषश्चङ्काराभ्यामेकता हरस्यात्मनश्च शरीरयोरैक्यं तेन व्यवस्था नि-
यमः । भोगिनां वलयाः समूहाः । भोगिन एव च वलयाः कटकाः ॥ ७५ ॥ ऋक्ष-
पतिः शशी । विधानं हस्त्यन्तम् । स्फुरितो विद्रुमाणां ताम्ररागो येषां तैस्तालूरैरावर्तैः

१. ‘शोभितेरेधत्तच्छेद्य’ क. २. ‘इन्दुमौलिः’ ख. ३. ‘विलोडन’ क. ४. ‘इव
स्म’ ख. ५. ‘गताक्षपति’ ख.

धत्ते स्म यः स्फुरितविद्रुमताम्रराग-

तालूरसत्स्थितिरिभाधिपतेरभिख्याम् ॥ ७६ ॥

प्रत्यग्रविद्रुमवितानमरीचिगाढ-

रागोर्मिलाञ्छिततया रजनीष्वभीक्षणम् ।

यस्योन्नतानुगतलक्ष्मणचित्तवृत्ति-

राभाति चन्द्रकिरणोल्लसितस्य वेला ॥ ७७ ॥

भिन्दंस्तमो भुवनवासगृहे कृतैक-

देशस्थितिर्यमधितिष्ठति निष्ठुरार्चिः ।

विस्तारिपात्रमिव निर्मलतोयतैल-

पूर्णोदरं विदधदौर्वशिखिप्रदीपः ॥ ७८ ॥

लक्ष्म्या कुलीरचितया श्रित एक एव

प्राप्नोति यः स्म महिमानमलङ्घ्यचधामा ।

योधैरिव क्षितिपतिः स्थितिमेत्यमन्द-

पातालवासिभिरनेकविधैश्च सत्त्वैः ॥ ७९ ॥

धत्ते जलाशयपतिः स्थितिमम्भसां स्म

सौराधिकस्तिमिततामरसां य एकः ।

यस्याश्रितेन पुलिनाञ्चितया श्रिया च

वीचित्रजेन हरिणा च चिरं ववलगे ॥ ८० ॥

(एकादशभिः कुलकम्)

सती स्थितिर्यस्य । विद्रुमवत्ताम्रतालुः रसन्ती च स्थितिर्यस्य ॥ ७६ ॥ गाढारुणैर्हर्मि-
मिलोञ्छितम् । गाढानुरागया चोर्मिलया लक्ष्मणवध्वा आञ्छितमाकृष्टम् ॥ ७७ ॥ ७८ ॥
कुलीरैः कर्कटाख्यैः प्राणिभिश्चितया लक्ष्म्या यः श्रितो माहात्म्यमाप । सत्त्वैश्च स्थिति-
मेति । राजेव योधैः । सोऽपि कुली महाकुलो लक्ष्म्या च रचितया तत्र तत्र दत्तया
श्रितः । धाम स्थानं तेजश्च । अमन्दं कृत्वा पाताले वसन्ति तच्छीलाः । अमन्दश्च
पातो येषां तेऽलवाः स्थूला अस्यो येषां तैः ॥ ७९ ॥ सारेणोत्कर्षेणाधिकः प्रकृष्टो य-
स्तिमिभिस्ततामरसां च । स्तिमितानि तामरसानि यस्यां तादृशीं च जलस्थितिम-
धात् । पुलिनमञ्चति प्रसर्पति पुलिनाञ्ची तद्भावेन श्रिया शोभया श्रितेन वीचित्रचयेन

१. 'निदधत्' ख. २. 'सौराधिक' ख.

उल्लङ्घ्य वर्षगिरिवीचिमतीशतानि
 नानाविधान्यथ तदीक्षणवद्धतोषः ।
 दूरादिलावृतमसावविपन्नमेरु-
 च्छायं विडम्बितहिमाद्रिमसावपश्यत् ॥ ८१ ॥
 धत्ते समुद्रपरिखावल्यावलीढ-
 पर्यन्तवर्त्मपरिमण्डलभूप्रतिष्ठः ।
 यः कूर्मपृष्ठपृथुकर्परसंनिविष्ट-
 रुक्मांशुविच्छुरितमन्दरशैलशोभाम् ॥ ८२ ॥
 विस्तारशालिकुरुविन्दशिलानितम्ब-
 भागोत्थितं वहति यः करचक्रवालम् ।
 स्कन्धावघर्षणविलग्नमहावराह-
 विश्लिष्टकेसरसटानिकुरुम्बशोभम् ॥ ८३ ॥
 येन प्रसाधितमिलावृतमाचकास्ति
 रत्नप्रभाशबलकाञ्चनसानुनोच्चैः ।
 पद्मासनेन च विनिद्रपलाशचक्र-
 मुत्पत्तिपङ्कजमनुज्झितकर्णिकाङ्गम् ॥ ८४ ॥
 यस्मिन्विभाति शिशिरांशुकलामृणाल-
 वल्लीसनाथपृथुपुष्करभूमिरर्वाक् ।

हरिणा पुलिनेष्वञ्चितया श्रिया सेवितेन स्फुरितम् ॥ ८० ॥ कुलकम् ॥ वर्षेषु भारता-
 दिषु भूमिभागेषु गिरयो हिमवदाद्याः । वीचिमती नदी । इलावृतं नाम वर्षम् । इलया
 च भूम्या वृतं धारणाय प्रार्थितम् । अविपन्ना मेरोश्छाया.....आतपाभावो यत्र
 ॥ ८१ ॥ धत्ते इत्यादि नवभिः कुलकम् ॥ य इति सामर्थ्यान्मेरोः परामर्शः । कर्परं
 महास्थि । रुक्मं सुवर्णम् ॥ ८२ ॥ कुरुविन्दं पद्मरागभेदः । विलग्नः प्रवृत्तः । केसरा
 ऊर्ध्वमुखानि स्कन्धलोमानि । अधोमुखानि तु सटाः ॥ ८३ ॥ येन मण्डितमिलावृतं
 ब्रह्मणा च पङ्कजं चकास्तीत्यन्तर्गतोपमं दीपकम् । पलाशाः किंशुकतरवः पल्लवाश्च । क-
 णिकाया अङ्को लक्षणं तदत्यन्तं येन । इलावृतस्य कर्णिकावृत्त्या क्षितेर्मध्येऽवस्थानात् ।
 कर्णिकैव चाङ्कः ॥ ८४ ॥ पुष्करमन्तरिक्षं करिकराग्रं च । अर्वाक् पश्चिमे भागे ।

१. 'छायाविडम्बित' क.

स्तम्भे हिरण्मय इव क्षणदान्धकार-
 च्छायाकरेणुरलिनीलरुचिर्निबद्धा ॥ ८५ ॥
 विस्तारितार्कमणिपल्लवनिर्घदग्नि-
 धौताग्निशौचशुचिकल्पलतादुकूलैः ।
 विण्मन्दिसान्द्रजलविन्दुकणेन्दुकान्त-
 वल्लीविमर्दकृतदुर्दिनमूलभागैः ॥ ८६ ॥
 बद्धास्पदक्षणविनिहृतवद्वितीव्र-
 तापानुमेयदिवसाधिपमण्डलाभिः ।
 शाखास्पदाभिररुणाशमवितर्दिकाभिः
 संदर्शितक्षयनिशामुखसांध्यरागैः ॥ ८७ ॥
 वज्राङ्कुराहितशतक्रतुचापचक्र-
 मुक्ताफलस्तवकमञ्जुरमञ्जरीकैः ।
 रत्नांशुपिञ्जरितखञ्जनखञ्जरीट-
 मञ्जरीमञ्जुतरशिञ्जलतानिकुञ्जैः ॥ ८८ ॥
 स्थूलेन्द्रनीलशकलग्रथितालवाल-
 मध्यप्रभाजनितसेकजलौघशङ्कैः ।
 अम्रंकषाग्रविटपास्पदशातकौम्भ-
 कुम्भीफलानुमितशेवधिसंनिवेशैः ॥ ८९ ॥
 तस्यानुवेलमलिवल्लभवेच्छिताग्र-
 वल्लीविलोलमणिपल्लववल्लीरौकैः ।
 ऐक्षिष्ट कल्पतरुभिः कलिलामनल्प-
 संकल्पसाधनफलैर्मणिमेष्वलां सः ॥ ९० ॥

(नवभिः कुलकम्)

छायेव करेणुर्हस्तिनी ॥ ८५ ॥ ८६ ॥ वितर्दिका वेदिका ॥ ८७ ॥ वज्रा हीरकमणयः ।
 मञ्जुरा हृद्याः । खञ्जना गतिविकलाः । खञ्जरीटाख्याः पक्षिणः । शिञ्जा कणितम् ॥ ८८ ॥ शात-
 कुम्भं सुवर्णम् । कुम्भी घटिका । शेवधिर्निधिः ॥ ८९ ॥ अनुवेलं मुहुर्मुहुः । कलिला

१. 'पातानु' क. २. 'चक्रं' ख. ३. 'मञ्जुरत' क.

गच्छन्क्रमादथ विलम्बितरत्नदाम-

दोलाधिरोहतरलीकृततारकौघम् ।

अभ्युन्मिषन्मरकतांशुशिखायमान-

लग्नार्ककूवरितुरंगसटावलीकम् ॥ ९१ ॥

स्तम्भस्खलज्झणज्झणारणिताभिराम-

घोषानुबन्धिसुरसिद्धविमानघण्टम् ।

आश्लिष्टतारकमृगोल्लिखितान्तरिक्ष-

संदेहितेन्दुशकलस्फुरदर्धचन्द्रम् ॥ ९२ ॥

निर्धूतचामरशिखाशतवीजितार्क-

मुच्छ्रायिनाकमणिगोपुरतोरणं सः ।

आनन्दितालिविगलन्मकरन्दविन्दु-

मन्दारदामकृतवन्दनमालमापत् ॥ ९३ ॥ (तिलकम्)

तस्य श्यामायमानस्थगितदिनकराकाशसंकाशकाय-

च्छायापीतातपाशातटनिमित्तदृशो रत्नसानुस्थलीषु ।

प्रत्यासन्नत्रियामामुखसरलधियः सत्वरत्नं विभूषा-

विन्यासं प्रत्यवापुः स्मररभसरसच्छाव्यमानास्तरुण्यः ॥ ९४ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

मार्गविभागवर्णनो नाम त्रिंशः सर्गः ।

व्याप्ता ॥ ९० ॥ गच्छन्त्रित्यादिविशेषकम् ॥ ९१ ॥ तारकमृगो मृगशिराः । तेन विचि-

त्रेण नभसि संशयितं चन्द्रशकलं येन सोऽर्धचन्द्रस्तोरणालंकार आश्लिष्टो येन तम्

॥ ९२ ॥ नाकमणेरकस्य (?) पुरद्वारतोरणं प्रापत् ॥ ९३ ॥ तस्य गणस्य नभोनिभ-

देहच्छायाया पीता.....तटेषु दिक्तटेषु क्षिप्तनयना योषितः प्रदोषशङ्कया मण्डनाविधि

प्रति त्वरामगमन् ॥ ९४ ॥ इति राजानकजयानकसूनोरलकस्य कृतौ हरविजयवि-

षमपदोद्घोते त्रिंशः सर्गः ॥

एकत्रिंशः सर्गः ।

तारापथात्स हृदयस्थगरिष्ठकार्यः

ष्टष्ठे पुरंदरगिरे रचितप्रतिष्ठः ।

माणिक्यगोपुरमतीत्य समाससाद

मार्गावसादरहितस्त्रिदिवोपकण्ठम् ॥ १ ॥

श्रयोतत्सुधाशिशिरशीकरशारिताभ्र-

मग्नमरद्विर्दशूक्ततभिन्नवीचिम् ।

तत्पीवरायतकराहतिरुग्नहारि-

हैमारविन्दमकरन्दविमिश्रतोयाम् ॥ २ ॥

लीलानिमग्नकमलासनवाहहंस-

संदेहिताच्छजलशीकरफेनपिण्डाम् ।

उत्तारलग्नहरिदश्वरथाश्ववन्ध-

भोगीन्द्रगाढपरिपीततरङ्गवाताम् ॥ ३ ॥

विस्तारिणः परिसरान्स्फुटहाटकेश-

मन्त्राभियोगकृतसिद्धिनरेन्द्रकल्पान् ।

आविभ्रतीं सकलशैलविलाभिराम-

सीमन्तिनीजनमनोरमगाढशोभान् ॥ ४ ॥

संवादिभारतकथं दधतीमलुप्त-

मत्स्यावनातनुरसस्थविराटमम्भः ।

॥ १ ॥ श्रयोतदित्यादिपञ्चभिः कुलकम् । शीकरैर्वमथुना शारितमभ्रं नभो यत्र तथा कृत्वा मग्नो ब्रुवितः ॥ २ ॥ उत्तारलग्ना रवेस्तारणाय प्रवृत्ताः ॥ ३ ॥ ऐडविडो वैश्रवणस्तस्य यः सकलशोऽङ्गनाजनस्तस्य गाढं गाहनं तेन शोभा येषाम् । अत एव हाटकेशनाम्रः शिवस्य तन्नाम्नि वा ग्रन्थे मन्त्राणामभियोगेन समाराधनपरतया कृतप्रभावो ये नरेन्द्रा गुरवस्तत्सदृशान् । ते तु सकलेषु शैलेषु यानि विलानि पातालविवराणि तत्र कान्ताजनस्य मनो रमयन्तो गाढा शोभा येषां तादृशा भवन्ति । तदाराधनं हि विलसाधनवदिव्यरूपोपगमस्य हेतुः ॥ ४ ॥ अलुप्तं मत्स्यानामवनं तिमिनीं गतिः प्रीतिर्वा यत्र तत् । अतनुरसमनल्पास्वादम् । स्थविरा ब्रुद्धा आटा आतयः पक्षिणो यत्र । ततो

१. 'द्विर्दशीकर' ख. २. 'कराहत' क. ३. 'उत्ताल' ख. ४. 'परिसराव' ख.
५. 'कल्पां' ख. ६. 'आविभ्रता' ख. ७. 'शोभां' क-ख.

प्रेङ्खोलनेन हरताण्डवतोऽधिकं च
 धौताम्बरां क्षय इवोर्मिर्गणेन गङ्गाम् ॥ ५ ॥
 स्नानावतीर्णधवलग्रहचक्रवाल-
 संदेहितेन्दुरुचिवुद्धुदविन्दुवृन्दाम् ।
 उच्चैःश्रवःखुरपुटाहतरत्नपट्ट-
 सोपानपङ्क्तिमवलोक्य मुदा ववन्दे ॥ ६ ॥ (पञ्चभिः कुलकम्)
 अभ्युन्मिषत्कनकपट्टमरीचिपिङ्ग-
 मुत्खातरत्नविसमुन्मदहंसमालम् ।
 मन्दाकिनीतटमवेक्ष्य स नीलकण्ठ-
 मूर्धोऽस्मरद्धृतकपालशिखामणीन्दोः ॥ ७ ॥
 स प्रेङ्खितश्रवणतालसमीरवेग-
 पर्यस्तकाञ्चनलतास्पदरत्नपुष्पे ।
 संदानितं महति कल्पतरावपश्य-
 दैरावणं सकलनागकुलावतंसम् ॥ ८ ॥
 गण्डस्थले नवमदानमुचि प्रकृष्ट-
 शोभे महाहवविमर्द इवासुराणाम् ।
 बद्धास्पदां मधुलिहां पृथुकर्णताल-
 दोलानिलेन लुलितां पटलीं दधानम् ॥ ९ ॥

विशेषणसमासः । मत्स्याश्च जनपदविशेषाः । तेषामलुप्तानां परैरलुण्ठितानामवने रक्षणे-
 ऽतनुः प्रभूतो रसः प्रसक्तिस्तत्रस्थस्तमत्यजन्विराटाख्यः क्षितिपतिर्यस्याम् । प्रेङ्खोलनं
 चलनं तेन कारणेनाण्डवतः पक्षिणो हरता तरङ्गणेन कल्पान्तवत्क्षालिताम्बराम् । त-
 दाहि सार(हर)स्य ताण्डवादधिकं प्रेङ्खोलनेन विधुः.....तथाविधैव । अधिकं प्रभूतं शि-
 रसि च ॥ ५ ॥ ६ ॥ कुलकम् ॥ रत्नविसहंसयोश्चूडामणीन्दुकपालाभ्यां सादृश्यादीश्वर-
 शिरःस्मरणम् । उक्तं हि—‘सदृशादृष्टचिन्तायाः स्मृतिबीजस्य बोधकाः’ । शिरोऽपि
 कनककान्तित्वपिङ्गम् ॥ ७ ॥ अवतंसः शिरोभूषणम् ॥ ८ ॥ अनवममुत्कृष्टं दानं मुञ्च-
 तीति क्विप् । ततः सप्तमी । नवमदेनासमन्तात् । अ इति वा विष्णुस्तेन नमुचिना च

१. ‘घटेन’ ख. २. ‘शिखासितांशोः’ ख.

दूरव्यपोढमलशीतमरीचिविम्ब-
 गौरच्छविश्रवणचामरचारुभूषम् ।
 आलम्बप्रभ्रविकचोज्ज्वलपारिजात-
 सन्मञ्जरीकमिव वक्रतलं दधानम् ॥ १० ॥
 आप्रातुमन्यकरिमण्डलदानगन्ध-
 मूर्ध्वीकृतप्रवरपीवरहस्तदण्डम् ।
 आलीढविद्रुमवनप्रभयेव भिन्न-
 माताम्रकान्ति पृथु तालुतलं दधानम् ॥ ११ ॥
 चन्द्रप्रभापटलगौरशरीरकान्ति-
 सावर्ण्यनिहुतमपि प्रकटं वहन्तम् ।
 आमन्थरश्रवणतालकृताभिघट्ट-
 दोलानुबन्धतरलं शुचि कर्णशङ्खम् ॥ १२ ॥
 क्षीरोदसिन्धुजठरात्सममुत्थितेन
 शङ्खेन कर्णशिखराश्रयिणा सलीलम् ।
 गण्डस्थलं दधतमुन्नतमिन्दुनेव
 सोदर्यतावितरसेन विचुम्ब्यमानम् ॥ १३ ॥
 हेलधुतिव्यतिकराहितगण्डदान-
 पङ्कच्छटाशवलितोदरकुन्दपाण्डू ।
 विस्पष्टलाञ्छनकलङ्कशशाङ्कविम्ब-
 खण्डद्वयप्रतिकृती श्रवणौ दधानम् ॥ १४ ॥
 संवर्तकाभ्ररसितानुविधायिकण्ठ-
 गर्जाच्छलेन चिरसंभृतमुद्गिरन्तम् ।

प्रकृष्टा शोभा यस्मिन् ॥ ९ ॥ भग्ना वृद्धिता ॥ १० ॥ आलीढमास्वादितम् । आली-
 ढा वा पयोधिमध्ये स्निग्धा ॥ ११ ॥ १२ ॥ सोदर्यता आलम्बभावः ॥ १३ ॥ आहितो
 न्यस्तः । दानेन शबलोदरत्वात्कुन्दवत्पाण्डुरत्वाच्च सकलङ्कशशिखण्डद्वयेन सदृशौ श्रवणौ

१. 'आप्रातमन्य' ख. २. 'वहन्त' क. ३. 'सोदर्यतापित' ख.

विस्तीर्णकर्णकुहरान्तरमार्गलब्ध-
 कुक्षिप्रवेशमिव सागरमन्यघोषम् ॥ १९ ॥
 रीढावलीढजलमन्थरमेघखण्ड-
 मुत्क्षिप्तमम्बरतले सरलप्रकाण्डम् ।
 हस्तार्गलं दधतमिन्दुकरावदात-
 मुत्तम्भितक्षितिलोरगभोगशोभम् ॥ १६ ॥
 गण्डस्थलीविर्गलितातनुदानपान-
 लोभागतैरविरलं भ्रमरैर्भ्रमद्भिः ।
 पातालगर्भसहवासरसेन गाढ-
 मालिङ्ग्यमानमिव संतमसप्रबन्धैः ॥ १७ ॥
 आवद्धदेहभरकाञ्चनभूमिपीठ-
 शोणाश्मरश्मिकपिशं त्रिपदीविलासैः ।
 संध्यांशुपाटलिततिग्ममरीचिविम्ब-
 संवादि पादतलमण्डलमुद्रहन्तम् ॥ १८ ॥
 निर्वासितस्य रिपुणा सह देवसंघै-
 र्भर्तुः सविस्तरनिवासधियेव भूयः ।
 कर्णप्रकीर्णकविपाण्डुरपक्ष्मपङ्क्ति-
 लक्षेण पङ्कुरुहनालगुणान्वहन्तम् ॥ १९ ॥
 विभ्राणमङ्कुशमशङ्कितशातकुम्भ-
 पातं मरुत्तनृपराज्यमिवासनस्थम् ।

धारयन्तम् ॥ १४ ॥ मन्यघोषो मथनशब्दः ॥ १५ ॥ रीढा हेला । प्रकाण्डं नालम् ॥ १६ ॥
 ॥ १७ ॥ त्रिपदी पादमेकमुत्क्षिप्य पादत्रयेणावस्थानम् ॥ १८ ॥ रिपुणा वृत्रेण । प्र-
 कीर्णकं चामरम् । पक्ष्माणि लोमानि । लक्षं व्याजः ॥ १९ ॥ अशङ्कितः शातं कृत्वा
 कुम्भयोः पातो यस्य । मरुत्तराज्येऽप्याकनिष्ट(कस्मि)कः शातकुम्भपातो हेमवर्ष स-
 त्तदिवसानभूत् । आसनं शिरोदेशो राष्ट्रं च । शुचिना शुद्धेन रदेन दन्तेन, शुचिश्च नार-
 दाख्यो देवर्षिर्यस्मिन् ॥ २० ॥ अवग्रहो ललाटदेशः नवाश्च ग्रहाः शशाङ्कादयः । वालं

१. 'शोभभोग' ख. २. 'विघटिता' ख.

आवद्धशोभमभितः शुचिनारदेन
 तुङ्गं सुरर्षिसदसेव सुमेरुपृष्ठम् ॥ २० ॥
 तन्वन्नवग्रहकृतं क्षणदावतार-
 तारापथोऽन्य इव योऽतिमनोहरत्वम् ।
 साम्यं विभातसमयस्य विभर्ति बाल-
 संध्याहितातनुरुचिः स्फुटपुष्करश्रीः ॥ २१ ॥
 शृङ्गारिणी पृथकटाक्षतया च यस्य
 लक्ष्म्याश्रितातनुरनुज्झतरत्नकक्ष्या ।
 आयोधनावनितलैरिव भात्यशून्य-
 रूपा सदानकवलस्थितिभिर्द्विरेफैः ॥ २२ ॥
 पर्यस्यतः सकलसच्चरितानुकारि
 विस्पष्टसज्जनवशीकरणं कराम्भः ।
 यस्यासुरीमिव विभर्ति कपोलभित्ति-
 रच्छिन्नदानवरतामभिरामरूपाम् ॥ २३ ॥
 यः कुञ्जराजितवपुः कटकानुसारि-
 रूपो रुचासमहिमाहितया कृतश्रीः ।

पुच्छम् । संधिना संश्लेषेणाहिता कृता आ समन्तात्तनोः शरीरस्य रुचिर्यस्य । बालया
 च प्रत्यग्रया संध्यया कृता अतनुरनल्पा कान्तिर्यस्य । पुष्करं कराम्रं नभः पङ्कजं च
 ॥ २१ ॥ शृङ्गारिणी गैरिकादिमण्डनसहिता यस्य तनुर्मूर्तिरक्षतया श्रिया श्रिता शोभते ।
 कटौ गण्डौ । कक्षं मध्यबन्धनम् । अयं च तनुर्ललना । सापि पृथ्वः कटाक्षा यस्य
 तद्भावेन शोभया युक्ता शृङ्गाराख्यरससहिता भ्राजते । कक्ष्या मेखलापि । सह दानस्य
 कवलैर्वर्तमाना स्थितिर्येषां तैः सन्तश्चानकाः पटहभेदा यस्यां तादृशी बलानां सैन्यानां
 स्थितिर्यत्र ॥ २२ ॥ सज्जं प्रस्तुतं नवं शीकरणं शीकरकरणं यस्य । सच्चरितं सज्ज-
 नानां वशीकरणमाहरणहेतुः । अच्छिन्नेन दानेन वरतामुत्तंसत्वं विभर्ति । असुरी-
 मिव । साप्यच्छिन्नं दानवसंबन्धि रतं यस्यास्तादृशी भवति ॥ २३ ॥ कुञ्जरैरजित-
 मुन्नतत्वादनभिभूतं वपुर्यस्य । कटौ गण्डौ । कं शिरः । तदनुसारि पीवरत्वात्तत्सदृशं
 रूपमाकृतिर्यस्य । कटकश्च मध्यभागः । तदनुसारिणस्तत्र चरन्तो रूपा मृगवि-

१. 'कृतक्षणदा' ख. २. 'याति' क. ३. 'प्रभात' ख.

संच्छारिवंशरचितस्थितिनाकरोधि
 नीहारशैल इव चारु विभर्ति पृष्ठम् ॥ २४ ॥
 कैक्ष्यानुबन्धरचनारुचिरेण हस्ति-
 मल्लेन गौरवपुषा गमितेन शिक्षाम् ।
 व्यापारितातनुकरेण रणाङ्गनेषु
 दर्पादवानिपत येन विपक्षनागाः ॥ २५ ॥
 विन्ध्याचलोनतिहता परिपीतदान-
 सिन्धूर्मिणा श्रवणतालधुतेन गुर्वाम् ।
 कुम्भोत्थितेन नवधातुरजश्रयेन
 लक्ष्मीमगस्त्यमुनिनेव च यः स्म धत्ते ॥ २६ ॥
 गीर्वाणवैरिपतना समरेषु यश्च
 शौर्यातिरेकभृदनुत्तमदोर्जितश्रीः ।
 धत्तेऽनपोढकरटस्थितिमन्यपुष्ट-
 नारीमिवाविलरुचिं मधुपायिपङ्क्तिम् ॥ २७ ॥

शेषा यस्य । समहिमा माहात्म्ययुक्तः । हितया सुखजनिकया रुचा कृतश्रीः । अ-
 समेन च हिमेनाहितया कृतया रुचा कृतशोभः । सती शारिः पर्याणं यस्य वंशेन पृ-
 ष्ठनाढ्या रचिता स्थितिर्यत्र । सत्यश्च शारिवाख्या ओषधयो यस्मिन् । शरैश्च काण्डै-
 श्चिता स्थितिर्यस्य ॥ २४ ॥ गौरवं च पुष्पाति परकृत आत्मनि वर्धयति । दिक्षु-
 (शिक्षा) पीलुशास्त्रे युद्धशास्त्रे च प्रतिपादिता युक्तिः । करो हस्तः करौ च पाणौ ।
 अघानिपत हताः । विपक्षनागाः प्रतिपक्षभूताः कुञ्जराः । महान्तश्च विपक्षा विपक्षना-
 गाः । 'वृन्दारकनागकुञ्जरैः पूज्यमानम्' इति समासः ॥ २५ ॥ उन्नतिहरणमुच्छ्रया-
 तिरेकात् । अगस्त्योऽपि मेरुजिगीषया वर्धमानस्य सूर्यादिमार्गं च निरुन्धतो विन्ध्यगिरे-
 र्दृष्टलेनौन्नत्यमहरत् । दानसिन्धुर्मदनदी । दानं च शुद्धिः । 'दैप शोधने' । तदर्थं प-
 रिपीताः सिन्धोः समुद्रस्योर्मयो येन । कुम्भौ कवाटौ कुम्भश्च कलशः ॥ २६ ॥ अनु-
 त्तेनापरित्यक्तेन मदेनोर्जिता श्रीर्यस्य । यश्च शौर्यातिरेकभृदपुरुषः सोऽनुत्तमेन सर्वाति-
 शायिना दोष्णा भुजेन जितश्रीर्भवति । करटौ गण्डौ करटाश्च काकाः । स्थितिराचा-
 रोऽपि । कोकिला हि काकैः समानाकृतयो धूर्ततया तदाचारमाश्रित्य तत्कुलायेषु तैरेव

१. 'संचारि' ख. २. 'कक्ष्यावबन्ध' ख. ३. 'युतेन' क.

शैलाधिराज इव यः सविकासमर्द-

नानावलानुगतनागविदारिदन्तः ।

विप्पन्दिदानजलनिर्झरगण्डशैल-

शोभी विभर्त्यधिकमभ्रकरीत्यभिख्याम् ॥ २८ ॥

प्रेमास्पदाभ्रमुरैजस्थितिरव्यपाय-

लक्ष्मीपरिग्रहरुचिप्रचलाकिशोभः ।

योऽभ्यागमेषु हतदुन्दुभिरेति भद्र-

कालीविलासमधरस्थितसैहिकेयः ॥ २९ ॥

नागाधिपोऽपि दधदस्वलितामशेष-

भोगाशयां स्थितिमुद्दगुरुक्षमो यः ।

पोष्यमाणाः सुचिरमवतिष्ठन्ते ॥ २७ ॥ सविकासमर्दा विस्तीर्णकलहा नानाविधा ये बलस्य दैत्यस्यानुगता अनुयायिनो नागाः करिणस्तद्विदारिणो दन्ता दशना यस्य । वीनां च पक्षिणां कासो गतिस्तत्कृतेन मर्देन क्षोदेन सहवर्तमाना बला ओपधिविशेषा-स्ताभिरनुसृता नागविदारिणः पुंनागकोविदारतरुमन्तो दन्ताः शिखरभागा यस्य । ग-ण्डावेव शैलौ । गण्डशैलाश्च महान्तो मुक्तपाषाणाः । अभ्रकरीत्यभिख्या अभ्रमातङ्ग इति नाम । अभ्रकं धातुभेदः । रीतिरारकूटम् । ताभ्यां चाभिख्या शोभा ॥ २८ ॥ भद्रा विशिष्टजातयो गजाः । उक्तं च—‘भद्रो मन्दो मृगश्चाथ संकीर्णश्चेति जातयः । चतस्रः करिणां तासां भद्रोऽन्तर्मद एव यः ॥’ तान्कालयितुं समरे निरसितुं शीलं यस्य तथाविधो यो विलासमेति शोभां धत्ते । भद्रकाली च भ(रु)द्राणी । तस्या अपि वि-लासमेति । तत्सदृशो भवतीत्यर्थः । तत्रैरावणः प्रेमास्पदमभ्रमुर्नाम करिणी यस्य । अजा नित्या स्थितिर्यस्य । अव्यपाया स्थिरा श्रीस्तत्परिग्रहरसिकैः प्रचलाकिभिरभिख्या यस्य । प्रचलमकन्ति कुटिलं गच्छन्तीति प्रचलाकिनः पुरः प्रचारिणो योधाः । हतो वादितो दुन्दुभिः पटहो यस्य । अधरस्थितः परिभूतत्वादधोगतः सैहिकेयो राहुयस्य तथोक्तः । भद्रकाल्यपि अभ्राण्येव मधुरध्वननान्मुरजास्तत्स्थितो यो रव्यपायस्तेन.....स्य स प्रचलाकी चिह्नभूतः कुमारसंबन्धी वा मयूरस्तस्य शोभा प्रेमास्पदं यस्याः । अभ्या-गमेषु रणेषु संमुखागमनेषु हतो दुन्दुभिर्नाम दैत्यो यया । अधरस्थितश्च वाहनीभूतः सै-हिकेयः सिंहो यस्याः सा तथोक्ता ॥ २९ ॥ नागा भुजगा गजाश्च । शेषो भुजगराजो-ऽवशिष्टश्च । क्षमा भूमिः शान्तिश्च । कुमुदो दिग्गजः कुमुदं च कैरवम् । सुप्रतीको दि-

१. ‘मन्द’ क-ख. २. ‘रजः’ ख. ३. ‘प्रचलाभिः शोभः’ ख. ४. स्थिति’ क-ख.

तन्वन्विनिद्रकुमुदश्रियमप्यभिक्षण-

मैरावतो युधि विराजति सुप्रतीकः ॥ ३० ॥

देहत्विपाम्बररुचा भुवनानि यश्च

व्यापारिपुच्छलतया युधि रोचमानः ।

यस्य त्रिविष्टपसदामतिवल्लभस्य

विस्पष्टदिण्डिमरुतां स्थितिरेति लक्ष्मीम् ॥ ३१ ॥

पर्याप्तदानवपुषा दनुचेष्टितेन

सादृश्यमाश्रितवताप्यत येन लीला ।

यस्याविपन्नयजुषा श्रुतिवर्त्मनेव

लक्ष्मीरभारि चरितेन गुरोर्गजानाम् ॥ ३२ ॥

तुङ्गं वपुः सकलहास्तिकभङ्गवद्ध-

कक्ष्योऽतिनास्तिक इव स्फुटसाधनश्रीः ।

कुञ्जरः कश्चिच्छोभनावयवश्च । 'मैरावतः पुण्डरीकः कुमुदाञ्जनवामनाः । पुष्पदन्तः सार्वभौमः सुप्रतीकश्च दिग्गजाः' ॥ ३० ॥ युधि नास्ति रिपुषुच्छलं यस्य तद्भावेन शोभमानो यः शरीररुचा भुवनानि व्याप स्थगितवान् । व्यापारि लसत्तपुच्छमेव लता तया च रोचमान इति केचित् । अस्मिंस्तु पक्षे क्रियापदमौचित्याच्च तदेव कल्पनीयम् । त्रिविष्टपादीत्यनेन वा देहद्वि(त्वि?)षोन्ये तदेव विशेषणीयम् (?) । त्रिविष्टपसदो देवाः । विस्पष्टं दिण्डिमस्य पटहस्य रुतं यस्याम् । दिण्डिश्च कचित्प्रसिद्धो महादेवः । यदुक्तम्—'देवदारुवने दिण्डिः' इति । ततो विस्पष्टो दिण्डिमरुतश्च दैत्यौ यत्र प्रकटौ तादृशीं श्रियं योऽभ्येति स कथं देवानां प्रिय इति च विरोधो ध्वन्यते ॥ ३१ ॥ पर्याप्तं समन्तादधिगतं दानं येन तादृग्वपुष्यस्य । पर्याप्तं च प्रभूतं कृत्वा दानवान्पुष्णाति । दानुर्दानवानां जननी । आप्यत प्राप्ता । अविपन्नविनश्वरो नयः पीलुशास्त्रप्रसिद्धा नीतिस्तं जुषते श्रयति । अविपन्नं च नित्यत्वादनष्टं यजुर्नाम वेदो यस्मिन् । चरितं संचारः ॥ ३२ ॥ अनेकं धाम तेजो यस्य । करेण कुम्भाभ्यां च कराला शोभा यस्य तादृग्वपुष्यो विभर्ति । राशिचक्रमिव । तदप्यनेकधा बहुप्रकारम् । मकरेण कुम्भेन च राशिना दीप्तशोभम् । हस्तिनां समूहो हास्तिकम् । 'अचित्तहस्तिधेनोष्ठक' । तस्य सकलस्य भङ्गे बद्धकक्ष्यः । अतीव नास्तिको लोकायतादिरिव । सोऽपि सकलहानामास्तिकानां नैयायिकादीनां भङ्गे बद्धकक्ष्यः । कक्ष्या मध्यबन्धनं समुद्योगश्च । अस्ति परलोकादिरिति म-

विस्तारिचक्रमिव राशिमयं विभर्ति
 योऽनेकधामकरकुम्भकरालशोभम् ॥ ३३ ॥
 (पङ्क्तिशय्या कुलकम्)
 आलीनरत्नकमले कलयौतपङ्क-
 पिङ्गीलताम्भसि स नाकसरित्प्रवाहे ।
 आमजतो मणिमृणाललतासनाथ-
 चञ्चून्ददर्श सलिलेश्वरवैहङ्गसान् ॥ ३४ ॥
 सङ्ग्रामभग्नवैहुलासुतशक्तिलग्र-
 घण्टासनाथप्रथुपीवरकण्ठभागम् ।
 ऐक्षिष्ट कासरमसौ समवर्तिनोऽथ
 मन्दाकिनीसरसकाञ्चनकर्दमाङ्गम् ॥ ३५ ॥
 तस्यानुकूलकलहंसकलापकेलि-
 कोलाहलाकुलितकूलजलान्तरासु ।
 लीलारसालसविसाध्वससारसासु
 सारासु रत्नसरसीषु ससार दृष्टिः ॥ ३६ ॥
 मैजत्सुरेशतरुणीगलितावतंस-
 हासाभिराममणिसैकतरोधसोऽसौ ।
 निर्वर्ण्य निर्वृतिममन्दरसामवाप
 मन्दाकिनीदुहितृका इव रत्नवापीः ॥ ३७ ॥
 विश्राम्यति स्म नलिनीतटवर्त्म वीचि-
 पर्यस्तशीकरकणाहतहंसयूथम् ।

तिर्यस्य स आस्तिकः । नास्ति स इति मतिर्यस्य स नास्तिकः । 'अस्ति नास्ति दिष्टं
 मतिः' इति ठक् । साधनं सैन्यम्, (पुंव्यञ्जनमपि) पक्षहेतुदृष्टान्तादिवचनं च ॥ ३३ ॥
 पङ्क्तिशय्या कुलकम् ॥ सलिलेश्वरो वरुणः ॥ ३४ ॥ बहुलासुतः कार्तिकेयः । कासरो म-
 हिषः । समवर्ती यमः ॥ ३५ ॥ ३६ ॥ सैकतं निर्जलं तटम् । सजलं तु तदेव रोधः

१. 'आलून' ख. २. 'यान' ख. ३. 'बहुलासुर' ख. ४. 'भासम्' ख. ५. अयं
 श्लोकः क-पुस्तके त्रुटितः.

आसाद्य निर्दलितमौक्तिकचूर्णरेणु-
 संसक्तसान्द्रसिकताशिशिरीकृतं सः ॥ ३८ ॥
 मन्दाकिनीतटतरोः स ददर्श मन्द-
 वाताभिघातचलितेन नवांशुकेन ।
 ऐरावतीयदशनव्रणपट्टबन्ध-
 माबन्धुरं विदधतीमिव कल्पवल्लीम् ॥ ३९ ॥
 दोलायमानमणिकुण्डलचारुरत्न-
 काञ्चीकलापचरणाभरणाभिरामाः ।
 विस्पष्टभेदमवलोकयति स्म कल्प-
 वल्लीः स नाकललनाश्च सुवर्णगौरीः ॥ ४० ॥
 विस्तीर्णकौञ्चनलतागृहजृम्भमाण-
 संभोगदेवमिथुनं मुमुदे विलोक्य ।
 सिद्धाङ्गनाकरविलुप्तनवप्रवाल-
 मन्दारलक्ष्मथ नन्दनकाननं सः ॥ ४१ ॥
 संचारिहंसमिथुनाञ्चितचारुपाद-
 मुद्राङ्गरत्नसिकताञ्चिततीरलेखाः ।
 पश्यन्नसौ तदुपकण्ठनिविष्टहेम-
 वापीर्विनिद्रकमलाश्रिरमभ्यनन्दत् ॥ ४२ ॥
 ऐक्षिष्ट स त्रिदशकाननसङ्घिरङ्ग-
 दग्रे कुरङ्गकुलमाकुलितान्तरिक्षम् ।
 रत्नप्रभाखचितसूक्ष्मशरीरपक्ष्म
 तारामृगस्य विदधत्परिवारलीलाम् ॥ ४३ ॥
 माणिक्यपल्लवमयूखशिखावलुप्त-
 च्छायावितानमपि तत्र स पारिजातम् ।

॥ ३७ ॥ ३८ ॥ तटतरोर्दशनव्रणस्य सिचयेन पट्टिकाबन्धमिव कुर्वती कल्पवल्लीमदर्श-
 यत् ॥ ३९ ॥ ४० ॥ ४१ ॥ ४२ ॥ तारामृगो मृगशीर्षः ॥ ४३ ॥ छाया शोभापि ॥ ४४

१. 'शकलेन' ख. २. 'काञ्चनगृहप्रविजृम्भमाण' ख. ३. 'वृक्षमयनन्दन' ख.

सच्छायमेव च ददर्श नभःपुंभि-
 हस्ताम्बुजावचितकोमलरत्नपुष्पम् ॥ ४४ ॥
 विस्तारशालिविलसन्मणिपल्लवाग्र-
 निर्गच्छदच्छकिरणप्रकरच्छलेन ।
 रत्नालवालवलयान्तरवर्ति पीत-
 मभ्युद्धमन्तमतिभूरभरादिवाम्भः ॥ ४५ ॥
 नाकाङ्गनारुणतलाङ्गुलिचक्रवाल-
 संदेहिताभिनवपल्लवपाणिलूनैः ।
 अभ्युन्मिषद्विरपि तत्समकालमेव
 लक्ष्मीं वहन्तमपरापररत्नपुष्पैः ॥ ४६ ॥ (तिलकम्)
 इत्युत्तरोत्तरविशेषविलोकनेच्छा-
 विस्मेरतामुपगतः शशिमौलिदूतः ।
 रत्नप्रभाखचितकाञ्चनतोरणाग्र-
 वर्ती मुहूर्तमभवत्पुरुहूतपुर्याः ॥ ४७ ॥
 यस्यां विभर्ति मणिमन्दिरमिन्द्रनील-
 माणिक्यसालवलयान्तरसंनिविष्टम् ।
 विस्तारशालिमधुसूदनबाहुदण्ड-
 मन्दीरमध्यगतमन्दरशैललीलाम् ॥ ४८ ॥
 यस्यां स्फुरन्मरकतारुणरत्नहर्म्य-
 भित्तिप्रभापटलसंवलिता वहन्ति ।
 चन्द्रांशवः कुरवकद्रुमपुष्पता(ना?)ल-
 वन्तश्रियं हरितपाटलतामवाप्ताः ॥ ४९ ॥

॥ ४५ ॥ ४६ ॥ विस्मेरो विस्मयनशीलः ॥ ४७ ॥ मन्दीरो मन्यानस्य चक्रकम् ॥ ४८

१. 'तिलकम्' ख-पुस्तके नास्ति.

वैदूर्यपट्टघटितारिभिर्निशासु

दूरादपावृतमुखैरिव दृश्यमानैः ।

द्वारैर्विभर्ति पिहितैरपि यत्र लक्ष्मी-

मभ्रं कषा प्रतिदिशं मणिहर्म्यपङ्क्तिः ॥ ५० ॥

प्रतिकुभमयत्नपूर्वमारुदुपवनकल्पलतांशुकानि यस्याम् ।

सुरभयति गवाक्षमार्गनिर्यत्प्रचुरतरागुरुधूपसौरभश्रीः ॥ ५१ ॥

यस्यां विभाति निशि चन्द्रकरावमृष्ट-

हारेन्दुकान्ततरलच्युतमङ्गनानाम् ।

आवद्धविन्दुपटलाननचन्द्रविम्ब-

निर्यत्सुधाशिशिरनिर्झरशोभमम्भः ॥ ५२ ॥

यत्रेन्द्रनीलवलभीविवराभिनिर्य-

दंशुच्छटापटलधूसरितानुबन्धाम् ।

धत्तेतरामतनुमत्सरसैहिकेय-

निष्पीतमुक्तमलिनामिव कान्तिमिन्दुः ॥ ५३ ॥

यत्र दधति सुरयुवतयः श्रियं भास्वदसितमणिभवनसंगजाम् ।

व्यूढसलिलभरजलदमण्डलप्रेङ्खदचिररुचिरुचिरविभ्रमाः ॥ ५४ ॥

ह्यन्ति रतान्तजनितां श्लथयन्ति यत्र

माणिक्यमन्दिरगवाक्षपथप्रविष्टाः ।

अभ्यर्णवर्तिसुरनिर्झरिणीतरङ्ग-

भङ्गानुसारशिशिरा मरुतोऽङ्गनानाम् ॥ ५५ ॥

यस्यां नभश्चरणेन विदूरदेश-

संस्थेन सालवलयं कलधौतदिग्धम् ।

॥ ४९ ॥ अरिर्द्वारपट्टकः ॥ ५० ॥ ५१ ॥ ५२ ॥ ५३ ॥ ५४ ॥ ५५ ॥ ५६ ॥ नी-
लकण्ठो मयूरः नीलश्च कण्ठो ग्रीवा । भोगिन ईश्वराः सर्पाश्च । देहलीनां द्वारारम्भ-

१. 'धूम' क. २. 'वद्धाम' ख. ३. अयं श्लोकः ख-पुस्तके जुटितः.

आलक्ष्यत भ्रमदलातशिखाकृशानु-

लेखानिवद्धप्रथुचक्रकरालशोभम् ॥ ५६ ॥

यस्यां भूत्यानुज्झितो नीलकण्ठच्छायारम्यो भोगिनाथैरशून्यः ।

धत्ते शोभां देहलीनां गृहौघः क्षमाभृत्कन्यामुन्नतात्मेव शंभुः ॥ ५७ ॥

दीर्घाकृतामिव विलोचनयोर्युगेपुं

संपिण्डितामिव कपोलकुचस्थलीषु ।

विस्तारितामिव नितम्बतटे विभर्ति

लावण्यकान्तिमवलज्जिता च यस्याम् ॥ ५८ ॥

चन्द्रोदये भवनचन्द्रमणिप्रैणाल-

विष्पन्दमानजलनिर्झरसिक्तमूलैः ।

यस्यां शिशूपवनपादपचक्रवालै-

रालिङ्ग्यते प्रतिदिशं सकलर्तुलक्ष्मीः ॥ ५९ ॥

रामाभिरामश्च विदूरजाशमप्रासादराशिर्निशि यत्र धाम्ना ।

हतप्रसर्पन्मृगरूपचिह्नतेजस्विमारीचबलश्चकास्ति ॥ ६० ॥

ज्योत्स्नाछटाधवलकेतनवैजयन्ती-

व्याजेन निर्जितविचित्रपुरान्तरोत्थम् ।

या दिङ्मुखेषु शशिदीधितिपाण्डु मूर्त-

मालक्ष्यते यश इवाविरलं किरन्ती ॥ ६१ ॥

निबिडमपि निबद्धानूरुणा रत्नहर्म्य-

स्थलघटितशिखण्डिब्रातकेकारवार्ता ।

भुवाम्, देहे च लीनां लग्नम् ॥ ५७ ॥ ५८ ॥ प्रणालं जलनिःसृतिमार्गः ॥ ५९ ॥ रा-
माभिरङ्गनाभिः, रामश्चाभिरामो मनोज्ञः । प्रशस्तो मृगो मृगरूपः । 'प्रशंसायां रूपम्' ।
स चिह्नं यस्य स शशाङ्क उच्यते । तस्य तेजस्विनां च ज्योतिषां मरीचिसंबन्धि बलं सा-
मर्थ्यं हतं येन । रामो मृगाकृतिचिह्नस्य तेजस्विनश्च मरीचाख्यस्य रक्षसो बलं ज-
घान ॥ ६० ॥ केतनानि गृहाणि ॥ ६१ ॥ ब्रातः समूहः । भोगिनः सर्पाः । तेषां के-

१. 'लेखानुबद्ध' क. २. 'देहलीनां' ख. ३. 'युगेन' ख. ४. 'प्रवाल' ख.

विवलितफणचक्रं यत्र मार्गगतस्य

श्लथयति रथबन्धं भास्वतो भोगिपङ्क्तिः ॥ ६२ ॥

(षोडशभिः कुलकम्)

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्के हरविजये महाकाव्ये
स्वर्गाभोगवर्णनं नामैकत्रिंशः सर्गः ।

द्वात्रिंशः सर्गः ।

अथ तामविशन्नीलमणिमन्दिरसंकुलाम् ।

विन्ध्यभूमिमिव व्यक्तगण्डशैलां गणाधिपः ॥ १ ॥

पद्मरागमयाट्टालप्रकाशेन प्रतीयसा ।

गगनाम्भोधिगर्भैर्विवह्निना रचितश्रियम् ॥ २ ॥

विचित्रस्थानकोपेताः सुकुमाराङ्गवर्तनाः ।

नृत्ते चित्रे च दधतीमाक्षितहृदयाः स्त्रियः ॥ ३ ॥

पौरैः सदाशेषभोगभाग्भिर्वैकुण्ठविभ्रमम् ।

विभ्रद्विराहिताभिख्यां समुद्रगृहकास्पदैः ॥ ४ ॥

दधतीं मध्यमग्राममूर्च्छनाप्रक्रियाभिव ।

सकलोपनतोदारपौरवीरचितां श्रियम् ॥ ५ ॥

काश्रवणचकितानां पलायनपरत्वेन रथबन्धश्लथीकरणम् ॥ ६२ ॥ इति राजानकजया-
नकसूनोरलकस्य कृतौ हरविजयविषमपदोद्द्योत एकत्रिंशः सर्गः ॥

नीलमणयो मरकतानि ॥ १ ॥ अट्टालास्त्रिचतुरपुराणि हर्म्याणि ॥ २ ॥ स्थानक-
मालीढादि वपुषः संनिवेशविशेषः । चित्रेऽपि पृष्ठागताद्यङ्गानां वर्तना तद्वेष्टिता या व-
लना (?) आसूत्रणानि च । आक्षिप्तं हृतम् ॥ ३ ॥ अशेषा भोगाः समग्राणि सुखानि
शेषस्य चानन्तस्य भोगः शरीरम् । समुद्रं प्रतीहारनियन्त्रितं गृहमेव गृहकम् । अन्ये
'समुद्रगृहकमिति दीर्घिकालंकृतवेश्मनः संज्ञा' इत्याहुः । समुद्र एव गृहं तस्य कं
सलिलम् ॥ ४ ॥ मूर्च्छनाः सारणाः । पौराश्च वीराश्चेति द्वन्द्वः । तैः सकलैर्गीतयुद्धादि-
कुशलैः समग्रैर्वोपनतैरितस्ततः प्राप्तैरुदारैस्त्यागिभिश्चितां व्याप्ताम् । कलोपनता पौरवी

प्रवालपाणिभिर्वल्लीः पाणिपद्मैश्च योषितः ।
 पद्माननैश्च नलिनीर्विभ्रतीमुपशोभिताः ॥ ६ ॥
 अशसा(भूयसा) तल्पलोपात्तमनोहरतरत्विपम् ।
 मातङ्गष्टवंशोर्वीमिव विस्तृतदीर्घिकाम् ॥ ७ ॥
 विभ्रद्विर्गेयवैदग्धीमुपकण्ठकृतास्पदैः ।
 तालाक्षरचिताभिर्यैः काननैरुपशोभिताम् ॥ ८ ॥
 समूक्षमतिलकां वैक्लच्छायां गारुत्मतीमिव ।
 गिरं च सामृतोद्गारां दधतीर्दधुर्षां स्त्रियः ॥ ९ ॥
 अन्तर्युक्तान्महामात्रैः पतद्ब्रह्मशताकुलान् ।
 निशान्तान्दधतीमर्ककृतानकलुषत्विवः ॥ १० ॥
 अदृष्टनिग्रहस्थानां प्रौढवादविधामिव ।
 सदाचार्याहितच्छायां नृत्तलीलाविडम्बिनीम् ॥ ११ ॥

च मूर्च्छनाभेदौ । ताभ्यां च रचिताम् ॥ ५ ॥ ६ ॥ अशसा (?) बाहुल्येन तल्पानां महावेश्मनां लोपो विनाशस्तदभावोऽतल्पलोपम् । अर्थाभावेऽव्ययीभावः । तेनात्ता श्री-
 र्यया । तल्पला च वंशस्य पार्श्वभागः । तेनोपात्ता गृहीता । वंशो नाडिश्च । विस्तृता
 दीर्घिकाः पुष्करिण्यो यस्याम् । विस्तृता चासौ दीर्घा चासाविति च समासः । दीर्घैव
 दीर्घिका ॥ ७ ॥ उपकण्ठं समीपं कण्ठस्य च समीपम् । तालास्तरुविशेषाः अक्षा विभी-
 तकास्तै रचिता । चञ्चुपुटादितालगतैश्चाक्षरैश्चिता व्याप्ता ॥ ८ ॥ मूक्षमतिलकममृतो-
 द्गारं च गारुडं शास्त्रमपि ॥ ९ ॥ महामात्रैरनल्पधनैरन्तर्युक्तं योगो येषाम् । प्रभात
 इव.....समाधानसमयः । पतद्ब्रह्मः सौवर्णानि निष्ठीवनपात्राणि पतन्तश्च ग्र-
 हाश्चन्द्रादयः । निशान्ता गृहाणि राज्यवसानानि च । अर्कः स्फटिकः सूर्यश्च ॥ १० ॥
 निग्रहस्थानं यत्र चौरादयो हन्यन्ते, असाधनाङ्गवचनमदोषोद्भावनं च वादिप्रतिवादिनोः
 पराजयहेतुश्च । सद्भिद्राचार्यैः सदा च चारीभिराहितः कृतः । 'एकपादप्रचारो यः स
 चारीत्यभिधीयते । पादाभ्यां क्रमणं यत्तु करणं नाम तद्भवेत्' ॥ ११ ॥ द्रुतं प्रतनु मध्य-
 मुदरं तत्र विलम्बितं वलीनां भङ्गं लयमिव त्रिधा भिन्नं धारयन्तीभिः । लयोऽप्यनुस्वार-
 (न)रूपद्रुतादिभेदेन त्रिवैव । यदुक्तम्—'तालः कालान्तरस्यायी द्रुतमध्यविलम्बितः ।

१. 'नलिनी' ख. २. 'वृक्षच्छायां' क. ३. 'विदामिव' क-ख.

भिन्नं लयमिव त्रेधा द्रुतमध्यविलम्बितम् ।
 वलिभङ्गं दधानाभिः कृतशोभां पुरंग्निभिः ॥ १२ ॥
 दशनेन्दुप्रभालोकैः स्वच्छमानसनिर्झरैः ।
 मदनस्तवकोद्वेदैः स्त्रीणां हासैर्विराजिताम् ॥ १३ ॥
 नक्तं नक्षत्रमालाभिः कृतमूर्धविभूषणैः ।
 अलिन्दा नाकुलं हर्म्य गैर्जैर्विभ्रद्विराचिताम् ॥ १४ ॥
 सत्काञ्चनपरीक्षायाः सैदृशीं दृष्टिहारिणीम् ।
 निकषोपलसल्लेखामदभ्रां विभ्रतीं श्रियम् ॥ १५ ॥
 शुभप्रस्तावनाहृद्यां प्रख्यातोदात्तनायकाम् ।
 नानार्थप्रकृतिश्चाध्यां नाटकप्रक्रियामिव ॥ १६ ॥
 व्याप्तां कृतयुगस्थास्तुस्थितिं भोगिभिरुद्धतैः ।
 रथसंस्थामिवोष्णांशो रथ्यावलिबिराजिताम् ॥ १७ ॥
 अनाप्तगोत्रस्वलनामविपक्षामिव स्त्रियम् ।
 शुभप्रकृतिविस्तारां वीणावाद्यविधौमिव ॥ १८ ॥

(अष्टादशभिः कुलकम्)

त्रिधा लय इति प्रोक्तो बदरामलविल्ववत् ॥ १२ ॥ मानसं सरोभेदोऽपि । मदनस्तरु-
 भेदोऽपि ॥ १३ ॥ नक्षत्रमाला गजाभरणमपि । अलिन्दान्द्वारदेशस्थलीराकुलं संकटं
 कृत्वा अलि च भ्रमरं दानाकुलं मदव्यग्रं धारयद्भिः ॥ १४ ॥ निकषा समीपे उपल-
 सन्तो लेखाः सुरा यस्याम् । निकषोपले च परीक्षापाषाणे सती लेखा राजिर्यस्याम् । अद-
 भ्रां प्रभूताम् ॥ १५ ॥ शुभस्य सुकृतस्य प्रस्तावना प्रारम्भः । शुभा च सुलक्षणा प्र-
 स्तावना नाटकस्य मुखम् । नायकः स्वामी कथापुरुषश्च । नानार्था बहुविधधनाः प्रकृत-
 योऽमात्यप्रभृतयः । नानार्थप्रकृतयः पञ्च बिन्द्वाख्याः 'प्रयोजनानां विच्छेदैर्यदविच्छेद-
 कारणम् । यावत्समाप्तिं बन्धस्य स बिन्दुरिति कीर्तितः ॥' इत्याद्यालक्षिताः केचन ध-
 र्माः ॥ १६ ॥ कृतयुगसंबन्धिनी स्थिरा स्थितिर्यत्र कृता च युगस्य रथावयवस्य दृढा
 स्थितिर्यत्र । भोगिनः सर्पा अपि । रथ्या विशिखा अश्वाश्च । रथं वहन्तीति 'तद्वहति र-
 थयुगप्रासङ्गम्' इति यत् ॥ १७ ॥ गोत्राः पर्वताः, गोत्रं च नाम । अविपक्षा निःसपत्नी-
 काः । शुभः प्रकृतीनाममात्यादीनां विस्तारो यस्याम्, शुभस्वभावश्च विस्तारो नाम धा-

१. 'विजृम्भितम्' ख. २. 'गणैः' ख. ३. 'सदृशं' ख. ४. 'स्वलितान्' ख.
 ५. 'विदां' ख.

सार्धचन्द्रपताकत्वं दधतस्तेन वीक्षिताः ।
 तस्यामसंयुता हस्ता इव देवगृहाः पुरः ॥ १९ ॥
 व्येलोकि विस्मयवता शुभमध्यमदर्शनः ।
 सीमन्तिनीजनस्तेन दधन्माध्यमिकश्रियम् ॥ २० ॥
 स काञ्चनोज्ज्वलास्तस्यां विस्फुरन्मणिवन्धनाः ।
 अलंकारावलीर्बाहुलताश्रैक्षत मुध्रुवाम् ॥ २१ ॥
 प्राप्तानलसनाथत्वं तेन तत्र गृहावली ।
 पटलोपहृतच्छाया दमयन्तीव वीक्षिता ॥ २२ ॥
 तेनैक्ष्यत सुधापाण्डुच्छायसन्मानसालया ।
 नगर्या दधती साम्यं क्रीडाकमलिनी पुरः ॥ २३ ॥
 महानप्यनहंकारप्रसूतिरवलोकितः ।
 तारकोऽप्यमुना विभ्रल्लोकोऽनक्षिगतः श्रियम् ॥ २४ ॥
 विदग्धमण्डलीमाराद्रोष्ठीवन्धमनोरमाम् ।
 सदाकृतिगणोपेतां सदृष्टिं स व्यलोकयत् ॥ २५ ॥

तुर्यस्याम् ॥ १८ ॥ कुलकम् ॥ अर्धचन्द्रो विभूषणविशेषः । पताका वैजयन्ती । अ-
 र्धचन्द्रपताकाख्यौ चासंयुतौ हस्तौ ॥ १९ ॥ मध्यममुदरम् । दर्शने लोचने । मध्यम-
 दर्शनं च शून्यवादः । माध्यमिका बौद्धभेदाः ॥ २० ॥ काञ्चनेन काञ्चनवच्चोज्ज्वला
 दीप्ताः । मणिवन्धनं हस्तस्य संधिरपि ॥ २१ ॥ अनलसो नाथः स्वामी यत्र नलेन च
 राज्ञा सनाथा सभर्तृका तद्भावं प्राप्ता । पटलं छदिः । तेनोपहृता द्यौकिता छाया आतपा-
 भावो यस्याः । पटस्य च वाससो लोपेन द्विधाकरणेन हृतच्छाया नष्टकान्तिः । नलो हि
 पृष्ठादम्बरमपहार्यं नम्रो दमयन्त्या वसनार्धमसिना निकृत्य परिदधत्तस्या विषादहेतुरासी-
 त् ॥ २२ ॥ सुधावत्पाण्डुच्छायाः सन्मानाः शोभनपरिमाणाः सालाः प्राकारा यस्यां
 तया ॥ २३ ॥ महान्बुद्धिः । साहंकाराख्यं तत्त्वं न प्रसूत इति विरोधः । उक्तं हि—
 ‘प्रकृतेर्महांस्ततोऽहंकारः’ इत्यादि । अविरोधस्तु—महान्प्रभावयुक्तो न चाहंकारं गर्व-
 करोतीति । तारकः कनीनिका । सोऽक्षिगतो लोचनस्थितो न भवतीति विरोधः । ता-
 रकस्तु विपदां हन्ता । अनक्षिगतश्चाद्वेध्य इति न विरोधः ॥ २४ ॥ सदा सततं कृ-
 तितानां गणैः समूहैरुपेताम् । सन्तश्चाकृतिगणाः पञ्चादिवदसमाप्ता धात्वादिपाठाः । सती
 वृत्तिवर्तनं यस्याः । अथ च सती वृत्तिः सूत्राणां विवरणम् । यथायत्वे काशिका ॥ २५ ॥

१. ‘विलोक्य’ ख.

तेनाङ्गनाजनस्तस्यामनपेक्षितभूषणः ।
 स्वरूपशोभयाक्रान्तः शक्रहस्त इवेक्षितः ॥ २६ ॥
 जहर्ष सामान्यगुणद्रव्यसंयोगसुस्थिताम् ।
 तां कणव्रतसिद्धान्तप्रक्रियामिव वीक्ष्य सः ॥ २७ ॥
 संक्रान्तयाञ्जनच्छायादेहप्रतिमयाथ सः ।
 प्रविशन्स्फटिकागारानैन्द्रनीलानिवाकरोत् ॥ २८ ॥
 अपूर्वदर्शनाकूतकुतूहलवलद्वृशः ।
 दितिजास्तं विसृष्टान्यर्कतव्या निरवर्तयन् ॥ २९ ॥
 तत्परिज्ञानशून्येन चेतसाहितकौतुकाः ।
 पप्रच्छुर्मण्डलीवैन्धैः कोऽयमित्यसुरा मिथः ॥ ३० ॥
 अन्यैर्विज्ञायमानत्वादन्यस्याभिनिवेदिताम् ।
 स शृण्वन्नात्मनोऽभिख्यां राजमार्गानलङ्घयत् ॥ ३१ ॥
 मुक्ताप्रवालवैदूर्यप्रायरत्नपरिष्कृताः ।
 जहौ निषद्यावीथीः स सिन्धुवेलाविडम्बिनीः ॥ ३२ ॥
 प्राप्तवानथ दैत्येन्द्रसिंहद्वारं विभूतिमत् ।
 त्रैलोक्यसंनिवेशस्य प्रत्यादेशमिव स्थितम् ॥ ३३ ॥
 सनागयक्षदैतेयवस्वादित्यमरुद्रणम् ।
 अनेकाश्चर्यसंदोहं विश्वरूपमिव स्थितम् ॥ ३४ ॥
 नानासुरगणाकीर्णं पुरीदर्पणभूतले ।
 अदृष्टपारसंसारप्रतिबिम्बमिवोत्थितम् ॥ ३५ ॥ (तिलैकम्)

स्वस्य रूपस्य शोभया स्वरोश्च वज्रस्योपशोभया क्रान्तः ॥ २६ ॥ सामान्यैः सर्वसाधार-
 णैर्गुणैः शौर्यादिभिर्द्रव्येण च धनेन यः संयोगस्तेन सुस्थिता सुखेनासिता । सामान्यं जा-
 तिः । गुणाः शुक्लादयो द्रव्यधर्माः । तदाधारो द्रव्यम् । संयोगोऽत्र समवायः । तैश्च
 सुस्थिता सुदृढा । कणव्रतस्य कणादस्य सिद्धान्तो दर्शनं वैशेषिकशास्त्रम् ॥ २७
 ॥ २८ ॥ २९ ॥ ३० ॥ ३१ ॥ निषद्या आपणः ॥ ३२ ॥ सिंहद्वारं द्वारस्य पुरतः सु-
 विस्तीर्णो देशः । प्रत्यादेशः प्रत्याख्यानम् । अभिभावुकमित्यर्थः ॥ ३३ ॥ दैतेया दैत्याः

१. 'कर्तव्यं' ख. २. 'वृन्दैः' क. ३. 'निवेशिताम्' ख. ४. 'तिलकम्' ख-
 पुस्तके नास्ति.

विकासिकिंशुकच्छायाद्वनादिव विभावसोः ।
 तत्क्षणापहतान्पत्रशुकनैक्षत सव्यथः ॥ ३६ ॥
 चन्द्रांशुगौरसर्पक्षवालभारान्प्रचेतसः ।
 ददर्श वाहहंसांश्च चामरांश्च हतानसौ ॥ ३७ ॥
 चतुर्दिक्स्फटिकागारप्रभाक्षीरपरिश्रुतम् ।
 ददर्श चोच्चैःश्रवसमुत्तिष्ठन्तमिवोदधेः ॥ ३८ ॥
 त्रैलोक्यलक्ष्म्याः स दधल्लीलादोलामिवाग्रतः ।
 विलोलमुक्ताप्रालम्बव्याजेनैक्षत तोरणम् ॥ ३९ ॥
 ददर्श तोरणामुक्ताश्चण्डीसिंहसटावलीः ।
 उत्पातेन्दुकला दैत्यप्रलयाशंसिनीरिव ॥ ४० ॥
 अदृश्यमानपर्यन्तानर्पणीयकरानसौ ।
 ददर्श विविधान्राज्ञो दिग्विभागानिवागतान् ॥ ४१ ॥
 उत्त्वातशेषमाणिक्यकण्ठकाशून्यकंधरान् ।
 रभसालिङ्गितस्वःस्त्रीस्तनवासाविलोरसः ॥ ४२ ॥
 भर्तुः प्रसादलब्धानि देवयानानि सत्वरम् ।
 निर्गत्यारोहतो दैत्यराजपुत्रान्ददर्श सः ॥ ४३ ॥ (युगलकम्)
 अथाधिभूमि विन्यस्तकरजानुभिरादरात् ।
 न्यवेद्यत द्वारगतः स भर्त्रे प्रतिहर्तृभिः ॥ ४४ ॥
 अवज्ञाचिरसंरोर्धमुक्तयैत्विति तद्विरा ।
 निर्दिश्यमानमार्गस्तैः स दैत्येन्द्रसदोऽविशत् ॥ ४५ ॥

॥ ३४ ॥ ३५ ॥ पत्रं वाहनम् ॥ ३६ ॥ चन्द्रांशुवह्नौरपक्षा हंसाः । गौरवालास्तु चामराः ॥ ३७ ॥ ३८ ॥ दोलामिव विभ्राणं तोरणमैक्षतापश्यत् ॥ ३९ ॥ ४० ॥ अर्पणीयमुपायनं दातव्यं च । करः पाणी राजग्राह्यो भागश्च ॥ ४१ ॥ कण्ठकं ग्रीवामरणम् ॥ ४२ ॥ ४३ ॥ प्रतिहर्ता प्रतीहारः ॥ ४४ ॥ एत्विति तस्य दैत्येन्द्रस्य वाचा

१. 'पक्ष्म' क. २. 'तोरणं' ख. ३. 'अदृष्टपार' क. ४. 'उत्त्वाताशेष' क. ५. 'कण्ठिका' क. ६. 'युगलकम्' ख-पुस्तके नास्ति. ७. 'अथादि' ख. ८. 'सं-बोध' क.

भास्वन्मणिशिरोदैत्यभोगिमण्डलसंकुलम् ।
 तद्देहमलिनच्छायातिमिरञ्जवपूरितम् ॥ ४६ ॥
 वैदूर्यकुट्टिमच्छायजलनिर्भरसंभवम् ।
 प्रविष्टवानथैक्षिष्ट पातालमिव तत्सदः ॥ ४७ ॥ (युग्मम्)
 तत्र सिंहासनासीनां तमालश्यामलत्विषम् ।
 स्फुरदंष्ट्राननां मूर्ति कौशिकीमिव विभ्रतम् ॥ ४८ ॥
 कुण्डलातपरत्नांशुवालातपविलङ्घितम् ।
 विभ्राणमनिमित्तेऽपि रोषारुणमिवाननम् ॥ ४९ ॥
 चामराधूननव्यग्रकरपङ्कजयानिशम् ।
 निषेव्यमाणमभितस्त्रैलोक्यविजयश्रिया ॥ ५० ॥
 विभ्राणं शोणमाणिक्यभूषांशुच्छुरितं वपुः ।
 अशान्तवज्रसंपातवह्निशेषमिव क्वचित् ॥ ५१ ॥
 जयकुञ्जरनक्षत्रमालाममलमौक्तिकाम् ।
 दधतं विकटां हारलतां पीनेन वक्षसा ॥ ५२ ॥
 दिङ्मागदानविष्यन्दकृतपत्राङ्कुरश्रियः ।
 विभ्रतं भुवनाभोगवनतालतरून्भुजान् ॥ ५३ ॥
 केयूरसितरत्नांशुजलधाराश्च विभ्रतम् ।
 वज्रानलशिखादाहशान्तिहेतोरिव स्तुताः ॥ ५४ ॥
 उरःस्थले निषण्णाया रत्नपर्यङ्कविभ्रमम् ।
 विभ्रतं दिग्गजाधीशदन्तभङ्गं सुरश्रियः ॥ ५५ ॥
 ददर्शान्धकमावद्धमध्यं कनकशृङ्खलैः ।
 नितम्बपरिवृत्तार्करश्मिरेखमिवाचलम् ॥ ५६ ॥ (नवभिः कुलकम्)
 त्रैलोक्यश्रीकरेणोस्तमालानीभूतदोर्द्धुमम् ।
 विलोक्येपन्नतशिरा विनयात्प्रणनाम सः ॥ ५७ ॥

गणस्तत्सभाभागमविशत् ॥ ४५ ॥ ४६ ॥ ४७ ॥ तत्रेत्यादिनवभिः कुलकम् ॥ सिं-
 होपलक्षितमासनं सिंह एव चासनं तमधिरुह्य स्थितत्वात् । कौशिकी चण्डिका ॥ ४८
 ॥ ४९ ॥ ५० ॥ ५१ ॥ ५२ ॥ पत्राङ्कुराः पत्रच्छेद्यभेदाः पल्लवप्ररोहाश्च ॥ ५३
 ॥ ५४ ॥ विभ्रमः शोभा । दन्तभङ्गो दशनखण्डम् ॥ ५५ ॥ ५६ ॥ ५७ ॥ ५८ ॥

अथ बाहुं प्रसार्यारादिङ्गागकरपीवरम् ।
 इत इत्यसुरेन्द्रेण निर्दिष्टं स्वयमन्तिके ॥ ५८ ॥
 हेमपीठमसौ चित्ररत्नजालपरिष्कृतम् ।
 अध्यास्त लोकसंवर्तमेधो मेरुमिवोन्नतम् ॥ ५९ ॥ (युगलकम्)
 अथ लम्बितसत्कारं तमुवाचान्वकासुरः ।
 दन्तज्योत्स्नाछलेनारियशःपीतमिवोद्विरन् ॥ ६० ॥
 गौरीविग्रहसंधानसमासादितनिर्वृतेः ।
 गणेश कुशलं कञ्चिद्व्याहति पिनाकिनः ॥ ६१ ॥
 चिरेण वत केनापि हेतुना स्मृतिगोचरम् ।
 आगच्छाम वयं शंभोर्येनेह त्वां व्यसर्जयत् ॥ ६२ ॥
 जयलक्ष्म्योपगूढस्य पुरा जितमरुत्वतः ।
 न ममाङ्गेषु संजातस्तादृशः पुलकोद्गमः ॥ ६३ ॥
 निर्व्याजप्रीतिपिशुनः शशिशेखरशासनात् ।
 ईयुषि त्वयि सौहार्दरसस्यन्दिनि यादृशः ॥ ६४ ॥ (युगलकम्)
 इमे वज्रकणा हर्षस्फुटद्वणमुखोत्थिताः ।
 रोमाञ्चोद्गमकार्कश्यमङ्गेष्वधिकयन्ति मे ॥ ६५ ॥
 सप्तलोकाधिपत्येन न तथोन्नतिमागताः ।
 यथाविष्कृतसद्भावभवसंभाविता वयम् ॥ ६६ ॥
 कर्तव्यं तन्न पश्यामि कृतकृत्योऽपि धूर्जटिः ।
 यच्चेतसि निधाय त्वं प्राहिणोदस्मदन्तिकम् ॥ ६७ ॥
 तदावेदय संदेशमिन्दुमौलेर्विवक्षितम् ।
 कुतूहलि ददात्यस्मान्मनो नोदासितुं यतः ॥ ६८ ॥

लोकसंवर्तः कल्पान्तः ॥ ५९ ॥ ६० ॥ विग्रहश्च विरोधः । संधानं च मैत्री । गौर्या सह
 तत्करणेन प्राप्तनिर्वृतिरसौ शत्रुविषये त्वर्कचित्कर एवेति ध्वन्यते ॥ ६१ ॥ ६२ ॥
 मरुत्वानिन्द्रः ॥ ६३ ॥ ६४ ॥ ६५ ॥ भूर्भुवस्वस्तपोजनमहःसत्यानि सप्त लोकाः
 ॥ ६६ ॥ ६७ ॥ उदासितुमौदासीन्येन स्थातुं मनोऽस्मान्न ददाति । कौतूहलादौदा-

इत्युक्ते तेन दन्तांशुपुष्पिताधरपल्लवः ।
 अवाप्तावसरो वक्तुं दूत इत्युपचक्रमे ॥ ६९ ॥
 कल्याणीं गिरमुत्सृष्टुं विरला एव जानते ।
 सत्यां रेखां विलिखितुं चित्रकर्मविदो यथा ॥ ७० ॥
 यदेवमादरारूढो बहुमानास्पदं त्वया ।
 क्रियते कुशलप्रश्नस्तेनाद्य कुशली विभुः ॥ ७१ ॥
 यशोशुभासुरच्छायः क्षतदौर्गत्यविष्ठवः ।
 विभात्यनर्घः संसारसागरैकमणिर्भवान् ॥ ७२ ॥
 सारम्भत्वेऽपि सततं विस्पष्टपरिघटनम् ।
 तव जातं द्विपञ्चकं शुष्कं गेयमिवापदम् ॥ ७३ ॥
 त्वया नैयायिकेनेव सत्पक्षाश्रयशालिना ।
 हेतौ विद्धता यत्नं परपक्षो निराकृतः ॥ ७४ ॥
 उपर्येव तव स्थासु शरच्चन्द्रांशुपाण्डुरम् ।
 यशश्छत्रमिवाभाति च्छत्रं यश इवोज्ज्वलम् ॥ ७५ ॥
 वैदर्भीं विभूयुः शैला निःसारितमरुत्वतः ।
 वज्रानलशिखाजालछुष्टपक्षाः कथं नु ते ॥ ७६ ॥

सौन्यं [न] मुञ्चतीत्यर्थः ॥ ६८ ॥ ६९ ॥ विलिखितुमिति 'संज्ञापूर्वको विधिरनित्यः' इति
 गुणाभावः ॥ ७० ॥ आदरारूढो गौरवेण कृतः । बहोश्च मानस्य पूजाया आस्पदम् ।
 श्लाघ्य इत्यर्थः ॥ ७१ ॥ ७२ ॥ आरम्भो हि विजिगीषुता । परिघटनमुपघातः । अपदं
 निजपदाद्भ्रष्टम् । शुष्कगीतमप्यपदं पदशून्यम् । शुं टुं इत्यादिरूपस्य तस्याभिधेयाभा-
 वात् । तत्पक्षेऽप्यारम्भस्तस्यैव प्रस्तावः । परिघटना तन्त्रीणां कण्ठस्य वोत्तेजनम्
 ॥ ७३ ॥ सत्पक्षाः सुसहायास्तदाश्रयणशालिना हेतौ चायुधे यत्नमभ्यासं कुर्वता त्वया
 परपक्षः शत्रुवर्गो निराकृतः । तार्किकेणैव । सोऽपि सत्पक्षं प्रत्यक्षादिविरोधरहितां प्रति-
 ज्ञामाश्रित्य परपक्षं परवादितं प्रतिक्षिपति । यदि हेतौ पक्षधर्मे परिज्ञानाय यत्नं कु-
 र्यात् । अन्यथा हेतोरसिद्धविरुद्धानैकान्तिकत्वोद्भावनादन्येन पराजीयेत ॥ ७४ ॥ ७५

१. 'मानपदं' ख. २. 'भास्वरच्छायाकृतदौर्गत्य' क. ३. 'विमुष्ट' क. ४. 'नि-
 दधता' ख. ५. 'निःसीमित' क-ख.

स्फुरत्याधितटं सिन्धोर्यामुक्ताकिरणच्छटा ।
 सा वः संकोचितारिस्त्रीमुखाब्जा कीर्तिचन्द्रिका ॥ ७७ ॥
 लुप्यत्यरीन्प्रतापस्ते निर्वापयति चापरान् ।
 दाहात्मकत्वमधिकं बह्वैकान्तिकं पुनः ॥ ७८ ॥
 क्रूरेऽपि मार्दवोपेता वामाचारेऽपि दक्षिणाः ।
 पापेऽपि शुद्धमतयस्त्वादृशा भुवि दुर्लभाः ॥ ७९ ॥
 अनेकजन्यशोभी त्वं भर्तालंकृतविग्रहः ।
 त्वमूहिथामुक्तकरामसङ्गोऽपि जयश्रियम् ॥ ८० ॥
 दशामनुगुणां दग्ध्वा नाधारं तापयंत्यलम् ।
 न स्नेहं क्षपयत्युच्चैर्विशदीपोऽपरो भवान् ॥ ८१ ॥
 व्यजेष्टा गोचरातीतं गुणगौरवतोऽधिकम् ।
 अगाधमपि दुग्ध्वाब्धिं सुरासुरविलोडितम् ॥ ८२ ॥
 कथं शशधराधीनवृद्धिक्षयतयानिशम् ।
 सादृश्यं तव दुग्धोदसिन्धुना यशसो भवेत् ॥ ८३ ॥
 विरलास्त्वादृशा लोके दोर्दण्डदलितद्विषः ।
 निर्दग्धाशेषभुवनाः कियन्तो बह्वयः क्षये ॥ ८४ ॥
 स्वच्छं बिम्बितनिःशेषनीतिसंग्रहमुस्थितम् ।
 त्वमेव मानसं धत्से प्रज्ञाविभ्रमदर्पणम् ॥ ८५ ॥
 दोर्दण्डदलितोदामसङ्ग्रामारातिमण्डलः ।
 न विभर्षि गुणोत्तुङ्गो गर्वमन्यासुरेन्द्रवत् ॥ ८६ ॥

निःसारितो निर्वासितः ॥ ७६ ॥ मुक्ता मौक्तिकानि ॥ ७७ ॥ ७८ ॥ ७९ ॥ त्वं जय-
 श्रियमूहिथ धृतवान् । असङ्गोऽपि त्वं जयश्रियमूहिथ परिणीतवानिति च विरो-
 धो ध्वन्यते । जन्यः सङ्ग्रामो महाराज(वर)सहायश्च । भर्ता धारायिता । अलमत्यर्थं
 कृतविग्रहो विभूषितदेहश्च । अमुक्तः करोऽर्थग्रहणं यस्याम्, अमुक्तश्च गृहीतः करः
 पाणिर्यस्याः । असङ्गो विरतिरहितो विरक्तश्च ॥ ८० ॥ दशा अवस्था वर्तिश्च । अनु-
 गुणा योग्या अनुगुणस्तन्तुश्च । स्नेहस्तैलमपि । दीपः प्रकाशः प्रदीपश्च ॥ ८१ ॥ व्य-
 जेष्टाः विजितवानसि । 'विपराभ्यां जेः' इति लुङ्यात्मनेपदम् ॥ ८२ ॥ ८३ ॥ ८४ ॥ क्षयः

१. 'सिन्धोरामुक्त' ख. २. 'असङ्गो विजयश्रियम्' ख.

गुणांस्तव गिरां नाथो वक्ति तेनाथवाप्यलम् ।
 सिन्धोस्तटेषु सिकताकणान्गणयितास्ति कः ॥ ८७ ॥
 इति संसदि वक्तुर्मे चित्रं यत्क्षीयते न वाक् ।
 क्व वा काव्यविकल्पानां गुणानां च तैवावधिः ॥ ८८ ॥
 इत्थं प्रतापसंपत्तिपराक्रान्तमहीभृतः ।
 न कुल्योत्सादनं युक्तं तव ग्रीष्मरवेरिव ॥ ८९ ॥
 एवमाह विभुर्मन्यं जगत्सर्गस्थितिक्रमे ।
 नियुज्य द्रुहिणोपेन्द्रावौदासीन्येऽस्मि निर्वृतः ॥ ९० ॥
 सुरासुरचमूवंशसंतानस्थितिरासदत् ।
 कश्यपो मानसोत्पत्तिसंमतां परमेष्ठिनः ॥ ९१ ॥
 स लब्ध्वात्मभुवोऽनुज्ञां चित्रसर्गचिकीर्षया ।
 उपायतात्मनो योग्या विधिवद्दक्षकन्यकाः ॥ ९२ ॥
 दनुदित्यदितिष्वासामुदभूवंस्ततः क्रमात् ।
 दानवाश्चैव दैत्याश्च देवाश्च बलशालिनः ॥ ९३ ॥
 प्रातिकूलिकतां मत्वा मिथस्तेषां स्वयंभुवा ।
 वासः पातालमूले च सुमेरौ च व्यभज्यत ॥ ९४ ॥
 प्रशान्तरणसंरम्भं स्वधर्मावस्थितप्रजम् ।
 तेन निःशेषमेवासीन्नैलोक्यमनुपप्लवम् ॥ ९५ ॥

कल्पान्तः ॥ ८४ ॥ ८५ ॥ ८६ ॥ ८७ ॥ ८८ ॥ प्रतापः शौर्योत्थः प्रभाव आतपश्च ।
 महीभृतः पर्वता राजानश्च । कुल्याः कुले भवाः स्वल्पाश्च नद्यः ॥ ८९ ॥ विभुर्महेश्वरः ।
 मान्यं त्वामन्धकम् । स्थितिः पालनम् । द्रुहिणो ब्रह्मा । उपेन्द्रो विष्णुः ॥ ९० ॥ चमूः
 समूहः । तद्वंशप्रबन्धस्य स्थितिः स्थितिकारणम् । कारणे कार्योपचारात् । मानसं मनः ।
 तदेवोत्पत्तिः सद्य यस्य । तद्भावमासदत्प्राप । सुरासुराणामन्वयस्थितिं कारयितुं ब्रह्मा
 कश्यपं मनसा निर्मम इति पिण्डार्थः ॥ ९१ ॥ उपायत परिणीतवान् । 'उपायमः स्वकरणे'
 इति तद् ॥ ९२ ॥ आसां मध्ये दन्वादिषु यथाक्रमं दानवादयो जाताः ॥ ९३ ॥ प्रातिकूलं व-
 र्तेते प्रातिकूलिको विरोधी । 'तत्प्रत्यनुपूर्वमीपलोमकूलम्' इति ठक् ॥ ९४ ॥ ९५ ॥ धाम

अथ दुर्वारदोर्दण्डदर्पकण्डूप्रतारितः ।
 आच्छिन्नद्वाम देवानां हिरण्याक्षमहासुरः ॥ ९६ ॥
 स जघ्रे सुरशत्रूणां मिषतां क्रोडमूर्तिना ।
 त्रैलोक्योपप्लवारक्षावद्धर्कक्षेण शौरिणा ॥ ९७ ॥
 निन्ये च मरुतां पत्युर्निहत्यासुरमण्डलम् ।
 त्रैलोक्यश्रीः पुनर्लीलाचामरव्यग्रहस्तताम् ॥ ९८ ॥
 याते कालेऽथ दुर्वारदर्पकण्डूतिदुर्धरः ।
 हिरण्यकशिपुर्जिष्णोस्तामेत्य पुनराच्छिन्तत् ॥ ९९ ॥
 तद्वक्षोऽदरद्वज्रधारादलनकर्कशम् ।
 नृसिंहमूर्तिर्नखरैर्नखरान्तैर्जनार्दनः ॥ १०० ॥
 इत्थमन्यांश्च जगतो विप्रकर्तृन्महासुरान् ।
 अनयद्दीप्तचक्राग्निज्वालापञ्जरयन्त्रणाम् ॥ १०१ ॥
 ज्योत्स्ना चन्द्रक्रमेणैव क्षीयते वृद्धिमेति च ।
 शूराणां च रणे कीर्तिर्गता न विनिवर्तते ॥ १०२ ॥
 तदर्हन्त्यधुना प्राग्वदविग्रहपरिग्रहाः ।
 रसातलनिवासेन संविभागं महासुराः ॥ १०३ ॥
 पुरेव लोकपालानां दैत्यानां च निरत्यया ।
 अनाविष्कृतसंरम्भा स्थितिरस्तु यथायथम् ॥ १०४ ॥
 धामान्यध्युषुषामित्थं प्रेम्णा निजनिजानि वः ।
 सन्त्वाविष्कृतविस्त्रम्भाः परस्परगृहागमाः ॥ १०५ ॥

स्थानम् । आच्छिन्नदपजहार ॥ ९६ ॥ मिषतां पश्यताम् । अनादरे षष्ठी । क्रोडो वराहः
 ॥ ९७ ॥ ९८ ॥ कण्डूतिः कण्डूः । कण्डूयतेर्धगन्तात्प्रत्ययात् इत्यकारेण भाव्यमिति
 क्तिप्रयोगश्चिन्त्यः । जिष्णुरिन्द्रः ॥ ९९ ॥ अदरद्विदारितवान् । न खरान्तैर्मृदुप्रान्तैः
 ॥ १०० ॥ विप्रकर्तारो बाधकाः ॥ १०१ ॥ न चासुराणां समरे विपत्तिरश्रेयसीत्याह—
 ज्योत्स्नेति । गता प्रसृता ॥ १०२ ॥ १०३ ॥ १०४ ॥ १०५ ॥ आमयस्याभावोऽना-

१. 'कक्षेण' क. २. 'लोके' ख. ३. 'कण्डूति' क. ४. 'न खराग्रै' ख.

शासति त्वयि पातालं त्रिदिवं च पुरंदरे ।
 ससुरासुरचक्रस्य त्रैलोक्यस्यास्त्वनामयम् ॥ १०६ ॥
 निर्वर्तिते विरोधेऽपि युवयोरधुना मिथः ।
 अपहस्तितानिःशेषवैरं प्रेम विवर्धताम् ॥ १०७ ॥
 अतिसंघर्षतः सिन्धुमन्दराचलयोः पुरा ।
 प्राक्कालकूटसंभारः पश्चादमृतमुत्थितम् ॥ १०८ ॥
 इति स्थिते समुत्सृष्टविग्रहैकरसस्थितेः ।
 मरुत्वता समं मन्ये सख्यमेव तव क्षमम् ॥ १०९ ॥
 यस्य हारलतान्यासभासुरा फेनसंहतिः ।
 व्यावर्तमाना नमुचेः कठिनं कण्ठमच्छिनत् ॥ ११० ॥
 यस्याद्यापि दधत्येते वज्रविच्छिन्नपक्षतीः ।
 साभ्राः पार्श्वभुवो बद्धव्रणपट्टा इवाद्रयः ॥ १११ ॥
 यस्यान्तर्वज्रदहनज्वालाजालमिव ज्वलत् ।
 चकार नीरसं दैत्यनारीहृदयमण्डलम् ॥ ११२ ॥
 तं दोर्दण्डमदोदामदैत्यदानवसूदनम् ।
 वज्रोद्भासिकरं को वा मित्रं न बहु मन्यते ॥ ११३ ॥ (चक्रलकम्)
 सुरैः सहामराक्रीडकल्पवल्लीगृहेषु वः ।
 आपानगोष्ठीबन्धेन बन्धुप्रीतिर्विवर्धताम् ॥ ११४ ॥
 सदाननिर्झरेष्वाराद्रण्डशैलेषु दन्तिनाम् ।
 अनायसमुखास्तावन्निपतन्तु शिलीमुखाः ॥ ११५ ॥
 अवाप्तनरकासङ्गा मानुभूवन्महासुराः ।
 क्रूरासिपन्नसर्पातनिरर्गलकदर्थनाम् ॥ ११६ ॥

मयं स्वास्थ्यम् ॥ १०६ ॥ अपहस्तितं निराकृतम् ॥ १०७ ॥ १०८ ॥ १०९ ॥
 यस्येत्यादि कलापकम् ॥ ११० ॥ १११ ॥ नीरसं रागरहितं शुष्कं च ॥ ११२
 ॥ ११३ ॥ आक्रीड उद्यानम् ॥ ११४ ॥ नास्त्यायसं लोहमयं मुखं येषां ते शिलीमुखा
 भ्रमराः, न तु शराः ॥ ११५ ॥ नरको दैत्यभेदो रौरवादिश्च । असिपन्नं खड्गपट्टो नरक-

१. 'निर्वर्ततां विरोधः' क. २. 'विजृम्भताम्' ख. ३. 'उज्ज्वलम्' क. ४. 'संघात' ख.

सुरादिति(दनु)सुतदैत्यकन्यकानां सरभसमाप्नुतिकेलिलयाम्भः ।
भवतु कुचतटीनितम्बविम्बस्वलनविजर्जरमम्बरापगायाः ॥ ११७ ॥

इत्यभ्युदीर्य गिरमुज्ज्वलदन्तरत्न-

निर्यत्प्रमाधवलितां विरराम दूतः ।

तस्थौ तदुत्तरविशेषपरीप्सया च

दैत्याधिपस्य वदने विनिधाय दृष्टिम् ॥ ११८ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्के हरविजये महाकाव्ये
दूतव्याहारो नाम द्वाविंशः सर्गः ।

त्रयविंशः सर्गः ।

दैत्याधिपः श्रुततदुक्तवचःप्रपञ्च-

सामूयमानसर्तयाथ सितस्मितश्रीः ।

प्रस्तावमन्तिकसदो भृगुनन्दनस्य

वक्तुं दिदेश मधुरोद्धृतया भ्रुवैव ॥ १ ॥

अभ्युन्मिषत्कनकशृङ्खलचक्रवाल-

रश्मिच्छटापटलविच्छुरितां दधानः ।

कालीं कलिन्दतनयामिव देहकान्ति-

मुच्छासिकालियफणामणिरागंभिन्नाम् ॥ २ ॥ (युगलकम्)

तच्चोदितः स दशनप्रभया सुरारी-

नद्रीन्मृगाङ्क इव चन्द्रिकया विलिम्पन् ।

दूतं शशाङ्कशकलाभरणस्य वाक्य-

मित्थं विमृष्य शनकैरुशना वभाषे ॥ ३ ॥

विशेषश्च ॥ ११६ ॥ कन्यका दुहितरः । आप्नुतिः स्नानम् ॥ ११७ ॥ परीप्सा पर्या-
मुमिच्छा ॥ ११८ ॥ इति राजानकजयानकसूनोरलकस्य कृतौ हरविजयविषमपदो-
द्द्योते द्वाविंशः सर्गः ॥

दैत्याधिप इत्यादि युगम् । भृगुनन्दन उशनाः शुक्रः । इत्यमित्यर्थान्तरम् (?) ॥ १
॥ २ ॥ ३ ॥ स्वच्छात्मत्वेन स्फुटतरं व्रतनिपीतं धूमपटलं यस्याः । शुक्रो ह्यधोमुख-

१. 'सैन्य' ख. २. 'तया लसित' ख. ३. 'तच्चोदितं(तो) दशनचन्द्रिकया' ख.

आसन्नवर्तिदनुजेन्द्रशरीरकान्ति-

कल्माषिता तनुरदृश्यत तस्य गौरी ।

स्वच्छात्मतास्फुटरव्रतपीतकुक्षि-

भागस्थधूमपटलेव सभातलस्थैः ॥ ४ ॥

दुर्वारवीर्यकरदीकृतविष्टपस्य

सा यस्य पश्यति मुखं चरणाश्रया श्रीः ।

नूनं नतिप्रवणदुर्जयलोकपाल-

पालीकिरीटमणिदर्पणमण्डलीषु ॥ ५ ॥

आभाति यस्य नमिताखिलदिग्लताग्र-

चन्द्रातपामलयशःस्तवकोज्ज्वलश्रीः ।

शौर्यद्रुमो भुवनकाननसीम्हराति-

सीमन्तिनीजनजटादढमूलबन्धः ॥ ६ ॥

प्रेङ्खत्करालकिरणप्रकरा च यस्य

हस्तारविन्दघटिता करवालवल्ली ।

बद्धप्रतिष्ठनदराजसुताकराब्ज-

लोभात्पतद्भ्रमरपङ्क्तिरिवाबभासे ॥ ७ ॥

संभ्रम्य यं प्रणमतां मणिपादपीठ-

निर्घर्षणादिव ललाटतैटस्थलीभ्यः ।

दैत्यद्रुहां गुरुणि सत्यपि नाभिमान-

बीजेऽभ्युदैयत पुनर्भ्रुकुटीलताभिः ॥ ८ ॥

श्यामीभवत्यनुदिनं रिपुमण्डलस्य

यस्याहवे विरचितो निशितासिपाणेः ।

स्तपस्यन्धूमपटलं पुरा पपावित्यागमः ॥ ४ ॥ दुर्वारेत्यादिसप्तभिः कुलकम् । पाली पङ्क्तिः ॥ ५ ॥ जटाः संवलिताः केशाः, मूलानि च ॥ ६ ॥ नदराजः समुद्रः । तत्सुता लक्ष्मीः ॥ ७ ॥ दैत्यद्रुहो देवाः । तेषां भ्रुकुटिभिर्लताभिरिव नाभ्युदैयत नोच्छसितम् ॥ ८ ॥ परागो रजः ॥ ९ ॥ रत्नप्रभाभ्रान्त्या विसंभ्रमं कृत्वा येन वज्रानलज्वाला विलो-

आक्रान्तदिग्बलयसैनिकचक्रवाल-
 निर्धूतभूतलपरागहतेव कीर्तिः ॥ ९ ॥
 येन व्यलोकिषत संयति वृत्रशत्रु-
 लीलानिरस्तकुलिशाग्रिशिखा विलम्बाः ।
 बाहुद्वयेषु रुचिराङ्गदपद्मराग-
 रत्नप्रभाभ्रमविसंभ्रममाहवेषु ॥ १० ॥
 हेलाविनिर्जितहरेर्न पुरोऽभिधातु-
 मस्यास्ति तेऽत्र गणखेट खटुङ्क शङ्का ।
 इत्थं निसर्गतरलप्रमथलवङ्क-
 संसर्गदुर्ललिततासुवचं वचः किम् ॥ ११ ॥ (सप्तभिः कुलकम्)
 प्राग्दर्शितासुरविनाशविभीषिकेण
 माधुर्यसंभृतिविशेषजुषा च पश्चात् ।
 संदेशदानवचसा शबलेन तेऽत्र
 चेतः कृतं किमपि नः प्रतिपत्तिमूढम् ॥ १२ ॥
 दुर्लङ्घ्यसारगंहनासु रणाटवीषु
 स्थाणाविवाशु विवशं विनिपत्य यस्मिन् ।
 चक्रेऽभ्युपेयुषि विवर्तनभाजि भङ्गं
 शार्ङ्गायुधो विघटमानमनोरथोऽभूत् ॥ १३ ॥
 अन्यः स एष भुजवज्रदढाभिधात-
 निष्पिष्टशात्रवकुलाचलचक्रवालः ।
 येनोज्झिता युधि दयामृदुनातिनम्रा
 याथार्थ्यमापुरमराः प्रथितस्य नाम्नः ॥ १४ ॥^५

किताः ॥ १० ॥ खेटोऽधमः । खटुङ्को मूर्खः । दुष्ट इत्यन्ये । दुर्ललितो दुर्विदग्धः ।
 तद्भावेन हेतुना सुवचं वचः किं नैव व्याहृतमेतज्जायते इत्यर्थः ॥ ११ ॥ प्रतिपत्तिर्विचारः
 ॥ १२ ॥ सारं बलम् । स्थाणुरशाखस्तरुः । चक्रं सुदर्शनः । चक्रे रथाङ्गे स्थाणौ नि-
 पत्य भङ्गमुपगते वेगवत्वान्मनःसदृशो रथो विघटते ॥ १३ ॥ १४ ॥ त्वष्टा विश्वकर्मा ।

१. 'संभ्रम' क. २. 'अपि' क. ३. 'घटनासु' क. ४. 'प्रतिपत्त्यनामः' ख.
 ५. अस्मादनन्तरं क-पुस्तके 'युगलकम्' इत्यधिकमस्ति.

अस्यारिवंशदहनानुगुणप्रताप-
 च्छायैकदेशलव्लेशमपूरयिष्यत् ।
 धामाधिपो जगति यद्यभविष्यदेष
 न त्वष्टृङ्गविनिकुट्टनघट्टितौजाः ॥ १९ ॥
 वक्त्रं यथा स्मितविकासिकपोलभित्ति
 धत्ते न वक्ति च यथा स्फुटमेष किञ्चित् ।
 मन्ये भविष्यति तथा सुरचक्रवाल-
 दावानलः स्फुरितहेतिशिखासहस्रः ॥ १६ ॥
 दूरेऽस्तु तावदथवैष सुरेन्द्रलक्ष्मी-
 मस्यानुगेष्वपि महत्सु हरिर्न लब्धा ।
 पत्रैरपि क्षितिरुहः प्रतिवद्धवृत्ति-
 रासादयत्यवनिमुष्णकरातपः किम् ॥ १७ ॥
 अध्यासितां पुरमिमामसुरोन्नतेन
 संबिभ्रतः प्रथितमानपरिग्रहत्वम् ।
 न ह्येपयन्ति दनुसूनुभटान्प्रगल्भ-
 मेते किमर्ककिरणा अपि लङ्घयन्तः ॥ १८ ॥
 छायाविभङ्गकलुषः क्रियते यदिन्दु-
 रुष्णत्विषानुदिवसं प्रतिकारशून्यः ।
 निर्दह्यते जलनिधिर्वडवाग्निना च
 तज्जाड्यजृम्भितमवैभि तयोर्विगर्ह्यम् ॥ १९ ॥

तेन पुरा दुःसहतेजःप्रसरदुर्निरीक्ष्यो रविभ्रमेऽधिरोप्य शस्त्रकेण च निकुच्य गलित-
 तेजाः कृतः । यदि च तादृगसौ नाभविष्यत्तदैतदीयप्रतापशोभाया लेशमात्रमीषदप्या-
 त्मनि कदाचिदपूरयिष्यदित्यन्धकप्रतापस्यातिदुःसहतरत्वमुक्तम् ॥ १५ ॥ हेतिरायुधम्-
 चिश्च । शिखा ज्वाला कोटिश्च ॥ १६ ॥ लब्धा प्राप्स्यति । क्षितिरुहस्तरोः पत्रैः
 प्रतिवद्धवृत्तिर्निबद्धः ॥ १७ ॥ इमां पुरीं लङ्घयन्तोऽर्ककरा दानवभटान्किं न ह्येपयन्ति
 लज्जयन्त्येव पराभवकरणात् ॥ १८ ॥ जाड्यं शैत्यमपि ॥ १९ ॥ कुल्यास्तदन्वयजाः ।

१. 'सहत्सु' क, 'ससत्सु' ख.

कामं भवन्ति शतशो जगतीह कुल्या-
 स्तुल्यानुभावबलता कुत एव तेषाम् ।
 आलिङ्ग्यते तदतिरिक्तगुणोदयश्री-
 र्यत्संपदा तदपि वाच्यपदं जडानाम् ॥ २० ॥
 कालक्रमादधिगतोदयमेकतोऽपि
 बीजाङ्कुरात्सपदि यातमधोमुखत्वम् ।
 वल्लीकुलाय किमसूयति मूलजाल-
 मूर्धावकाशरचितस्थितये तरूणाम् ॥ २१ ॥
 पातालमान्दिरतले किमिवात्र कृत्य-
 मन्यैर्व्यतीतगणनैः फणिनां शिरोभिः ।
 श्लाघ्यं तदेकमपि शेषफणासहस्र-
 मुर्वी विभर्ति यदशेषगिरीन्द्रगुर्वीम् ॥ २२ ॥
 विष्पन्दशीतरुचिनिर्झरवारिधौत-
 दिक्काः सहस्रगणना ननु सन्ति शैलाः ।
 क्षमापीठधारणसहाः कतिचित्तु नून-
 मव्याहतस्थितिकुलव्यपदेशयोग्याः ॥ २३ ॥
 दैत्याधिपः स्मितमुखो विससर्ज सोर्ज-
 मावर्जितोऽति दयया युधि जीवतो यान् ।
 रूढत्रया वद रसातलतालुवास-
 मर्हन्ति ते किममराः किमथासुरेन्द्राः ॥ २४ ॥
 इत्युचुषि त्रिदशवैरिगुरावमर्ष-
 गर्भं विधूनितशिरास्त्रिपुरारिदूतः ।

जडानां वाच्यपदं गर्हास्थानं न तु धीमताम् ॥ २० ॥ तरूणां मूलजालमधोमुखत्वाद-
 ध्वंदेशवर्तिने शाखानिचयाय किमसूयति नैव । स्वभावत एव केषांचिदुन्नतत्वात्
 ॥ २१ ॥ २२ ॥ कुल इत्यादिव्यपदेशे नामैकदेशे योग्या गिरयः कुलशैलाः ॥ २३ ॥
 सोर्जमावर्जितो बलवत्प्रणतः ॥ २४ ॥ ऊचुषि कथितवति । कसोऽच्छन्दसि 'छन्दस्यु-

तुङ्गाभिमानगिरिनिर्झरझाङ्कतेन
 वाक्येन पूरितसभागृहमित्यवोचत् ॥ २५ ॥
 किं कथ्यते बलवती भवितव्यतात्र
 शोच्यं सभातलमिदं दनुजाधिपस्य ।
 यस्यासि वत्सरसहस्रनिपीतगाढ-
 भूमान्धकारितमतिगुरुतामुपास्थाः ॥ २६ ॥
 मा भूत्परस्परविरोधिसुरासुरौघ-
 संमर्ददुःस्थितमिदं जगदप्यशेषम् ।
 उक्तं मयेति यदनुज्झितकृत्यवस्तु
 तद्वालिशेन भवतापरथा गृहीतम् ॥ २७ ॥
 सर्वत्र वस्तु वितथप्रतिभासमेव
 निःसंशयं भवति विह्वलमन्ददृष्टेः ।
 मन्दाकिनीसलिलमिन्दुमरीचिगौर-
 मुत्प्रेक्ष्यते क्षतजमित्यनिशं पिशाचैः ॥ २८ ॥
 अभ्युद्ब्रह्मन्धवलतामपि शीतरश्मि-
 शोभाधरामहितपक्षगतः सुरारेः ।
 अत्यन्तवक्रहृदयो रणरागमेव
 शंसन्विराजसि न शङ्क इव त्वमित्थम् ॥ २९ ॥

भयथा' इति सार्वधातुकत्वादातिदेशिकेन टित्वेनाप्यभिमतसिद्धेः । किं त्वटि द्वयोर्विभा-
 षाभावात्कानचः कित्करणमनर्थकमिति तत्सामर्थ्यादस्य भाषाविषयमप्रतिजानानास्त-
 त्सहचरितस्य कसोरपि तद्विषयतां प्रतिपेदिरे । कानच्कसू किंकितौ यङ्लुगिति कचि-
 द्भाषायां प्रयोगदर्शनादिति ॥ २५ ॥ गुरुतां त्वमुपास्थाः सेवितवान् ॥ २६ ॥ बालिशो
 मूर्खः ॥ २७ ॥ विह्वलो भ्रान्तिस्तिमिरादिश्च दृष्टिविज्ञानं नयनं च ॥ २८ ॥ अहितप-
 क्षोऽनिष्टमतम् । अहितस्य च शत्रोः पक्षं गतस्तदभिप्रेतकृत् । उभयवेतनत्वात् । शङ्को-
 ऽप्यहितपक्षं विरुद्धपार्श्वमुपगतः । पराजयसूचनात् । अहितेन वा रिपुणा द्वियमाणस्तत्पक्षं

निन्द्यानपि स्तुवत एव गुणानुभाव-
 वन्द्यानधिषिपत एव विमूढवृत्तेः ।
 दुःस्वामिनस्तनुभृतामतिदैन्यभाजं
 भावानुवृत्तिरसिकामनुजीवितां धिक् ॥ ३० ॥
 संप्रत्यमी बुधजनस्य न चित्तवृत्ति-
 माह्लादयन्ति भवतोऽभिहतप्रकाशाः ।
 अद्यापि कुक्षिकुहरास्पदपीतधूम-
 श्यामीकृता इव भृगूद्वह वाचि वर्णाः ॥ ३१ ॥
 अन्तर्दधत्कलुषतामपि जिह्मवृत्ति-
 राविष्करोति गुणमेव बहिः प्रकामम् ।
 कुक्षिप्रविष्टविषसंहतिरुत्तमाङ्ग-
 रत्नप्रकाशमिव गूढपदो विमूढः ॥ ३२ ॥
 व्यक्तं समाश्रयवशादिह तत्स्वरूप-
 शून्योऽपि तत्प्रकृतितां भजते जनोऽयम् ।
 श्वासानिलः सरलतामुपयाति वेणौ
 शङ्खोदरे कुटिलता पुनरस्य सिद्धा ॥ ३३ ॥
 यस्याततायिहृदयानि नदन्विभेद
 निःश्वासवातमुखरीकृतरन्ध्रमार्गः ।
 संक्रान्तकुक्षिकुहरास्पदसप्तसिन्धु-
 संघट्टघोरतरघोष इवाशु शङ्खः ॥ ३४ ॥

न राजते ॥ २९ ॥ अनुजीवितां धिगिति 'धिगुपर्यादिषु त्रिषु' इति द्वितीया ॥ ३० ॥
 ॥ ३१ ॥ जिह्मा कुटिला वृत्तिर्यस्य । गूढपदः सर्पः । स इव रत्नप्रकाशं विमूढो बहिरेव गुणं
 प्रकाशयति ॥ ३२ ॥ समाश्रयो विषयः । अन्धकस्य भवान्विषय इति तदोपात्तस्य
 दोषानुषङ्ग इत्युक्तं भवति ॥ ३३ ॥ यस्येत्यादि पञ्चभिः कुलकम् । आततायिनो रिपवः ।
 क्षारेक्षुदधिमधुक्षीरघृतस्वादूदकात्मकाः सप्ताब्धयः । परिक्षिप्तं तैस्तु सर्वं महीतलम् ॥ ३४ ॥

१. 'अपि' क. २. 'भाजां' क. ३. 'प्रकाशम्' क.

प्रेङ्खत्कराङ्गुलिशिखाग्रविवृत्तिवेग-

वाताहता जलभृतः ककुभां मुखेषु ।

चक्रस्य यस्य किरणैश्छुरिताः कराल-

धारानिकृत्तदिनखण्डरुचो निपेतुः ॥ ३९ ॥

लीला हरेरभृत यस्य कठोरकोप-

हुंकारपावकशिखा वदनात्स्खलन्ती ।

निःश्वासधूतहृदयास्पदगूढनाभि-

पद्मोच्छ्वसत्कपिशकेसरधूलिलीलाम् ॥ ३९ ॥

यस्य स्थितं करहतस्तनपृष्ठसीम-

सीमन्तिनीरुदितशब्दकृतानुबन्धैः ।

अद्यापि पल्लवितपूरितपाञ्चजन्य-

शङ्खस्वनैरिव महासुरगेहगर्भैः ॥ ३७ ॥

तस्याधिपाणि सुरयौवतवक्रपद्म-

विस्पष्टहासघटनाचतुरार्कविम्बम् ।

द्रष्टासि कैटभरिपोरसुरेन्द्रकण्ठ-

पीठेषु चक्रमचिरात्परिवर्तमानम् ॥ ३८ ॥ (पञ्चभिः कुलकम्)

नाप्नोति यस्य युधि दानवहेतिघात-

मूर्च्छान्धकारपटलं हृदयेऽवकाशम् ।

प्रासीकतोरगसहस्रफणप्रतिष्ठ-

माणिक्यरश्मिभिरिव प्रविलुप्यमानम् ॥ ३९ ॥

उच्छ्वासिकाञ्चनपतत्रसमीरवेग-

विस्त्रंसितं नभसि शीतमरीचिविम्बम् ।

अङ्गुलीनामग्रे चक्रस्य विवृत्तिलीला परिवर्तनम् ॥ ३५ ॥ ३६ ॥ सीमा प्रान्तः । रु-
दितस्वरानुबन्धादद्यापि यस्य संबन्धन आध्मातस्य पाञ्चजन्यस्वर येषां तैरि-
वासुरगृहान्तरेः स्थितम् ॥ ३७ ॥ युवतीनां समूहो यौवतम् । 'भिक्षादिभ्योऽण्' । भिक्षा-
दिषु स्त्रीत्वविशिष्टस्य युवतिशब्दस्य पाठात् 'भस्याद्ये तद्धिते' इति पुंवद्भावभावः ॥ ३८ ॥
नाप्नोतीत्यादिपञ्चभिः कुलकम् ॥ ३९ ॥ अङ्गेषु लभं शशाङ्कविम्बं येन शुभ्रत्वादात्म-

येनाण्डखण्ड इति निर्दुधुवेऽङ्गलग्न-
माकम्पितत्रिभुवनं भ्रमताहवेषु ॥ ४० ॥
अद्यापि पक्षपवनो भ्रमतीह यस्य
पातालवर्त्मनि जवेन विचेरुषः प्राक् ।
वैधव्यविह्वलभुजङ्गवभूसहस्र-
सास्त्रानुबन्धगुरुनिःश्वसितापदेशात् ॥ ४१ ॥
प्रत्यग्रसौरभभराकुलितद्विरेफ-
मालाहठाहतमुधारसशीकराद्राः ।
विभ्रत्सुधौतकलधौतपतत्रपङ्क्ति-
ज्वालावलीरिव सधूमशिखाः कृशानुः ॥ ४२ ॥
ताक्षर्यो युधि स्वकरलूनपतत्रमुक्ति-
संमानितस्फुरदमोघनिपातवज्रः ।
नीलाभ्रकच्छविमुपः कुसृतिप्रगल्भा-
नेकः क्षणात्स दलयिष्यति भोगिनो वः ४३ (पञ्चभिः कुलकम्)
निःशेषलोकपरिवर्तविनोददक्ष-
दक्षारिरूक्षतरसा गणसेनयैते ।
यास्यन्ति कामपि दशामसुरा विरुग्णाः
संहारमारुतपरम्परयेव शैलाः ॥ ४४ ॥
दिवस्यन्दिनीषु सुरवारणदानपङ्क-
श्यामीकृतातपजलामु विपन्नपक्षाः ।

नोऽण्डस्य खण्ड इति मत्वा विधूयितम् ॥ ४० ॥ ४१ ॥ ४२ ॥ ताक्षर्यः पक्षिराजः ।
स पुरास्थिशेषान्भुजङ्गाजीवयितुममृताहरणोद्यतस्तैः सुरैः सह सङ्ग्राममकरोत् । तत्र च
कुद्वेन विबुधपतिना परित्यक्तं कुलिशं तस्मिन्नमोघमपि मोघीभवितुं प्रस्तुतम् । तेन स्व-
मेकतरं पक्षमुच्छिद्य तत्परित्यागेन मा भूदस्य वितथत्वमस्मिन्नेतन्निपतत्विति संमानितम-
भूदित्यागमः । अभ्रकं धातुभेदः । तस्य शुक्लस्यापि संभवान्नीलेन विशेषणम् । कुसृति-
व्याजो भूमौ सरणं च । भोगिन ईश्वराः सर्पाश्च ॥ ४३ ॥ लोकपरिवर्त एव विनोदः क्री-
डा । दक्षारिः शिवः । तद्वद्दूक्षतरसा परुषवेगया ॥ ४४ ॥ पक्षाः सहायाः पतत्राणि च ।

मत्ता महासुरझपाः परिदृष्टकण्ठ-

च्छेदा भवन्ति न चिरेण समुच्छ्वसन्तः ॥ ४५ ॥

तिष्ठन्तु तावदथ वाखिलसप्तलोक-

संचारचातुरजुषः प्रमथाधिनाथाः ।

दोर्दण्डयन्त्रपरिवर्तितरत्नसानुः

पातालवासमहमेव करोमि किं वः ॥ ४६ ॥

इति कथयति रूक्षालापगर्भं गणेन्द्रे

दितितनयपतीनां क्रोधसंरम्भहेतोः ।

करतलहतरत्नस्तम्भपङ्क्तिः सभा सा-

वमरगिरितटीवोद्धूतकल्पद्रुमासीत् ॥ ४७ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

भार्गवनिर्भर्त्सनं नाम त्रयस्त्रिंशः सर्गः ॥

चतुस्त्रिंशः सर्गः ।

क्रोधोऽथ तां तिमिरविष्ठवमन्ददृष्टि-

रावद्धवेपथुरतिक्रमयोगवृद्धः ।

आबद्धमूर्धविधुतिः श्वसितानुबन्ध-

पारिष्ठवाधरदलः शनकैरविक्षत् ॥ १ ॥

अभ्यापतन्नुशानसासुरचक्रवाल-

हुंकारधूमनिकरो ददृशे पुरस्तात् ।

कण्ठच्छेदो द्विधा करणम् । रक्तत्वाद्विभागश्च (?) ॥ ४५ ॥ चतुरस्य भावश्चातुरम् ।

‘हायनान्तयुवादिभ्योऽण्’ । रत्नसानुर्मेरुः ॥ ४६ ॥ संरम्भ आटोपः ॥ ४७ ॥ इति

राजानकजयानकसूनोरलकस्य कृतौ हरविजयविषमपदोद्घोते त्रयस्त्रिंशः सर्गः ॥

तिमिरस्य चक्षुर्दोषस्य विप्लवो विकारस्तेनेव तेनैव च मन्दा दृष्टिर्यस्मिन् । अति-

क्रमो मर्यादात्यजनम् । तद्योगेन वृद्धः प्रकर्षेण वृद्धः । अथ च सामर्थ्याभावादतिक्रान्तः

क्रमयोगो गमनसंबन्धो यस्य तादृशो वृद्धः स्थविरः । तस्याप्येतत्सर्वं समानम् ॥ १ ॥

व्रतवशात्पानेन प्राप्तः संस्तवः परिचयस्तद्दशादिवालिङ्गितवपुर्धूमनिकरः शुक्लेण परिदृष्टः

आलिङ्गिताखिलवपुर्व्रतकार्यपान-
 पर्याप्तसंस्तववशादिव धूमितार्कः ॥ २ ॥
 वक्षःस्थलीमलनसंभ्रियमाणधूम-
 लेखावलीशवलितां कुपितोऽग्निदंष्ट्रः ।
 आलग्नपीनदयिताकुचकुम्भपीठ-
 कालागुरुप्रकरपत्रलतामिवोहे ॥ ३ ॥
 सङ्ग्रामदोहदरसस्फुटितै रराज
 पीनं हिरण्यकशिपोस्तनयस्य वक्षः ।
 स्थूलास्थिशृङ्खलनिपातविरुग्णखड्ग-
 धारारजःकलुषितक्षतजैर्व्रणौवैः ॥ ४ ॥
 क्रोधान्मयेन रचिता भ्रुकुटिः किरीट-
 माणिक्यरश्मिकपिशश्रमवारिविन्दुः ।
 संहारकालरजनीव रराज सांध्य-
 रागच्छटारुणिततारकमण्डलश्रीः ॥ ५ ॥
 कर्णावतंसविकचोत्पलकान्तिभिन्न-
 संरम्भपाटलकपोलतलोंऽसकूटम् ।
 राकाप्रदोष इव राहुपरिलुतेन्दु-
 बिम्बः करेण शतदुन्दुभिराहतोच्चैः ॥ ६ ॥
 स्वेदाम्बुशीकरकणप्रकरावकीर्ण-
 वक्षःस्थलव्रणदरीकुहरो विकुम्भः ।
 दध्रे विभिन्नकरिकुम्भमृगारिहस्त-
 विस्वस्तमौक्तिकगुहागृहशैललीलाम् ॥ ७ ॥

॥ २ ॥ मलनं मर्दनम् । अग्निदंष्ट्रादयो दैत्याः । ऊहे वभार ॥ ३ ॥ ४ ॥ ५ ॥ अंस-
 शिखरं करेणाहत कण्डूल्वादताडयत् । 'स्वाङ्गकर्तृकाच' इति तैङ् । राका पौर्णमासी

१. 'धूमितार्कः' ख.

सोत्सेकमत्सरधियोऽनलतारकस्य
 निष्पेतुराहवरसस्फुटितव्रणेभ्यः ।
 वक्षःस्थलीविकटवप्रतटाभिघात-
 भग्नमरद्विरदराजविषाणखण्डाः ॥ ८ ॥
 संरम्भभासुररुचो हरिकंधरस्य
 वक्त्रेण संभृतरुषः स्फुटहासभासा ।
 उद्गीर्णदग्धसलिलार्णवमस्मधूलि-
 संतानवाडवमुखानुकृतिर्विदग्धे ॥ ९ ॥
 आताम्रदृष्टिकिरणच्छुरिताच्छवर्म-
 वारिच्छटाकणफणामणिरुल्लसन्ती ।
 छायाकलिन्दतनयाजलजालमध्य-
 मग्रा केलैर्भुकुटिकालियमूर्तिरासीत् ॥ १० ॥
 राहोरलक्ष्यत मुखं दृढदन्तयन्त्र-
 निष्पेषधूममलिनीकृततालुमूलम् ।
 दैत्याधिपैः कवलितेन्दुकलङ्कपङ्क-
 संसर्गधूसरमिव प्रविजृम्भमाणम् ॥ ११ ॥
 सिंहीसुतो दशनपट्टविघट्टनोत्थ-
 धूमच्छटा भुजगनायकभोगदीर्घाः ।
 ग्रासीकृतस्य शशलक्ष्मभृतः कलङ्क-
 लेखा इवोदगिरदन्तरितान्तरिक्षाः ॥ १२ ॥
 निष्ठचूतया कवलितामृतधारयेव
 वक्रान्तरालभुवि भूरिभरादमान्त्या ।

॥ ६ ॥ ७ ॥ उत्सेकमत्सरो दर्पद्वेषौ ॥ ८ ॥ उद्गीर्णो दग्धसलिलस्याब्धेर्भस्मनिचयो
 येन तथाविधस्य वडवामुखस्यानुकृतिः स्फुटहासत्वादाननेन धृता ॥ ९ ॥ छायेव यमु-
 नाजलम् ॥ १० ॥ ११ ॥ नायकः स्वामी ॥ १२ ॥ अमान्त्या अवर्तमानया ॥ १३

तस्यातिनिष्ठरूपो विकटाट्टहास-
 भासावभासितसभाभवनं वभासे ॥ १३ ॥
 स्वेदाश्वुकर्दमितचूर्णिततारहार-
 धूलिच्छटाधवलिता तनुरिन्दुकेतोः ।
 विन्यस्तचन्दनरसेव रराज वैरि-
 लक्ष्मीसमागमसमुत्सुकमानसस्य ॥ १४ ॥
 जृम्भाविकासिगुरुमत्सरदुर्निरीक्ष्य-
 माताम्रमाननमराजत वज्रबाहोः ।
 औत्पातिकं विकटरन्ध्रनिरुद्धमध्य-
 मुद्रशिमण्डलमिव स्फुटमुष्णधाम्नः ॥ १५ ॥
 कालान्तकस्य सकलारिकुलक्षयाय
 धूमच्छटा मलयतोऽथ ललाटपट्टम् ।
 पुष्पावतंसविगलन्मकरन्दविन्दु-
 पानार्थिनी मधुपपङ्क्तिरिव न्यपतत् ॥ १६ ॥
 रोषारुणक्षेमरीचिविलङ्घ्यमान-
 जिह्मोत्कटभ्रुकुटि वह्निशिखस्य वक्रम् ।
 अन्तर्विषानलशिखाशतपिङ्ग्यमान-
 कालोरगाद्रिशिखरश्रियमाससाद ॥ १७ ॥
 अभ्युन्मिषच्छिखिशिखापटलं सुबाहु-
 रन्योन्यबाहुमलनेन करद्वयस्थम् ।
 त्वष्टा विटङ्कतरटङ्कनिकुट्टनोत्थ-
 माधत्त चक्रघटनार्थमिवार्कतेजः ॥ १८ ॥
 संरम्भिणः क्षितिमुतस्य कठोरकोप-
 रागारुणच्छवि विलोक्य वपुस्तदानीम् ।

॥ १४ ॥ उत्पातस्य निमित्तमौत्पातिकम् । 'तस्य निमित्तं संयोगोत्पातौ' इति ठञ्
 ॥ १५ ॥ १६ ॥ १७ ॥ चक्रं सुदर्शनम् । तद्घटनार्थमिव विश्वकर्मा रवितेजः सुबाहु-
 र्ज्वालापटलमधात् ॥ १८ ॥ क्षितिमुतो नरकासुरः । गर्भशयनमुत्त्वम् ॥ १९ ॥ अ-

दैत्याधिपाः क्षणमशङ्किषतानपोढ-
 गाढोरुगर्भशयनक्षतजच्छटाद्रम् ॥ १९ ॥
 टांकारयन्विकटकुट्टिमपट्टपट्ट-
 मङ्कुष्ठकोटिदृढटङ्ककठोरघातैः ।
 नष्टाष्टदिकतटतमश्छटमट्टहास-
 मट्टालकूटभिदुरं व्यधिताग्निदंष्ट्रः ॥ २० ॥
 चक्रेऽतिगाढकरपिष्टकरालहार-
 तारावलीविलुलितातनुचूर्णपूर्णम् ।
 वज्रव्रणौघमवचूर्णनकाम्ययेव
 संरम्भगर्भरभसस्फुटितं विदर्भः ॥ २१ ॥
 क्षमामण्डलं विभिदिवान्गुरुपाष्णिवात-
 पातेन कोपकलुषोऽथ हिरण्यनेमिः ।
 चक्रे रसातलमदृष्टचरार्कविम्ब-
 संदर्शनाकुलकुतूहलिकाद्रवेयम् ॥ २२ ॥
 विस्पष्टजिह्वातरचेष्टितचित्तवृत्ति-
 रुत्सृष्टसाधुचरितप्रतिपत्तिदुष्टः ।
 क्रोधः क्षणादविनयैकरसोऽभ्यसूयां
 कुर्वन्मृगाङ्गमुकुटे नरकं जगाहे ॥ २३ ॥
 वक्षःस्थलीलुलितहारमृणालदण्ड-
 खण्डः प्रकोपमाहिषेण विगाह्यमानः ।

शाला महान्ति भुवनानि । तत्समूहानां भिदुरं वेगवत्त्वाद्बिधाभवनहेतुम् । कर्मकर्तरीव
 कर्तव्येपि 'विदिभिदि-' इति कुरज्भवति । स्वभावात् । उक्तं च—'भिदुरादयः कर्मक-
 र्तरि कर्तारि च' इति ॥ २० ॥ तारामौक्तिकानि अवचूर्णनं प्रभाववता चूर्णेनावरोह(प)-
 णम् ॥ २१ ॥ अदृष्टचरं पूर्वमदृष्टम् । 'भूतपूर्वं चरट्' । काद्रवेया नागाः ॥ २२ ॥
 सदाचाराश्रयणस्योत्सर्जनात्सदोषः क्रोधो नरकं दानवमगाहत । असूयां कुर्वन्ति-
 ति हेतौ 'लक्षणहेत्वोः क्रियायाः' इति शता । यश्चेश्वरायासूर्यंति स नरकं रौरवादिकमा-
 श्रयति ॥ २३ ॥ इल्वलाख्योऽसुर एव पल्वलो नडलम् ॥ २४ ॥ धूमकेतुरग्निः ॥ २५ ॥

छायाजलौघकलिलः कलुपाकुलश्री-
 रुदामवेपथुरथैल्वलपल्वलोऽभूत् ॥ २४ ॥
 संवर्तकस्य करवज्रशिखानिपात-
 पिष्टाङ्गदांसशिखरोत्थितधूमकेतुः ।
 चामीकरोत्थमपरं विभरांचकार
 केयूरबन्धमिव संसदि बाहुदण्डः ॥ २५ ॥
 दष्टौष्ठपृष्ठविकटभ्रुकुटीकराल-
 ताम्राननस्य करसंपुटपेषजन्मा ।
 अन्तःस्थशेषफणरत्ननिधानभूमि-
 पीठे पपात शरभस्य कृशानुवर्तिः ॥ २६ ॥
 संहारमारुतधुतप्रलयाग्निहेति-
 तालूरचक्रपरिमण्डलचक्षुषोच्चैः ।
 विन्ध्यासुरेण भयकातरदैत्यदृष्टां
 चण्डीं रुषं धृतवता परुषं जैर्जै ॥ २७ ॥
 पादाभिघातदेलितं क्षितिपीठबन्ध-
 मग्रेऽनुसंधिरभसादिव कालचक्रः ।
 चक्रेऽतिगाढकरसंपुटपिष्टहार-
 तारावलीलुलितधूलिकणावकीर्णम् ॥ २८ ॥
 अभ्युत्तताम करतामरसावमृष्ट-
 तिम्यल्ललाटफैलकोऽस्तमयाय शत्रोः ।
 आताम्रदृष्टिरतिमत्सरतस्तमाल-
 नीलच्छविः कृततमीतिमिरोऽतिमायः ॥ २९ ॥

कृशानुरेव वर्तिधूमशिखा । यत्र च निधानसंभवस्तत्र तत्सूचिका धूमवर्तिः पततीत्युक्तम्
 ॥ २६ ॥ हेतीनां तालूरचक्रमावर्तमण्डलम् ॥ २७ ॥ अनुसंधिः संयोजनम् ॥ २८ ॥
 अभ्युत्तताम तत्वरे खिन्नो बाभूत् । तमी रात्रिः ॥ २९ ॥ 'सुवर्णशृङ्खलावद्धो नाना-

१. 'जुगुञ्जे' ख. २. 'चलितं' ख. ३. 'अभिसंधि' ख. ४. 'कटको' क.

स्वेदोदबिन्दुशबलोष्मविलीनमौलि-
 विष्पन्दिहेमरसमिश्रतया ललाटे ।
 भ्रूभेदराजिरजितस्य रराज कोप-
 लीलापुरंध्रिचटुलातिलकायमाना ॥ ३० ॥
 प्रेङ्खन्नखांशुपरिकल्पितकण्ठदाम-
 दुर्दर्शनः परिममर्श करेण कोपात् ।
 वज्राभिघातविकटव्रणवद्धसंस्थ-
 विच्छिन्नहारकणकर्बुरकान्ति वक्षः ॥ ३१ ॥
 दिक्चक्रवालमनघस्सरघस्सरेन्दु-
 मौलीक्षणस्सरणसंभृतसंभ्रमाद्रिम् ।
 क्रोधाग्निदीप्रतरतारकतारकाक्ष-
 कैक्षेक्षितं न कथमप्यशनैरधाक्षीत् ॥ ३२ ॥
 जृम्भाविकासिमुखकंदरदृश्यमान-
 जिह्वालतः सपदि विह्वलयन्सुरारीन् ।
 आवर्तगद्गरपरिस्फुरितप्रवाल-
 वलीकरालजलधिश्रियमाप धुन्धुः ॥ ३३ ॥
 वज्रप्रभेण विकटादुरसो विलूय
 मुक्ताफलस्तवकदाम विकीर्णमूर्ध्वम् ।
 आसन्नदेशरचितस्थितिशीतरश्मि-
 तारापुरंध्रिपरिवारविलासमापत् ॥ ३४ ॥
 क्रोधोद्धतभ्रुकुटिबन्धकबन्धवक्त्र-
 च्छायान्धकारविसरप्रंसरोपघातम् ।

रत्नविभूषितः । ललाटलम्ब्यलंकारश्चटुलातिलकः स्मृतः ॥' इत्यसकृदुक्तम् ॥ ३० ॥
 कर्बुरा धूसरा ॥ ३१ ॥ तारकाक्षस्यासुरस्य काक्षेक्षितं कुत्सितेनाक्षणा विलोकनम् ॥ ३२
 ॥ ३३ ॥ ३४ ॥ कबन्धो राहुः ॥ ३५ ॥ परिधिः परिवेषः । करपद्मस्य शाखामङ्गुली

१. 'नखांशुमर' ख. २. 'संभ्रमसंभ्रमान्तम्' ख. ३. 'काक्षेक्षितं' क. ४. 'अस्य
 शनैः' क. ५. 'स्फुटित' ख. ६. 'बन्धुः' ख.

चक्रुः करालदशनांशुशिखासहस्र-

शोभाभृतः सपदि केतुमतोऽदृहासाः ॥ ३९ ॥

वज्रानलोऽप्यनलभासुरघोरदृष्टि-

पातैर्दहन्निव जगद्गुरुमत्सरश्रीः ।

स्मेरः सविभ्रममविभ्रमदुद्धतांशु-

चक्राहितार्कपरिधिं करपद्मशाखाम् ॥ ३६ ॥

तेन क्रुधा दुधुवुषोद्धतमुत्तमाङ्ग-

मुल्लासिभिः कनकमौलिमरीचिचक्रैः ।

दृष्टव्युदस्तरविरश्मिरिव व्यधायि

संभ्रान्तखेचरगणा दिवसस्य लक्ष्मीः ॥ ३७ ॥

संभ्रेमुषा सुरगणेन विलोकितोऽथ

जीमूतकेतुरभिनन्दितसंग्रहारः ।

हारान्सलीलमलुनात्तरुणार्कविम्ब-

दुर्दर्शलोचननिपीततदातपश्रीः ॥ ३८ ॥

मूकोऽपि भ्रुकुटितरङ्गितं ललाटं विभ्राणः करतलताडितांसकूटः ।

संरम्भस्फुरदरुणेक्षणो जगर्ज क्रोधान्यो वधिरितसप्तलोकमुच्चैः ॥ ३९ ॥

विवर्तिताधरविकसत्कपोलभूर्विचिन्तिताहितरणलाभहर्षुलः ।

विकोषितोभयपुटफुल्लतारकाममर्षणो दृशमनिमेषिणीं दधौ ॥ ४० ॥

विस्त्रब्धमैच्छदवसादितवासवोऽस-

विस्त्रंसमानवसनः सवसावसेके ।

सविभ्रममविभ्रममयामास ॥ ३६ ॥ दृष्टनष्टा रविकरा यत्र तादृगिव दिनश्रीस्तेन मौ-
लिकिरणैः कृता । दुधुवुषा कम्पितवता ॥ ३७ ॥ ३८ ॥ मूको नाम दैत्यः । मूकश्च
वाग्विकलो जगर्जेति चित्रम् ॥ ३९ ॥ अहिताः शत्रवः । हर्षुलः सहर्षः । विकोषितौ
विकासितौ ॥ ४० ॥ वसा अस्थिरसस्तदवसेकेन सह वर्तमाने । अविस्त्रसा अजराः ।
नास्ति विस्त्रसा जरा येषामिति कृत्वा । तेभ्यो विस्त्रुतस्यास्य शोणितस्य विस्त्रमामग-
न्धस्तस्यावनौ च समरे विस्त्रब्धमनाकुलं कृत्वा विसर्तुं व्यंसनामासुरोऽभ्यलषत् । अव-

१. 'भास्वर' क. २. 'दुर्धर्ष' ख. ३. 'विचित्रिता' ख.

व्यंसासुरश्चिरमविस्त्रसविस्तृतास्त्र-

विस्त्रावनावसिकरः समरे विसर्तुम् ॥ ४१ ॥

प्रह्लादो विकटविटङ्कदंष्ट्रमास्यं विभ्राणः करतलताडितांसकूटः ।

दिग्भित्तिप्रतिफलितट्टहासभासा संहारे हर इव दत्तसंभ्रमोऽभूत् ॥ ४२ ॥

दिवसुन्दरीस्फुटनवांशुकमिन्दुगौर-

मानन्दनिर्भरमिवारियशः पिपासुः ।

व्यादादमन्दमथ कंदरकल्पमास्य-

माताम्रतालु शतदुन्दुभिरात्तजृम्भम् ॥ ४३ ॥

पादाघातैर्दानवचक्रस्य तदानीमापातालं दृष्टगभीरातनुरन्ध्रा ।

सासूयस्य क्रोधवशादिन्दुकिरीटे पुस्फोट क्ष्मा रौरवपातार्थमिवारात् ॥ ४४ ॥

सिंहासनादसहनः सहसोज्जिहासु-

रुत्साहसाहसरसेन सहस्रमायः ।

हंसांसहारिहसितः सहसारिहिंसा-

सज्जाहवो युधि जहर्ष जहास चोच्चैः ॥ ४५ ॥

संरम्भघोरतरहुंक्कृतिधूमकेतु-

हेतिस्फुलिङ्गनिकरैरशनिप्रभस्य ।

प्रैत्यूयिरे सपदि हारलता मुहूर्त-

माताम्ररत्ननिकैरैरिव दानवानाम् ॥ ४६ ॥

कृतभुवनविनाशाशङ्कहुंकारगर्भाः

सपदि परुषरोषाविष्कृतेः सूचिरोम्णः ।

मधुकरकुलनीलच्छायतस्तारकाग्रा-

जलभृत इव विद्युन्निष्पपातोज्ज्वलार्चिः ॥ ४७ ॥

सादितवासवः कदर्थितेन्द्रः ॥ ४१ ॥ विटङ्काः कुटिलाः ॥ ४२ ॥ ४३ ॥ रौरवं नरक-

भेदस्तत्र पातार्थमिव हरे सासूयं दोषाविष्करणपरम् ॥ ४४ ॥ उज्जिहासुरुज्जिगमिषुः ।

सहसा हसितः ॥ ४५ ॥ प्रैत्यूयिरे स्यूताः ॥ ४६ ॥ अचिज्वाला ॥ ४७ ॥ सह विचि-

१. 'निहन्तुम्' ख. २. 'गौरव' ख. ३. 'हुंक्कृत' क. ४. 'प्रैत्यूयिरे' क. ५. 'प-
टलैः' ख.

गीर्वाणराजपृतनाः सविचित्तवीर्य-
 सारस्तदाहवनिरर्गलचित्तवृत्तिः ।
 नाचिन्तयत्कुरुचमूरिव पाण्डुसूनु-
 रुच्चावचास्त्रचतुरो युधि विप्रचित्तिः ॥ ४८ ॥
 कुलगिरिगरिमस्थानल्पकायोऽतिमायः
 करकुलिशतलेनास्फालयन्भूतधात्रीम् ।
 गुरुतरभरताम्यद्दिग्गजस्कन्धपीठी-
 लुठितविधुरसंस्थारुग्णवन्धां चकार ॥ ४९ ॥
 चक्ष्मायिरे क्षितिभृतः करपिष्टहार-
 मुक्ताशिलाशकलकर्कशशर्कराभिः ।
 अभ्याहताः क्षय इवासुरचक्रवाल-
 निःश्वासदुर्धरसमीरपरम्पराभिः ॥ ५० ॥
 संक्षोभविभ्रमविशीर्णविकीर्णहार-
 मुक्ताफलाच्छकरकाकणचक्रवालम् ।
 अभ्युत्पतदितिसुतस्तनयित्नुचक्र-
 माक्रान्तकृत्स्नभुवनत्रितयं तदासीत् ॥ ५१ ॥
 करतलमलनोत्थं मन्थरीभूतभानु-
 प्रभमनलमनल्पज्वालमालाकरालम् ।

तेन जडेन वीर्येण अरण्यत्वादसुराणां (?) वा चेतसैव विप्रचित्तिर्नामासुरो नाजीगणत् ।
 धनञ्जय इव कुरुपृतनाः । ता अपि विचित्तवीर्यस्य धृतराष्ट्रजनकस्य संबन्धिना सारे-
 णावष्टम्भेन सह वर्तमानाः । उच्चावचानि विविधानि ॥ ४८ ॥ गरिमस्थो गरिमाणम-
 त्यजननल्पः कायो यस्य । तिष्ठतिरेवमादौ अहानौ वर्तते । यथा 'समये तिष्ठ सुग्रीव
 मा वालिपथमन्वगाः' इति । संस्था स्थितिः ॥ ४९ ॥ चक्ष्मायिरे विधूनिताः ।
 'क्षमायी विधूने' । शर्कराः कणिकाः ॥ ५० ॥ विशीर्णं विशरारु कृत्वा विस्तीर्णानि
 विक्षिप्तानि करका अशनिवर्षाणि । स्तनयित्नुमेषः ॥ ५१ ॥ ज्वलतीति ज्वालः ।

१. 'सविचित्तवीर्य' क. २. 'लुलित-' क. ३. 'तार' क. ४. 'कर्कराभिः' ख.
 ५. 'वशेन' क. ६. 'मन्दरीभूत' ख.

सकलममरवंशं दग्धमुत्पादयन्तु
 क्षयतरणिदुरीक्ष्यशुभे काञ्चनाक्षः ॥ ९२ ॥
 विभ्रत्युदारतरमानसदृश्यमूक-
 शैलक्षमारभसलङ्घनदुर्धरत्वम् ।
 मत्ता वलीमुखवरूथवतीव दृष्ट-
 दैत्याधिराजगुरुमत्सरविक्रियासीत् ॥ ९३ ॥
 तेषामरोचिषत चूर्णितपद्मराग-
 रत्नाङ्गदप्रकरपाटलधूलिदिग्धाः ।
 स्पष्टादृहासर्चलितातनुसंधिवन्ध-
 विष्यन्दिसान्द्ररुधिरा इव दिग्विभागाः ॥ ९४ ॥
 कल्माषिताम्बरतलाः प्रलयावतार-
 शङ्काकुलीकृतजगत्रयदृश्यमानाः ।
 उल्कालता ववृषिरे वृषराजकेतु-
 संरम्भभासुरसुराहितदृष्टिपातैः ॥ ९५ ॥
 विष्यन्दमानपरिपीतविपक्षखङ्ग-
 धारानिपातसलिला इव दानवानाम् ।
 स्वेदाम्बुशीकरमुचो विबभुर्विशाल-
 वक्षःस्थलीषु विकटव्रणकंदरौघाः ॥ ९६ ॥
 आसन्नसंयुगतया सुमनीवभूवु-
 रुच्चैस्तरां जहसुराहसतांसकूटान् ।

'ज्वलति कसन्तेभ्यो णः' । नुशब्द इवार्थे ॥ ५२ ॥ उदारतरं मानसं यस्य तादृग्दृश्यो
 मूकासुर एव शैलो यत्र तादृशं क्षमायाः क्षान्तेर्लङ्घनं परित्यागः । उदारतरं च मानं
 परिमाणं यस्य तादृशस्य सतः क्रश्यमूकाख्यस्य शैलस्य क्षमा भूमिस्तस्यालङ्घनमा-
 क्रान्तिः । मत्ता विश्वङ्गला । वलीमुखवरूथिनी मर्कटसेना ॥ ५३ ॥ ५४ ॥ वृषराज-
 केतौ हरे संरम्भः क्रोधः । सुराहिता दैत्याः ॥ ५५ ॥ धारायमाणनिपातप्रधानं सलिलं
 छायाविशेषः । धारानिपातसलिलं चासारात्पतञ्जलं तयोरेभेदम(दा)ध्यवसायः । वि-
 ष्यन्दमानेत्युत्प्रेक्षा ॥ ५६ ॥ सुमनीवभूवुः प्रकृष्टा जाताः । 'अरुर्मनश्चक्षुश्चेतोरहोरजसां

हारांश्च चुक्षुदुरुदस्थुरथासनेभ्यो

मृत्योरपि क्षतभियो न शशङ्किरेऽन्ये ॥ १७ ॥

सन्नद्धधूर्जटिहरींस्त्रिदशांस्तृणाय

विस्पष्टमत्सरधियो युधि मन्यमानाः ।

दैत्याधिपाश्चकमिरे कमलासनाण्ड-

मुत्सृत्य पाटयितुमुत्कटरोपरूक्षाः ॥ १८ ॥

तै राहुकोपजनितप्रतिपक्षपक्ष-

संहारभीतिभिरपाकृतधैर्यबन्धैः ।

आस्थान्यसौ सुररिपोर्विभरांचकार

दुर्धर्षतां यदुपतेरिव वृष्णि सैन्यैः ॥ १९ ॥

इत्थं रुपेन्धनविनाकृतमप्यधूम-

मूर्ध्वेक्षणं स्मररिपोरिव दग्धकामम् ।

जज्वाल दानवसदः प्रलयार्कबिम्ब-

दुर्दर्शघोरघटितानलतारकं तत् ॥ ६० ॥

विदधुरवसरेऽत्र दैत्यचक्रप्रलयपरिस्फुटपैशुनोत्थितानि ।

सकलभुवनमण्डलेऽप्यसक्तं भयमनिमित्तशतानि दारुणानि ॥ ६१ ॥

प्रतिदिनमपवर्गद्वाररन्धादमन्दं

दिनकृत इव बिम्बादर्गलादीर्घदण्डाः ।

लोपश्च ।' इति च्विसलोपो । आहसत निजघ्नः ॥ ५७ ॥ 'मन्यकर्मण्यनादरे' इत्यत्र भाष्ये प्रकृष्य कुत्सितग्रहणस्य कर्तव्यत्वेन स्थापितत्वान्न त्वां तृणाय मन्य इति प्रयोग इति-
वच्चतुर्थीप्रवर्तनात्तृणाय त्रिदशान्मन्यमाना इति तत्प्रवृत्तिश्चिन्त्या ॥ ५८ ॥ राहोः कोपेन
जनिता आहुकेन च वृष्णिकुलोत्पन्नेन केनचिदुपजनिता । आस्थानी सभा यत्र जनदर्शनं
विधीयते । यदुपतिः कृष्णः ॥ ५९ ॥ अधूमं कृत्वा दानवसदो ज्वलितम् । कामः श-
त्रोरिच्छा मदनश्च । घटितः संनिहितोऽनलतारकाख्यो दैत्यो यत्र । घटितानलं च सं-
युक्तान्निकं तारकं कनीनिका यस्य ॥ ६० ॥ पैशुनं सूचकत्वम् । असक्तमविरतम् ।
अनिमित्तान्यशकुनानि ॥ ६१ ॥ अपवर्गो मोक्षस्तद्वारस्य रन्धादिव रविबिम्बादुल्काः

१. 'पातयितुं' ख. २. 'भूरिभिः' ख. ३. 'दुर्दर्शतां' ख. ४. 'दुर्धर्षं' क.

प्रतिककुभमकल्काः पेतुरुल्काः क्षयाग्ने-
 भुवनदहनहेलासूत्रपातायमानाः ॥ ६२ ॥
 त्वष्टृटङ्कघटनानिकुट्टितग्रावसारविकटास्थिसंभवम् ।
 धूमराशिमिव भानुमण्डले लग्नमैक्षत कबन्धमासुरम् ॥ ६३ ॥
 निर्गच्छन्नरजनिकरस्य त्रिभुवमध्यादुत्पातप्रसरवशेन धूमदण्डः ।
 वैदर्भी कुवलयदामनीलभासः खड्गस्य व्यधित विलग्नदत्तमुष्टेः ॥ ६४ ॥
 उत्पातधूममलिनैर्निजकोपचक्र-
 गर्भच्युतैः परिणतिं समुपेयिवद्भिः ।
 आकीर्यताशु कमलासनपुण्डरीक-
 बीजैरिवाम्बरतलं ग्रहचक्रवालैः ॥ ६५ ॥
 अभिमुखपतिनाशाशङ्कयेव प्रदीप्तं
 विविशुरनलमाशा दाहयुक्त्या तदानीम् ।
 स्फुरितविकटकेतुव्याप्तदिकचक्रवालं
 गगनमपि भविष्यत्संयुगच्छायमासीत् ॥ ६६ ॥
 क्षुभितविषमवेलोद्दामरत्नाकराणि
 क्षैयतरणिरुचो नाजीगणंस्तानि दैत्याः ।
 प्रतिककुभमकाण्डोड्डामराखण्डलश्री-
 हरणरभसकण्डूचण्डदोर्दण्डखण्डाः ॥ ६७ ॥
 इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे
 राजानकश्रीरत्नाकरस्य कृतौ रत्नाङ्गे हरविजये महाकाव्ये
 अन्धकासुरसमाक्षोभो नाम चतुर्विंशः सर्गः ॥

पतिताः । अकल्का निर्मलाः ॥ ६२ ॥ ग्रावसारः सुदृढः पाषाणस्तद्वद्विकटानि कठि-
 नानि । आसुरमसुरसमूहो भानुबिम्बे रविमण्डले लग्नं कबन्धं राहुमपश्यत् ॥ ६३ ॥
 ॥ ६४ ॥ कोपः कर्णिका परिणतिः परिपाकः ॥ ६५ ॥ पत्युरन्धकस्य नाशाशङ्कया
 दिशो दिग्दाहव्याजेनाग्निमिवाविशन् । केतवोऽनिमित्तसूचकानि ज्योतीषि ध्वजाश्च
 ॥ ६६ ॥ आखण्डलस्य श्रीहरणे हेवाको यत्र तथाविधहेवाकेनोद्भट्या कण्ड्वा प्रचण्डभुजा
 दैत्यास्तान्यनिमित्तानि नाजीगणत्र गणयामासुः । 'ई च गणः' इतीत्वमभ्यासस्य ॥ ६७ ॥
 इति राजानकजयानकसूनोरलकस्य कृतौ हरविजयविषमपदोद्द्योते चतुर्विंशः सर्गः ॥

१. 'धूमगण्डः' ख. २. 'क्षततरणि' क.

पञ्चत्रिंशः सर्गः ।

इत्याहितत्रिभुवनक्षयसंभ्रमार्ति
 दिक्चक्रवालगगनक्षितिगोचरेषु ।
 उत्पातविप्लवशतेषु समुद्रवत्सु
 तस्मिन्क्षणे प्रलयशंसिषु दानवानाम् ॥ १ ॥
 संरम्भगर्भगुरुनिःश्वसितानिलोत्थ-
 धूमच्छटाभिरसुराधिपमण्डलेषु ।
 मेघावलीभिरभितः स्थगयत्सु लोक-
 संवर्तदुर्दिनमुखेष्विव दिग्विभागान् ॥ २ ॥
 दष्टौष्ठपैट्टविकटभुकुटीविभङ्ग-
 मावेगनिर्धुतशिरः स्मरवैरिदूतम् ।
 पश्यत्सु जिह्ममनलोल्बणदृष्टिपात-
 छुष्टप्रकीर्णकशिखं दितिजाधिपेषु ॥ ३ ॥
 अन्तःप्रकोपदहनोद्धतहेतिदाह-
 भीत्येव कण्ठविकचोत्पलमालिकासु ।
 वक्षःस्थलीनिकषणोत्थकृशानुधूम-
 व्याजात्पलायनपरायणतां गतेषु ॥ ४ ॥
 अद्यैव तेऽस्तु निधनं सदसीत्यशक्नु-
 क्लिष्टाक्षरं निगदतः क्रमयोगशून्यम् ।
 संतर्जयत्सु तरलीकृततर्जनीक-
 मित्थं गणाधिपतिमाहवदुर्मदेषु ॥ ५ ॥
 संरम्भगाढवलिताङ्गुलिपल्लवाग्र-
 मुद्गूर्यं मुष्टिमपरेषु रुषाभिहन्तुम् ।

इतीत्यादि दशभिः कुलकम् । आहिते कल्पान्तविषये भयव्यथे यत्र तथा कृत्वा ।
 उत्पाताः केत्वादयस्तेषां विप्लवा विरुद्धाः समुदायाः ॥ १ ॥ संवर्तो विनाशः ॥ २ ॥
 निर्धुतं शिरो यत्र दर्शने । 'धुञ् कम्पने' इति केचित्प्रायेण पठन्ति तस्य निर्धुतं धुनोत्या-
 दयः प्रयोगाः ॥ ३ ॥ ४ ॥ अशक्नुनि परुषाणि ॥ ५ ॥ उद्गूर्योद्यम्य ॥ ६ ॥ धीरल-

१. 'विभागं' ख. २. 'पत्र' ख. ३. 'अशक्त' ख.

उत्थाय दष्टविकटौष्ठमवध्यदूत-

बुद्ध्या शनैरुपविशत्सु निजासनेषु ॥ ६ ॥

अन्येषु धीरललितस्थिति कृत्यवस्तु-

चिन्ताप्रवेशविवशीकृतशेमुषीकम् ।

संरम्भशून्यममरारिषु निस्तरङ्ग-

भङ्गोर्मिमालिसदृशीं श्रियमाश्रितेषु ॥ ७ ॥

प्रेमानुबन्धिपरिमार्जनलग्नराज-

लक्ष्मीदुकूलपटपल्लवविभ्रमाभिः ।

विभ्राजितेन नखदीधितिमञ्जरीभि-

राक्रम्य पादफलकं चरणेन हैमम् ॥ ८ ॥

चेतोहरस्मितविकासिकपोलभित्ति-

भ्रूक्षेपलोलललिताङ्गुलिहस्तचेष्टम् ।

चन्द्रांशुगौररुचिकल्पलतादुकूल-

पर्यङ्कबन्धविकटोन्नतपीनवक्षाः ॥ ९ ॥

दैत्याधिपो मुखरिताखिलदिङ्मुखेन

वाक्येन दानवचमूपतिकर्णकुक्षीन् ।

आपूरयन्प्रलयमेव इवाद्रिरन्ध्र-

भागान्विशेषैरुपाक्षरमित्यवादीत् ॥ १० ॥ (दशभिः कुलकम्)

किं सांप्रतं तरलदूतवचःप्रपञ्चै-

रेभिः किलाकुलितसत्त्वधियः स्थ दैत्याः ।

संभाव्यते शिखरिणां नहि मुग्धपत्रि-

शब्दश्रुतिक्षुभितकेसरिकंदरत्वम् ॥ ११ ॥

लिता स्थितिर्यत्र कार्यचिन्तायाम् । शेमुषी बुद्धिः । ऊर्मिमाली समुद्रः ॥ ७ ॥ प्रेमानुबन्धिनी स्नेहपरवशा ॥ ८ ॥ भ्रूक्षेपस्यापि तदा लोलत्वात्तद्वज्जोला अङ्गुलयो यत्र तादृक्करव्यापारो [य]त्र कथने । पर्यङ्कः पर्यस्तिका ॥ ९ ॥ दैत्याधिपोऽन्धकः ॥ १० ॥ आकुलितं सत्त्वमवष्टम्भो धीश्च येषां तादृशः किमिति स्थ भवथ ॥ ११ ॥ कलविङ्क-

१. 'स्थित' ख. २. 'परुषाक्षरः' ख.

एतेन दूतवचसापि विजृम्भमाण-
 संरम्भमेतदवलोक्य सुरारिचक्रम् ।
 शङ्के कुलाचलकुलं कलविङ्कपोत-
 पर्यस्तपक्षपवनाहतिवद्धकम्पम् ॥ १२ ॥
 यद्बालभावसुलभं शशलक्ष्ममौलि-
 दूतोऽभ्यधादयमशङ्कितचित्तवृत्तिः ।
 वक्तुं क्षमं पितृगृहे तदशेषमेव
 श्रोतास्ति यत्र रभसेन स मातृवर्गः ॥ १३ ॥
 त्रैलोक्यसारगुरुधाम सदः किलैत-
 न्नैव श्मशानमशिवात्म शिवाशवाढ्यम् ।
 दैत्या इमे रिपुकुलाचलचक्रवाल-
 निष्पेषकल्पमरुतो न गणप्लवंगाः ॥ १४ ॥
 दैत्याधिराजविनिपातविभीषिकाभि-
 रभ्येत्य भाययसि दूत दितेः सुतान्यत् ।
 तद्याहतं लघुघनाघनमुक्ततोय-
 धाराभिरेति न यतः शममौर्ववह्निः ॥ १५ ॥
 निर्जित्य संयुगमुखे सुरराजचक्र-
 मप्यात्मसाज्जगदकारि यदैव दैत्यैः ।
 कासौ तदा समभवत्कथयेन्दुमौलिः
 स्कन्दोऽथवा क्व नु गैणाः क्व नु ते क्व नन्दी ॥ १६ ॥
 आश्वासयन्नसिलतावनतालवृन्त-
 वातैर्नृसिंहनखरक्षतविग्रहां ये ।

श्रुतकः ॥ १२ ॥ बालो मूर्खः शिशुश्च । पितृगृहं श्मशानं जनकसदनं च । मातरो
 वामाद्या देवता जनन्यश्च ॥ १३ ॥ शिवाः सृगाल्यः । शवाः कुणपाः ॥ १४ ॥ हन्तीति
 घनाघनो मेघः । 'हन्तेर्घत्वं च' इत्यचि परतो घत्वं द्विर्वचनमभ्यासस्य चागागमः ॥ १५ ॥
 समभवदवर्तत ॥ १६ ॥ नृसिंहनखरैः क्षतशरीरत्वं लक्ष्म्या हिरण्यकशिपुवक्षसि विश्रा-

१. 'यस्य' ख. २. 'दैत्याः' क. ३. 'गतः' ख. ४. 'आयासयन्' क.

लक्ष्मीं पुनर्दितिजराजकुलस्य काल-
 दण्डप्रचण्डपरिपीवरबाहुदण्डाः ॥ १७ ॥
 किं तैर्न^१ नन्दनगतैर्दयिताजनस्य
 गीर्वाणपौरुषमिव स्वरुचा हँसन्ती ।
 आपानबन्धमुदितैरपनिद्ररत्न-
 पुष्पावतंसरचना कियतेऽसुरेन्द्रैः ॥ १८ ॥ (युगलकम्)
 किं वावलोकनकुतूहलिभिस्त्रिलोक्या-
 मारुह्य बाहुजितदेवविमानवीथीः ।
 नाभ्राम्यतासुरभटैः समरात्तगन्ध-
 गन्धर्वकिंपुरुषगीतविनोद्यमानैः ॥ १९ ॥
 माणिक्यपुष्पभरमन्थरकल्पवल्ली-
 लीलागृहोदरगतैर्हरदूत दैत्यैः ।
 किं नान्वभूयत विदग्धविलासदिग्ध-
 मुग्धारिवारवनितारतकेलिलीला ॥ २० ॥
 किं वा न विभ्रमविभूषितदैत्यनारी-
 हस्तारविन्दपददुर्ललितो गृहान्तः ।
 अध्यावसन्करविमृष्टकलङ्क एति
 याथार्थ्यमेव गृहचन्द्र इति स चन्द्रः ॥ २१ ॥
 किं वावरोधनवधूदयितत्वपक्ष-
 पातात्सुरैः सततसंनिहितीकृताकार्काः ।
 स्वाधीनवल्लभतया प्रतिपन्नहारि-
 हासा व्यलोकित नो न गृहाम्बुजिन्यः ॥ २२ ॥

न्तत्वात् ॥ १७ ॥ १८ ॥ आत्तगन्धाः पराभूताः ॥ १९ ॥ लीला शोभा ॥ २० ॥
 हस्तारविन्दस्य पदं हस्त एव । तत्र दुर्ललितः सगर्व विलासितः । गृहचन्द्रो दर्पणः ।
 गृहे च चन्द्रः शशी ॥ २१ ॥ अवरोधनवध्वोऽन्तःपुरनार्यः । तासामम्बुजिन्यो दयिता
 इति तद्भावेन पक्षपातात्संनिधापितसूर्यास्ताः सुरैर्दृष्टा एव । हासो विकासः स्मितं च

१. 'तेन' ख. २. 'वहन्ती' ख. ३. 'दुर्ललिते गृहान्तः' ख.

पिङ्गस्फुरत्किरणकेसरशारिताशा-
 स्मेरस्य नो किमुपदीक्रियते सुरेन्द्रैः ।
 उत्खातशेषफणभृत्फणचक्रवाल-
 माणिक्यपुष्परचिता मम मङ्गलसूक् ॥ २३ ॥
 विस्पष्टसंहतनिरर्गलसप्तलोक-
 पूरप्रगल्भरसिता मृदुमञ्जुगर्जाः ।
 किं मे न यामपटहत्वमवाप्नुवन्ति
 सौदामनीकनककोणभृतः क्षयाब्दाः ॥ २४ ॥
 प्रालियशैलतटकाननदेवताभि-
 रभ्येत्य नो मृगमदागुरुकुङ्कुमेन ।
 संपाद्यते किमवरोधवधूजनस्य
 दैत्याधिराजपुरि विभ्रममण्डनश्रीः ॥ २५ ॥
 दैत्याधिपैर्युधि जितस्य मृणालसूत्र-
 गर्भे स्थितिर्भयवशात्पुनरत्र मा भूत् ।
 नोन्मूलिताः किममराधिपतेरितीव
 मदन्तिभिर्भवनकाननपङ्कजिन्यः ॥ २६ ॥
 किं वो विघट्टनविरुग्णसुपर्णकेतु-
 नाभीहृदाम्बुजजरद्विसदण्डखण्डैः ।
 दैत्यैरपुण्यत मम व्यपहत्य हर्म्य-
 वापीषु न द्रुहिणधोरणहंसपङ्क्तिः ॥ २७ ॥
 विस्पष्टमङ्गलधुचापलतापरीतः
 स श्रीफलैकरसिको हरिरौहवाग्रे ।

॥ २२ ॥ मम स्मेरस्य मङ्गलमाला नो किमुपदीक्रियते प्राभृतीक्रियत एव ॥ २३ ॥
 कोणो वादनाय काष्ठिकादि । अब्दा मेघाः ॥ २४ ॥ २५ ॥ २६ ॥ सुवर्णकेतुर्विष्णुः ।
 धोरणं वाहनम् ॥ २७ ॥ विस्पष्टो भङ्गबुटनं यस्यास्तादृशी लघुचापलता धनुर्वल्ली तथा

१. 'प्रलम्भ' क. २. 'वावघट्टन' ख. ३. 'आहवाग्रे' ख.

स्यैर्यं बिभर्ति कुत एव विशङ्कटेषु
 दैत्याधिराजकरवाललतागृहेषु ॥ २८ ॥
 चिन्ताभरानतमुखप्रतिबिम्बलम्-
 लोलैककुण्डलसितेतररत्नखण्डम् ।
 तस्याचिरेण दयिता वहति स्तनं श्री-
 विश्रान्तषट्चरणचक्रमिवारविन्दम् ॥ २९ ॥
 लक्ष्म्या भविष्यति रणे भयवद्धकम्प-
 लोलाङ्गुलिश्लथगृहीतकरालनालम् ।
 विस्त्रंसि सान्द्रदलमण्डलपक्ष्मखण्ड-
 मुत्कर्णिकं तदपि विभ्रमपुण्डरीकम् ॥ ३० ॥
 प्रत्यग्रमेचकरुचिर्विकराललोल-
 कल्लोलपीवरकराहतपुष्करश्रीः ।
 स्वच्छन्दमेव चकृषे सहसाशु येन
 सीराङ्कुशेन करिणीव कलिन्दकन्या ॥ ३१ ॥
 संख्ये जितस्य हलिनोऽपि मयैति तस्य
 नूनं त्रपाभरविहस्ततयोत्तमाङ्गम् ।
 अन्तर्निगूढमणिशारशिरःसहस्र-
 भारातिगौरववशादिव बन्धुरत्वम् ॥ ३२ ॥ (युगलकम्)
 क्रीडापतत्रिरभसोत्थजिघृक्षयारा-
 त्क्षितो मयापि विनतातनयस्य तस्य ।
 पाशः प्रसादनविलम्बभुजंगभोग-
 लीलां पुरैति चरणाङ्गुलिकोटिलम्नः ॥ ३३ ॥

परीतः । विस्पष्टभङ्गं स्फुटभयं लघु चापलं यस्य तद्भावेन च युक्तः । श्रीरेव फलमुपादे-
 यत्वात् । श्रीफलं च बिल्वम् । हरिविष्णुरथ वानरः ॥ २८॥२९॥३०॥ पुष्करं करिक-
 राग्रमपि ॥ ३१ ॥ विहस्तता निःसहत्वम् । शिरःसहस्रस्यान्तर्निगूढत्वं हलधरस्य शे-
 षावतारत्वात् । बन्धुरत्वं नम्रता ॥ ३२ ॥ रभसोऽभिलाषः । पुरैति आगमिष्यति ॥ ३३ ॥

१. 'वरेषु' ख. २. ख-पुस्तके नास्ति.

कोदण्डमण्डलकटुकणितं मदीय-
 मायोधने श्रुतवतो हृदयात्स्मरारेः ।
 धैर्यं गमिष्यति निरुद्धशरीरभीरु-
 चित्तस्थभीतिपरिणामवशादिवोच्चैः ॥ ३४ ॥
 कोदण्डमन्दरगिरिश्रवणान्तकृष्ट-
 मौर्वीकृताहिघटितोन्नतपृष्ठभागः ।
 यस्याच्युतोऽप्यभिददुष्णमरीचिविम्ब-
 दुर्दर्शभासुरमुखस्त्रिपुरं पृषत्कः ॥ ३५ ॥
 मुञ्चन्ति शात्रववधूनयनारविन्द-
 मालाः कराहतपयोधरमण्डलाग्रम् ।
 अद्यापि दीपितपुरत्रयतायमान-
 धूमाभिघातघटनादिव यस्य बाष्पम् ॥ ३६ ॥
 आलम्बितां करजकूटशिखाविदष्ट-
 तारागणां वपुषि वीक्ष्य मृगेन्द्रकृत्तिम् ।
 यस्योज्झितः शुचिमरीचिचयश्चकास्ति
 भीत्येव लक्ष्महरिणेन किरीटचन्द्रः ॥ ३७ ॥
 ऊर्ध्वेक्षणानलमनिन्धनमप्यवैमि
 धत्ते मया युधि हरः स विजीयमानः ।
 रोषानुबन्धमलिनालिकपट्टपृष्ठ-
 निष्ठचूतधूमशवलीकृतविस्फुलिङ्गम् ॥ ३८ ॥ (चक्रलकम्)
 आकूणितेक्षणमुखस्य कृपाणयष्टि-
 रेषा रणेषु पतितोरसि चन्द्रमौलेः ।

भीरुत्र गौरी ॥ ३४ ॥ कोदण्डेत्यादिकलापकम् । गिरित्र मन्दरः । अहिर्वासुकिः ।
 किल त्रिपुरदाहे हरस्य मन्दरश्चापं वासुकिर्ज्या हरिश्च शरो बभूव । अच्युतो विष्णुः ।
 अच्युतश्चापतितः शरो लक्ष्यभेदं करोतीति चित्रम् ॥ ३५ ॥ तायमानः स्फीतीभवन्
 ॥ ३६ ॥ कूटः समूहः ॥ ३७ ॥ अलिकं ललाटम् ॥ ३८ ॥ आकूणिते संकोचिते ।

१. 'विरुद्ध' ख. २. 'मृष्ट' क. ३. ख-पुस्तके नास्ति. ४. 'रणे निपतिता' ख.

हारीकृतोरगफणामणिशाणकोण-

काषक्रमेण मसृणीभवति क्षणान्नः ॥ ३९ ॥

पश्यस्यवश्यमचिरेण विखण्ड्यमान-

दोर्दण्डदर्परभसस्य मया रणेषु ।

श्यामायमानमलिकेक्षणवद्धिधूम-

च्छायाविलङ्घितमिवाननमिन्दुमौलिः ॥ ४० ॥

आपातजर्जरितजहुसुताजलौघ-

निर्मृष्टलाञ्छनकलङ्क इवाच्छलेखः ।

हस्ते यशोङ्कुर इवैति पुरा हरस्य

हेला जयेन मम सोऽपि किरीटचन्द्रः ॥ ४१ ॥

आयोधनेऽपि विजितस्य मया सरारे-

रूध्वेक्षणानलशिखाभिहतो ललाटे ।

पाणिः पुरैति घटनां नैखकोटिरश्मि-

संदेहितामलकिरीटशैशाङ्कखण्डः ॥ ४२ ॥

पीनान्तरालपरिवर्तितमत्कृपाण-

च्छायानुबन्धवहलच्छविकालकूटम् ।

कण्ठं विभर्ति न चिरादिव सभ्रमार्त-

शैलाधिराजतनयेक्षितमिन्दुमौलिः ॥ ४३ ॥

चक्रीकृतातनुधनुर्गुणगुञ्जितेन

सङ्ग्राममूर्ध्नि मयि रुन्धति शैलकुञ्जान् ।

शाणः परीक्षोपलः । कोणः प्रान्तः ॥ ३९ ॥ रभसो वेगः ॥ ४० ॥ ४१ ॥ पाणेललाटे घटना चिन्तावशात् ॥ ४२ ॥ विभर्तीत्यादौ भविष्यति 'वर्तमानसामीप्ये' इति वर्तमानवत्प्रत्ययः । चिरादिवेतीवशब्दः संभावनायाम् ॥ ४३ ॥ भीरुरङ्गना । तस्याश्चेत-सोऽर्धभागेन विदितच्युतः सन्धैर्यबन्धो यस्य तादृशं हृदयं जिहेतु लज्जताम् । अन्यस्य तु

१. 'अधिकेक्षण' क. २. 'कोऽपि' ख. ३. 'हते' क. ४. 'च कठोररश्मि' ख.
५. 'जडांशुखण्डः' ख.

जिह्वेतु तस्य हृदयं तनुलग्नभीरु-
 चित्तार्धभागविदितच्युतधैर्यबन्धम् ॥ ४४ ॥
 निर्धौतकजललवामपि बद्धघोर-
 मूर्छान्धकारगहनां रुदितेन गौरी ।
 न्यस्ताञ्जनामिव विधास्यति पक्ष्मपङ्क्ति-
 रुद्धृत्तारकमयूखशिखावलीभिः ॥ ४५ ॥
 चिन्तागृहीतदयिताशिथिलोपगूढ-
 कण्ठस्य मन्युभरदुःस्थितचित्तवृत्तेः ।
 शय्यान्तरे सरिदिवैष्यति भङ्गमाशु
 सा वर्तनी रसिकतानुगता स्मरारेः ॥ ४६ ॥
 तारं शरासनगुणकणितं भयेन
 संस्तम्भितश्रवणतालमुदञ्चिताक्षाः ।
 आकर्णयन्तु समरे मम जन्मसाम-
 वोषोदयातिरभसादिव दिग्गजेन्द्राः ॥ ४७ ॥
 ग्रासीकृताखिलजगत्त्रितयोऽधुनैव
 सान्द्रान्धकारमैलिनामसुराधिनाथाः ।
 किं धूमवर्तिमिव तामपि कालरात्रि-
 मेकः पिबामि भवतामधुना पुरस्तात् ॥ ४८ ॥
 निघ्नन्नैखेटखटकामुखहस्तकृष्ट-
 मौर्वीविनिर्गलविनिर्गतमार्गणौघैः ।

धैर्यं च्युतमपि परेणाविदितत्वान्न लज्जाहेतुः ॥ ४४ ॥ गहना मलीमसा ॥ ४५ ॥
 स्मरारेः सा रसिकतयानुगता वर्तनी वृत्तिर्भङ्गमेष्यति । नदीव । सापि सावर्तेन नीरेण
 सिकताभिश्चानुगता ॥ ४६ ॥ जन्मनिमित्तानि सामानि जन्मसामानि । ब्रह्मणि सा-
 मानि गायति तेभ्यो गजा जाता इति । अतिरभसोऽत्यादरः । तस्मादिवोदञ्चिताक्षा ऊ-
 र्वीकृतनयनाः ॥ ४७ ॥ धूमवर्तिमिव । ईश्वरो हि ग्रासोत्तरकालमसदामोदविनोदाय
 प्रोद्धतधूमां धूममयीं कलिकां पिबति । कालरात्रिरन्तकवधूः ॥ ४८ ॥ खटकामुखो

१. 'च येन' ख. २. 'पुरैव' क. ३. 'कलुषां' ख. ४. 'अखेद' ख.

तां रेवतीमपि खटाखुमवैमि संख्य-
 मार्गेऽतिशुष्कमलिनच्छविदेहयष्टिम् ॥ ४९ ॥
 आरोप्य किं पुनरपि भ्रममुष्णरश्मि-
 बिम्बं क्रमेण हरिहेतिजिगीषयैकः ।
 टङ्काभिघातविनिकुट्टिततन्निशात-
 तेजश्छटाभिरपरं घटयामि चक्रम् ॥ ५० ॥
 माणिक्यकन्दुकमिवोष्णमरीचिविम्ब-
 मास्फोट्य पाणिकमलेन सलीलमेतत् ।
 कुर्वे तदीयशिखिगर्भमयूखताम्र-
 मारूढपाकमिव किं क्षितिपीठपृष्ठम् ॥ ५१ ॥
 अभ्याहता निपतता करवालमेघ-
 धाराजलेन गुरुसंगरदुर्दिनेषु ।
 मुञ्चन्तु तावदधुना चिरसंभृतं त-
 मूष्माणमुन्नतिजुषः प्रतिपक्षशैलाः ॥ ५२ ॥
 मुक्ताशिलाशकलकोमलभासि बाल-
 भारेऽस्तु दुःखविधुरा चमरीव तावत् ।
 उच्छ्रायि दैत्यपतिकीचकचक्रवाल-
 भग्नेऽधुना यशसि निर्जरवंशलक्ष्मीः ॥ ५३ ॥
 गाम्भीर्यैरेचितमनूर्जितकैटभारि-
 तापानुबन्धविसरत्वमभीक्ष्णमाप्तम् ।

नामासंयुतो हस्तः । 'उत्क्षिप्तवक्रा तु यदानामिका सकनीयसी । तस्यैव तु कपित्थस्य
 तदासौ खटकामुखः ॥' रेवती कृशा(त्या)ख्या देवता । खटाखुर्बालमूषिका ॥ ४९ ॥
 हरिहेतिः कृष्णागुधं चक्रम् ॥ ५० ॥ तदीयैरादित्यसंबन्धिभिरन्निगर्भैर्मयूखैस्ताम्रत्वादु-
 त्पाकमिव भूतलं किं करोमि ॥ ५१ ॥ धाराजलम...प्रभा संततसलिलं च । ऊष्मा
 दर्पः संतापश्च । उन्नतिरुच्छ्रायोऽभिमानश्च ॥ ५२ ॥ मुक्ताशिलाः श्वेतपाषाणाः । को-

तत्स्तोकमेव सुरसैन्यमवैमि ताव-

दायोधनेऽत्र मरुमार्गजलायमानम् ॥ ९४ ॥

मन्ये निसर्गमहतां हृदयेषु पूर्व-

मिच्छैव निष्प्रतिघतामनघां वहन्ती ।

पश्चादुपायघटना सकलेषु कृत्य-

वस्तुष्वनन्यसदृशीमुपयाति सिद्धिम् ॥ ९५ ॥

विस्पष्टमुष्टिघटनागुणयोगभाज-

स्तीक्ष्णीकृता भटजनेन कृपाणपट्टाः ।

कार्यप्रबन्धघटनावहितैः सुनीति-

मार्गाश्च भीरुहृदयैर्ननु सप्रपञ्चाः ॥ ९६ ॥

यस्मिन्निर्गमहतां चरमः प्रकृष्ट-

मारम्भमाद्यमतिशेत् इह प्रयत्नः ।

तं तारतम्यभरसंभृतिजृम्भमाण-

संरम्भशून्यफलमाद्रियतेऽविदग्धः ॥ ९७ ॥

और्जित्यमुज्झितवतां वत वीतशङ्कं

कार्यं करिष्यति च नीतिविषूचिका वः (चेत्) ।

मला सदृशी । निर्जरा देवाः ॥ ५३ ॥ ५४ ॥ निष्प्रतिघतां निरर्गलतामखण्डितां वहन्ती महतामिच्छैव प्रथमं कार्येषु सिद्धिमेति तानि संपादयति । पश्चात्तु सामादिप्रयोग इत्यनेन तदाश्रयणस्य तत्र केषांचिदभिमतस्य वैफल्यमुक्तम् ॥ ५५ ॥ मुष्टिघटना पदयोजनानि निश्चितत्वेन हस्तमध्ये करणं च । गुणैः सप्रमाणत्वादिभिर्योगः संबन्धः । गुणाश्च संख्यादयस्तेषु योगो युक्तिः । तीक्ष्णा निशाता निपुणमभिगम्याश्च । तदर्जने खड्गपट्टभीरुभिर्नीतिमार्गः सविस्तारः कृतः ॥ ५६ ॥ महतामपि यस्मिन्व्यापारे प्रकृष्टमपि प्रथमारम्भं श्विमः प्रयत्नोऽतिशेत् तदनन्तरमेव कार्यसंपत्तेः तं व्यापारमत्युल्लसत्संरम्भशून्यमकिंचित्करं फलं यस्य तादृशमविदग्ध आद्रियते न तु प्राज्ञः । आटोपमात्रातिरिक्तस्य फलस्य तत्कालमप्रतिलम्भात् । एतदुक्तं भवति—सामादीनां पूर्वप्रसिद्धावश्यमुत्तरोत्तरस्याश्रयणमुक्तम्, तत्र सुदूरं गत्वा चतुर्योऽप्युपायोऽनुविधीयते, तत्स एवाव्यवहितफलः प्रथममाश्रीयतां किमुपायान्तरकल्पनयेति नीतिः ॥ ५७ ॥ विषूचिका शूलप्रायो व्याधिः । अत्र सा कार्यं करिष्यति वन्ध्यासुतश्चाकाशमयान्वाणान्मोक्षयतीत्यनयोर्द्वयोरप्यर्थयोरसं-

वन्ध्यासुतः शशविषाणधनुर्विधाय

मोक्ष्यत्यवश्यमचिरेण स नाकवाणान् ॥ ५८ ॥

विस्पष्टलुत्थ(ण्ठ)नकथां विजहीत नीति-

कन्थाममन्थरपराक्रममार्गपन्थाः ।

तन्द्रालुभिर्न सुलभा ननु धैर्यशौर्य-

शौटीर्यहार्यहृदया कचिदेव लक्ष्मीः ॥ ५९ ॥

नूनं मलीमसपयोधरमण्डलासु

जातासु दिक्ष्विव विपक्षनितम्बिनीषु ।

संप्राप्यते मधुजितेव विटङ्करत्न-

पर्यङ्कशेषघटितेन मयापि निद्रा ॥ ६० ॥

कृपणविरुतिलग्ना रात्रिशोभाधरेऽस्मि-

न्नभिपतति तमिस्रा धूसरे मत्कृपाणे ।

विरहविधुरचेताः पार्श्वमुत्सक्ष्यति द्रा-

क्तुहिनशिखरिकन्या चक्रवाकीव भर्तुः ॥ ६१ ॥

इत्याविर्भूतदर्पप्रसरमभिदधत्यन्धके वद्धमन्या-

वालक्ष्यान्तर्विवक्षास्फुरदधरपुटश्चक्षुभे काञ्चनाक्षः ।

रत्नप्रालम्बमालामलकिरणशिखानिर्झराम्भश्छटाभि-

विभ्रन्निर्वाप्यमाणातनुकुलिशशिखिघ्नोपमुच्चैरिवोरः ॥ ६२ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

अन्धकासुरव्याहारो नाम पञ्चत्रिंशः सर्गः ॥

भवात्तुल्यकक्ष्यतेति प्रतिपादनाय यदाशब्दद्वयप्रयोगः (?) ॥ ५८ ॥ विस्पष्टं वञ्चनं
क्लेशो याभ्यस्तादृश्यः कथा यस्याम् । 'क्लिशहिंसासंक्लेशनयोः' (?) । पराक्रममार्गो युद्धं
पन्थाः प्रसरणहेतुर्यस्याः । 'ऋक्पूर्वधूःपथामानक्षे' इति समासान्तविधेरनित्यत्वात् ।
तन्द्रालवोऽलसाः । शौटीर्यमभिमानः ॥ ५९ ॥ पयोधराः स्तना मेघाश्च ॥ ६० ॥ वि-
रुतिषु प्रलापेषु । लग्ना प्रवृत्ता । तमिस्रा तमः । द्राक् क्षिप्रम् ॥ ६१ ॥ काञ्चनाक्षो
दैत्यः ॥ ६२ ॥ इति राजानकजयानकसूनोरलकस्य कृतौ हरविजयविषमपदोद्ध्योते
पञ्चत्रिंशः सर्गः ॥

१. 'सुलभातनुर्धैर्य' ख.

३६ सर्गः]

हरविजयम् ।

४६१

षट्त्रिंशः सर्गः ।

विभ्रत्कलिन्दतनयामिव चन्द्रमौलि-
 लीलाधृतत्रिदशनिर्झरिणीर्ष्ययारात् ।
 श्यामीकृतार्ककरचक्रकिरीटकूट-
 कोटिस्फुरन्मरकतांशुशिखेन मूर्ध्ना ॥ १ ॥
 दोलायमानमणिकुण्डलकोटिलम्ब-
 रत्नांशुपुञ्जपरिपिञ्जरितावतंसः ।
 अंसस्थलेन विकटांसतटेऽभिहत्य
 व्यंसासुरं स निकटस्थितमित्यवादीत् ॥ २ ॥ (युगलकम्)
 हे दैत्यनाथ किमवस्तुविजृम्भमाण-
 संरम्भमित्यभिदधासि विभिन्नधैर्यः ।
 तिष्ठत्सु दानवभटेष्वपि संयुगाज्ञा-
 लाभोन्मुखेषु दलितारिकुलचलेषु ॥ ३ ॥
 सत्स्वेव संनिहितदिग्गजगण्डभित्ति-
 विष्पन्दमानमदपङ्ककृताङ्गुरेषु ।
 दैत्येन्द्रबाहुषु रिपुक्षयकालरात्रि-
 मालम्बते तव करः करवालवल्लीम् ॥ ४ ॥
 पार्श्वे विलोकयसि किं भ्रुकुटिं विधाय
 कोपात्सवेपथुकरः कुलिशं जिघृक्षुः ।
 तत्कार्यमेष कुरुते तव बाहुरेव
 हेलविरुणसकलाहितशैलचक्रः ॥ ५ ॥
 आयोधयत्यधिकमेकतमापि काचि-
 दल्पापि ते भटवरूपवती विपक्षम् ।

व्यंसाख्यमसुरं स्कन्धे स्कन्धेनैव शृणु सावधान इत्यभिप्रायान्नित्य स काञ्चना-
 क्षोऽन्धकमवादीत् ॥ १ ॥ २ ॥ ३ ॥ करः करवालवल्लीमालम्बते इति काकुप्रयोगः

१. 'पार्श्वे' क.

पर्याप्तिमेति शिखिनः समिदुद्धतस्य
 दग्धुं स्फुलिङ्गकणिकापि समासजन्ती ॥ ६ ॥
 मेधासितस्तव भुजो ननु मेकलाद्रिः
 केयूरमेष शिखरं विकटं विभर्ति ।
 निखिंशयष्टिरियमत्र विटङ्कसीम्नि
 हालाहलोल्वणलता विदधाति मोहम् ॥ ७ ॥
 सत्यं त्वमेव सकलं सुरराजचक्र-
 मेकः क्षणाद्वलयितुं समरे समर्थः ।
 भस्मीकरोतु वडवानलमन्तरेण
 कल्लोलकाण्डकलिलं क इवाम्बु सिन्धोः ॥ ८ ॥
 तेजस्त्वया निशितमार्गणटङ्कघातै-
 स्त्वष्ट्रेव शातितमनर्गलमिद्धधाम्नः ।
 आरोपितस्य समरभ्रममाततायि-
 लोकस्य दीप्ततरमोरचितं च चक्रम् ॥ ९ ॥
 आकर्णितेन वचसा भवतो विभर्मि
 यत्सत्यमुत्पुलकपूरभरां स्वमूर्तिम् ।
 कोऽप्येष शब्दमहिमा जलदस्य येन
 रत्नाङ्कुरप्रसवमेति विदूरभूमिः ॥ १० ॥
 वाक्यं ब्रवीतु सुवचाः सदसद्विवेक-
 योग्यो भवानिव भवेद्यदि तत्र कश्चित् ।
 प्राणः प्रसूतिमधिगच्छति हेम यस्मा-
 न्नासौ कचिद्भवति तस्य निकाषपट्टः ॥ ११ ॥

॥ ४ ॥ ५ ॥ ६ ॥ अत्र भुजे एव विटङ्कसीम्नि समुन्नते पथि । हालाहलं विषम् ॥ ७ ॥
 काण्डशब्दः प्रशंसायाम् । कलिलं व्याप्तम् ॥ ८ ॥ इद्धधाम्ना रविरपि । भ्रमः प्राणसं-
 देहो यन्त्रं च । चक्रं व्यूहविशेषः सुदर्शनश्च ॥ ९ ॥ विदूरो बालवायः ॥ १० ॥ तत्र

१. 'दीप्रतरसा' क. २. 'आचरितं' ख.

प्रज्ञा ममालपविभवापि विवेकयोग-
 मेषा कियन्तमपि नैव निरस्यतीह ।
 ज्योत्स्नातपं बहुलपक्षपरिक्षतापि
 नात्मानुरूपममृतांशुकला जहाति ॥ १२ ॥
 नैसर्गिकीं विरसतां दधतोऽप्यभीक्ष्ण-
 मासेदुषोऽपि जडिमानमगण्यवृत्तेः ।
 वाक्यस्य सारगुरुणो गुरुभिः परीक्ष्य-
 मन्तः प्रसूतिरुपलादिव काञ्चनस्य ॥ १३ ॥
 अर्हन्ति मेघमलिनाः सदसि ग्रहीतु-
 मेतेऽर्थतत्त्वमधुना वचसि स्थितं नः ।
 दैत्याधिपा मधुकरा इव पुष्पधूलि-
 गर्भे कृतव्यतिकरं मकरन्दलेशम् ॥ १४ ॥
 निर्भिद्यमानहृदयोच्छलितं व्युदस्त-
 हस्तस्य पञ्चभिरुपोढनृसिंहमूर्तेः ।
 रोषादिव प्रतिमितैर्नखदर्पणेषु
 दैत्येन्द्रशोणितमपीयत यस्य वक्त्रैः ॥ १५ ॥
 दंष्ट्रागृहीतगुरुसंभ्रमभूतधात्री-
 पातालपातपुनरुक्तिभयेन रुद्धम् ।
 अन्तर्विघूर्णनविसंस्थुलसप्तलोक-
 मासीद्वराहवपुषः श्वसितं च यस्य ॥ १६ ॥
 मच्चक्रकोटिपरिवर्तनसंधिवन्ध-
 च्छेदार्तिमेष कथयिष्यति दानवानाम् ।

वाक्ये सदसद्विचारचतुरो यदि भवेद्भवानिव कश्चिदेव न तु सर्वः । वक्तैव विवेचकैर्विवे-
 चनीयः ॥ ११ ॥ १२ ॥ विरसता शाक्यमनाद्रता च । जडिमा रौक्ष्यमस्फुटद्रूपता च ।
 सारेणोपादेयवस्तुना गुरु श्लाघ्यं सारं च स्थिरं गुह्यं च गौरवयुक्तम् ॥ १३ ॥ १४ ॥
 निर्भिद्यमानेति पञ्चभिः कुलकम् ॥ १५ ॥ पुनरुक्तिः पुनर्भवनम् । लक्षणयान्तर्भवत
 एवोदरे ॥ १६ ॥ विधुतुदो राहुः । इतीवेति भिन्नक्रमो जीवन्नित्यतोऽनन्तरं द्रष्टव्यः ॥ १७ ॥

जीवन्विधुंतुद इतीव पुरा विचिन्त्य
 येन व्यधायि मुखमण्डलमात्रशेषः ॥ १७ ॥
 सङ्ग्राममूर्धनि विपूरयितुं न येन
 यत्नादपि स्फुटमपार्यत पाञ्चजन्यः ।
 निःश्वासनुब्रह्मदयास्पदससलोक-
 संस्थानरुद्धविकटाननरन्ध्रमार्गः ॥ १८ ॥
 लक्ष्मीकराकलितविभ्रमपुण्डरीक-
 लीलावमृष्टचरणो युधि शार्ङ्गपाणिः ।
 चिन्तापथं न कथमेति स दैत्यमार्ग-
 संहारतिग्मकरविम्बसुदर्शनो वः ॥ १९ ॥ (पञ्चभिः कुलकम्)
 निष्ठचूतनिष्ठुरशिखानलविस्फुलिङ्ग-
 पिङ्गीकृताम्बरतला समराङ्गणे वः ।
 कौमोदकी स्मृतिपथात्स्खलिता कथं नु
 तैद्वाहुदण्डघटितारियुगक्षयोल्का ॥ २० ॥
 सद्येत केन रणवर्त्मनि नन्दकोऽपि
 कण्ठच्छिदारसभरादिव योऽसुराणाम् ।
 कल्माषितोष्णकिरणांशुकरालरश्मि-
 रेखाञ्जलेन कुरुतेऽन्यर्क्षपाणसर्गम् ॥ २१ ॥
 यस्याहवेषु परिवर्तजुषो मुरारि-
 हस्ताङ्गुलीकिसलयाग्रगतस्य दूरम् ।
 सीमन्त्यमानतिमिराः किरणैर्निशात-
 धारावखण्डनभियेव दिशोऽर्पसस्तुः ॥ २२ ॥

नुन्नाः प्रेरिताः ॥ १८ ॥ दैत्यानां मार्गस्य संहारे रविबिम्बमिव सुदर्शनो यस्य ॥ १९ ॥
 कुमुदको विष्णुस्तस्येयं कौमोदकी गदा ॥ २० ॥ नन्दकाख्यः खङ्गः ॥ २१ ॥ २२ ॥ दिग्दे-
 वतानां कनकदर्पणरूपा विस्फुलिङ्गाः कणा यस्य । दर्पस्य वर्षा परिमाणं यस्य सः ।

१. 'पथे' क. २. 'तच्चाप' ख. ३. 'लेखा' क. ४. 'कृपाणपटान्' ख. ५. 'दिवः'
 ख. ६. 'प्रसस्तुः' क.

दिग्देवताकनकदर्पणविस्फुलिङ्गः
 सर्पन्नतर्प्यत जनार्दनदर्पवर्ष्म ।
 धाराकृशानुरपि यस्य सुरारिकण्ठ-
 नाडीनिरर्गलगलक्षतजच्छटाभिः ॥ २३ ॥
 चक्रं क्षमेत युधि तत्क इवास्य रोद्धु-
 मुद्धूतधूसरितदिवपटलान्वकारम् ।
 उन्निद्रकुन्ददलकोमलकीर्तिचन्द्र-
 लेखोपवृंहणसहस्रमरीचिविम्बम् ॥ २४ ॥ (तिलकम्)
 मा भूत्पतत्रपवनेन कपालबन्ध-
 संधिद्विधा दलित ऐप दिवस्पृथिव्योः ।
 ध्यात्वेति योऽण्डशकलादुदितः क्षणेन
 चण्डेतरोड्डुयनडम्बरिकोऽम्बरेऽभूत् ॥ २५ ॥
 हेलालिङ्घितजगन्नितयो भुजंग-
 संदानितः शतमखानुजदेहभारः ।
 येनोह्यते वियति वाजिगणेन दूर-
 मुष्णत्विपो रथ इव स्फुरदेकचक्रः ॥ २६ ॥
 पुञ्जीकृतोरगसहस्रजिघत्सयेव
 पक्षानिलेन धनवर्त्मनि यश्चकार ।
 क्षमामण्डलं विदलिताचलचक्रवाल-
 मेकीभवत्क्षुभितसप्तमहासमुद्रम् ॥ २७ ॥
 ब्रह्माण्डगैर्भमपि योऽधिवसन्निजाण्ड-
 पिण्डादनिर्गमनमेव विदांचकार ।

कचित् 'वर्त्म' इति पाठः ॥ २३ ॥ मा भूदित्यादिषड्विः कुलकम् । कपोलौ गण्डौ (?) ।
 डम्बरिकः प्रपञ्चवान् ॥ २५ ॥ भुजंगे कालिये संदानितं खण्डना यस्य । भुजंगैश्च
 संदानितो बद्धः । शतमखानुजो विष्णुः । चक्रं सुदर्शनो रथपादश्च ॥ २६ ॥ २७ ॥

१. 'योद्धु' ख. २ 'एव' क. ३. 'अन्यमपि' क.
 ५९

दिग्भित्तिसंकटविकूणितपक्ष्म(क्ष)पाली-

मन्दक्रमोड्डयनदुःस्थितचित्तवृत्तिः ॥ २८ ॥

यस्यावतीर्णमधिवारिधि शैशवेऽपि

लीलागृहीतगजकच्छपमञ्जसारात् ।

अस्तालगर्दगृहिणीतरलाक्षिदृष्ट-

मुत्कम्पिकातरजनार्दनकूर्ममासीत् ॥ २९ ॥

तार्क्ष्यः स चिन्त्य उदकादिव दुग्धसिन्धो-

रादत्त योऽमृतरसं सुरगुप्तिवन्धात् ।

चङ्खवग्रदष्टपृथुशेषमृणालकाण्ड-

पातालगर्भनलिनीतटराजहंसः ॥ ३० ॥ (षड्भिः कुलकम्)

आताम्रदन्तुरफणाङ्गुलिकोटिभाग-

विस्पष्टरत्नकरजांशुर्मुचा कथंचित् ।

उत्तम्बिता विकटभोगभुजेन यस्य

पातालतालु तरसावनिराविशन्ती ॥ ३१ ॥

क्षमामण्डलोद्धरणलग्नमहावराह-

विन्यस्तनिष्ठुरखुराग्रविखण्ड्यमानाः ।

पिङ्गैः परागपटलैर्नवचीनपिष्ट-

पिष्टातकश्रियमधुर्मणयोऽपि यस्य ॥ ३२ ॥

कल्पावधावधिपयोधि यमेकमेव

बद्धास्पदं मधुरिपुः शयनीचकार ।

कुक्षिप्रविष्टभुवनत्रयचित्रचेष्टा-

व्याहारविभ्रमविलुप्तसमाधिनिद्रः ॥ ३३ ॥

पक्ष्म(क्ष)पाली पक्ष्म(क्ष)पङ्क्तिः ॥ २८ ॥ अवतीर्णमवतरणम् । कच्छपः कूर्मः ।
अञ्जसा स्पष्टम् । अलगदौ जलसर्पः ॥ २९ ॥ अमृतं दुग्धमपि । सुरैर्गुप्तिवन्धो रक्षा-
विरचनम् ॥ ३० ॥ आताम्रेत्यादिपञ्चभिः कुलकम् । दन्तुरा उन्नता । यस्येति शेषस्य
॥ ३१ ॥ चीनपिष्टं सिन्दूरम् । तस्य पिष्टातकं पिष्टपादकमिति प्रसिद्धम् ॥ ३२

१. 'उत्कम्पितातुर' क. २. 'रुचा' क.

३६ सर्गः]

हरविजयम् ।

४६७

शेषः स यस्य भुवनप्रलयावतार-

पर्यास्ताण्डवपरिक्रमनम्यमानाम् ।

दिक्कुञ्जरांसशिखरस्वलितां कथंचि-

दुर्वी दधच्छसिति गाढमुपोढखेदः ॥ ३४ ॥

भ्रूमङ्गभीषणमरीणरूपो रणेषु

तस्य क्षमेत क इवेक्षितुमिन्दुमौलेः ।

शाखाभिराहितभयं तिसृभिस्त्रिशूलं

दग्भिश्च वक्रमनलोत्वनरूपभाग्भिः ॥ ३५ ॥

(पञ्चभिः कुलकम्)

यस्याः पलायनपरायणतामुपेत-

मालोक्य दानवकुलं समरे हसन्त्याः ।

भाति स्म दन्तमणिषून्मिषिता हिमाद्रि-

सानुस्थलात्परिणतेव विपाण्डुरश्रीः ॥ ३६ ॥

आकम्पितत्रिभुवनां भुजदण्डखण्ड-

संछादिताम्बरतलां समराजिरेषु ।

कस्तां जगत्क्षयनिरर्गलनृत्तराग-

लीलामिव सररिपोर्विषहेतु चण्डीम् ॥ ३७ ॥ (युगलकम्)

यस्याधिगण्डतटमुत्कटकर्णताल-

दोलानिलाभिहतिनिर्दयरुणमूलाः ।

क्षोणीभृतोऽपि पतिताः स्तुतदानलोभ-

लीनद्विरेफपैटलश्रियमुद्रहन्ति ॥ ३८ ॥

अभ्युन्नतांसशिखराग्रविध्वेदनाभि-

र्नोन्मूलितः कथमपि त्रिदशचलोऽपि ।

॥ ३३ ॥ ३४ ॥ रीणा रिक्ता । 'रिङ्' स्रवणे । 'स्वादय ओदितः' इत्योदितत्वात् 'ओ-
दितश्च' इति निष्ठानत्वम् ॥ ३५ ॥ ३६ ॥ ३७ ॥ यस्येत्यादिपञ्चभिः कुलकम् ॥ ३८

१. 'पर्यस्त' क. २. 'कम्पमानाम्' क. ३. 'निचय' क. ४. 'विध्वेदनाभिः'
इत्यारभ्य श्लोकान्तं यावत्क-पुस्तके त्रुटितम्.

गण्डस्थलीं निकषतः स्तुतदानसिन्धु-
 मालानपादप इव श्रियमेति यस्य ॥ ३९ ॥
 यस्यैक्षतेन्दुकलिकाधवलाद्विषाण-
 दण्डादुरःस्थलविवर्तितहारफेना ।
 ज्योत्स्नाच्छटाशबलिताम्बरवर्त्मभित्ति-
 र्मन्दाकिनी हिमगिरेरिव निष्पतन्ती ॥ ४० ॥
 यस्यामलाम्बरसरस्यहिमांशुबिम्ब-
 रक्ताम्बुजं सरलदीधितिपक्ष्म लक्ष्मीम् ।
 धत्ते विषाणविसकाण्डकरालमूल-
 लीलाव्युदस्तकरदण्डमुहूर्तलग्नम् ॥ ४१ ॥
 गङ्गायनेः समिति तस्य विषाणवज्र-
 पातेन दानवकुलाचलचक्रवालम् ।
 संशीर्यमाणविकटास्थिशिलावकीर्ण-
 मस्याः क्षणेन लघयिष्यति भारमुर्व्याः ॥ ४२ ॥
 (पञ्चभिः कुलकम्)

उत्क्षिप्तपीवरनिरायतकंधरेण
 मेघावलीमिव चुचुम्बिषतानुरागात् ।
 यः स्मोह्यते सरभसं सविलासपिच्छ-
 संच्छादिताम्बरतलेन शिखण्डिनोच्चैः ॥ ४३ ॥
 तिम्मांशुबिम्बमणिकन्दुकमव्यवस्थ-
 मास्फोट्य पाणिकमलेन सलीलमुर्व्याम् ।

॥ ३९ ॥ यस्य दशनखण्डप्रकाशसंहतिर्जाह्नवीव हिमगिरेर्निष्पतन्ती ऐक्षत दृष्टा । विव-
 र्तितो जनितः जलत्वमपि । गाम्भीर्यं यस्य ॥ ४० ॥
 ऊर्ध्वोक्ते करदण्डे मुहूर्तलग्नं रविबिम्बमेव रक्ताम्बुजं दीधितिभिरेव केसरैः शोभां धा-
 रयति ॥ ४१ ॥ गङ्गाया अपत्यं गङ्गायनिर्गणपतिः । 'तिकादिभ्यः फिञ्' ॥ ४२ ॥ ४३

१. 'शिखा' ख. २. 'सविलासपिच्छमाच्छादिता' क.

चिक्रीड यः शिशुतया प्रलयागमेषु
 सप्रेम पश्यति विमुग्धमृगाङ्गमौलौ ॥ ४४ ॥
 स्कन्दस्य तस्य दितिजाधिपदुग्धसिन्धु-
 लक्ष्मीसमुद्धरणमन्दरशैलमूर्तिम् ।
 क्रौञ्चाद्रिनिर्दयविमर्दशिताश्रिकोटि
 शक्तिं न सोढुमयुरेष्विह कोऽपि शक्तः ॥ ४५ ॥ (तिलकम्)
 प्रेङ्खच्छिखण्डभरशोभिवपुः कलिन्द-
 कन्याहृदश्रियमगाधतया दधाने ।
 शक्तो रणे दलयितुं प्रचलाकिकेतु-
 रद्वाय कालियमिवाहितमच्युतश्रीः ॥ ४६ ॥
 आस्थानदानसमये शशिखण्डमौले-
 रातस्थुषः प्रतिदिनं प्रतिहारभूमिम् ।
 यस्यावलोकनवशाद्बहु मन्वते च
 पद्मासनप्रभृतयोऽपि दैशः पतन्तीः ॥ ४७ ॥
 को वा विडम्बितजगत्प्रलयार्कविम्ब-
 वह्निस्फुलिङ्गनिकुरुम्बनिपीतसिन्धुम् ।
 शूलं शिलादतनयस्य युधि क्षमेत
 सोढुं ससंयुगरसभ्रमणानुबन्धम् ॥ ४८ ॥ (युगलकम्)
 आक्षेपमाहवमुखे विधुतोत्तमाङ्ग-
 संघट्टनिर्दलितमौलिकपालखण्डम् ।

॥ ४४ ॥ स्कन्दः कुमारः । शक्तिर्यस्यायुधम् ॥ ४५ ॥ शिखण्डो वाहनभूतस्य मयूरस्य कलापः । प्रचलाकिकेतुर्मयूरध्वजः कुमारः । अच्युता अपरिभ्रष्टा । अच्युतश्च हरिः । हरिणा च बाल्ये यमुनायां नागभवने कालियो हत इति तत्पक्षे शिखण्डाः काकपक्षाः ॥ ४६ ॥ प्रतिहारो द्वारम् । तद्भूमिमाश्रितस्य यस्य पतन्तीदैशो ब्रह्माद्या अप्याद्रियन्ते ॥ ४७ ॥ शिलादतनयो नन्दी ॥ ४८ ॥ चण्डेश्वरस्य गणनायकस्याक्षेपमागूरुणं

१. 'युगलकम्' ख. २. 'प्रतिदिशं' ख. ३. 'दिशः' ख.

चण्डेश्वरस्य निविडभ्रुकुटिप्रचण्ड-

टांकारडम्बरमपि क्षमते न मृत्युः ॥ ४९ ॥

क्रोधेश्वरोऽपि करवालविलूनकण्ठ-

पीठै रणेष्वसुहृदां लुठितैः शिरोभिः ।

तृप्तिं कृतान्तकरिणो विदधद्विधान-

पिण्डैरिवाजिभुवि वीक्षितुमप्यशक्यः ॥ ५० ॥

इन्द्रोऽपि सान्द्ररुचिचन्द्रकचक्रवाल-

रूपाभिरामपरिणामविलोचनश्रीः ।

भीत्या शिखी हतमखस्य बभूव यस्य

चिन्त्यः कथं नु भवतां न स वीरभद्रः ॥ ५१ ॥

अन्येऽपि लोकपरिवर्तनदुर्विलास-

हेलोल्लसत्प्रलयवासरविभ्रमा ये ।

तेभ्यो ममास्ति न भयं न च तेषु नीति-

गर्भं वचोऽभिदधतो नैनु पक्षपातः ॥ ५२ ॥

प्रज्ञाविकल्पगिरिलोडितकार्यसिन्धु-

सारामृतासवपरिग्रह एव तस्मात् ।

उत्सृष्टविग्रहकथाः कुरुत प्रयत्न-

मैभ्येषथासुरभया ननु तेन मृत्युम् ॥ ५३ ॥

स्वल्पापचारविधुरोऽवसरेषु कश्चि-

त्प्रामोत्यनर्थपरिणाममवश्यमेव ।

रणे मृत्युरपि न सहते ॥ ४९ ॥ विधानं हस्त्यशनम् ॥ ५० ॥ चन्द्रकाणां रूपेण रुचि-
रपरिणामा नयनशोभा यस्य स शक्रो यद्भयादक्षकृतुमथने मयूरो बभूव । यस्य भीत्येति
संबन्धमात्रविवक्षायां 'भीत्राथीनां भयहेतुः' इति नापादानत्वम् ॥ ५१ ॥ लोकपरि-
वर्तनमेव दुर्विलसितं तद्वहेलया समुल्लसत्कल्पान्तवासरैः सादृश्यं येषाम् ॥ ५२ ॥
प्रज्ञा सुतीक्ष्णा मतिस्तया विकल्पो विमर्षणम् । आसवः पानम् । तेन प्रयत्नकरणेन
मृत्युमभ्येषथातिक्रमिष्यथ ॥ ५३ ॥ अपचारो विरुद्धाचरणम् । कुलिको नाम नागस्त-

१. 'चण्डीश्वरस्य' क. २. 'पीठो' ख. ३. 'न च' ख. ४. 'गुरु' ख. ५. 'कुरुते'
क. ६. 'अन्येऽप्यथासुर' ख. ७. 'आप्रोति' क.

विस्फोटवान्किल कुशाङ्कुरकण्टकादि-
 विद्धो भवत्यविरतं कुलिकोदयेषु ॥ ९४ ॥
 तेजो विकासि दधतः स्थिरसंप्रहार-
 कण्डूनिर्गलमरातिबलं जिगीषोः ।
 नीतिप्रपञ्चरहितस्थिति पौरुषं हि
 नाभाति पङ्कजमिवोद्धृतवीजकोषम् ॥ ९५ ॥
 आयोधनेष्वतनुदुर्धरशौर्यशालि-
 गीर्वाणचक्रमवमंसथ मा स्म दैत्याः ।
 येनाहुरग्रहणमार्यधियः परेषो
 जाड्यं न धैर्यमिह शौर्यनिर्गलेषु ॥ ९६ ॥
 प्रज्ञाप्रकर्षविनियोगविशेषसाध्य-
 मिच्छन्ति कार्यगहनं नहि मोहहेयम् ।
 आदीप्तदीपकशिखानिकुरुस्वभेद्य-
 रूपं तमोऽन्धतमसेन कदा विभिन्नम् ॥ ९७ ॥
 केचित्पराक्रमगुणेन नयेन केचि-
 त्केचित्तथा तदुभयेन विशेषनिष्ठाः ।
 अन्ये पुनः सकलतन्त्रिरपेक्षवृत्ति-
 दैवानुभाववशतः श्रियमाप्नुवन्ति ॥ ९८ ॥
 अन्यार्थमन्यफलमेव भवत्यवश्य-
 मारम्भजातमखिलं मतिदुर्विधानाम् ।

स्योदयकालेषु कुशादिभिरपि हतो विस्फोटवान्भवति । तद्वृद्ध इव शरीरवैकृतं लभत
 इत्यर्थः ॥ ५४ ॥ ५५ ॥ परेष्वग्रहणमनादरः ॥ ५६ ॥ प्रज्ञातिशयसाध्यं यत्कार्यगहनं
 दुष्करं कर्म तन्मोहेन हेयं गम्यं वर्धनीयं वा नेच्छन्ति । 'हि गतौ वृद्धौ च' ॥ ५७ ॥
 विशेषनिष्ठा इति केवलेन पराक्रमेण नयेन वा लभ्यते लक्ष्मीः । विशेषस्तु तस्या द्वयम-
 न्तरेण न प्राप्य इत्युभयत्राप्यभियोक्तव्यमित्यर्थः । अन्य इति भीरवो मुग्धाश्च ॥ ५८ ॥

१. 'गुलिकोदयेषु ख. २. 'परेषां' क.

कण्डूयनाय करिणं शरभो हि पृष्ठ-
 मारोपयत्यनिशमेति स तेन नाशम् ॥ १९ ॥
 हे दैत्यनाथ विनयस्व परेषु मन्यु-
 मन्यायवृत्तिरभसारभटीयमास्ताम् ।
 संमान्यतां सदसि दूतमुखेन ताव-
 देतन्मृगाङ्कशकलाभरणस्य वाक्यम् ॥ ६० ॥
 इति दितिसुतसिन्धुर्वीक्यरत्नं विसृज्य
 व्यरमदतनुमुक्ताकर्णपूरत्विषोच्चैः ।
 स्फुटनयगुणतोषाच्चुम्ब्यमानं कपोल-
 स्थलममलधियेवागाधधैर्यो दधानः ॥ ६१ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
 राजानकश्रीरत्नाकरस्य कृतौ रत्नाङ्के हरविजये महाकाव्ये
 कनकाक्षनयोपक्षेपो नाम षट्त्रिंशः सर्गः ।

सप्तत्रिंशः सर्गः ।

इत्थं वचः सुररिपावभिधाय तत्र
 तूष्णीं स्थिते विदधदुन्मुखमदृहासम् ।
 संरम्भगर्भमिति संसदि वज्रबाहु-
 रुज्जृम्भिताजिरसमारभताथ वक्तुम् ॥ १ ॥
 यत्काञ्चनाक्ष भवता नयगर्भमुक्त-
 मित्थं वचस्तदुशना यदि वक्तुमीष्टे ।
 श्रुत्वैतदप्यसुवचं गुरुणापि मादृ-
 गन्यो निसर्गजडधीः किमिवाभिदध्यात् ॥ २ ॥

दुर्विधा दरिद्राः । शरभः प्राणिभेदः ॥ ५९ ॥ विनयस्व निवारय । 'कर्तृस्थे चाशरीरे
 कर्मणि' इति तद् । आरभटी रौद्रप्राया वृत्तिः ॥ ६० ॥ गुणपरितोषादमलया धियैव
 मौक्तिककर्णपूरप्रभया चुम्ब्यमानं कपोलस्थलं विभ्रदैत्यजलधिर्वीक्यरत्नं विसृज्य व्यरं-
 सीदिति ॥ ६१ ॥ इति राजानकजयानकसूनोरलकस्य कृतौ हरविजयविषमपदोद्घोते
 षट्त्रिंशः सर्गः ॥

अदृहासस्य विधानं प्रतिपक्षदूतसंनिधावनुचिताभिधानात् ॥ १ ॥ भवदुक्तं वचनं

३७ सर्गः]

हरविजयम् ।

४७३

आकारमात्रमवलम्ब्य विभीतकस्य
 पुष्पं विडम्बयतु नाम मधूकशोभाम् ।
 विप्यन्दिमङ्गुमकरन्दकणच्छटार्द्र-
 किञ्जल्कतास्य कुत एव पुनस्तदीया ॥ ३ ॥
 किञ्चित्थाप्यसहनत्वमरातिलोक-
 स्तुत्याभिधापयति मां प्रतिकूलरूपम् ।
 व्याघातमत्र निजपक्षपरिग्रहस्य
 पश्यन्ति ये तु दितिजास्त इह प्रयान्तु ॥ ४ ॥
 वाक्यं ममैतदणुसारमपि ग्रहीतु-
 मर्हाः स्थ यूयमविवेकविकल्पवन्ध्याः ।
 अल्पोऽपि किं मधुकरैर्मकरन्दरेणु-
 रौदीयते हि मधुनो न मधूकपुष्पात् ॥ ५ ॥
 आबिभ्रतो विरसतामथवाभ्युदेति
 मत्तो न गीः कृतधियां हृदयंगमा वः ।
 क्षाराम्बुधेः कुत इवामृतशीकरार्द्र-
 सान्द्रप्रभावलचन्द्रकलाप्रसूतिः ॥ ६ ॥
 ये मन्दराद्रिमपि वासुकिभोगबन्ध-
 लीलाववर्षणकृशीकृतमध्यभागम् ।
 उत्पाद्य पाणिभिरनाहतसंप्रहार-
 हेलो विरेजुरुपपादितशक्तिकृत्याः ॥ ७ ॥

वक्तुं यदीष्टे प्रभवति तदुशना शुक्रो नापरः कश्चित् । गुरुर्वृहस्पतिः ॥ २ ॥ अस्येति
 पुष्पस्य ॥ ३ ॥ ये तु स्वपक्षक्षयदर्शिनोऽत्र दैत्यास्ते दूरमितो व्रजन्तिवति तेषां रणभो-
 रुत्वमुक्तम् ॥ ४ ॥ अणुसारं स्वलोत्कृष्टमपि मद्वाक्यं यूयमविवेकेन विकल्पेन च सं-
 शयेन शून्यं (शून्याः) ग्रहीतुमर्हथ ॥ ५ ॥ हृदयंगमा मनोहरा । 'गमेः सुप्युपसंख्या-

१. 'पुनरेव कुतः' ख. २. 'पिधापयति' ख. ३. 'अविकल्प' ख. ४. 'आदी-
 यतेऽतिमधुरो' क.

एतेऽपि जेतुमतनूत्पुलकांसकूट-
 दोर्दण्डखण्डितनिरर्गलयुद्धशौण्डाः ।
 हुंकारसंभ्रमवलत्रिदशाधिराज-
 बद्धाभयाञ्जलिपुटा युधि केन शक्याः ॥ ८ ॥ (युगलकम्)
 सिंहीसुतस्य समरे सहस्रोत्थितस्य
 शक्ताः कथंचन विलोलदृशः पुरस्तात् ।
 स्थातुं निसर्गतरला वत वीरशङ्क-
 माचक्ष्व दूत यदि वः प्रमथप्लवंगाः ॥ ९ ॥
 यस्याग्निचूर्णपरुषे सरुषो रणेषु
 दीप्रप्रतापतपने तपति त्रिलोकीम् ।
 निर्यत्तदूष्मभरखिन्नतयेव खड्ग-
 धारागृहे चिरमुवास विपक्षलक्ष्मीः ॥ १० ॥
 यस्य प्रतापमिव सोढुमशक्तुवद्भि-
 र्वन्दीकृतैः फणिपुरंघ्रिगणैर्वुभूवे ।
 वैक्लव्यदुर्बलतया शिथिलायमान-
 विस्त्रस्तकञ्चुकसितांशुकचक्रवालैः ॥ ११ ॥
 यस्याहवेषु ववृधे भयसंकटेषु
 निःश्वासमारुतपरम्परया रिपूणाम् ।
 भीष्मोष्मशुष्मपरिपाकविशेषदग्ध-
 विद्वेषिवंशशततीव्रतरः प्रतापः ॥ १२ ॥
 उच्चैरनायिषत यस्य समाकुलत्वं
 विद्वेषिणामदयदारितदोर्दुमाणाम् ।

नम्' इति खश् ॥ ६ ॥ ७ ॥ युद्धशौण्डा रणरसिकाः ॥ ८ ॥ सिंहीसुतो राहुः ।
 सिंहीसुतस्य च मृगारेः पुरतः प्लवंगा नोत्सहन्तेऽवस्थातुमिति सुव्यक्तमेतत् ॥ ९ ॥
 यस्येत्यादि षड्भिः कुलकम् । 'कोमलोऽपरुषश्चैव सदृशार्थानुभौ स्मृतौ' । धारैव गृ-
 हम् । धारागृहं च जलमण्डपविशेषः ॥ १० ॥ ११ ॥ शुष्म तेजः । प्रतापस्याभिरूपताप्रती-
 तेर्वंश वेणवोऽपि ॥ १२ ॥ यस्य खड्गलतानिपातवातैः शत्रूणामाशाः समाकुलत्वं

१. 'वीरशङ्कान्' ख. २. 'दोर्दुमौघैः' ख.

आकृष्टकीर्तिकुसुमस्तवकैः कृपाण-
 वल्लीनिपातपवनैः प्रसरद्भिराशाः ॥ १३ ॥
 दुर्वारैरिसमराध्वर्यूपवाहो-
 राधत्त यस्य रुचिरं चरणाश्रया श्रीः ।
 पाणिं नतिप्रवणदुर्जयलोकपाल-
 निःश्वासधूसरितविभ्रमपुण्डरीकम् ॥ १४ ॥
 किं तस्य पाण्डुरयशस्तुहिनाचलाभि-
 मुख्यं न संख्यसुरभौ दधतः सुवाहोः ।
 भानोरिवाम्बुधितटानि गतो विलङ्घ्य
 तीव्रीभवन्नधिकमेव दिशः प्रतापः ॥ १५ ॥ (पङ्क्तिः कुलकम्)
 संरम्भपाटलदृशः शरदभ्रशुभ्र-
 हासस्य निःश्वासितघूर्णितमेघिकाभिः ।
 भेमेऽस्य गाढमिव दृग्भिरदभ्रवभ्रु-
 भ्रूविभ्रमभ्रुकुटिसंभृतसंभ्रमाभिः ॥ १६ ॥
 उज्जृम्भमाणतिमिरा भ्रुकुटिः सलील-
 मस्यैव संभृतरूपो वदने स्फुरन्ती ।
 तच्चित्रमत्र यदरातिवधूमुखानि
 लम्बालकानि परिधूसरतामनैषीत् ॥ १७ ॥
 प्रालम्बयष्टिघटितारुणरत्नखण्ड-
 प्रेङ्खन्मयूखनिकुरुम्बपिशङ्गगर्मा ।
 अस्याततायिकुलशोणितपानगोष्ठी-
 योग्यामिव स्म कुरुते करवालवल्ली ॥ १८ ॥

नीताः । आशा दिशोऽपि ॥ १३ ॥ यस्य चरणानता श्रीनिःश्वासमलिनितसरोजं पा-
 णिमाधत्त धृतवती ॥ १४ ॥ अम्बुधीनां तटानुलङ्घ्य भानोरिव सुवाहोः प्रतापो दिशः
 किं न गतो गत एव । सुरभिर्वसन्तः । प्रताप आतपोऽपि ॥ १५ ॥ निःश्वासितैश्चलिता
 मेघा यास्विति 'शेषाद्विभाषा' इति कपि 'प्रत्ययस्यात्कात्पूर्वस्य-' इतीत्वम् । अदभ्राः

१. 'धूमवाहोः' क. २. 'दिग्भिः' क.

अस्यामलेन मैम वा करवालमेघ-

धाराजलेन रणदुर्दिनडम्बरेषु ।

शान्तिं सुखेन नवचन्द्रकलाञ्छितश्रीः

किं नीयते दितिजनाथ न नीलकण्ठः ॥ १९ ॥

प्रत्युत्फलत्सुरगणैर्ददृशे ममापि

वक्षःस्थलात्समरमूर्ध्नि मुरारिचक्रम् ।

अभ्युज्जिहानमुदयाद्रिनितम्बभित्ति-

भागादिव क्षतजपाटलमर्कबिम्बम् ॥ २० ॥

श्यामत्वमेति सहसैव ममाततायि-

लोकस्य कुन्दकलिकाधवलं यशः प्राक् ।

श्र्वोतन्ति कज्जलपरागमलीमसानि

पश्चाद्विलोचनजलानि नितम्बिनीनाम् ॥ २१ ॥

उद्भिन्नपीनपुलकाङ्कुरमन्यशस्त्र-

धाराशतानधिगतप्रणयामृताद्रिम् ।

कण्ठग्रहं सपदि यस्य चकार चक्र-

धाराधिका तनुरुर्चिर्दयितेव राहोः ॥ २२ ॥

निष्ठचूतनिष्ठुरकुशानुशिखासहस्र-

धाराकरालममरेषु विलोकयत्सु ।

आक्षिप्य तत्करतलान्मणिकर्णपूर-

मिच्छामि कर्तुमधुना रमसेन चक्रम् ॥ २३ ॥ (युगलकम्)

स्थूलाः ॥ १९ ॥ १७ ॥ प्रालम्बो हारः । योग्या अभ्यासः ॥ १८ ॥ शान्तिर्मदवि-
गमः संतापनाशश्च । चन्द्रस्य कलया आञ्छिता आयता चन्द्रकैश्च लाञ्छिता श्री-
र्वस्य । नीलकण्ठो हरो मयूरश्च ॥ १९ ॥ २० ॥ २१ ॥ पुलकोद्भेदो भयेनेव स्मरे-
णापि । अन्येषां शस्त्राणां धाराशतैरनधिगतः प्रणयः कर्म यस्याः । मृतेन मरणेनामृतेन
वा पीयूषेणाद्रिमाच्छुरितम् । इतरत्र पक्षे शस्त्रधाराणां नायिकात्वम् । तच्छतैश्चानधि-
गतः प्रणयः स्नेह एवामृतं तेनाद्रिं सरसम् । कण्ठग्रहः शिरश्छेद आलिङ्गनं च । यस्येति
हरेः । अधिका अतनुरतिमहती रुचिः शोभा यस्याः । अधिका चातनौ कामे रुचिर-

१. 'यस्य' ख. २. 'समया' क.

संमोहहेतुमधिगम्य पुरा कृपाण-
 धारां रणेषु मदिरामिव सीरपाणिः ।
 नूनं पुरा पतति वः शिथिलाङ्गयष्टि-
 राधूर्णमानरुधिरारुणलोचनश्रीः ॥ २४ ॥
 चक्रायुधोऽस्तु समरे मुसलायुधो वा
 शूलायुधो भवतु वा कुलिशायुधो वा ।
 दोष्णैव तानहमनेन निहत्य हेति-
 शून्येन धूसरमुखच्छवितां नयामि ॥ २५ ॥
 सुव्यक्तमूर्जितधियो युधि हासयन्ति
 वैदग्ध्यनिहुतधियो नयमार्गलघ्नाः ।
 दोलाधिरोहविधुरं विहितं च कार्य-
 मुत्सन्नमेव च तदित्यपि मेऽभिसंधिः ॥ २६ ॥
 किं कीर्तितेन बहुना सुरनाथ ताव-
 दापन्नतामरससारसहसहासम् ।
 ग्रीष्मोष्मशोषितसरःसदृशं करोमि
 तच्चक्लिमिश्रितमहं तव शत्रुसैन्यम् ॥ २७ ॥
 ताक्षर्योऽपि संयुगमुखे निपतत्यवश्यं
 मन्मुष्टिघातदलनाविधुतोत्तमाङ्गः ।
 ग्रासीकृतोरगसहस्रविषानुबन्ध-
 मूर्च्छान्धकारघटनादिव मीलिताक्षः ॥ २८ ॥

भिलाषो यस्याः ॥ २२ ॥ तदिति तस्य हरेः ॥ २३ ॥ पुरा पतति पतिष्यति ॥ २४ ॥
 ॥ २५ ॥ तदिति कार्यम् । अभिसंधिर्निश्चयः ॥ २६ ॥ आपदा नताः प्रह्ला अमरा
 यत्र तत् सह सारेण गत्या पलायनेन वर्तमानाः सहाः समर्था यत्र तादृशं च चक्रिणा
 कृष्णेन मिश्रितं शत्रुसैन्यं सहासं कृत्वा करोमि । शोषितं सरोऽप्येवम् । आपन्नानि न-
 श्ठानि तामरसानि, सारसानां लक्ष्मणानां हंसानां च हासश्च यत्र तत् । चकन्त इति

१. 'पुरः' ख. २. 'मदिरारुण' ख. ३. 'स' क. ४. क-पुस्तकेऽस्याग्रिमस्य
 च श्लोकस्य व्यत्ययः.

मन्दीकृतोष्णकरमण्डलभासुरोर्ध्व-
 ज्वालाजटालशिखिना त्रितयं पुराणाम् ।
 यस्येषुणा सकलमूर्ध्वगतेन दूर-
 मक्षणा च मन्मथवपुः प्रसभं दिदीपे ॥ २९ ॥
 तस्याहवे विनिहतेषु मयानुगेषु
 ज्योत्स्नावती कृतविश्रृङ्खलदुःखदाहा ।
 आस्तां जराधवलकेशशिखेव केतु-
 दण्डावचूलसितचामरचक्रवाला ॥ ३० ॥ (युगलकम्)
 चूडाशशाङ्क इव निर्मलभासि भिन्न-
 दिक्चक्रवालतिमिरे यशसि त्वदीये ।
 स्पष्टातिरेकमुपरि स्फुरति सरारे-
 श्छायैति नूनमसुराधिप वामनत्वम् ॥ ३१ ॥
 आकम्पितत्रिभुवना सरुषो ललाट-
 पट्टं प्रसीद नुदतु भ्रुकुटिस्तवेयम् ।
 बद्धान्धकारगहना रणदुर्धरस्य
 सेना च संप्रति विकम्पमरातिचक्रम् ॥ ३२ ॥
 आयोधने मुखरितामरशैलकुञ्ज-
 गुञ्जद्गुणातनुधनुर्दनुसूनुगर्भे ।
 धैर्यं विभर्त्यसकलेन कियन्निरुद्ध-
 देहो हिमाद्रिसुतया हृदयेन शंभुः ॥ ३३ ॥

चक्रश्रुतिताः । किप् । तादृशैः किमिभिः श्रितं सेवितम् ॥ २७ ॥ २८ ॥ ऊर्ध्वमा-
 काशो ललाटदेशश्च ॥ २९ ॥ ज्योत्स्नावती हरस्य नगरी । ज्योत्स्ना च यस्यां वि-
 यते सा दाहं कथं करोतीति लेशतो विरोधः । दण्डेषु चिह्नभूतानां चामराणां सित-
 त्वाज्जराधवला इव केशशिखा यस्याः ॥ ३० ॥ छाया कान्तिरातपप्रतिपक्षश्च ॥ ३१ ॥
 नुदतु स्पसंधाय(?) पलायनाय च प्रेरयतु । अन्धकारः कृष्ण(?) तेन गहना दुर्निरीक्ष्या

१. 'उच्चैः' ख. २. 'दुर्दिनस्य' ख. ३. 'विकल्पं' ख.

आपाण्डुपिण्डितयशोघनसारचूर्ण-
 पूर्णारिपूगफलभङ्गकृताभियोगः ।
 आकृष्य तस्य वपुषः प्रसभं भनञ्जि
 ताम्बूलरागरभसादिव नागवल्लीः ॥ ३४ ॥
 कल्माषितामलजला ज्वलतो ललाट-
 नेत्रानलस्य चिरसंभृतधूमलेखाम् ।
 शीतांशुमण्डलविनिष्पतितां हरस्य
 तल्लाञ्छनच्छविमिवानुगतां वहन्ती ॥ ३५ ॥
 मन्दाकिनी व्रजतु मूर्ध्नि जयानिकुञ्ज-
 झांकारताररवडम्बरिताम्बरश्रीः ।
 कल्पावसानरभसोत्थितभास्करांशु-
 तीव्राम्निशल्यशरपातवर्शेन शोषम् ॥ ३६ ॥ (युगलकम्)
 चण्ड्याः करिष्यति रणे महिषध्वजोऽपि
 लब्धावकाशमधुना किमपि स्फुरन्त्याः ।
 पादाभिघातदलिताहवशौण्डर्प-
 कैण्डूलकासरवधानुशयादिवासौ ॥ ३७ ॥
 उत्खातदन्तमुसलां शरभिन्नकुम्भ-
 विष्यण्णगाढरुधिरोक्षितकर्णतालाम् ।
 हेरम्बमूर्तिमपविद्धविसां विवृत्त-
 पत्रां करोमि नलिनीमिव वारणेन्द्रः ॥ ३८ ॥

॥ ३२ ॥ ३३ ॥ पूगस्य समुदायस्य फलं जयादि । पूगफलानि च क्रमुकफलानि ।
 नागा एव वल्लयो लताः । नागवल्लयश्च ताम्बूलोलताः ॥ ३४ ॥ गङ्गा चन्द्रमण्डला-
 र्त्तिकल निर्गतत्वात्तत्कलङ्ककान्तिमिव धूमलेन पदा(खापदेन) वहन्ती तीव्रानलसहित-
 फलकानां शराणां पातेन शुष्यतु । डम्बरिता व्याकुलिता ॥ ३५ ॥ ३६ ॥ कासरो
 महिषः तद्वधक्रोधादिव महिषध्वजो यमः स चण्ड्याः किमप्यवाच्यं करिष्यति । निज-
 वसतिं नेष्यतीत्यर्थः ॥ ३७ ॥ विष्यण्णः सुतः । हेरम्बो विनायकः । दन्तस्य विसमु-

१. 'भयेन नूनम्' ख. २. 'कण्डार' क.

उत्तुङ्गबाहुशिखरस्थगितान्तरिक्ष-

मुद्गमनागकटकस्थितिमप्रकम्प्यम् ।

क्रौञ्चाचलेन्द्रमिव मामविरुणपक्ष-

मासाद्य मुञ्चति पुरा न गुहो न शक्तिम् ॥ ३९ ॥

कोदण्डदण्डमधुना कलधौतशैल-

माधाय शेषभुजगाधिपभीषणज्यम् ।

हेलाविनिर्जितहरः प्रसभं शरेण

सप्तापि दूरमधुनैव भिनन्नि लोकान् ॥ ४० ॥

चण्डेश्वरस्य विदधे सहस्रोत्तमाङ्ग-

मावद्धविस्मयसुरासुरचक्रदृष्टः ।

शाङ्गायुधो जगदिवाक्रमणोत्थपाद-

लीलाभिघातदलितोरुकपालबन्धम् ॥ ४१ ॥

सङ्ग्रामवासरपरिस्फुरितोऽतिशोभि-

निर्धूतपावकशिखाकपिशत्विषोऽहम् ।

छायां शिलादतनयस्य विवर्तयामि

मेरोर्दिवाकर इवाप्रतिमप्रतापः ॥ ४२ ॥

क्रोधेश्वरः क मम यास्यति हुंकृताग्नि-

धूमच्छटावल्यितं दधदात्मकण्ठम् ।

पमानं रक्तस्य तु कर्णतालस्य परिवृत्तपत्रम् । तस्याभ्यन्तरेऽरुणत्वात् ॥ ३८ ॥ बाहोः शिखरेणाग्रेण बाहुसदृशैः शिखरैः शृङ्गैः स्थगितनभसम् । नागाः करिणो भुजगाश्च । कटख स्कन्धवारः पर्वतनितम्बश्च ॥ ३९ ॥ हरेण वासुकिविशिखं धनुर्विधाय पुरत्रयं भिन्नमहं तु शेषादिशरसनाथं सुमेरुमेव चापदण्डं कृत्वा सप्तापि लोकान्भिनन्नीति व्यतिरेकः ॥ ४० ॥ विदधे करोमि चकार च । कपालं शिरोस्थि । कपालं च ब्रह्माण्डखण्डम् ॥ ४१ ॥ शिलादाख्यमुनितनयस्य नन्दिनश्छायां कान्तिं विवर्तयामि । सुमेरोरिव रविः । सोऽपि हि मेरुं प्रदक्षिणीकुर्वन्नस्य च्छायामहोरात्ररूपेण परिवर्तयति ॥ ४२ ॥ पर्याप्तं प्रभूतं यत्कालस्य मृत्योः कवलीकरणं तदर्थं प्रगल्भेन तस्य कालस्य

१. 'आदाय' ख. २. 'दलिताण्ड' क. ३. 'कपिल' क.

पर्याप्तकालकवलीकरणप्रगल्भ-

तत्पाशरुद्धपरिणाहमिर्वाहवाग्रात् ॥ ४३ ॥

स्थूलास्थिकुम्भशिखरः करवालदान-

लेखाङ्कितः प्रविलसत्करपुष्करश्रीः ।

शक्तः क्षणान्मम भुजः प्रतिनागराज-

लीलां दधद्दलयितुं युधि वीरभद्रम् ॥ ४४ ॥

यैराहवे दितिसुतैः समवर्तिनोऽपि

भग्नः प्रतापविभवेन सहैव दण्डः ।

स्यात्सप्ततन्तुदलने बहुमानपात्र-

मेषां पुरः क इव शंसत वीरभद्रः ॥ ४५ ॥

सङ्ग्रामसीम्नि मयि गर्जति तारनाद-

मुज्जत्यवश्यमभिमानमरातिलोकः ।

शब्दः स केसरिण एव भयंकरेण

येन श्रुतेन विमदीभवतीभयूथः ॥ ४६ ॥

मन्ये तदेव वचनं रिपुविप्रकार-

रोषेण रूषितधियः समरेषु यस्मिन् ।

उद्भिद्यतेऽतिविषमा समवर्तिराज-

धानीभटस्य भृकुटिः प्रतिकारहेतोः ॥ ४७ ॥

पाशेनेव रुद्धपरिणाहम् ॥ ४३ ॥ कुम्भाकारं शिखरं स्कन्धदेशः । कुम्भयोश्च कवा-
टयोः शिखरमग्रम् । करवालमेव दानलेखा करवालस्य च दानं खण्डनं तदीया लेखा ।
'दो अवखण्डने' । करश्च हस्तः । बालं च पुच्छम् । ताभ्यां दानलेख्या चाङ्कितः । कर
एव पुष्करं पद्मम् । करस्य च पुष्करमग्रम् । प्रतिनागः प्रतिपक्षगजः । वीरभद्रो नाम
गणः । वीरश्च भद्रजातिः ॥ ४४ ॥ सप्ततन्तुर्मखोऽत्र दक्षसंबन्धी । अथ चासुरैर्दण्डो
भग्नो वीरभद्रेण तु तन्तवः सप्तेति तदपेक्षयासौ कथं बहुमानपदमिति ध्वनितम् ॥ ४५
॥ ४६ ॥ रूषिता छुरिता । 'अभ्रु कुंसादीनाम्' इत्यतो वाक्याद्भूशब्दस्य कुटिशब्दे परतो
भृकुटिर्भृकुटिरिति प्रयोगद्वयस्य सिद्धत्वाद्भृकुटिशब्दः साधुत्वमतिवर्तत इत्याहुः ॥ ४७ ॥

१. 'आहवाग्रे' क. २. 'रोषित' ख.

दोःशालिनो रणभुवि स्फुरणानुबन्ध-
 भाजः क्षणाद्वलयतः सुभटस्य शत्रून् ।
 संपश्यता मृतमुखानि परं परेत-
 नाथेन साम्यमहमक्षम एव कर्तुम् ॥ ४८ ॥
 सङ्ग्रामकाननमुदूढकरालपीलु-
 बन्धं चमूरचितशोभमरातिसंस्था ।
 नैर्वाधितिष्ठति चिरं सुभटस्य चाप-
 टांकारनादचकिता हरिणीव लक्ष्मीः ॥ ४९ ॥
 गीर्वाणदैत्यसमरेषु करैर्विमुक्त-
 सीत्कारशीकरकरालकर्णैर्घटन्ताम् ।
 कुम्भोदरस्खलितपुष्कररन्ध्रमार्ग-
 निष्ठचूतमौक्तिकगणैरिव मत्तनागाः ॥ ५० ॥
 कुर्वन्त्वखेटखटकामुखहस्तकृष्टि-
 चक्रीकृतानि ककुभो युधि कार्मुकाणि ।
 आस्फालितक्षुभितसागरवारिधीर-
 मौर्वीरवश्रवणसंभृतसंभ्रमार्ताः ॥ ५१ ॥
 ग्रासीकरोतु दिवसाधिपमेष कर्ण-
 पाशं दधत्कनककुण्डलमण्डलाङ्गम् ।
 विच्छिन्नकण्ठकटकानुशयात्सलील-
 मुल्लम्बिताच्छहरिचक्रमिवाद्य राहुः ॥ ५२ ॥
 बाष्पाम्बुशीकरकणौघनिभेन चन्द्र-
 बीजच्छटा इव पुरा विकिरत्यमन्दम् ।

स्फुरणं स्फुरः (?) ॥ ४८ ॥ पीलवो हस्तिनस्तरुभेदाश्च । चमूभी रचिता चमूरैश्च
 मृगभेदैश्चिता व्याप्ता शोभा यस्य ॥ ४९ ॥ कुम्भयोरन्तरात्पतितः कराग्रविवरमार्गेण
 च वान्तो मौक्तिकगणो येषां तादृशैरिव करैरुपलक्षिताः ॥ ५० ॥ खेटोऽधमः । खट-
 कामुखं करः प्रागुक्तलक्षणः ॥ ५१ ॥ पाशः पाली । अनुशयः कोपः ॥ ५२ ॥ शो-

१. 'अवतिष्ठति' ख. २. 'विषक्त' ख.

ग्रासीकृते शशिनि नूनमनेन नेत्र-
 मन्त्रेस्तदुद्भवनिमित्तमतीव शोकात् ॥ १३ ॥
 शोकानुबन्धकृतजागरगाढखेद-
 मन्तश्चरेषु च मरुत्सु विघूर्णितेषु ।
 योग्यान्वयेऽप्यसुरविप्रकृतः कृशत्वे
 संप्रत्युपैतु परिपीवरतां समीरः ॥ १४ ॥
 उत्तुङ्गमङ्गलमतङ्गजजङ्गमाद्रि-
 निःसङ्गभङ्गुरतुरङ्गतरङ्गचमाणम् ।
 अङ्गारिताङ्गमसुरायुधविस्फुलिङ्ग-
 मुत्सङ्गसङ्गिगगनाङ्गनवीरयोधम् ॥ १५ ॥
 सच्चापचक्रचतुरच्युतकाञ्चनोत्थ-
 नाराचरेचितचमूचरचक्रवालम् ।
 आश्चर्यचर्यचतुराञ्चितचारुचर्च-
 चन्द्रावचूलमचिराद्रणमस्तु चण्डम् ॥ १६ ॥ (युगलकम्)
 संस्फोटवर्त्मनि जराधवलत्विषोऽपि
 लीलाप्रकीर्णकगणा इव धीरयोधाः ।
 एतेऽधिरूढरभसास्तव दैत्यनाथ
 शक्ताः प्रभञ्जनमपीरयितुं पुरस्तात् ॥ १७ ॥
 तिग्मप्रतापघटनाभिमुखेष्वभीक्ष्ण-
 मुद्दण्डपत्रपटलेष्वसुराधिपेषु ।

काद्वाष्पविन्दुलवानामेव निभेन व्याजेन । अनेन राहुणा ॥ ५३ ॥ अन्तश्चरा मरुतः
 प्राणापानादयः । अन्वयोऽनुबन्धः ॥ ५४ ॥ निःसङ्गमविरतम् । अङ्गारितमुत्तेजितमङ्गन-
 यैस्तादृशाः सुरायुधानामग्निकणा यत्र । गगनाङ्गना अप्सरसः ॥ ५५ ॥ रेचितं प्रेरितम् ।
 पलायितमित्यर्थः । आश्चर्यचर्या विचित्रचरित्राः । चतुराः प्रवीणाः । तेषु विषयेऽञ्जिता
 पूजिता चर्चा विचारो यस्य तादृशः ॥ ५६ ॥ संस्फोटो युद्धम् । प्रभञ्जनो वायुः ॥ ५७ ॥
 प्रताप आतपोऽपि । उद्दण्डमुद्भटम् । पत्राणि वाहनानि च्छदाश्च । स्खलति कुण्ठी-

ज्योत्स्नेव पङ्कजवनेषु निशाकरस्य
 कीर्तिः स्वलत्यकलुषापि मृगाङ्कमौलिः ॥ ५८ ॥
 विष्यन्दिदानजलकुञ्जरकुम्भभेद-
 निर्मुक्तमौक्तिककणश्रमवारिबिन्दुः ।
 क्रुध्यत्कृतान्तकुटिलभ्रुकुटीविभङ्ग-
 भीमा ममास्तु समरे करवालिकेयम् ॥ ५९ ॥
 व्यूहप्रपञ्चरचनां विदधातु शुक्रः
 शक्तिस्तु नाथ भवतो युधि दुर्निवारा ।
 संस्थानमस्तु रुचिरत्वविधायि शेष-
 मालोकयत्यकलुषा हि कनीनिकाक्षः ॥ ६० ॥
 क्रोधात्क्षणेन ससुरासुरचक्रवाल-
 मन्तं जगत्रयमपि व्यपनेतुमेतत् ।
 उत्क्षिप्यतां रणमुखे कृतकालरात्रि-
 संज्ञा करालकुटिला करवालिकाभ्रूः ॥ ६१ ॥
 द्वेलाविलुप्तनरसिंहकठोरकण्ठ-
 पीठस्फुरत्पृथुसटाघटितांसकूटाः ।
 शौर्योष्मनिष्कथितहारलतेन्दुकान्त-
 वारिच्छटाकणकरालितवक्षसोऽमी ॥ ६२ ॥
 संवादिदोहदरसाः सुरसंक्षयार्थ-
 मुच्चैः स्फुरन्ति तव संसदि दैत्ययोधाः ।
 तेजस्विनां तिमिरदारणनिश्चयेऽस्ति
 किं नु कचित्रिभुवनेऽपि निसर्गभेदः ॥ ६३ ॥ (युगलकम्)

भवति ॥ ५८ ॥ करवालिका छुरिका ॥ ५९ ॥ व्यूहः सैन्यविन्यासः । अक्षः शेषं
 नान्तरीयकं संस्थानं रुचिरतामेव करोतु दर्शनशक्तिस्तु कनीनिकाया एव ॥ ६० ॥
 करालकुटिलत्वात्करवालिकारूपा भूर्जगदन्तं नेतुमुत्क्षिप्यताम् ॥ ६१ ॥ ६२ ॥ क्ष-
 यार्थं संवादी सदृश एकरूपोऽभिलाषो रसो येषाम् ॥ ६३ ॥ सुराणां मेरुरास्पदमसुराणां

१. 'वीत' ख. २. 'अक्षणा' ख. ३. 'वीरयोधाः' ख. ४. 'निश्चयः' ख.

लोकेऽत्र वीरजनतापरिभोग्य एव
 केयं विभागपरिकल्पनलालसा वः ।
 हेलारुग्णहरिणा हरयो यथेच्छ-
 मध्यावसन्ति ननु काननचक्रवालम् ॥ ६४ ॥
 येनातिपीडनरसस्फुटनानुबन्धि-
 बाष्पाम्बुशीकरपरिप्लुतपाटलाक्षः ।
 कालोऽपि कण्ठवलितोल्बणपाणिलम्भ-
 पाशः प्रसह्य चकृपे समरेषु तस्य ॥ ६५ ॥
 संख्यं सुरैरसुरराजकुलस्य कीदृ-
 गेकीभवन्ति नहि केसरिणः कुरङ्गैः ।
 दानान्धगन्धकरिकुम्भविभागभङ्ग-
 दसस्फुरन्नखशिखाशिखराः कदाचित् ॥ ६६ ॥ (युगलकम्)
 सिंहोऽस्तु शत्रुरथवाधिपतिर्मृगाणां
 शंसास्पदं तदपि न द्वयमेव मन्ये ।
 तस्य स्फुरत्करजवज्रशिखाभिघात-
 हेलानिपातितमतङ्गजजङ्गमाद्रेः ॥ ६७ ॥
 इत्थं मौक्तिककर्णपूरकिरणव्याजेन गण्डस्थली-
 चर्चाचन्दनचर्चनामिव दधद्वीरोऽवलेपश्रियः ।

तु पातालमिति विभागकल्पने लालसाभिलाषः । हरयः सिंहाः ॥ ६४ ॥ कण्ठे वलितः
 पाणिलम्भ आत्मीय एव पाशो यस्य तादृशः कालः समरेषु येन चकृष्टे कृष्टः । अत एव
 कण्ठस्य पाशकृतेनातिपीडनेन स्फुटनानुबन्धिभिरतीव विकसितैरश्रुकणैरापूरितनयनः
 ॥ ६५ ॥ ६६ ॥ द्वयं मृगाणां शत्रुत्वमधिपतित्वं च सिंहस्य नैव शंसास्पदं श्लाघ्यमित्य-
 न्योक्त्या सुराणामसुरापेक्षया क्वचिदपि योग्यता नास्तीति ध्वनितम् ॥ ६७ ॥ अव-
 लेपो दर्पः । तच्छिष्यः संबन्धिना पूजाचन्दनेनेव पूजनं दीप्तिर्यस्याः । क्वचिच्च 'चन्दन-

वाक्यं रत्नशिखाकरालितशिरःकम्पाभिरामं भटै-

राबन्धस्तुतिबन्धमन्धकसदस्युक्त्वा स तूष्णीमभूत् ॥ ६८ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्के हरविजये महाकाव्ये
वज्रबाहुविस्फूर्जितं नाम सप्तत्रिंशः सर्गः ।

अष्टत्रिंशः सर्गः ।

स्थितेऽथ तस्मिन्नथ जृम्भमाणसरम्भमुद्गीर्य वचः सुरारौ ।

उवाच दूतः पुनरेव वाक्यमोजस्वितादुर्धरधैर्यबन्धः ॥ १ ॥

श्रुतिदीपतिरस्कृतान्धकारा प्रतिभासंपदमक्षतां वहन्ती ।

जयति व्यवहारहेतुरेका मतिरेवार्थविनिर्णयं विधात्री ॥ २ ॥

विशिनष्टनिशं शरीरभाजां करणग्राममशेषमेव जिह्वा ।

कृतधीरयथोद्गतानुमाना कुस्ते यत्र सरस्वती प्रतिष्ठाम् ॥ ३ ॥

भक्त्यैकभावितमनाः प्रभवे त्रिकाल-

कल्याणि यत्कथयते हितभागिभृत्यः ।

तस्याशु नूनमवधीरणमार्यवृत्ताः

पश्यन्त्यनर्थपरिणाममितोऽपि केचित् ॥ ४ ॥

दैत्योदधेरस्य च वाक्यरत्नैर्विशद्भिरन्तः श्रवणोदरेभ्यः ।

तटाचलानामिव कंदरेभ्यो निरस्तमेषां घनमन्धकारम् ॥ ५ ॥

प्राप्ता सुवर्णघटनां शुभबीजसूति-

हेतुर्गृहीतहृदयातिसुवृत्तर्भावात् ।

चर्चितां' इति हृदयंगमः पाठः ॥ ६८ ॥ इति राजानकजयानकसूनोरलकस्य कृतौ हर-
विजयविषमपदोद्घोते सप्तत्रिंशः सर्गः ॥

जृम्भमाणः संरम्भ आटोपो यत्र तादृशं वाक्यं दूतः पुनरवादीत् ॥ १ ॥ अन्ध-
कारो मोहः । प्रतिभा तत्तद्वस्तुदर्शनम् ॥ २ ॥ कृतं यथोद्गतस्य यथाप्राप्तस्य वस्तुनो-
ऽनुमानं निश्चयो यथा तादृशी यत्र वागास्ते सा जिह्वान्येषामिन्द्रियाणां कलापं विशि-
नष्टमिति वक्ति ॥ ३ ॥ हितं भजत इति हितभागि । 'संपृच-' आदिसूत्रेण धिनुण् ।
इतां दैत्यसभायाम् ॥ ४ ॥ अन्धकारमज्ञानं तमश्च ॥ ५ ॥ शोभना वर्णानामक्षराणां

१. 'परिणामवतः' ख. २. 'भारात्' ख.

वाणी सतो मधुरतामनिशं वहन्ती

कं^१ कर्णिका च न हरेदिह पङ्कजस्य ॥ ६ ॥

गम्भीरघोषपरिपूरितदिग्विभाग-

मस्मिन्पुरः स्फुरति वारिमुचीव तारम् ।

दैत्याधिनाथ समरोत्कलिका भटाना-

मैभ्युल्लसन्ति शिखिनामिव चन्द्रकोर्व्यः ॥ ७ ॥

विभिन्नचित्तैः प्रविभिद्यमानमेभिर्वचः साध्विति मा मनिष्ठाः ।

विवेकभाजो विरला हि लोके व्यतीतसंख्या ननु सन्ति मूर्खाः ॥ ८ ॥

प्रायः कृशैरपि गुणैर्वहुमानगुर्वी

संभावनां विदधदात्मनि मूढचेताः ।

विभ्रन्मनो गुणमहत्स्वपि सावहेलं

हास्यत्वमेव लघुवृत्तिरुपैति लोकः ॥ ९ ॥

दूरव्यपोढचरितातिशयाः स्वशंसां

कुर्वन्ति नीचमतयो रसनासहस्रैः ।

श्लाघ्यात्मनां गुणगणग्रहणे तु नूनं

स्तम्बेरमा इव भवन्ति विवृत्तजिह्वाः ॥ १० ॥

सन्मण्डलस्थितिकृता तनुनापि नूनं

कोदण्डदण्ड इव भाति गुणेन साधुः ।

नीचस्तु तस्य सरलोन्नतसाधुर्वृत्तेः

संभाव्यते कुणिरिव ग्रहणेऽप्ययोग्यः ॥ ११ ॥

वर्णस्य च रूपस्य घटना यस्याः । शुभमेव बीजं शुभान्तरस्य कारणम् । शुभानि च भव्यानि बीजानि पद्माक्षणि । हृदयं मध्यमपि । वृत्तमाचरितं वर्तुलत्वं च ॥ ६ ॥ ७ ॥ वचः साधु शोभनमिति मा मनिष्ठा मा ज्ञासीः ॥ ८ ॥ ९ ॥ व्यपोढः परित्यक्तः ॥ १० ॥ मण्डलं राष्ट्रं चक्राकारता च । गुणः शोभनो धर्मः शौर्यादिर्मौर्वी च । कुणिः पाणि-

१. 'मनोज्ञरसतां' क. २. 'किं' ख. ३. 'वारिनिधावुदारम्' क. ४. 'दैत्याधि-
पेऽथ मकरोत्कलिका' क. ५. 'अत्युल्लसन्ति' ख. ६. 'प्रविभज्यमानम्' क. ७. 'नि-
वृत्त' ख. ८. 'वृत्ते' ख.

यः सज्जनो जगति यश्च खलैकवृत्ति-
 द्वाविष्यलीकवचसावभिदध्महे तौ ।
 एको गुणानसत एव यतः परस्य
 वक्तीतरः किल सतोऽपि विनिद्रुते तान् ॥ १२ ॥
 आरोप्य दूरमसतोऽपि गुणान्ब्रवीतु
 साधुः खलस्तु तदपह्नववृत्तिरास्ताम् ।
 चेतः समाश्रसिति यस्य पुनः प्रकर्ष-
 पर्यन्तगेष्वपि न तेषु स कश्चिदेकः ॥ १३ ॥
 आवर्ज्यतेऽवसर एव हि चित्तवृत्ति-
 रत्यन्तदक्षिणतया सुजनस्य वाग्भिः ।
 प्राप्ते मधावविरतं नवचूतयष्टि-
 रुल्लास्यते मलयमारुतवेल्लनाभिः ॥ १४ ॥
 वक्रश्रियं वितनुते नवसिन्धुवार-
 पुष्पप्रकाण्डलवलीव सतः शुचिश्रीः ।
 शूलं करोति शिरसो विषमञ्जरीव
 कर्णे कृता खलजनस्य तु वागभीक्ष्णम् ॥ १५ ॥
 आबिभ्रतः खलु कलावति पक्षपात-
 मुद्वृत्तकामजयिनो वृषयानभाजः ।
 वाक्यं मलीमसमपि प्रतनोति कण्ठ-
 शोभां सतो विषमिव त्रिशिखायुधस्य ॥ १६ ॥

विकलः ॥ ११ ॥ अभिदध्महे भणामः ॥ १२ ॥ यस्य गुणिनः प्रकृष्टतमेष्वपि गुणेषु
 सत्सु चित्तं न समाश्रसिति न मया सम्यगधिगता गुणा इति न संतुष्यति स कश्चिदेक
 एव भवादृशः । सर्वस्य स्वल्पैरपि गुणैर्गर्वगरिमा जायत इत्यर्थः ॥ १३ ॥ १४ ॥ लव-
 ल्यत्र लतामात्रम् ॥ १५ ॥ कलावान्विदग्धश्चन्द्रश्च । कामोऽभिलाषः स्मरश्च । वृषेण
 घर्मेण यानं व्यवहारः । वृषो वृषभ एव च यानं वाहनम् ॥ १६ ॥ धैर्यं मर्यादानु-

१. 'मुखैकवृत्तिः' क.

गाम्भीर्यशालि हृदयं महतामगाध-
 धैर्यं भवत्यनुकृताखिलसागराम्भः ।
 प्राप्तं निसर्गलघुसत्त्वसमाश्रयत्व-
 मन्ये तु तद्वधति तुल्यमुदुम्बरस्य ॥ १७ ॥
 साधारणैरपि गुणैर्बहुमानमेति
 भूयिष्ठमेव पुरुषो लघुचित्तवृत्तिः ।
 लोकोत्तरैरपि न तैरपरस्तु धत्ते
 दोलायमानमतिरुद्धुरकंधरत्वम् ॥ १८ ॥
 यस्मिन्परिस्फुरति शेषगुणप्रकाशो
 मन्दायते शशभृतीव च तारकौघः ।
 संतोषिणो जगति सोऽपि गुणोऽस्तु नाम
 तेनापि चेतसि मदो धिगपत्रपत्वम् ॥ १९ ॥
 ख्यातिं पुमानिति पुमान्भजते स एव
 योऽलंकृतो गुणगणैः शिशिरांशुशुभ्रैः ।
 सोऽश्मैव संप्रति मणिः प्रथिताकरोऽपि
 यस्य स्फुरन्ति न करा दलितान्धकाराः ॥ २० ॥
 आलम्बितेऽपि हि विकासविधौ निरर्थ-
 मानावलेपपवनक्षतबुद्धिगन्धाः ।
 वृन्तावशेषकुसुमाकृतयो न लक्ष्मी-
 मासादयन्ति पुरुषा गुणहीनरूपाः ॥ २१ ॥
 स्वच्छन्दता खलगिरां न भवन्ति वस्तु-
 तत्त्वस्पृशो जगति केचन तामु शब्दाः ।

लङ्घनमपि । सत्त्वं धैर्यं प्राणी च । उदुम्बरं फलभेदः । तच्च मशकाख्यस्य लघोः सत्त्व-
 स्यान्तर्निवसनात्समाश्रयः ॥ १७ ॥ १८ ॥ अपत्रपो निर्लजः ॥ १९ ॥ अश्मा पाषाणः
 ॥ २० ॥ निरर्थको मानः श्लाघा यत्र तादृशोऽवलेपो दर्प एव पवनस्तेन क्षता बुद्धि-
 रेव गन्धो येषाम् । रूपं स्वभावः ॥ २१ ॥ खलसंबन्धिनीनां गिरां स्वच्छन्दता यत्र

१. 'सत्वरमाश्रयत्वं' ख. २. 'संतोषिणां' ख. ३. 'अस्ति' ख. ४. 'पुमानिव' क.

आत्मस्तुतिं सुजनसच्चरितापलाप-

पापं च तेन विदधीत कथं न मूढः ॥ २२ ॥

योग्योऽहमेव मम ये^१ तु गुणा न सन्ति

तान्दूषयेदसत एव कथं ह्यसाधुः ।

लोकापवादपरिधूसरतामवाप्तै-

र्दूयन्त एव गुणिनो ननु तैरभीक्ष्णम् ॥ २३ ॥

ये निर्गुणाः परगुणेषु दृढानुरागा-

स्तेभ्यो नमः सकलसज्जनशेखरेभ्यः ।

येषां पुनर्गुणवतामपि साभ्यसूयं

चेतोऽन्यदीयगुणसंपदि धिक्खलांस्तान् ॥ २४ ॥

शून्यात्मनस्त्वभवनिर्जगतीह तस्य

पुंसोऽनिशं परगुणग्रहणाभियोगे ।

धत्तेतरां सदसि संयुगसंकटे च

जिह्वेन्द्रियं करतलं च न यः किणाङ्कम् ॥ २५ ॥

आश्चर्यवृत्तिं हृदयं महतामहो नु

विस्तीर्णतालवकणान्वयिनाकमार्गम् ।

आबध्यते तनुभिरप्यखिलं गुणैर्य-

दक्रीतदासमनिशं विमलैः परेषाम् ॥ २६ ॥

तत्राविचारेण प्रवृत्तिः । अत एव तद्रताः शब्दाः केचिदपि परमार्थस्पृशो न भवन्ती-
त्यात्मनः स्तुतिं सतां च गुणगोपनं मूढः कथं न कुर्वीत । कुर्वतामेवदोषाभावात्तत्कारणं
न निषेधाम् इत्यर्थः ॥ २२ ॥ अहमेव योग्यो गुणनिधानम् । ये तु मम गुणा न सन्ति
तेऽन्यत्रापि न सन्तीति मन्यमानस्तान्गुणानविद्यमानानेव कथमसाधुर्दूषयेत् । ये तु
कथंचिद्विज्ञायासाधुलोकेनापवाददूषिता गुणास्तैरेव गुणिनो दूयन्ते खेदमनुभवन्ति ॥ २३
॥ २४ ॥ न भवनमभवति । ‘आक्रोशे नञ्यनिः’ इत्यनिप्रत्ययः ॥ २५ ॥ विस्ती-
र्णतया लवस्यापि कणमन्वेति तच्छील आकाशमार्गो यस्य । गुणास्तन्तवोऽपि ॥ २६ ॥

१. ‘येन’ क. २. ‘सांयुग’ ख.

न प्राप्नुवन्ति समतामखिलैर्मदीयै-
 रेते^१ गुणैः परगुणेष्विति यान्ति नेर्ष्याम् ।
 प्राप्ता च तैः सदृशताधिकताथवैषां
 जातश्च साधुरपि मत्सरमूढचेताः ॥ २७ ॥
 उद्धाममत्सरविमूढधियो भवन्तु
 मा वा परे मलिनितच्छविवक्त्रशोभाः ।
 उद्भिन्नपीनपुलकाभरणो भवामि
 यत्सत्यमन्यगुणकीर्तनतोऽहमेकः ॥ २८ ॥
 शक्यो न तोषयितुमात्मनि र्यः कृतास्थैः
 संख्यातिगैरपि गुणैर्गुरुतां दधद्भिः ।
 स्वल्पैरसौ परगतैः परितुष्यतीति
 विस्मायि चेष्टितमहो महतस्तदेतत् ॥ २९ ॥
 व्यक्तं खटुङ्कजनतापिहितात्मनोऽपि
 निर्मत्सराः सततमुन्नमयन्ति साधोः ।
 सन्तो गुणान्वनरसातलतालुपङ्क-
 मग्नान्मणीञ्जलनिधेरिव वीचिभङ्गाः ॥ ३० ॥
 आत्माभिमानविषमग्रहनिघ्नचित्त-
 वृत्तेः परस्य न गुणेषु कदाचिदास्था ।
 अन्योऽभिनन्दति तनूनपि तानवश्य-
 मर्घ्यात्मनो जगति मङ्गलमौक्तिकामान् ॥ ३१ ॥
 कुर्वन्तु नाम बहिरन्यगुणेषु केचि-
 दत्यन्तमत्सरविमूढधियोऽभ्यसूयाम् ।

एत इति परगुणाः । तैरिति परगुणैः । एषामिति परगुणानाम् ॥ २७ ॥ २८ ॥ विस्मायि
 अवश्यविस्मयजनकम् ॥ २९ ॥ खटुङ्काः खलाः ॥ ३० ॥ ग्रहः स्वीकारः पिशाचा-
 दिर्वा । आस्था आदरः ॥ ३१ ॥ तेषामसूयाविधायिनामपि ये गुणा नैव हृदयावर्ज-

१. 'एतैः' ख. २. 'याति' ख. ३. 'एव' ख. ४. 'यद्धतास्थैः' ख.

तेषां पुनर्जगति ये हृदयान्यभीक्ष्णं
नावर्जयन्ति नितरां न गुणैर्गुणस्तैः ॥ ३२ ॥

प्राप्ताः प्रकर्षपदवीममृतोर्मिभङ्ग-

शीताः शशाङ्गरुचयो धनमत्सराणाम् ।

येषां सुखोपकरणं न गुणाः परेषा-

मात्मद्रुहो धिगधमान्हतजन्मनस्तान् ॥ ३३ ॥

दत्त्वा वहिः परगुणेष्वपि साधुवाद-

मन्तस्तु मत्सरविषानलदह्यमानः ।

निर्वाति मूढहृदयः स्वविकल्पशिल्प-

संकल्पितं कमपि तेष्वधिरोप्य दोषम् ॥ ३४ ॥

श्लाघ्यः स एव निजवंशसुमेरुकुञ्ज-

कल्पद्रुमः सुचरितातिशयेन यस्य ।

वन्द्या गुणास्त्रिभुवनेऽपि न संभवन्ति

शौरेः क्रमा इव विनिर्गतकीर्तिगङ्गाः ॥ ३५ ॥

तेजोदरिद्रा वरमस्तु बुद्धिः प्रज्ञाविहीनेन किमोजसा स्यात् ।

किं वारिदे गर्जति दत्तझम्पः प्राप्नोति नाशं शरभो न तेन ॥ ३६ ॥

चन्द्रप्रभाधवलचामरचक्रवाल-

लीलाविधूनननिभेन भयाकुलत्वात् ।

येषां जगन्नयकचग्रहदुर्निवार-

रूपा विराजति जरेव पलायमाना ॥ ३७ ॥

कास्तैर्न गुणो न प्रयोजनम् ॥ ३२ ॥ येषां परगुणा न सुखाय तानुपहतजन्मनोऽधमा-
न्धिक् ॥ ३३ ॥ विकल्प एव शिल्पं विज्ञानं तत्कल्पितं दोषं परगुणेष्वारोप्य विमूढो
निर्वाति निर्धृतिं प्रतिपद्यते ॥ ३४ ॥ न संभवन्ति बन्धीयस्त्वान्न वर्तन्ते ॥ ३५ ॥ तेनै-
जसा शरभः किं नाशं न प्राप्नोति लभत एव । बुद्धिहीनत्वात् । तदियता श्लोकद-
म्बकेन सुजनदुर्जनविवेकं कुर्वता सुरेषु गुणासहिष्णुत्वमसुराणां मतिवैकल्यकल्पितमे-
वोक्तम् । एषां च श्लोकानां पाठः पुस्तकेषु विपर्ययापि दृश्यमानो न बाधावहः ।

१. 'अभीक्ष्णमावर्जयन्ति' ख. २. 'गुरु' क. ३. 'गुणः' ख. ४. 'वन्द्याः' क.

महिषं ममापि रणमूर्ध्नि मा वधीत्सुरपक्षपातरभसेन चण्डिका ।
इति विभ्रतेव समवर्तिना भयं परिजद्विरे विजितमृत्यवोऽपि ये ॥ ३८ ॥

तेऽपि त्रिविष्टपसदो विजिता भवद्भि-

र्यस्यानुभाववशतो विजितैरपि प्राक् ।

कालो निरर्गलतया भुवनत्रयेऽत्र

क्रीडत्यहो जयपराजयलीलयासौ ॥ ३९ ॥ (तिलकम्)

क्रूरस्य कालकरिणो दृढदीर्घहस्त-

पाशस्य नैव सयुरासुरचक्रवालम् ।

पर्याप्तिमेति जगदेकविधानपिण्ड-

लीलावकीर्णकवलग्रहविभ्रमाणाम् ॥ ४० ॥

दैत्याधिपा दितिजकण्ठविवर्तमान-

फेनच्छटावलयसंभरणेन यस्य ।

अद्यापि विभ्यति वधूजनकण्ठलग्न-

मुक्ताफलग्रथितहारलतावलीभ्यः ॥ ४१ ॥

आयोधनेषु निरजीयत सोऽपि येन

वज्रानलेन्धनधराधरपक्षलक्षः ।

किं कथ्यते क इव वा जयनिश्चयोऽस्ति

क्रोडीकृतं जगदनित्यतया हि सर्वम् ॥ ४२ ॥ (तिलकम्)

पृथ्वीविनाशाहितशोकदीनाः कल्लोलसंघट्टरवैर्दिगन्तान् ।

आक्रन्दशब्दैरिव पूरयन्ति परस्परं संवलिताः समुद्राः ॥ ४३ ॥

अन्वयस्याबाधितत्वात् ॥ ३६ ॥ चन्द्रेत्यादिविशेषकम् ॥ ३७ ॥ ३८ ॥ ३९ ॥ हस्ते
पाशः समाकर्षणभुजगः । हस्तपाशश्च प्रशस्तः करः । विधानं हस्त्यत्र तत्कवलग्रहे वि-
लासानां जगत्पर्याप्तिं न गच्छति । तृप्तिं न करोतीत्यर्थः ॥ ४० ॥ दितिजोऽत्र
मुचिः । संभरणं संस्मरणम् ॥ ४१ ॥ येन कालवशेन हेतुना सोऽपि शक्रो
निरजीयत दैत्वैर्जितस्तत्किमभिधीयतेऽन्येषां सुराणां नैव गणनास्तीत्यर्थः ॥ ४२ ॥
पृथ्वीत्यादि पञ्चभिः कुलकम् । संवलिता मिलिताः ॥ ४३ ॥ कुक्षितो भा-

१. 'त्रिभिः कुलकम्' ख. २. 'विभ्रमेण' क. ३. 'तिलकम्' क-पुस्तके नास्ति.
४. 'संमिलिताः' ख.

शेषस्य कुञ्चितकरालशिरावितान-

विस्तारशून्यपरिपीवरकण्ठपीठम् ।

स्रस्तांसमन्थरविनिःश्वसितं विभर्ति

विश्लिष्टभारलघुवृत्ति फणासहस्रम् ॥ ४४ ॥

अपोढभारातिशयस्य शौरिकूर्मस्य विस्त्रस्तविकूणिताङ्गे ।

नखाङ्कुशाघातविषट्ठनोत्थां न दिग्गजेन्द्रा रुजमाप्नुवन्ति ॥ ४५ ॥

पातालतालुर्तेलमेत्य वनान्तवल्ली-

श्यामत्विषं कमठपृष्ठकृतास्पदो यः ।

दोर्दण्डलाङ्गलमुखेन निनाय दूर-

मुर्वी कलिन्दतनयामिव सीरपाणिः ॥ ४६ ॥

कासौ हिरण्याक्षमहासुरेन्द्रः क्रोडाकृतिर्यं विनिहत्य शौरिः ।

सुरेन्द्रलक्ष्म्या सममुज्जहार पातालमैत्रां सहसा धरित्रीम् ॥ ४७ ॥

(पञ्चभिः कुलकम्)

उत्तम्भितेऽवनितले सहसैव भिन्न-

पातालरन्ध्रगतसंतमसाः करौघाः ।

शेषोत्तमाङ्गमणिदीधितिभिः सहोष्ण-

रश्मेः प्रतापितभुजंगगणा घटन्ते ॥ ४८ ॥

कल्पादिकोलकलनाकुलितां सलील-

मुर्वी दिदृक्षुरिव विस्मयमानचेताः ।

विस्त्रस्तमूलशिथिलातनुकर्णशुक्ति-

रुत्कंधरीभवति कूर्मपतिः स्थिराङ्घ्रिः ॥ ४९ ॥

रवशेन संकुचितः शिरासमूहो यस्यात एव विस्ताररहितश्च कण्ठपीठो यस्य ता-
दृक्फणासहस्रं भारविश्लेषेण लाघवाच्छ्लिथिलैरसैहेतुभिर्मन्थरं निःश्वासमुद्वहति ॥ ४४ ॥

विस्त्रस्ता भारवशेन दिग्गजाभिमुखं पूर्वं प्रसृताः सन्तः कूणितास्तत्परित्यागेन सं-
कोचिता अङ्गयो येन ॥ ४५ ॥ इतीत्यं श्लोकत्रयोक्तेन प्रकारेण भुवं पाता-
लान्तरमनैषीत् । लाङ्गलं हलम् ॥ ४६ ॥ क्रोडो वराहः ॥ ४७ ॥ उत्तम्भित
इत्येकादशभिः कुलकम् ॥ ४८ ॥ कोलस्यादिवराहस्य कलनं ग्रहणम् । विस्-

१. 'सिरा' ख. २. 'तरमेति' क. ३. 'लग्नां' ख.

दंष्ट्राटनिककचनिर्दलितालगर्द-

मम्भोधिमध्यभुवि संचरतः सलीलम् ।

लक्ष्मीभवत्यवनिरायतर्कर्णरन्ध्र-

निष्पीततत्सलिलदृश्यतया पुरस्तात् ॥ ५० ॥

घोणानिलेनाभिहता पतन्ती रसातलान्तः पुनरेव भूमिः ।

आलम्बते गाढकरग्रहेन्दुमरीचिगौरच्छविमाशु दंष्ट्राम् ॥ ५१ ॥

पोत्राभिघातदलिताचलचक्रवाल-

मुत्तम्भितातनुरसातलतालुनः क्षमा ।

आभाति मुक्तपृथुशेषफणास्यदेव

गाढावलम्बितनिशाकरगौरैर्दंष्ट्रा ॥ ५२ ॥

वपुरलघु विघूर्णयन्विनिघ्नन्धुरुधुरुधरघोरैर्घोषघोणम् ।

विघटयति सटानिलाभिघातैरनघघटाघटनान्घनाघनौघान् ॥ ५३ ॥

पोत्रस्थलस्थगितवारिदवर्त्मरुद्ध-

विस्त्रम्भसंचरणसौष्ठवजिह्वयमानाः ।

आमन्वतेऽन्यभुवनोदरसंप्रवेश-

मुत्कीर्णकर्णकुहराश्रयिणः समीराः ॥ ५४ ॥

तारागणैरभिमुखं तरसा पतद्भि-

रभ्यर्च्यते धुतसटानिलघट्यमानैः ।

स्तमूले भूमारगौरववशाद्भुवि लग्नपर्यन्ते कर्णशुक्ती यस्य ॥ ४९ ॥ अटतिः प्रान्तः
अलगर्दीः सर्वाः । अम्भोधौ संचरतः सामर्थ्यादादिवराहस्य भूमिरन्ध्रसलिलस्य पीत-
त्वाल्लक्ष्मीभवति दृश्यतां धत्ते ॥ ५० ॥ घोणा नासा । गाढः करेण ग्रहो यस्याः सा
भूराशु दंष्ट्रां श्रयति ॥ ५१ ॥ पोत्रं वराहस्य वदनाग्रम् । रसातलस्य तालुनोऽभ्यन्त-
रादतनोरुत्तम्भितोत्क्षिप्ता ॥ ५२ ॥ धुरुधुरु इत्येवंरूपो धरघरो घोषो यस्यास्तादृक्का-
सिका यत्र तथा कृत्वा विनिघ्नन्धुदृष्टानि विलेपयति वगाहः । क्वचित् 'विघूर्णन्'
'विनिघ्नन्' (?) इति च पाठः । तत्पक्षे वपुष एव कर्तृत्वम् । घूर्णनं च घनविषयमेव
॥ ५३ ॥ जिह्वयमाना मन्दीक्रियमाणाः । आमन्वतेऽवबुध्यन्ते । उत्कीर्णावुत्क्षिप्तौ

१. 'कण्ठ' क. २. 'अमुक्त' क. ३. 'घोर' क. ४. 'घोषघोर' क.

दिग्देवताकरतलप्रहितैर्धरित्री

मुक्ताफलाग्रनिकरैरिव पोत्रलम्बा ॥ १९ ॥

निर्धौतामलकरवालनीलभासि ब्रह्माण्डं वपुषि समग्रमश्रुवाने ।

आकाशं दधदवकाशशून्यतां च स्वच्छायाच्छलत इवाखिलं निलीनम् ॥ १६ ॥

पातालरन्ध्रतमसेव नवाभ्रनील-

मालिङ्गितं दुरूपलक्ष्यतया परीतम् ।

पोभ्रस्थलस्थगितभानुनिशान्धकारे

दंष्ट्रा व्यनक्ति वपुरुत्थितमन्तरिक्षे ॥ १७ ॥

इत्युद्धृतक्षितितलस्य हरेर्वराह-

रूपस्य तत्पुर इवाम्बुदनीलमीक्षे ।

शालूककन्दमिव कुन्दलतावदात-

दंष्ट्राटनिककचकोटिविलम्बमानम् ॥ १८ ॥

(एकादशभिः कुलकम्)

भेदोन्मुखस्वच्छनखात्मदर्शविस्पष्टविम्बोदयघोरवक्त्रे ।

यथार्थतामेव चिरादुपैति पञ्चाननत्वं करकालचक्रे ॥ १९ ॥

जृम्भाविकासिमुखकंदरनिर्गता च

जिह्वा समुद्रहति वह्निशिखापिशङ्गी ।

निःश्वासमारुतविकम्पितगूढनाभि-

पद्मोच्छ्वसच्छिथिलपाटलपन्नलीलाम् ॥ ६० ॥

गम्भीरतारतरघर्घरघोरघोष-

शिक्षोपदेशरभसादिव नाकमार्गे ।

॥ ५४ ॥ ५५ ॥ वपुषि वराहदेहे स्वप्रभाव्याजेन निरवकाशत्वादिव वियल्लमम् ॥ ५६

॥ ५७ ॥ तदिति क्षितितलम् । शालूकमुत्पलकन्दः ॥ इह त्वरीआद्यजन्तत्वादुत्पल-

मेव ॥ ५८ ॥ भेदेत्यादि दशभिः कुलकम् । कर एव कालचक्रं तस्मिन्निर्मलनखदर्प-

णप्रतिमितमुखे सति पञ्चाननतां प्रतिपद्यते । अन्यस्य हि सिंहस्य पञ्चानन इति व्यप-

देशो दृश्यमात्रप्रयुक्तः ॥ ५९ ॥ ६० ॥ अनिलस्य घटनाभिश्चलनैर्घटिता संनिधापिता ।

१. 'विम्बोपम' क.

संवर्तवारिदघटा घटिताभ्युदेति

संरम्भनिर्धूतसटानिलघट्टनाभिः ॥ ६१ ॥

निपतति घनविस्फुलिङ्गचक्रो विकटमुखोदरकंदरात्कृशानुः ।

सुरगिरिरिव कीर्णरत्नराशिः प्रलयनिरर्गलमारुतव्यपास्तः ॥ ६२ ॥

छायाविडम्बिततडितप्रचया विभाति

रोपारुणा दितिजवक्षसि संपतन्ती ।

अन्तर्निगूढनिवसन्नवनाभिपद्म-

गर्भस्ववन्मधुमदाविलितेव दृष्टिः ॥ ६३ ॥

निर्धूतकेसरसटानिलघट्ट्यमान-

मिन्दोः पुरः पतति मण्डलमन्तरिक्षात् ।

तीक्ष्णाग्रकोटिनखदारणसंभ्रमेण

लक्षीकृतं सपदि रूपमिवोपहर्तुम् ॥ ६४ ॥

विनिर्घटतद्धोरहुताशवर्तिप्रकोपहुंकारविरावभीताः ।

दिशो भवन्ति स्फुटिताचिरांशुरक्तच्छटाविच्छुरिताभ्रमार्गाः ॥ ६५ ॥

आकर्ष्य रुञ्जितरवं जितवारिगर्भ-

संवर्तकालजलदस्तनितातिघोरम् ।

अङ्गेषु भीतिभरसंकुचिता निजेषु

वाञ्छन्ति दूरमिव दिक्करिणः प्रवेष्टुम् ॥ ६६ ॥

करकलितकरालचक्रधारापरिणतयेव नखाग्रकोटिभागाः ।

विघटितविकटास्थिजत्रुवक्षो विदधति तीक्ष्णतया परीयमाणाः ॥ ६७ ॥

चण्डे हि मरुति वाति तदा कल्पावसानसमयशङ्कया संवर्तकघना अपि नाकम[यासि]षुः ॥ ६१ ॥ ६२ ॥ मधु मकरन्दं तस्येह शोधुना रूपणमार्थम् । मध्विति वैकेन शब्देनाभिधेयत्वात्तयोरभेदाध्यवसायः ॥ ६३ ॥ रूपो मृगः । सिंहस्य तत्रोपयोगात्तमिव ढौकयितुमनिलघट्ट्यमानत्वादिन्दुविम्बमग्रे पतति । अन्योऽपि भयातुरः स्वर्णादिमयो रूपकं धातुं (?) कस्यचिदग्रे पादयोः पतति ॥ ६४ ॥ वर्तयः शिखाः ।स्फुटित- [तडि]द्विरेव रक्तच्छटाच्छुरितान्यभ्राणि गर्भे येषाम् ॥ ६५ ॥ रुञ्जितमिति सिंहनादस्य नाम ॥ ६६ ॥ जत्रु कण्ठवक्षसोः संधिः ॥ ६७ ॥ अङ्ग उत्सङ्गो नाटकस्य च विच्छे-

१. 'मदाविलितेव' क. २. अयं श्लोकः क-पुस्तके नास्ति. ३. 'अपि' क.

अङ्गे कुनाटक इवोत्तमनायकस्य
 नाशं कविव्यधित यस्य मुरारिरित्थम् ।
 आक्रान्तकृत्स्नभुवनः क गतः स दैत्य-
 नाथो हिरण्यकशिपुः सह बन्धुभिर्विः ॥ ६८ ॥
 (दशभिः कुलकम्)

सुरासुरव्रातकिरीटकोटिरत्नप्रभापाटलिताङ्घ्रिशिखा ।
 खर्वात्मना संद्वियते स्वमूर्तिः पूर्वं ततो दानववंशलक्ष्मीः ॥ ६९ ॥
 संपीडितावयवसंघिगताः कथंचि-
 दीपद्विवृत्य सरितोऽभिमुखं व्रजन्त्यः ।
 यान्ति प्रतीपमतिसंकटकुक्षिरन्ध्र-
 वद्धास्पदोदधितरङ्गविघट्यमानाः ॥ ७० ॥
 आवद्धतोषवलिदानवहस्तकुम्भा-
 दर्घाम्भसा निपतितं करपुण्डरीके ।
 अम्भोजविष्टरकमण्डलुतश्च दण्ड-
 पादे विरुणजगदण्डकवाटखण्डे ॥ ७१ ॥
 निःशेषलोकाक्रमणोत्थितस्य कलिन्दकन्यासलिलत्विषोऽङ्गेः ।
 श्यामीभवन्त्याशु दिशां मुखानि दैत्याङ्गनानां च रुचा स्फुरन्त्या ॥ ७२ ॥
 शेषोरगेण भुवनावसथाण्डखण्ड-
 रुद्धावकाशविरसोल्लसितेऽङ्घ्रिपद्मे ।

दभेदः । उत्तमनायकः स्वामी । उत्तमश्च नायकः कथापुरुषः । मुख्यस्य नायकस्य
 नाटके व[ध]निषेधात्तत्करणेन नाटकस्य कुत्सा ॥ ६८ ॥ सुरेत्यादिनवभिः कुलकम् ।
 अङ्घ्रिशिखाश्चरणङ्गुल्यः । खर्वात्मना वामनरूपेण ॥ ६९ ॥ विवृत्य विलम्बं कृत्वा ॥ ७० ॥
 अम्भोजविष्टरः पद्मासनो ब्रह्मा । ऊर्ध्वप्रसृतत्वाद्दण्डाकारः पादो दण्डपादः । जगदण्डं
 ब्रह्माण्डम् ॥ ७१ ॥ मुखानि प्रारम्भा वदनानि च । श्यामता रुचैव किं तु शोकात्स्फु-
 रन्त्या ॥ ७२ ॥ एकस्मिन्पादपद्मे रुद्धावकाशत्वाद्विरसं कृत्वोल्लसिते सत्यन्येन केवलेनापि
 समुत्क्षिप्यते । केचित्तु — एकस्मिन्चरणे स्थिते ममैवंविधावस्था द्वितीये तु तस्मिन्पुनरागते
 कीदृक् सा भवतीति संभावितः शङ्कितोऽन्यचरणो येन इति शेषविशेषणमेतदकं पदं

१. 'अङ्कोत्थनाटक' क. २. 'विवर्त्य' ख. ३. 'उल्लसिताङ्घ्रिपद्मे' ख.

संभावितान्यचरणेन रसातलान्त-

रुत्तम्भ्यते कथमपि क्षितिराविशन्ती ॥ ७३ ॥

उत्तस्थुषो लङ्घयितुं जगन्ति प्रदक्षिणावर्तपिनद्धपङ्क्तिः ।

विभाति रत्नाङ्गदविभ्रमेण पादस्य सप्तर्षिगणोऽधिगुल्फम् ॥ ७४ ॥

विस्तारिबाहुकरवद्धमुहूर्तसंस्थ-

चन्द्रार्कमण्डलरुचा स्थगितान्तरिक्षम् ।

लक्ष्मीं विभर्ति घटितापरचारुशङ्ख-

चक्रेव मूर्तिरधिकं तरसोलसन्ती ॥ ७५ ॥

त्रैलोक्यलङ्घननिरर्गलदण्डपाद-

घातोच्छ्वसत्कनककर्परविभ्रमेण ।

उत्तम्भ्यते मधवतस्त्रिदशाधिपत्य-

लीलातपत्रमिव निर्जरवंशलक्ष्म्या ॥ ७६ ॥

इत्थं समग्रभुवनाक्रमणेन शार्ङ्ग-

पाणेरसौ क नु गता वैलिदानवश्रीः ।

प्रक्षालितेव चरणेन समं विरिञ्च-

हस्तारविन्दकरकार्धजलच्छटाभिः ॥ ७७ ॥ (नवभिः कुलकम्)

लीलाविधौ भरनिपीडितशेषभोग-

शय्याजुषो मुररिपोरपि नाभिपद्मम् ।

येनाम्बुराशितनयाहृदयेन साक-

माकम्पितं करतलाग्रविषट्कनाभिः ॥ ७८ ॥

उद्भाव्यते जलतरङ्गघटामरुद्धि-

रम्भोनिधावभिहतं हरिनाभिपद्मम् ।

प्रतिपेदिरे ॥ ७३ ॥ प्रदक्षिणस्यावर्तः पुनः पुनः करणम् । पादस्याङ्गदं पादकटकः । तद्भङ्ग्या गुल्फे सप्तर्षिगणः शोभते ॥ ७४ ॥ ७५ ॥ कर्परः कवाट एव विभ्रमो व्याजः । निर्जरा देवाः ॥ ७६ ॥ करकः कमण्डलुः । तदर्धजलच्छटाभिः सह पादेन प्रक्षालितेन तस्या अपि प्रक्षालितत्वात् ॥ ७७ ॥ लीलेत्यादि विशेषकम् ॥ ७८ ॥ मरुद्भिरभिहत-

१. 'घटितामर' ख. २. 'लक्ष्म्याः' ख. ३. 'शङ्ख' ख. ४. 'वत' क.

अद्यापि यत्करतलव्यपरोपणाभि-

घातस्मृतिव्यतिकरादिव बद्धकम्पम् ॥ ७९ ॥

कासौ मधुर्ननु गतः सह कैटभेन

यस्यादिपूरुषकरोन्मलनादसृग्भिः ।

व्याप्तेऽम्भसि स्फुटदलक्षितताम्रकण्ठ-

च्छेदा झषा झपनिधौ श्रसितेषु चेलुः ॥ ८० ॥ (तिलकम्)

किं कीर्तितैर्बहुभिरत्र महासुरेन्द्रै-

रिन्द्रानुजेन रणभूमिषु जघ्निरे ये ।

संक्षेप एष दितिजाधिप मत्प्रतीप-

वार्तान्तरायमभिषेणनमिन्दुमौलेः ॥ ८१ ॥

विस्पष्टदण्डघटना स्फुटमष्टमूर्ति-

सेनाधुना शिथिलितव्यवसायबन्धा ।

अभ्येत्य भस्मधवला भवतां करोति

कम्पं जरागमदशेव विजृम्भमाणा ॥ ८२ ॥

उत्तंसितोडुपतिखण्डमृणालकण्ड-

कल्माषितानलकडारकरालचूडम् ।

फेनच्छटाशबलिताविरलप्रवाल-

वल्लीनिकुञ्जमिव दुग्धमहासमुद्रम् ॥ ८३ ॥

प्रत्यग्रोणीषचन्द्रामलकिरणशिखाश्लेषनिहूयमान-

प्रेङ्खच्चूडाकपालोदरकुहरदरीधूर्णनामन्दवेगैः ।

त्वाद्यस्य मधोः करतलेनोन्मूलनाय यो घातस्तस्मृतिवशादिवाद्यापि बद्धकम्पं नाभि-
नलिनमालक्ष्यते ॥ ७९ ॥ पूरुष इति 'अन्येषामपि दीर्घः' ॥ ८० ॥ इन्द्रानुज उपेन्द्रः ।
अभिषेणनं सेनयाभियानमवस्कन्दः ॥ ८१ ॥ दण्डः सैन्यं यष्टिश्च । अशिथिलित इति
पाक्षिकोऽकारप्रत्ययः । व्यवसाय उद्योगः । भस्मना भस्मवच्च धवला शुभ्रा । कम्पो
भयं वेपथुश्च ॥ ८२ ॥ उत्तंसितेत्यादि कलापकम् । कडाराः कपिशः ॥ ८३ ॥ प्रत्याग्रो

१. 'स्फुरत्' ख. २. 'झपनिधेः' ख. ३. 'चेलुः' ख. ४. 'खण्ड' क.

शङ्खक्षोदावदतैः स्वलनखलखलारावमौख्यभाग्भि-

र्मन्दाकिन्या जलौघैर्लुलितगिरिसुताभागधम्मिल्लवन्धम् ॥ ८४ ॥

स्वःसिन्धोः कपिलजटानिकुञ्जवेल्हच्छेवालामलजलवीचिसिच्यमानैः ।

उत्त्वातां पुलिनगतैः कपालहंसैर्विभ्राणं विसलतिकामिवेन्दुलेखाम् ॥ ८५ ॥

आसाद्य संयुगमुखे शशिखण्डमौलि-

महाय जर्जरितदुर्धरधैर्यवन्धाः ।

मुक्ताभिमानलघवः ककुभो भजन्ति

सार्धं तदीययशसा न चिरेण दैत्याः ॥ ८६ ॥ (चक्रलकम्)

उद्दण्डाम्भोजखण्डश्लथनिविडपुटक्रोडधूलीकडार-

क्रीडत्कण्डूलगण्डामरगजमृदितापाण्डुडिण्डीरपिण्डा ।

पिण्डेशूराः पुरो वः पुनरपि लडहाखण्डलस्त्रीस्तनाग्र-

प्रेङ्खत्कलोलकाण्डा भवति सुरसरिन्मत्तकारण्डवश्रीः ॥ ८७ ॥

जृम्भारम्भाभिरामश्लथमुकुलमुखालक्ष्यलक्ष्मीकपक्ष-

प्रेङ्खद्भूलीपिशङ्गभ्रमरकवलितामन्दविष्यन्दगर्भाः ।

क्रीडन्त्यः कल्पवल्लीकिसलयकलिकाः कोमलाः कर्णपूर-

प्रेम्णा लुम्पन्ति हस्तैः सरभसमचिरान्नन्दने नाकनार्यः ॥ ८८ ॥

तावद्वाप्ताम्बुपूरप्लुतनयनयुगस्वर्गनारीकराग्रै-

ज्योत्स्नागौरत्विषोऽमी तव सदसि धुताश्रामरा विस्फुरन्ति ।

यावत्संहारवेलांमिव न गणचमूमागतं सप्तलोकी-

चित्राकारव्यवस्थाविघटनचतुरामीक्षसे चन्द्रमौलेः ॥ ८९ ॥

संप्रत्येव क्रोधवह्नौ पतंगा जाता गेहेनन्दिनो यत्र यूयम् ।

तन्मे नाज्ञामण्डलस्त्रग्विभूषां प्राप्तो मूर्ध्ना धूर्जटेदैत्यनाथाः ॥ ९० ॥

बालः कलामात्रसारत्वात् । उष्णीषोऽत्र मुकुटम् ॥ ८४ ॥ जटाविसर एव स्फुरच्छे-
वालं यत्र स्वःसिन्धुजले ॥ ८५ ॥ ८६ ॥ पुटाः पल्लवास्तेषां क्रोडोऽभ्यन्तरम् । पि-
ण्डेशूरा गेहेनर्दिनः । निष्फलगर्जा इत्यर्थान्तरम् । आमन्त्रणं चैतत् । लडहा मनोज्ञाः ।
कारण्डवाः पक्षिभेदाः ॥ ८७ ॥ ८८ ॥ ८९ ॥ पतंगाः शलभाः । धूर्जटेराज्ञैव मण्डल-

१. 'चतुर्भिः कुलकम्' ख. २. 'पिण्डीशूराः' क. ३. 'हेलां' क.

इत्याक्षिप्य प्रगल्भं दनुतनुजपतीनरोपरूक्षारुणाक्षा-

स्तत्कालालङ्घ्यतेजःप्रसरगुरुभरव्याहताकप्रकाशः ।

पिषन्त्राङ्गदालीं धुतकपिशरजःकल्पिताशाङ्गरागां

साङ्गारापाङ्गदृष्टिः कथमपि कुपितस्तत्सभां दूत औज्झीत् ॥ ९१ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

दूतप्रतिगर्जितं नामाष्टात्रिंशः सर्गः ।

एकोनचत्वारिंशः सर्गः ।

निष्क्रम्य काञ्चनगिरेरथ नाकसिन्धु-

कल्लोलशीकरकणक्षपिताध्वखेदः ।

मज्जन्मर्मर्षभुवि पार्षदपुंगवोऽसा-

वभ्याजगाम शशिशेखरराजधानीम् ॥ १ ॥

तस्मै सभातलगताय कृतप्रणामः

सर्वं न्यवेदयदरातिविचेष्टितं तत् ।

तस्याज्ञयाथ समरप्रवणस्य दध्यौ

नन्दी जगत्रयजुषां प्रमथाधिपानाम् ॥ २ ॥

अभ्येयिवांस्यथ गणाधिपसाधनानि

पातालशैलजलधिन्निदिवालयेभ्यः ।

सक् ॥ ९० ॥ दनुतनुजा दानवाः । तानित्यमागूर्य कालमुसलोऽन्धकसभां कथमप्यौ-
ज्झीन्मुमोच । जनसंकुलत्वात्ततो बलान्निष्क्रम्य कुपितो ययावित्यर्थः ॥ ९१ ॥ इति
राजानकजयानकमूनोरलकस्य कृतौ हरविजयविषमपदोद्घोतेऽष्टात्रिंशः सर्गः ॥

अमर्ष एव भूस्तत्र मज्जन्पार्षदपुंगवो गणानां धुर्यो हरस्य राजधानीं ज्योत्स्नावतीम-
भिमुखं ययौ । पुंगवः श्रान्तः सिन्धुसविधे वसुधायां मज्जन्नेव व्रजति ॥ १ ॥ तस्मा-
यिति सर्वनाम्ना शशिशेखरस्य वृत्तौ तिरोहितस्यापि प्राधान्येन विवक्षितत्वादनुसंधिर-
विरुद्धः । यथा—‘अथ शब्दानुशासनम् । केषाम्, शब्दानाम् ।’ इत्यत्र किंशब्देन श-

संदर्शयन्नसकलेन्दुभृतो दिदृक्षो-

रित्यग्रतः प्रणतमौलिरसाववोचत् ॥ ३ ॥

आलोकयोत्कलकलानि रणोत्कचित्त-

वृत्तीनि नाथ गणनाथवलान्यमूनि ।

निःशेषदैत्यपृतनादलनोत्सुकानां

तुल्यानुभाववलता भवतैव येपाम् ॥ ४ ॥

विभ्रज्जटाः कणिशशूकशिखापिशङ्गी-

राकाशयानगुरुवेगविलोलबन्धाः ।

वैकुण्ठनाभिसरसीरुहकेसराग्र-

संक्रान्तधूलिकपिला इव दैर्घ्यभाजः ॥ ५ ॥

एकेन मासमिव दर्शितपर्वसंधि-

माषाढमाकलयता करपल्लवेन ।

अन्येन विष्टरसरोरुहखण्डनार्थि-

हंसोपमास्पदकमण्डलुना विराजन् ॥ ६ ॥

पुञ्जीकृताच्छुभवीजमनोहरेण

रत्नाक्षसूत्रवलयेन विराजमानः ।

अंसावलम्बि शवलं मृगचर्म विभ्र-

दाकाशदेशमिव लग्नमुदंशुतारम् ॥ ७ ॥

ब्दानाम् । प्रमथाधिपानां दध्यावस्मरत् । 'अधीगर्थदयेशाम्' इति कर्मणि षष्ठी ॥ २ ॥
३ ॥ अनुभावः प्रतापः ॥ ४ ॥ विभ्रदित्यादि पञ्चभिः कुलकम् । कणिशं शिलं तस्य
शूकः किशारुः । सरसीरुहं पद्मम् । ततो वेधसः संभवाद्वैकुण्ठेत्यादिरुत्प्रेक्षा ॥ ५ ॥
दर्शितः प्रकटीकृतः पर्वीणां ग्रन्थीनां संधिः संश्लेषो येन । दर्शितश्च संजातदर्शः पर्वा-
ख्यः संधिः पक्षयोरान्यतभागो यत्र । दर्शस्तु यागविशेषः । उक्तं च—'दर्शस्तमिस्र-
पक्षान्ते विधिर्वेदोक्त इष्यते । संयोज्यौषधिभिः क्षीणं पुष्पातीन्द्रं सितोसवा(सिते स
वा ?) ॥' इति । आषाढो व्रतिनां दण्डो मासभेदश्च । हंसस्योपमाया आस्पदं हंसायमानः
कमण्डलुर्यत्र ॥ ६ ॥ शुभैर्वाजैः सद्भिरक्षैर्मनोरमेण । पुञ्जीकृतानि शुभस्य तस्य यानि
बीजानि संचित्य निर्मितेनेत्यर्थः । तदुद्भूतैरंशुभिस्तारमुद्भूतम् । उदंशवश्चोद्भूतकिरणास्तारा

१. 'भवतैव' ख. २. 'मनोरमेण' ख.

अच्छाङ्गुलीयकशिखाशिखरस्थहारि-
हारीतदेहहरिताश्ममरीचिचक्रः ।

अम्भोजिनीवनमिवासनपुण्डरीक-
खण्डान्तरप्रसवकारणमुद्रहंस्तम् ॥ ८ ॥

वेधाः स्वयं स विधुतासनपुण्डरीक-
पक्ष्मच्छटाविकेटकोटिपरागपिङ्गाः ।

आसन्नदैत्यदलनोत्सवविप्रकीर्ण-
पिष्टातका इव दिशः समुपैति कुर्वन् ॥ ९ ॥

(पञ्चभिः कुलकम्)

शार्ङ्गं नैदत्यधिविरोपितकोटिलम्न-
कल्पक्षयानलशिखोज्ज्वलशिञ्जिनीकम् ।

शौरैः प्रवालवलयप्रभयावलीढ
उल्लोलमण्डलमिव क्षुभितस्य सिन्धोः ॥ १० ॥

वक्षःस्थलाम्बरकृतास्पदकौस्तुभार्क-
विस्पष्टपाटलमयूखशिखावमृष्टम् ।

नीलोत्पलाकरमिव स्वयमेष मुक्त-
कोषं समीकरभसेन बिभर्ति खङ्गम् ॥ ११ ॥

अस्यातसीकुसुमदौमरुचः कृपाण-
पट्टेन निर्मलकरालकरेण बाहुः ।

सङ्ग्रामभूमिषु भयंकरतां कलिन्द-
कन्याजलौघ इव कालियभोगिनापत् ॥ १२ ॥

ज्योतींषि यत्र ॥ ७ ॥ हारीतः पक्षिभेदस्तद्देहवद्वरितोऽश्मा मरकतं तन्मरीचिचक्रम-
ङ्गुलीयकशिखरस्थं यस्य सः । अत एव तमश्मानं मरीचिचक्राक्रान्ततया नलिनीवन-
मिवापरसरोरुहोत्पत्तिकारणत्वादुद्धहन् । नकारस्यात्र 'नश्छवि-' इति स्त्वम् ॥ ८ ॥
स इति यः परमदैवतम् । पिष्टातकं कुङ्कुमच्छुरितं पिष्टम् ॥ ९ ॥ शिञ्जिनी ज्या ।
उल्लोलस्तरङ्गः ॥ १० ॥ कोषः परिवारो मुकुलत्वं च । समीकरभसो रणरसः ॥ ११ ॥

१. 'स्वच्छा' क. २. 'विकच' ख. ३. 'रसत्यवधिरोपित' ख. ४. 'कल्लोल' क-
ख. ५. 'नीलरुचः' ख.

आताम्रकौस्तुभमरीचिशिखावलीढं
 युद्धोन्मुखी मुखमपावृतमुद्रहन्ती ।
 दैत्येन्द्रशोणितरसासवपानगोष्ठी-
 योग्यामिवास्य सुरनाथ गदा विधत्ते ॥ १३ ॥
 अस्याधिपाणि रचितस्थितिरेप लक्ष्मी-
 मीषद्विनिद्रमुखकैरवकोरकश्रीः ।
 कुन्दत्विषा दशनचन्द्रकयावकीर्ण-
 मूर्तिर्विभर्ति शशिशेखर पाञ्चजन्यः ॥ १४ ॥
 वक्षःस्थकौस्तुभमरीचिविलङ्घ्यमान-
 मस्याश्चकास्ति करपङ्कजवर्ति चक्रम् ।
 प्रत्यग्रटङ्कविनिकुट्टनमुत्तरक्त-
 धारारुणीकृतमिवाहिमरश्मिविम्बम् ॥ १५ ॥
 दैत्यास्त्रविस्त्रविकटाश्रिशिखासहस्र-
 निष्ठचूतधूसरितदिङ्मुखवर्ति(द्वि)धूमम् ।
 वज्रं पुलोमतनयापतिरप्यमुक्त-
 नीलाभ्रगर्भमिव विभ्रदसावुपेतः ॥ १६ ॥
 हेलाधुतश्रवणतालपलाशकोटि-
 भागाधिरूढधवलच्छविशङ्खहंसम् ।
 आभाति भासुररुचिर्दहनोऽधिरुह्य-
 सूर्यप्रकाश इव पाण्डुरपुण्डरीकम् ॥ १७ ॥
 एषोऽञ्जनद्विरदमूर्जितदानवारि-
 धारान्धकारभरनिहृतभास्करांशुम् ।

१२ ॥ अपावृतमुद्राटितम् । योग्या अभ्यासः ॥ १३ ॥ १४ ॥ १५ ॥ अस्त्रेण रु-
 धिरेण विस्त्रा दुर्गन्धयः । शक्रमूर्धा(?)दिजोऽन्योऽपि धूमः संभवतीति वह्निनासौ
 विशेषितः । अमुक्तो नीलजलदस्य गर्भोऽभ्यन्तरं येन । वज्रस्य विद्युदूषेण जलदमध्येऽव-
 स्थानात् ॥ १६ ॥ पुण्डरीकादयो दिक्करिणः । पुण्डरीकं पद्ममपि ॥ १७ ॥ गण्डावेव

१. 'कोरकैरव' क-ख.

पश्याञ्जनाचलमिवोन्नतगण्डशैल-

मारुह्य संयुगरसान्मरुदभ्युपेतः ॥ १८ ॥

मेराविव स्फुरितकाञ्चनगौरभासि

संहारधूमनिकराञ्जनमेचकार्चिः ।

स्तम्बेरमे कृतपदस्तरसा परैति

पश्यामरेश यम एष गृहीतदण्डः ॥ १९ ॥

श्मश्रुप्ररोहजटिलं भुवनत्रयैक-

ग्रासस्पृहाविवृतमूर्ध्वपिशङ्गकेशम् ।

वक्त्रं दधद्विकटमादिवराहघोर-

घोणाभिघातदलितावनिरन्ध्ररौद्रम् ॥ २० ॥

निःशेषवध्यजनताकरवीरपुष्प-

शेषामिवेक्षणरुचिं दधदस्त्रताम्राम् ।

आरुह्य कासरमखण्डितदण्डचण्ड-

हस्तः पुरोऽस्य रमसादुपयाति मृत्युः ॥ २१ ॥ (युगलकम्)

संध्यानुबन्धि गगनं चटुलीकडार-

चूडातडिद्भिरिव पश्य विदर्शयन्तः ।

आयान्ति कज्जलमलीमसदेहदीप्ति^३

लुप्तातपप्रसरमीश्वर यातुधानाः ॥ २२ ॥

पाशी स्पृशन्स्पशमिवान्तकरस्य पाश-

मारुह्य नागमुपगच्छति सुप्रतीकम् ।

शैलौ । गण्डशैलाश्च महोपलाः ॥ १८ ॥ दण्ड आयुधभेदः सैन्यं च ॥ १९ ॥ श्मश्रूणि मुखरोमाणि तान्येव प्ररोहा अङ्कुराः । ऊर्ध्वा उन्मुखाः ॥ २० ॥ करवीरनाम्नां पुष्पाणां शेषा माला तामिव नयनप्रभां विश्रदस्य यमस्य पुरतो महिषमारुह्य मृत्युरेतत्सहायोऽन्तको वेगादागच्छति ॥ २१ ॥ चटुलीभिराननोद्भूताभिरुक्ताभिः कपिशामिश्च चूडाभिरेव विद्युद्भिः ससंध्यमिव गगनं दर्शयन्त इति योज्यम् । यातुधाना नैर्ऋताः ॥ २२ ॥

१. 'चुटुली' ख. २. 'विमर्शयन्तः' क. ३. 'कान्ति' क.

आलोलकर्णशिखरानिलवेगकृष्ट-

कुम्भस्थलस्वलितमौक्तिकतारहारम् ॥ २३ ॥

पश्याथनाथमवलम्बितशङ्खपद्म-

मये गदादलितदैत्यचमूत्तमाङ्गम् ।

शाङ्गार्थुधं जववतात्र गरुत्मतेव

पद्मप्रभेण करिणान्तिकमापतन्तम् ॥ २४ ॥

सिंहाजिनानि परिधारमसव्युदास-

संदष्टतारकतया वटितान्युरःखु ।

निर्मिन्नगन्धगजकुम्भतटावसक्त-

मुक्ताफलैरिव नखैः प्रविभान्ति येषाम् ॥ २५ ॥

तन्वन्ति वीतवसनेषु वपुःषु मौलि-

मुग्धामृतांशुकलिका रभसेन येषाम् ।

ज्योत्स्नातपाम्बरमलं विमलं स्वकान्ति-

संतानसंशयितभूतिर्परागलेखम् ॥ २६ ॥

अभ्यापतन्ति त इमे विकटोन्नतानि

रुद्राः सुरेश फणिकङ्कणिभिः कराग्रैः ।

आस्फात्य विस्फुरदरातिरूपा निजांस-

कूटैः सहैव ककुदानि ककुद्भतां वः ॥ २७ ॥ (तिलैकम्)

दानाम्बुवृष्टिमभितो विकटैः किरन्तः

संवर्तदुर्दिनघनैरिव गण्डभागैः ।

विन्यस्तपादभरबन्धुरितावनीध्र-

मेतेर्धिरूढवसवः करिणोऽभ्युपेताः ॥ २८ ॥

पाशो वरुणः । अन्तकस्य मृत्योः स्पशमिव चरसदृशम् ॥ २३ ॥ शङ्खपद्मौ निधी जलजौ च ॥ २४ ॥ सिंहेत्यादि विशेषकम् । परिधा प्रावरणं तत्र रभसव्युदासो जवे-
नोत्क्षेपस्तेन संदष्टा गर्भीकृताः ॥ २५ ॥ ज्योत्स्नैवातपो घनत्वात् ॥ २६ ॥ व इति
रुद्रा विशेष्यन्ते ॥ २७ ॥ बन्धुरिताः खर्विताः ॥ २८ ॥ २९ ॥ शिवस्य श्रेयसः शेवधि-

१. 'वैरि' क. २. 'परागलेपाः' ख. ३. 'त्रिभिः कुलकम्' ख. ४. 'अपि' ख.

निःशेषशात्रवकुलप्रलयान्निधूम-
 दण्डायमानकरकृष्टकृपाणपट्टाः ।
 विद्याधराधिपतयः शिविरं विशन्ति
 पारिप्लवश्रवणकुण्डलगण्डभागाः ॥ २९ ॥
 आसज्य सज्जसमरा विशिखान्धनुःपु
 हस्ताङ्गुलीलघुविवर्तनतारनादान् ।
 एते विशन्ति शिविरं शिवशेवधेस्ते
 विश्वेऽश्विनौ च तुषिताश्च ससिद्धसाध्याः ॥ ३० ॥
 निष्ठचूतनाकनगरप्रतिबद्धसिन्धौ
 बिम्बोदरे शबलिमानमुपादधाना ।
 छाया च यस्य शशलक्ष्ममयी विभाति
 विप्यन्दमानयमुनाजलनिर्झरश्रीः ॥ ३१ ॥
 स श्वेतदिग्गजपतेरधिरुह्य पृष्ठ-
 मभ्येति दीर्घविकटैः पृतनाङ्गनानाम् ।
 नेत्रोत्करैरमृतवर्षिभिरिन्दुरेष
 दत्ताञ्जनैर्निजकरैरिव दृश्यमानः ॥ ३२ ॥ (युगलकम्)
 योक्त्रीकृतैः फणिगणैरतिगाढबन्ध-
 तीव्रार्तिसीत्कृतिसमीरनिभेन शीतान् ।
 स्कन्धानिलानिव निपीय पुनर्वमद्भि-
 राबद्धवाजिनि रथे रचितप्रतिष्ठः ॥ ३३ ॥

निधानम् । तस्य तव स्कन्धावारं विश्वेप्रभृतयः संघदेवा विशन्ति ॥ ३० ॥ नाकमेव
 नगरं तत्र प्रतिबद्धा नियमेन स्थिता सिन्धुर्मन्दाकिनी । सा च पुरा चन्द्रमण्डलान्नि-
 र्गतेत्यागमे श्रूयते । यदुक्तम्—‘स्वर्गे चैव पुरा सैव संस्थिता सोममण्डले । सोमाचैव
 विनिःसृत्य पुराकाशे व्यवस्थिता ॥’ चशब्दो भिन्नक्रमः । इन्दुश्चेत्येवमन्वयात् ॥ ३१ ॥
 अञ्जनं कलङ्कोऽपि ॥ ३२ ॥ योक्त्रीकृतैरित्यादिविशेषकम् । योक्त्रं बन्धनरजुः । स्कन्धा

१. ‘नादम्’ ख. २. ‘दधाने’ ख. ३. ‘कन्दा’ ख.

कल्माषिताम्बरतलोन्नतपद्मभार-
 निर्धूयमानसितचामरमण्डलीकः ।
 संकोचवन्धपरिहारधिया सलील-
 मन्वीयमान इव नाथ कुमुद्वतीभिः ॥ ३४ ॥
 योगाश्रितापरवपुर्जरटप्रताप-
 संपत्तिरेप हरितच्छविसप्तपत्रः ।
 भानुः शरत्समयविभ्रम एति पश्य
 रिक्तीकृतावजितवासववासरश्रीः ॥ ३५ ॥ (तिलैकम्)
 आरूढगूढचरणोलवणमार्गणानि
 कल्लोलचापवलयानि विनिर्धुवन्तः ।
 सप्ताप्यमी कलकलाकुलितान्तरिक्ष-
 मभ्यागता जलधयः सतरङ्गिणीकाः ॥ ३६ ॥
 क्षोणीभृतोऽप्युपगताः शिविरं नवाभ्र-
 कारागृहान्कटकभूमिषु विभ्रतस्ते ।
 बन्दीकृतक्षपितपक्षतिदृष्टसार-
 वज्रार्भकानिव च गर्भगताचिरांशून् ॥ ३७ ॥
 संवर्तवारिदघटापि गभीरघोर-
 घोषानुबन्धवधिरीकृतसप्तलोका ।

नभसि वातानां स्थानभेदाः ॥ ३३ ॥ ३४ ॥ योगेन समाधिनाश्रितमपरं करचरणा-
 दियुक्तं वपुर्येन । योगः कन्यासवित्रोः समागमः । तत्राश्रितमपरं प्रावृषेण्याद्रूपाद्विल-
 क्षणं वपुर्येन । प्रताप आतपोऽपि । सप्तसंख्यानि पत्राणि वाहनानि । सप्तपत्राश्च सप्त-
 पर्णास्तरवः । अवजितवासवाः परिभूतपुरंदरा दैत्याः । त एवास्थिररूपतया वासराः ।
 तेषां श्रीस्तनूकृता येन । अवजितश्च वासवस्तत्प्रयुक्तवृष्टिनिरोधायैस्तेषां वासराणां श्री-
 रल्पीकृता येन । तदा दिनानां तानवोत्पत्तेः ॥ ३५ ॥ गूढचरणाः सर्पाः ॥ ३६ ॥
 क्षोणीभृतः पर्वता राजानश्च । शिविरं सेनानिवेशः । कटकोऽद्रिनितम्बः सैन्यं च ।
 बन्दीकृता हठेन निबद्धाः क्षपितपक्षतेर्वज्रस्य शिशवो येषु ॥ ३७ ॥ समरभेरीत्वं वो

१. 'बद्ध' क. २. 'योगाश्रिता' ख. ३. 'त्रिभिः कुलकम्' ख.

अभ्येति वः समरदुन्दुभितां चिकीर्षु-
 रेषां तडित्किरणकोणकृताञ्चितश्रीः ॥ ३८ ॥
 अभ्यापतन्ति विकसत्फणचक्रवाल-
 रत्नोत्करैः किरणपल्लवितान्तरिक्षाः ।
 दिक्पद्मिनीर्विकचपाटलपुण्डरीक-
 खण्डा इवोरगबलानि विदर्शयन्ति ॥ ३९ ॥
 उद्धूतचन्द्रकरपाण्डुरचामरौघ-
 मोजस्वितां दधदधःकृतवातरंहः ।
 आभाति कर्कशबलं सुरराजसैन्य-
 मश्रीयमञ्चिततरं च रसत्खलीनम् ॥ ४० ॥
 सव्यालभूषणतयोजनतकायमान-
 शोभा नितान्तमलगर्दभरासभीका ।
 चण्डी नरेन्द्रशिबिरक्षितिनिर्विशेष-
 रूपा करालकरभा रभसादुपैति ॥ ४१ ॥
 रत्नाक्षसूत्रवलयं परिवर्तयन्ती
 नक्षत्रमण्डलमिव क्षणदातितारम् ।

विधित्सुः कल्पान्तघनानां घटा पङ्क्तिरागच्छति । कोणो वादनभाण्डम्(दण्डः) ॥ ३८ ॥
 दिश एव पद्मिन्यस्ता विकचारुणकमलवना दर्शयन्ति सन्त्युरगाणां बलान्यायान्ति
 ॥ ३९ ॥ कर्कशं कठोरं बलं सौष्ठवं यस्य । कर्केश्व सितैरश्वैः शवलं विचित्रम् । अ-
 श्वीयमश्वसमूहः । 'केशाश्चाभ्यां यञ्छावन्यतरस्याम्' इति च्छः । रसच्छब्दायमानम् ।
 खलीनमन्तरिक्षे लग्नम् । रसच्च खलीनं कविका यस्य ॥ ४० ॥ व्यालाः सर्पा मत्त-
 करिणश्च । उन्नता कायमानस्य देहपरिमाणस्य शोभा यस्याः । उन्नतेन च कायमानेन
 गृहविशेषेण शोभा यस्याः । 'पक्वेष्टकाभिर्विहितं सद्यः कारुजनेन यत् । राजोचितं महा-
 वेदम् कायमानं तदुच्यते ॥' नितान्तमत्यर्थमलगर्दानां फणभृतां भरो यस्याः । अ-
 सभीका सह भयेन या न वर्तते । नितान्तमलाश्च यत्र तत्र लुठनात्काङ्क्षितमालिन्या
 गर्दभाः खरा रासभ्यश्च खर्यो यस्याम् । 'तमु काङ्क्षायाम्' । कराला बहला करभा पाणि-
 शोभा यस्याः । करालाश्च भीषणाः करभा उष्ट्रा यस्याम् ॥ ४१ ॥ क्षणदा रात्रिः सैव

१. 'अन्तरिक्षैः' ख. २. 'च दर्शयन्ति' क.

ब्राह्मी कराकलितदण्डकमण्डलुश्री-
 रेषा शिवात्र शिविरे कृतसंनिधिर्यः ॥ ४२ ॥
 आभात्यसौ सरलमुग्धमृणालकाण्ड-
 कन्दावलीकवलनाकुलतां दधानैः ।
 कुन्दच्छदच्छविभिरच्छतदीयगर्भ-
 दुग्धच्छटापरिणतेरिव वाहहंसैः ॥ ४३ ॥ (युगलकम्)
 उद्वृत्तदानवचमूपतिकण्ठपीठ-
 निष्ठचूतशोणितमलीमसशातधारम् ।
 प्राचीव दिक्तपनबिम्बमुदंशुराशि
 चक्रं दधत्युपनतानघ वैष्णवीयम् ॥ ४४ ॥
 त्रैयम्बकी कटकमेति विजिह्वकोटि-
 मेषा किरीटघटितां दधतीन्दुलेखाम् ।
 भास्वत्तृतीयनयनभ्रुकुटिव्युदस्त-
 विन्यस्तभासनपरागललाटिकाभाम् ॥ ४५ ॥
 चामुण्डया परुषभस्सपरागपूर्ण-
 माकीर्णमस्थिशकलैः सकपालखण्डम् ।
 विभ्राणया वपुरधिष्ठितमीश दूर-
 मेतच्छानुगृहदेवतयेव सैन्यम् ॥ ४६ ॥
 चन्द्रस्य च प्रतिकृतिः कृतरागभङ्ग-
 चेतःप्रसादधवलांशुसुधामरीचिः ।

नक्षत्रमण्डलमक्षसूत्रवलयं परिवर्तयन्ती ब्राह्मी भ्राजते । ब्राह्म्यादयो मातरः ॥ ४२ ॥
 ४३ ॥ ४४ ॥ त्रैयम्बकस्येयं त्रैयम्बकी माहेश्वरी । 'न ख्याभ्यां पदान्ताभ्यां-' इति
 वृद्धिप्रतिषेध एजागमश्च । भ्रुकुट्या व्युदस्ता विशेषेणोपरि नीता या भस्मरजःसं-
 न्धिनी ललाटिका ललाटालंकारस्तस्या इव शोभा यस्याः ॥ ४५ ॥ ४६ ॥ सुधामया
 मरीचयो यस्यास्तादृशी चन्द्रस्य प्रतिकृतिश्चान्द्री देवता तव शिविरं त्वरितमायाति

१. 'यानहंसैः' ख. २. 'युगलकम्' ख-पुस्तके नास्ति.

आगच्छति च्लुरितदिक्छिविरं तवाच्छ-
 हासच्छटाभिरियमुच्छलिताम्बुराशिः ॥ ४७ ॥
 प्रेङ्खत्कपालरशनागुणरासभीय-
 चर्माम्बराङ्कितभयंकरमूर्तिरेषा ।
 याम्या तवैति शिविरं शिव शावहस्त-
 कर्णावतंसकलनाकुलिताननश्रीः ॥ ४८ ॥
 आकस्मिकप्रलयघस्मरवद्भिहेति-
 भस्मीकृताखिलकुलाचलनिर्विशेषैः ।
 शेषां निबध्य धवलैरपि लोकपाल-
 पालीकपालपटलैरियमुत्तमाङ्गे ॥ ४९ ॥
 गङ्गातरङ्गपरिमृष्टविटङ्ककोटि-
 खट्वाङ्गसङ्गिपरमेष्ठिजटानिकुञ्जा ।
 प्रेङ्खत्परेतपतिपत्रविषाणगर्भ-
 निष्पीतसप्तभुवनक्षतजासवश्रीः ॥ ५० ॥
 अध्यास्य रासभसभाधिपतिं त्रिलोकी-
 संहाररागरभसेन सभाति सैन्यम् ।
 संरम्भभास्वरमुखी विसभङ्गगौर-
 दन्तांशुरेति शिविरं तव कालरात्रिः ॥ ५१ ॥ (तिल्लकम्)
 काली च कोकिलकलापरुचिः कराल-
 दंष्ट्राङ्कुरैति समरोत्कलिकाकुलैषा ।
 निर्दग्धकाल कलिकालकलङ्ककेतु-
 रुद्भिन्नरत्नकलिकेव विदूरभूमिः ॥ ५२ ॥

॥ ४७ ॥ शावः शवसंबन्धी ॥ ४८ ॥ आकस्मिकेत्यादि विशेषकम् । पाली पति
 ॥ ४९ ॥ खट्वाङ्गं महाव्रतिनामसे ध्वजः । पत्रं वाहनं तस्य विषाणगर्भेण पीता रुधिरा-
 सवसंपद्यया । आसवपानं च परिमृष्टे निकुञ्ज एव श्लाघ्यम् ॥ ५० ॥ कालरात्रिः कु-
 तान्तमहिषी ॥ ५१ ॥ निर्दग्धकालेति भगवन्तं संबोधयति । कलङ्कस्य पापस्य केतु-

१. 'स्फुरित' क. २. 'अम्बराभिः' ख. ३. 'भासुर' ख. ४. 'त्रिभिः कुलकम्' ख.
 ५. 'निर्दग्धकाल' ख.

४० सर्गः]

हरविजयम् ।

११३

इति गिरिसुपकर्ण्योदीरितां नन्दिनाग्रे
सकलसमरसेनाचक्रवालं सरारिः ।

निजशिविरनिवेशावासभूमीः प्रणाम-
श्लथविकटकिरीटं प्राहिणोत्तन्मुखेन ॥ १३ ॥

तिग्मांशुस्यन्दनाश्चद्रुतखुरदलितव्योमवैदूर्यरत्न-
क्षोदच्छायेऽथ सायं मलिनयति तमः पङ्कपूरे धरित्रीम् ।

रुद्धालोकाः कुलायग्रहरभसरसत्पत्रिनादानुबन्धै-
रन्योन्यालापमाराद्विदधुरिव निशि व्याकुला दिग्वयस्याः ॥ १४ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्के हरविजये महाकाव्ये
सैन्यसंभारो नामैकोनचत्वारिंशः सर्गः ।

चत्वारिंशः सर्गः ।

प्राप्ते प्रभातसमयेऽथ शशाङ्कमौलि-
रुद्धो धितो विविधमागधसूतवाग्भिः ।

अभ्याहतानकशतध्वनिदत्तसंज्ञैः
सेनासरिद्धरितमैक्षत सैन्यसिन्धुम् ॥ १ ॥

तस्याथ संभ्रमवलत्फणचक्रवाल-
मुर्वीतलेऽधिपतिना फणिमण्डलीनाम् ।

संस्तम्भितश्रवणतालमुदञ्चिताक्ष-
माकर्णितो विधुरितस्थिति दिग्गजेन्द्रैः ॥ २ ॥

ब्रह्माण्डखण्डतलवारणखर्व्यमाण-
मूर्तिर्दिगन्तरगुरुप्रतिफालदीर्घः ।

नाशिका ॥ ५२ ॥ ५३ ॥ ५४ ॥ इति राजानकजयानकसूनोरलकस्य कृतौ हर-
विजयविषमपदोद्घोत एकोनचत्वारिंशः सर्गः ॥

मागधाः सूताश्च बन्दिभेदाः । आनकः पटहः । भरं भरणं करोतीति विगृह्य 'त-
त्करोति-' इति णिचि कृते निष्ठायां भरितशब्दः ॥ १ ॥ तस्येत्यादि विशेषकम् ॥ २ ॥

१. 'चिरं' ख. २. 'रुद्धालोकान्' ख. ३. 'संज्ञं' ख. ४. 'दिगन्तग' ख.

६५

पुञ्जीकृतः क्षितितले घनतामवाप्य
 भिन्दन् रसातलमिवातिभरेण भूयः ॥ ३ ॥
 कम्पाकुलीकृतससंभ्रमलोकपाल-
 पालीपुरं प्रिहृदयो विभरांचकार ।
 प्रस्थानदुन्दुभिरवः क्षयकालवल्ग-
 दुत्तालकालकरतालनिनादलीलाम् ॥ ४ ॥ (तिल्लकम्)
 उत्सृज्य संयुगरसादथ तस्य देह-
 भागार्धसंधिघटनां निरियाय गौरी ।
 तच्चित्तभागगतसत्त्वविधूतभीरु-
 वैक्लव्ययोगमिव मानसमुद्रहन्ती ॥ ५ ॥
 उन्निद्रकर्णशिखरार्पितपारिजात-
 लीलावतंसगलितैर्मधुशीकरौघैः ।
 संसिच्यमानमिव कुङ्कुमपत्रपङ्क-
 लेखाङ्कितं शुचि कपोलतलं वहन्ती ॥ ६ ॥
 लीलानतेन सकलां करपल्लवेन
 लावण्यकान्तिममलामिव संप्रमार्ष्टुम् ।
 प्रेङ्खत्पिनाकिमुकुटास्पदचन्द्ररश्मि-
 धूलिच्छटामलिनितच्छविमीहमाना ॥ ७ ॥
 एकावली विरचिता कुचमण्डलेऽत्र
 तुङ्गत्वमीयुषि परस्परपीडनेन ।

ब्रह्माण्डकवाटपृष्ठेन वारणमुपरिगमननिरोधस्तेन नम्यमानवपुरधोगमनाश्रयणात् ॥ ३ ॥
 पाली पङ्क्तिः । करयोस्तालः परस्पराहननम् ॥ ४ ॥ तस्य शिवस्य चित्तभागगतेनाव-
 ष्टम्भेन परिचयात्तिरस्कृतः स्त्रीवैकल्ययोगो यस्य तादृशमिव मानसं धारयन्त्युमा समर-
 रसेन निरियादिति पञ्चभिः कुलकम् ॥ ५ ॥ ६ ॥ मलिनिता छविः शोभा यस्या-
 स्तादृशी कान्तिमिव करेणोत्प्रेषयन्ती (उत्प्रेच्छयितुम्) लीलया ॥ ७ ॥ मुष्टिग्रहेऽपि
 शिथिलमतिकृशत्वान्मुष्टिमपि पूरयितुमक्षमं मध्यं बलीत्रययोगि बिभ्रतीतीव कुचाभिभ-

१. 'ताल' ख. २. 'चकलकम्' क, 'त्रिभिः कुलकम्' ख.

तत्सर्धयेव सवलीत्रयतामवाप्तं
 मुष्टिग्रहेऽपि शिथिलं दधतीति मध्यम् ॥ ८ ॥
 प्रत्यग्रयावकरसस्फुरणारुणाग्र
 भास्वनखेन्दुकिरणप्रकरापदेशात् ।
 संध्यां प्रसादनपरां गलिताभ्यसूया-
 मारब्धपादपतनामिव धारयन्ती ॥ ९ ॥ (पञ्चभिः कुलकम्)
 तस्या मुखं सरभसार्पितकान्तदृष्टि-
 र्दृष्ट्वा चिरादथ शशाङ्ककलावतंसः ।
 संदर्शनेषु नयनत्रितयं निमेष-
 दोषोपघातघटनोज्झितमभ्यनन्दत् ॥ १० ॥
 निर्याय तस्य वपुषः सुचिरादवाप्त-
 गाढोपगूहनरसोत्पुलकानुबन्धः ।
 प्रस्थानमङ्गलविधिर्विदधे तयाथ
 सेवोत्सवप्रवणमातृगणोपनीतः ॥ ११ ॥
 तस्यापिनेहुरभिमन्त्रितमात्मनैव
 वक्षःस्थले गणचमूपतयः कथंचित् ।
 कण्ठप्रभाशबलभासि पिनद्धलोह-
 जालान्तरभ्रमविमुग्धधियस्तनुत्रम् ॥ १२ ॥
 मन्दाकिनीसलिलनिर्झरसिच्यमान-
 भास्वत्तृतीयनयनानलधूमदिग्धः ।

वेच्छया यथा तुङ्गेऽप्यत्र कुचमण्डले एका केवलैव बली रचिता मया त्वतिकृशेनापि
 बलीत्रयं धृतमिति । वस्तुतः पुनरेकावली हारलता ॥ ८ ॥ ९ ॥ कान्ता नाम दृष्टिः ।
 उक्तं च—‘हर्षप्रसादजनिता कान्तात्यर्थं समन्मथा । सभ्रूक्षेपकटाक्षा च दृष्टिः शृङ्गा-
 रिणी मता ॥’ इति ॥ १० ॥ उपगूहनमाश्लेषस्तद्रसेनोद्भूतः पुलकप्रबन्धो यत्र तादृशो
 मङ्गलानां मणिमन्त्रौषधिप्रभृतीनां विधिरितिकर्तव्यताविशेषस्तथा विदधे निबद्धः
 ॥ ११ ॥ अपिनेहुरवध्नन् । लोहजालं तनुत्रम् ॥ १२ ॥ कङ्कटवत्क्वचमित्यनर्थान्तरम् (?)

तस्याततायिशरपातभियाधिमौलि
 संवीतकङ्कट इवामृतरश्मिरासीत् ॥ १३ ॥
 तत्काललोलसुरसिन्धुतरङ्गभङ्ग-
 विखस्तवन्धलुलितं च जटाकलापम् ।
 उष्णीषभोगिपतिरेव बबन्ध तस्य
 गाढं पुनः प्रतिदिशं फणमण्डलीभिः ॥ १४ ॥
 छायान्धकारकलुषीकृतपीनकण्ठ-
 पीठस्फुरद्भुजगराजफणामणिश्रीः ।
 तस्याजिमङ्गलनिबद्धनवेन्द्रनील-
 कण्ठत्रविभ्रममधत्त च कालकूटः ॥ १५ ॥
 दंष्ट्राकरालमुखकंदरनिर्यदग्नि-
 ज्वालावलीदुरूपलक्ष्यकरालजिह्वम् ।
 शूलं रुषारिरुधिरासवपानगोष्ठी-
 संरम्भलोलविकटौष्ठपुटं जजृम्भे ॥ १६ ॥
 भोगीन्द्रभोगकषणप्रतिपन्नमध्य-
 काश्यं पुरा जलनिधेर्मथनप्रसङ्गे ।
 तस्याथ मन्दरमिवाहिपतिश्चकार
 कोदण्डदण्डमधिरुह्य सनाथकोटिम् ॥ १७ ॥
 सङ्ग्रामदोहदरसादिति शीतरश्मि-
 मौलौ पिनद्धकवचे वचसाथ तस्य ।
 प्रत्युत्तरत्नशकलच्छविशारितानि
 वर्माणि भैर्मघटितानि गणाः पिनेहुः ॥ १८ ॥

॥ १३ ॥ १४ ॥ छायेव तमस्तेन मलिनिता कण्ठस्थस्याहिपतेः फणामणिश्रीयेन ।
 कण्ठजो गलत्राणम् ॥ १५ ॥ १६ ॥ कोदण्डस्य मध्ये कृशत्वादग्रे महत्वाच्च भोगीन्द्र-
 कषणकृशमध्यमन्दरेण साम्यम् ॥ १७ ॥ भर्मघटितानि हिरण्मयानि ॥ १८ ॥ बभ्रवा-

१. 'ललितं' ख. २. 'अस्याजिसंगर' क. ३. 'रुक्मघटितानि' ख.

संवितलोहमयवर्मवपुर्वभार
 वभ्रोरुपोढ रणमङ्गलरत्नमालम् ।
 अस्ताचलाभिमुखपातिनिवद्धपङ्क्ति-
 नक्षत्रचक्रशबलाम्बरवर्त्मलीलाम् ॥ १९ ॥
 प्रत्युसलोहितकरत्नकणांशुसार-
 नीलाभ्रकच्छवितनुच्छदमूर्तिरुच्चैः ।
 सौदामिनीरुचिरदाममरीचिभिन्न-
 लोलाभ्रविभ्रममधत्त शिलादसूनुः ॥ २० ॥
 संहारधूममलिना कलधौतसानु-
 भागान्तरे निपतिता रजनीव मेरोः ।
 वक्षःस्थले सरसकुङ्कुमपङ्कभाजि
 भाति स्म कालमुसलस्य दृढाथ माढी ॥ २१ ॥
 अभ्युन्मिषन्मरकतांशुशिखासहस्र-
 संलक्ष्यमाणपरभागतनुत्रबन्धा ।
 आवद्धशेबललवा नलिनीव नाग-
 वक्रस्य मूर्तिरुचत्स्फुटपुष्करश्रीः ॥ २२ ॥
 हौताशनेः कवचमेचकिता च मूर्ति-
 रुद्दीप्तिरत्नघटितोरुशिरस्त्रबन्धा ।
 आभादनेकविकटोदयशैलशृङ्ग-
 लग्नार्कविम्बवलयेव युगक्षयद्यौः ॥ २३ ॥

दयो गणाः । रत्नमालाया लम्बमानतयावस्थानाद[स्ता]भिमुखं पतन्त्येव नक्षत्र-
 पङ्क्त्या साम्यम् ॥ १९ ॥ लोहितकः पद्मरागः । 'लोहितात्मणौ' इति स्वार्थे कन् ।
 अभ्रकं धातुभेदः । तनुच्छदो माढी च कवचः ॥ २० ॥ २१ ॥ परभागः शोभाति-
 शयः । नागवक्रो विनायकः । पुष्करं करिशुण्डाग्रं कमलं च ॥ २२ ॥ हौताशनिः कु-
 मारः । तस्य षण्मुखत्वाच्छिरस्त्राण्यपि षडेवेति बहुषु पूर्वाद्विश्वेष्वेवर्कविम्बानि वि-

१. 'साढी' क.

उद्दामसंयुगरसस्फुटितव्रणोत्थ-

रक्तच्छटाविकटविन्दुनिबद्धरन्ध्रम् ।

प्रत्युप्तदीप्ततरनूतनपद्मराग-

मासीदिवातिगुरु दंसनमग्निकस्य ॥ २४ ॥

वक्षःस्थले बृहति हेतिशताभिघात-

रूढव्रणस्थपुटितस्फुटसंनिवेशम् ।

चण्डेश्वरस्य शुशुभे शुभलोहवर्म-

सावर्तमम्भ इव सानुतटे हिमाद्रेः ॥ २५ ॥

दुर्वारवैरिवरवारणवीरभद्र-

वक्षःस्थलीविनिहिता विरराज माढी ।

संवर्तमेधमलिनासुरसंप्रहार-

लक्ष्मीवधूमुखविगुण्ठनजालिकाश्रीः ॥ २६ ॥

अभ्रंकषोल्लसितकेतनवैजयन्ती-

कल्माषिताम्बरतलाः प्रतिमा वहन्तः ।

रक्षाधिकारनवभूतिसुधोपलेप-

पाण्डुत्विषो रचितसंनिधयः सुरौघैः ॥ २७ ॥

स्तम्बेरमा मुखरिताम्बरशङ्खघण्टा-

ढक्कारवा धवलचामरचारुशोभाः ।

विस्मष्टदन्तमणितोरणसंनिवेशाः

सैन्यैर्युधे विदधिरे सुरसन्नरूपाः ॥ २८ ॥ (युगलकम्)

भ्रती कल्पान्तद्यौरिव मूर्तिस्तस्य शुशुभे ॥ २३ ॥ अग्निकाख्यस्य गणपतेर्दसनं बन्ध-
(व्रण)रक्तविन्दुनिबद्धविवरत्वादधस्यूतपद्मरागमिवासीत् ॥ २४ ॥ स्थपुटितो विष-
मीकृतः । शुभलोहं कालायसम् ॥ २५ ॥ वारणो निषेद्धा । जालिका जालीति प्र-
सिद्धं प्रतनुवसनम् ॥ २६ ॥ केतनानि ध्वजास्तत्पताकाभिः शबलितनभस्तलाः करिणः
सैनिकैः कृताः । प्रतिमा दन्तकोषः, देवानां प्रतिकृतयश्च । रक्षायामधिकारः प्रस्तावो
यस्याः । रक्षार्थमुपादीयमानेत्यर्थः । तत्र.....रक्षा भूतेभ्यो विवक्षिता । सुरसन्नानां
तु वर्षोपनिपातात् । भूतिर्मक्कोलादिरज एव । सुधा मक्कोलभेदः ॥ २७ ॥ २८ ॥ मौ-

प्रत्यग्रमौक्तिकविताननिधानकुम्भ-
 रक्षाकुलाजगरविभ्रमहस्तदण्डाः ।
 रेजुर्गजा विकचकीचकयष्टिकोटि-
 वेष्टद्विलोलकदलीविकरालपृष्ठाः ॥ २९ ॥
 कुम्भस्थलीनिहितमङ्गलमालिकाग्र-
 विष्यन्दमानमधुपङ्कनिलीनभृङ्गाः ।
 लक्ष्मीं दधुः शिखरलग्नदवाग्निधूम-
 जालाकुलाः कुलनगा इव मत्तनागाः ॥ ३० ॥
 उत्कर्णतालपवनेरितकुम्भकूट-
 सिन्दूरधूलिपटलच्छुरणाभिरामम् ।
 उद्धूततामरसरेणुपिशङ्गयमान-
 दिक्चक्रवालमुषसीव बभूव विश्वम् ॥ ३१ ॥
 लीलाचलद्धवलचामरचक्रवाल-
 शारीकृताखिलदिशोऽथ सहस्रसंख्याः ।
 उत्कीर्णपत्रमकरीशतशातकुम्भ-
 पर्याणपट्टविनिवेशकरालपृष्ठाः ॥ ३२ ॥
 माणिक्यखण्डखचिताञ्चितहेमभास्व-
 दायानदीधितिपिशङ्गितदिग्विभागाः ।
 उद्गश्मिरत्नकणशारितशातकुम्भ-
 भ्रेङ्गत्वलीनसखणत्कृतिवक्रभागाः ॥ ३३ ॥

क्तिकनिचयस्य निधानान्यास्पदानि कुम्भाः कवाटास्तद्रक्षायै व्याकुला अजगरसदृशाः
 करदण्डा येषाम् । निधिघटेषु चाजगरा रक्षाकुला भवन्तीति प्रसिद्धमेतत् । कीचको
 वेणुस्तद्यष्टिरेव कदली ध्वजस्तत्र । 'कदली वैजयन्ती' इति तु केचित् ॥ २९ ॥ ३० ॥
 उषसि सिन्दूररजश्छुरितं तामरसज्जोराजमानं दिक्चक्रमिव विश्वमासीत् ॥ ३१ ॥
 लीलेत्यादिकलापकम् ॥ ३२ ॥ आयानमश्वाभरणम् ॥ ३३ ॥ कुशलैरश्वशास्त्रज्ञैर्वीथीषु

साङ्गामिकीषु कुशलैर्गमितास्तदानीं
 वीथीष्वमन्दतरसः पृतनातुरंगाः ।
 स्वेदोदबिन्दुशबलस्तुवभागवक्त्र-
 शोभाः सुधोद्गमनलम्पकणा इवासन् ॥ ३४ ॥ (तिलकम्)
 सानूकतां विदधतोऽप्युपमानशून्या
 मन्दा अपि ग्लपितचण्डसमीरवेगाः ।
 आकुञ्चितोर्ध्वखुरदण्डविभक्तपाद-
 विन्यासचारुगतयस्तुरगाः प्रसस्तुः ॥ ३५ ॥
 भाति स्म मूर्तिरनिलौघविघट्यमान-
 माञ्जिष्ठचामरतया चतुराञ्जितानाम् ।
 उत्पेतुषां किल पुरा शिखिनस्तदीय-
 ज्वालाकलापनिचितेव तुरंगमाणाम् ॥ ३६ ॥
 लक्ष्मीं दधुर्विपुलकैर्गमनैरभीक्ष्ण-
 मङ्गैश्च चारुशुचिभिश्चतुरस्रपुण्ड्राः ।
 पर्याणपट्टपटलैस्तुरगा निगाल-
 भागैश्च देवमणिशोभितसंनिवेशैः ॥ ३७ ॥

मार्गेषु गमिताः संचारिताः । वीथयश्च तुरंगशास्त्रे नव प्रसिद्धाः । यदुक्तम्— 'चतुरस्रं
 काङ्कं मायूरमर्धमायूरमिति सांनाह्यं वीथिचतुष्टयम् । वल्गनं नीचैर्गतं लङ्घनं धोरणं
 नारोष्ट(?)मित्यौपवाह्यं वीथिपञ्चकम् ॥' इति । स्तुवस्तुरगाणां ललाटदेशः । तस्य श्र-
 मोदबिन्दुशबलत्वात्सुधोद्गमनेनैव लम्पकणाः केषांचिदश्वानाममृतादुत्पत्तेः ॥ ३४ ॥
 सानूकतामन्येन सदृशत्वं विश्रतोऽप्युपमानशून्या इति विरोधः । सहानूकैः शुभैर्लक्षणै-
 र्वर्तन्त इति तु व्याख्यायामविरोधः । 'अनूकः प्रगुणतरः प्र(प्रो)थः' इति तु केचित् ।
 मन्दा अलसास्ते समीरवेगं ग्लपयन्तीति विरोधः । 'तत्र मन्दमृगाख्यास्तु तुरगा लक्ष-
 णान्विताः' इति तु मन्दजातित्वादविरोधः ॥ ३५ ॥ अञ्चितं गमनम् । शिखिनोऽग्ने-
 रुत्पेतुषामुत्पन्नानाम् । केषांचिदश्वानामग्निकारणत्वात् ॥ ३६ ॥ विपुलकैर्विस्तीर्णैः ।
 विचित्रा पुला गतिविशेषो येषां तैरिति वा । स्वार्थे कन् । विपुलकैश्च विविधरोमन्थैः ।
 विपुलं कं शिरो येषां तैरिति वा । शुचिभिर्निर्दोषैः पुण्ड्रं तिलकः । निगीर्यतेऽग्नेनेति
 निगालः कण्ठः । देवमणयो दिव्यानि रत्नान्यावर्तभेदाश्च ॥ ३७ ॥ उत्थापकेनोर्ध्व-

सङ्गमनाटककुतूहलिनां तदानी-

मुत्थापकेन दधतो मुदमुत्तमानाम् ।

विस्पष्टभाण्डरुचयोऽतिविचित्ररूपा

लक्ष्मीं दधुर्जवनिकामहितास्तुरंगाः ॥ ३८ ॥

विस्तारशालि कृतिभिः कृतरूपवर्ण-

माविद्गामिकरणप्रविभक्तशोभम् ।

सव्यञ्जनक्रममराजत धातुवाद्य-

लीलां दधानमनुपप्लुतमश्वसैन्यम् ॥ ३९ ॥

निर्धूतकेसरसटावलितान्ध्रिताग्र-

भागं पतद्भिरभितः पृतनानुरंगाः ।

चक्रुस्तरां दिवि तदुत्पतनाभियोग-

योग्यामिव क्षणविलम्बपदैः खुराग्रैः ॥ ४० ॥

खुरत्वेनोत्तमानामश्वशास्त्रकुशलानां मुदं ददतस्तुरंगा लक्ष्मीमूहुः । भाण्डमश्वालंकारः । रूपं देहकान्तिः । जवे निकामं हिताः प्रीतिहेतवः । रङ्गास्तु नाट्यमुव उत्तमानां नाट्यस्वरूपनिपुणमतीनां प्रमदं दिशन्तः शोभां धारयन्ति । तत्पक्षे उत्थापक उत्कृष्टः स्थापकः सूत्रधारप्रायः । उक्तं च—‘स्थापकः प्रविशेदन्यः सूत्रधारसमाकृतिः’ इति । ‘उदः स्थास्तम्भोः पूर्वस्य’ इति सकारस्य थकारः । उत्थापको वा सात्वतीवृत्तिभेदः । उक्तं च—‘अहमुत्थाप्यासे.....तावद्दर्शयात्मनः शक्तिम्’ इति । संघसमाश्रयमुत्थित-मुत्थापको ज्ञेयः ॥’ (?) इति । भाण्डानि मुरजादयः । रूपं नाटकप्रकरणादि । जवनि-कया तिरस्कारिण्या महिताः पूजिताः । कचिद् ‘उत्थापनेन’ इति पाठः । तत्रोत्थापन-मुत्प्लावनम् । ‘यस्मादुत्थापयन्त्यत्र प्रयोगं नान्दिपाठकाः । पूर्वमेव तु रङ्गेऽस्मिन्स्तस्मादु-त्थापनं स्मृतम् ॥’ इति पूर्वैरङ्गाङ्गं च ॥ ३८ ॥ विस्तारः प्रथमधातुभेदश्च । कृतिनस्तुरं-गेषु (तुरंगशास्त्र)गान्धर्ववेदप्रवीणाः । कृतो रूपस्य वर्णो मार्जनादिसंस्कारो यस्य । कृतरूप.....स्वरूपवर्णाः स्थायिसंचा[र्या]रोह्यवरोहिरूपाः स्वरूपा यत्र । आविद्धमुद्धतं धातुभेदश्च । करणानि गतौ विच्छित्तिविशेषाः । करणश्च धातुभेदः । व्यञ्जनानि श्रीवृ-क्षादीनि लक्षणानि तेषां क्रमो यथाशास्त्रमङ्गेषु विनिवेशः । व्यञ्जनस्य च धातुविशेषस्य क्रमः पुष्पकलादि (तालादि ?) । तत्प्रभेदानां यथाप्रायं (?) प्रयोगः । धातवो विस्तार-राद्याश्चत्वारस्तन्त्रीष्वङ्गलिप्रहणेन विशेषनिष्पाद्याः स्वरप्रयोगविशेषाः । तदाश्रितं वाद्यं धातुवाद्यम् । अनुपप्लुतं स्वनाहितं (?) दोषशून्यं च ॥ ३९ ॥ दिवि क्षणं लम्बपदत्वा-

१. ‘करोधैः’ ख. क-ख-पुस्तकयोरस्माच्छ्लोकादनन्तरं ‘अश्ववर्णनम्’ इत्यस्ति.

विस्ताररुद्धवसुधाः प्रतिवद्धकेतु-
 सीतापटाञ्चलविवल्गनशारिताशाः ।
 सज्जाखिलोपकरणाः समराम्बुराशि-
 पोतश्रियं सपदि शिश्रियिरे रथौघाः ॥ ४१ ॥
 आक्रान्तयानवरतं भटनायकेन
 चीत्कारसीत्कृतिमनोरमतां दधत्या ।
 संदर्शितोरुयुगसज्जघनश्रियापि
 तत्राभियोगसमये रथकट्यया श्रीः ॥ ४२ ॥
 आयोधनानुगुणवेषपरिग्रहाच्च
 तेजस्विनस्तदपनुत्तय आविरासन् ।
 संहारमानव इवाखिललोकसर्ग-
 नाशस्फुरत्किरणदन्तुरमण्डलाग्राः ॥ ४३ ॥
 शीतांशुमौलिरपि केसरिचक्रवाल-
 योक्त्रीकृताहिपतिभोगसहस्रभीमम् ।
 अध्यारुरोह रथमग्निशिखापिशङ्क-
 मायोधनानुगुणवेषपरिग्रहश्रीः ॥ ४४ ॥

त्वुरैस्तत उत्पतनशिक्षामिवाकुर्वत तुरगाः ॥ ४० ॥ 'मूलत एव प्रभृति प्राग्रं यावत्प्रसा-
 रितः पवनैः । केतौ निवेशितो यः स पटः सीतापटो ज्ञेयः ॥' उपकरणमायुधसंपदन्नादिकं
 च ॥ ४१ ॥ अनवरतं सदा । नवं च रतं रमणं यथाक्रमेण । नायकः प्रभुः कामुकश्च ।
 ऊरुणा विस्तीर्णेन युगेन काष्ठविशेषेण सज्जा (घना) या श्रीः सा संदर्शिता यया । संद-
 र्शिता चोर्वोर्गुणस्य युगस्य सतश्च जघनस्य श्रीर्यया । अभियोगो रणः सुरतं च । रथानां
 समूहो रथकट्या । 'इतित्रकट्यचश्च' इति कट्यच् । तथा श्रीरापि प्राप्ता । रथकट्या
 चात्र नायिकेति विशेषणसाम्याद्गम्यते ॥ ४२ ॥ ['सर्वपश्चात्पदं वर्तते' इति भाष्यकृद्भव-
 हारदर्शनादव्ययेन सह षष्ठीसमासप्रतिषेधस्यानित्यत्वनिश्चयात्तदनुतदुपरिप्रभृतीनि शब्द-
 रूपाणि साधुत्वं नातिवर्तन्ते ।] मण्डलाग्रं खड्गो बिम्बस्य च पुरोदेशः ॥ ४३ ॥ अग्नि-
 शिखावत्पिशङ्गत्वं रथस्य केसरिमयत्वात् । तेषां च प्रायशः कपिशवर्णत्वात् । आयो-
 धनानुगुणा सङ्ग्रामानुरूपा । क्वचित् 'पृथ्वीधरानुगुण' इति पाठः । तत्र पृथ्वीधरोऽत्र

उष्णीषभोगिफणफूत्कृतिवातघात-
 पुञ्जीकृतत्रिपथगाजलवेणिशुभ्रम् ।
 तस्योष्णवारणमधार्यत भागलग्न-
 माणिक्यखण्डखचितोन्नतहेमदण्डम् ॥ ४९ ॥
 तस्य प्रकीर्णयुगलं शशिरश्मिशोभि
 शब्दानुबन्धिमणिकम्बुभुजे तदानीम् ।
 पार्श्वस्थिते दुधुवुतुः स्वयमभ्युपेत्य
 मन्दाकिनी सरभसं यमुना च भक्त्या ॥ ४६ ॥
 येनाशु निर्धुतसटाभरमम्बराग्र-
 मारोहता निशितपाणिजमण्डलेन ।
 नक्तंमुखेषु शशभृत्प्रसभं व्यधायि
 त्रिम्बावलम्बिशशदारणकान्दिशीकः ॥ ४७ ॥
 आकर्ण्य यस्य मदशोपविषण्णभृङ्ग-
 गण्डस्थलाः सपदि रुञ्जिततारनादम् ।
 अङ्गेषु भीतिभरसंकुचिता निजेषु
 वाञ्छन्ति दूरमिव दिक्करिणः प्रवेष्टुम् ॥ ४८ ॥
 श्रीकण्ठशेखरशशाङ्ककलाकराल-
 वेल्लत्सटापटलधूननवद्भरोपः ।
 उत्प्लुत्य दारयितुमीहत एव वज्र-
 सूचीशितैर्नखमुखैरपि मारुतं यः ॥ ४९ ॥
 तस्मिंस्तुषारनिकुरुम्बविपाण्डुभासि
 सिंहीयुते विदलिताञ्जनमेचकार्चिः ।

कोदण्डीकृतो मन्दरः ॥ ४४ ॥ वेणिः प्रवाहः । उष्णवारणं छत्रम् ॥ ४५ ॥ शब्दानुब-
 न्धिनो मणिवलया यस्य तादृग्भुजो ययोस्ते ॥ ४६ ॥कम् । पाणिजा नखा-
 स्तत्समूहेन शशस्य यदारणं तेन हेतुना कांदिशीको भयद्रुतः प्रदोषेषु शशी कृतः ॥ ४७ ॥
 रुञ्जितं सिंहगजितम् ॥ ४८ ॥ कराला भास्वराः । वज्रसूची वज्रमयी सेवनी ॥ ४९ ॥

१. 'प्रथमं' ख. २. 'धारण' ख.

कात्यायनी कृतपदा श्रियमाससाद
 प्रालेयशैलगतनूतनमेघवल्ल्याः ॥ ५० ॥ (चक्रलकम्)
 शार्ङ्गायुधोऽपि भुवनक्षयकालवद्भि-
 शङ्काकुलीकृतसुरासुरचक्रवालम् ।
 ताक्षर्यं विधौतकलधौतपिशङ्गपक्ष-
 मात्मीयदेहभरखर्वितमध्यरोहत् ॥ ५१ ॥
 ताक्षर्योऽपि चञ्चुपुटदष्टभुजंगमूर्ति-
 भास्वत्फणामणिरुचिच्छुरणारुणेन ।
 पृष्ठेन विग्रहभरं वसुदेवसूनो-
 र्जग्राह दानवरणस्य च चेतसोच्चैः ॥ ५२ ॥
 क्षोणीव पक्षपवनोद्धृतशैलजाल-
 मुत्तिष्ठतः शितनखाग्रविदष्टमूर्तिः ।
 तस्याधिनाकमतनुर्विभरांचकार
 शोभां क्षणं चरणकोटिगताभ्रलेखा ॥ ५३ ॥
 पिङ्गत्विषं कवलितोरगचक्रवाल-
 निर्यद्विपाग्निपरिणामवशादिवासौ ।
 विस्तारितां नभसि हेममयीं पतत्र-
 पङ्क्तिं दधत्सरभसोद्भुयनाय रेजे ॥ ५४ ॥
 उद्गच्छतो गगनवर्त्म गरुत्मतोऽथ
 दूरावगाहदृढभिन्नरसातलाग्राः ।
 आकृष्टमुक्तवसुधाः क्षणविघ्नखेद-
 मातेनुरस्य गिरिसंहतयः कथंचित् ॥ ५५ ॥

॥ ५० ॥ ताक्षर्यं वैनतेयः ॥ ५१ ॥ विग्रहो देह एव भरो भारः । विग्रहश्च कलहस्त-
 द्रूपो भर आटोपः ॥ ५२ ॥ ५३ ॥ ५४ ॥ दूरमवगाहनेन दृढं विदारितं पातालाग्रं
 यैस्तादृशाः शैलनिवहाः केनापि प्रकारेणाकृष्टत्वाद्वगनोद्गमने गरुडस्य क्षणं विघ्नेन खेद-

१. 'अथ' ख. २. 'पक्षजाल' ख.

स्थूलास्थिगण्डशिखरोज्जितदानवारि
 धारान्धकारितदिशः सुरलोकपालाः ।
 विन्यस्तशैलगुरुपादविरुग्णभूमि-
 भागान्यथायथमथारुहुर्गजेन्द्रान् ॥ १६ ॥
 तावत्प्रतीतमनसि प्रधनोत्सवाय
 दर्पाद्विनिर्जितरिपौ भटचक्रवाले ।
 बालाजनो बलवदाकुलतां जगाम
 तत्कालसंभ्रमविलोलविलोचनश्रीः ॥ १७ ॥
 संस्तम्भिता अपि तु मङ्गलमङ्गभीरो-
 भीरोर्विषादवशशून्यधियस्तदाक्ष्णः ।
 निर्धौतकज्जलविधूसरिता निरीयु-
 रिन्दीवरान्मधुकरा इव वाष्पलेशाः ॥ १८ ॥
 आधीयमानमतिसंभ्रमवेपमान-
 विस्त्रस्तबाहुलतया वुबुधेन्तरायम् ।
 प्रस्थानमङ्गलविधानमपि प्रवीरः
 सङ्ग्रामरागरभसोल्लसच्चित्तवृत्तिः ॥ १९ ॥
 बद्धस्पृहं दयितया करवालयष्टि-
 रालोकिता भटजनस्य करप्रतिष्ठा ।
 प्राप्ता शितित्वमधिकं तदपाङ्गभासा
 धौतेव तत्क्षणमराजत विस्फुरन्ती ॥ ६० ॥
 पत्यौ रणाय चलिते गुरुशोकवृत्ते-
 र्वामभ्रुवः सपदि कार्श्यदशां व्रजन्त्याः ।

मुदपादयन् ॥ ५५ ॥ यथायथं यथास्वम् ॥ ५६ ॥ तावदिति यावदेवं सर्वे समरसंमुखा-
 स्तावदङ्गनाजनोऽनङ्ग(?)विषयेऽत्यर्थमाकुलो जातः । प्रतीतं प्रकृतम् ॥ ५७ ॥ ५८ ॥ ५९ ॥
 बद्धस्पृहत्वं करप्रतिष्ठत्वात् । इयमस्य प्रेयसी सांप्रतमनया सार्धमेव विहरतीत्यभि-

१. 'प्रतीप' ख. २. 'आधूय मानं' ख.

माणिक्यकम्बुरवनौ पतितः कराग्रा-
 ह्यावण्यचन्द्रपरिवेष इव व्यराजत् ॥ ६१ ॥
 वक्रं विलोकयितुमूढरसा चिराय
 पत्युर्वधूनिहितमङ्गलरोचनाद्रान् ।
 दोदूयमानहृदया सविशेषमेव
 सिद्धार्थकान् रचयति स्म ललाटपट्टे ॥ ६२ ॥
 आलिङ्ग्य गाढमपरा पेरिचुम्बतोऽथ
 वक्रं प्रियस्य समराय विनिर्ययासोः ।
 उष्णोष्णानिःश्वसिततत्क्षणगाढशुष्क-
 ताम्बूलपङ्कजरसमोष्ठयुगं चकार ॥ ६३ ॥
 गुप्तिस्तनोरिति कृतादरबन्धमादौ
 स्पर्शमृतव्यवधिरित्यपि साभ्यसूयम् ।
 भावद्वयाश्रयिमनाः परिरम्भ इत्थ-
 मैक्षिष्ट वर्म दयितस्य वधूः पिनद्धम् ॥ ६४ ॥
 इति समरविमर्दोत्सुक्यभाजः प्रवीराः
 कथमपि दयिताभिर्मुच्यमाना गृहेभ्यः ।
 सरभसमथ पुर्या निर्ययुः सोर्जगर्ज
 रथतुरगविमर्दक्षोभिते रत्नसानौ ॥ ६५ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
 राजानकश्रीरत्नाकरस्य कृतौ रत्नाङ्के हरविजये महाकाव्ये
 सैन्यसंरम्भो नाम चत्वारिंशः सर्गः ।

प्रायाद्वा । शितित्वं श्यामता तीक्ष्णत्वं च ॥ ६० ॥ ६१ ॥ सिद्धार्थकाः सर्पपाः ॥ ६२
 ॥ ६३ ॥ तनोर्देहस्य वर्म गुप्तिः परितो रक्षाकारणमित्यादरेण स्पर्शमृतस्य व्यवधानहेतु-
 रित्यसूयया च वधूरालिङ्गनसमये तदद्राक्षीत् ॥ ६४ ॥ सोर्जा बलवती गर्जा सिंहनादो
 यत्र तथा कृत्वा निर्ययुर्गोधाः । मन्दरे क्षोभिते सति ॥ ६५ ॥ इति राजानकजयान-
 कसूनोरलकस्य कृतौ हरविजयविषमपदोद्द्योते चत्वारिंशः सर्गः ॥

१. 'विहित' क. २. 'सविलम्ब' ख. ३. 'मपि चुम्बतो' ख. ४. 'द्वयाश्रय' क.

एकचत्वारिंशः सर्गः ।

अथ कथमपि तस्याः संकटद्वारसीम्न-

स्त्रिदशगणवरिष्ठैरञ्जसान्वीयमानः ।

श्रुतहरिजयशब्दः स्फीतवादित्रयोपै-

गिरिकटकतटान्ताच्चिर्जगामेन्दुमौलिः ॥ १ ॥

कैणितमुखरघण्टाचक्रवालध्वजाग्रं

रथवरमधिरुह्य प्रस्थितस्योत्पताकम् ।

स्वयमवहितचेता मङ्गलं संविधित्सुः

सरभसमभिदध्मौ वैष्णवी तस्य शङ्खम् ॥ २ ॥

नवधवलदुकूलैः कल्पिताः सैनिकानां

शशिकरसितकीर्तिक्षीरसिन्धूर्मिभङ्गाः ।

द्विरदधनवलाकाः प्रोल्लसन्त्यस्तदानी-

मनिलवलविलोला वैजयन्त्यो विरेजुः ॥ ३ ॥

स्फुटमणिपरिणाहप्रस्फुरत्पुष्करश्री-

द्रुतमुपरि नियन्त्रा हन्तुमुत्क्षिप्यमाणः ।

उदयगिरिशिखाग्रादूरवर्त्यर्कविम्ब-

श्रियमतनुमतानीड्डिण्डिमः कुञ्जरस्य ॥ ४ ॥

तस्याः पुरः सीमावधिः । ततः कुच्छ्रेण मन्दरगिरिः कटक.....निर्ययौ ।
तस्या इति वा पञ्चमी । तद्विशेषणं संकटेन वरिष्ठा सहा (?).....राः । अत्रसा
स्पष्टं त्वरितं वा । हरिरिन्द्रः । वादित्राणि तुर्याणि ॥ १ ॥ वैष्णवी माता तस्य म-
ङ्गलं चिकीर्षुः शङ्खमभिदध्मौ मुखेनापूरितवती ॥ २ ॥ ३ ॥ नियन्त्रा गजारोहः । तेन
गजस्योपरि हन्तुं वादयितुमुत्क्षिप्यमाणो ड्डिण्डिममृगम् (?) इति प्रसिद्धो वादित्रभेदः
पूर्वादिशिखरसंनिकर्षस्थस्य रवेः शोभामतनोत् । स्फुटमणिपरिणाहेन रत्नमयेन कट-
केन स्फुरन्ती पुष्कराग्रस्य श्रौर्यस्य । अन्यत्र स्फुटो मणेरिव परिणाहो यस्य सः ।
ततः प्रस्फुरन्ती पुष्कराणां पद्मानां श्रौर्यस्मादिति बहुव्रीही विधाय विशेषणसमासः ।
नियन्त्रारुणेन द्रुतं हन्तुं त्वरितं गन्तुमुपर्युदयगिरिरुत्क्षिप्यमाण इत्येकेऽपि केचिदयूयु-

१. 'द्रुत' क. २. 'प्रथित' क.

प्रतिगजमदगन्धाघ्राणहेलाव्युदस्तः
 स्फुरदुदरनिविष्टस्पष्टरेखोऽग्रहस्तः ।
 श्रियमभृत करेणोर्नाकसंरोहणाय
 द्रुतमिव सुभयानां बद्धसोपानपङ्क्तिः ॥ ९ ॥
 दिशि दिशि मकरन्दं पुण्डरीकोदरेभ्यः
 सरभसमपि पीत्वा हारिमाधुर्यमुच्चैः ।
 द्विरदपतिमदाम्भस्तिक्तमास्वादयन्तो
 विरसरसनमन्तर्वक्रमूहुद्विरेफाः ॥ ६ ॥
 प्रतिगजमधिकोपाद्धावतां कुञ्जराणां
 सपदि मुखपटेनाच्छाद्य वक्त्राण्यलीनाम् ।
 अविरलमदतोयापानगोष्ठीनिरासे
 बहुगुणमपि मन्ये दोषहेतुं कदाचित् ॥ ७ ॥
 श्रियमतनुत रक्षाभूतिविन्यासपाण्डुः
 सपदि मदजलेन श्रयोतता सप्तधोर्व्याम् ।
 द्विरदपतिरनीचैर्विस्फुरद्गण्डशैल-
 खिदशनगरगङ्गास्रोतसेवार्कशैलः ॥ ८ ॥
 दधुरभिनवलाक्षारञ्जितैश्चामरौघैः
 श्रियमनुकृतवात्यारंहसः सैनिकानाम् ।
 खुरशिखरनिपातक्षुद्यमानाखिलोर्वी-
 जनितशिखिशिखौघाश्छिष्टरूपा इवाश्वाः ॥ ९ ॥
 स्थगितसकलदिक्कानेकसंख्यानसेना-
 जनितगुरुभरोच्चैरन्वभूद्भूरि शंभोः ।

जन् । 'हन हिंसागतोः' इति हन्तेर्गतावपि पाठात् ॥ ४ ॥ ५ ॥ अन्तर्वक्त्रं मुखान्तरे
 भ्रमरा विरसं रसनं नीरसमास्वादनमवहन् । पूर्वं तिक्तमभ्यवहियते ततो मधुरम् ।
 न तु विपर्ययेण ॥ ६ ॥ प्रतिगजः प्रतिपक्षकरी । निरासे निरस्ता । गुणास्तन्तवोऽपि
 ॥ ७ ॥ सप्तधा करकटकगण्डचक्षुःश्रोत्रपायूपस्यलक्षणैः सप्तभिर्द्वारैरुर्व्यां श्रयोतता प-
 तता । गङ्गाप्रवाहोऽपि सप्तसु द्वीपेषु परिभ्रमणादुर्व्यां सप्तधैव स्रवति । गण्डावेव शैलौ
 च । गण्डशैलाश्च महोपलाः । अर्कशैलः स्फटिकगिरिः ॥ ८ ॥ ९ ॥ संख्यानं संख्या ।

क्रमविधृतविमुक्तोद्दामनिःश्वासताम्य-
 त्फणिपतिफणदोलन्दोलनं भूतधात्री ॥ १० ॥
 करिहरिरथपत्तित्रातनिर्धूतधूलि-
 प्रकरजनितकाश्यमन्ववध्नादधस्तात् ।
 लघुविदलनभीतिव्याकुलात्मा कथंचि-
 त्फणनिगडसहस्रेणाहिनाथो धरित्रीम् ॥ ११ ॥
 बलसमुदय ऐशेऽनीत्य गव्यूतिमात्रं
 स्थितवति शिविराग्रावासभूमीर्गृहीत्वा ।
 प्रथममिव तदानीं सौगतानां प्रमाणं
 द्विरदकुलमनलपं कल्पनापोढमासीत् ॥ १२ ॥
 सुरबलमवलोक्यावासितं काननाग्रे
 शकुनय उरुपक्षा दूरमुत्पत्य वेगात् ।
 द्रुमविटपशिखाग्रावद्धनीडप्रतिष्ठ-
 स्वतनयगततृष्णाश्चेरुराकाश एव ॥ १३ ॥
 कृतगुरुतरकम्पान्दोलनव्याकुलायां
 भुवि विनिमित्तपादं जङ्गमान्द्रीन्द्रकल्पैः ।
 अतिनिबिडनिबद्धैः कल्पवृक्षेषु सेना-
 द्विरदपतिभिरापे न त्रिपद्या विलासः ॥ १४ ॥

फणा एव विस्तृतत्वादोलस्तत्र प्रेङ्खनमवनिः प्रभूतमनुभूतवती ॥ १० ॥ हरयोऽश्वाः ।
 लघु त्वरितम् ॥ ११ ॥ गव्यूतिः क्रोशद्वयम् । तन्मात्रमतिक्रम्य हरसंबन्धनि सैन्य-
 समुदाये विश्रान्ते सति गजानां कुलमावासकान्गृहीत्वा कल्पनापोढमासीत् । कल्पना
 सेनाहस्तस्मादपोढं तद्रहितम् । अत एव बौद्धानां प्रथमं प्रमाणं प्रत्यक्षं तदिव । तदपि
 कल्पनया अपोढं कल्पनास्वभावरहितम् । शब्दसंसर्गयोग्यपतितासंज्ञानां कल्पनानां
 च प्रत्यक्षं तत्स्वभावं भवितुमर्हति । नियतिप्रतिभासत्वात् । प्रतिनियतरूपं हि वस्तु
 कालद्वयाननुयायि कथं व्यवहारोपयोगिसंकेतविषयेण शब्देन संसृज्यत इत्येवमादिना
 नयेन बौद्धाः प्रत्यक्षं कल्पनापोढमूनुः । अनलपं बहु चतुष्प्रकारम् ॥ १२ ॥ १३ ॥
 त्रिपदी पादमेकमुत्क्षिप्य पादत्रयेणावस्थानं तद्विलासो गजेन्द्रनीपे न लब्धः । अति-

दृढनियमितरज्जुस्कन्धसंदानितानां
 स्नुतमदजलगण्डाभोगकौषैर्गजानाम् ।
 त्वगपतदवरुणा काननानोकहेभ्यः
 सहजमपि विमूढाः कं न विश्लेषयन्ति ॥ १५ ॥
 स्नुतघनघनसारक्षोदसौगन्ध्यभाजो
 मणितटकृतवीचिशोभमन्दाकिनीकाः ।
 द्रुमगहनविलुप्तार्कशुसंतापशीताः
 शिखरिकटकभूमीरध्यवात्सुर्ध्वजिन्यः ॥ १६ ॥
 स्फुटितविकटगण्डाभोगमाद्यद्विरेफा
 विकसदविरलैलाकन्दलीकाननाढ्याः ।
 उपमणिगुहमद्रेः फुल्लकोशातकीका
 युवतिभिरनुयाताः केचिदासेदुर्वीः ॥ १७ ॥
 अथ शशधरमौलेः सैनिकाः सानुदेशे
 दिशि दिशि विचरन्तः कल्पितैर्वाजिसैन्यैः ।
 प्रतिभयतरलाक्षं दृश्यमाना मृगौघैः
 स्थितिरिति चिरमासन्दर्शिताच्छोदनेच्छाः ॥ १८ ॥
 सरभसमनुविद्धा केनचित्सौदिनोच्चैः
 स्फुरिततरलतारा श्यामलांशुच्छटाभिः ।
 व्यवधिमिव विधातुं भीतिपारिप्लवाक्षी
 हरिणयुवतिरैच्छत्संभ्रमादात्ममूर्तेः ॥ १९ ॥

गाढं निबद्धत्वात् । विनिमिताः पादा यत्र तथा कृत्वा भुवश्चालनं निगडच्छेदातियो-
 गेन ॥ १४ ॥ संदानिता बद्धाः । अनोकहास्तरवः । विमूढा मदगजा अपि । ये त्वगा-
 दिभेदेऽपि निःसंज्ञाः ॥ १५ ॥ घनसारं कर्पूरम् । अध्यवात्सुरध्यतिष्ठन् ॥ १६ ॥
 एला कन्दली कोशातकी च लताभेदाः ॥ १७ ॥ दर्शिता आच्छोदनेच्छा मृगयारसो
 यैस्तथाविधाः सैनिका बभूवुः । स्थितिरिति किल प्रयाणकाले विजिगीषूणां मृगयानुष्ठा-
 नमनिन्द्य आचार इति । कल्पितैः सुषुद्धैः ॥ १८ ॥ सादी हयारोहस्तेनानुसृता मृगी

१. 'कोशैः' ख. २. 'कामिना' ख.

द्रुततरमपि नष्टा सादिसैन्यावमर्दा-
 त्तनयमनवलोक्य क्वापि तत्रैव यातम् ।
 पुनरसुनिरपेक्षं कृष्णसाराङ्गनागा-
 त्पदमिह न विपत्तेः कस्य तृष्णाथवा स्यात् ॥ २० ॥
 श्रवणघटितमौर्वीमण्डलीभूतचाप-
 च्युतिचतुरतरश्रीर्धन्विनान्वीयमानम् ।
 हरिणमनपराधं मार्गणो मङ्गु भित्त्वा
 त्वरितमिव विलक्षोऽलक्षितः क्षमामविक्षत् ॥ २१ ॥
 क्षितितलगतपुङ्खेनेषुणोत्तम्भ्यमान-
 स्फुटतरगलनालः कश्चिदुद्गीव एव ।
 द्रुतमिव चलितानां वल्लभानां तदानीं
 हरिणशिशुरसूनामूर्धमैक्षिष्ट मार्गम् ॥ २२ ॥
 न खलु जगति शून्यं किञ्चिदस्तीह धाम्ना
 युवतिमनुसरन्तं गर्भभारालसां यत् ।
 विकटकुटिलशृङ्गाघातपातेन कञ्चि-
 द्वनभुवि हरिणोऽपि स्वैरमाहन्तुमैच्छत् ॥ २३ ॥
 विकटगुरुविषाणादभ्रभाराण्यवाञ्छि
 प्रसभमभिहतानामुत्तमाङ्गानि पूर्वम् ।
 गिरिभुवि हरिणानामाशु पश्चाद्वृण्मि
 स्तुतरुधिरलघूनि व्योममार्गान्निपेतुः ॥ २४ ॥

कनीनिकाप्रभाभिर्भयात्स्वदेहस्य व्यवधानमिवाचिकीर्षीत् ॥ १९ ॥ नष्टा पलायिता ।
 असवः प्राणास्तन्निरपेक्षं पुनराययौ । विपत्तेः पदमास्पदं तृष्णा कस्य न स्यात्सर्वस्य
 भवेत् ॥ २० ॥ तरश्रीर्जवसमृद्धिः । धन्वशब्दो ब्रह्मादिः । मङ्गु त्वरितम् । विलक्षो
 निःशरव्यः । यश्चानपराधं कञ्चन निहन्ति स विलक्षो लजितः क्षमामिवालक्षितत्वात्त्व-
 रितं प्रविशति ॥ २१ ॥ उत्तुम्भ्य(त्तम्भ्य)मानमुत्क्षिप्यमाणम् । गल एव नालं क-
 नम् ॥ २३ ॥ २३ ॥ अदभ्रः प्रभूतः । अवाञ्छधोमुखानि ॥ २४ ॥ दशनाग्रैः ख-

प्रकटविकटशृङ्गैः काननं मन्दराद्रे-

र्द्धत इव निवासप्रीतियोगाच्छिरोभिः ।

नभसि पृषतयूथा दूरमुत्फुल्य पेतु-

र्दशनखुरविरुग्णालग्ननाराचपुङ्खाः ॥ २९ ॥

उपगतमवलोक्यावज्ञया सैन्यमुच्चै-

रगणितगुरुभीतिमुक्तसंरम्भमग्रे ।

हरिणपरिवृढोऽस्थादन्यथा सत्त्वभाजः

कथमिव गुरुधैर्यस्योजसास्योपमा स्यात् ॥ ३० ॥

व्यपगतघृणमारान्मन्दरस्याङ्कवर्ति

व्रति सुरगणसैन्ये द्वीपि सिंहादिसत्त्वम् ।

प्रतिककुभमुदस्थुर्मन्युमन्तस्तदानीं

तदनु वरवराहाः प्रत्यनीकायमानाः ॥ ३१ ॥

चमरहरिणवृन्दं वालभाराक्षिपातै-

रनुकृतनिजनारीकेशहस्तेक्षणत्विट् ।

क्वचिदपि परिहृत्याधावतां सैनिकानां

हरिशरभवराहद्वीपि हन्तव्यमासीत् ॥ ३२ ॥

सुरभिकुसुमभाजो रूपशोभां दधत्या-

स्तरलहरिणदृष्टेः काननोर्वीरमण्याः ।

सुरत इव मृगव्याविभ्रमेऽन्योऽर्धचन्द्र-

स्फुटकरजनिपातैः पाटयामास गण्डम् ॥ ३३ ॥

ण्डिता आलग्नानां नाराचानां पुङ्खा यैस्ते पृषतानां मृगाणां यूथा न्यपतन् ॥ २५ ॥

परिवृढः प्रभुः । अस्य मृगराजस्य संबन्धिनौजसा सत्त्वभाजः कथमुपमा स्यात् । नासौ सिं-
हवीर्येणोपमीयत इत्यर्थः । अत्रौजसेति करणे तृतीया । न तु तुल्यार्थयोगे । अतुलोपमा-
भ्यामिति प्रतिषेधात् ॥ २६ ॥ द्वीपिनो व्याघ्राः । प्रत्यनीकं प्रतिपक्षसैन्यम् ॥ २७ ॥ हरिशरमेति
'विभाषा वृक्षमृग-' इत्येकवद्भावेन । हरयः सिंहाः ॥ २८ ॥ रूपा मृगा रूपं च देहसंस्था-
नम् । तरला हरिणानां हरिणस्येव दृष्टिर्यस्याः । मृगव्या मृगया । अर्धचन्द्राश्चन्द्रार्धफलक-
सदृशाः शरा एव करजास्तेषां निपातानि पातनानि । अर्धचन्द्राख्याश्च करजनिपाता नख-

शिखरिभुवि शिखण्डी वल्गुवर्हातिभारा-
 दलसितगतिराराद्धन्विनान्वीयमानः ।
 त्वरिततरमशक्नोन्न घ्नतो नष्टुमस्मा-
 द्विपदि भवति काचिदोषरूपा गुणश्रीः ॥ ३० ॥
 इति विहितमृगव्यैर्मुक्तपर्याणपट्टा
 ववलुरवनिपीठे सादिभिः कृष्टवल्गाः ।
 श्रमजलकणजालाश्लिष्टजाम्बूनदोर्वी-
 विधुतघनपरागालिङ्गिताङ्गास्तुरंगाः ॥ ३१ ॥
 रयचतुरतरङ्गक्षोभशीतैर्मरुद्भि-
 र्धुतकैपिलसटाग्राः सैकते नाकसिन्धोः ।
 अधिजलमवतेरुर्मङ्कुमुत्प्रोथघोणाः
 खरखुरशिखराग्रक्षुण्णपाठीनचक्राः ॥ ३२ ॥
 विघटितदलमुद्रान्पङ्कजौघान्विहाय
 प्रमदविधुतपक्षास्तोय एव द्विरेफाः ।
 अपि मदजलविन्दून्दूरमन्वीयुरेला-
 स्तवकसुरभिगन्धीन्मज्जतां वारणानाम् ॥ ३३ ॥
 सुरसरिरिति न यावल्लक्ष्यमाणाध्वखेदाः
 सरभसमवतेरुर्मज्जनायामरौघाः ।
 द्रुतमसिचत तावच्छीकरैरग्रतस्ता-
 न्करकलितलवङ्गामोदहृद्यैर्गजेन्द्रः ॥ ३४ ॥

क्षतानि । गण्डः खट्वाख्यः प्राणी कपोलश्च । 'वक्रो नखाङ्कः कथितोऽर्धचन्द्रो ग्रीवास्तनोत्स-
 हविभूषणं यः' इत्युत्तेरर्धचन्द्रस्य न कपोलस्थानमिति चेदसदेतत् । सुकुमारे हि संप्रयोगे
 शास्त्रस्य विषयनियमने व्यापारः । पर्याप्ते तु रतिवेगे निजनिजपदोद्धनेनापि नखपदा-
 दादीनां विनिवेशने न दोषः । उक्तं हि—'शास्त्राणां विषयस्तावद्यावन्मन्दरसा नराः ।
 रतिचक्रे प्रवृत्ते तु नैव शास्त्रं न च क्रमः' ॥ २९ ॥ अस्माद्धन्विनः । नष्टुं पलायितुम् ।
 'मस्ति नशोर्ज्ञेय' इति नुमागमः ॥ ३० ॥ ववलुः परिवृत्ताः । जाम्बूनदं सुवर्णम् ॥ ३१ ॥
 प्रोथस्तुण्डाग्रम् ॥ ३२ ॥ ३३ ॥ यावदमरौघाः स्नानाय नावतीर्णास्तावदग्रे गजेन्द्रः शी-

द्विरदपतिसहस्रैः स्रोतसोऽन्तर्निमग्न-
 क्षितिधरगुरुदेहालक्ष्यवक्राग्रहस्तैः ।
 त्रिदशसरिदनेकोद्दामगर्भाभिनिर्य-
 द्गणपतिरिव दूरात्सैनिकैरालुलेकि ॥ ३५ ॥
 कृतगुरुमदगण्डाभोगभूषं गजानां
 भ्रमरकुलमपोहुः शीकरा हस्तमुक्ताः ।
 किमपरमथवा स्यादाश्रितानां जलेभ्यः
 सपदि मदभरान्धैर्दूरमारोपितेभ्यः ॥ ३६ ॥
 प्लुतिसुखमनुभूय प्राज्यसिन्दूरेणु-
 च्छुरणकपिशितोर्मैः सिन्धुर्गर्भाद्गजेन्द्राः ।
 क्षितिभृत इव पक्षच्छेदिनो वज्रपाणेः
 पुनरभयमवाप्याप्युज्जिहाना विरेजुः ॥ ३७ ॥
 सलिलगुरुसटाग्रा विभ्रतो रुग्णमूलाः
 खुरशिखरविलग्ना हेमशेवालवल्लीः ।
 त्रिदशसरित उच्चैस्तीरमुत्प्रोथयोणाः
 श्वसिततरलितोर्मित्रातमुत्तेरुश्वाः ॥ ३८ ॥
 श्रमशिथिलितकण्ठष्ठचूतनिःश्वासवात-
 व्यतिकरधुतसेनाधूलिरुद्धान्तरालाः ।
 तरलसरलपुच्छं चेरुश्वाः स्थलीभ्यो
 मरकतमणिसूचीकोमलाञ्छाष्पखण्डान् ॥ ३९ ॥

करैस्तानसिचत सिक्तवान् । 'आत्मनेपदेष्वन्यतरस्याम्' इति लुङि च्लेरडादेशः ॥ ३४ ॥
 पुरा सुरसरिर्द्वर्भादिको गणपतिर्निरियात् तदा तु स्रोतोन्तरनिमग्नकायैरालक्ष्यमुखकरा-
 ग्रैश्च करिभिर्हेतुभूतैर्गर्भैः निर्यद्बहुविनायकेव गङ्गा सैनिकैर्दृष्टा ॥ ३५ ॥ अपोहुर्निराकु-
 र्वन् । जडा मुग्धा जलानि च तोयानि । मदो दानमपि ॥ ३६ ॥ ३७ ॥ ३८ ॥ स्थ-
 लीभ्यः सकाशादश्वाः शष्पस्य खण्डानग्रभागान्बाष्पाध्यात्केवलांश्चेरुस्वादायन् ॥ ३९ ॥

१. 'भंगात्' ख. २. 'पुष्पान्' ख.

विदधति गुरुपक्षोत्सेकमज्ञा जलानां

स्फुटमिह मलिनानामाशये वर्तमानाः ।

यदमरगणसेनारेणुपैट्टा(ङ्का)विलासु

प्रतिककुभममाद्यन्निम्नगास्वेव मत्स्याः ॥ ४० ॥

क्षितिधरपतिभूमिं दूरमुल्लङ्घ्य वेगा-

दथ हरिकरिपत्तिस्यन्दनं कल्पितं सत् ।

द्रुततरमुडुवीथीमार्गमभ्याहताभ्रं

सरभसमुदपत्तद्व्याप्तविश्वं स्मरारेः ॥ ४१ ॥

प्रतिककुभमुदस्थात्सामि यत्सैनिकाना-

मगमदथ समाप्तिं तेन सर्वं विहायः ।

अपरमपि यदर्थं दूरमुत्पित्सु तस्था-

वभवदवनिपृष्ठं तेन निष्ठाप्रतिष्ठम् ॥ ४२ ॥

दिशि दिशि परिशुष्यद्दानतोयस्रुतीनां

त्रिदशगजघटानां दूरमुत्पेतुषीणाम् ।

दिनकरकरतापोपप्लवादाकुलाना-

मतिनिकटतयोच्चैः पुस्फुटुः कर्णशङ्काः ॥ ४३ ॥

पुनरुपगतपक्षोड्डीननिःशेषशैल-

स्फुटशिखरशिखाम्भःस्यन्दसंदेहमुग्धैः ।

दिशि दिशि घनवृन्दैः पीयते स द्विपानां

विकटकरटभित्तिभ्रष्टमारान्मदाम्भः ॥ ४४ ॥

जलानामाशये तिष्ठन्तोऽज्ञा गुरुभिः पक्षैरुत्सेकं मदं कुर्वन्ति । पक्षा वर्गाः पतत्राणि च । जला जडा जलानि तोयानि च । आशयश्चित्तं स्थानं च ॥ ४० ॥ उडुवीथी नभः । उदपत्त-
दुज्जगाम ॥ ४१ ॥ सैनिकानां सामि अर्थं यदुत्थितं तेन विहायो नभः समाप्तिमिव
ययौ । सैनिकानां भरेणालक्षितत्वात् । निष्ठाप्रतिष्ठां समाप्तिविश्रान्तिम् ॥ ४२ ॥ ४३

१. 'इव' क. २. 'मंकाविलासु' ख. ३. 'उत्क्षिप्य' ख.

अतनुसलिलगर्भाः कज्जलश्यामभासो
 नभसि जलदलेखा वेल्लद्यमाना मरुद्भिः
 क्षणवलनविलोला वारणानां नवान्द-
 निविडनिगडलीलां पादलग्ना वितेनुः ॥ ४५ ॥
 अनुकृतगिरिशृङ्गाभोगगण्डस्थलाग्र-
 स्खलितविकटभास्वत्तारनक्षत्रमाला ।
 स्रुतमदजललेखाविम्बिता वारणानां
 श्रियमतनुत तारापङ्क्तिरारात्फुरन्ती ॥ ४६ ॥
 श्रवणशिखरभूषाचामरान्मा स्म धाक्षी-
 दिदमविदितविद्युद्दामसप्तार्चिषारात् ।
 जलदकुलमितीवानुद्यतोच्चैः पुरस्ता-
 दिशि दिशि गजताभिश्चण्डशूलकारवातैः ॥ ४७ ॥
 छुरितसुरपथासूक्तुङ्गकुम्भस्थलीषु
 श्रवणधुतिहताभिश्चीनपिष्टच्छटाभिः ।
 क्षणघटनविलोला नाकनक्षत्रमालाः
 श्रियमननृतमय्यस्तेनिरे वारणानाम् ॥ ४८ ॥
 विकटकनककक्ष्यादामसौदामिनीकं
 द्विरदकुलमभासीदन्यदासीनमुर्व्याम् ।
 सुरगणपतिसेनारुद्धनाकावकाश-
 व्यतिकरगुरुखेदस्त्रस्तमेघौघकल्पम् ॥ ४९ ॥

॥ ४४ ॥ अन्दूर्बन्धनशृङ्खला ॥ ४५ ॥ नक्षत्रमाला गजानां शिरस्थमाभरणम् । तदनु-
 कारिणी गजानां मदलेखाप्रतिविम्बिता तारकपङ्क्तिः शोभां तेने ॥ ४६ ॥ सप्तार्चिरग्निः ।
 अनुद्यत प्रेरितम् । गजता गजसमूहः । 'गजाच्चेति वक्तव्यम्' इति तत् ॥ ४७ ॥
 क्षणं घटनाय विलोला नभोनक्षत्रमाला वारणानां कुम्भस्थलीषु शोभां तेनुः । अन-
 नृतमय्यः सत्या एव । अन्यगजानां कामं नक्षत्रमाला भवन्ति किं त्वनुकाररूपत्वाद-
 सत्याः ॥ ४८ ॥ कक्ष्या मध्यबन्धनम् ॥ ४९ ॥ ५० ॥ द्विरदपतय एवाक्षुण्णमेघा अ-

अरुणमणिकिरीटच्छायया लङ्घयमाना
 गलितमदजलाद्रै विम्विता गण्डभागे ।
 शिशिरकिरणलेखा लक्ष्यते स्म द्विपानां
 नभसि विकटकुम्भस्रस्तहेमाङ्कुशश्रीः ॥ ९० ॥
 अकलितगुरुविद्युद्दामभिः श्यामिताशै-
 रसलिलगुरुगर्भैरुन्नमद्भिः सलीलम् ।
 द्विरदपतिभिरुच्चैस्तस्तरे नाकमार्गः
 प्रतिदिशमवरुणालोकमक्षुण्णमेवैः ॥ ९१ ॥
 ग्लपितपवनवेगं व्योम्नि पश्चार्धभाग-
 स्थिरखुरशिखराग्रैरप्यनालम्बमेव ।
 गिरितटविकटोरःप्रेरितासन्नतारं
 चटुलचरणकोटिन्यासमश्वैः प्रसखे ॥ ९२ ॥
 नभसि तुरगसैन्यं दूरमुत्कर्णघोण-
 स्फुरितमुखमनीचैरुत्पुतीरादधानम् ।
 हरिणकुलमिवासीद्विस्फुरच्चित्ररत्न-
 व्यतिकरशवलाभिर्भ्राजमानं गुडाभिः ॥ ९३ ॥
 जवनपवनधूतैर्वैलिता विस्फुरद्भि-
 र्नेभसि विवभुरश्वा लाक्षिकैश्चामरौवैः ।
 विकटखुरशिखाग्रक्षोभभिन्नाभ्रगर्भ-
 स्वलितचटुलशम्पाश्छिष्टरूपा इवोच्चैः ॥ ९४ ॥
 रविकरपरिमर्शाद्विस्फुरद्भिस्तदानी-
 मपगतघनपङ्क्तं नाकमीलीसहस्रैः ।

पूर्वघनाः । अपूर्वत्वं तु विद्युत्सलिलयोरभावात् । तस्तरे समाच्छादितः ॥ ५१ ॥
वरुणः ॥ ५२ ॥ ५३ ॥ लाक्षिकैर्लाक्षिकया रक्तैः । 'लाक्षारोचनाद्रक्' । शम्पा
 विद्युत् ॥ ५४ ॥ ईली छुरिका ॥ ५५ ॥ रत्नानां छाया रत्नच्छायम् । 'छाया बाहुल्ये'

१. 'वेगैः' क. २. 'आदधानम्' ख. ३. 'एली' क-ख.

सरभसपरिवर्तलक्ष्यपाण्डूदराधैः

सर इव शफरौघैर्घूर्णमानैरभासीत् ॥ १९ ॥

विकटशिखरलम्बाः केतुदण्डावलीषु

स्फुरितविविधरत्नच्छायकलमाषभासः ।

नवजलधरखण्डाः केकिपिच्छातपत्र-

श्रियमदधुरधस्ताद्गच्छतां सैनिकानाम् ॥ १६ ॥

स्फुरितमणिकिरीटग्रन्थिगर्भान्तराल-

प्रतिमितमहिमांशोर्मण्डलं व्योम्नि तेषाम् ।

प्रतिफलदमलांशुव्रातमाशामुखेषु

स्फुटकनकशिरस्त्राभिन्नरूपं तदासीत् ॥ १७ ॥

रथतुरगखुराग्रक्षुद्यमानात्पुरस्ता-

त्प्रतिपदमुडुचक्रादुत्थिता धूलिलेखा ।

श्रियमतनुत मुक्तावालुकायास्तदानीं

गगनमकरसन्नयन्श्रुवाना दिगन्तान् ॥ १८ ॥

स्फुरदतनुतडित्का वेल्लयमाना मरुद्भि-

र्दधुरविरलनीलश्यामभासोऽभ्रलेखाः ।

कृतकवलनलीलारम्भलग्नौर्ववह्नि-

स्फुटविकटतराचिः सिन्धुभङ्गीविलासम् ॥ १९ ॥

सपरुषरसितस्थाम्भोधरस्योपरिष्ठा-

त्सरुषमभिपतन्तं सिंहमालोक्य चण्ड्याः ।

जगति विफलमेव प्रज्ञया शून्यमुच्चैः

स्फुटममनुत तेजस्तादृशां सैनिकौघः ॥ २० ॥

प्रमथपतिरयासीद्धानतोयार्द्रगण्ड-

प्रतिमितमणिचित्रच्छायवैकुण्ठशार्ङ्गः ।

इति नपुंसकत्वम् । केकिनो मयूराः ॥ ५६ ॥ ५७ ॥ मकरसन्न समुद्रः ॥ ५८ ॥ कवलनं
ग्रासीकरणम् । भङ्गयस्तरङ्गाः ॥ ५९ ॥ तादृशमस्थानरोषिणां सिंहजातीयानां प्रज्ञाशून्य-
त्वादफलमेव तेजः सैनिकजनो मेने ॥ ६० ॥ ६१ ॥ उष्णीषभाजः शिरोवेष्टनवार्तिनो भगव-

विकटशिखरभागालक्ष्यवृत्रारिचाप-

क्षितिधरपतिलीलां विभ्रदभ्रंकपश्रीः ॥ ६१ ॥

श्रियमभृत पुरस्तादिन्दुमौलेस्तदानीं

गणपतिरतिवेगात्प्रस्थितो नाकमार्गम् ।

दधदपरमिवेन्द्रोर्भागमुष्णीपभाजः

परशुमुखममन्दोल्लासनाशारिताभ्रम् ॥ ६२ ॥

द्विरदमदनदीभिः सैन्यमेतत्पुरस्ता-

त्कलुषयति पुरा मे चन्द्रिकागौरमम्भः ।

सचकितमिति मार्गाद्भीतयेवापसखे

खगपतिगुरुवेगव्यस्तया नाकनद्या ॥ ६३ ॥

स्फुटमिह विमलानां स्वच्छता श्लाघ्यरूपा

विसदृशमुपधानं तत्र दोषाय नूनम् ।

प्रतिमितममरौघा मेनिरे यन्निरीक्ष्य

क्षितितलमपि शीताभीशुविम्बे कलङ्कम् ॥ ६४ ॥

इत्थं सेना स्मरारेर्जलधरपदवीं दूरमुलङ्घ्य वेगा-

दासीना रत्नसानोस्तटभुवि विविधव्यूहविस्तारभाजः ।

तत्स्थुर्गव्यूतिमात्रं धृतगुरुसमरारम्भदैत्येन्द्रसेना-

निर्याणापेक्षमुच्चैर्दिशि दिशि विकसच्चित्रवादित्रघोषाः ॥ ६५ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

सैन्यप्रस्थानं नामैकचत्वारिंशः सर्गः ।

त्संबन्धिनो विधोर्द्वितीयमिवार्थं परशुमुखं विभ्रद्रणपतिः शुशुभे ॥ ६२ ॥ पुरा कलुषयति कलुषीकरिष्यति । खगपतिर्गुरुः ॥ ६३ ॥ उपधानमुपरागः । शीताभीशुरिन्दुः । तद्विम्बे स्वभावविमलेऽपि प्रतिबिम्बितमुर्वीतलं पृष्ठतो वीक्ष्य तदेव देवाः कलङ्कमज्ञासिषुः । यथोक्तम्—‘छाया हि भूमेः शशिनो मलत्वे निरूपिता शुद्धिमतः प्रजाभिः’ इति ॥ ६४ ॥ रत्नसानोर्मेरुः । गव्यूतिमात्रमिति कालभावाध्वगन्तव्याः कर्मसंज्ञा ह्यकर्मणाम्’ इति कर्मसंज्ञा ॥ ६५ ॥ इति राजानकजयानकसूनोरलकस्य कृतौ हरविजयविषमपदोद्घोत एकचत्वारिंशः सर्गः ॥

द्वाचत्वारिंशः सर्गः ।

ज्वलिता भृशं तदभियोगरुपा विविधायुधा दितिसुताधिपतेः ।
 प्रहतानकाः समरलालसया सहसैनिकैर्जघटिरे पृतनाः ॥ १ ॥
 शितवर्त्मभिः करतलप्रहितैर्युधि शुष्मिणां विदलितान्नभसः ।
 मदतृष्ण्या करिकटेप्पल्यः पतिता वभुः प्रचुरचूर्णनिभाः ॥ २ ॥
 क्षयकारिणः सपदिपीतविषा भुजगश्रियं प्रतिभया दधतः ।
 विवभुस्तरामसिचयाः समरे हरविभ्रमा रुचिरचन्द्ररुचः ॥ ३ ॥
 भुजशालिनां करतलप्रहितैर्भ्रमणाकुलैररिभिरभ्यहितम् ।
 अनुचकिरे समररत्ननिधेः सलिलभ्रमाः सपदि मण्डलिभिः ॥ ४ ॥
 कृतमूर्च्छनं प्रहरता द्विपता करशीकरै रणगतः शिशिरैः ।
 समशिश्वसत्करिपतिः सुभटं महतां स्थितिः परहितप्रवणा ॥ ५ ॥
 रुधिरारुणैर्निशितखड्गहता नवमौक्तिकैर्द्विरदकुम्भतटाः ।
 युधि दाडिमैः सदृशविभ्रमतां स्फुटितैर्दधुः प्रकटबीजशतैः ॥ ६ ॥
 भटकामिनः प्रतिवरूथवतीं रभसाद् धतः समरवासगृहे ।
 प्रतिगुम्फिताः शितिसरोजदलैर्गलिता वभुः खज इवासिलताः ॥ ७ ॥

तस्य स्मरारेरभियोगोऽवस्कन्दस्तद्रोपेण ज्वलिता दैत्यपतिसेना हरसैनिकैर्जघटिरे
 संमिलिताः । लालसाभिलाषः । सर्गेऽस्मिन्प्रमिताक्षरा वृत्तम् । यदि तु तत्र प्रतिपादं
 प्रथमस्याक्षरपञ्चकस्य चरमस्याक्षरसप्तकस्य च विपर्यासो विधीयते अथवा प्रथममक्षर-
 पञ्चकं चतुर्थपादान्तमुपनीयते चतुर्थपादगतं वा पाश्चात्यमक्षरसप्तकं प्रथमं क्रियते तदै-
 तदेव वृत्तं द्रुतविलम्बितं भवति ॥ १ ॥ शुष्मिणां तेजस्विनाम् । शितवर्त्मभिः खड्गैः ।
 विदलितान्चान्तरिक्षाचूर्णमिव भ्रमराः करिणां कटेपु पतिता वभुः ॥ २ ॥ असीनां
 चयाः प्रभूतं शुशुभिरे । क्षयः कल्पान्तोऽपि । पीतं कपिशं विषं पानीयं छायाविशेषो
 येषाम् । पीतविषश्चास्वादितकालकूटः । श्रीः शोभा समृद्धिश्च । प्रतिभया भयंकरा...
 वल्लः । चन्द्रं सुवर्णं चन्द्रश्च शशी ॥ ३ ॥ अरिभिश्चक्रैरहिताभिमुखं प्रहितैः सलि-
 ल-भ्रमा आवर्ता भ्रमणाकुलत्वादनुकृताः । मण्डलिभिरिति प्रशंसायां मत्वर्थीयः ॥ ४ ॥
 समशिश्वसत्समाश्वासितवान् । महान्तः सुजनाः करिपतिश्च महान्स्थूलः ॥ ५ ॥ बी-
 जानि फलकानि (?) ॥ ६ ॥ प्रतिवरूथवती प्रतिपक्षसेना । तस्याश्चात्र नायिकात्वमा-
 र्थम् । भटस्य कामित्वेन रूपणात् । कामिनि च वासगृहे नायिकामुपसृष्टकादिना ह-

१. 'मण्डलिनः' क-ख.

शुशुभेतरां मणिशिरस्त्रभृता भुजशालिना धृतसमुन्नतिना ।
 सदृशात्मतामुदयसानुमतः परिविभ्रता शिखरवर्तिरवेः ॥ ८ ॥
 उदरश्रितो विकटकुम्भभुवो नवमौक्तिकात्रभसयानुसृतैः ।
 सदृशश्रियः शुचिभिरंशुचयैः श्रुतिचामराः शुशुभिरे करिणाम् ॥ ९ ॥
 प्रतिहारिभिः करिकरैरसकृत्परिपिण्डितैः समरभूमिरभात् ।
 लिपिसंहतेः सुभटनामजुपः प्रणवैरिव प्रथममालिखितैः ॥ १० ॥
 युधि धावतः प्रतिगजाभिमुखं पुनरप्यधाद्गजपतेः सरुषः ।
 दलिताश्रयः सपदि केतुपटः पतितो मुखे पृथुमुखच्छदताम् ॥ ११ ॥
 करिमौक्तिकैर्विगलितैः शुचिभिः सुभटाश्रयाश्चमरतन्तुशतैः ।
 वरणस्रजो ग्रथयितुं रणभूः सुरयोपितां द्रुतमिवैच्छदसौ ॥ १२ ॥
 सुरकुञ्जराः क्षितितलास्खलितैः प्रतिमाश्रयान्विदधुरुर्ध्वगैः ।
 कटकान्करैः स्फुटचषालरुचः समराध्वरे विकटयूपगैः (समैः) ॥ १३ ॥
 स्फुरदुच्चकैर्विकचकुन्दरुचि श्रवणाश्रयं गैजपतेर्जलजम् ।
 शशिमण्डलं तरलमन्वकरोत्प्रकटास्पदं गिरिगुहानिकटे ॥ १४ ॥
 पतितोद्धृतैः श्रवणशङ्खशतैः समराङ्गणे शुशुभिरे करिणाम् ।
 सदृशाः कराः सरलतां दधतः स्फुटमौक्तिकैर्विकटवंशशतैः ॥ १५ ॥

न्तुमुद्यते तस्याः स्रजो गलन्ति । अत्र पक्षे कामिन इत्यनादरे षष्ठी ॥ ७ ॥ ८ ॥
 कुम्भभूमेरुदरं श्रयतो मौक्तिकान्यनुगतैर्मौक्तिकसंबन्धिभिः किरणनिकरैः सदृशशोभाः
 करिणां कर्णचामरा रभसयातिशयेन विरेजुः ॥ ९ ॥ प्रतिहारः कुण्डलीकरणम् । परि-
 पिण्डितैः संकलितैः ॥ १० ॥ अथादकार्षीत् । आश्रयः केतुदण्डः । मुखच्छदो मुखपटः
 ॥ ११ ॥ मौक्तिकैश्चामराणां च तन्तुभिः स्वयंवरणमाला इवोन्मिषुं रणभूमिरैच्छत् ।
 ग्रथिश्चुरादिष्वदन्तः । शिष्टप्रयोगदर्शनात् । 'ग्रन्थ संदर्भे' इत्यस्य चुरादिणिजन्तस्य नि-
 त्यानुनासिकलोपो भविष्यति । 'संपृच-' आदिसूत्रे रज्जेः कृतानुनासिकलोपस्य
 निर्देशेन ज्ञापितत्वात् ॥ १२ ॥ प्रतिमादन्तकोषास्तदाश्रयान्कटकान्करैर्विदधुरधारयन् ।
 चषालो यूपस्योपरि कटकस्तत्सदृशान् । कारणां यूपकृतित्वात् ॥ १३ ॥ जलजं
 शङ्खः ॥ १४ ॥ पतितानि सन्त्युद्धृतानि करैरेवोत्क्षिप्तानि । यादृशैः शङ्खैः करिकरा

१. 'गतान्' ख. २. 'शतैः' ख. ३. 'गजपतिः' ख. ४. 'गैतैः' क.

युधि घूर्णितं सुभटमीक्ष्य पुरो दधती वपुः पुलककण्टकितम् ।
 स्मरगौरवात्सुरवधूरभवद्भृशदुर्वहा निजविमानभुवः ॥ १६ ॥
 क्षितिमण्डले निर्मितजानुयुगो गुरुमत्सरस्त्रिकसमुन्नतिमान् ।
 स्थगितेक्षणो ध्वजपटेन मुहुर्भटविग्रहे परिणनाम करी ॥ १७ ॥
 रणभूरसौ दलितवर्तनया मणिघण्टया हतकरिच्युतया ।
 समरश्रियो व्यरुचदाश्रितया सदृशीं श्रियं कमलकर्णिकया ॥ १८ ॥
 कृतमूर्छनं व्यनुसृता सुभटं युधि जीवतो व्यपगता च ततः ।
 करिमौक्तिकैर्दशनपङ्क्तिनिर्भैर्जहसे भुवा स्फुटमिव द्युवधूः ॥ १९ ॥
 श्रियमुच्चकैर्दधदलङ्घ्यतमां निजतेजसा क्षपितशत्रुतमाः ।
 अवगुण्ठितः समरधूलिकणैः सुभटोऽस्फुरद्विशदमेव तदा ॥ २० ॥
 रचितस्थितेः प्रविकटांसतटे श्रवणानिलैः परिवृढस्य पुरः ।
 वसुधारजः प्रबलभक्तिमना व्यकिरत्तरां रभसयेव करी ॥ २१ ॥
 स्फुरिता वभौ गगननीलरुचिः सुभटाश्रया विमलखङ्गलता ।
 समराम्बुधेर्नवतमालरुचा तटलेखया सदृशतां दधती ॥ २२ ॥
 गजसंहतेर्दलयतो दशनात्प्रचुरं रजः शशिमरीचिसितम् ।
 द्रुतमुत्थितं यश इवाविरलं शबला दिशो व्यधित शुष्मवतः ॥ २३ ॥
 मणिरञ्जिता शशिकलेव शनैः कुटिलोत्थिता समरसिन्धुपतेः ।
 श्रियमासदद्भटकराग्रगता करवालिका रुधिरताम्ररुचिः ॥ २४ ॥
 रिपुदन्तिनां पृथुविषाणगता भुजशालिनो दलयतः प्रतिमाः ।
 घनमेचकं विषमिवोदभवत्प्रचुरं रजः प्रधनरत्ननिधेः ॥ २५ ॥

मौक्तिकाञ्चित्वंशतरुसदृशा विरेजुः ॥ १५ ॥ विमानभुवो दुर्वहेति संबन्धमात्रविवक्षायां
 षष्ठी । कर्तृषष्ठ्यां तु न लोकाव्यय- इति निषेधः स्यात् ॥ १६ ॥ त्रिकं कटीसंधिः ।
 परिणनाम दत्तदन्तप्रहारोऽभूत् ॥ १७ ॥ समरश्रियः कमलं पङ्कजं तत्कर्णिकया सदृशीं
 श्रियं प्राप्सया घण्टया रणभूः शुशुभे ॥ १८ ॥ मौक्तिकैर्हेतुभिर्भुवा नाकवधूर्हसितेव
 ॥ १९ ॥ २० ॥ परिवृढस्य विभोः क्षितिरजः करी भक्तिमानिव कर्णानिलैर्व्यकिरत्त-
 रामतीव निरास्थत् । रभसया वेगेन ॥ २१ ॥ २२ ॥ शुष्मवतस्तेजस्विनः सकाशादु-
 त्थितं रजो यश इति दिग्गजः (इव दिग्गणं) शबलीचकार ॥ २३ ॥ २४ ॥ प्रधनं

१. 'निहित' क. २. 'भक्तिभृतः' क.

विदधज्जवात्कुलिशमुष्टिहतं करिणो रणे रदनदण्डयुगम् ।
 सुभटोऽकरोन्नवरमप्रतिमं समभिष्टुतः स्वमपि योधजनैः ॥ २६ ॥
 पुलकं दधौ सघनधर्मजला धृतवेपथुमुहुरजृम्भत च ।
 भटमीक्ष्य खे नहि तदस्ति न यद्विदधेऽप्सराः स्मरमयं ललितम् ॥ २७ ॥
 गलिताः क्षितौ शरशिखादलिताः क्षतजोक्षिता द्विरदवालधयः ।
 नवलाक्षिकैः शुशुभिरे सदृशा युधि चामरैर्दिनकराङ्गभुवः ॥ २८ ॥
 रचितास्पदा निहतसादितया तुरगासने सपदि शून्यतले ।
 दधतो मुदं रुधिरपानकृतां युधि वभ्रमुर्विकृतभूतगणाः ॥ २९ ॥
 भुजशालिना स्फुरदरि प्रधने स्थगितान्तरं शुचिमरीचिचयैः ।
 समरश्रियः सरसचाटुधिया मणिदर्पणं विधृतमन्वकरोत् ॥ ३० ॥
 युधि कोटवीरभिविलोक्य तदा मुदितात्मनः प्रकृतनृत्तविधाः ।
 दलिताश्रयैर्धवलकेतुपटैस्तरितुं चमूर्द्धुतमिवैच्छदसौ ॥ ३१ ॥
 परिचाहतात्पृथुविषाणमुखात्प्रतिमा बभौ निपतिता करिणः
 शरधिश्रियं युधि परिभ्रमतः समवर्तिनो निजरुचिं दधती ॥ ३२ ॥
 क्षतपुष्करैरशिवया शिवया स तदानकैर्निपतितैरवनौ ।
 रणराक्षसो ग्रसितुमाशु चमूर्वहुभिर्मुखैः स्थित इव व्यरुचत् ॥ ३३ ॥
 असिभोगिभिः स्फुरितरत्नकणैः कृतगुप्तयः ससलिलाभ्रनिभैः ।
 समरक्षितौ स्फुरितभद्रघटाः श्रियमासदन्सुभटसन्निधयः ॥ ३४ ॥

सङ्ग्रामः ॥ २५ ॥ कुलिशकर्कशो मुष्टिः कुलिशमुष्टिः । आयुधभेद इत्यन्ये । अप्रतिमं
 दन्तकोषशून्यमप्रतिस्पर्धं च ॥ २६ ॥ ललितं विलसितम् ॥ २७ ॥ दिनकरस्याङ्गभूः
 सुतो यमः ॥ २८ ॥ आसनं पर्याणम् ॥ २९ ॥ अरि चक्रं समरलक्ष्म्या भुजशालिना विधृतं
 मणिमुकुरं व्यडम्बयत् ॥ ३० ॥ कोटव्यो नम्रा योषितः । विधा प्रकारः । स्तरितु-
 माच्छादयितुम् ॥ ३१ ॥ परिघो मुद्गरः । समवर्ती यमः । तत्संबन्धिनः शरधेरिव श्रौर्य-
 स्यास्तादृशी निजरुचिं विभ्रती प्रतिमा शुशुभे ॥ ३२ ॥ पुष्करं वाद्यभाण्डाग्रम् । शिवा
 सगाली । आनकः पटहः ॥ ३३ ॥ भद्राणां गजविशेषाणां घटाः पङ्क्तयः । भद्रघटाश्च
 निधिविशेषाः । भद्रा वा कल्याणा घटा निधीनामाधारभूताः कुम्भाः । सन्निधयो
 वस्त्रा.....नानि । सन्तश्च निधयः शोभनानि निधानानि ॥ ३४ ॥ कृष्टिर्नमनम् ।

१. 'नवरसप्रतिम' ख. २. 'रत्नकरैः' क.

समणित्विषो विकटचापलता भटनायकः प्रसभकृष्टिनाताः ।
 गृहभृत्कला धवलपक्ष इव व्यनयत्क्रमादतनुमण्डलताम् ॥ ३९ ॥
 वनमुत्थितं युधि मिथोऽभिहतेः श्रियमाययौ सुभटखड्गरजः ।
 सुरयोषितां प्रकृतसंवनने नवमञ्जनं द्रुतमिवाचरितम् ॥ ३६ ॥
 युधि शङ्कुभिर्भटकरप्रहितैर्दधुरुन्नताः स्फुटशिखण्डभरैः ।
 गिरिभिः क्षणं सदृशतां करिणः प्रचलाकिभिः शिरसि बद्धपदैः ॥ ३७ ॥
 समणित्विषा घटितमीलिकया पतितं भटात्समिति चक्रमधः ।
 कुटिलश्रिया शशभृतः कलया रविमण्डलं सहितमन्वकरोत् ॥ ३८ ॥
 भृशविक्रवास्त्रिदशवैरिवधूस्त्रिदिवौकसां विदधता ववृधे ।
 अचलाधिपं दलयतेव जवाच्छरजन्मना युधि रवेण तदा ॥ ३९ ॥
 विकटोर्मयः समरसिन्धुपतेः समवर्तिनः स्फुटकराङ्गुलयः ।
 श्रियमासदन्विकटकुन्तलता भुजशालिभिः सरभसं भ्रमिताः ॥ ४० ॥
 नवमौक्तिकैः करिशिरोघटितैर्गनच्छविः सुभटखड्गलता ।
 युधि केशिनो दशनरत्नकणैः शवलीकृता हरिभुजेव वभौ ॥ ४१ ॥
 द्विरदः क्षणादसिविलूनतलान्प्रतिहारिणः करिकरानवनौ ।
 भयपुञ्जितान्सपदि पत्रिपतिर्भुजगानिव व्यदलयत्समरे ॥ ४२ ॥
 भ्रमयञ्जवादतनुकुन्तलतां निजतेजसास्फुटमधःस्थमवैत् ।
 दशनोत्प्लुतः प्रतिगजांसगतं सुभटं भटः प्रहितहेतिशतम् ॥ ४३ ॥

ग्रहभृच्चन्द्रः । मण्डलं चक्राकारता विम्बं च ॥ ३५ ॥ मिथोऽभिहतेः खड्गानां परस्परा-
 भिघातात्तेषामेव रजः समुत्थितं रणक्षमयाप्सरसां संवनने प्रकृतं निष्पादितं(?) मञ्जन-
 मिव श्रियमाययौ । 'प्रकृतिसंवननं' इति पाठः । संवननं वशीकरणम् ॥ ३६ ॥ शङ्कुर्म-
 यूरपिच्छनिचितं कुन्तशरप्रायमायुधम् । प्रचलाकिनो मयूराः ॥ ३७ ॥ ईलिका कु-
 पाणी ॥ ३८ ॥ त्रिदिवौकसो देवाः । तेषां शरजन्मना बाणोत्थितेन रवेण वेगान्मेरु-
 मिव दलयता ववृधे वृद्धम् । अथ च शरजन्मना कुमारेण ववृधे इत्युक्तम् । सोऽप्यनुया-
 यिनां देवानां रवेण दैत्यधूर्विक्लवीकुर्वन्नचलाधिपं क्रौञ्चं दलितवान् ॥ ३९ ॥ ४० ॥
 केशी नाम दानवः । भुजा बाहुः ॥ ४१ ॥ द्विरदः करिणां प्रतिपक्षभूतानां करान्प्रतिहा-
 रित्वाद्भयपुञ्जितभुजगसदृशानमृद्भात् ॥ ४२ ॥ दशनोत्प्लुतो गजस्य दन्तयोरुपरि स्थितो

करिणि स्थितः प्रचुरभूतिसिते स्फटिकाचले द्रविणनाथ इव ।
 अमनुष्यगं तदपि धर्ममगात्सुभटोपरः क्षपितशत्रुगदः ॥ ४४ ॥
 मणिवर्त्मसु प्रधनवर्त्मगता विवर्भुर्भटाः स्फुरितचक्रचयाः ।
 विमलात्मभिः सदृशतां दधतः सलिलाशयैः प्रतिमितोष्णकरैः ॥ ४५ ॥
 गलितं तथा रदनिनां समरे घुतदिङ्मुखैर्वहलदानजलैः ।
 स्तुतनिर्झरानभिविशङ्क्य गिरीन्ध्रमसौ यथा घटितमम्बुधरैः ॥ ४६ ॥
 करिणां मिथो दशनघट्टनया विषमार्चिषा सपदि निष्पतता ।
 समराजिरे ज्वलितकुन्तलतः क्षितिभट्टभौ प्रकटदाव इव ॥ ४७ ॥
 द्रुतपातिनः सजलमेघरुचो युधि वाहिताः प्रतिभटक्षतये ।
 निविडौजसः शुशुभिरे तुरगाः क्षितिवर्त्मभिः सदृशतां दधतः ॥ ४८ ॥
 भुजशालिनो जिगमिषोस्त्रिदिवं समरश्रिया प्रकृतमङ्गलया ।
 कलशैरिव प्रतिदिशं निहितैर्भटमस्तकैः क्षितिर्भात्पतितैः ॥ ४९ ॥
 रचितास्पदा दधति वारिमुचा समदेहतां गजपतौ समदे ।
 श्रियमासदत्तडिदिवारुणिता गलतासृजा समिति खङ्गलता ॥ ५० ॥

इत्थं विजृम्भितरुपः कृतरत्नसानु-

कम्पाः परस्परजयावहितैर्मनोभिः ।

गीर्वाणदैत्यपृतना बहुधा तदानीं

सद्वन्द्वसंगररसप्रवणा बभूवुः ॥ ५१ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
 राजानकश्रीरत्नाकरस्य कृतौ रत्नाङ्के हरविजये महाकाव्ये

समरोद्धातवर्णनं नाम द्वाचत्वारिंशः सर्गः ।

भटः । प्रतिगजस्यांसगतत्वात्स्वापेक्षयोन्नते स्थितमपि सुभटं तेजसाधःस्थमेववैदज्ञा-
 सीत् । सुभटप्रहितानां हेतिशतानां कुन्तलताभ्रमणेन निवारणात् ॥ ४३ ॥ यद्यपि स
 भटो द्रविणनाथ इव तदप्यमनुष्यगं धर्ममगादिति विरोधः । धनदो हि मनुष्यगं धर्मं
 धत्ते । मनुष्यधर्मेति तस्याभिधानात् । मनुष्यधर्मेति रुद्धिरेषा धनदस्य । न तत्रार्थस्य
 कश्चिदनुगम इति तु न विरोधः । क्षपिताः शत्रव एव गदा व्याधयो येन क्षपितशत्रुश्च
 गदा आयुधभेदो यस्य ॥ ४४ ॥ ४५ ॥ रदनिनो गजाः ॥ ४६ ॥ विषमार्चिः स-
 तार्चिः ॥ ४७ ॥ वाहिता भ्रामिता व्यापारिताश्च ॥ ४८ ॥ ४९ ॥ ५० ॥ सद्वन्द्वः सं-
 गरः सुभटौ द्वौ द्वौ परस्परं यत्र युध्येते । प्रवणाः संमुख्यः ॥ ५१ ॥ इति राजानक-
 जयानकसूतोरलकस्य कृतौ हरविजयविषमपदोद्घोते द्वाचत्वारिंशः सर्गः ॥

१. 'अधात्' क.

त्रयश्चत्वारिंशः सर्गः ।

यस्यामरवधूदध्रे मदनामृजुहावताम् ।
 सुमाली सोऽथ सङ्ग्रामे रिपुसेनां जुहाव ताम् ॥ १ ॥
 सङ्ग्रामकाननोत्तालतालनिखिंशमण्डले ।
 विद्याधरगणे दर्पादवसानं सुरद्विषाम् ॥ २ ॥
 ततोऽततीतितोत्तातीनाना नाना न नूनना ।
 स सुसांसोऽसुसासासिरिरारोरारिरैरिरत् ॥ ३ ॥
 (एकाक्षरपादः । युग्मम्)

सारामर्षिनिष्कृत्तारिकण्ठरक्तहृदाकुला ।
 समन्तपञ्चकोर्वीव बभूव रणपद्धतिः ॥ ४ ॥
 नाद्यानिषत तेनाजौ के तुच्छत्रपता कया ।
 तत्सेनया दधे भग्नेकेतुच्छत्रपताकया ॥ ५ ॥

यत्कृते मदनेनामृजुहावतां देवयोषिद्ध्रे स सुमाली नाम दैत्यस्तामरिसेनां जुहाव यु-
 द्वायाहूतवान् । अमृजुर्वक्तः । हावश्चेष्टाविशेषः ॥ १ ॥ ततोऽसुराणामन्तं विद्याधरगणे-
 ऽतति गच्छति सति स सुमाली तामेव नाना बहुविधमैरिरिचिक्षेपेति संबन्धः । ईतीना-
 मुपद्रवाणां तोत्ता व्यथकः । विनाशक इत्यर्थः । अत्र 'कर्तरि च' इति षष्ठीसमासप्रति-
 षेधो न भवति । 'जनिकर्तुः प्रकृतिः' इत्यनेन तदनित्यत्वस्य ज्ञापितत्वात् । अतीनाना
 इनस्य प्रभोरनो रथमतिक्रान्तः स्वामिरथमतिक्रम्य परम्परम् नतं रंगा (?) । नूनो नवो
 ना पुरुषो न किं तर्हि पुराणः । सुसांसः सुष्ठु सहांसाभ्यां वर्तते । बलवानित्यर्थः । अ-
 सुसासासिः असुसौ प्राणान्तकारिणौ आसः शरासनमसिश्च यस्य सः । इरा भूस्तया
 रोरा दरिद्रा अरयो यस्य । तेनैवाहृतत्वात् । नून इति 'नवस्य नू आदेशो नस्तनप-
 खाश्च प्रत्ययाः' इति साधुः । ऐरिरदिति 'ईर गतौ' इत्यस्य चुरादिणिजन्तस्य लुङि रू-
 पम् । अत्रोत्तरत्र च व्याख्यान्तरं क्वचित्संभवदपि न कृतं क्लिष्टत्वाद्ग्रन्थगौरवभयाच्च ॥२॥
 ३ ॥ सारैः सुहृदैरमर्षिभिः सपत्नैर्निष्कृत्ताश्छिन्नाः । समन्तपञ्चकं क्षेत्रम् । तत्पक्षे तु
 रिपुकण्ठा रामर्षिणा कृत्ताः । सेति च पृथक्पदेनोर्वी विशेष्यते ॥ ४ ॥ तेन सुमालिना
 समरे केनाद्यानिषत सर्वे निहताः । भग्नाः केतुश्छत्रं पताका च यस्यास्तथाविधया च
 तत्सेनया कया तुच्छत्रपता धृता । न कयाचित् । सर्वैव प्रचुरलज्जाम्भूदित्यर्थः । अद्यानि-

सोऽथ नन्दी दधच्चक्रं रणश्रीनाभिमण्डलम् ।
 एकोऽप्यनेक इत्याजौ विचरन्वैक्ष्यतारिभिः ॥ ६ ॥
 भेदेनैभं रणे तस्मिन्नवसाय कटं कया ।
 नारोचि सेनया तस्य नवसायकटङ्कया ॥ ७ ॥
 दैत्या दैत्या इवोदामदोर्दण्डवलशालिनः ।
 सुराः सुरा इवान्योन्यं व्यतिजघ्नुर्महाहवे ॥ ८ ॥
 विषाणमुसलैर्नूनमभिनन्दन्ति नो रसाम् ।
 व्यूढत्वं के स्म दैत्यानामभिन्दन्तिनोरसाम् ॥ ९ ॥
 प्रत्यज्ञायि प्रसरता ^३वीरेणाजावदन्तता ।
 नैर्गुण्यमाशु भजतः पिबेरिव विषाणिनः ॥ १० ॥
 रणे शिवाभिरम नागमितं चकले वरम् ।
 अदृश्यतास्थिशेषत्वं गमितं च कलेवरम् ॥ ११ ॥
 वभुः श्रीवृक्षखर्जूरीसंनिवेशमनोरमाः ।
 तुरगाः काननच्छायाः पर्याप्तवटवर्णकाः ॥ १२ ॥

पतेति हन्तेर्लुङि चिष्वद्भाव इडागमश्च ॥ ५ ॥ अनेक इति प्रत्येकं रिपूणां संरम्भेण प्रहरणात् ॥ ६ ॥ ऐभं कटं गजगण्डं भेदेनावसाय प्रलयं नीत्वा कया सेनया नारोचि सर्वैवेव शोभितम् । नवसायकटङ्कया नवशरशोभया ॥ ७ ॥ व्यतिजघ्नुः परस्परं जघ्नुः । 'इतरेतरान्योन्योपपदाच्च' इति कर्मव्यतिहारे तद्धुभावः ॥ ८ ॥ ये दन्तिनो निश्चितमेव रसां भुवं विषाणमुसलैरभिन्दन्विदारयामासुस्ते गजा दैत्यसंबन्धिनामुरसां पीवर्त्तत्वं के नाभिनन्दन्ति स्म । सर्व एवाभ्यनन्दन् । क्षितिवत्तद्रेदे पाटवाभावात् । केचित्पादाभ्यासानुरोधेन 'अभिनन्' इति पठन्ति तत्तु न युक्तम् । लुङि दकारलोपस्यालाक्षणिकत्वात् ॥ ९ ॥ नैर्गुण्यमर्कचित्करत्वमाश्रयतो गजस्य केनचिद्वीरेणादन्तता प्रत्यज्ञायि । दन्तशून्योऽयमिति प्रतिज्ञा कृता । अन्यथा कथं गुध्येत । पिबेरिव । यथा पिवादेशस्य लक्ष्ये गुणाभावं भजतोऽदन्तता अकारान्तता पाणिनिना प्रतिज्ञाता । अन्यथा हि लघूपधत्वाद्गुणः स्यात् ॥ १० ॥ अमितं स्थूलं वरं चोत्कृष्टं कलेवरं शरीरं शिवाभिरमनाक् चकले संख्यातम् । 'कल शब्दसंख्यानयोः' । अस्थिशेषत्वं गमितं चादृश्यता मांसार्थितया विचारितम् ॥ ११ ॥ श्रीवृक्षः खर्जूरी चावर्तविशेषौ । अन्यत्र श्रीवृक्षो विल्वः खर्जूरी च तरुविशेषः । पर्याप्ता वटवर्णास्तिलकभेदा यस्य तादृक् शिरो येषाम् ।

१. 'सोमनन्दी' ख. २. 'वीरेण' क.

अभावि रभसान्नाकस्त्रिया मानवतां तया ।
 रणधूल्या दधे तस्यास्त्रियामा नवतान्तया ॥ १३ ॥
 पुष्पदन्तोऽपरत्राय भ्रमन्दिङ्गागविभ्रमः ।
 दैत्यान्सीमन्तयामास सागरोर्मीनिवोद्धतः ॥ १४ ॥
 युधि निघ्नञ्जयावासिकाङ्क्षिणोऽतिसयाचितः ।
 अभयं तैरसौ सेनां कां क्षिणोति स्म याचितः ॥ १५ ॥
 स प्रज्ञाततमोऽप्येकस्तदानाहतलक्षणः ।
 भीष्मोऽप्यशान्तनवतां विदधार नदन्रणे ॥ १६ ॥
 सोऽभूत्स्वनश्रियाद्धोत्कमयूरागमकृत्तया ।
 इच्छयास्य भटा योद्धुमयू रागमकृत्तया ॥ १७ ॥
 प्रभञ्जनोऽरिसेनासु तदासावच्युतो रणे ।
 भास्वान्वपुषि चाभासीत्पिशन्नमरविद्विषाम् ॥ १८ ॥
 सालांसः सलिलोल्लोललोलासिः सूक्ष्मोऽसलः ।
 लीलालसं ललासासौ सासोऽसल्लालसासुलूः ॥ १९ ॥

(व्यक्षरः)

वटश्च न्यग्रोधः । वर्णकाश्चन्दनतरवः ॥ १२ ॥ मानवतां शूराणां रभसोऽभिलाषस्तस्मा-
 त्तया नाकस्त्रिया भावितम् । श्रितोत्कण्ठित(ण्ठ)या स्थितम् । ल्यब्लोपे पञ्चमी । तस्याश्च
 तदभिसरणोद्यताया रणधूल्या त्रियामा रात्रिरादधे कृता । तयेति वा हेतुतृतीया । अहम-
 नया वृतोऽहमनया वृत इति यस्तद्धेतुकस्तेषां रणस्तद्भूल्येत्यर्थः । नवेन स्तुत्या तान्तया
 खिन्नया शूराणां पुनःपुनश्चाटुकरणात् ॥ १३ ॥ सीमन्तयामास द्विधाकरोत् ॥ १४ ॥
 जयावासिं काङ्क्षन्ति येऽरयस्तानतिविस्मयाचितो बहुना गर्वेण युक्तो विनिघ्नस्तैश्चारि-
 भिरभयं याचितः कां सेनां क्षिणोति स्म । न कांचित् ॥ १५ ॥ प्रज्ञात.....
 लक्षणमित्यभिधानात् । अनाहतं लक्षणं ध्वजो यस्येति तु न विरोधः । भीष्मोऽशान्त-
 नवश्चेत्यपि तु विरोधः ॥ १६ ॥ अच्देपु जलदेष्टृत्कानां मयूराणामागमकृत्तया सिंहना-
 दसमुद्भवाभूत् । तया स्वनश्रियास्य चेच्छया भटा योद्धुं रागमयुः संप्राप्ताः । अकृत्तया
 अविनष्टया ॥ १७ ॥ प्रभञ्जनो वायुरपि । भास्वान्तरविरपि । अमरद्विषामिति 'जासि-
 निप्रहण-' इति षष्ठी ॥ १८ ॥ असौ गणो लीलालसं कृत्वा ललास चिक्रीड । सा-
 लांसः सालतरुसमस्कन्धः । सलिलस्योल्लोलस्तरङ्गस्तद्वल्लोलोऽसिर्यस्य सः । सुष्ठुलस-
 तीति सूक्ष्मः प्रमुदितः । असलो बलवान् । सासः सहसेन प्राप्तेन धनुषा वा वर्तते

य एकस्तरसा दैत्यान्वंशानिव सुपर्वणः ।

क्ष्माभृत्कटकसंचारी वभञ्ज सुरकुञ्जरः ॥ २० ॥

सादितानवती सेना संयुगं रभसादिता ।

सादिता युध्यमानेन तेनारेः सहसा दिता ॥ २१ ॥

(संदष्टयमकम्)

घनसंतमसच्छाया नीलवज्रवरूथिनी ।

तीक्ष्णवर्त्मभिराकीर्णा पातलोर्वीव भोगिभिः ॥ २२ ॥

साराभाशु शुभारासा सारताममतारसा ।

यान्यानघघनन्याया सा मतातततामसा ॥ २३ ॥

(अनुलोमप्रतिलोमपादः । युगलकम्)

स कार्तान्तिकसिद्धान्तप्रक्रियामिव तां जवात् ।

तदा विलुप्तज्याकेन्द्रामवधीदवधानतः ॥ २४ ॥

सः । असती निन्दिता लालसा वाञ्छा येषां ते असलालसा मारणोद्यता रिपवस्तेषा-
मसूँहनाति यः स तथोक्तः । द्व्यक्षरः ॥ १९ ॥ पर्वाण्युत्सवाः संघयश्च । क्ष्माभृतो
नृपाः पर्वताश्च । कटकः स्कन्धावारो नितम्बश्च । सुरकुञ्जरः सुरश्रेष्ठो देवगजश्च । स-
र्वत्र 'वृन्दारकनागकुञ्जरैः पूज्यमानम्' इति समासः ॥ २० ॥ सादिनो गजाश्वारोहाः ।
तेषां तानो विस्तीर्णता सास्ति यस्याम् । तादृशी सा सेना तेन गणेन सादितावसादं
नीता । सहसा दिता खण्डिता । 'दो अवखण्डने' । रभसात्संयुगमिता गमिता ॥ २१ ॥
अन्येषु विषयेष्वनघो निर्दोषोऽखण्डितो वा घनश्च न्यायो वीरव्रतं यस्याः । आततं च
तामसं क्रोधं यया तादृशी या मता ज्ञाता । सा नीलवज्राख्यस्य दैत्यस्य सेना तीक्ष्ण-
वर्त्मभिः खड्गैराकीर्णा आशु त्वरितमासीत् । भोगिनोऽपि तीक्ष्णवर्त्मानो दृष्टिनिषाः ।
तीक्ष्णं विषं वर्त्मन्यपाङ्गदेशे येषामिति कृत्वा । सारा प्रकृष्टा आभा यस्याः । शुभ आरासः
शब्दो यस्याः । सारता सावष्टम्भत्वं ममताहंकारस्तयो रसा भूमिः । तम एव तामसम् ।
प्रज्ञादित्वाद्ग ॥ २२ ॥ २३ ॥ विलुप्तज्याकश्छिन्नमौर्वीक इन्द्रः स्वामी यस्यास्तादृशीं
तां सेनां स गणोऽवधीत् । अवधानत एकाग्रतया । अवधैर्वा अहतैरानतः प्रणतः । का-
र्तान्तिका गणकाः । प्रक्रिया शैली । तत्र ज्या ग्रहाणामस्फुटानां जीवेति प्रसिद्धा स्फु-
टीकरणयुक्तिः । केन्द्रं मध्यमन्दभेदेन द्विविधं चाल्यमानो ग्रहः । यथा चैतत्तथा त-

बभूवुर्नन्दिनो रोषादसृगालोहिता दृशः ।
 न यस्य प्रतिभात्यारादसृगालो हि तादृशः ॥ २९ ॥
 स तस्य वल्गतो देहादसिनापातयच्छिरः ।
 दिनात्यय इवास्ताद्रेः स्फुरदर्कस्य मण्डलम् ॥ २६ ॥
 बलं विस्मायि शैलादेरुरु धुर्यतयोभयम् ।
 तेनास्त दिव्याः खं द्रष्टुं रुरुधुर्यतयोऽभयम् ॥ २७ ॥
 अभ्रंकपत्वं दधतः कटकच्छाययान्विताः ।
 विवभुः सुभटास्तस्य सेनोर्वीकुलपर्वताः ॥ २८ ॥
 दिक्चक्रं प्रणताभीतिदानवाचा रुरुत्सताम् ।
 कीर्तिस्तेषामगाद्भ्रमदानवा चारुरुत्सताम् ॥ २९ ॥
 आस्फाल्य निक्कणन्मौर्वीतन्त्रीकाश्चापवल्हकीः ।
 गन्धर्वपृतना दैत्यैः सार्धं रणरलीं व्यधात् ॥ ३० ॥
 तेजोऽहृत सुरारीणामनृज्वालाभिधावताम् ।
 स्थितिर्गत्या रणे येषामनृज्वालाभि धावताम् ॥ ३१ ॥
 स्फुटार्धचन्द्रमुदामवाहिनीपातसंकुलम् ।
 महेश्वरशिरश्छायं श्वसन्नागं रणाङ्गनम् ॥ ३२ ॥

च्छास्त्रादेवावगन्तव्यम् । अत्र पक्षेऽविलुप्तेत्यकारप्रक्षेपः ॥ २४ ॥ नन्दिनो दृशोऽसृ-
 ग्रक्तं तेनेवालोहिता बभूवुः । यस्य तादृशो नीलवज्रजातीयो नासृगालः प्रतिभाति ।
 अपि तु सृगाल एव । पलायमानत्वात् ॥ २५ ॥ २६ ॥ शैलादिर्नन्दी । तस्योभयं
 बलं सौष्ठवरूपं सेनाख्यं च धुर्यतया उरु प्रभूतमाश्चर्यकरं यस्मादास्त तेन कारणेन
 दिव्या यतयो देवर्षयः खं रुरुधुः । अभयं कृत्वा द्रष्टुम् ॥ २७ ॥ कटकः सैन्यं नित-
 म्बश्च ॥ २८ ॥ प्रणतानामभीतिदानरूपया वाचा दिक्चक्रमारुरुत्सतां रोद्धुमिच्छतां
 तेषां गणानां कीर्तिरुत्सतामच्छिन्नप्रवाहत्वं ययौ । यतो भ्रमदानवा चारुश्च ॥ २९ ॥
 रली गोष्ठी ॥ ३० ॥ गन्धर्वसेना तेजः सुरारीणामहार्षीत् । अत एव नृज्वाला पुरुष-
 तेजस्तदभिधा नास्ति येषाम् । एते तेजस्विनः पुरुषा इति न कश्चित्तान्वयवहरती-
 त्यर्थः । येषां धावतामनृज्वा कुटिलया गत्या रणे स्थितिरलाभि प्राप्ता ॥ ३१ ॥
 शिवस्यापत्यं शैवः कुमारः । शिवादिभ्योऽण् । स रणाङ्गनं विवेश । अर्धचन्द्रश्चन्द्रख-
 ण्डोऽपि । वाहिनी गङ्गापि । नागाः सर्पा अपि । विश्वेषां समग्राणां शावानां शिशू-

विवेश विश्वशावेशः शशीव शिवशैशवः ।

शैवः शवांशाशावेशिशिवावंशं वशी विशाम् ॥ ३३ ॥

(द्यक्षरः । युग्मम्)

दधर्त्कराङ्गुलिब्रातभोगीन्द्रकृतवेष्टनाम् ।

स शक्तिमयुराम्भोधिमाथिमन्दरविभ्रमाम् ॥ ३४ ॥

सङ्ग्रामभूमिं करुणामदधत्तामसावृतः ।

यशो निघ्ननिपुचमूमदधत्तामसावृतः ॥ ३५ ॥

तमभीयुस्तनुच्छायतिमिरावृतदिङ्मुखाः ।

सतारका वरूथिन्यः क्षयकालनिशा इव ॥ ३६ ॥

स व्यधादक्षताशस्ताः सन्नयो धामहासिना ।

सव्यधा दक्षताशस्ताः सन्नयोधा महासिना ॥ ३७ ॥

(समुद्गयमककाञ्चीगोमूत्रिकामुरजजालवैन्धाः)

कृतान्तनगरीसालवलयं चैकितं धनुः ।

दधत्तेनाथ युयुधे तारकाक्षो मेहाहवे ॥ ३८ ॥

शुभदाता तदा दैत्यानवस्यन्दनवे गतः ।

तत्सङ्ग्रामाङ्गनं रेजे नवस्यन्दनवेगतः ॥ ३९ ॥

नामीशो विभुरधिदेवता । शैशवं बाल्यम् । शवानामंशा भागास्तेष्वाशाभिलापस्ते-
नावेशिनः सोन्मादाः शिवावंशाः सृगालीसंधा यत्र रणाङ्गने । विशां वशी
जनानां मध्ये जितेन्द्रियः ॥ ३२ ॥ ३३ ॥ ३४ ॥ असौ कुमारो रिपुचमूं
निघ्नन्यशोऽदधद्भार पपौ वा । स्या एव 'धेट् पाने' । 'विभाषा धेट्श्व्योः'
इति विभाषा चडादेशः । तां सङ्ग्रामभूमिमृतो गतः करुणामदधदधारयत् । तामसा-
वृतः क्रोधाविष्टः ॥ ३५ ॥ तनुच्छायं शरीरकान्तिरेव तिमिरम् । 'विभाषा सेनासुरा-'
इति नपुंसकम् । तारको नाम दैत्यः, तारकाणि च ज्योतीर्षि ॥ ३६ ॥ स कुमारस्ताः
सेना दक्षतया शस्ता अपि सन्नयोधाः सव्यधाश्च महासिना व्यधादकरोत् । अक्षता-
शोऽखण्डितास्यः । सन्नयः सुनीतिः । धामहासिना तेजसा प्रहसनशालिना । 'व्यधज-
पोरनुपसर्गे' इत्यप् ॥ ३७ ॥ तारकाक्षप्रभृतयो दैत्याः ॥ ३८ ॥ दनवे दानवानां जनन्यै
शुभदाता श्रेयसः खण्डयिता कुमारः सङ्ग्रामाङ्गनं गतो दैत्यानवस्यन्व्यापादयन् । तच्चर-

१. 'कराङ्गुली' ख. २. 'काञ्ची' क-पुस्तके नास्ति. ३. 'वन्धाश्च' क. ४. 'वा-
जितं' क. ५. 'सहाहवे' ख.

तत्सैनिकान्समीके स चमूरचितसच्छ्रियः ।

क्षेत्रं जगत्रयापायसमीरण इवाचलान् ॥ ४० ॥

शशिकेशांशकोऽशोककौशिकीके शिशुः शुकी ।

शं शशाकैकशोऽशूककेकीशाकाशकौशिकः ॥ ४१ ॥

(द्व्यक्षरः । युगलकम्)

लक्ष्मीः षट्परणच्छायाशोभीन्यसुरसैनिकैः ।

ददृशे तस्य वक्राणि पद्मानीवाधितस्थुषी ॥ ४२ ॥

मन्वानास्तं शरैः संख्ये ते पुरस्ताद्रिपुं जितम् ।

तेजोऽर्कमिव विभ्राणं तेपुरस्ताद्रि पुञ्जितम् ॥ ४३ ॥

सुदर्शनश्रीद्विपतां स चक्रिभुजमाश्रितः ।

शिरांसि पीवरच्छेदस्कन्धचक्राणि शातयन् ॥ ४४ ॥

णाजिरं नवानां स्यन्दनानां वेगेन शुशुभे । दनव इति 'क्रियाग्रहणमपि कर्तव्यम्' । इति संप्रदानता ॥ ३९ ॥ स कुमारः । समीके रणे । तस्य रिपोः सैनिकानेकशः प्रत्येकं शं सुखेन क्षेत्रं शशाक । चमूमी रचिता चमूरैश्च मृगभेदैश्चिता व्याप्ता सती श्रीर्येषाम् । शशिकेशस्य चन्द्रमौलेशकः सुतः । अशोका प्रमुदिता गौरी यत्र समीके । शिशु-र्वालः । अत एव शुकी क्रीडाशुकभृत् । अशूको दुर्दान्तः केकीनामीशो महामयूरस्तस्या काशः समन्ताद्भाजमानः कौशिकः शक्रः । स यथा वर्षणावर्जयति मयूरं तथासावपि निजं समरोत्तेजनया । शूका करुणा ॥ ४० ॥ ४१ ॥ तस्य षण्मुखानि रणच्छायाशो-भीनि पद्मानीवाधिष्ठितवती श्रीः सैनिकैर्दृष्टा । पद्मान्यपि षट्चरणानामलीनां छायाया शोभाशालीनि ॥ ४२ ॥ ते दैत्यास्तं रिपुं संख्ये रणे पुरस्तादग्रतो जितं मन्वानास्तदी-यैः शरैस्तेषुः संतप्ता जाताः । अस्ता जिता अद्रयो यत्र तादृशं तेजः पुञ्जितं धारय-न्तम् । आदित्यमिव । सोऽप्यस्ताद्रौ पुञ्जितमेव धाम धारयति ॥ ४३ ॥ स ईशशिशुः कुमारः शरैः शारा आशानामश्रीः पर्यन्तानाररौ जग्राह । शोभना दर्शनस्य रूपस्य श्री-र्यस्य । चक्रिणः सर्पास्तान्मुक्ता इति चक्रिभुजयूरः । तमाश्रितोऽधिह्रुदो रिपुशिरांसि शातयन्निन्दन् । तथा सुदर्शनः शौरिचक्रं तस्यैव श्रीर्यस्य । सोऽपि चक्रिभुजं हरिबाहु-माश्रितः शत्रुशिरांसि शातयति । शूरयति साध्विति शूरी विक्रान्तः । 'साधुकारिणि च' इति णिनिः । अश्रिया रोरु दरिद्रा अंशवो यस्य सः । शशिनमीरयति न्यक्करोतीति शशीरो राहुस्तमभ्रातीति शशीराशी राहुयाती । रोशिनो सिंहकाः । 'रेश्च हिंसायाम्' । तानपि श्रृणाति हिनस्तीति रोशिशोः । अरिशः प्रतिरिपुं शशन्नाभुतिभिर्गच्छन् ।

शूरीशशिशुराशाश्रीरश्रीरोरांशुरारौ ।

शशीराशी शरैः शारा रेशिशीररिशः शशन् ॥ ४९ ॥

(द्वक्षरः । युगलकम्)

उपसर्गा इव गताः क्रियायोगेन शून्यताम् ।

आसंस्तस्य हता बाणैरप्राप्तगतिसंज्ञकाः ॥ ४६ ॥

स्पृहां केनाकरोत्तस्मै सज्जातीयाय सारवान् ।

तच्चमूश्च द्विपः संख्ये सज्जातीयाय सा रवान् ॥ ४७ ॥

तमभ्यैत्केतुमालीति नवाञ्जनमलीमसैः ।

अन्वीयमानो दितिजैः प्रावृट्काल इवाम्बुदैः ॥ ४८ ॥

क्षुण्णं तेन समिद्वर्त्म तदीये दानवर्तिभिः ।

व्यरोचि च गजैः संख्ये तदीये दानवर्तिभिः ॥ ४९ ॥

तदासौ वीरकोपात्तशुभलक्ष्मीपरिग्रहः ।

षड्जन्यासतया विभ्रन्मुखानि गयमभ्ययात् ॥ ५० ॥

विदधे निघ्नता तेन तमस्तारातिनादया ।

तत्सेनया शरैश्चक्रे तमस्तारातिनादया ॥ ५१ ॥

अरिश इति 'संख्यैकवचनाच्च वीप्सायाम्' इति शम् ॥ ४४ ॥ ४५ ॥ तस्य बाणैराहता दैत्या अप्राप्ता गतिर्गमनं संज्ञा च चेतना यैः क्रियायोगेन च शून्यतां गता निर्व्यारा आसन् । उपसर्गाः प्रादय इव । ते हि क्रियायोगमन्तरेण गतिसंज्ञां न प्रतिलभन्ते । 'उपसर्गाः क्रियायोगे', 'गतिश्च' इति वचनात् । उपसर्गव्यपदेशश्च योग्यतावशात् ॥ ४६ ॥ सारवान्वली कस्तस्मै स्पृहां न चकार । सज्जातीयाय सुजनने । 'जात्यन्ताच्छ-बन्धुनि' इति स्वार्थे छः । तस्य चमूः शत्रून्तीयायातिचक्राम । सजा संनद्धा । सारवा-न्निनादयुक्तान् ॥ ४७ ॥ ४८ ॥ दानवर्तिभिर्दानवानां गतिभिः क्षुण्णं तद्व्रणवर्त्म तेन केतुमालिना ईये गतमिति कर्मणि लकारः । तदीये च समरे गजैः शोभितम् । दान-वर्तिभिर्मदजलप्रवर्तनशीलैर्मदस्थैर्वा ॥ ४९ ॥ असौ कुमारो वीरकोपेन गृहीतशुभशो-भः षट् च मुखानि विभ्रद्गयासुरमभीयाय । जन्यासतया जन्येऽस्यतीति जन्यासस्तद्भावेन । रणे निरसितुमित्यर्थः । अथ च ध्वनितम्—षड्जस्य स्वरस्य न्यासो येषु मुखेषु तानि तथा तद्भावेनोपलक्षितानि मुखान्यंशकान्विभ्रत्सौवीरकाल्येन प्रामरगणोपात्तशुभश्री-रभिययाविति ॥ ५० ॥ तं गयासुरं निघ्नता तेनादया कृता । निर्दयमेव तमवधीदि-

१. 'विभ्यत्' ख. २. 'अभ्यधात्' ख.

उदसाहि स संहारसहस्रकरभास्वरः ।

युयुत्सासाहसोत्साहशालिभिः सहसासुरैः ॥ ५२ ॥

केकीरकोऽकुकाराकः करकाकारकारिरूक् ।

कैराकेकरकैराकोररोकैरुकोरुकैः ॥ ५३ ॥

(द्यक्षरः । युगलकम्)

तारकान्तस्थितिस्पष्टदृष्टतरोजसा ।

स शक्त्या दीप्रया हारलतयेव श्रियं दधौ ॥ ५४ ॥

चेतसा बद्धरोषेण मानिनागगनानिमा ।

ततो रणभुवं चण्डी तामिता ममतामिता ॥ ५५ ॥

(युक्पादप्रतिलोमः)

तन्निकृत्तविपर्यासनिविष्टग्रीवतां गतः ।

अदृष्टचरमाजौ स्वं भटः पृष्ठमिवैक्षत ॥ ५६ ॥

नाभाच्छ्रुतिरिवाहीना सदोकारतया न या ।

अगाहि भर्तुः सङ्ग्रामसदोऽङ्कारतयानया ॥ ५७ ॥

सा प्रमापणनिष्णातैरशून्या भटमण्डलैः ।

निषद्येव तदा मृत्योः स्फुटदंष्ट्रा चकासती ॥ ५८ ॥

त्यर्थः । अस्तारातिना निराकृतद्विधा तत्सेनया च शरवर्षेण तमः कृतम् । तारातिनादया उच्चैरतिशयेन नदन्त्या ॥ ५१ ॥ स गुहः कैरसुरैराकोर्युद्धभूमेरुदसाहि सोढः । केकी मयूर ईरको नेता यस्य । नास्ति कुत्सिता कारा बन्धनमकतीति वा । कर्मण्यण् । करका अशनिवर्ष तस्य कारकः शक्रस्तस्यारयो दैत्यास्तान् रुजतीति क्तिप् । आकेकर-कैर्मयान्निमीलितनयनैः पिङ्गलाक्षैर्वा । अरोकैर्निष्प्रभैः । 'रुच दीप्तौ' । विस्तीर्णं कं शिर ऊरू वा येषां तैः ॥ ५२ ॥ ५३ ॥ तारकाख्यस्य दैत्यस्यान्तस्थितिर्मरणम् । ताराणां च मुक्तामणीनां कान्ता स्थिती रम्यमवस्थानम् । ओजः प्रभा ॥ ५४ ॥ मानिना चित्तेनोपलक्षिता चण्डी तां रणभुवमिता गता । गगनवन्नास्ति निमा परिच्छेदो यस्याः । ममतयाहंकारेण चामिता अपरिच्छिन्ना ॥ ५५ ॥ तथा निकृत्ता विपर्ययेण च निविष्टा ग्रीवा यस्य तद्भावं गतो भटः स्वपृष्ठमिवापश्यत् ॥ ५६ ॥ भर्तुः शिवस्याङ्के आरतया क्रीडितया अनया सङ्ग्रामसदोऽगाहि विलोडितम् । या श्रुतिरिव न नाभात् अपि तु शुशुभ एव । श्रुतिर्वेदः । सदोकारो रणप्रवेशसमये पाठकाले च यस्य तद्भावेनाहोना सहिता ॥ ५७ ॥ सा भगवती एणारिणा सिंहेन रणरां समरभुवं रीणा क्षिष्टा रराण सिंहनादमकरोत् । प्रमापणं हिंसनम् । 'मीञ् हिंसायाम्' । अन्यत्र प्रमा विक्रियाणां

१. 'तदसाहि' ख.

रेणुरोरोरुणाणोरिरणारणिरणूरणैः ।

रराणैणारिणा रीणा रणेरां रीरणारिणा ॥ ५९ ॥

(द्व्यक्षरः । युगलकम् । षड्विः कुलकम्)

अवारवाणतां वैरिरमणीकुचमण्डलैः ।

सार्धं दधाना दैत्योवानवेत्य सद्यशात्मनः ॥ ६० ॥

सारतारहिताध्यासा सा ध्याता क्षतसाध्वसा ।

साध्वसाधर्म्यधीरासा साराधीतिरता रसा ॥ ६१ ॥

(सप्तदशाक्षरं पञ्चम)

रणसिन्धुं सुमनसां तदानीमुत्तितीर्षताम् ।

सारित्रासकृदुत्कृष्टकर्णान्ता नौरिवाभवत् ॥ ६२ ॥

(त्रिभिः कु(ति)लकम्)

वादिता तरसा भीमा भेरीणां सकला ततिः ।

सादिता तत्र सायामा सारीणां सवला गतिः ॥ ६३ ॥

(गोमूत्रिकाजालबन्धः)

तया कृतस्य सङ्ग्रामे वज्रनाभस्य भस्मसात् ।

उदात्त एव तत्रासीदर्पस्यान्तः सुरद्रुहाम् ॥ ६४ ॥

पदार्थानां परिच्छेदः । पणो मूल्यम् । भटा योधाः स्वामिग्राह्यभोगोद्गाहकाश्च । निषया आपणः । दंष्ट्रा रथ्यापि । रेणुना रोरौ वेगवाहिवाद्रहितावूरु यस्य तेन । अणोरिणां रणो ध्वनिस्तस्यारणिः कारणम् । तत्तुल्यसिंहनादैत्यर्थः । तथा अणवः प्राणास्तेषामु-
रणैर्हिंसाभिरुपलक्षिताः । रीः श्लेषो मैत्री । 'रीङ् श्लेषणे' इति धातुषु केषांचित्पाठात् ।
तामीरयन्ति क्षिपन्तीति रीरण दानवास्तेषामरिणिति हिंसा एव विश्लेषतः ॥ ५८ ॥
५९ ॥ सा देवी सद्यशात्मनो युद्धयोग्यस्वभावानसुरानवेत्य ज्ञात्वादेवानां
नौरिवाभवत् । तयैव तेषां ततो निस्तारितत्वात् । अरित्रासकृदरीणां भयजननी । अ-
रित्रस्य च केनिपातनस्यासकृत्क्षेपकारणं यस्याम् । कर्णः श्रोत्रं । अवार-
वाणता निर्निरोधशरत्वं वैधव्यादकञ्जुकता च । सारतया स्थैर्येणारहितोऽध्यासः समरा-
धिष्ठानं यस्याः । सा ध्याता च सती क्षतसाध्वसा भिन्नभया । आध्यानं चिन्तनम् ।
साधुभिरप्यसाधर्म्या धियं राति या ॥ ६० ॥ ६१ ॥ ६२ ॥ ६३ ॥ उदात्तः श्रेष्ठो

१. 'षड्विः कुलकम्' क-पुस्तके नास्ति. २. 'त्रिभिः कुलकम्' क-पुस्तके नास्ति.

३. 'तदात्वे' क.

रथमर्दो भुवस्तस्या नतस्थावरतामदात् ।
 अनिर्जितरिपुः सापि न तस्थावरता मदात् ॥ ६५ ॥
 अम्भोधरच्छवीन्धाराशोभां च युधि विभ्रतः ।
 वाजिनो वाहयांचक्रुः कृपाणांश्चाम्बिकाभटाः ॥ ६६ ॥
 तायमानघनच्छाया याच्छानघनमायता ।
 नाल्पकप्रतिमास्थसु सुस्थामातिप्रकल्पना ॥ ६७ ॥
 (अनुलोमप्रतिलोमपादः)

संयुगेऽनर्गलस्थामर्पातितग्रहतारकैः ।
 युगान्तोत्पातदेशीयैर्न सासह्यत दानवैः ॥ ६८ ॥ (युगलकम्)
 क्षतार्करुक्तया दध्रे तदाश्चसितिमा नवः ।
 तद्रूपं वीक्ष्य को न स्म तदाश्चसिति मानवः ॥ ६९ ॥
 जयश्रीरभसाकृष्टिप्रसारितकरोपमैः ।
 सव्यापसव्यविक्षिप्तैर्निघ्नती विद्विषः शरैः ॥ ७० ॥
 या हतारिगणाजस्रमवदाता न सुन्दरान् ।
 याता गजमदानन्दहरिणास्रवतासुरान् ॥ ७१ ॥
 (समञ्जसबन्धो गूढार्धश्लोकः)

बभूव । भगवतीकृतत्वात् ॥ ६४ ॥ तदीयो रथमर्दः क्षितेर्नतस्थावरतामदात् नताः
 स्थावरा अद्रिदुमादयो यस्य तद्भावं ददौ । सापि मदादनिर्जितरिपुररता च क्रीडारहिता
 न तस्यौ ॥ ६५ ॥ ६६ ॥ अच्छा निर्मला अनघा अखण्डिता नमा भक्तलोका
 यस्याः । आयता उन्नता । आस्थसु विषयेऽल्पकप्रतिमा न, महाजनैः सदृशी । सम्य-
 गाशापूरणात् । शोभना स्थानो बलस्यातिप्रकल्पना यस्याः ॥ ६७ ॥ उत्पातदेशीयैरु-
 पद्रवसदृशैः ॥ ६८ ॥ तथा तदा आशु त्वरितमसितिमा कृष्णत्वं दध्रे । नवो नूतनः ।
 कश्च मानवो मनुष्यस्तस्यास्तदसितं रूपं वीक्ष्य नाश्चसिति स्म । तस्य दैत्यनिधननिदान-
 ततया सर्व एवोच्छ्वस्तः ॥ ६९ ॥ वज्रकेतुर्नाम दैत्यस्तयाघानीति विशेषकम् । सव्या-
 पसव्यौ वामदक्षिणौ । या सततं हतारिवर्गा अवदाता च निर्मला । गजमदेनानन्दो
 यस्य तादृशेन हरिणा सिंहेनासुरान्याता तान्प्रति धाविता । न सुन्दरान्दुर्निरीक्ष्यान् ।
 अस्त्रवता गजरुधिरलिप्तेन । अत्र प्रथमार्धाद्वितीयार्धमेकैकेनाक्षरेणान्तरितं निर्गच्छतीति

१. 'रथमर्दो' क. २. 'पतिताग्रह' क. ३. 'युगलकम्' क-पुस्तके नास्ति.

तयावानि रुपा वज्रकेतुः केतुर्दिवौकसाम् ।
 विकिरन्त्या रणे दृष्टिं क्षयोल्कापुञ्जविभ्रमाम् ॥ ७२ ॥ (तिलकम्)
 मायामूर्तीद्विषः संख्ये सास्त्राक्षीदमितायुधा ।
 तत्सेना च तया चक्रे सास्त्राक्षी दमिता युधा ॥ ७३ ॥
 दोर्दण्डदपेद्रेकेण सावज्ञं चरतो युधि ।
 प्रमथान्दानवानीके पारिप्लवतया सकृत् ॥ ७४ ॥
 साशीः सशंसा शिशुसूः साशसाशु शशीशशित् ।
 शशासाशासु सेशासु सांशुः शं शशशाशिसूः ॥ ७५ ॥
 (द्यक्षरः । युगलकम्)

सहस्रधा विभज्यापि स्थितमात्मानमाहवे ।
 निनाय पञ्चतामेव द्विषं मायाशताकुलम् ॥ ७६ ॥
 सा संख्ये स्वःसदां शश्वदेव तारा धनायते ।
 तेन चक्रुर्मतिं नान्यदेवताराधनाय ते ॥ ७७ ॥
 तत्सङ्ग्रामान्तरिक्षं च वीथीमार्गपरिष्कृतम् ।
 विचित्रमण्डलतया विदधारतरां श्रियम् ॥ ७८ ॥

समञ्जसोऽयं बन्धः ॥ ७० ॥ ७१ ॥ ७२ ॥ अमिता युधा बहलप्रहरणा सा रिपुरणे
 मायारूपा मूर्तीरस्त्राक्षीन्निमित्तवती । रिपुसेना च तया युधा युद्धेन दमिता सती सास्त्राक्षी
 सवाष्पनयना कृता ॥ ७३ ॥ सा चण्डी सेशासु सलोकपालासु आशासु दिक्षु शं सुखेन
 प्रमथान् शशास व्यापारयत् । साशीराशिषां पदम् । सशंसा स्तुतियुक्ता शिशुसूर्जनवत्स-
 ला । साशा जयाभिलाषिणस्तान्स्यत्यन्तं नयतीति साशसा । आशु शीघ्रम् । शशीशं
 हरं शीयते गच्छतीति शशीशशित् । सांशुर्भास्वरा । शशान्मृगान् शशति भुतिभिर्ग-
 च्छतीति शशशाशी सिंहस्तं सुवति प्रेरयति या सा ॥ ७४ ॥ ७५ ॥ पञ्चतां मरणमपि
 ॥ ७६ ॥ स्वःसदो देवाः । तेषां सा समरे नित्यमेव धनायते सर्वस्वमयाशा (?) । तारा
 संसारोत्तारकारिणी । तेन कारणेनान्यासां देवानामाराधनार्थं ते मतिं न विदधुः ॥ ७७ ॥
 वीथीमार्गमण्डलानि युद्धशास्त्रोक्ताः संचारविशेषाः । आकाशे तु वीथी सुरसरिप्रवाहः ।
 मार्गः सूर्यस्य पन्था दक्षिणोत्तरलक्षणः । मण्डलं रविशशिनोर्विम्बमाभोगो वा ॥ ७८ ॥

गजः परिणमन्दन्ध्रे दन्तकोशमनङ्गदम् ।
 द्विषां युधि व्यधत्तारादन्तकोऽशमनं गदम् ॥ ७९ ॥
 तिग्मांशुकरसंपर्कात्स्फुरन्ती करवालिका ।
 कुब्जाप्येकस्य सङ्ग्रामे चतुरस्रां श्रियं दधौ ॥ ८० ॥
 जघ्ने सिंहतनुश्चण्ड्याः सरुज्जितरवारिभिः ।
 तत्सैन्यानि सुराश्चक्रुः सरुज्जि तरवारिभिः ॥ ८१ ॥
 कोदण्डास्फालनोत्तालरवकातरितद्विषः ।
 योधास्तत्पुरुषत्वेऽपि विस्पष्टद्वन्द्वतां ययुः ॥ ८२ ॥
 चण्डी सेनासु कुप्यन्ती सादीपिष्टासु राहवे ।
 श्रियमैक्षिष्ट तत्खड्गे सादी पिष्टासुराहवे ॥ ८३ ॥
 शरदंष्ट्राकरालत्वं दधद्भिर्दानवानरणे ।
 नानानीकाननैः किं नु पृतनासु न भूभृतः ॥ ८४ ॥
 भासितानु(रु)तिमात्रासु सुन्यासैकरता सुता ।
 नाङ्गनाशरसस्थासु सा याता कृत्तिवाससा ॥ ८५ ॥
 सासवात्तिकृतायासा सुस्था सरशनाङ्गना ।
 तासु तारकसैन्यासु सुत्रामातिनु(रु)तासिभा ॥ ८६ ॥

(प्रतिलोमानुलोमाभ्यां श्लोकद्वयम् । तिलकम्)

दन्तस्य कोषः प्रतिमा । तमनङ्गदं कटकशून्यं गजो वहन् परिणमन् दन्तप्रहारान्ददत्
 अन्तकश्च द्विषामारादशमनमप्रतिविधेयं व्याधिमकरोत् ॥ ७९ ॥ चतुरश्चा
 मनोहरा च ॥ ८० ॥ चण्ड्याः सिंहस्य तनुररिभिर्जघ्ने ताडिता । सरुज्जितरवा सिंह-
 नादयुक्ता । सुराश्चरिसैन्यानि सरुज्जि सव्यथानि विदधुः । तरवारिभिः खड्गैः ॥ ८१ ॥
 तत्पुरुषत्वे तस्याः संबन्धिनि पौरुषे सति योधा विस्पष्टद्वन्द्वतां प्रकटकलहत्वं ययुः । त-
 त्पुरुषश्च समासो द्वन्द्वत्वं प्रतिपद्यत इति विरुद्धम् ॥ ८२ ॥ आसु सेनासु मध्ये राहवे
 (दैत्यविशेषाय) सा कुप्यन्ती अदीपिष्ट शुशुभे । तस्याश्च खड्गे सादी हयारोहः श्रियमा-
 हवे ददर्श । पिष्टासुः परेषां विसरित(विदलित)प्राणः ॥ ८३ ॥ सा भूभृतः सुतो
 पार्वती रणे तासु पृतनासु दानवान्किं नु न याता । निश्चितमेव यातेत्यर्थः । आनु(रु)ति-
 मात्रासु निनादैकपरासु । अङ्गानि हस्त्यश्चरथपत्तयस्तेषां परकीयाणां नाशे रसः सक्ति-
 स्तत्र तिष्ठन्ति यास्तासु । तारकभयोत्तारणहेतवः सैन्याः सुभटा यासां तासु । सा तु
 नानाविधैरनीकानामाननैर्भासिता । शोभने च न्यासे व्यूहरचनायामेकरता तत्परा ।

तत्र स्फुटरसैश्चित्रैः सुश्लोकविनिबन्धनैः ।

अनेकसर्गैः सङ्ग्रामे महाकाव्यायितं भटैः ॥ ८७ ॥

राजितानुमतावाररवा तामसकायसा ।

सायकासरसाराधधरा सारनुताजिरा ॥ ८८ ॥

(असंयोगाक्षरानेकपाठनन्दिकवर्तनः(?))

केतनांशुकसीताङ्क रथप्लवकृतास्पदम् ।

सङ्ग्रामजलधेः पारं पृतनास्वरिमण्डलम् ॥ ८९ ॥

सायासासु ससेयासु सायसासु यियासु सत् ।

सासिः सासूययेयासु सेयायासुसुसुः सुयुत् ॥ ९० ॥

(द्यक्षरः । तिलकम्)

तथा कार्मुकमाकृष्टं नाशारम्भे सुरद्विपाम् ।

उदचारयदोकारमिव क्रेकारमाहवे ॥ ९१ ॥

कृत्तिश्चर्म सैव वासस्तेनोपलक्षिता । सहासवेन पानेन वर्तमाना या अत्तिर्भक्षणं तत्र
कृत आयासः समन्ताद्यन्तो यया । अत एव सुस्था सुखेन तिष्ठन्ती । सरशना काङ्क्षी-
युक्ता । अङ्गना कल्याणाङ्गी । 'अङ्गात्कल्याणे' इति नकारो मत्वर्थीयः । सुत्रामा शक्र-
स्तेन चातिनु(रु)ता असिभा खड्गशोभा यस्याः सा तथा ॥ ८४ ॥ ८५ ॥ ८६ ॥
रसः समरहेवाकः शृङ्गारादिश्च । चित्रैश्चित्रकाव्यवद्भिरपि । श्लोको यशो वृत्तबन्धश्च ।
सर्गः सृष्टिर्विच्छेदस्थानं च ॥ ८७ ॥ सा रणावधेः पारं यियासु सद्भैरिमण्डलमियायेति
संबन्धः । अंशुकान्येव सीताः सीतालक्षिताः पटाः । ते चोपरिप्लवानां वातगतिज्ञानाय
क्रियन्ते । रथा एव प्लवा उडुपाः । सायासाः सोपद्रवाः । सह सैयैरवसादनेयैर्वर्तमानाः(?) ।
सहायसैनैर्नाराचैर्वर्तमानाः । सासूयाश्च येया यातव्या यासु तादृशीषु पृतनासु सतीषु
राजिता । अनुमतश्च निषेद्धमशक्यो रवो यस्याः सा । तामसानां पापैकरतानां काया-
न्स्यति पर्यन्तं नयति या । सायकेष्वासे च प्राप्ते रसो यस्याः सा । आराधः समाराधनं
तस्य धरा भूः । सारनुता सज्जनैः पूजिता । आर्जि रातीत्याजिरा सङ्ग्रामप्रदा । सासिः
सखङ्गा । असूनुसृष्टु सुवति परेषां प्रेरयति या सा । तथा शोभनं च युध्यत इति सयुत्स-
ङ्ग्रामनिपुणा । राजितेत्यादि श्लोकस्य विपर्ययेण, पाठे श्लोकान्तरं जायते । तत्रानुरसा
अनुकूलहेवाका । सारं स्यन्तीति सारसा रिपवः । तामयन्ति परान्खेदयन्तीति तामा
योधास्तत्समूहेन नृता । शिष्टं स्पष्टम् ॥ ८८ ॥ ८९ ॥ ९० ॥ ९१ ॥ मृधे रणे

योऽनुकुर्वन्मृधे वर्धमानं दामोदरं जितः ।
 न केनचिद्विषाभीक्ष्णमानन्दामोदरञ्जितः ॥ ९२ ॥
 स तथा नागमारूढो विपाठैर्विरसीकृतः ।
 बभ्राम गहनागाधे ग्रन्थतत्त्व इवाहवे ॥ ९३ ॥

(युगलकम्)

नैष्ठुर्येण रणे चण्डी समग्रावा सवाजिभिः ।
 नासह्यतारिभिः शक्त्या समग्रा वासवाजिभिः ॥ ९४ ॥
 अन्योन्यायोधनस्पर्धादुर्ध्वप्रसरोद्भुराः ।
 तामभीयुस्तमस्काण्डकल्लोला इव ते द्विषः ॥ ९५ ॥
 ताञ्छितासरवित्रासा सात्राविरसताञ्छिता ।
 साध्वसावहतायासं संयाता ह वसाध्वसा ॥ ९६ ॥
 (अनुलोमप्रतिलोमपादः पादाद्यन्तयमकं च)

श्रियं चित्रीयमाणेन चरितेन दधत्यसौ ।
 सज्जातिरेकानंशेति सुरैरस्तूयताहवे ॥ ९७ ॥
 जयजायुयुजा युजिज्ज्यायो योज्यज्ययेज्यया ।
 याज्यया युयुजे येयेऽजेयया याजजायया ॥ ९८ ॥

(द्व्यक्षरः)

दामोदरमनुकुर्वन् । आनन्देनामोदेन च कुसुमादिसौरभेण रञ्जितो यो न केन-
 चिजितः । स दैत्यो नागं गजमारूढो विपाठैश्च शरैर्विरसितः ।
 ग्रन्थपरमार्थे भ्रमति । भ्रमणं चलनं मोहश्च ॥ ९२ ॥ ९३ ॥ नैष्ठुर्येण समो
 ग्रावा पाषाणो यस्याः सा चण्डी सवाजिभिः साश्चैरपि वासवेन सहाजिः स-
 द्भ्रामो येषां तैरिभिर्नासह्यत । यतः शक्त्या समग्रा पूर्णा ॥ ९४ ॥ साध्वसेनावहत
 आयासः प्रयत्नो यत्र तथा कृत्वा ते द्विषस्तामभिययुः । तानत्र रणे सा संयाता । तम-
 स्काण्डं तिमिरनिकरः । कस्कादिरयम् । शित आसस्तीक्ष्णकुन्तः स एव रविस्ततस्त्रासो
 यस्याः सकाशात् । अविरसताञ्छिता अवैरस्येनायता । सोत्साहेत्यर्थः । हेति खेदे ।
 वसा अस्थिरसस्तस्याध्वा मार्गोऽस्थीन्येव तानि स्यति विनाशयति या सा ॥ ९५ ॥ ९६ ॥
 तथा सज्जातिः सुजन्मा । एकानंशेति भगवतीनाम । सज्जो वातिरेक उत्कर्षो यस्याः ।
 अनंशा समाघातरहिता । 'अश समाघाते' । अथ च सती व्यतिरेकेण विद्यमाना जातिः
 सामान्यं सा चैकानंशा निरवयवा सकृदेकत्र निर्देशेऽप्यन्यत्र तं विनापि गृह्यते ॥ ९७ ॥
 इज्यत इति याजो हरस्तस्य जायया चण्ड्या येये यातव्ये रिपौ युयुजेऽभियोगः कृतः ।
 जये जायुमौषधमिव युनक्ति या तथा । युधि जित् तथा ज्यायोभिः प्रशस्यतैर्योज्या

विभ्रती हेतिसंदोहनक्रौघाकुलतां द्विषः ।

वेलेव पृतना विश्वक्षयोद्वृत्तस्य तोयधेः ॥ ९९ ॥

सा दधत्याननं तुल्यमघानि विधुनानया ।

प्रणमुषामविच्छिन्नमघानि विधुनानया ॥ १०० ॥

(युगलकम्)

पराचीनं विधायाशु सैन्यं समरदुर्मदम् ।

साञ्जसौजसिकस्याराद्धूमाक्षस्योदजासयत् ॥ १०१ ॥

साराभा विविभारासा राजितागगताजिरा ।

भाताजिते तेजिताभा विगतेन नते गवि ॥ १०२ ॥

(सर्वतोभद्रः)

नतानामनतानां च समं व्यवजहार सा ।

निनायौर्जित्यमेकेषामन्येषां जीवितं क्षयम् ॥ १०३ ॥

अहन्यत बलं तेषां सदा नगजया तया ।

रेजे वीरवरूथिन्या सदानगजयातया ॥ १०४ ॥

विभ्रती सुभटेनोच्चैराकल्पस्थितिचारुताम् ।

आलिङ्गयत रणे कीर्तिः स्वर्गनारी च तत्क्षणम् ॥ १०५ ॥

ज्ययया इज्यया यागेन । अजेयया जेतुमशक्यया ॥ ९८ ॥ विधुना तुल्यमाननं दधत्या । प्रणतानामघानि च पापानि विधुनानया न्यकुर्वत्या नया सपत्नसेनाघानि निहता । संदोहः समूहः ॥ ९९ ॥ १०० ॥ सा धूमाक्षस्य दैत्यस्योदजासयत् हिंसामकरोत् । 'जासि-निग्रहण-' इति कर्मणि षष्ठौ । पराचीनं पराङ्मुखम् । औजसिकस्तेजस्वी ॥ १०१ ॥ विगतेन गरुडगामिना हरिणा तेजिताभा सती सा देवी अजिते शत्रौ गविभूमौ नते सति भाता शुशुभे । साराभा सुदृढशोभा । विभा दीप्तिः रासः शब्दस्तौ विविधौ यस्याः । राजितमगे पर्वते गतं गमनं यस्याः । आजिरा युद्धप्रदा च ॥ १०२ ॥ एकेषां नतानामौर्जित्यं क्षयं निवासमनयत् । निजगृहे तेषामैश्वर्यमकरोदित्यर्थः । अन्येषामनतानां तु जीवितं क्षयं विनाशं निनायेति संबन्धः ॥ १०३ ॥ सदा संततं तया नगजया पार्वत्या तद्बलं हतम् । सदानं समदं गजानां यातं गमनं यस्याः । तया वीराणां वान्हिन्या च भ्राजितम् ॥ १०४ ॥ अकल्पं कल्पान्तावधि । आकल्पश्च वेषः ॥ १०५

तांस्तथाविश्लथन्मौलिबन्धानाहितवेपथून् ।
 वीरानासन्नपातत्वादसारान्साकृताहवे ॥ १०६ ॥
 तारोत्तारतरी तीरतरुतारीतिरुत्तरा ।
 तीरितारातिरातोरु तरतारातिरुत्तिरः ॥ १०७ ॥

(एकान्तरितव्यक्षरः)

वैष्णवी समरक्रीडाविहारैकवैयस्यया ।
 गदया दैत्यलोकस्य शिरांसि युधि भिन्दती ॥ १०८ ॥
 द्विषतः सुरसैन्यानि पराञ्चि त्रायते स्म या ।
 सा बभार श्रियं संख्ये परां चित्रायतेऽस्यया ॥ १०९ ॥
 (तिलकम्)

कालरात्रिर्जवेनास्त्रपर्यस्तकुलपर्वता ।
 वपुषाभ्रंकषेणाथ भीतिदा सुरविद्विषाम् ॥ ११० ॥
 जानुजेनानुजननी जानानाजजनैन्यम् ।
 निजाजिनेनानिजजौ जनानूनानजीजनत् ॥ १११ ॥
 (व्यक्षरः । युगलकम्)

भ्रमयन्त्या ज्वलच्छूलं माहेश्वर्यास्तदाभवत् ।
 नभः पुरत्रयलोषशिखिनेव पिशङ्गितम् ॥ ११२ ॥

॥ १०६ ॥ तारेत्यादि विशेषकम् । सा वैष्णवी नाम देवता चित्रेण युद्धविशेषेण (आ-
 यते) परां शोभामस्मया गर्वशून्या सती बभार । या द्विषतः सकाशात्पराञ्चि पराङ्कु-
 खानि सुरसैन्यानि त्रायते स्म । कीदृशी । तरन्त्यस्मान्मुमुक्षुवः शूराश्चेति तारो भवसमुद्रः ।
 तदुत्तारे तरी सूक्ष्मः प्लवः । तीरतरुभिस्तस्यन्ति तानादाय प्रतिपक्षानुपक्षयं नयन्तीति
 तीरतरुतसः । 'तसु उपक्षये' । तादृशामरीणामीतिरुपद्रवः । संहर्तृत्वात् । उत्तरा उद्रत-
 वेगा । अरातिभी रातो दत्तो य उरुतरस्तारः प्लवनं स तीरितः समाप्तो यया । यतः
 अतिअभि ॥ १०७ ॥ १०८ ॥ १०९ ॥ अनिजाः शत्रवः तेषां काल-
 रात्रिः । जानुजेन जवेन जनानूनानल्पबलानजीजनजनयामास । अनुजननी भूतानां
 करुणापरत्वादपरेव माता । सापि जनन्येव । अजस्येव जनस्यैजनं कम्पनं जानाना ।
 पशुमिव कम्पमानं जनं मन्यमानेत्यर्थः । निजेनाजिनेन चर्मणोपलक्षिता ॥ ११० ॥ १११

१. 'तरतरीति' ख. २. 'जवस्यया' ख.

अदभ्रभीतिदेऽनिन्द्ये दक्षमानच्छसादिनि ।
भ्रमार्गतगमासादे भीमतत्त्वमगच्छति ॥ ११३ ॥

(अर्धभ्रमः)

समरे लक्ष्यभद्राश्वकेतुमाले निरर्गलम् ।
तस्मिन्नवनिनिर्माणविभाग इव दुर्गमे ॥ ११४ ॥
रत्नाक्षमालां विभ्राणा रणश्रीमणिमेखलाम् ।
ब्राह्मी सरणसंरम्भविभ्रमा श्रियमासदत् ॥ ११५ ॥

(तिलकम्)

अप्राप्तां संयुगे प्रांशुकेतुदन्तिनि शान्तताम् ।
कुर्वतीं विशिखैस्तां स्म के तुदन्ति निशां तताम् ॥ ११६ ॥
अन्यथा युध्यमानैन्द्री दैत्यानां हृदयाविधा ।
कृतमार्गणकृत्यासीत्सहस्रेणैव चक्षुषाम् ॥ ११७ ॥
गीर्वाणजनताभ्येत्य तुष्टावसरतोऽनु ताम् ।
द्विषो वीक्ष्य रणाद्भीत्या तुष्टाव सरतो नुताम् ॥ ११८ ॥
विभ्रती रत्नकोदण्डपरिवेषविभीषणम् ।
सोद्वृत्तारिकुलोत्पातचन्द्रबिम्बमिवाननम् ॥ ११९ ॥

॥ ११२ ॥ समरे ब्राह्मी श्रियमासदत्प्रापेति विशेषकम् । अदभ्रा प्रभूता । अनिन्द्य इत्य-
कारप्रश्लेषः । दक्षाणां प्रगुणयोधानां मानं छयन्ति च्छिन्दन्तीति दक्षमानच्छाः । ता-
दृशाः सादिनो यत्र । भ्रमार्गतगमानां विस्तीर्णगतीनामासादः समन्तादवसादो यत्र ।
'छो छेदने' इत्यस्य पचादित्वादच् । भद्रा गजविशेषास्तेषामश्वानां केतूनां च माला
यत्र । भद्राश्वः केतुमालश्च पर्वतविशेषौ ॥ ११३ ॥ ११४ ॥ ११५ ॥ प्रांशवः केतवो
दन्तिनश्च यत्र तस्मिन्नरे शान्ततामप्राप्तां तां के तुदन्ति स्म न केचिदव्यययन् । यतो
विशिखैर्विस्तीर्णा निशां कुर्वतीम् । शरवर्षेण रवेराच्छादितत्वात् ॥ ११६ ॥ अन्यथेति ।
प्रसिद्धविपरीतेन प्रकारेण । हृदयानि विध्यतीति हृदयावित् । 'नहि दृतिवृषि-' इति
क्लिपि दीर्घः ॥ ११७ ॥ गीर्वाणाः सुरास्तजनता रणाद्भ्येन द्विषः सरतः पलायमाना-
न्निपूनालोक्य तुष्टा अनु च तदनन्तरं तामैन्द्रीमवसरतस्तेषु तेषु प्रसङ्गेषु नुतामभ्युपेत्य
तुष्टाव स्तुतवती ॥ ११८ ॥ अय एव पलायनपरत्वेन रत्ना मृगास्तदालीरलमत्यर्थं सा
ऐरिचिक्षेप । रलीलोला समरगोष्ठीगृध्रुः । लीलया लुनाति शत्रून्छिनत्तीति लीलालूः ।

१. 'तत' ख. २. 'तिलकम्' ख-पुस्तके नास्ति.

रलीलोलारिरल्लाली लीलालूरैरिरल्ललाः ।

रोलोल्लोलैररल्लैलीरुरोरोररीरलम् ॥ १२० ॥

(द्यक्षरः । युगलकम्)

शिखण्डजितपिच्छश्रीर्निम्नवक्त्रेण केकिना ।

उह्यमाना ज्वलच्छक्तिः कौमारी रणमासदत् ॥ १२१ ॥

विनिर्धूतरविद्योतामहोष्टाशान्तरेणुना ।

गणसैन्धेन सा लक्ष्मीमहोऽष्टाशान्तरेऽणुना ॥ १२२ ॥

विभ्रती संयुगोत्पातमहोल्कामतनुं गदाम् ।

सशङ्खपद्मा कौबेरी वैष्णव्याः श्रियमासदत् ॥ १२३ ॥

द्विषच्छिरः कन्दुकौघैः सारंस्त न न तापदम् ।

नयन्त्यरिकुलं स्थेयःसारं स्तननतापदम् ॥ १२४ ॥

सान्धकारा दिशः सर्वाः कुर्वती रणरेणुभिः ।

तामभीयाय गर्जन्ती या तदा वृषपर्वणः ॥ १२५ ॥

नतया सेनया तत्र यातया नुत्तया तनु ।

नुत्तयात्तरयान्विष्टपातया सेनयेक्षिता ॥ १२६ ॥

(मुरजबन्धः । युगलकम्)

कृतानुबन्धामुत्पश्यन्नाग्नेयीं धारणामिव ।

जगतृकृतमवलोकः सर्वमेवात्र भस्मसात् ॥ १२७ ॥

रोलस्य समरस्योल्लोलैर्विलासैर्ललाः सविलासाः । अराला ईल्यः कृपाणिका यासाम् ।
..... ॥ ११९ ॥ १२० ॥ शिखण्डेन कवरीकलापेन जिता पिच्छस्य श्रीर्यया ।

शक्तिरायुधभेदः ॥ १२१ ॥ अहो दिनस्याष्टानामंशानामन्तरे लक्ष्मीमणुना स्वल्पे-
नापि गणसैन्धेन सा अहोष्ट स्थगितवती । अशान्तरेणुना महारजस्केन ॥ १२२ ॥ शङ्ख-
पद्मौ निधिविशेषावपि ॥ १२३ ॥ सा तापदं स्थिरतरसारं चारिकुलमापदं नयन्ती
स्तनाभ्यां च नता द्विषतां शिरःकन्दुकनिचयैर्नारंस्त [इति न] ॥ १२४ ॥ तया सेनया
सा नेक्षिता । यतो यातया भयात्पलायितया । नुत्तया प्रेरितया । तनु तूष्णीं नुतया स्वव-
न्दिभिः स्तुतया । आत्तरयैर्द्विहीतवेगैः सुरैरन्विष्टः पातोऽभिभवो यस्याः । सेनया सस्वा-
मिक्रया ॥ १२५ ॥ १२६ ॥ अभिर्देवता यस्याः । 'सर्वत्रामिकलिभ्यां ढक्' इति ढक्

१. 'त्रयोदशभिः कुलकम्' ख.

करिसिन्धुततिश्चारु कटकच्छा ययाधिकम् ।
 भिवारेर्या तदा रेजे कटकच्छाययाधिकम् ॥ १२८ ॥
 कृतपुङ्खोऽपि सङ्ग्रामे दैत्यलोको निरर्गलम् ।
 संप्राप्य न न्यवर्तिष्ठ याम्यां यमपुरीमिव ॥ १२९ ॥
 (युगलकम्)

कीर्तिर्जज्ञे समीकेषु नवैव स्वतया तथा ।
 भ्रुकुट्या मुमुचे चासौ न वैवस्वतयातया ॥ १३० ॥
 युधि क्षयघनस्येव विद्युज्जिह्वस्य गर्जतः ।
 प्रतिनादच्छलेनाशा भीता इव विचुकुशुः ॥ १३१ ॥
 दधौ धिया सपत्नेषु यया वैरावतंसताम् ।
 विगर्ह्यः स तमारूढो ययावैरावतं सताम् ॥ १३२ ॥
 तेजस्विमण्डलस्यारात्कुर्वन्नन्तर्धिमाहवे ।
 अभ्रंकपवपुः श्रीमान्स तदास्ताचलोऽभवत् ॥ १३३ ॥
 तं चिरेण गतायासा समायापक्षपातिनी ।
 नीतिपा क्षपयामास सा याता गणरेचितम् ॥ १३४ ॥
 (अनुलोमप्रतिलोमार्धोऽयम्)

अनारोपितबाणेन वारुणी धनुषा क्षणम् ।
 निजमण्डलसंस्थानचारुणा विरराज सा ॥ १३५ ॥

॥१२७॥ कटा एव कच्छा गहनप्रदेशा यस्यास्तादृगेः करिणामेव सिन्धूनां ततीरधिकं
 शिरसि जले च यया भिन्ना तां याम्यामासाद्य । कृतपुङ्खश्च शास्त्रकुशलोऽपि संहितशरो वा
 दैत्यलोको न न्यवर्तिष्ठ न पुनरागतः । तथैव हतत्वात् । याधिकं प्रभूतं कटकस्य च्छायया
 शुशुभे । यमस्येयं याम्या । 'यमाच' इत्यण ॥ १२८ ॥ १२९ ॥ याम्या स्वतया निज-
 त्वेन वैवस्वतयातया यमानुसृतया भ्रुकुट्या न मुक्ता ॥ १३० ॥ १३१ ॥ ऐरावतं सुरग-
 जमारूढः स विद्युज्जिह्वो ययौ । तथा धिया सातां गर्ह्यो निन्दनीयो यया शत्रुषु वैरमेवा-
 वतंसो यस्य तद्भावं दधौ । भूषणमिव वैरं धृतवानित्यर्थः ॥ १३२ ॥ तेजस्विमण्डलं
 सूर्यबिम्बमपि । अन्तर्धर्माख्यमदर्शनं च । अस्ता अचला येन ॥ १३३ ॥ अस्त
 आयासो यतः सा । तथा समायेषु चापक्षपातिनी या । समा सर्वत्र सुरवर्गे समदृष्टिः ।
 अत एवापक्षपातिनीति वा योज्यम् । नीतिपा नयपालिनी । गणरेचितं गणैरशक्यत्वा-
 द्यक्तम् । तं दैत्यं याता प्रतिधाविता ॥ १३४ ॥ मण्डलं पुरमपि । तच्चागमेषु वारुण्या

ललितैलीलतालाता लीलाललिततातता ।

तालोत्ताला तिलतुलालोलितालुलितालिता ॥ १३६ ॥

(द्यक्षरः । युगलकम्)

विस्पष्टसुन्दरसिता दैत्यसेनाकुमुद्वतीः ।

तीक्ष्णैरंशुशरत्रातैः सौरी च समचूकुचत् ॥ १३७ ॥

शातटङ्काः प्रमादेन हीयमाना रणाजिरे ।

चापटंकारनादेन साभिमाना रराजिरे ॥ १३८ ॥

(काञ्चीबन्धः)

चापमाहवसंरम्भकर्णान्ताकृष्टिचक्रितम् ।

वायव्या विभरामास निजमण्डलविभ्रमम् ॥ १३९ ॥

विषेहे सेनया संख्यसहा सा शातटङ्कया ।

रुन्धानया रिपोर्भूम्ना सहासाशातटं कया ॥ १४० ॥

विडम्बयन्ती सार्धेन्दुमण्डलामष्टमीनिशाम् ।

सौ दीप्रपरशुः संख्ये श्रियं वैनायकी दधौ ॥ १४१ ॥

सार्धचन्द्रशरत्रातैः शरीराणि सुरदुहाम् ।

चकारानलकान्याजौ वदनानि च योषिताम् ॥ १४२ ॥

वृत्तमुक्तम् ॥ १३५ ॥ ललितं विद्युतमेलीलतैवालातमुल्लुङ्कं यया वारुण्या । एली कृ-
पाणिका । लीलाभिललितता रम्यत्वं तया तता विस्तीर्णा । तालैः करतालैस्तालतरु-
वद्वा उत्ताला उद्भटा । तिलतुला तिलवनुलिता विलोडिता आलुलिता अलिता अरि-
कर्म युद्धं यया । रेफलकारडकाराणामेकत्वस्मरणादेवमुक्तम् ॥ १३६ ॥ विस्पष्टं सु-
न्दाख्यस्य दैत्यस्य रसितं यासु । कुमुद्वत्यस्तु सुन्दर्यः सितान् भवन्ति ॥ १३७ ॥ सा-
भिमाना मनस्विनो रणाङ्गने रेजुः । टङ्का आयुधभेदः ॥ १३८ ॥ वायव्या वायुर्देवता यस्याः ।
'वायवृत्तुपित्रुपसो यत्' । वायवे वा हिता वायव्या । 'गवादिभ्यो यत्' । अस्या अपि मण्डलं
वृत्तमेवोक्तम् ॥ १३९ ॥ सा कया रिपोः सेनया सोढा न कयाचित् । संख्यसहा सङ्गा-
मसहिष्णुः । शातटङ्कया तीक्ष्णायुधविशेषेण आशातटं च बाहुल्येन रुन्धानया स्थगयन्त्या
॥ १४० ॥ १४१ ॥ अनलकानि नलकैरलकैश्च शून्यानि । नलकानि जङ्घास्थीनि ॥

१. 'समचूकुचत्' क. 'संकोचयामास' इति क-पुस्तके टिप्पणम्. २. 'सदीप्र' ख.

स्वनश्रिया ध्वनद्योधैः सा गरीयस्यमा यया ।
 सा जिगाय ध्वनेः क्रौर्यं सागरीयस्य मायया ॥ १४३ ॥
 तामभ्ययुङ्क्त यासंख्यसंख्यावद्भिर्वृता भटैः ।
 सूचिरोमणश्चमूर्नीदैः सूचितप्रलयागमा ॥ १४४ ॥
 भासेद्धाहाततनना सादिमायादसेविता ।
 सासहस्ततयाशान्तसारा हितसमिद्युता ॥ १४५ ॥

(प्रस्तारश्लोकः)

सहसा दितसेनाशा तयासे साहितद्युता ।
 यातावित्रस्तरासाद्धा सभामा तदनन्तसित् ॥ १४६ ॥
 (चतुरङ्गाश्वपदपूरणश्लोकः । तिलकम्)
 रन्ध्रतया कुकुभः सर्वा विकर्णैरप्यजिह्वगैः ।
 सेनया वृषसेनस्य सङ्ग्रामाग्रभुवस्तदा ॥ १४७ ॥

१४२ ॥ स्वनश्रिया ध्वनद्विश्व योधैः सा वैन्याकी गरीयस्यभूत् । अमा परिच्छेदर-
 हिता । यया स्वनश्रिया सा देवी माययोपलक्षिता सागरीयस्य ध्वनेः क्रौर्यमजयत्
 ॥ १४३ ॥ सूचिरोमाभिधस्य दैत्यस्य या चमूस्तां वैन्याकीमभ्ययुङ्क्त समास्कन्दितवती
 सा तया देव्या तत्र रणे आसे निरस्तेति विशेषकम् । असंख्यसंख्या गणनातीतसङ्ग्रामा ।
 अवद्विः पालकैर्भटैश्च वृता । भासेद्धा प्रमया समृद्धा । अहातं तननमासादयति लभते ।
 विस्तीर्णा या माया तां दयन्ते रक्षयन्ति ये महादैत्यास्तैः सेविता । 'देङ् रक्षणे' । सा-
 सहस्ततया सप्रासकरत्वेनाशान्तसारा संततोत्कर्षा । अहितसमिद्रिपुभिः सह रणस्तया
 युता युक्ता । सहसा बलेन दिताः खण्डिताः सेनानामहितवाहिनीनामाशा यया । अ-
 हितद्युता शत्रुश्रिया यातानुसृता । अवित्रस्तरासा निर्भयसिंहनादा । अद्धा निश्चितमेव ।
 सभामा सक्रोधा । 'भाम क्रोधे' ॥ १४४ ॥ १४५ ॥ १४६ ॥ तस्य दैत्यस्य सेनया स-
 मरभूमैरालीय विनश्य लुलायायिनो महिषगामिनो यमस्यालयं भवनं यये प्रयातम् । वि-
 कर्णैः । शरैरजिह्वगैः स्पष्टैर्दिशः स्थगयन्त्या । अथ च विकर्णां भुजगा अजिह्वगा भव-
 न्तीति विरोधः । तेषां कुटिलगतित्वात् । लीलायायिभिर्ययुभिरश्वैरुल्लोला येया अभि-
 गम्या यस्याम् । लाय आदानमर्थान्द्रिपूणां तत्र लोलया सामिलापया । लायो ग्रहणं
 तद्वती गृह्यमाणा लोलूया रिपुविषया लवनेच्छा यस्यास्तया । लाय इति 'ली द्रवीकरणे'

१. 'तत्र तनना' ख. २. अयं श्लोकः क-पुस्तके नास्ति.

लीलायायिययूल्लोलयेयया लायलोलया ।

लायिलोलूययालीय लुलायायिलयं यये ॥ १४८ ॥

(द्व्यक्षरः । युगलकम्)

सराक्षसपुरीदाहलग्नमारुतिविभ्रमः ।

अजृम्भत सुरारीणां पादपातिततोरणः ॥ १४९ ॥

शक्तीर्वहन्तो यशसा नवा युयुधिरे चिताः ।

चक्रमुश्वासुरा भीत्या न वायुयुधि रेचिताः ॥ १५० ॥

दिवौकसामथोद्दामवेगदण्डहता भृशम् ।

विनेदुः परुषं भेर्यो वरूथिन्यश्च संयुगे ॥ १५१ ॥

ससार पृतना नाना धुनानारिं ससाहसा ।

सतर्जनगुणास्फोटधीर्योधगणासुरी ॥ १५२ ॥

(शक्तिबन्धः)

दिवोऽवतीर्णेव भुवं जगत्प्रलयकालिका ।

वाराही मलिनच्छाया प्रभां भानोरतस्तरत् ॥ १५३ ॥

युधि चक्रं द्विषामाशु नीरन्ध्रसमयं वियत् ।

अकृताम्भोदनिर्मुक्तनीरं ध्रसमयं वियत् ॥ १५४ ॥

सा ररास सरारासा साराराससरारसा ।

साररा ससरारासासारा राससरा रसा ॥ १५५ ॥

(द्व्यक्षरः । समुद्रयमकप्रतिलोमानुलोमैगोमूत्रिकमुरजस्वस्तिकशक्त्यादिबन्धाः)

इत्यस्य चौरादिकस्याचिप्रयोगः ॥ १४७ ॥ १४८ ॥ पादपातिभिः पदातिभिस्ततो विस्तीर्णो रणो ववृधे । मारुतिर्हनूमान् । तत्पक्षे पादाभ्यां पातितस्तोरणो येनेति योज्यम् ॥ १४९ ॥ नवाः शक्तीर्वहन्तो यशसा चिता दानवा युयुधिरे युद्धमकुर्वन् । तथा भीत्या मोचितास्त्यक्ता वायुयुधि समीरप्रधाने समरे न क्लान्ताः ॥ १५० ॥ उद्दामवेगैर्दण्डैरुद्दामभिश्चोच्छृङ्खलैर्वेगदण्डैः करिभिर्यथाक्रमं हता भेर्यः सेनाश्च परुषं विनेदुः ॥ १५१ ॥ आसुरी पृतना नाना बहुविधमरिं धुनाना ससार ययौ । तर्ज्जो रिपूणां भर्त्सनो यो गुणस्फोटो ज्याभिघातस्तेन सह वर्तमाना धीरा योधगणा यस्याम् ॥ १५२ ॥ कालिका मेघमाला ॥ १५३ ॥ ध्रसा आयुधमेदास्तन्मयम् । मेघैश्चोत्पाटितैरुन्मुक्तनीरं वियत्कर्म रिपुचक्रं कर्तुंभूतं चकार । नीरन्ध्रसमयमविच्छिन्ननिश्चयम् । वियत् विविधं गच्छत् ॥ १५४ ॥ सा वाराही ररास निनादमकरोत् । रारासा अत्यर्थं दीप्तास्तेज-

१. 'वीर' क. २. 'द्व्यक्षरसमुद्रयमकं' क. ३. 'लोमार्ध' ख.

स्थिराजिरप्यस्थिराजिसाराप्रतिमया रुचा ।

चामुण्डा वद्धवैरा सा जितारातिमृधे बभौ ॥ १९६ ॥

(मुसलबन्धः)

रणे सुरद्रुहां सैन्यं तदास मरुतां गणम् ।

रणस्य च शिवा भेजे तदासमरुताङ्गणम् ॥ १९७ ॥

कृतान्तवेश्मपदवीविभ्रमाभिर्महाहवे ।

सुरासुरगणा जघ्नुर्गदाभिरितरेतरम् ॥ १९८ ॥

सेनापर्यस्तनाराचचक्रासाराजितासुरा ।

राजराजस्य दानाम्बुविष्यन्दिकटकुञ्जरा ॥ १९९ ॥

रासभिन्ननभोरन्ध्रदिङ्मुखा सा रणाजिरे ।

रेजेऽस्त्रसारे सानन्दहारश्रियमुपाश्रिता ॥ १६० ॥

(श्लोकाभ्यां खड्गबन्धः)

आलिङ्गिता युधि प्राज्यशार्वरागतया श्रिया ।

गौरीव युध्यमानासीदपर्णा स्वामिनश्चमूः ॥ १६१ ॥

संयुगेऽतिसहस्रांशुर्नैवधामर्षितापिभिः ।

नादीप्यतासुरैस्तत्र न वैधामर्षितापिभिः ॥ १६२ ॥

स्विनः । 'राष्ट दीप्तौ' । तैः सह वर्तते या । सारस्य बलस्यारमागमनमस्यन्ति क्षिपन्ति
ये तेषां सारा सरतीति सारा उपसर्पिका । अरसा नीरागा । साररा ससङ्ग्रामा । सह
सरैः पदातिभिर्वर्तमानमारमरिसमूहो यस्याः । आसानां प्रासानामासारो वेगाद्वर्षणमरा-
तिषु यस्याः । रासैर्नादैः सरति या । रसा भूमिरिव । सर्वसहत्वात् ॥ १५५ ॥ मृधे रणे
सा चामुण्डा लोकोत्तरया रुचा रुरुचे । स्थिराजिः संततरणा सा न भवतीति विरोधः ।
अस्त्रां राजिभिः सारा दृढेति तु व्याख्यायां न विरोधः ॥ १५६ ॥ तद्दानवानां सैन्यं
मरुतां गणमास चिक्षेप । तदा शिवा सगाली रणस्याङ्गणं स्थानमभजत् । असमरुता
प्रभूततरनिनदा ॥ १५७ ॥ १५८ ॥ राजराजस्य वैश्रवणस्यास्त्रैः सारे रणे सा सेना
शुशुभे । आसारो वेगवद्वर्षम् । दानाम्बु विष्पन्दत इति कर्मण्यण् ॥ १५९ ॥ १६० ॥
काचिच्चमूः कृष्णया शार्वरेण तिमिरेणागतया श्रिया क्षिष्टा युध्यमाना च सती स्वामिनः
सकाशादपर्णा अपगतक्रणा बभूव । गौरीव । सापि प्रचुरः शार्वो हरसंबन्धी रागो यस्य
तद्भावेन श्रिया क्षिष्टा अपर्णा च नात्रा ॥ १६१ ॥ अतिक्रान्तं सहस्रांशोर्नैव धाम

१. 'सुरद्रुहः' क. २. 'घना' ख. ३. 'हराश्रियं' ख. ४. 'स्वामिना' क. ५. 'नवधा-
मर्ष' क. ६. 'वधामर्ष' क.

वह्निज्वालापिशङ्कोर्ध्वकेशैर्यातुभिरन्विता ।
 लङ्केव नैर्ऋती रेजे युधि त्रासकरी द्विषाम् ॥ १६३ ॥
 तद्रणं रेणुरूपेण नामोचि तमसा वरम् ।
 यत्राकृततरां शूरो नामोचितमसावरम् ॥ १६४ ॥
 उरोमणिश्रिया शौरिविभ्रमं युधि विभ्रतः ।
 अविपन्नपुरस्कारा रेजिरे गुरवो गजाः ॥ १६५ ॥
 विद्विषः समरेऽनन्यसमायासैयमानया ।
 अघानि रौरवी सेना समाया सैयमानया ॥ १६६ ॥
 कलापशोभां विभ्रानमथासाद्य शिखण्डिनम् ।
 नागैरिव रणाद्भीतैर्विनेशे दानवाहिभिः ॥ १६७ ॥
 स्फुरत्कुण्डलरत्नौघतडित्किरणकर्बुरः ।
 मेघनीलोऽथ सङ्ग्रामे प्रावृट्कालवदावभौ ॥ १६८ ॥

(अतालव्यः)

शरव्याप्तिप्रवणतां दधतो रणमूर्धनि ।
 कृतपुङ्खा भटास्तस्य मार्गणाश्च विरेजिरे ॥ १६९ ॥

तेजो येषां तादृशानृषींस्तापयन्ति दानवास्तैर्नादीप्यत न भ्राजितमेव । वधेन हिंसयाम-
 पितां समत्सरत्वमवश्यमाप्नुवद्भिः ॥ १६२ ॥ यातवो राक्षसाः ॥ १६३ ॥ वरमुत्कृष्टं
 तद्रणं पांसुमयेन तमसा नामोचि न मुक्तम् । यस्मिन्नसौ खड्गे स्थिते सति शूरजनो नाम्न
 उचितमरमत्यर्थमकरोत् ॥ १६४ ॥ उरोमणिर्लक्षणविशेषः कौस्तुभश्च । पुरस्कारोऽग्रतः
 करणं पूजा च । गुरवः स्थूला हरिश्च गुरुः सर्वजनपूज्यः ॥ १६५ ॥ अनया नैर्ऋत्या
 विद्विषो रिपूनायासयमानया खेदयन्त्या रुरुनाम्नो दैत्यस्य सेना हता । अनन्यसमा
 लोकातीता । समाया छद्मप्रहारिणी । सयमा यमाधिष्ठिता ॥ १६६ ॥ दानवा एवाह-
 यस्तैर्विनष्टम् । गजैरिव । तेषां दानवाहिनो मदजलभृतः । कलापः सैन्यसमुदायः पिच्छं
 च । शिखण्डी नाम गणो मयूरश्च ॥ १६७ ॥ मेघनीलो नाम दैत्यः । मेघैश्च नीलः ॥ १६८ ॥
 शरैर्व्याप्तिर्दिगन्ताच्छादनं शरव्यस्य च लक्ष्यस्याप्तिरुपगमः । कृतपुङ्खाः शस्त्रास्त्रकुशलाः
 संहिताश्च (?) ॥ १६९ ॥ अशक्रः स्वर्गो येन न व्यधायि न । अपि तु कृत एव । स

१. 'नैर्ऋती' ख. २. 'समया' क. ३. 'समया' क. ४. 'काल इव' क.

येन व्यधायि स्वर्गो न नाशक्रो धानुपं गतः ।
 स क्रौर्यं शब्दमतनोन्नाशक्रोधानुपङ्गतः ॥ १७० ॥
 तीक्ष्णशल्यनखाग्राभिर्मर्गणाङ्गुलिभिः क्रमात् ।
 युधि गीर्वाणसेनायाः पत्रभङ्गं व्यधत्त सः ॥ १७१ ॥
 आकृष्टा धनुषो दूरं ज्या यस्य ध्वनितानवम् ।
 तेनार्जोद्विचमूर्निन्ये ज्यायस्यध्वनि तानवम् ॥ १७२ ॥
 संख्ये बलिभुजं तत्र नवायसमपि क्रुधा ।
 अभ्यापतन्तं तं वैरिपृतना न विपेहिरे ॥ १७३ ॥
 संरम्भः स वभूवास्य सारवैरिवधे नवः ।
 बलितैस्तत्रसुः सेना सारवैरिव धेनवः ॥ १७४ ॥
 असह्योऽपि महीभृत्त्वं बलभद्रोऽप्यसीरिताम् ।
 अकूटात्मापि तुङ्गत्वमधत्ताद्भुतवृत्ति यः ॥ १७५ ॥

दैत्यः क्रौर्यं गतः सन्धानुषं नादमकरोत् । स्वसैनिकानां नाशेन यः क्रोधस्तदनुपङ्गात्
 ॥ १७० ॥ पत्रभङ्गो बाहनविशेषः पत्रच्छेद्यं च ॥ १७१ ॥ यस्य ज्या धनुर्गु-
 णोऽनवमपूर्वं ध्वनिता । तेन दैत्येन ज्यायस्यपि रिपुचमूराजेरध्वनि सङ्ग्राममार्गे तानवं
 नीता ॥ १७२ ॥ बलिनौ भुजौ यस्य । नवा आयसा... यस्य । बलिमुक्ताकः स वा-
 यसो न भवतीति च विरोधः ॥ १७३ ॥ साराणां वैरिणां वधेन योऽस्य संरम्भोऽभू-
 त्स इति लोकोत्तरः । अस्य च सारवैः सशब्दैर्वैरिणैर्धेनव इव सेनास्तताः । आरव
 इति 'उपसर्गे रुवः' इति घञ् न प्रवृत्तः । 'कृत्यल्युटो बहुलम्' इति बाहुलकात्
 ॥ १७४ ॥ अनेन मेघनीलेन द्विषः सेनैव नायिका नुन्ना प्रेरिता सती नामाजि नो ।
 अपि तु भग्ना सेविता चेति विशेषकम् । सह्यो जेतुं शक्यः पर्वतभेदश्च । महीभृद्राजा
 पर्वतश्च सामर्थ्यात्सह्य एव । अन्यथा विरोधासंगतिः स्यात् । बलभद्रो बलेन कल्याणी
 हलधरश्च । असीरी साधु खड्गेन प्रेरयति योऽहलधरश्च । अकूटात्मा निर्व्याजहृदयोऽप-
 र्वतस्वभावश्च । तुङ्गत्वं सामिमानता समुच्छ्रायश्च । अनिलवल्लीलेन । लीला एव उल्लोला
 वीचयो यस्य । लोलयति परान्पलाययतीति लोली तेन । अनूनानलेनानलेन बद्धिनेति
 रूपकम् । एल्या च लूनानि द्विषामाननान्येव तुच्छत्वान्नलानि तृणविशेषा येन । अर्ध-
 चन्द्राः शरविशेषा एव नखाः । अर्धचन्द्राख्याश्च नखा नखक्षतानि । अभियोगोऽव-

नानेनानिललोलेन लीलोल्लोलेन लोलिना ।
 नुन्नानूनानलेनैलीलूनानननलेन नो ॥ १७६ ॥

(व्यंशरः)

अर्धचन्द्रनखन्यासैरभियोगपटीयसा ।
 अभाजि भूमाभीकेन सेनासीमन्तिनी द्विषः ॥ १७७ ॥

(तिलकम्)

खड्गस्यानुकृतकूरपातालातस्य साधुता ।
 क्ष्मा चासीदिषुभिर्भिन्नपाताला तस्य सा धुता ॥ १७८ ॥
 सप्रस्तारे रणे तस्य कराग्रैः प्रतिहारिभिः ।
 सामजत्वस्य सदृशं व्यधीयत विपाणिभिः ॥ १७९ ॥
 सुरस्त्रीणां दृशो भग्नकलावतिकलावति ।
 निपेतुस्तत्र तिग्मांशुविभासिनिविभासिनि ॥ १८० ॥
 अनेकमुखतां विभ्रत्कर्तात्र युगपद्धतेः ।
 द्विषतां संप्रहारेऽसावेककः कमलासनः ॥ १८१ ॥

स्कन्दः सुरतं च । अभीकेन निर्भयेन कामिना च । अभाजीति 'भङ्गश्च चिणि' इति नलोपे कृते रूपम् ॥ १७५ ॥ १७६ ॥ १७७ ॥ अनुकृतं कूरपातमलातमुल्मुकं येन तादृशस्य तत्संबन्धिनः खड्गस्य साधुता श्रेष्ठत्वमासीत् । सा च भूः शरभिन्नपाताला धुता कम्पितासीत् । पातालमधस्तनो देशः ॥ १७८ ॥ प्रस्तारप्रतिहारौ प्रसारणकुण्डलीकरणे प्रस्तारप्रतिहारकादयश्च सामभक्तयः । उक्तं हि—'आवाहलक्ष्म हिंकारः प्रसवः प्रतिहारकः । सामभक्तयः ॥' इति । करिणां सामजत्वं साम..... करादुत्पत्तेः । कारणगुणप्रक्रमेण हि कार्योत्पत्तिर्दृष्टा ॥ १७९ ॥ तस्मिन्नप्सरसां दृष्टयः पतिताः । अतिक्रान्ताः कलावन्तः कुशला येन कलावांश्चन्द्रः । अतिशयेन च यः कलावाङ्गीतचित्रादिनिपुणस्तत्र योषितश्चक्षुष्प्रीतिमासादयन्ति । तिग्मांशुवद्विभा दीर्घस्य तादृशेनासिना निविभासी नितरां विद्योतनशीलः ॥ १८० ॥ अनेकमुखतां बहुपायत्वं चतुराननत्वं च । हतेर्हैननस्य युगपत्सममेव युगानां च कृतादीनां पद्धतेः कर्ता विधायकः । कमला लक्ष्मीस्तस्या असनोऽपहर्ता कमलासनश्च ब्रह्मा ॥ १८१ ॥

१. 'पञ्चदशभिः कुलकम्' ख.

वायवीयाय वायव्यययुगाय्यव्ययाय यः ।

व्येयो वयोव्ययायैव ययाववयवी युवा ॥ १८२ ॥

(द्व्यक्षरः)

सिसङ्ग्रामयिपुस्तेन वद्धामर्षारिमण्डली ।

संगराङ्गनमुद्गूणशस्त्रच्छायान्धकारितम् ॥ १८३ ॥

याजरापत्तदाक्षोदक्षोदात्तपराजया ।

साञ्जनामगताघानि निघातागमनाञ्जसा ॥ १८४ ॥

(प्रतिलोमानुलोमार्धः । युगलकम्)

चित्रमक्षणिकस्यापि तत्क्रियां प्रतिसंयुगे ।

पर्याप्तयौगपद्याभ्यां यद्विरोधोऽस्य नाभवत् ॥ १८५ ॥

रणोऽभूत्स्पष्टसंघट्टरथदानवनायकः ।

स्पृहयामास नैवालिरथ दानवनाय कः ॥ १८६ ॥

वीरभद्रस्य सङ्ग्रामे युद्धमानस्य निर्भरम् ।

सेहे न प्रसरे दैत्यैः क्षयवायोरिवाद्रिभिः ॥ १८७ ॥

वायवीयाय वायुसंबन्धिने वयोव्ययाय शरीरनाशाय योऽसुरो ययौ... वयसा च शरीरं लक्ष्यते । वाशब्दश्चार्थः । अयाव्यैरकुत्सितैर्ययुभिरश्वैर्याति तच्छीलः । अव्ययाय निष्प्रतिबन्धाय । व्येयो विशेषेण एयः । अवयवी प्रशस्तावयवः ॥ १८२ ॥ तेन सह सङ्ग्रामार्थिनी या रिपुसेना रणाजिरमापत्साञ्जसा स्पष्टमेवाघानि निहता । उद्गूढं (र्ण) भ्रमितम् । अजरा उदात्ताश्च मनस्विनो ये । परे रिपवस्तेषामप्यजया जेतुमशक्याः । अञ्जनामगता व्यक्तिमप्राप्ताः । भयेनादृष्टिगोचरत्वात् । निघाताय रिपुहतये आगमनं यस्याः ॥ १८३ ॥ १८४ ॥ संयुगे क्रियां व्यापारं प्रत्यक्षणिको रसिकः । तादृशस्याप्यस्य क्रमेण युगपद्वा विरोधः कलहो यन्नाभवत्तच्चित्रमाश्चर्यम् । केनचिदपि प्रकारेणामुना सह योद्धुं कश्चिदपि न प्रगल्भोऽभूदित्यर्थः । अथ च विरोधो ध्वन्यते—अक्षणिकः कालान्तरस्थायी यस्तस्य क्रमयौगपद्याभ्यामर्थक्रियां प्रति विरोधेऽनुपपत्तिर्नाभवदिति । बौद्धदर्शने भावानामर्थक्रियाकारित्वमेव सत्त्वम् । यदाहुः—‘यदेवार्थक्रियाकारि तदेव परमार्थसत्’ इति । तच्च क्षणस्थितिधर्मण एव भावस्योपपद्यते नाक्षणिकस्य । तस्य क्रमयौगपद्याभ्यां तद्विरोधात् । तस्य हि क्रमेण तत्करणे... युगपत्ततः क्रियायां द्वितीयस्मिन्क्षणे तदभावात्... क्रियां कुर्वीतेति संक्षेपः ॥ १८५ ॥ स्पष्टसंघटा रथा येषां ते दानवस्वामिनो यत्र

विदधुस्तत्र संरम्भं शूरतापिनि तापिनि ।
 द्विपन्तो युधि साटोपं दानवर्तिनिवर्तिनि ॥ १८८ ॥
 ददृशेऽन्यत्र चण्डीशः शूलं रणरसोल्लसः ।
 भ्रमयन्ननलज्वालातापसंशोषिताम्बुधि ॥ १८९ ॥
 यो हन्तुं समरे भीतानपलालसमानसः ।
 पश्यत्यरिचमूर्द्धधुं न पलालसमा न सः ॥ १९० ॥
 चक्षुर्विक्षिप्य रूक्षाग्रपक्ष्मपर्यन्तपाटलम् ।
 तस्थावखण्डकोदण्डचण्डदोर्दण्डमण्डलः ॥ १९१ ॥
 स चकार चमूर्युद्धे मतिमानवमा यया ।
 विसिस्मिये तथा विश्वमतिमानवमायया ॥ १९२ ॥
 दधत्या स्थितिमारूढभोगिभद्रश्रियाकुलाम् ।
 संप्रहारभुवा तस्य मलयाधित्यकायितम् ॥ १९३ ॥
 स दिक्षु यशसा लोकानवाच्योऽष्टासु रज्जयन् ।
 न चक्लाम मृधे धैर्यान्न वाच्योष्टासुरं जयन् ॥ १९४ ॥
 विप्रचित्तेः समीके यत्सैन्यमभ्यापतत्कुधा ।
 दधन्मूर्तीः सदक्तितस्त्रिमूर्तिं परमेष्ठिना ॥ १९५ ॥

तादृशः समरोऽभूत् । अयानन्तरं को भ्रमरो दानवारिणे नास्पृहयत् ॥ १८६ ॥ १८७ ॥
 तत्र वीरभद्रे द्विषः कोपवेशं चक्रुः । शूरतामाप्नोति तच्छीलस्तस्मिन् । दानवानां च
 कर्ति गतिं निवर्तयति यस्तस्मिन् ॥ १८८ ॥ १८९ ॥ यश्चण्डीशो भीतान्हन्तुमपला-
 लसमानसो निरभिलाषहृदयः । स रिपुसेना दग्धुं पलालेन समा न पश्यति न । तृण-
 तुल्या एव मनुते ॥ १९० ॥ १९१ ॥ स मतिमांस्तथा अतिमानवमायया लोकातीत-
 मायया चमूरवमा अधोगतिजुषश्चक्रे । यया विश्वमपि विस्मयमयासीत् ॥ १९२ ॥ भो-
 गिन ईश्वराः सर्पाश्च । भद्रा गजविशेषा अपि ॥ १९३ ॥ अष्टासु दिक्षु लोकान्यशसा
 रज्जयन्नाजौ न परिश्रान्तः । न वा धैर्यादच्योष्ट । अवाच्योऽनिन्धः । आसुरमसुरसमू-
 हम् । वाशब्दः समुच्चये ॥ १९४ ॥ यत्सैन्यं रुपाभ्यागतमत एतदुद्गमुपतापप्रदं दमया-
 मास । त्रिमूर्तिं मूर्तित्रयधारणाद्ब्रह्मणा तुल्यम् । मदेन मेदो येषां तान्दुनोति यः । उ-
 दामेन च दात्र आमोदेन मुदं हर्षं ददत् । ममादिरहंकारादिस्तं मन्नाति यः । अदमो

१. 'हर्ष' क. २. 'त्रिमूर्तिः' क.

मदमेदोदुदुहामदामामोदमुदं ददत् ।

ममादिमददो दुदुहमदमोदददीदमत् ॥ १९६ ॥

(द्व्यक्षरः । युगलकम्)

प्रह्लादपृतनाचक्रं ह्वादैर्मुखरयद्विशः ।

स तारकगणेनोच्चैः संप्रहारे हिमत्विषा ॥ १९७ ॥

ततो रसादशान्तेन दशान्तेन कलापिना ।

कलापिना तदासेवि तदासे विततोरसा ॥ १९८ ॥

(संदष्टयमकम् । युगलकम्)

करे परिव्राज इव प्रधनेऽधिकमण्डलौ ।

निशाकरसहस्रांशू दैत्यान्क्रोधाग्निजघ्नतुः ॥ १९९ ॥

दैत्यचक्रमभूद्भग्नप्रभावरणमश्वि तत् ।

इन्दोश्च मण्डलं सान्द्रप्रभावरणमश्वितत् ॥ २०० ॥

अपूर्यन्त दिशः स्पष्टसंयुगोत्कर्षभैरवैः ।

ककुभः प्रावृषीवाथ त्रिदशासुरमण्डलैः ॥ २०१ ॥

श्रियं दैत्याधिपाः सैन्यैरासदण्डामरोचितैः ।

दधद्भिस्तृणतां चोच्चैरासदण्डामरोचि तैः ॥ २०२ ॥

निरुपशमः । अदत्परान्भक्षयत् ॥ १९५॥१९६ ॥ प्रह्लादाख्यस्य दैत्यस्य तदा सेनाचक्रं चन्द्रमसा असेवि युद्धायाभियातम् । ततोऽनन्तरं तदेवासे निरस्तम् ॥ १९७ ॥ रसाद्वी-
राख्यादशान्तेनानिवृत्तेन । दशाः शत्रूणामवस्थास्तासामन्तेन विनाशहेतुना । कलापिना
सतूणीरेण । कलाश्चाप्नोति यस्तेन । विततोरसा विस्तीर्णवक्षसा ॥ १९८ ॥ अधिकम-
ण्डलौ संपूर्णविम्बौ । परिव्राजकस्य तु करोऽधिगतकमण्डलुः । एवमादौ चोपमानोपमे-
ययोः शब्दमात्रेणापि साम्यसद्भावादुपमात्वं चिन्त्यम् ॥ १९९ ॥ भग्नप्रभावरणं यस्य
तादृशं तदैत्यचक्रमभूत् । अश्वि तुरगान्वितमपि । सान्द्रप्रभावरणं यस्य तदिन्दुविम्ब-
मश्वितत् व्यथोतिष्ठ । 'श्विता वर्णे' । इत्यतो 'युद्धयो लुडि' इति लुडि परस्मैपदे 'पु-
षादि-' इति सूत्रेण च्लेरङादेशः ॥ २०० ॥ संयुगस्योत्कर्षेण भैरवैर्भीषणैस्त्रिदशाना-
मसुराणां च मण्डलैर्युधि दिशः पुरिताः । प्रावृषीव । तत्र तु संयुगेः संगतहलाङ्गैरुत्कैश्च
ऋषभैर्दान्तैर्दिशः पूर्यन्ते रवैर्निनादैः । वृषभा अपि तिष्ठन् दशासु शैशवादिकास्वसुरं प्राण-
प्रदं मण्डं पोषणार्थमाचामं लान्ति ॥ २०१ ॥ डामराः शूरास्तदुचितैः सैन्यैरसुराधिपाः

१. 'दुदुहमददोददीददत्' क.

तरसामलकीनाशशून्यां शरभदानवः ।
 सङ्ग्रामोर्वी व्यधत्ताथ हिमशैलतटीमिव ॥ २०३ ॥
 सर्वात्मना रणे तस्मिन्नवतामसमञ्जसा ।
 तेनावेशि द्विषां सेना नवतामसमञ्जसा ॥ २०४ ॥
 आमर्दकस्तमभ्यागान्नवाञ्जनमलीमसैः ।
 अन्वीयमानो दितिजैः प्रावृट्काल इवाम्बुदैः ॥ २०५ ॥
 स मार्गणगणं दूरमस्तं भीदस्य तोत्रताम् ।
 सङ्ग्रामकरिणः प्राप्तमस्तम्भीदस्यतोऽत्र ताम् ॥ २०६ ॥
 पारिप्लवहरित्रातो वैजयन्त्यच्छनिर्झरः ।
 रराज कूचरी केतोर्मन्दराद्रिरिवाहवे ॥ २०७ ॥
 सोऽवैत्क्षतिं द्विषां तस्मिन्नवाचामन्तिके स्थिताम् ।
 प्राप्तं योधं शिवौघाः स्म नवाचामन्ति केऽस्थिताम् ॥ २०८ ॥
 पिपन्गजघटा गुर्वीरुर्वीधरगुरून्नताः ।
 वभार कालमुसलो रणमूर्ध्नि यथार्थताम् ॥ २०९ ॥
 ललाटेनान्वयंस्तुङ्गनासोऽष्टापदमायताम् ।
 स रणोर्वीमरातीनां नासोष्टापदमायताम् ॥ २१० ॥
 ततः क्रौर्योदधेर्दीर्घैः स्रोतोभिरिव मानिनाम् ।
 निखिण्णैर्व्यासदिकचक्रमभ्यैर्दूर्जटिराहवम् ॥ २११ ॥

श्रियमासदन्प्रापुः । तैश्चरोचि भ्राजितम् । उच्चैरुन्नत आसाय क्षेपणाय दण्डो यस्यास्तां
 लणतां कुन्तजातीयमायुधं दधानैः ॥ २०२ ॥ अमलेन कीनाशेन यमेन आमलकीनां
 च नाशेन शून्याम् ॥ २०३ ॥ तेन दैत्येन द्विषां सेना नवं तामसं क्रोधमञ्जसा स्पष्टमा-
 वेशि प्रवेशिता । अवतामात्मानं रक्षताम् । असमञ्जसा विशरारुः ॥ २०४ ॥ २०५ ॥
 स आमर्दको गणोऽस्य शरभस्य दूरमस्तं क्षिप्तमत्र रणे शरनिकरं भीदस्य भयप्रदस्य
 रणगजस्य तोत्रतां खेदकरणात्प्रतोदत्वं गतमस्तम्भीनिरुद्धवान् । तां शत्रुसेनामस्यतो
 निराकुर्वतः ॥ २०६ ॥ हरयोऽश्वाः सिंहाश्च । कूचरी रथः ॥ २०७ ॥ स केतुस्तस्मि-
 न्समरे रिपूणां क्षितिमान्तिके स्थितामासन्नामवैदज्ञासीत् । अवाचामधोमुखानाम् । के वा
 शिवानामोघा योधमस्थितां करङ्कशेषत्वं प्राप्तं नाचामन्ति स्म सर्व एव वुभुजिरे ॥ २०८
 ॥ २०९ ॥ स ना पुरुषो ललाटेनाष्टापदं चतुरङ्गफलकमनुकुर्वन्नणभुवमायतामागच्छतां
 रिपूणामायतां दीर्घामापदमसोष्ट जनितवान् । तुङ्गनासः समुन्नतघोणः ॥ २१० ॥ २११ ॥

दुरुत्सहत्वं सङ्ग्रामे न वाहिन्या स कृच्छ्रयन् ।
 विररामासुरव्यूहं नवाहिन्यासकृच्छ्रयन् ॥ २१२ ॥
 कृतादृहासास्तत्सैन्ये विरूपाक्षतयान्विताः ।
 सक्ष्वेडकण्ठाः प्रथमास्तद्वैदर्भी समासदन् ॥ २१३ ॥
 संसारारिः ससारोरुः स सूरिरसिसाररुत् ।
 ससारौरससीरारां ससिरं राससूररम् ॥ २१४ ॥ (द्वक्षरः)
 नित्याञ्जनोपयोगेन नयनानीव विद्विषाम् ।
 निर्जितानामनर्माणि येन स्त्रैणानि चक्रिरे ॥ २१५ ॥
 स पुरेव जटानद्धसारवासुकिरातताम् ।
 बभारारातिसेनासु सारवासु किरातताम् ॥ २१६ ॥
 वह्निगर्भचमूर्याच सप्तलोकाभिभाविनी ।
 त्रिलोकीसरसीक्षोभकरेण हरहस्तिना ॥ २१७ ॥
 हरिणैरिह साकं सा सायासा विगता गवि ।
 विभुना भुवि सारासा तुङ्गा तु निहताहनि ॥ २१८ ॥
 (प्रातिलोभ्येन स एवार्थः । युगलकम्)

स भूर्जटिर्वाहिन्या सेनया असुरसमूहं कृच्छ्रयन्परिक्षिप्तं व्यरंसीत् । दुरुत्सहत्वं श्रयन्दु-
 रभिभवत्वं भजन् । नवं चाहीनां सर्पाणां न्यासं हारादिरचनां करोति यः ॥ २१२ ॥
 विरूपाणि विषमाणि विकृतानि च । क्ष्वेडा ध्वनिविशेषः क्ष्वेडं च विषम् ॥ २१३ ॥ स
 शंभुरौरसस्य सूनोः कुमारस्य सीरिणश्चरां भुवं ससार । संसारारिर्भवोच्छेत्ता । ससारौ
 सोत्कर्षावूरू यस्य । सूरिविद्वान् । असेः सारेण बलेन रुणद्धीति कृप् । ससिरं कण्ठ-
 नाडीः पूरयित्वा राससूः सिंहनादकृत् । अरमत्यर्थम् ॥ २१४ ॥ नित्यः सनातनः । अ-
 ञ्जनो नीलपीतादिरूपेण व्यक्तः । उपयुज्यत इत्युपयोगः सर्वोपकारी उपगतसमाधिर्वा ।
 तथाविधेन येन शत्रुस्त्रैणान्यनर्माणि क्रीडाशून्यानि कृतानि । नयनानीव । तान्यपि नि-
 त्यभज्जनस्योपयोगेनानामर्ण्यमार्ण्यरोगरहितानि क्रियन्ते ॥ २१५ ॥ स हरो जटाक्ल-
 वासुकिः सारवासु रिपुसेनास्वाततां किराततामवहत् । पुरेव यथा किराताजुनरणे ।
 किरातता हिंसकत्वं शबररूपता च । न चान्धकक्षयाकिराताजुनयुद्धमवरकालमिति
 पुरेवेत्यसंगतिः शङ्क्या । 'न कदाचिदनीदृशं जगत्' इति नीत्या किराताजुनविरोध-
 स्यापि ततः पूर्वमभिनिर्वृतत्वात् ॥ २१६ ॥ वह्निगर्भस्य या चमूः सा तु विभुना हर-
 गजेनेह समरेऽहनि दिवस एव हता । अत एव हरिणैः सह गवि भूमौ विगता समुप-

लीलालुङ्घितपुङ्खस्थपतत्रमरुताहवे ।

संधुक्षयद्विर्विशिखैः प्रतापाग्निमिवोद्धतम् ॥ २१९ ॥

शिशुना शशिनानंशुनाशोऽनूनो निशोऽनिशम् ।

नाशाननानि नानांशो नेशानो नानशे शनैः ॥ २२० ॥

(व्यक्षरः । युगलकम्)

सन्मात्राच्युतकं तस्य संप्रहारमहीतलम् ।

सष्टान्धकश्रियं विभ्रत्क्रीडाकाव्यमिवावभौ ॥ २२१ ॥

मुष्णन्तं जीवितधनं स व्यंसकुसुमालकम् ।

जघान भर्ता देहार्थं सव्यं सकुसुमालकम् ॥ २२२ ॥

त्रैलोक्यप्रलयोत्पातदशा इव निरर्गलाः ।

युधि केतुमतीर्दूरादापतन्तीः सुरद्विषाम् ॥ २२३ ॥

तैः शातिताशोऽतीताशीः शिशुशीतांशुताततः ।

तोत्तेशिताशिताशतैः शतशोऽनुत्त ताः शितैः ॥ २२४ ॥

(व्यक्षरः । युगलकम्)

विष्टा । सायासा सयत्नापि । भुवि भूमध्ये सारासा समुत्कृष्टकुन्ता ॥ २१७ ॥ २१८ ॥
ईशानो ह्यः आशाननानि दिव्युखानि विशिखैरनिशं संततं नानशे न, व्याप्तवानेव ।
लुङ्घितः स्पृष्टः । शिशुना बालेन शशिना नास्त्यंशुनाशो यस्य । अत एव निशो रात्रे-
रनूनः । नानांशो बहुविधावतारः । ना पुरुषः । पौरुषवानित्यर्थः ॥ २१९ ॥ २२० ॥
सती मात्रा सैन्यादिसामग्री यस्य तादृगच्युतो हरिर्यत्र मण्डले.....परोऽर्थः संपद्यते
यथा—‘नियतमगम्यमवश्यं भवति किल त्रस्यतोरणोपान्तम्’ इति । अन्धको दैत्यः ।
अन्धयतीत्यन्धकं च गूढक्रियापदादि । यथा—‘आताम्रैराम्रपदैनवोद्गतैर्यामवतीरुचि-
ताम् (?) । तामधुनैव स्मृत्वा मम हृदयं दीर्यते शतधा ॥’ इति ॥ २२१ ॥ जीवितमेव
धनं मुष्णन्तं रिपुं स भगवाञ्जघान । विचित्रा अंसकौ स्कन्धभुवि शोभमाना माला
यस्य । सकुसुमाश्चलकाश्चूर्णकुन्तला यस्य तादृशं सव्यं वामं देहार्थं भर्ता धारयिता
॥ २२२ ॥ ईशिता विभुस्ता रिपूणां केतुमतीः सेनाः शतशस्तैः शरैरनुत्त व्यथयामास ।
उत्पातदशा अपि केतुमत्योऽनिष्टसूचकज्योतिष्मयः । शातिताशः शत्रूणां घातितमनो-
रथः । अतीताशीराशास्याभावात् । शिशुः शीतांशुर्यस्य तद्भावेनाततो व्याप्तः । तोत्ता
रिपूणां व्यथकः । अशिता यज्ञादिफलस्य भोक्ता । आशास्वतन्ति संततं गच्छन्ती-

१. ‘निरर्गलैः’ क. २. ‘शनैर्द्विषाम्’ ख. ३. रुद्रतालंकारस्थेयमार्या.

समवर्तिपुरीवाथ विशिखावल्लिशोभिनी ।

व्यशीर्यताशु तं प्राप्य वज्रबाहुवरूथिनी ॥ २२९ ॥

तदा क्षणेन वीर्यस्य समदः सहितः पदम् ।

रेजे स्तुतनयः साक्षान्नयवेदी क्षतामतः ॥ २२६ ॥

मात्रापहारदानाभ्यां यथेष्टाभ्यां श्लोकद्वयम्—

तदाक्षणेन वर्यस्य समिदः सहितः पदम् ।

रेजेऽस्तनयः साक्षान्नयवेदे क्षतामतिः ॥ २२७ ॥

तदेक्षणेन वर्यस्य सामदः सहितः पदम् ।

रेजे स्तुतिनयः साक्षान्नयवादोक्षितामृतः ॥ २२८ ॥

मनोरथं सुरारीणां विशिष्टनडकूवरम् ।

श्लथचक्रं चकाराजौ वज्रनाभं रुपोत्थितम् ॥ २२९ ॥

मयमायामयायाममायी मममयोऽयमः ।

येयोऽमायमियायामुममेययमयोमया ॥ २३० ॥ (व्यक्षरः)

त्याशतैर्दिक्षुखप्रसारिभिः । शितैस्तीक्ष्णैः ॥ २२३ ॥ २२४ ॥ विशिखावल्लिः शर-
पङ्क्तिः । विशिखासु च रथ्यासु बलिरुपहारः ॥ २२५ ॥ तदा भगवान् रेजे । वीर्यस्य पदं
स्थानम् । समदः साभिमानः । सहितो हितकारी । स्तुतो नयो यस्य । यतः साक्षान्नयं
वेत्ति । क्षतामतः क्षपितरिपुः । अतः श्लोकात्कचिन्मात्राविपरिवृत्तौ श्लोकान्तरमुत्प-
द्यते तस्यार्थः—वर्यस्य प्रार्थनीयस्य पदम् । ततः सर्वे लभ्यत इत्यर्थः । समशब्दः सर्व-
पर्यायः । यथा समराज्यं वर्तत इति । सममस्ति येषां ते समिनः सर्वेश्वरा दैत्यास्ता-
न्यति खण्डयति यः । सहतश्च सहिष्णोः पदम् । सहिश्चुरादिः ‘आश्रयाद्वा’ इति विकल्पि-
तणिचक्रः । अस्तस्यक्तस्तनयोऽन्धको येन । अन्धकस्य तत्पुत्रत्वात् । नयस्य वेदे ज्ञाने
सति क्षतामतिर्निहतकुबुद्धिः । अथर्वेण विपर्ययः—ईक्षणेन वर्यस्य पदं दर्शनमात्रेणा-
भीष्टप्रदः । सामदः सामानि रक्षति । ‘देह् रक्षणे’ । सहतिः सह शत्रुहिंसया वर्तते ।
स्तुतिर्नयो यस्य । नयवादेनोक्षितं सिक्तं स्तुतममृतं येन सः । अनयैव दिशान्यदध्यत्र
समभ्यूहम् ॥ २२६ ॥ २२७ ॥ २२८ ॥ श्लथं पतचक्रमायुधं यस्य तादृशं वज्रनागं(भं)
धुरं यस्य । श्लथं च चक्रं रथाङ्गं यस्य । तादृशवेगवत्त्वान्मनःसदृशं रथमकरोदिति ध्व-
नितम् ॥ २२९ ॥ अमुं भगवान्वज्रबाहुममायं कृत्वा इयाय । मयाख्यस्य दैत्यस्य मा-
यैवामयो रोगस्तदायामं मीनाति हिनस्ति तच्छीलः । ‘मीन् हिंसायाम्’ । मममयोऽहं-

१. ‘क्षितामतः’ ख. २. एतच्छ्लोकद्वय क-पुस्तके नास्ति.

तस्य वेणीलता तेन सङ्ग्रामादपसर्पतः ।

अयशःपदवीवाथ ददृशे पृष्ठवर्तिनी ॥ २३१ ॥

तत्रसुर्मण्डलीबन्धैस्तस्मिंश्चरति तद्भटाः ।

ते कृपापाकृते ध्याननिध्याते निर्दितादिनि ॥ २३२ ॥

(शूलबन्धः)

त्रिशिखेन पुरल्लोपवद्भिनेवायुधेन सः ।

सूचिलोमानमायान्तं प्रतिलोमगतिं द्विषाम् ॥ २३३ ॥

विविधाधिवधे धीवा विधिवेधा धवावधिः ।

धीधावी वीवधी वध्वा विवैधी विधुधोऽवधीत् ॥ २३४ ॥

(व्यक्षरः । युगलकम्)

निजयान रणे सेनास्वसौ दुश्च्यवनो बलम् ।

अशेषसुरनाथोऽपि विपुलोमात्मजादरः ॥ २३५ ॥

यश्चकार द्विषे कुप्यन्नवक्रासवतां सभाः ।

नासौ न तिष्ठते न्यायानवक्रासवतांसभाः ॥ २३६ ॥

कारमयः । अयमोऽद्वितीयः । येयो योगिनामभिगम्यः । अमेया अपरिच्छेद्या यमा
अहिंसासत्यास्तेयादयो योगाङ्गानि यस्यास्तया चोमया गौर्या उपलक्षितो येयो वा ॥ २३० ॥
वेणीशब्देन समरात्पलायमानस्य दैत्यस्य स्त्रीत्वं ध्वन्यते ॥ २३१ ॥ तस्मिन्नीश्वरे मण्ड-
लीभिश्चरति सति ते दैत्यभटास्तत्रसुर्माताः । कृपया अपाकृते त्यक्ते । ध्याननिर्भिन्ध्याते
परब्रह्मरूपत्वात् । निर्दिता निःशेषेण खण्डिता अदिनो हिंसका येन ॥ २३२ ॥ स हर-
त्रिशूलेन सूचिलोमाख्यं दैत्यमवधीत् । शूलस्य च तिस्रः शाखा इति त्रयाणां पुराणां
दाहचिह्नमेतत् । विविधानामाधीनां वधे धीवाप्राज्ञः । विधेरपि वेधाः स्रष्टा । धवानां
पुरुषाणामवधिः । तद्व्यतिरेकेणोत्तमस्य पुरुषस्याभावात् । धियं धावति देशनाभिः शु-
द्धीकरोति यः । वध्वा वीवधी धर्ता । विना गरुडेन वाति गच्छतीति विवो विष्णुस्त-
मेवैधयति मानेन वर्धयति यः । विधुं च धत्ते विभर्ति यः ॥ २३३ ॥ २३४ ॥ असौ
हरः सेनासु स्थितं बलं जयान् । दुष्टं च्यवनं रिपूणां पातो यस्मात् । विपुलो महानु-
मात्मजे गुह्ये आदरो यस्य । दुश्च्यवनः शक्रः स बलासुरघाती कथं पुलोमात्मजायां
शच्यां विगतादर इति विरोधः ॥ २३५ ॥ यश्च तिष्ठते युद्धायागच्छते द्विषे कुप्यन्नव-
क्रासवतां मुखासवशून्यत्वं तस्यैव चकार । शिरश्छेदकरणात् । सभाः सदीप्तिः । असौ
हरन्नासवतां सभा भीतपरिपदो न्यायानवक् एवं युध्यध्वमिति युक्तीरवादीदेव । अ-

१. 'त्रिशूलबन्धः' ख.

प्रहारमूर्छया विभ्रदाकुलत्वं तमन्यतः ।
 केतुवाहो रणे सैन्यमपश्यन्नीललोहितम् ॥ २३७ ॥
 गरागारोरगोग्रोरा गौरीरागी गुरुगिराम् ।
 गौरागुरुगिरागो गौरगुरुगोरुगुरु ॥ २३८ ॥ (व्यक्षरः)
 सनागराजकटकः सगुहस्तुहिनेज्ज्वलः ।
 तुपाराद्रिरिवाभाति योहिमानीशतास्पदम् ॥ २३९ ॥
 यो भाति प्रेत्ययोत्कर्षादक्षयज्ञानलाभया ।
 दशा च सरुपा ध्वस्तदक्षयज्ञानलाभया ॥ २४० ॥
 (चकलकम्)

नानादेवकुलाकीर्णं सद्धर्म्यस्थिति तद्रणम् ।
 चित्ररथ्याकुलं भेजे कृतान्तनगरश्रियम् ॥ २४१ ॥
 दुर्भेद्यया चमूस्तस्य माययावसितोपिता ।
 रणे शौर्यगृहे क्रौर्यमाययावसितोपिता ॥ २४२ ॥
 तस्योच्चैः संगरे तस्मिन्नवारिदमनो रथः ।
 शरत्काल इवाभासीद्वलयन्नमरद्विषः ॥ २४३ ॥

न्यथा न्यायानवक् । यतोऽसौ न तिष्ठते न । अपि तु विवादपदे निर्णयं करोत्येवेति स्ये-
 याख्यायां तद् स्यात् ॥ २३६ ॥ यस्तुपाराद्रिरिव राजते तं नीललोहितं हरं केतुवा-
 होदैत्यस्य सैन्यमपश्यत् । यश्च प्रहारमूर्च्छितः स सर्वं नीललोहितं पश्यति । गरस्य विष-
 स्यागाराणि गृहाणि ये उरगास्तैरुग्रमुरो वक्षो मध्यभागश्च यस्य । गौर्या रागी व्यसनी
 वत्सलश्च । गौराः शुभ्रा अगुरवस्तरुभेदा वासां तथाविधा गिराः पर्वतभुवो गच्छति
 श्रयति यः । अरेगौर्वज्र इव । हिमवांस्तु द्विषो गौस्तत्र पलाय्यावस्थानादास्पदम् । गु-
 रुन्महतो भक्तानां रोगान् रुजति यः । नागा भुजगा गजाश्च । कटकाः कङ्कणानि कट-
 कश्च मध्यभागः । गुहः कुमारो गुहाश्च खदाः । शिरःप्रभृतिभिरङ्गैर्धारणात् ईशितास्प-
 दमैश्वर्यस्य स्थानं हिमानीशतास्पदं च । अक्षयो ज्ञानलाभो यस्याः । ध्वस्ता दक्षयज्ञे-
 ऽनलस्याभा यया ॥ २३७ ॥ २३८ ॥ २३९ ॥ २४० ॥ कुलानि समूहा गृहाश्च । सती
 धर्मादनपेता हर्म्याणां च स्थितिर्यत्र । रथ्यास्तुरगा मार्गाश्च । रणे कृतान्तस्य संनिहित-
 त्वात्तेन नगतं(रं) विवेशितम्(निवेशितम्) ॥ २४१ ॥ मायया अवसिता ज्ञाता रणे
 चोपिता स्थिता तच्चमूः क्रूरतामाययौ । असिभिस्तोपिता ह्लादिता ॥ २४२ ॥ नवाना-
 मरीणां दमनस्तस्य रथः शुशुभे । शरत्काल इव । तत्र तु नास्ति वारिदानां मनोर-

१. 'केतुवाणः' ख. २. 'प्रज्ञयोत्कर्षात्' ख.

सोमासोमः समांसांसः सोममासोऽसमोऽसिमान् ।
 ममासेसु समीमांसमासामास सुसामसूः ॥ २४४ ॥ (द्व्यक्षरः)
 सन्मण्डलाग्रतामेकपिङ्गलानुगतो दधत् ।
 स भास्वांस्त्रिदशारातीञ्जघानोऽल्लाघवान्रणे ॥ २४५ ॥
 संचरिष्णुः ससंरम्भं स ना तनयशोभितः ।
 शौर्यमप्रथयत्संख्ये सनातनयशोऽभितः ॥ २४६ ॥
 क्षयानिलैरिवाशेषविवर्तनसहैरुरोः ।
 सैनिकैस्तस्य काक्षेण सावहेलं विलोकितैः ॥ २४७ ॥
 भीरोरैरिभिर्भीमै रभारीरा भरेरिभिः ।
 रुरीभिरुरभ्राभा भाभारिभिरुरुभिः ॥ २४८ ॥
 (युगलकम् । द्व्यक्षरः)

स धीरमुरजोद्दामगर्जाः शीकरवर्षिणः ।
 गजधारागृहा रेजुस्तस्याशून्याः कलापिभिः ॥ २४९ ॥
 रणे संकुलतां प्राप्ते सज्जटङ्करवारिभिः ।
 तद्रुपुः करिणासेचि सज्जटं करवारिभिः ॥ २५० ॥

थोऽपि ॥ २४३ ॥ ममेत्यहंकारस्तमस्यन्तीति ममासा निरभिमानास्तेषु समीमांसं सवि-
 चारं भगवानासामास स्थितवान् । सहोमया सोमेन च शशिना वर्तते यः । समांसे मां-
 सले अंसे यस्य । सोमं मीनन्ति सोममाः क्रतुविघातिनस्तानस्यति यः । असमो लोको-
 त्तरः । असिमान्सखद्गः । सुष्ठु च साम सान्तवं वेदं वा सूते यः ॥ २४४ ॥ मण्डलाग्रं
 बिम्बस्य कोटिरपि । एकपिङ्गलो वैश्रवणः । एकश्च पिङ्गलः कश्चिदनुचरः । भास्वान्-
 विरपि । उद्धतं लाघवं येषाम् । उल्लाघश्च रोगनिर्मुक्तिः । सा विद्यते यस्मात् । 'आरोग्यं
 भास्करादिच्छेत्' इति वचनात् ॥ २४५ ॥ स हरो ना पुरुषोत्तमस्तनयेन शोभितः शौर्यम-
 भितो विस्तारयामास । सनातनं नित्यं यशो यत्र तम् ॥ २४६ ॥ तस्य शंभोः काक्षेण रुक्ष-
 कुटिलया दृष्ट्या दृष्टैरुरोदैत्यस्य सैनिकैरिरा युद्धभूरिभिश्चकैरभारि पूरिता । भीरोरैर्मयद-
 रिद्रैः । भाभैर्नक्षत्रनिभैः । भरेणेरयन्ति परान्निक्षपन्ति ये । रुरुर्भृगस्तस्येव चपलतया रीर्य-
 तिर्येषाम् । अत एवोरभ्राभा मेघैरिव शोभा यस्यास्तां रुचिं विभ्रति ये । उरू महान्तौ
 उरू येषां तैः ॥ २४७ ॥ २४८ ॥ कलापिनस्तृणिनो मयूराश्च ॥ २४९ ॥ सजः सं-
 निहितष्टङ्कः शोभा रवश्च नादो येषां तैरिभिः संकुले रणे शोभनजटं तदीयं वपुः क-

दानवानां रुपा सैन्यं दैत्यानां च युयुत्सु तत् ।
 सेनयानुगतः संख्ये सरस्वानिव वेलया ॥ २९१ ॥
 भूयेयोऽभययायीभ्यो भूयो योऽभीभयोऽभयम् ।
 ययाभिभूय भूयोऽयं भाभोऽभीयाय भाययन् ॥ २९२ ॥
 (द्व्यक्षरः)

सास्य संहारवेलेव दलयन्ती क्षमाभृतः ।
 नासह्यतासुरैः सेना बाहुशालिभिरप्यलम् ॥ २९३ ॥ (तिलकम्)
 यस्य सेना दिशो दैत्यानविभ्रमदशोचिता ।
 येनारिनारी विदधे न विभ्रमदशोचिता ॥ २९४ ॥
 त्रिविधस्यापि हर्ताथ स ध्वान्तस्य गरीयसः ।
 सङ्ग्रामगगने भास्वांस्तेजसाति दुर्लभसहः ॥ २९५ ॥
 दशाशादेशदादेशः शशिदंशदशाशिशोः ।
 देशी शंदददाशदुदंशुशशिशः शदी ॥ २९६ ॥
 (द्व्यक्षरः । तिलकम्)

रिणा गजासुरेण करवारिभिः सिक्तम् ॥ २५० ॥ दानवानामित्यादि विशेषकम् । अस्य
 हरस्य सा चमूरसुरैर्नासह्यत । यया अयं हरो जलधिरिवसुराणां सैन्यं भूयो बहुतरम-
 भिभूय भूयश्च पुनर्भाययन्नभिययौ संमुखं जगाम । यो भूयेयो भुवा भूलोकेन श्रद्धया-
 भिगम्यः । अभययायिनां शरणागतानामिभ्यः स्वामी । इभमर्हतीतीभ्यः । 'दण्डादिभ्यो
 यः' । अभीभयः अभिया इमेन याति यः । अभयं निर्भयं कृत्वा । भाभो नक्षत्रका-
 न्तिः । क्षमाभृतः पर्वता अपि ॥ २५१ ॥ २५२ ॥ २५३ ॥ स हरः सङ्ग्रामनभस्याशु
 त्वरितमुदैदुज्जगामेति विशेषकम् । यदीयसेना दैत्यान्दिशोऽविभ्रमदशमयामास । अशो-
 चिता कृतकार्यत्वात् । विभ्रमदशायाश्चोचिता रिपुनारी येन न कृता ॥ हार्दं, मूर्तम-
 सुरादि, नैशं चेति त्रिप्रकारं तमः । भास्वान्तरविरपि । सोऽपि लोकत्रयवर्तित्वेन त्रिवि-
 धमन्धकारं हन्ति । दशानामाशानामादेशः प्रदेशस्तान्दयते रक्षत्यादेशो यस्य । 'देह
 रक्षणे' । शशिदंशो राहुस्तदंशशिनौ दोषौ बाहू यस्य । शशदंश वा व्याघ्रादयः ।
 देशी दाता उपदेष्टा वा । शंददत्त श्रेयस्करः । उदंशुं शशिनं दयते रक्षति यः । शदी
 योधवान् । शीयन्ते परानवसादयन्तीति शदा योधाः ॥ २५४ ॥ २५५ ॥ २५६ ॥

१. 'दुर्लभसहं' ख.

तेन संजघटे सार्धं तत्सेनायुगपद्धतीः ।
 विवर्तयन्कालकेतुः कालचक्रवदन्यतः ॥ २५७ ॥
 पिदधुर्मर्गणास्तस्य तमीशं काञ्चनोचिताः ।
 छायाया न व्यधुर्व्योम्नि तमीशङ्कां च नो चिताः ॥ २५८ ॥
 दधता शून्यतां शश्वत्सैन्येन प्रतियोगिनाम् ।
 असङ्गरवियातेन तस्य नाकतलायितम् ॥ २५९ ॥
 शरवृष्टिं द्विपः प्राप्तां स विपेहे तु तामितः ।
 श्यामलत्वं दधत्कण्ठे सविपे हेतुतामितः ॥ २६० ॥
 स्फुरन्मौर्वीतडिद्विण्डस्तत्कोदण्डघनाघनः ।
 सपृषत्कः प्रणादेन राजहंसानविव्यथत् ॥ २६१ ॥
 नग्नानुगेनानूनाग्निगुना नेनानुगानिना ।
 नूनं नागान्नगेनेन गगनं गां नगानगान् ॥ २६२ ॥ (व्यक्षरः)
 शैरः पूरयता गुप्ता विभुना हरिवाहिनी ।
 व्यश्रुवाना दिशः सर्वास्तरसैत्य सुकेतुना ॥ २६३ ॥

युगपत् हतिस्ताडनं यासाम् । युगानां च कृतादीनां पद्धतीर्व्यवस्थाः ॥ २५७ ॥ तस्य
 दैत्यस्य शरास्तमीशं भगवन्तं पिदधुरस्थगयन् । काञ्चनैरुचिताः समवेताः । 'उच सम-
 वाये' । छायाया च चिता व्याप्ताः । तमीशङ्कां निशाभ्रान्ति न नो चक्रुः । अकुर्व-
 नेव ॥ २५८ ॥ तस्य संबन्धनां प्रतियोगिनामरीणां सैन्येन नाकवदाचरितम् । रवे-
 र्यातिं गमनं यत्र ॥ २५९ ॥ स तु हरः शत्रोः सकाशादागतं शरवृष्टिं विपेहे सोढवान् ।
 तामितः क्रोधितः । 'मितां ह्वयः' इत्यत्र वेत्यनुवृत्तेरत्र हस्वाभावः । यदिवा तां शरवृष्टि-
 भित्तोऽस्मादरेः प्राप्तां विपेहे इति योजना । सविपे सकालकूटे । हेतुतया त्रिजगत्कार-
 णत्वेन हेतुना अमितोऽपरिच्छिन्नः ॥ २६० ॥ घनाघनो विवर्णुर्मेघः । पृषत्का बिन्द-
 वोऽपि । उक्तं च—'पृषत्कविन्दुपृषताः पुमांसो विप्रुषस्त्रियः' इति । राजहंसा राजेन्द्रा
 हंसमेदाश्च ॥ २६१ ॥ अनेन विभुना गुप्तापि हरिवाहिनी वासवसेना सुकेतुनाम्ना सुग-
 रिणा दैत्येन वेगेनागत्यासे निरस्तेति विशेषकम् । नग्नानुगेन दिगम्बरसहायेन । अनूना-
 भिर्बहलवद्विर्गोर्विलोचनं यस्य । अनु पश्चाद्गामिनो गायना यस्य । नगस्य कैलासस्य न-
 गाया वा गौर्या इनेन स्वामिना नूनं निश्चितम् । नागान् गजान् गगनं गां भुवं नगा-

समारणे समग्रासेऽसमग्रासेऽसमा रणे ।

सुरारिणा समानेभासमाने भासुरारिणा ॥ २६४ ॥ (तिलकम्)

स संगराङ्गने भङ्गपराचीनमतङ्गजे ।

अनङ्गकेतुनारब्धसुरमङ्गलगीतिना ॥ २६५ ॥

नादिनादीननोदेन निदानोनेन नादिना ।

नादि नादौ न चुनुदे नूनं नानौदनादिना ॥ २६६ ॥

(युग्मम् । व्यक्षरः । पादाद्यन्तयमकं च)

तेनानायि प्रतिद्योतः शरौवैस्तिमिराशिभिः ।

वाहिनी विस्फुरत्कूलकुञ्जराजिः सुपर्वणः ॥ २६७ ॥

जवान च विनिघ्नं तं विनिघ्नन्तं स भासुरम् ।

सभासु रङ्गयन्नाकं जयन्नाकम्पिविग्रहम् ॥ २६८ ॥

दुर्गसालमिवारतिं सच्छेदक्रमशीर्षकम् ।

कुर्वस्तस्य भटान्संख्ये जवादापतितोऽथ सः ॥ २६९ ॥

न्गिरीन् अगांश्च तरुन् शरैः पूरयता । कुत्र सेना निरस्तेत्याह—सह मारणेन वर्तते यत् । असमश्च ग्रासः परेषां कवलीकरणं यत्र । असमानं च लोकोत्तरं यत्तादृशे रणे । सेना च समग्रा सकला । असमा अनन्यसदृशी । समानाश्चाहंकारिण इभा यस्याः । अरिणा चक्रेण भासुरा च । भासुरमरि चक्रं वा यस्य सुरारिः ॥ २६२ ॥ २६३ ॥ २६४ ॥ स सुकेतुरनेनानङ्गकेतुना स्मरध्वंसकेन हरेण ना पौरुषवानपि आदौ प्रथममेव न नुनुदे न रणे प्रविष्टमात्र एव निराकृतः । आदिना प्रधानेन । अदीनेषु शूरेषु नोदो निवसनं यस्य । निदानेन हेतुना उनेन रहितेन । नित्यत्वात् । नादिना नादवता । नूनं निश्चितम् । नानाविधमोदनं विश्वात्मकमस्ति तच्छीलैः । भगवतः संहारकत्वात् ॥ २६५ ॥ २६६ ॥ सुपर्वणो दैत्यस्य वाहिनी सेना तेन सायकानां समूहैः प्रतिद्योतः प्रतीपं नीता । तिमिरं तमो दीप्तिमत्त्वादश्रन्ति ये तैः । विस्फुरन्तः कूले निकटे कुञ्जरा यस्यास्तादृशा आजिर्यस्याः । विस्फुरन्त्यः कूलेषु कुञ्जानां राजयो यस्यास्तादृशी च वाहिनी नदी तिमिनां राशिभिरुपलक्षितैः शरस्याम्भसः प्रवाहैः प्रतिद्योतोऽपरस्याः खवन्त्याः प्रवाहं नीयते ॥ २६७ ॥ स हरः सभासु नाकं रङ्गयन् जयंश्च तं दैत्यं जवान । विनिघ्नन्तं ताडयन्तम् । भासुरं दीप्तम् । आकम्पिविग्रहं भयेन चलशरीरम् ॥ २६८ ॥ स हरस्तस्य दैत्यस्य भटान् जुजुरे जवान । 'जूरी हिंसागयोः' । सह च्छेदक्रमेण वर्तमानं शीर्षं शिरो यस्य तादृशमरिं कुर्वन् । कोटप्राकारमिव । तत्र तु सच्छेदानि भङ्गीयुक्तानि अश्वत्थपत्राकाराणि क्रमशीर्षकाणि युद्धस्थानानि क्रियन्ते । यदुक्तम्—'क्रमशीर्षकैश्वा-

जुजूरे राजराजाजिरोरुजार्जिरुजो रुजन् ।

रराजाजो ररूजार्जुरोजोऽरे ररुरार्जिजत् ॥ २७० ॥

(युग्मम् । द्यक्षरः)

तत्सेनायाः प्रहणनैश्चेतोहारि सुरद्रुहाम् ।

रणं तदासीत्कृतिभिः परीतं रतसंनिभम् ॥ २७१ ॥

निर्यान्त्या ज्वाल्या हेतेः स भयानकयाश्रितः ।

दिवौकसां द्विपद्मीत्या सभया न कयाश्रितः ॥ २७२ ॥

प्रत्यस्त्रशस्त्रसंदोहयोधी योधाभिनन्दितः ।

शिक्षाविशेषमक्षुण्णं दर्शयन्नाहवाङ्मने ॥ २७३ ॥

हारिहाराहिरंहोहिराहो रंहोरिहा हरेः ।

हरो हरहराराहो रोरुहोरुहोऽहही ॥ २७४ ॥

(तिलकम् । द्यक्षरः)

तदा क्रूरबलोपेतं रराज भटमण्डलम् ।

युधि शौर्याचितां विभ्रलक्ष्मीं वृष्णिर्कुलोपमाम् ॥ २७५ ॥

श्वत्यपत्रसंस्थानैरेकारान्तै(?)राचिताग्रम्' इति । कौटिल्यस्तु—'मुरुजकैः कपिशिर्षकै-
श्चाचिताग्रम्' इति ब्रुवाणस्तानि कपिशिर्षकाणीति मन्यते । राजराजस्य धनेशस्याजौ
रुरुजामत्यर्थं व्ययकत्वमर्जयन्ति ये तानपि रुजन्ति ये प्रवीरतरास्ताब्रुजन् स च र-
राज । ओजश्च वीर्यमेरारजिजत् अवजहार । रुरोर्दैत्यस्योर्जं बलं ज्वरति भनक्तीति
क्लिप् । 'ज्वरत्वरस्रव्यविमवाम्' इति संप्रसारणद्वयम् । अजो नित्यः । उरुर्महान् ॥ २६९ ॥
२७० ॥ तस्य हरस्य सेनायाः प्रहणनैः प्रहारैर्दैत्यानां चेतोहारि चित्तहरं कृतिभिश्च
युद्धकुशलैर्युक्तं युद्धमासीत् । सुरतमिव । तदपि कर्तरीप्रभृतिभिराघातैश्चेतोहारि सुन्दरं
सीत्कृतिभिश्च सीत्कारैः सहितम् ॥ २७१ ॥ स हरो हेतेरायुधस्याश्रितः प्रान्तादुद्गच्छ-
न्त्या ज्वाल्या हेतुभूतया भयानकया, सुराणां सभया पर्षदा कया नाश्रितः शत्रुभयादिति
विशेषकम् । प्रत्यस्त्रैः प्रतिपक्षायुधैः शस्त्रैश्च युध्यते यः । हारी रुचिरो हाराहिर्यस्य ।
अंहोहिः पापप्रधानो वृत्रासुरस्तस्य राहोर्भसनप्रवृत्तस्य हरोरिन्द्रस्य रंहोरिहा वेगेनारि
हतवान् । हरहरा साधुवादस्तस्यार आगमनं यत्र तथा कृत्वा आहन्तीत्याहस्ताडकः ।
'अन्येष्वपि दृश्यते' इति डः । रु(रो)रुहावत्यर्थं प्रसरन्तावूरुहौ जहाकाण्डे यस्य सः ।
अहहीति विस्मये ॥ २७२ ॥ २७३ ॥ २७४ ॥ क्रूरं निष्कृपं बलं सैन्यम् । अक्रूरा-
ख्यश्च वृष्णिः । बलो हलधरः । शौर्येण शौरिणा च कृष्णेनाचितां व्याप्तम् ॥ २७५ ॥

१. 'सुरद्विषाम्' क. २. 'कुलोपमम्' ख.

समदानगजामदीं समदा नगजामतः ।

वैरिराजपरामर्शीं स रराज परामयः ॥ २७६ ॥ (तूणीबन्धः)

उत्सृज्य समरं सार्धमभिमानेन दानवाः ।

अमान्तो दिक्षु भूयस्त्वादथ काञ्चनभूभृतः ॥ २७७ ॥

दुर्दारदोर्द्रुदरदुद्गुरोदाररदीरदाः ।

दुद्गुरारोदरा रुद्रदराददिरे दरीः ॥ २७८ ॥

(युग्मम् । द्यक्षरः)

अवामदक्षिणस्थेन ललाटतटवर्तिना ।

विद्विषोऽक्षणा दहन्नारात्स्यन्दनेन रणे भ्रमन् ॥ २७९ ॥

सकैटभारौ तत्राजिलालसः सवसौ तदा ।

वलिभौमोऽर्कसच्छायः स कैलासवदावभौ ॥ २८० ॥

(युगलकम् । समञ्जसबन्धो गूढचतुर्थः)

संवर्तकघटाघोरघर्घरोजितगर्जितैः ।

कृते तदानीं सैङ्ग्रामे सहसा दानवाधिपैः ॥ २८१ ॥

सा गणापक्षये क्षमा च स्थावराविरतातिभीः ।

भीतितारविरावस्था चक्ष्माये क्षपणागसा ॥ २८२ ॥

(अनुलोमप्रतिलोमार्धः । युग्मम्)

स शिवः शुशुभे । समानखिलान्दानगजानामृद्राति यः । समदानसाभिमानानस्यति यः (क्विबन्तः) । नगजामतो गौरीप्रियः । परामर्शो बाधः । परेषामामयो व्याधिः ॥ २७६ ॥ दानवा रुद्रस्य दराद्धीत्या मेरोर्दरीराददिरे जगृहुः । दुर्दारा विदारयितुमशक्या दोर्द्रवो भुजतरवस्तेषामुदरेण कूर्परेण दुवन्ति ये..... । दुद्गा उपतापप्रदा येऽस्यस्तेषां रोदं रोदनं रान्ति ददति ये ॥ २७७ ॥ २७८ ॥ स हरः कैलासाद्रिरिव शुशुभे । वामे दक्षिणे च भागे तिष्ठति न यत्नेन चक्षुषा द्विषो दहन् । अवामोऽनुकूलो दक्षिणस्थः सारथिर्यस्य तादृशेन रथेन भ्रमन् सवसौ वस्त्राख्यसुरसहिते । वलिभस्त्रिवलीसनाय औम उमासंबन्धी भागो यस्य । 'तुन्दिवलिवटेर्भः' । बलिनश्च भौमा मही गृहा यस्मिन् । अर्को रविरर्काश्च स्फटिकाः ॥ २७९ ॥ २८० ॥ सा च क्षमा क्षितिर्गणानामपक्षयो यत्र तादृशि रणे चक्ष्माये दुधुवे । 'क्ष्मायी विधूने' । स्थावराणामप्यविरता अतिशयेन भीर्य-

१. 'कैटभारि' ख. २. 'घनाघोर' ख. ३. 'समरे' ख.

सुरवैरिचमूं श्लिष्यन्विधूमाश्लेषशोभिना ।
लोचनज्वलनेनाराद्वपुषा च विराजितः ॥ २८३ ॥
युधि येयायुधीयायां ध्येयाध्येयो धियाधिधूः ।
योधाधायी धयो योध्यं धाय्याधेयोऽध्ययूयुधत् ॥ २८४ ॥
(व्यक्षरः)

स मार्गमर्गलादण्डो जयद्वारस्य विद्विषाम् ।
अवाप्तशलभच्छायं शरैश्चक्रे विहायसः ॥ २८५ ॥ (तिलकम्)
तस्मिन्कुर्वति तान्वैरिनक्रेऽङ्कारोपितापदः ।
योधैस्तद्धनुषः सेहे न क्रैकारोऽपि तापदः ॥ २८६ ॥
संप्रहारतलोर्व्या च सुभटं सुरविद्विषः ।
नित्ये न तरसा योगं भूमिवर्धनतां गतम् ॥ २८७ ॥
कया कुकाकुकायायकाकीकाकौककाकया ।
कुकैकैकिकया कं यः काकी काकोऽककाकया ॥ २८८ ॥
(व्यक्षरो युक्पादयमकश्च)

स्याम् । क्षपणं गणानां हिंसनमेवागो दैत्यानामपराधस्तेन या गणानां भीतिस्तया तारे
विरात्रे तिष्ठति । या तस्य ह्नुन्तीत्यर्थः (?) ॥ २८५ ॥ २८२ ॥ यो युधि रणे योध्यं रिपुमध्य-
यूयुधत् अधिकं योधयामास । स हरः शरैर्लब्धशलभाख्यप्राणिच्छायमिव वियन्मार्गमक-
रोदिति विशेषकम् । विगतस्य धूमस्याश्लेषेण धूमाभावेन शोभते यो लोचनान्निस्तेन, विधोः
शशिन उमायाश्चाश्लेषेण शोभते यत्तेन च वपुषा शोभितः । आयुधेन जीवन्त्यायुधीया
योधाः । 'आयुधाच्छः' । ते येया अभिगम्या यस्याम् । ध्येयैर्ब्रह्मादिभिरप्याध्येय उ-
त्कण्ठया स्मर्तव्यः । धिया आधिधूर्मनोरोगदलनः । योधानाधत्ते तत्र तत्र निवेशयति
यः । धयतीति धयः शत्रूणां यशसः पाता । धाय्यया समिधामाधानमन्त्रेणाधेय आम-
न्त्रणीयः ॥ २८३ ॥ २८४ ॥ २८५ ॥ अङ्गे आरोपिता आपयेषां तादृशांस्तानसु-
रांस्तस्मिन्कुर्वति सति योधैस्तदीयस्य धनुषः क्रैकारोऽपि नासह्यत । तापप्रदत्वात् ।
वैरिणां नक्रे हिंसके ॥ २८६ ॥ संप्रहारेत्यादि विशेषकम् । यो विभुः कया रणभुवा
कमन्धकभटं योगं न निनाय सर्वमेवावनौ न्यपातयत् । सर्वेषां भूतेभ्य उत्पत्तेरन्ते च
तेष्वेव लयाद्भूमिवर्धनत्वम् । कुकाकवः कुत्सिता ध्वनयः कायाः शरीराणि तानयन्ति
ये काकीभिः सहिताः काकौका वायससमूहास्तेषां काको लौल्यं यस्याम् । 'कै शब्दे'

प्रणतं स विभुः शत्रुमुत्ससर्जकुलं रणे ।
 हिमवानिव सन्नागविदारीरचितस्थितिः ॥ २८९ ॥ (तिलकम्)
 सासासायुपिपासासी सोऽपिपासः सपापसूः ।
 संपंसासोऽसिपापासी सोपासः स पपौ सुपात् ॥ २९० ॥
 (व्यस्तरः)

सत्पुङ्खदृढमुष्टित्वं दधद्भिर्मार्गणासिभिः ।
 विभिन्नच्छिन्नहृत्कण्ठाश्चकिरे तद्भटैर्भटयः ॥ २९१ ॥
 कृतकामोऽथ गोभर्ता सव्यूढकमलासनः ।
 भूतिधाम परं भेजे शंभुः शंभुरिवापरः ॥ २९२ ॥
 (अर्थत्रयवाची)

इत्यस्य काकाः । 'कक लौल्ये' इत्यस्य काकः । कोकते मांसाद्यशितुमादत्त इति कुकः ।
 स एवैकः शिवावायसादिर्यस्याम् । 'कुक वृक आदाने' । विमुस्तु ककतेऽवश्यं काकी
 समरलम्पटः । 'कक लौल्ये' । काक ईषदकति कुटिलं गच्छति यो निर्भयत्वात् । 'ई-
 पदर्थे' इति कोः कादेशः । नास्ति कं शिरो येषां तेऽकाः शिरश्छिन्ना वराकत्वात्काका
 इव काका रिपवो यस्याम् । नागानिभान्विदारयति यः । ईरेण च रिपूणां क्षेपेण चिता
 व्यासा स्थितिर्यस्य । हिमवांस्तु नागैः पुंनागतहृमिविदारीभिश्च लताभेदैः कृतावस्थानः
 ॥ २८७ ॥ २८८ ॥ २८९ ॥ स हरः पपौ स्वसैन्यं ररक्ष । सासाः सशरासनाः (तान-
 स्यति) । 'अवत्यादिना वकारस्योपधायाश्च संप्रसारणम् । सासानामसूनस्यन्तीति
 क्तिप् ।' तेषां योधरक्षाविधातिनां दैत्यानां सुपुपिपासां निजसैन्यं रक्षितुमिच्छामसते वा-
 धते तच्छीलः । '.... विवाधने' । स्यति शत्रून्तं नयतीति सः । 'अन्येष्वपि दृश्यते'
 इति ङः । अपिपासः क्षुत्तृष्णारहितः । सपापांश्च सुवति प्रेरयति यः । सह पसेन श-
 त्रुनाशेन वर्तमान आसः कुन्तो यस्य । 'पसि नाशने' । असिभिः पान्ति ये तानपास्य-
 ति न्यकरोति यः । सहोपासया भक्तजनसेवया वर्तते यः । सुपाळलितचरणः । 'संख्या-
 सुपूर्वस्य' इत्यकारलोपः ॥ २९० ॥ सत्पुङ्खा विभिन्नहृदयाश्च मार्गणाः । अस्यस्तु दृढ-
 मुष्टयश्छिन्नकण्ठाश्च ॥ २९१ ॥ शंभुः शिवः परमत्यर्थं भूतेर्भस्मनो धाम च्छायामसे-
 वत । कृतो हतः कामः स्मरो येन । 'कृञ् हिंसायाम्' । गोवैपस्य भर्ता स्वामी । सवी
 यज्ञवान् । यजमानमूर्तित्वात् । कमलस्य मृगस्यासनमास्पदं शशी स उडो येन । द्वि-
 तीयः शंभुरिव । शंभुरच्युतो ब्रह्मा च । तत्राच्युतः— कृतकं कृत्रिमं नरसिंहादिरूपम-
 मति गच्छति यः । 'अम गत्यादिषु' । गोर्भुवो भर्ता धारयिता । भुवः संसारस्योतिः

धत्ते मनोभवाकारं करं यः शम्बराजितम् ।
 क्षोभितो भुवनापाये वीचिमानिव दुर्धरः ॥ २९३ ॥
 सवसासवसेवासु सासावासासु सौववान् ।
 सुवासोऽसः सवासेवी वासवः सवसावसौ ॥ २९४ ॥ (द्यक्षरः)
 वरूथिनीषु समरे दैत्यराजक्षमाभृताम् ।
 वज्राहतिभिरत्युच्चैः शौर्यशृङ्गाण्यशातयत् ॥ २९५ ॥ (तिलकम्)
 ननृते सुतरां मूर्त्या कावन्ध्यासमरेचकैः ।
 शरश्रेणिर्विचकरे का वन्ध्या समरे च कैः ॥ २९६ ॥
 तदा जिन इव स्पष्टवज्रासनरुचिर्मृधे ।
 क्षमाधरगुरुदैत्यस्कन्धमाराज्जिगाय सः ॥ २९७ ॥
 दधुपी जघनं प्राप्तं काञ्चीरवसनाथताम् ।
 यस्यारिस्त्री दशां नाप कां चीरवसनाथ ताम् ॥ २९८ ॥
 सिसङ्ग्रामयिषुस्तेन दष्टदन्तच्छदः कुधा ।
 अभ्यैर्दभ्यागमारम्भसंरम्भादशनिप्रभः ॥ २९९ ॥ (युग्मम्)

परिरक्षा तस्या धाम स्थानम् । परं चोत्कृष्टं भजते । ब्रह्मा तु—कृतकामः संपादित-
 मनोरथः । गोर्वाचो भर्ता पोषकः । स इति लोकातीतः । विभिर्हसैरुदं कमलं नलिन-
 मेवासनं यस्य सः । भूतेरुत्पत्तेर्धाम विषयः कारणम् ॥ २९२ ॥ असौ वासवः सवसौ
 वसुसहिते रणे सेनासु शौर्याण्येव शिखराणि चिच्छेदेति विशेषकम् । शम्बेन वज्रेण रा-
 जितं शम्बराख्येन दैत्येनाजितमपराभूतम् । कामेनैव शम्बरस्य जितत्वात् । वसैवासवं
 पानं सेवन्ते ये सगालास्तैः सह वर्तमानासु । सासाश्च सशरासना आवासा गृहाणि
 यासु सेनासु । स्वस्यात्मन इदं सौवं निजं सैन्यादि तत्प्रशस्तमस्यास्ति । सुवाससौ अंसे
 यस्य । सवान्कतूनासेवते यः ॥ २९३ ॥ २९४ ॥ २९५ ॥ कवन्धाः शिरश्छिन्नाः ।
 तत्संबन्धिण्या मूर्त्या असमरेचकैर्मण्डलीभ्रमणैर्दत्तम् । कैश्च समरे का शरपङ्क्तिर्वन्ध्या
 निष्फला क्षिता ॥ २९६ ॥ जिनो बुद्ध इव । सोऽपि रूपवेदनासंज्ञासंस्कारविज्ञानल-
 क्षणं स्कन्धं संसारदुःखं जितवान् । वज्रस्यासनं क्षेपो वज्रासनं चासनभेदः । क्षमा-
 धराः पर्वताः क्षमावन्तश्च । आराहूरात् । 'मारान्' इति पाठे स्कन्धकर्तृकाः मारा
 मारणानि । तथा स्कन्धश्च मारश्च कामस्तानजयदिति योज्यम् ॥ २९७ ॥ अथानन्त-
 रमशनिप्रभो दैत्यः क्रोधादभ्यैर्दभ्याययौ । यस्य रिपुनारी काञ्च्या रवेण सनाथत्वमागतं

शौर्यान्लशिखाजाले कौशिकस्य हताहिनि ।
 निपेते तेन निर्मृष्टसारतातापनिर्मृधम् ॥ ३०० ॥ (शरबन्धः)
 सुकेतोरथ सङ्ग्रामे करालकुटिलभ्रुवः ।
 पृतना भूरिभूरेणुधूसरापि स्फुरन्त्यलम् ॥ ३०१ ॥
 नुन्ननानाधनौघेन निघानघघनाघनाः ।
 घनाघनेन नाघानि नाघाना नुन्ननिघ्ननौः ॥ ३०२ ॥
 (द्व्यक्षरः । युग्मम्)

ललाटतटगां दृष्टिं धूर्जटेरनुकुर्वती ।
 सदानलक्ष्मा शुशुभे तत्कुञ्जरघटारणे ॥ ३०३ ॥
 संप्रहारे स पर्यस्तनानाशम्बुलोहितम् ।
 व्यधादतनुसंरम्भो नानाशं बहुलोऽहितम् ॥ ३०४ ॥
 कपर्दीवासुरामर्दी स हालाहलविभ्रमः ।
 तदा संजघटे सार्धं सीरपाणिः सुकेतुना ॥ ३०५ ॥
 विभ्रद्वपुः सरक्तौघविस्त्रं सीरक्षतोऽदयम् ।
 तेनाकारि स नागांसविस्त्रंसी रक्षतोदयम् ॥ ३०६ ॥

जघनं दधुषी पूर्वं धृतवत्यपि कां दशां नोपययौ । तामिति निष्कृष्टाम् । यतः सा चौर-
 वसना जरत्कर्षटा । अभ्यागमो रोगः ॥ २९८ ॥ २९९ ॥ कौशिकस्येन्द्रस्य शौर्यमेवा-
 भिज्वालापटलं तत्र तेन दैत्येन पतितम् । अहिर्द्वैत्रः । निर्मृष्टः सन्नुत्पुंसितो यः सारतया
 तापस्तेजः प्रतापो वा तेन निर्मृधं निर्गतरणं कृत्वा ॥ ३०० ॥ सुकेतोः सेना घनाघनेन
 शक्रेण न नाघानि हतैव । नुन्नः पुरः प्रेरितो वाहनभूतो घनानामोघो येन । निघा निमिताः
 समारोहपरिणाहाः अनघाश्चाखण्डिता घना मत्तहस्तिनो यस्याम् । आघ्राना ताडयन्ती ।
 नुन्ना परैरनिस्ता अत एव निघ्नाः परवशा ये तेषां नौः । उत्तारकत्वात् ॥ ३०१ ॥ ३०२ ॥
 दानमेव लक्ष्म लाञ्छनं तेन सह वर्तते या । सदा अनलस्याग्नेः क्षमा भूमिः ॥ ३०३ ॥
 स शक्रो नानाशमपि तु सनाशं बहुलोहितं च प्रभूतै रुधिरैः सहितं शत्रुमकरोत् ।
 पर्यस्ताः पतिता नानाविधाः शम्भस्य वज्रस्य हुलाः प्रहारविशेषा येन ॥ ३०४ ॥ कपर्दी
 हरः । हालाहले सुरासीरे । हालाहलं च विषम् । सुकेतुरसुरः शोभनं च चिह्नं वृषभः
 ॥ ३०५ ॥ सह रक्तौघस्य विस्त्रेणामगन्धेन वर्तमानं वपुर्विभ्रदिभस्कन्धाच्च विस्त्रंसी स

१. 'निर्मृष्ट' क. २. 'सतताताप' क.

वराहलीलाञ्छितया श्रिया हरिरिवाश्रितः ।
 पुष्पवर्षैः क्रियास्तन्वन्समभाव्यत खेचरैः ॥ ३०७ ॥
 (गूढकर्तृकः)

यस्याम्भः प्रणतो नैव नरके सरितामधात् ।
 विभिन्नदैत्यां यश्चैको नरकेसरितामधात् ॥ ३०८ ॥
 आपूर्य दशनज्योत्स्नासविशेषविपाण्डुरम् ।
 पाञ्चजन्यं रवाध्मातब्रह्मस्तम्बान्तरं रणे ॥ ३०९ ॥
 सकाककीकसाकेऽसौ कौकसैकोऽकुकाकुसूः ।
 सकासूकैः स कंसासी साकं सासासिकोऽकसत् ॥ ३१० ॥
 (व्यक्षरः । तिलकम्)

अकृतारिकुलक्षोभा लम्बना एव वाहवः ।
 इत्यवेत्य व्यधत्तासौ रणेऽरिकदनं महत् ॥ ३११ ॥
 दोष्णि दृष्टिं ददौ पीने कंसहा यमतोरणे ।
 द्विपो हन्तुमपैक्षिष्ट कं सहायमतो रणे ॥ ३१२ ॥
 शिरोभिरमरारीणां नाराचच्छिन्नकंधरैः ।
 निपेतिवद्भिस्तस्याजौ शौर्यद्रुमफलायितम् ॥ ३१३ ॥

सुकेतुस्तेन हलिना कृतः । यस्माददयं कृत्वा सीरक्षतो हलनिभिन्नः । उदयं रक्षता
 पालयता ॥ ३०६ ॥ हली हलधरो वराः क्रियास्तन्वन्देवैः पुष्पवृष्टिभिरावर्जितः । ला-
 ङ्छितया लाञ्छनीकृतया श्रिया युक्तः । हरिरिव । सोऽपि वराहस्थलीलाभिराञ्छि-
 तया संबद्धया लक्ष्म्यावलम्बितः । अत्र हलीति तननक्रियायां कर्ता गूढः ॥ ३०७ ॥ कासूः
 शक्तिस्तया सह वर्तमानैर्योधैः साकं सह स कंसासी कंसरिपू रणे शङ्खमापूर्णाकसत् ज-
 गाम । 'कस गतौ' । यस्य प्रणतो जनो नरके सरितां सलिलं नैवाधात् न जातु पपौ ।
 यश्च नरकेसरितां नरसिंहत्वमवाधधारयत् । न सह वर्तमाने रणेऽसौ खड्गविषयः ।
 एकोऽद्वितीयः । कं समुद्रजलमेवैको गृहं तेनोपलक्षितः । अकुकाकुसूः कुतिसतं काकुं यो
 न सूते । सासासिकः सहासेन कुन्तेनासिना च वर्तते यः ॥ ३०८ ॥ ३०९ ॥ ३१० ॥
 ये वाहनौ लम्बना एव मुख्यस्य कार्यस्याभावाल्लम्बनमेवैषां प्रयोजनम् । वस्तुतस्तु ल-
 म्बना इत्यभिधानम् ॥ ३११ ॥ यमस्य तोरणे दोष्णि कंसहा हरिर्दृष्टिमदात् । अत एव
 द्विषद्विघाताय सहायं कमपेक्षितवान् । नैव कंचित् ॥ ३१२ ॥ ३१३ ॥ सह चक्रेणा-

स शरान्दिक्षु चिक्षेप सचक्रोऽष्टासु रक्षिता ।
 द्विपन्नवेदि तेनाथ स च क्रोष्टासुरक्षिता ॥ ३१४ ॥
 व्यापारयन्संरम्भं स नन्दकपरश्वधम् ।
 सङ्ग्रामकानने सेनां सुरारेः पत्रशोभिनीम् ॥ ३१५ ॥
 बल्लवो वालिलीलैला बल्लीलावो बलाबलिम् ।
 लुलाव लीवो लोलवां(लोलवांल्लीवो)ल्लवलीं वोललोलुवः ॥ ३१६ ॥
 (व्यक्षरः । युग्मम्)

कौस्तुभाम्भोरुहं वक्षःसरसि द्योतकेसरम् ।
 दधल्लक्ष्मीनिवासैकरागेणेव विपाटलम् ॥ ३१७ ॥
 दिदेवादिविदुदैवो दवदेव ददद्विम् ।
 वेदवादविदां विद्वद्वेदी देवदीदिविः ॥ ३१८ ॥
 (व्यक्षरः । युग्मम्)

तत्सङ्ग्रामसदस्याराद्धान्वर्धं च कलेवरम् ।
 धृष्टमासाद्य तरसा काकी वैरस्यमानयत् ॥ ३१९ ॥
 बद्धकक्ष्यो हरिर्भास्वदाननो दीनतारणे ।
 जहावरिचमूर्नागदाननोदी नता रणे ॥ ३२० ॥

युधेन वर्तमानः स हरिरष्टासु दिक्षु शरानमुञ्चत् । रक्षिता पालयिता । तेन च स द्वि-
 पन्नरातिः क्रोष्टा सृगाल इति विदितः । असुरान् क्षिणोतीत्यसुरक्षित् तेन ॥ ३१४ ॥
 नन्दकमसिं परशुं च व्यापारयन्स रिपोर्वलानामावल्यो यस्यास्तादृशीं सेनां चमूं सेनां
 वा सनायकां बलानामाबलिं लवलीं लतामिव लुलाव चिच्छेद । पत्राणि वाहाः पल्ल-
 वाश्च । बल्लवो गोपरूपः । वालिनो वानरस्य लीला ऐवैलावल्लवो निष्कुटीलतास्ता रा-
 मरूपेण लुनाति स्म यः । लीवः लियं परैः सह श्लेपं वाति गच्छति । लोलं कृत्वा वान्
 प्रसरन् । वाशब्द उपमायाम् । उलस्योपद्रवस्य लोलुवोऽत्यर्थं लो(लू)यिता ॥ ३१५
 ॥ ३१६ ॥ आदिवित्पुराकल्पज्ञः स द्योत एव केसरा यस्य तादृक्कौस्तुभाब्जं दधद्विदेव
 चिक्रीड । उदैव उल्लङ्घितविधिः । वेदवादं विदन्ति ये तेषां दवदेव शीघ्रमेव दिवं स्वर्गं
 ददत् । विदुष आसमन्ताद्वेदयति ज्ञानं लम्भयति यः । देवेषु मध्ये दीदिविविजिगीषु-
 र्युतिमान्वा । दीदिविशब्दो 'दिवो द्वे दीर्घश्चाभ्यासस्य' इत्यौणादिकः ॥ ३१७
 ॥ ३१८ ॥ गान्धर्वमश्वसंबन्धि कलेवरं शरीरं प्राप्य काकी वैरस्यमानयज्जुगुप्सां ज-
 नितवती । योषिच्च सभायां धाष्ट्येन कामुकं स्वयमभियुज्य वैरस्यमावहति सौभाग्यक्ष-
 यात् ॥ ३१९ ॥ भास्वदाननं मुखं यस्य स हरिर्नता रिपुचमूर्जहौ तस्याज । दीनानां

समत्सरो विधायासावास्थामनधिकस्वनौ ।

युयुत्सू संयुगे तारसुतारावधिपौ द्विषाम् ॥ ३२१ ॥

भूभावाभावभीभाववुभौ भौवाववीभवत् ।

भावीव विभवावेव भावे वा वैभवे भवन् ॥ ३२२ ॥

(द्व्यक्षरः । युग्मम्)

सङ्ग्रामस्तस्य ताभ्यां च सार्धं स शरदुर्दिनः ।

पर्यायविजयोत्फुल्लनेत्रदेवासुरोऽभवत् ॥ ३२३ ॥

दधतौ पौरुषच्छायाममृषातान्तदोजितौ ।

तौ युध्यमानौ तेनालममृषातां तदोजितौ ॥ ३२४ ॥

तयोरूरूरुनिष्पेपान्मधुकैटभयोरिव ।

पतत्रिकेतनं तुष्टा तुष्टाव सुरसंहतिः ॥ ३२५ ॥

तद्वरूथवतीं कोपाद्विपदन्तकरः सताम् ।

जघानासिलतालूनद्विपदन्तकरः सताम् ॥ ३२६ ॥

तत्सङ्ग्रामे ससंरम्भाः सुरस्त्रीभिर्विलोकिताः ।

मृताः स्वर्गामिनोऽभूवन्सजीवाश्चोभये भटाः ॥ ३२७ ॥

तारणे रक्षणे रणे वद्धकक्ष्यः कृतोद्योगः । नागानां दानं नुदति यः ॥ ३२० ॥ असौ हरिरास्यां जयाशां विधाय योद्धुमिच्छू तारसुताराख्यावुभौ दैत्यपती विभवौ समरे निहनिष्यमाणत्वासंसाररहितावेवावोभवद्भावयामास । अनधिकः यस्मादन्योऽधिको नास्ति स स्वनः सिंहनादो ययोः । भुवो भावः सत्ता तदभावेन वा जनानां भीस्तत्र भावोऽभिप्रायो ययोः । भौवौ भुवोऽपत्ये । भावयत्यवश्यं भावी पितृतुल्यः । भक्तेषु वत्सलत्वात् । वैभवे च वित्तसंवन्धिनि भावे स्नेहे भवन् । केषुचित्स्वामीव स्नेहमाचरन्त्रित्यर्थः । वाशब्दः समुच्चये ॥ ३२१ ॥ ३२२ ॥ ३२३ ॥ तदा तौ दैत्यावमृषा सत्यमेव पौरुषशोभां विभ्रतौ तेन हरिणा अमृषातां मारितौ । अन्तर्भावितण्यर्थोऽत्र ध्रियतिः सकर्मकः । उजितौ बलवन्तौ । अतान्ताभ्यां च दोर्भ्यां जितौ प्राप्तजयौ ॥ ३२४ ॥ ऊरुर्महानूर्वौश्च निष्पेषशूर्णनम् । पतत्रिकेतनो गरुडध्वजः ॥ ३२५ ॥ स हरिः सतां विपदन्तकरो दारिद्र्यदलनः कोपात्तां दैत्यसेनां जघान । असिलतया लूता द्विषानां दन्तौ कराश्च येन ॥ ३२६ ॥ उभये मृताः सजीवाश्च भटाः स्वर्गस्या वभूवुः । मृतानां शुभगतिप्रातर्जीवतां चासुरक्षयेण निर्भयत्वात् ॥ ३२७ ॥ स देवः

१. 'गुरु' क-ख.

सामासासु सभासांसः सामीभासु स सौमभित् ।

सामः सभासु भूभासी सासिभासु सभासु भान् ॥ ३२८ ॥

(द्व्यक्षरः)

अस्तूयत सुरैः संख्ये संचरिष्णुरनर्गलम् ।

संवादिलक्षणग्रन्थः सकृत्तद्धिततां दधत् ॥ ३२९ ॥ (युग्मम्)

अभ्रष्टः संयुगेऽरीणामपाययतनाददः ।

रक्षःकुलं स रक्तौघमपाययत नाददः ॥ ३३० ॥

दलयन्यूतनाः शत्रो रूपाक्रान्तमना मृधे ।

अवार्यवीर्यातिशयः सोऽनिरुद्धस्तदाभवत् ॥ ३३१ ॥

तेन चक्राभिघातेन निघ्नतारेर्विनिघ्नता ।

कृता नानाहवकृता साध्वसंश्रितसाध्वसम् ॥ ३३२ ॥

स्थगिताकाशदिवचक्रः स महान्तैः शरैर्द्विषाम् ।

शिरांसि पीवरच्छेदस्कन्धचक्राप्यजीहरत् ॥ ३३३ ॥

(अपशब्दाभासः)

कावेकोऽवी कविः कंवः केकिवैकोऽकुकाकुवाक् ।

कविकाकुक्कोऽवीकावाविकं वाविवेकवत् ॥ ३३४ ॥

(द्व्यक्षरः)

सभासु सुरैरस्तूयत स्तुतः । सहाभासेन प्रकाशेन वर्तन्ते यास्तासु सभासु । दीप्तियुक्ते अंसे यस्य सः । सहाभीभिर्निर्भयैरिभैर्वर्तन्ते याः । सौमभित् सात्वासुरभेदी । स्यतीति सा विनष्टा अभा अश्रीर्यस्य । सभासु सनक्षत्रासु । भुवं भासयति यः । सहासीनां भासा वर्तन्ते यास्तासु भान् दीप्यमानः । सकृदेकवारं तेभ्यो देवेभ्यो हिततामरिविघातादुपकारित्वं दधत् । लक्षणग्रन्थो व्याकरणम् । सोऽपि सह कृद्भिस्तद्धितैश्च प्रत्ययैर्वर्तते ॥ ३२८ ॥ ३२९ ॥ स हरिररीणामपाययतनादुपतापयोगादनिघ्नतः सन्नदस्तद्रक्षसां कुलं तेषामेव रक्तौघमपाययत पाययामास । नाददः सिंहनादकृत् ॥ ३३० ॥ शत्रुर्वाणसुरोऽपि । रूपा कोपेन उपया च बाणासुरदुहित्रा क्रान्तं मनो यस्य सः । अनिरुद्धो निषेद्धमशक्यो वासुदेवपौत्रश्च ॥ ३३१ ॥ तेन रिपोनिघ्नता परवशता कृता । विनिघ्नता ताडयता । साधु सम्यक् असंश्रितसाध्वसं च कृत्वा । नानाविधानाह्वान्करोति यस्तेन ॥ ३३२ ॥ महान्तैरित्यपशब्दाभासः । महद्भिरित्युक्तत्वात् । महान्तो जीवितक्षयो येभ्य इति तु नापशब्दः ॥ ३३३ ॥ स हरिर्देव्यो तारसुतारौ निहत्य रणे

स निहत्य ततो दैत्यौ युध्यमानावसंभ्रमम् ।
 चचार प्रलयोष्णांशुदुर्निरीक्ष्यवपू रणे ॥ ३३५ ॥ (युग्मम्)
 शुशुभे तेन सक्तेन मानिना यमताकृतौ ।
 तत्र दृष्टिं जनः प्रीतिमानिनाय मताकृतौ ॥ ३३६ ॥
 अथ व्युत्थानसंस्कारः संस्कारानिव योगजान् ।
 बबाधे विबुधान्दर्पात्कालान्तकमहासुरः ॥ ३३७ ॥
 निजघानोर्जितैर्वाणै रजस्तमसितोऽत्रिणा ।
 स्तुतः सोऽप्यमुना नुन्नो रजस्तमसि तोत्रिणा ॥ ३३८ ॥
 समवर्तिपुरद्वारपरिधं मुद्गरं जवात् ।
 उद्भूय तमुभाहस्ति हस्ती हन्तुमथाभ्यगात् ॥ ३३९ ॥
 अभग्नप्रसरोद्दामतरसादी प्रतापिभिः ।
 सैनिकैः स जवानामुं तरसा दीप्रतापिभिः ॥ ३४० ॥

चचार । कौ भूमावेकः । अवति रक्ष्यवश्यं यः । कविरपूर्वनिर्माता । कं सुखमस्या-
 स्तीति कंवः । 'कंशंभ्यां बभयस्तितुतयुस' इति वप्रत्ययः । केकी मयूरस्तद्वल्लीलया वा-
 न्ति गच्छन्तीति केकिवाः कुमारस्तेषामेकः प्रधानम् । बालक्रीडानिधानमित्यर्थः ।
 अकुत्सिता काकुः स्वरो यस्यास्तादृशी वाग्यस्य । कवेः शुकस्य काकवो व्याजास्तेषां
 कवो वक्ता । 'कुङ् शब्दे' । अवीकौ नास्ति वीर्गतिर्ययोर्दैत्ययोः । किमिव दैत्यौ नि-
 हत्य, अविवेकवन्निर्विवेकमाविकमिव । अवय एवाविकाः । स्वार्थे कः । तेषां समूह
 आविकम् । वाशब्द इवार्थे ॥ ३३४ ॥ ३३५ ॥ तेन मानिना शुशुभे । यमता शत्रूणां
 संहारकत्वं तत्कृतौ सक्तेन व्यसनिना । मताकृतौ मनोहराकारे च । तस्मिन्ननो दृशं
 प्रीतिमानिनाय प्रापयत् । मुहुस्तेमेवालोकादित्यर्थः ॥ ३३६ ॥ व्युत्थानं चेतसो बाह्य-
 भावाभिध्वङ्गः । तत्संस्कार इव योगसंस्कारानवाधत कालान्तको विबुधान् ॥ ३३७ ॥
 अजो हरिस्तमसुरं शरैरताडयत् । असितः कृष्णः । अत्रिणा च मुनिना स्तुतः । सो-
 ऽप्यजो रजस्तमसि धूलितिमिरेऽमुना दैत्येन क्षिप्तः । तोत्रिणा प्रतोदवता ॥ ३३८ ॥
 मुद्गराख्यमायुधं उभाहस्ति द्वाभ्यां कराभ्यां भ्रमयित्वा तं दैत्यं निहन्तुं हस्ती गजमुखौ
 विनायकोऽभ्याययौ । उभाहस्तिशब्दो द्विदण्ड्यादिः ॥ ३३९ ॥ उद्दामतराः सादि-
 नोऽश्वारोहा यस्य तादृशः स विनायकः प्रतापिभिः सैनिकैरमुं दैत्यं तरसा जवेन ज-
 धान । दीप्रतापिभिर्दीप्रत्वप्रापणशीलैः ॥ ३४० ॥ अभाजि भग्नः सेवितश्च । नायको

अभाजि नायकेनारेः प्रतिकर्मकृतस्थितिः ।

वेश्येव दधती सेना स्फुटकैतवसारताम् ॥ ३४१ ॥

सोऽवैक्षति द्विषां तस्मिन्न वाचामन्तिके स्थिताम् ।

प्राप्तं योधं शिवौघाः स न वाचामन्ति केऽस्थिताम् ॥ ३४२ ॥

तेजस्विमण्डलस्यारात्कुर्वन्नन्तर्धिमाहवे ।

अभ्रंकषवपुः श्रीमान्स तदास्ताचलोऽभवत् ॥ ३४३ ॥

विभ्रतः सांयुगीमुच्चैरपरे धुरमत्र ताम् ।

प्राप्ताः प्रभुभ्यः किं कीर्तेरपरेधुरमत्रताम् ॥ ३४४ ॥

कृतान्तनगरीसालवलयं चक्रितं धनुः ।

दधत्तेनाथ युयुधे ज्वालाजिह्वः समत्सरम् ॥ ३४५ ॥

निर्धौतकनकच्छायाः सच्छदाः शीघ्रगामिनः ।

ताक्ष्येण सदृशास्तस्य सायका रेजिरे रणे ॥ ३४६ ॥

(निरोष्ठयः)

बभौ तस्य द्विषः सेना निघ्नती ब्रश्चनादिभिः ।

सैन्यैः स जनितामर्षनिघ्नतीब्रश्च नादिभिः ॥ ३४७ ॥

सप्तलोकोपसंहार दृष्टसारः सुरासुरैः ।

समरे युध्यमानोऽसौ नालिङ्गयत जयश्रिया ॥ ३४८ ॥

गणपतिः कामुकश्च । प्रतिकर्म प्रतीपकरणं प्रसाधनं च । कैतवः केतुसंबन्धी सारो यस्य कैतान्स्थानविशेषान्वा सारयति यस्तद्भावं दधतीति केचित् । वेश्यापि कैतवेन व्याजेन सारतां धत्ते ॥ ३४१ ॥ 'सोऽवैत्' इत्यादि श्लोकद्वयं प्रागुक्तमिह तु लेखकप्रमादात्पठितम् ॥ अपरे योधाः स्वामलौकिकीं रणधुरमत्र रणे धारयन्तः कीर्तिश्चामत्रतां पात्रत्वमुपगताः प्रभुभ्यः किमपरेधुनैवापराद्धाः ॥ ३४२ ॥ ३४३ ॥ छदाः पक्षाश्च ॥ ३४४ ॥ तस्य सेना ब्रश्चनादिभिश्छेदनप्रभृतिभिर्व्यापारैररीन्निघ्नती शुशुभे । स च नादिभिः सैन्यैर्जनितो योऽमर्षस्तस्य निघ्नः परवशस्तीव्रश्चाभूत् ॥ ३४५ ॥ असौ दैत्यो जयश्रिया समरे न श्लिष्टः ॥ ३४६ ॥ ककुदी ध्वजी दकेन जलेन दुवं परितापं ददाति यः । वारुणास्त्रवर्षित्वात् । 'दूष् परितापे' । अकः कुटिलगामी । अकुस्तिरे उदके ओको गृहं यस्य । अब्दुर्गवासित्वात् । कदा एककः न कदाचिदेकाकी । के-

१. 'न' इति ख-पुस्तके नास्ति.

कुकुदी दकदूदोऽकोऽकूदकौकाः कदैककः ।
 केकादकेकेकेऽकूकुककाकादिकेऽकुकुत् ॥ ३४९ ॥ (द्यक्षरः)
 सपुरस्कारमक्षुण्णप्रसरं समराङ्गने ।
 साडम्बरमरेः सैन्यं हास्तिकं च खगाधिपः ॥ ३५० ॥
 विनिहत्य मदापानचञ्चुरभ्रमरं जयत् ।
 पतत्रच्छायया तीक्ष्णचञ्चुरभ्रमरञ्जयत् ॥ ३५१ ॥ (तिलकम्)
 कृतापदानः सङ्ग्रामसीम्नि दोर्दपितो भटः ।
 उदात्ततामेव दधत्केवलां स्वरितोऽभवत् ॥ ३५२ ॥
 स्थितोऽरिर्यस्य वेपेण कुशचीवरतापि ना ।
 जले च हरिणाक्रन्दकुशचीरवतापिना ॥ ३५३ ॥
 स्फूर्जवाताथ सङ्ग्रामे येनावलि निरर्गलम् ।
 वज्रकेतुमसौ दर्पादर्पितातनुसंभ्रमम् ॥ ३५४ ॥
 ममारिमारी रामोरुरंरमौ मर्मरे मरौ ।
 मुमारिरमुमारासी रुममारममीमरत् ॥ ३५५ ॥

(द्यक्षरः । युग्मम्)

कादः केकी गुहमयूरो यस्मिन्समरे । अद्रकाश्च रिपुप्रतापाः कुका मांसादनपराः का-
 कादयो यस्मिन् । अकुत्सिता कुत् शब्दो यस्य सः । तीक्ष्णचञ्चुः खगाधिपः पक्षाणां
 छायाभ्रमाकाशमरञ्जयत् । पुरस्कारः पूजा पुरतः करणं च । प्रसरो गतिर्विस्ता-
 रश्च । आडम्बरः प्रपञ्चो गजानां गलगर्जितं च । हास्तिकं हस्तिसमूहः । चञ्चुराश्च-
 टुला भ्रमरा यत्र हास्तिके । जयलब्धजयः ॥ ३४७ ॥ ३४८ ॥ ३४९ ॥ उदात्त उद्भटः
 स्वरितः स्वर्गं गतः । उदात्तश्च स्वरः कथं स्वरितो भवतीति विरोधो ध्वन्यते ॥ ३५० ॥
 अपिना पौरुषवान्निर्गुणस्य कुशचीरवता दर्भवल्कलिना वेपेण स्थितस्तेन शक्रेण म्ला-
 नम् । आक्रन्दरूपेण कुत्सितेन शच्या रवेण तप्यते यस्तेन ॥ ३५१ ॥ अमुं वज्रकेतु-
 मसौ मुरारिः केशवो रुममारममीमरद्रुमिव मारितवान् । 'उपमाने कर्मणि च' इति
 णमुल् । मर्मरे रुक्षे मरौ ममारयोऽहंकारप्रधाना रिपवो येऽपलायितास्तान्मारयति यः
 ॥ ३५२ ॥ ३५३ ॥ विद्विषामनेकपा गजास्तदपहरणे, प्रणतानां चानेकस्य पापस्य
 हरणे व्यग्रः । 'व्यग्राः' इति पाठे व्यग्रं कृत्वा आस्ते इति क्तिव्विधेयः । विस्त्रिष्टं वि-
 भिन्नं भवचारकाणां संसारप्रवर्तकानां दृष्ट्यादीनां पञ्जरं समूहो येन । स देवोऽरक्षतां
 शत्रूणां सैन्यं सजीवं सज्जीवदेव किं जहाति स्म । नामृतं किंचिदत्याक्षीदित्यर्थः । सजाः

१. अयं श्लोकः क-पुस्तके नास्ति.

अनेकपापहरणे व्यग्रः सपदि विद्विषाम् ।

प्रणतानां च विश्रिष्टभवचारकपञ्जरः ॥ ३९६ ॥

स कर्ताप्सरसं संख्ये सज्जहातिसरक्षताम् ।

सजीवं किं द्विपां सैन्यं सज्जहाति स्म रक्षताम् ॥ ३९७ ॥

दैत्याधिपैः सुतीक्ष्णैश्च मेघाभैर्ददमुष्टिभिः ।

निखिंशैर्वाध्यमानोऽपि न चक्रम्पे स्थिरस्थितिः ॥ ३९८ ॥

(तिलकम्)

स दावैरिव धेनूनां सेनानां ज्वलितैः शरैः ।

सदा वैरिवधेऽनूनां शक्तिं विभ्रद्भयं ददौ ॥ ३९९ ॥

(अयुग्यमकम्)

तदैवासुरयोधानां हतशेषत्वमीयुषाम् ।

चक्रे हृदि पदं नो भीः कुर्वतामभयाञ्जलिम् ॥ ३६० ॥

यदाययायी युद्धोऽयं देयदायी दियं ददत् ।

यदुदायादयादोदुदयाय दयां ययौ ॥ ३६१ ॥

(द्यक्षरः । युगम्)

संनद्धास्तान्हन्तीति 'कालसामान्ये क्विप्च' इति क्विप् । अत्र भूतकाले व्याख्यातो न-
पदार्थः इति पादसंस्कारसमये तस्याभावात् 'ब्रह्मादिष्वेव हन्तेः भूते क्विप्' इति
ब्रह्मादिसूत्रेण नियमो न प्रवर्तते । तदभिधाताच्चातिशयेन स्मरक्षतामप्सरसं कर्ता ।
'साधुकारिणि तनु' । सुतीक्ष्णैरत्यन्तं समरादिकुशलैर्निशितैश्च । मुष्टिरङ्गुलिर्निवेशः
त्सरश्च । निखिंशैः क्रूरैः खड्गैश्च ॥ ३५४ ॥ ३५५ ॥ ३५६ ॥ स हरिः सदा सततं वै-
रिणां वधे शक्तिमनूनां विभ्रत्सेनानां भयं शरैर्ददौ । धेनूनामिव दावैर्वनवह्निभिः
॥ ३५७ ॥ अयं देवो यदा दयां ययौ तदैव भीरुरयोधानां हृदि पदं न वचन्ध । अ-
यमनुकूलं दैवं याति यः । दियं रिपूणां क्षयं ददत् । 'दीङ् क्षये' । यदूनां वृष्णीनां दा-
यादा रिपव एव यादांसि नक्रादयस्तान्दुनोति यः । उदयाय विजयार्थम् ॥ ३५८
॥ ३५९ ॥ आमोदो हर्षः सौरभं च । सुमनसो देवाः पुष्पाणि च । नवशेषा नूतना माला
॥ ३६० ॥ स हरिस्त्रियामया अपरामृष्टः सततप्रबुद्धो द्विपतस्ततक्ष क्षापितवान् । सततं
सदा क्षत्रियाणामामयो रोगो यस्याः सकाशात्तादृगस्य च क्रिया भार्गवस्येवासीत्

आमोदधामभिस्तस्य सुमनोभिः कृतस्थितिः ।

कबन्धयोग्या शुशुभे नवशेषा रणक्षितिः ॥ ३६२ ॥

द्विपो रणेऽपरामृष्टः स ततक्ष त्रियामया ।

रामस्येव क्रियास्यासीत्सततक्षत्रियामया ॥ ३६३ ॥

भर्तुः संप्रतिपत्तीनां सरंश्चिरमविक्रवः ।

सांयुगीं सहसा योद्धुं नैव तत्र कुमारकः ॥ ३६४ ॥

(गूढक्रियाकर्मकर्तृकः)

तेनाहतानां सङ्ग्रामेऽनवमेऽघासि तैरसौ ।

क्रव्यकूटः क्षपाटैस्तु नवमेघासितैरसौ ॥ ३६५ ॥

पश्यतो युधि तद्रंहो गरुडानिलभास्वताम् ।

मन्थरत्वं गतेस्तत्र कस्य चेतसि नास्फुरत् ॥ ३६६ ॥

रणभूमिषु दैत्यानां सचमूकासु रङ्गताम् ।

जहार पौरुषच्छायां स च मूकासुरं गताम् ॥ ३६७ ॥

तारकाख्यं स सङ्ग्रामे शितशल्यैः शिलीमुखैः ।

पुञ्जीकृत इवाशेषलोकसंवर्तपावकः ॥ ३६८ ॥

॥ ३६१ ॥ तत्र कः सुभटः सांयुगीं कुं रणभुवं योद्धुं नार सर्व एव ययौ । 'ऋ गतौ' । संप्रतिपत्तयः प्रसादाः । अत्र कर्मक्रियाकर्तारस्त्रयोऽपि गूढाः ॥ ३६२ ॥ असौ खड्गे-
ऽनवमे सर्वोत्कृष्टे सति तेन हरिणाहतानां संबन्धी क्रव्यकूटो मांसराशिस्तैः क्षपाटैर्निशाचरै-
रघासि ग्रस्तः । 'घस्त् अदने' । नवमेघवदसितैः कृष्णैः । असौ यः परित पतितः ॥ ३६३ ॥
रंहो जवः ॥ ३६४ ॥ स हरिः सचमूकासु सेनासहितासु रणोर्वीषु रङ्गतां वल्गतां दैत्यानां
सतां ताननादस्य मूकाख्यमसुरं गतां पौरुषक्रियामपनिन्ये ॥ ३६५ ॥ स हरिस्तार-
काख्यमसुरं शनैरशाययदीर्घनिद्रां निनाय । यश एव शय्या तत्र शेते तिष्ठति यः ।
'अधिकरणे शेतेः' इत्यच् । शंयुः कल्याणवान् । 'शंकभ्यां-' इति युस् । शशीशस्य
चन्द्रमौलेराशये शेते । योऽभीष्टकरणान्न शाम्यतीत्यशानुयुक्तः । शमेः क्विपि 'अनुना-
सिकस्य-' इत्यादिना दीर्घः । 'मो नो धातोः' इति च नत्वम् । ययुर्मिरश्चैर्याति यः ।
आशया आस्थया शयेयः श्रेयोर्यमभिगम्यः । यतः शं मूर्तेमेव श्रेयो भगवान् । तारका-
ख्यमाश्रयाशं वद्विमिति वाक्योक्तरूपकम् (?) । आशयायी शत्रुकृतां तनूकृतिं न याति
यः (?) ॥ ३६६ ॥ ३६७ ॥ भ्रम्या भ्रमणेन तता विस्तीर्णा अरा मध्ये शलाका
यस्य । भ्रमिताश्च तारका ज्योतीषि येन । ध्रुवाधीनवृत्तित्वान्नक्षत्राणाम् ॥ ३६८ ॥ स

४३ सर्गः]

हरविजयम् ।

६०१

यशः शय्याशयः शयुः शशीशाशयशायशान् ।

ययुयाय्याशया शं शयेयोऽशायाय्यशाययत् ॥ ३६९ ॥

(द्व्यक्षरः । युग्मम्)

स कालदमनस्याथ युधि निघ्नन्वरूथिनीः ।

दधद्भुवमिव भ्रेजे चक्रं भ्रमिततारकम् ॥ ३७० ॥

तं सुराण्डजवीतंसं वीतं संपदमुज्ज्वलाम् ।

निजवान च विध्यन्तं विध्यन्तं च जगाम सः ॥ ३७१ ॥

स कृशानुरिवोदीप्तः प्रभञ्जनसहायताम् ।

दधच्छक्तिं ज्वलद्वेतिं दितिजानीककानने ॥ ३७२ ॥

पिप्पोदपादी दीपोऽपि पादादौ दददापदम् ।

दिदीपे पददोऽपादिपादपं दुददीदिपत् ॥ ३७३ ॥

(द्व्यक्षरः । युग्मम्)

वर्णस्थितिमतीमर्थ्या दधद्भुचिरभास्वराम् ।

गिरं च पादपच्छायां श्रियश्च चतुरस्त्रताम् ॥ ३७४ ॥

हरिः सुरा एवाण्डजाः पक्षिणस्तेषां वीतसं पञ्जरं, उज्ज्वलां संपदं वीतं विशेषेण गतं विध्यन्तं च घ्नन्तं तमसुरं जघान । विधेश्च प्रारब्धस्य कर्मणोऽन्तमवसानं ययौ ॥३७१॥ स देवः प्रभञ्जने रिपुमर्दने सहां समर्थाभायतां च शक्तिं विभ्रद्वितजसैन्ये दिदीपे ज-ज्वाल । ज्वलन इव । सौऽपि प्रभञ्जनो वातः सहायः सारथिर्यस्य तद्भावं शक्तिं च दधत्कानने ज्वलति । हेतिरायुधं ज्वाला च । पिप्पोदमात्मज्ञानं पादयति बोधयति यः । 'पद गतौ' । गत्यर्थतया चास्य ज्ञानार्थत्वात् । पादस्य ऋगादिसंवन्धिन आदौ प्रारम्भे दीपः प्रकाशकः । प्रणव इत्यर्थः । तस्य च प्रणवरूपत्वमुक्तम्—'तस्य वाचकः प्रणवः' इति । अपिः समुच्चये । आपदं ददत् । द्विपतामेव । पदं स्वर्गापवर्गादि ददाति यः । अपादी यस्य परैः क्षपितत्वाद्वतिचतुरौ पादौ न स्तः । अत एव स पादप इव तं चोददीदिपत्प्रोत्साहयामास । दुनोतीति दुस्तपत्नोपतापी ॥ ३७२ ॥ ३७३ ॥ स हरिः संयति रणे ससंयति नियमं कृत्वा रक्षांसि रुधिरासवैस्तर्पयामास । तरुसदृशीं गिरं श्रियश्च रम्यतां दधत् । वर्णा अक्षराणि नीलादयो ब्राह्मणाद्याश्च । अर्थ्यामर्थ्यादभिधेया-द्भूमहरणलक्षणात्प्रयोजनाद्धनाच्चानपेताम् । रुचिरा मनोहरा भास्वरा दीप्तिमती । स-मानानि साहंकाराणि । पुनश्च कुलवयःप्रभृतिभिस्तुल्यानि । सदाहानि देहोष्मसहि-तानि । सदा सततमहानि हानिरहितं पलं मांसं येषाम् । चपलानि चञ्चलानि च

समानानि समानानि स संयति ससंयति ।
 सदाहानि सदाहानिपलानि चपलानि च ॥ ३७५ ॥
 (आवलिवन्धः)

प्रगल्भं वल्गमानानि भुजदर्पादितर्पयत् ।
 निकृत्तारातिकण्ठोत्थै रक्षांसि क्षतजासवैः ॥ ३७६ ॥
 (तिलकम्)

उत्सृज्य वक्षःश्रीर्यस्य न परा चिकुरं गता ।
 द्विषामासीद्रणात्तस्मिन्नपराचि कुरङ्गता ॥ ३७७ ॥
 स भिन्दन्दिपतः सेनाः सपत्राकृतवारणैः (वैरिभिः) ।
 रणाजिरोर्वीमखिलामसृजोच्छलता गिरौ ॥ ३७८ ॥
 पीलूपलाल्पपालीपे लोलालापालिपिप्पले ।
 पाली पापोलपालोपी लीलापी लोलुपोऽलिपत् ॥ ३७९ ॥
 (द्व्यक्षरः । तिलकम्)

ताक्ष्यपक्षानलव्यस्तसरत्नशिखरोत्करम् ।
 संप्रहाररसाध्मातपादातोन्मूलितद्रुमम् ॥ ३८० ॥
 स व्यधत्त तथादीर्घसूत्रस्तमगमन्यथा ।
 तत्तटीः खेचरास्त्यक्त्वा सूत्रस्तमगमन्यथा ॥ ३८१ ॥ (युग्मम्)

॥ ३७४ ॥ ३७५ ॥ ३७६ ॥ यस्य वक्षः परित्यज्य परा सातिशया श्रीश्चिकुरं केशं न
 गता । वक्षांसि केशेषु च युगपत्स्थितेत्यर्थः । श्रीः शोभापि । तस्मिन्नच्युते रणादपराचि
 अपराचीने सति रिपूणां कुरङ्गता मृगत्वं पलायनपरत्वमासीत् । स हरिरुच्छलता र-
 क्तेन मेरुगिरौ । रणाङ्गनोर्वीमलिपत् । सपत्राकृताः सपत्रमात्मानं प्रवेशयतिव्यथिताः श-
 त्रवो यैः । सपत्रशब्दात्कृत्रा योगे 'सपत्रनिष्पत्रादतिव्यथने' इति डाच् । पीलवस्तरुपङ्कीः
 पाति यो गिरिः (?) । लोलालापाः शीघ्रतररणिता अलयो येषु तादृशाः पिप्पलाख्या-
 स्तरुविशेषा यस्मिन् । पालयत्यवश्यं पाली पालकः । पापान्येवोलपास्तृणविशेषास्तां-
 लोपयति यः । लीलापी च । लोलुपः समरे लम्पटः ॥ ३७७ ॥ ३७८ ॥ ३७९ ॥ स
 हरिरदीर्घसूत्र आशुकारी तमगं मेरुपर्वतमन्यथा विशृङ्खलं तथा चकार यथा तत्तटानि
 सुपूत्रस्तं समयं कृत्वा विमुच्य खेचरा अगमन् । पादातं पदातिसमूहः ॥ ३८०
 ॥ ३८१ ॥ पत्रभङ्गः पक्षाणां विच्छिन्तिः । सुपर्वणः सुग्रन्थीन् । मयस्तु सुपर्वणो दे-

कृतहेमोज्ज्वलच्छायपत्रभङ्गान्सुपर्वणः ।

सोऽकिरद्भवतो वाणान्मयदानवविभ्रमम् ॥ ३८२ ॥

शरीरीशोऽशरीराशीरंशोऽशः शिशिरांशुरुक् ।

शारैराशः शरैराश शूरश्रीश्रः शारारुशः ॥ ३८३ ॥ (व्यक्षरः)

अङ्गे वृद्धिगुणाश्लिष्टा धातवः प्रत्ययैरिव ।

रूपाभिव्यक्तिमन्वीता विवमुरसुरैः सुराः ॥ ३८४ ॥

इति भटभृकुटीनां कोपनी यापनीया

कृतिभिरुदसिधारावारिमत्तारिमत्ता ।

द्युयुवतिरतरत्नाभोगसारागसारा-

दजनि समरसंपत्सासुराणां सुराणाम् ॥ ३८५ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकावे

राजानकश्रीरत्नाकरस्य कृतौ रत्नाङ्के हरविजये महाकाव्ये

चित्रयुद्धवर्णनोद्धातो नाम त्रयश्चत्वारिंशः सर्गः ।

चतुश्चत्वारिंशः सर्गः ।

तेषां क्रियाफलवतां रणमूर्ध्नि सिद्धि-

मावाञ्छतामथ निरर्गलचेष्टितानाम् ।

वस्य पत्रभङ्गं वाहनविनाशमकरोत् । सुपर्वण इति जातवेकवचनम् ॥ ३८२ ॥ स हरिः शारैः शबलैः शरैराश दिश आश व्याप्तवान् । शरीरिणामीशः प्रभुः । अशरीरं मोक्षः । नास्ति शरीरं यस्मिन्निति कृत्वा तदाशास्ते इति । अंशं ब्रह्मादयस्तेषामीशः । शिशिरांशुरुक् चन्द्रप्रभः । शूराणां श्रियं शृणोति हिनस्ति यः । 'शृञ् हिंसायाम्' इति कैश्चिद्वातुषु पठ्यते ततो मूलविभुजादित्वात्कः । शारारुषु हिंसकेषु शूरयति विक्रामति यः ॥ ३८३ ॥ अङ्गे हस्यादिचतुरङ्गे बले देहे वा वृद्धिलक्षणेन गुणेनाश्लिष्टा दैत्यैरनुगताश्च देवा रूपस्याकृतेर्व्यक्तिं प्रकटयांचकुः । प्रत्ययैरनुगता धातव इव । तेऽप्यङ्गेऽङ्गसंज्ञायां सत्यां वृद्ध्या कचिद्गुणेन च युक्ता रूपाभिव्यक्तिं लक्ष्यसिद्धिमाविष्कुर्वन्ति ॥ ३८४ ॥ सासुराणां सदैत्यानां सुराणां रणसमुद्भिरित्यं जाता । अगसारात् अगसारं गिरिमाश्रित्य । ल्यबलोपे पञ्चमी । भटभृकुटीनां.....असिधाराजलेन मत्तेव विशृङ्खला अरिमत्ता शत्रुमत्वं वैरकरणं यस्याम् । दीप्तानसीनालोक्य बहुलतरं तत्र योधा युयुपुरित्यर्थः । युवधूनां रतरत्नमुत्कृष्टं रतं तदाभोगेन च सारा समुत्कृष्टा ॥ ३८५ ॥ इति राजानकजयानकसूनोरलकस्य कृतौ हरविजयविषमपदोद्भयोते त्रयश्चत्वारिंशः सर्गः ॥

अप्रतिमाः शूरत्वादनपेक्षितदन्तकोषाः । तस्य च रिपुजयात्मनः क्रियाफलस्य निरो-

उत्तस्थुरप्रतिमतलप्रतिबन्धहेतु-
 भूता विनायकगणा इव मत्तनागाः ॥ १ ॥
 योधं निहन्तुमरिमुत्पतितं विषाण-
 दण्डप्रतिष्ठचरणं करिणः सखङ्गम् ।
 आनर्च सिद्धजनतोत्पलदामचक्रै-
 दीर्घोत्कटैः सुरवधूश्च कटाक्षमोक्षैः ॥ २ ॥
 आदीपिता कुलिशकर्कशदन्तदण्ड-
 संघट्टेन शिखिनोत्पतता शराली ।
 लग्ना दृढं द्विरदकुम्भतटे रराज
 दावाग्निसंहतिरिवाञ्जनशैलशृङ्गे ॥ ३ ॥
 रेजे गजेन्द्रगुरुसंगरघट्यमान-
 दन्ताग्रकोषकटकैः क्षतजोक्षितैः क्षमा ।
 अप्राप्तवीरकृतशोककृशामरस्त्री-
 वेल्हृद्जागलितकाञ्चनकम्बुशोभैः ॥ ४ ॥
 वल्गलवीरविनिपातितखङ्गयष्टि-
 धारानिकृत्तकरनिर्गतरक्तवर्तिः ।
 धातुच्छटारुणितनिर्झरवारिपूर-
 संचारलग्नगिरिविभ्रममाप नागः ॥ ५ ॥
 ज्याकृष्टिमण्डलितकार्मुकमुक्तहेम-
 नाराचराजविकरालशिराः करीन्द्रः ।
 दध्रे तयान्तरिततिग्मकरोर्ध्वरश्मि-
 रेखावकीर्णशिखरोदयशैललीलाम् ॥ ६ ॥

धहेतवो मदगजा उत्तस्थुरुत्प्लुताः । विनायका विघ्नाः । तेऽप्रतिमस्यानन्यसदृशस्य क-
 स्यचित्कर्मफलस्य प्रतिबन्धका उल्लसन्ति श्रेयसां बहुविघ्नत्वात् ॥ १ ॥ २ ॥ ३ ॥ क-
 म्बुर्वलयः ॥ ४ ॥ वर्तिः स्रोतः । संचारलग्नो जङ्गमरूपः ॥ ५ ॥ ६ ॥ एकः करी शू-

आघ्रातुमन्यकरिमण्डलदानगन्ध-

मूर्ध्वीकृतातनुकरार्गलदण्ड एकः ।

शूरग्रहाय नभसोऽवतरीतुमिच्छो-

हस्तावलम्बनमदादिव दिव्यनार्याः ॥ ७ ॥

तस्तार वारणपतिर्वपुषाजिवर्त्म

विन्ध्यावनीध्र इव जङ्गमतामुपेतः ।

आदीर्विपुष्करकरोन्नतवंशदण्ड-

रन्ध्रोत्थितप्रचुरशीकरनर्मदाम्भाः ॥ ८ ॥

वक्षोमणिस्थितिभृतः स्फुटविन्दुकर्प-

पिञ्ज्रूपसंधिसवलित्रयकण्ठभागाः ।

सत्तलपला वृहदवग्रहताम्रतालु-

हर्यल्पपेचैकमधुच्छविदन्तवेष्टाः ॥ ९ ॥

आस्रस्तकुक्षिकलविङ्कदशः सुगन्धि-

निःश्वासविन्दुकणकीर्णकरार्गलाग्राः ।

सस्वस्तिकस्थितिबिभक्तविदुर्प्रतिष्ठ-

कुम्भोत्तमाङ्गपृथुसान्द्रसमुद्रपादाः ॥ १० ॥

रं ग्रहीतुमवतितोषोरप्सरसः करालम्बमिव ददौ । ऊर्ध्वीकृतत्वात् ॥ ७ ॥ आजि-
वर्त्म.....आदीर्विपुष्करः प्रलम्बाग्रः करो यस्य । उन्नतो वंश एव दण्डो यस्य । वंशः
पृष्ठास्थि । रन्ध्रेभ्यश्च रोमकूपेभ्य उत्थितैः शीकरैर्नर्मदं केलिप्रदमम्भो मदजलं यस्य
सः । विन्ध्यपक्षे तु—आजयोऽजस्य ब्रह्मणोऽपत्यानि सप्तर्षयस्तेषां वर्त्म गगनम् । पु-
ष्कराणि पद्मानि करोत्युत्पादयति यः । उन्नता वंशा वेणव एव दण्डा यस्य सः । र-
न्ध्रेभ्यश्च खदाभ्य उत्थितं नर्मदायाः सरितो जलं यस्येति योज्यम् । अन्ये तु—‘वि-
न्ध्याद्रौ वेणुमूलान्नर्मदा समद्भूतेति कर एव वेणुदण्डस्तद्वन्धादुत्थितं शीकरा एव न-
र्मदाम्भो यस्य’ इति रूपकं व्याचख्युः ॥ ८ ॥ वक्षोमणिरित्यादि कलापकम् । उत्पला-
दिवत्सुगन्धिमदजलं सेनागजा अञ्जनेन मेद्रेण मुमुचुः । तच्च शरदुत्थं मधूत्थं च दिव-
सगणं संवादितां नयत्सदशीकुर्वाणम् । तत्र शारदस्योत्पलसप्तपर्णैः सुगन्धित्वं, वास-
न्तिकस्य चूतातिमुक्तकैः । वक्षोमणिरुरःस्यो लक्षणविशेषः । स्फुटं विन्दुकर्म तिलको-
द्गमो यस्य तादृशः पिञ्ज्रूपयोः कर्णोपरिभागयोः संधिर्धेषाम् । सती तलपला पृष्ठवंशो ये-

१. ‘कन्द’ ख. २. ‘मेचक’ ख. ३. ‘प्रकृष्ट’ क.

सुस्निग्धविन्दुनिचितच्छवयो विभक्त-
 निर्याणदीर्घकरपुष्करवालपुच्छाः ।
 शूरा वराहजघनाः परयुग्मरोम-
 सान्द्रत्वचो नतनिरायतसूक्ष्मकेशाः ॥ ११ ॥
 भग्नामरद्विरदमुत्पलसप्तपर्ण-
 चूतातिमुक्तकसुगन्धि शरन्मधूथम् ।
 संवादितां नयदर्हणमञ्जनेन
 सेनामतङ्गजगणा मुमुचुर्मदाम्भः ॥ १२ ॥

(चक्रलकम्)

माणिक्यदीधितिशिखाकपिशप्रकाश-
 मायोधने सुभटहस्ततलव्यपास्तम् ।
 चक्रं पपात परिणाहिनि नागकुम्भ-
 भागेऽस्तशैलशिरसीव सितांशुविम्बम् ॥ १३ ॥
 मातङ्गकर्णपवनाहतकुम्भकूट-
 सिन्दूरधूलिकपिलस्फुरदभ्रपङ्क्तिः ।
 व्यापार्यमाणकरवालनिकृत्तरक्त-
 सिक्तश्लथत्वगिव दूरमदृश्यत द्यौः ॥ १४ ॥
 अभ्येत्य मत्सरविपाटलदृष्टिवल्ग-
 दुल्कालता युयुधिरे कृतमेरुकम्पम् ।
 दानाम्बुपातशमितोन्नतदन्तदण्ड-
 संघट्टपावकशिखानिकराः करीन्द्राः ॥ १५ ॥

षाम् । अवग्रहो ललाटदेशः । हरिः श्यामवर्णः पेचकः पुच्छमूलं येषाम् । सर्वत्र बहु-
 व्रीहि विधाय कर्मधारयः कार्यः । विन्दवः शीकराः । स्वस्तिकाख्यं लक्षणम् । विदुः
 कुम्भयोर्मध्यभागः । समुद्राकाराः पादा येषाम् । विन्दुभिर्वयोवस्थासूचकैस्तिलकैः प-
 द्मापरपर्यायैर्व्याप्ता छविर्येषाम् । निर्याणमपाङ्गदेशः । मदविशेष इत्यन्ये । वालानि लो-
 मानि । वराहस्येव वर्तुलं जघनं येषाम् । अपरा द्वितीया परा वा प्रकृष्टा युग्मरोमा
 द्वाभ्यां द्वाभ्यां संभूय लोमभ्यां युक्ता त्वग्येषामिति संक्षेपेण द्विपानां शास्त्रोक्तलक्षणक-

तारापथं गजपतिः पृथुकर्णताल-
 निर्धूतकुम्भतटगैरिकधूलिदिग्धैः ।
 शारीचकार करशीकरविन्दुवृन्दैः
 संध्यारुणैर्नभ इवोडुगणैः प्रदोषः ॥ १६ ॥
 नाराचभिन्नकटकूटविमुक्तरक्त-
 लाक्षारुणश्रवणचामरभूषणोऽन्यः ।
 दध्रे दरीमुखविनिर्गतदाववद्भि-
 ज्वालाकलापविकटाञ्जनशैलशोभाम् ॥ १७ ॥
 चक्रुर्गजाः श्रवणतालसमीरधूत-
 कुम्भस्थलस्वलितगैरिकरेणुदिग्धाः ।
 सिद्धाङ्गनाकरकुशेशयकीर्यमाण-
 मन्दारकेसरपरागहता इवाशाः ॥ १८ ॥
 सौदामिनीभिरिव खड्गलतावलीभि-
 रम्भोधरैरिव गजैः स्फुटपङ्कनीलैः ।
 रेजे शिखण्डिभिरिवोच्छिखपिच्छभार-
 शोभाधरैरिषुभिराजिवनर्तुवृत्तिः ॥ १९ ॥
 विस्तारिदन्तपरिघोत्प्लुतवीरयोध-
 भास्वत्करालकरवालविलूनमूलः ।
 स्तम्भेरमस्य रणमूर्धनि कालताल-
 वृन्तश्रियं निपतितो विदधार कर्णः ॥ २० ॥
 हस्तेन शातशैरकल्पितमुत्तमाङ्ग-
 मस्तच्छटारुणशिरोरुहपल्लवाङ्गम् ।

थनम् ॥ ९ ॥ १० ॥ ११ ॥ १२ ॥ १३ ॥ १४ ॥ १५ ॥ विन्दुवृन्दैरिभपतिः...रि-
 तवाव । ताराभिरिव प्रदोषः ॥ (तारापथं ताराणां विहरणमार्गं यत्र तारा विचरन्ति
 तदवधीत्यर्थः) १६ ॥ १७ ॥ १८ ॥ इषूणां पिच्छशोभाधरत्वं विचित्रवर्ण-
 त्वात् । घनर्तुः प्रावृट् ॥ १९ ॥ कालः कृतान्तः ॥ २० ॥ कल्पितं छिन्नम् । 'कृपू

१. 'भूषितोऽन्यः' क. २. 'वृष्टिः' क. ३. 'कर' क.

काव्यमाला ।

नाकप्रवेशगुरुमङ्गलरत्नकुम्भ-
 मूर्ध्वीचकार मृतवीरजनस्य नागः ॥ २१ ॥
 उल्लासिवीरकरमुक्तविलोवर्हि-
 शङ्कुद्रुमस्फुरितकाननचक्रवालम् ।
 अस्ताद्रिशृङ्गमिव निष्पतदर्धचन्द्र-
 नक्षत्रमालमभवत्करिकुम्भपीठम् ॥ २२ ॥
 हस्तार्गलाभिरभितः परिपीवराभि-
 रास्फालिता सकृदभूत्सुरकुञ्जराणाम् ।
 पातालरन्ध्रपतितेव विधूतधूलि-
 जालान्वकारपिहिताखिलदिग्धरित्री ॥ २३ ॥
 स्तम्बेरमो दशनकोपकरालरश्मि-
 तन्त्रीगुणां शिथिलकुञ्चितपुष्कराग्राम् ।
 हस्तार्गलामभृत तूर्यनिनादहृष्ट-
 नृत्यत्कवन्धसमराङ्गनरङ्गवीणाम् ॥ २४ ॥
 आलक्ष्यमाणविवृतारुणतालुमूल-
 मुत्तम्भिताङ्कुशनिरुद्धकरालकुम्भम् ।
 आघ्रासिपुः प्रतिमतङ्गजदानगन्ध-
 मामीलितेक्षणयुगं पृतनागजौघाः ॥ २५ ॥
 गण्डस्थलैः श्रवणतालविधूतकुम्भ-
 सिन्दूरधूलिपरिपाटलितं मदाम्भः ।
 मेघा इव क्षतजमक्षतपक्षदैत्य-
 सेनाविनाशपिशुनं ववृषुर्गजेन्द्राः ॥ २६ ॥

छेदने । मङ्गलकुम्भोऽपि पल्लवाङ्क ऊर्ध्वीक्रियते ॥ २१ ॥ बर्हिणो मयूरपिच्छनिचिताः
 शङ्खवः शरविशेषा एव द्रुमाः । अर्धचन्द्रः शरविशेषः शशिकला च । नक्षत्रमाला ग-
 जानां कुम्भाभरणमुदुपङ्क्तिश्च ॥ २२ ॥ २३ ॥ पुष्करं वीणामुखमपि । तूर्य गजानां
 गलगर्जितमपि ॥ २४ ॥ २५ ॥ २६ ॥ लक्ष्मीः शोभा रमा च । हरेरश्वस्य सुदर्शना

सीमन्तितारिभटमण्डलमश्ववार-

मुक्तस्य संश्रितसुवर्णगिरेस्तदानीम् ।

लक्ष्मीभृतः समरमूर्ध्नि हरेरहारि

चेतः क्षणादिव सुदर्शनधारयारात् ॥ २७ ॥

भूमेदिवश्च पृथुकुक्षिपुटात्तदानीं

निर्दारिता निशितपत्रशरैर्निपेतुः ।

वल्गत्पदातिकरवालविलूयमानाः

स्थूलान्नतन्व्य इव काञ्चनकार्मुकज्याः ॥ २८ ॥

नानाशिरस्त्रविनिपातविरुग्णखड्ग-

धारारजः कलुषितोष्णकरप्रकाशम् ।

व्यापारिता युधि भियेव गृहीतदिक्-

मालक्ष्यताम्बरमपि प्रपलायमानम् ॥ २९ ॥

आतेनुषां शिशिरदीधितिधामपाण्डु-

माश्चर्यकर्मठतया प्रमदोद्धतानाम् ।

सङ्ग्रामभूमिरसिपत्रवनावृतापि

नाकोपभोगसुखहेतुरभूद्धटानाम् ॥ ३० ॥

सेनामतङ्गजगणस्य कठोरकुम्भ-

भागास्पदासु रणमङ्गलमालिकासु ।

प्रेङ्खत्पतत्रमरुतस्तरसा निपेतु-

रेके शिलीमुखगणा अपरे व्युदस्थुः ॥ ३१ ॥

कान्तिमती धारा धोरितादिपञ्चप्रकारो गतिविशेषः पूर्वमुक्तस्तया चित्तमहारि रञ्जितम् । हरेश्च विष्णोः सुदर्शननाम्नश्चक्रस्य धारया दैत्यानां चित्तमपहतम् । जीवितोन्मथनात् ॥ २७ ॥ निशितपत्रैस्तीक्ष्णपलाशैः शरैर्निशितैर्वा पत्रशरैः पक्षोपलक्षितैर्बाणैर्निर्दारिता भिन्नाः ॥ २८ ॥ खड्गधारारजोभिरुष्णकरस्य स्थगितत्वादम्बरं पलायमानमिव दृष्टम् । रविसंनिधौ हि नभः प्रायेण स्वेन रूपेण भासते ॥ २९ ॥ शिशिरदीधितिरेन्दुस्तत्तेज इव या पाण्डुस्तामतेनुषाम् । कीर्ति विस्तारयतामित्यर्थः । असिपत्रवनाख्येन नरकेणावृता भूर्नाकोपभोगस्य कारणमिति विरोधः । अस्य एव पत्राणि तत्समूहेनावृता आकोपस्य भोगेनानुभवेन सुखहेतुर्नाभूदिति व्याख्या न हृदयंगमा ॥ ३० ॥

छिन्नाः कथंचिदधिभूमिगतप्रतिष्ठाः

प्रेङ्खन्मयूखनिकुरम्बकृतप्रकाशाः ।

आसन्समीकनिकपोपलपट्टहेम-

लेखाः सुरौघगजताकलधौतकक्ष्याः ॥ ३२ ॥

तीक्ष्णार्धचन्द्रशरदारितमाहवाग्र-

लक्ष्मीपयोधरयुगं करिकुम्भयुग्मम् ।

उत्तुङ्गपीवरमलिततरामभीक-

कृत्सेन शोणरुचिशोणितकुङ्कुमेन ॥ ३३ ॥

कृत्ता(कृत्ता)वचूलमणिदण्डशिखावलग्नः

केतोः पटो विगलित स समीकलक्ष्म्याः ।

अह्नाय पट्टक इवेन्दुमरीचिपाण्डु-

रुत्तुङ्गपीनकरिकुम्भकुचास्पदश्रीः ॥ ३४ ॥

सन्मत्तवारणविटङ्ककरालशोभ-

सङ्ग्रामहर्म्यशिखिनो दधति स लक्ष्मीम् ।

शङ्कुव्रजाः खचितचन्द्रकचक्रवाल-

कल्माषिताम्बुदपथाः सुभैर्विमुक्ताः ॥ ३५ ॥

माद्यन्मतङ्गजसरोषविमृद्यमान-

योधोच्छ्वसत्क्षतजकुङ्कुमपङ्कचर्चाः ।

व्यातेनुरर्चिचयिषन्त्य इवादरेण

चक्रेषु कूवरिगणस्य रणाङ्गनोर्व्यः ॥ ३६ ॥

वीक्ष्याग्रतो निपतितं युधि नागराज-

मुत्तम्भितं समरमूर्ध्नि रदार्गलाभ्याम् ।

शिलीमुखा भ्रमरा अपि ॥ ३१ ॥ समीकं समर एव निकपोपलपट्टस्तत्र स्वर्णरेखा ग-
जसंहति सौवर्ण्यो गजशृङ्खला (?) आसन् ॥ ३२ ॥ अर्धचन्द्रः कुटिलं नखक्षतमपि ।
अभीकः कामुकोऽपि । कृत्सेन संचितेन ॥ ३३ ॥ कृत्सं(कृत्तं) छिन्नम् ॥ ३४ ॥
सन्तो मत्ताश्च वारणाः । सन्तश्च मत्तवारणाश्चतुष्क्रिकाः । तेषां विटङ्कैरुन्नतभागैर्भास्व-

आलोलपुष्करपुटाञ्जलिना सशोकः

संभावयन्निव गजः सुभटैर्व्यलोकि ॥ ३७ ॥

आपाण्डुरश्रवणचामरराजहंस-

सङ्ग्रामसिन्धुपुलिनद्विरदाधिरूढः ।

वैकुण्ठमप्यतिशयालुरनेकचक्र-

कृत्तारिमण्डलशिराः श्रियमाप योधः ॥ ३८ ॥

प्रेङ्खत्करालकरपुष्करविन्दुजाल-

पर्युच्छ्वसदशनमण्डलचारुशोभाः ।

व्यापारिता युधि भटैर्द्विषतां वधाय

खड्गा मतङ्गजगणाश्च समं विरेजुः ॥ ३९ ॥

मातङ्गकुम्भयुगलं समवर्तिपाद-

पीठद्वयाकृति निशातकृपाणवाहुः ।

उत्प्लुत्य कश्चिदहितस्य गुरुप्रहार-

मूर्छाकुलस्य सुभटोऽच्छिनदुत्तमाङ्गम् ॥ ४० ॥

मन्युं व्यनेषत न संयति नापि दर्पा-

दच्योषताजिहत नाजिहत्तेश्च भीतिम् ।

शौर्यात्तथात्रपिषत स्फुरतासिनापि

नाकद्विषोऽपणिषतासुभिरेव संख्ये ॥ ४१ ॥

अन्योन्यमाजुहुवुषां विषमेषु धैर्य-

बन्धाद्विशृङ्खलमचस्वलुषां च तेषाम् ।

रशोभः सङ्ग्राम एव हर्म्यं तत्र मयूराः शङ्कुनिचयाश्चन्द्रकखचितत्वादशोभन्त ॥ ३५

॥ ३६ ॥ ३७ ॥ ३८ ॥ करालकरं भास्वररश्मि पुष्करं फलकं तत्र विन्दवः पुल-

कम् । करपुष्करं च कराग्रम् । विन्दवश्चावस्थासूचकास्तिलकाः । दशनमण्डलं च

दन्तमयं चकलकं विषाणाभोगश्च । समं युगपत्सदृशं च ॥ ३९ ॥ ४० ॥ संयत्यसुरा

मन्युं न व्यनेषत न तस्यजुः । 'कर्तृस्थे चाशरीरे कर्मणि' इति तद् । अच्योषत

च्युताः । आजौ हननादपि भयं नाजिहत न गताः । असिनापि सहायेनालज्जन्त शौ-

र्यवशात् । असुभिश्च रणे अपणिषत व्यवजुहुः । प्राणान्पणीचकुरित्यर्थः ॥ ४१ ॥ सं-

प्रावर्ततातिरभसेन तिरोहितार्क-

तारापथः सशपथो रणसंप्रहारः ॥ ४२ ॥

योधाः परस्परमपारपरम्पराक-

पर्याकुलाः शरपरम्परया तदानीम् ।

कम्पानुकम्प्यभयकातरसंपराय-

पारायणप्रणयिनस्त्वरया परीयुः ॥ ४३ ॥

उत्पुल्लवे सपदि मण्डलमभ्यधाव-

दस्थाद्विचित्ररचनैः करणप्रपञ्चैः ।

सङ्ग्रामरङ्गभुवि योधजनो गृहीत-

चर्मासियष्टिरिति नृत्तमिव व्यतानीत् ॥ ४४ ॥

संस्कारहानिरहिता दधतो विशुद्धि-

मासादितश्रुतिपथाः स्फुटसंघियोगाः ।

शब्दा इवातनुफला घटितप्रबन्धा-

श्चकुर्महोदयजुषो विशिखाः प्रयोक्तृन् ॥ ४५ ॥

वल्गत्सु वाजिषु चलत्सु रथेष्वमन्दं

धावत्सु कुञ्जरकुलेषु सुरापगासीत् ।

निर्धूतनिर्दलितमेरुनितम्बधूलि-

सान्द्रीभवत्कनकवालुककूलकच्छा ॥ ४६ ॥

• सेनातुरङ्गखुरकोटिविपाट्यमान-

हेमाचलासितशिलोद्धतधूलिदिग्धाः ।

प्रहारः परस्परहननम् ॥ ४२ ॥ अपारा परम्परा यत्र तथा कृत्वा पर्याकुलाः । अवि-
रतं विह्वला इत्यर्थः । कम्पेन हेतुनानुकम्प्याः कृपायोग्या भयकातरा यत्र तादृशस्य
रणस्य पारायणं पारप्राप्तिः शास्त्रं वा ॥ ४३ ॥ मण्डलमाश्रुतादिकं चारीनिर्वर्त्यमन्ति-
(ति) क्रान्ताधिकं च क्रियाविशेषः । करणं कैतादिकं (?) तलपुष्पपुटादि च । चर्म
खेटकम् ॥ ४४ ॥ संस्कारः स्वर्णादियोजनं प्रकृत्यादिविभागेन व्युत्पादनं च । वि-
शुद्धिः कौटिल्यविगमो निरपशब्दता च । श्रुतिः श्रोत्रं वेदश्च । संधिलक्ष्याभिमुखं प्र-
योगः संहिताकार्यं च । फलं फलाशादि शल्यं स्वर्गश्च (?) प्रबन्धो महाकाव्यादिक-
मपि । उदयः शत्रूणां वादिनां च पराजयः । प्रयोक्तारो धानुष्का वक्तारश्च ॥ ४५

आसङ्गल्लयकालनिशावतार-

बोरान्धकारकलुषा इव दिग्विभागाः ॥ ४७ ॥

सावर्ण्यनिहुततया दलितेन्द्रनील-

धूलिच्छटापिहितदिग्विदिशि त्रिलोक्याम् ।

आसन्नप्रवीरकरपङ्कजसंनिविष्टाः

खड्गाः करालमणिमण्डितमुष्टिमेयाः ॥ ४८ ॥

सेनाविमर्ददलितक्षितिधूतधूलि-

जालान्धकारपिहिताखिलविग्रहाणाम् ।

लीनं कटेषु मदसौरभलुप्यमान-

संदेहमोहघटनैः कैरिणां द्विरैफैः ॥ ४९ ॥

सेनाविमर्दविदलन्मणिचक्रवाल-

चूर्णोत्थितैः सितसितेतररैक्वपीतैः ।

शैलस्य धातुनिकरैरिव नाकमार्ग-

मासेदिवद्विरुदसेचित्रां रजोभिः ॥ ५० ॥

तस्मिन्नजस्तमसि तिग्ममरीचिविम्ब-

माच्छाद्य तस्थुषि दिशः सकलाश्च सान्द्रे ।

अन्योन्यमौहिषत हेषितघोरघोष-

बृंहारवानुमितवाजिगजा भटौघाः ॥ ५१ ॥

आकाशसिन्धुमकरी नगनागदान-

पङ्कच्छटावनिवधूत्पलमङ्गलस्रक् ।

दिक्कामिनीसैरलसंगतचारुदीर्घ-

वेणीलता समरदुर्दिनमेघराजिः ॥ ५२ ॥

पिङ्गप्रभाविकटहेतिहिरण्मयाद्रि-

स्कन्धाग्निधूमपटली वियदुत्पपात ।

॥ ४६ ॥ असितशिला नीलाश्म मरकतम् ॥ ४७ ॥ विदिशो दिशां कोणाः ॥ ४८

॥ ४९ ॥ रजोभिरुदसेचि प्रचलितम् ॥ ५० ॥ भटानामोघाः परस्परं नौहिषत ना-

१. 'संदोह' ख. २. 'निभृत' क. ३. 'कुम्भपीतैः' ख. ४. 'सकल' क.

सेनातुरङ्गखुरवज्रशिखाभिघात-
 पिष्टेन्द्रनीलमणिमण्डलधूलिलेखा ॥ ५३ ॥ (युगलकम्)
 उत्तिष्ठति स दलितारुणरत्नरेणु-
 राशिर्विचित्रमणिचूर्णकैणावकीर्णः ।
 विन्ध्यावनीध्र इव वर्त्म रुरुत्सुरुष्ण-
 रश्मेः पुनर्विविधधातुशतानुविद्धः ॥ ५४ ॥
 वल्गतुरङ्गखुरकोटिनिपातपिष्ट-
 सत्पद्मरागमणिरेणुकरालितश्रीः ।
 रेजे तरां तरुणविद्रुमरागदिग्ध-
 दुग्धोदधिप्रतिमितः स्फटिकाश्मरेणुः ॥ ५५ ॥
 व्योमोदपत्तदुपतप्तमरीचिदीप्तिः
 सावर्ण्यनिहुततयानुपलक्षितश्रीः ।
 संदर्शयञ्जलमयीमिव सृष्टिमाशु
 वैदूर्यरेणुनिकरः स्थगिताखिलाशः ॥ ५६ ॥
 दिङ्मण्डलं नवविदूरजरत्नराशि-
 रेणूत्करैर्नभसि संतमसीभवद्भिः ।
 आचक्रमे तरणिकूवरिचक्रनेमि-
 निष्पिष्टनाकपरमाणुगणायमानैः ॥ ५७ ॥
 निःश्वासमारुतसमीरणकोटरस्थ-
 सेनातुरङ्गखुरपिष्टमहीरजस्कान् ।
 आध्मासिषुः कथमपि त्रिदशामरारि-
 योधा जडीकृतरवान्समराय शङ्खान् ॥ ५८ ॥

ज्ञासिषुः ॥ ५१ ॥ ५२ ॥ प्रभाभिर्विकटहेतयः आयुधानि ज्वाला च यत्र तादृज्ज्वरुशि-
 खरमेवाग्निः ॥ ५३ ॥ ५४ ॥ प्रतिमितः सदृशीकृतः ॥ ५५ ॥ उपतप्ता मयूखानां
 प्रभा यस्य सः । कचित् 'अवतप्त' इति पाठः । तदा[व]तप्तमरीचेरुष्णांशोरिव बहुला
 दीप्तिर्यस्येति योज्यम् । सावर्ण्यमत्र व्योम्नैव ॥ ५६ ॥ ५७ ॥ समीरणेन प्रेरणयान्तर्गतं

१. 'युगलकम्' क-पुस्तके नास्ति. २. 'कणावकीर्णाः' क-ख. ३. 'अथ तप्त' क-ख.

संवीतकृत्स्नभुवनत्रितयान्तराल-
 सान्द्रीभवत्क्षितिरजःस्थगितप्रकाशाः ।
 आह्लासताधिरणवर्त्म परस्परं ते
 भोगावलीभिरुपलक्षितनामधेयाः ॥ ५९ ॥
 उत्थाय चावनितलात्कमलासनाण्ड-
 पर्यन्तदर्शनकुतूहलिनेव दूरम् ।
 स्कन्धेष्वकारि मरुतां पदमोघलेप-
 लुप्तांशुमालिमहसा रजसोद्धतेन ॥ ६० ॥
 संशिश्रिये विदलितासितरत्नहेम-
 पट्टोत्थितातनुरजःपटलावगाढैः ।
 धूम्रीभवद्भिरभितो धवलतपत्र-
 खण्डैरुपप्लुतनिशाकरमण्डलश्रीः ॥ ६१ ॥
 छत्रैर्न्यपाति शितशल्यशराभिघात-
 रुग्णाभिरामकलधौतमयोच्चदण्डैः ।
 आयोधनावनितलोद्धतपृष्ठलग्न-
 धूलीवितानगुरुभारभरादिवोच्चैः ॥ ६२ ॥
 श्रयोतन्भरादयमपहुतवासरश्रीः
 शान्तिं पुरा नयति दानजलप्लवो माम् ।
 इत्यौर्वरेण रजसा करिकर्णरन्ध्र-
 दुर्गेष्वनागतमिवाभिविचिन्त्य लिल्ये ॥ ६३ ॥
 सङ्ग्रामवर्त्मनि रजःपटलावकीर्णे
 निर्मग्नवेगपरिवर्तेनशून्यचक्रम् ।

महीरजो येषाम् ॥ ५८ ॥ आह्लासतेति 'स्पर्धायामाहः' इत्यात्मनेपदम् । भोगावली व-
 न्दिनां पाठः ॥ ५९ ॥ स्कन्धाः स्थानान्यंसाश्च । ओघलेपः प्रवाहेन निरोधस्तेन
 लुप्तं भिन्नम् ॥ ६० ॥ उपप्लुतो राहुणा ग्रस्तः ॥ ६१ ॥ ६२ ॥ और्वरेण क्षितेरागतेन
 ॥ ६३ ॥ निर्मग्नानि वृद्धितानि । यमः संयमनं, योगाह्वानि वाहिंसासत्यादीनि यमाः

कृच्छ्रेण कूबरिकुलं यमदाढ्यशालि
नैवेन्द्रियैरिव मनश्चक्रे तुरंगैः ॥ ६४ ॥

आकम्पितावनिरर्गलवेगपात-
निःस्पन्दमूकितविशङ्कटपार्श्वघण्टैः ।

अन्योन्यमप्यनवलोक्य रजोन्धकारे
हस्तावमर्शघटितैर्युयुधे गजेन्द्रैः ॥ ६५ ॥

प्रलयाभ्रमलीमसां दधानः श्रियमायोधनवर्त्मनि न्यरौत्सीत् ।
अतनुर्गुत्सैन्यरेणुराशिर्ग्रहकलोल इवोष्णरश्मिविम्बम् ॥ ६६ ॥

सित्केन संक्तकट(तत्कटवि)निर्गतभूरिदान-
धाराप्रवाहकृतवंहिमभिस्तदानीम् ।

सैन्ये न्यशामि तरसा रजसोद्धतेन
गम्भीरकुञ्जरकरोज्जितवारिवर्षैः ॥ ६७ ॥

अस्ते रजोविसरवाससि नागगण्ड-
विष्यन्दिभिर्मदजलैरपवस्त्रिताङ्गयः ।

संविब्यिरे दश दिशः सुरचापचक्र-
निष्ठचूतनिष्ठुरशरातनुपुङ्खपक्षैः ॥ ६८ ॥

कटविर्गलितदानाम्भोभिरावर्तमान-
प्रतिमपतितचक्रैः क्षमातले कुञ्जराणाम् ।

नभसि च करमुक्तैः शीकरैरुच्छलद्भिः
क्षपितघनपरागो रत्नसानुस्तदासीत् ॥ ६९ ॥

इत्थं दर्पान्धगन्धद्विरदकटतटीनिष्ठयनिष्ठचूतदान-
स्रोतःसंतानमिश्रीकृतविकृतकरप्रान्तवान्ताम्बुसैकैः ।

॥ ६४ ॥ ६५ ॥ अतनुः शिरोमात्रत्वादशरीरोऽपि ग्रहकलोलो राहुः ॥ ६६ ॥ ६७ ॥
अपवस्त्रितं निवृत्तवस्त्रम् ॥ ६८ ॥ आवर्तमाना दानाम्भसां भूयस्त्वादावर्तवत्परिस्फुरन्ती
प्रतिमा मूर्तिर्यत्र । तथा कृत्वा पतितानि चक्राणि रथाङ्गानि येषु । शीकरपक्षे तु चक्रं

१. 'संधिघट' ख. २. 'विकटित' ख.

शान्तेष्वाशान्तकान्तिव्युपरमपरमापारपूरेषु युद्ध-

क्षोणीक्षोदेषु रत्नाचलशिरसि पुनः संगरोऽभूद्भटानाम् ॥७०॥

इति श्रीबालवृहस्पत्यनुर्जाविनो वागीश्वराङ्गस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्के हरविजये महाकाव्ये
गजाश्वसंमर्दो नाम चतुश्चत्वारिंशत्तमः सर्गः ।

पञ्चचत्वारिंशः सर्गः ।

अवलोक्य दानवचमूपतीनथो विमुखान् रणाद्विरिशमार्गणादितान् ।

स्मितदीधितिस्फुरितगण्डमण्डलो निजगाद दैत्यपतिरित्थमूर्जितम् ॥ १ ॥

तस्योत्सिसाहयिपतो द्विपतां वधाय

संरम्भिणो दितिसुतान्समरान्पराचः ।

वक्रादनभ्यवहृतोऽपि विनिर्जगाम

सान्द्रः सुधौव इव दन्तमरीचिराशिः ॥ २ ॥

हे दैत्याः कथमभिमानशालिनोऽपि व्यारुणाहवरसमाशु विद्रवन्तः ।

नेक्षध्वे पृथुनिजवंशवैजयन्तीमाक्षिप्तां धवलरुचि परेण कीर्तिम् ॥ ३ ॥

सेनो विलोकयति जिह्वमसौ सहास-

मायोधनात्सपदि वः प्रपलायमानान् ।

शूलायुधेन कृतसंनिधिरप्यभीक्ष्ण-

मारादखण्डपरशूरचिताञ्चितश्रीः ॥ ४ ॥

अनल्पपक्षप्रसरं पतद्भिर्विपक्षनाराचपतङ्गचक्रैः ।

समिद्धतां संदधती कथं वो निर्वापिता दीपशिखेव शक्तिः ॥ ५ ॥

समूहः ॥ ६९ ॥ आशा दिशः । क्षोदेषु रजःसु ॥ ७० ॥ इति राजानकजयानकसूतो-
रलकस्य कृतौ हरविजयविषमपदोद्घोते चतुश्चत्वारिंशः सर्गः ॥

॥ १ ॥ पराचः पराङ्मुखान् । अभ्यवहृतः पीतः ॥ २ ॥ वंशः केतुदण्डोऽपि
॥ ३ ॥ शूलायुधेन शंभुना कृतसंनिधिः कथमखण्डपरशुः शंभुना रहित इति विरोधः ।
अविरोधस्तु शूलमेवायुधम् अखण्डैश्च परैः शूरैश्चितेति ॥ ४ ॥ ॥ ५ ॥ निर्वरः साति-

१. 'गजाश्वसंमर्दः' क-पुस्तके नास्ति. २. 'अवमान' ख. ३. 'सेना' ख.
४. 'प्रपलायमानाम्' ख.

कल्मापितांसशिखरैर्भुजमण्डलीषु
 रत्नाङ्गदैः किमिव शंसत भारभूतैः ।
 एता भवन्तु रणनिर्वरवैरिवर्ग-
 दोर्दण्डदर्पदलनोज्ज्वलमण्डना वः ॥ ६ ॥
 कालरात्रिभुजसंहतीरिमाः प्रेतनाथपुरपद्धतीर्गदाः ।
 विभ्रतोऽपि भयकातरेक्षणं न द्वियं व्रजत किं पराङ्मुखाः ॥ ७ ॥
 लैवीयसापि द्विषतो भयेन हतत्रपं विद्रवतामिदानीम् ।
 न मुद्रा भान्ति कृतान्तहर्म्यस्तम्भा अमी पाणितलस्थिता वः ॥ ८ ॥
 नोत्पादयेत्कथमुपेक्षितदुर्विपक्ष-
 हेलानिकारकलुषा विरसत्वमित्थम् ।
 उद्भूयमानधवलाञ्छितचामरौघा
 तद्गुःखसंभृतजराधवलेव लक्ष्मीः ॥ ९ ॥
 हेलानिपातहतसंहतहस्तिहस्त-
 हेतिः सहेत सहसानिलवेह्यमानाः ।
 सिंहः सटा अपि कथं गुरुरोषगाढ-
 गम्भीरगर्जितनिनादितशैलकुञ्जः ॥ १० ॥
 अरातिशस्त्रणरोहकर्मणे वधूजनस्यार्पयतां चिराय वः ।
 सरुञ्जि पृष्ठानि भविष्यति स्फुटं विरूढलज्जाभरमन्थरं मनः ॥ ११ ॥
 हेतित्रणाभरणशून्यविशङ्कटांस-
 कूटाः कथं नु भवतां वत बाहुदण्डाः ।
 गण्डोपधानपदवीं दयिताजनस्य
 नीता भवेयुरधुना बहुमानपात्रम् ॥ १२ ॥
 प्रायेण कार्यकरणं प्रतिविस्फुरन्ति
 तेजस्विनो न बहुसाधनसव्यपेक्षाः ।

शयः । निर्गतोऽन्यो वरः प्रकृष्टोऽस्मादिति कृत्वा ॥ ६ ॥ ७ ॥ ८ ॥ ९ ॥ संहता
 मिलिताः । हस्त एव हेतिरायुधम् ॥ १० ॥ ११ ॥ १२ ॥ १३ ॥ लघीयसाप्यरिणा

१. 'दहनोज्ज्वल' ख. २. 'लघीयसोऽपि' ख.

लोकान्विनिर्दहति सप्तभिरेव सप्त

संहारकालमुदितो दहनः शिखाभिः ॥ १३ ॥

क्षतौजसामपि रिपुणालवीयसा पलायनोन्मुखमनसामितोऽधुना ।

कराश्रया निजकिरणच्छलेन वः समुद्रमन्त्ययश इवासियष्टयः ॥ १४ ॥

क्लिष्टं मलेन न कदाचिर्देहेमवद्ध-

मावन्ध्यताविरहितं स्पृहणीयरूपम् ।

निर्व्याजमाहुरिह भूषणमार्यवृत्ताः

शौर्यप्रतापजनितं यश एव पुंसः ॥ १५ ॥

तावद्भजन्ति गुरुतां यशसैव याव-

दध्यासिता हिमविपाण्डुरुचा महान्तः ।

लूने विकासिकुसुमे च शिखाग्रभागा-

त्कस्यादरो भवति शंसत तस्य वृन्ते ॥ १६ ॥

श्र्योतत्प्रफुल्लनवचूतमुगन्धिदान-

गण्डालिमण्डलसडिण्डिमडम्बरेभ्यः ।

स्तम्बरेभ्य इव केसरिणां न भीतिः

संभाव्यतेऽत्रभवतां भवतां रिपुभ्यः ॥ १७ ॥

हेलानिरस्तपवना गुरुसंप्रहार-

जृम्भा महासुरभटाः पटुतां व्रजन्ती ।

नूनं समीकभुवि शीतलतां करोति

फूत्केव वक्रविसृतोष्मजुषां द्विषां वः ॥ १८ ॥

न प्राप्नुवन्ति हि पराञ्जुगतामुदार-

सत्त्वा रिपो रणमुखेष्वपि हन्यमानाः ।

क्षतौजसां निहततेजसाम् ॥ १४ ॥ आवन्ध्यो विफलो वलयं च । अन्यन्तु भूषणं कटक-
त्वादिसहितरूपमित्यादिव्यतिरेकोऽत्रानुसंधेयः ॥ १५ ॥ १६ ॥ अत्रभवतां पूज्यानाम् ।
एषा च भणितरेषां प्रोत्साहनाय ॥ १७ ॥ संप्रहारो रणस्तज्जृम्भा युष्मदीया द्विषां

१. 'अदेहवद्ध' क. २. 'लूनं विकासिकुसुमं' ख. ३. 'रणमुखेष्वपि च' ख.

दहन्त एव जलधेर्वडवानलेन

तस्य व्रजन्त्यभिमुखं च तरङ्गभङ्गाः ॥ १९ ॥

प्रत्यक्षमेव भवतामविरुग्णमौर्वी-

शाखाकृतास्पदविचित्रपतत्रिचक्राः ।

कोदण्डतालतरवोऽप्यधुना दिशन्ति

यच्छ्रीफलं रिपुजनस्य महाद्भुतं तत् ॥ २० ॥

निशितमायुधमञ्जलिसंपुटः पुलक एव भिया च तनुच्छदः ।

ननु भवज्जयसाधनमाहवे प्रणतिरेव शिरस्त्रमिह द्विषाम् ॥ २१ ॥

कण्ठे भिया विनिहितः करवाल एव

कण्ठत्रतामुपगतः शतशः सुराणाम् ।

आलोक्यतां भटजनेन सहस्तताल-

हासस्फुरद्दशनदीधितिमण्डलेन ॥ २२ ॥

पृथ्वी वराहवपुषा खगकेतनेन

योत्तम्भिता फणिनिकेतनतः कथंचित् ।

सा तर्जनीतुलितविस्तृतसंनिवेशा

शक्यं विधातुर्मतिवेलवलैर्भवद्भिः ॥ २३ ॥

विश्लिष्टदीर्घभुजगाधिपभोगवन्ध-

दिङ्मण्डलाभिमुखधावदनर्गलाश्राम् ।

शक्ताः स्थ कर्तुमवरुग्णखलीनपाश-

भीतारुणां तरणिकूवरिणोऽपि संस्थाम् ॥ २४ ॥

वक्षःस्थलीविगलितैर्धनवर्मवारि-

लेशैः समीकजनिताैर्नभसि स्थितानाम् ।

शीतलतां धत्ते । शवस्वसंपादनात् । ऊर्ध्वा संतापोऽपि ॥ १८ ॥ १९ ॥ पतत्रिणः शराः पतगाश्च । श्रीरेव फलं प्रयोजनम् । श्रीफलं च विल्वं तालतरवो वितरन्तीति चित्रमेतत् ॥ २० ॥ अबल्लिरेवायुधं रक्षाहेतुत्वात् ॥ २१ ॥ २२ ॥ सा शक्यमिति

१. 'पतत्रचक्राः' ख. २. 'अभिवेलभवैः' ख.

शक्यं क्षणान्मकरमन्दिरघसरोऽपि
 ज्वालाकुलः शमयितुं वडवानलो वः ॥ २९ ॥
 तेजस्विनोऽतिमहतः कचनापि नूनं
 तीक्ष्णे मृदौ च न विहन्यत एव शक्तिः ।
 उत्थाय नागर्नगराद्रड्वाग्निनैव
 सार्धं विनिर्दहति सिन्धुपतिं क्षयाग्निः ॥ २६ ॥
 ज्वालाकलापकवलीकृतकूर्मकेतु-
 मौर्वी किल ज्वलनमूरुजमाहुरार्याः ।
 दग्धारिकाननमगुं तु रणौघशूर-
 कोपानलप्रभवमेव विशालसत्त्वाः ॥ २७ ॥
 संख्यानशून्यमधिसंख्यमखण्डवृत्ति
 धैर्यं परामृशति यो भवतामिदानीम् ।
 आकाशमुत्वनति नूनमसावखिन्न-
 चेता नखाटनिखनित्रमुखेन सद्यः ॥ २८ ॥
 दीप्तार्धचन्द्रकरिकर्णपरश्वधाग्र-
 पातद्विधाकृतमतङ्गजदन्तदण्डे ।
 अव्याहतत्रिविधपातकृतात्मयोध-
 सिंहानुकर्षविनिपातितोमरौघे ॥ २९ ॥
 चेतोहराञ्चितविविक्तधनुर्विकल्प-
 शिक्षाविशेषशुचिसौष्ठवधन्विचक्रे ।

विलिङ्गत्वं सामान्योपक्रमात् ॥ २३ ॥ पाशा रश्मयः ॥ २४ ॥ २५ ॥ २६ ॥ अमु-
 मिति सर्वनाम्ना कोपानलमेव निर्दिशति । कोपानल एव विषमः कोपान्नैः कारणम् ।
 कुपिता प्रतिपक्षदर्शनेन तदुपलक्षणादौर्वस्य पुनरुज्जत्वादनूजितहेतुकत्वमिति तुना व्य-
 त्तिरेक उक्तः ॥ २७ ॥ खनित्रं तुङ्गरगादि (?) ॥ २८ ॥ दोष्टेत्यादि कलापकम् । अ-
 र्धचन्द्रा एव करिणां कर्णाः करिकर्णा वा प्रहरणविशेषाः । अव्याहतो वैयर्थ्यमगतः
 करधनुर्यन्त्रमुक्तत्वात्त्रिप्रभेदः पातो यस्य । तथा आत्मनो योधा एव साहसिकतया सिं-
 हास्तत्कर्तृकोऽनुकर्षः पश्चादुद्धरणं संपादितो यस्य तादृशः पातितस्तोमराणां निकरो
 यत्र ॥ २९ ॥ विकल्पाः प्रकाराः । नानाविधपुष्पफलैः पलाशतरुभिर्भिन्दिपालानां

नानाप्रकारफलपुष्पपलाशकल्प-
 संकल्पितप्रचुरसुन्दरभिन्दिपाले ॥ ३० ॥
 सुश्लिष्टमुष्टिविवेशसुखग्रहाश्रि-
 संपन्नवर्हिणपतत्रिणि दिग्धशङ्कौ ।
 आकर्षसौष्ठवसुनिष्ठुरवीतनिष्ठ-
 टांकारचण्डगुणनर्तितचापचक्रे ॥ ३१ ॥
 दुःखं न किञ्चिदपरं पुरुषत्वहाने-
 र्युद्धे मुंघा समुदयोऽत्र चमूचराणाम् ।
 मार्गोऽयमेव भवतां ननु शान्तिहेतु-
 र्योऽरेर्जयश्रिय इव क्रियतेऽवरोधः ॥ ३२ ॥

(चकलकम्)

तेजस्विनो न खलु काचिदपीह शक्ति-
 राप्नोति कार्यकरणे कचनोपघातम् ।
 एकापि सास्ति न शिखा वडवानलस्य
 या निर्दहर्त्यनिशमेव न सिन्धुतोयम् ॥ ३३ ॥
 प्राप्तामधिप्रधनमञ्चितदोहदत्वं
 सेनां विधाय सुरभर्तुरनुत्तमाङ्गाम् ।
 प्राज्यं यशः पिवतु वो भटचक्रवाल-
 मव्याहतं पय इवेन्दुमरीचिगौरम् ॥ ३४ ॥
 एते त एव निजकुङ्कुमपङ्कपिङ्ग-
 सङ्ग्रामरागविलसत्पुलकाः स्थिता वः ।

साम्यं विचित्रवर्णत्वात् ॥ ३० ॥ वर्हिणपतत्रिणो मयूरपिच्छानुविद्धाः । दिग्धा विष-
 लिप्ताः शङ्खवः शरविशेषा यत्र । वीतनिष्ठः परिच्छेदशून्यः ॥ ३१ ॥ पुरुषत्वं पौरुषम् ।
 अत्र पुरुषत्वहानौ सत्यां स्वभटानां समुदयः स्वामिकृता प्रतिपत्तिर्मुधैव वैयर्थ्यमाश्र-
 यति । तेषामकृतकृत्यत्वात् । शान्तिः सुखम् । अवरोधोऽवष्टम्भः ॥ ३२ ॥ ३३ ॥
 प्रधनं सङ्ग्रामो गोमहिष्यादिवर्गश्च । दोहदोऽभिलाषः । दोहं च ददाति यः । सेनां स-

१. 'प्रकाश' क. २. 'भिण्डपाले' क-ख. ३. 'मुखाग्रताश्रि' ख. ४. 'दग्ध'
 ख. ५. 'मुदा' ख. ६. 'अवशमेव' क.

अद्यापि कम्पितपितामहपुण्डरीक-

संसक्तकेसरशिखा इव बाहुदण्डाः ॥ ३९ ॥

सङ्ग्रामकाननतमाललतावलीपु

सेनाकलिन्दतनयाजलवेणिकासु ।

संवर्तकालरजनीपु भयानकासु

निखिश्यष्टिपु कथं भवतामनास्था ॥ ३६ ॥

अभ्यागमान्मरणसंभ्रमतः किलाशु

यूयं पलायनपरायणतामुपेताः ।

तच्चोष्मणा विरहितैः प्रतिपन्नमेव

युष्माभिरित्यपुनरुक्तमिदं कुरुध्वम् ॥ ३७ ॥

सङ्ग्रामादरिभयविप्लुताः पराञ्चो निर्द्वीका ननु विपरीकुरुध्वमेताम् ।

विस्तीर्णा किमिति मुधा कृतान्तलीलाबाह्यालीमसुरभटा ललाटभित्तिम् ॥ ३८ ॥

शौरैः पदातय इमे रणमूर्ध्नि वल्गु-

व्यावलिगैः किमिति वो न रुजन्ति चेतैः ।

तीक्ष्णाग्रतुण्डविहगाधिपकङ्कवक्र-

लीलोद्धृतासुरपराभवशल्यकल्पाः ॥ ३९ ॥

लीलागृहीतकुटिलेन्दुकला कुशाग्र-

संरुद्धकुम्भतटदिग्गजवाहिकाभिः ।

स्वामिकामपि । अनुत्तमाङ्गां छिन्नशिरसमनुत्तमां च सर्वोत्कृष्टां गां धेनुम् ॥ ३४ ॥ ३५ ॥ ३६ ॥ अभ्यागमो रणः । ततो यूयं पलायिता मरणभयात् । तच्च मरणं युष्माभिरुष्मरहितत्वादेव संश्रितम् । अनूष्मणो मरणदर्शनादिति व्यक्तमेतत्पलायनम् । ऊष्माभिमानो जीवितस्फुरितं चेति गतेऽपीदं मरणमपुनरुक्तमेकवारसंभवि विदध्वम् । यदि ह्यूष्माणमाश्रित्य युधि युध्यध्वे तत्सकृदेव युष्माकं मरणमिति रणान्तु निरुष्मभयाद्ये उपनतमरणाः.....पुनरपि मर्त्यधर्मतया तथैवाग्रे मरणाद्विर्मरणं भवतीति पुनरुक्तं तत् । पलायनमेव द्वितीयं मरणमिति तन्निषेधो वात्र वाक्यार्थः ॥ ३७ ॥ बाह्याली तु-
रंगसंचारभूमिः ॥ ३८ ॥ तीक्ष्णचक्षुकोटिर्गुरुद एव कङ्कमुखं तेनोद्धृतं परिभूतिशल्या
अत एव कल्पाः पटवः ॥ ३९ ॥ वाहिका वाहनानि । 'धात्वर्थनिर्देशे ण्वुत्वक्तव्यः' इति

आकम्पितत्रिभुवना तरसा विहार-
 हेला सुरैः समयविस्मयमीक्षिता वः ॥ ४० ॥
 हेलाविनिर्धुतरजःसुमनःप्रतान-
 पर्याकुलाकुलशिलीमुखचक्रवाले ।
 सङ्ग्रामकाननतलेऽत्र भवद्भिरेव
 भग्ना गदाशु हरिचन्दनशाखिवल्ली ॥ ४१ ॥
 उल्लासि दूरतरमस्खलितत्वमाप्त-
 मुलङ्घिताखिलजगत्प्रतिबन्धशून्यम् ।
 श्लाघ्यं दुरावतरया भुजशालिनां हि
 पूर्वं यशस्तदनु विस्फुरतीह तेजः ॥ ४२ ॥
 अवरुणकम्बुमणिहारमेखलं नखकोटिपाटितकपोलमण्डलम् ।
 पतिनाशदुःखमचिराद्विजृम्भतां सुरतायमानमसुरारियोषिताम् ॥ ४३ ॥
 अवश्यमायोधनमूर्ध्नि धूर्जटेर्मया जितस्य प्रमथप्रमाथिना ।
 ध्वजाग्रसंवेलितकृष्णचामरा विमुक्तकेशीव पुरी विभाव्यते ॥ ४४ ॥
 पश्यत्यमन्दकरघातविमूढरक्त-
 श्यामच्छवि स्तनयुगं मयि वद्धकोपे ।
 शत्रुस्त्रियाः परिजनो न चिरात्पिनद्ध-
 व्यालीनकञ्चुकमिवाहितदीनदृष्टिः ॥ ४५ ॥
 आनन्दशून्यहृदयत्वमुपेयुषीणा-
 मीर्ष्यापरिग्रहविनाकृतमानसानाम् ।
 विष्यन्दतामनिशमार्तिजमेव बाष्प-
 तोयं भया भवदरातिनितम्बिनीनाम् ॥ ४६ ॥
 शोभाभङ्गादानकृद्धो महार्धे येयं श्लिष्टा श्यामिका शौर्यरत्ने ।
 सङ्ग्रामोर्वीविद्रवाख्या कृपाणप्रेङ्खलद्वारावारिभिः क्षाल्यतां सा ॥ ४७ ॥
 प्लुत् (?) ॥ ४० ॥ रजो मध्यमगुणः परागश्च । सुमनसो देवाः पुष्पाणि च । शि-
 लीमुखा भ्रमरा अपि ॥ ४१ ॥ ४२ ॥ ४३ ॥ ४४ ॥ विमूढमन्तर्गतम् ॥ ४५ ॥ आ-
 तिजमेवेति । आनन्देर्ध्वयोरसंभवात् तज्जनितमपीत्येवकारार्थः ॥ ४६ ॥ श्यामिका क-
 १. 'स्त्रियः' क. २. 'धानकृद्धो' ख.

यावन्न संयुगयुगान्तसहस्ररश्मि-

रेपोऽस्तमेति करवालकरैः करालः ।

तावद्धवद्भिरयशस्तिमिरैरुद्ध

उल्लङ्घ्यतां लघुतरं रणशौण्डमार्गः ॥ ४८ ॥

विध्यन्त्यङ्गममूर्यथा सितरुचो मुक्ता रणप्रेक्षकै-

नैवं पत्रिपरम्परा कटुरणत्कोदण्डखण्डच्युताः ।

संप्रस्तौत्ययशो यथा च नितरामन्वं तमश्चक्षुषो-

नैवं वाजिखुराग्रखण्डितरणक्षोणीसमुत्थं रजः ॥ ४९ ॥

वार्ताभिङ्गः प्रथयति यथा मूर्च्छनामिन्द्रियाणां

सान्द्रोऽप्येवं न खलु सुभटप्रेरितोऽस्त्रप्रहारः ।

त्यक्ताः प्राणैर्भृशमशुचितां नैवमायान्ति काया

यद्वद्व्रीडां गुणमणिखनिं लङ्घयन्तो लघीयः ॥ ५० ॥

अद्याप्येतासु गन्धद्विरदकुलनगोदण्डगण्डोपलेभ्यो

निर्यान्तीषु प्रलीनभ्रमरशितिसरोजन्मखण्डास्त्रखण्डम् ।

दानाम्भोनिम्नगासु प्रकटितविकटासक्तयो वः कृपाणाः

कुर्वन्तूदृत्तकृष्णोरगकुलवलनाडम्बराणां विडम्बम् ॥ ५१ ॥

इत्युत्साहसमृद्धिसागरपयःपालीमृगाङ्गप्रभां

कूरामर्षकृशानुदीपनदशाकल्पान्तवातावलीम् ।

श्रुत्वा दैत्यपतेः पराक्रमगुणोद्दाराग्र्यगुर्वी गिरं

ते भूयोऽप्यसुराः सुराहवविपद्दीक्षासु दाक्ष्यं दधुः ॥ ५२ ॥

ग्लानिग्रस्तगजं जितोग्रतुरगं सीदत्पदातिव्रजं

मन्दस्यन्दनचारमस्त्रसरितां पूरैः पैरिष्ठावितम् ।

लङ्कः ॥ ४७ ॥ शौण्डाः प्रसक्ताः ॥ ४८ ॥ अयशः कर्तुं यथा चक्षुषोरन्धमान्धजनकं

तमः करोति न तथा रजः । चक्षुःपतितेन रजसा यावदालोक्यते न त्वयशसेत्यर्थः

॥ ४९ ॥ वार्ता तेजस्वीति प्रथा । खनिराकरः ॥ ५० ॥ ५१ ॥ पाली समूहः ।

अग्न्या प्रधानभूता ॥ ५२ ॥ ५३ ॥ संक्रन्दनः शक्रः । विद्राणः पलायितः । ग्लानि-

१. 'दाराग्र' क-ख. २. 'पूरैः' क.

मायाकोविददैत्यमुष्टिनिपतत्स्वर्वासिसर्वायुधं
 योधैर्दैन्यपतेरकारि करुणास्वादानभिज्ञैर्मृधम् ॥ ९३ ॥
 क्रन्दत्संक्रन्दनानां प्रमथमथनकृन्मत्तदैत्याधिपानां
 विद्राणैरावणानामशरणवरुणारब्धदिकसंग्रहाणाम् ।
 ग्लानिग्राहिग्रहाणां गहनरणधरानिश्चरत्स्वेचराणां
 सैन्यं दैन्यात्सुराणामनिशमशरणं दैत्यचक्रेण चक्रे ॥ ९४ ॥
 पीलूनां खड्गलूनैर्वहु बहुमकरैः कीर्णमन्तःकरौघै-
 र्वाहानां शस्त्रघातस्थपुटितवपुषां नक्रवद्व्याप्तमङ्गैः ।
 लब्धास्थैः स्थूलमत्स्यैरिव हतपतितैर्युद्धभाजां भुजौघै-
 रस्रस्रोतस्विनीनामजनि कुलमथाकुण्ठकं कण्ठदन्नम् ॥ ९५ ॥
 उद्धूतेषु कवन्धकण्ठकुहराभोगाद्दरेणासृजा-
 मुत्पीडेष्वथ पद्मरागमुसलस्थूलाकृतिसर्धिषु ।
 विभ्राणा भ्रमिविभ्रमं भृतमहायूथा विहंगावली
 लीलोल्लासितकालरात्रिपृथुलच्छत्राकृतिं प्राकरोत् ॥ ९६ ॥
 क्रव्याशिनिष्कुशितकुञ्जरकुक्षिकूप-
 निर्मग्ननिर्यदतनूद्भवविद्धसिद्धम् ।
 दिग्दन्तिकुम्भतटदन्नमयास्त्रकुल्या-
 गर्भमुडद्विविधमाहववर्त्म जज्ञे ॥ ९७ ॥
 इत्थं निर्मथ्य दैत्याधिपद्युतविवुधानीकिनीनैकपात-
 प्राप्तप्रौढावसादानतसुरशिखरिक्लिष्टरत्नाङ्गशृङ्गे ।

ग्राहिणो विच्छायाः ॥ ५४ ॥ पीलवो गजाः । ईषदसमाप्ता मकरा बहुमकराः । 'विभाषा
 सुपो बहुचपुरस्तात्' इति बहुच् । स्थपुटितं विषमोक्तम् । आस्था सर्वतः स्थितिः ।
 अकुण्ठकमभुग्नम् ॥ ५५ ॥ पद्मरागदण्डाकृतिषु रुधिरपूरुषु परिभ्रमन्ती विहगपङ्क्तिर्ली-
 लोल्लासन.....ज कालिरात्रिच्छत्रस्य साम्यमकरोत् ॥ ५६ ॥ निष्कुषिता निर्मासी-
 कृताः ॥ ५७ ॥ नैको बहुविधः । 'अमानोना प्रतिषेधे [इति] वचनाच्चिरनुबन्धकोऽपि
 न शब्दोऽस्ति । तस्यात्र सुप्सुपेति समासः । विधुरा गणानां वृन्दस्य मनोरथा यत्र

१. 'दष्ट' ख. २. 'भ्रम' ख. ३. 'निर्दग्ध' ख. ४. 'भृङ्गे' ख.

जाते दुर्जातजन्मज्वरविधुरगणग्रामकामे प्रकामं

सङ्ग्रामेऽत्युग्रमुग्रालिकभुवि भृकुटिः कूटवन्धं ववन्ध ॥ १८ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्के हरविजये महाकाव्ये
सुभटसंदीपनं नाम पञ्चचत्वारिंशः सर्गः ।

पञ्चचत्वारिंशः सर्गः ।

सकालकूटं वहतीव यो गलं कलिन्दकन्यासहितं सहाय्यया ।

सुरस्ववन्त्याश्च जलं समीरयन्कलिन्दकन्यासहितं सहाय्यया ॥ १ ॥

रविविम्बमिवाभिनिर्यदंशुच्छुरिताकाशमथामुना रणाग्रे ।

धनुराचकृषे रिपुक्षयाय स्फुटटङ्कारचितां श्रियं दधानम् ॥ २ ॥

(युगलकम्)

सोऽभ्रमद्विततकर्मुको रणे मानशेवधिरुदारवाजिभिः ।

तच्छरैश्च गिरिरर्कतेजसामानशेऽवधिरुदारवाजिभिः ॥ ३ ॥

क्षयार्कैवैवस्वतकालवद्विभिः कथैव का संहरणक्रमोद्यतैः ।

बभूव नात्माप्युपमानमाहवे दुरासदत्वेन कपालमालिनः ॥ ४ ॥

गणसेनया प्रतिदिशं तरसा प्रथमानया सममया च ततम् ।

अभयं सुरारिपृतना संमिति प्रथमानया सममयाचत तम् ॥ ५ ॥

तादृशे समरे हरस्य भालभुवि भृकुटिः कूटवन्धं ववन्ध स्थैर्यमकरोत् ॥ ५८ ॥ इति
राजानकजयानकसूनोरलकस्य कृतौ हरविजयविषमपदोद्द्योते पञ्चचत्वारिंशः सर्गः ॥

अमुना हरेण धनुरविधार्यमाकृष्यत । यः सकालकूटत्वात्कलिन्दकन्यया सहित-
मिव गलं वहति । आर्या गौरी तया च सह सुरनदीतोयं विभर्ति । दकमुदकमर्थ्यादि-
तरनदीनां तज्यासेन हितं वृद्धम् । 'हि गतौ वृद्धौ च' । कलिं समीरयन्पापं निराकुर्वन् ।
सहाय्यया हार्य हरणं तत्सनाथया । मनोहरयेत्यर्थः । टङ्कारेण ध्वनिना चिता युक्ता । ट-
ङ्केन च त्वष्टुः शब्दकेणारचिता कृता ॥ १ ॥ २ ॥ स हरो मानस्य शेवधिनिधिरुदा-
रैर्वाजिभिरश्वैः समरे बभ्राम । तस्य च शरैरर्कतेजसामवधिगिरिलोकां लोकां व्याप्तः । उदारवा उद्गतशूक्रतिराजिर्गमनं येषाम् । अजेर्गैत्यर्थकत्वात् 'अज्यतिभ्यां
च' इत्यौणादिक इणप्रत्ययो बाहुलकाद्भावसाधनः ॥ ३ ॥ ४ ॥ तरसा जवेन प्रथमा-
नया ख्यातिमायान्त्या सममया च साभिमानया गणानां सेनया ततं विस्तीर्णम् । तदैव

१. 'समितं' ख.

रणवर्त्म हिमाद्रिजापतावतेरुप्यथ मङ्गलेच्छया ।

सुरसङ्गमुवेव रम्भया रुचिराखण्डलयज्ञया जगे ॥ ६ ॥

शशिलेखया शिरसि यस्य मुग्धया न वशस्य मानसमरंस्त नद्धया ।
तमवाप्य वैरिपृतना ननाश सा नवशस्यमानसमरं स्तनद्धया ॥ ७ ॥

विष्यन्दिसान्द्ररुधिरारुणधातुराग-

रक्तानि तस्य विशिखैर्विशिखासनास्तैः ।

कृत्तान्यलोठिषत दैत्यशिरांसि गण्ड-

शैलश्रियं दधति काञ्चनशैलशृङ्गे ॥ ८ ॥

नतलोकहितक्रियासमानानवमा यस्य तितांस्तां सदस्त्रः ।

युधि शक्तिमसौ द्विषां स्म हर्तुं नवमायस्यति तां सतां सदस्त्रः ॥ ९ ॥

तुरगखुरशिखानिपातपिष्टत्रिदशमहीध्रनितम्बधूलिपुञ्जैः ।

कपिशबलमथामरारिचक्रं स्फुटमिव जाम्बवदक्षसैन्यमासीत् ॥ १० ॥

सेनाभिरस्याक्रियतारिचक्रमहासमाजावनिशं सिताभिः ।

यशश्छटाभिर्दधतोऽथ लक्ष्मीं महासमाजावनिशंसिताभिः ॥ ११ ॥

दैत्यसेना तं भवमभयं परित्राणं समं युगपदेवायाचत । प्रथमोऽनयोऽपराधो यस्याः
॥ ५ ॥ रुचिरानभिलाषप्रदानखण्डांश्च लयान्द्रुतमध्यविलम्बिताख्यान् जानाति या
तया रम्भयाप्सरसा जगे गीतम् । स्वर्गमुवेव । तत्पक्षे रुचिरस्याखण्डलस्येन्द्रस्य यज्ञा
यस्यां तथेत्यर्थः ॥ ६ ॥ न वशस्यानन्यपरतन्त्रस्य यस्य शिरसि नद्धयार्धचन्द्रकलया
मानसं हृदयमरंस्त क्रीडितम् । तं नवैः स्तुतिभिर्नवमपूर्वं कृत्वा वा शस्यमानं समरं
यस्य तादृशं हरमवाप्य सा रिपुसेना ननाश पलायांचक्रे । स्तनद्धया हेषमाणतुरगा
॥ ७ ॥ विशिखासनं धनुस्तेनास्तैः प्रेरितैः । एतच्चोक्तं पुनः श्रुतिप्रकर्षं गमयतीति ध-
नुषः प्रकर्षध्वननाय । दधति विभ्राणानि ॥ ८ ॥ यस्य विभोर्नतं लोकं प्रति हितक्रिया
असमाना लोकातीता अनवमा च सर्वोत्कृष्टा असौ युधि शक्तिं तितांस्तां विस्तारयि-
तुमिच्छतां सतामरीणां तां शक्तिमुपहर्तुं नवं कृत्वा आयस्यति स्म सप्रयत्नोऽभूत् ।
सदस्त्रः शोभनायुधः । सदांसि च सभास्त्रायते रक्षति यः ॥ ९ ॥ कपिशं धूसरं बलं
सैन्यं यस्य । जाम्बवन्नाम्रश्च ऋक्षस्याच्छभलस्य सैन्यं कपिभिः शबलं विचित्रम् ॥ १० ॥
आजौ रणे रिपुचक्रमस्य सेनाभिरहासं कृतम् । अनिशं सदा सिताभिः शुभ्राभिः । म-

ससृजे शरवृष्टिरन्धकाद्यैर्दितिजैस्तत्र विचित्रहेमपुङ्खा ।

विमुखीक्रियते स्म सा पतन्ती पटुहंकाररवैः स्वयंप्रमेण ॥ १२ ॥

गीर्वाणवृन्दमसुरानभिसंयुगोर्वि-

नाशक्रमेण सममर्दयतः समायान् ।

मत्तो मतङ्गज इवाशु सरोजखण्ड-

नाशक्रमेण स ममर्द यतः समायान् ॥ १३ ॥

तद्गुप्त्यै रणभुवि नन्दिपेणमुख्या दैत्येन्द्रं प्रतिमुमुचुर्महाख्ववृष्टीः ।

शृङ्गीवातनुकुलिशाश्रिभिन्नसंधिस्ताभिः स द्रुतमथ भङ्गुरत्वमापत् ॥ १४ ॥

युधि भान्निहतेन वैरिणा स हि डिम्बेन जटामुराजितः ।

अथ भीम इवाभ्ययुङ्क्त तान्सहिडिम्बेन जटामुराजितः ॥ १५ ॥

आजघ्नुरत्रावसरेऽथ दैत्यगणाधिपाः संगररागभाजः ।

कोदण्डसंवर्तकमेघचक्रक्रेकारगर्जरवपूरिताशाः ॥ १६ ॥

जघान तांस्त्रिदिवभिदोऽरिपौरुषं स हारवानकलयतोऽवधानतः ।

जिगाय च स्तनितमथाम्बुवाहिनां सहारवानकलयतोऽवधानतः ॥ १७ ॥

हत्या समाजावनौ सभाभुवि शंसिताभिः स्तुताभिः ॥ ११ ॥ स्वयंप्रभो नाम गणः ॥ १२ ॥ स गणः संयुगभुवि समायान्संमुखमागतानसुरानम्बुजखण्डस्य यो नाशस्तत्क्रमेण ममर्द व्यनाशयत् । अत एवासौ गज इव । असुरास्तु नाशक्रमपि तु सशक्रं सुरसमूहेणसमं मृगवददैत्यतो घ्नतः । तथा समायान्सव्याजानुपसर्पतः ॥ १३ ॥ शृङ्गी नगः । स इति दैत्येन्द्रः ॥ १४ ॥ (डिम्बेन) बाहुयुद्धेन निहतो वैरी तेन भान् दीप्यमानः जटामिश्र सुष्ठुराजितः स गणस्तानसुरानभीमसेन इवाभ्ययुङ्क्त युद्धायाहूतवान् । भीम.....हिडिम्बनामा राक्षसः । स एवेनः स्वामी तेन सह वर्तमानेन जटाख्येनासुरेणाजितः । एष चार्थो द्वितीयपादस्य श्लिष्टोक्तिरूपत्वादधिगत इति यमकव्यसनितयैव तुरीयपादस्योपादानं न त्वस्य पुष्टार्थता काचित् । एवं तर्हि हिडिम्बजटामुरयोस्तदानीमपि संभवादत्र समप्रमेव विशेषणजातमुभयोरप्युपमानोपमेययोर्योज्यत इति नास्ति दोषः ॥ १५ ॥ दैत्यानां गणानां चाधिपाः सङ्ग्रामरागां ये भजन्ते योधास्तानाजघ्नः । अत्र हन्तेः सकर्मकत्वात् 'आडो यमहनः' इत्यात्मनेपदाभावः ॥ १६ ॥ स गणो हारवानरिणां पौरुषमकलयतोऽगणयतस्तानसुरानवधानत एकाग्रतया जघान । तथा सहावेण वर्तमानेष्वानकेषु पटहेषु लयाद्वादनव्यसनादम्बुदानां गर्जितमजयत् । अवधे-

१. 'कुलिशाश्रिभिर्न' स्थ.

श्रियमाप स चन्द्रशालिकान्तां चिरमासेवितभस्मपाण्डुरां सः ।
स्फुटसौधतलस्थितां तदानीं दधदायोधनवर्तिवीक्षितश्रीः ॥ १८ ॥
निजघान नासुरवरूथिनीं जवान्न वतायमानकिं रणं समाश्रिताम् ।
श्रियमस्य शूलमतनोच्च संदधन्नवतायमानकिरणं समाश्रिताम् ॥ १९ ॥

शेषः किमेष न किमस्य फणासहस्र-

मालोक्यते हिमगिरिर्ननु निश्चलः किम् ।

इत्याहवाभिमुखमिन्दुकलावतंस-

मायान्तमीक्ष्य समशेरत दैत्ययोधाः ॥ २० ॥

रणमूर्ध्नि विचित्रशस्त्रजालैर्व्यधमन्दानवसादिनोऽभियातान् ।
प्रमथा रभसेन युध्यमाना व्यधमन्दानवसादिनो भिया तान् ॥ २१ ॥
घटितपरिकरोऽथ नालिकाभिः प्रकटितविस्तृतकालखण्डनाभिः ।
दिवस इव निपत्य गृध्रचक्रैर्युधि पिदधे मृतविग्रहः स तेषाम् ॥ २२ ॥
स प्रांशुरोजस्यसुरान्स हन्तुं न हस्तिरोधी यतते नवेऽगात् ।
सेनारजोभिः समरे च तस्मिन्नहस्तिरोधीयत तेन वेगात् ॥ २३ ॥
सुरारिवाणैरथ हन्यमानस्तदा चकम्पे न मृगाङ्गमौलिः ।
भुजंगभीमैः क्षुभिताम्बुराशेस्तरङ्गभङ्गैरिव तीरशैलः ॥ २४ ॥

येषामनेन न वधो विहितस्तैरानतः कृतप्रणामः ॥ १७ ॥ चन्द्रेणावश्यं शालमानः
कान्तः शिवः पर्यन्तो यत्र तादृशीं श्रियं दधत्स भगवानाप समाययौ । सौधममृतमयं
तलं यस्य सामर्थ्याच्चन्द्रमसः । अस्मादौपच्छन्दसिकात्प्रतिपादमन्त्याक्षरलोपे वैताली-
यमुल्लसति । तत्र स देवः श्रियं विभ्रत्सौधतले हर्म्यपृष्ठे स्थितां चन्द्रशालिकां प्रग्रीवकं
चतुष्ककां वा प्रापदित्यर्थः ॥ १८ ॥ वताश्चर्यमयं देवो दैत्यसेनां जवेन न निजघान-
न । अपि तु हतवानेव । आनकि पटहवद्वणं समाश्रितां प्राप्ताम् । समा अश्रयो यस्य
तद्भावं दधानम् । नवं कृत्वा तायमाना बहलीभवन्तः किरणा यस्य तादृशं च शूल-
मस्य शोभामतनोत् ॥ १९ ॥ २० ॥ व्यधे ताडने मन्दानलसांस्तान्दानवानां सादिनो-
ऽश्ववारान्व्यधमन्दिक्षु प्रेरयामासुः । पाघ्रा— आदिसूत्रेण ध्मो धमादेशः । भिया अव
सादिनो विकलान् । अभियातान्संमुखमागतान् ॥ २१ ॥ नालिका नान्तिका (?) घ-
टिका च । कालखण्डं कालमांसम् । नाभिः शरीरावयवः । कालस्य च त्रुटिकलादेः
खण्डनमतिक्रान्तिः ॥ २२ ॥ स देवो दैत्यान्निहन्तुं न यतते स्म । तानवज्ञयावधीदि-
त्यर्थः । यस्मादोजसि नवे विषये प्रांशुरुन्नतो हस्तिरोधी च । तेन च रणे तस्मिन्नगाद्विरे

स सुरयुवतिभिर्मध्ये विवल्गन्नवशवलन्नयनाभिरभ्रमाभिः ।

विदधदसकृदैक्ष्यत स्वकान्त्या नवशवलं नयनाभिरभ्रमाभिः ॥ २९ ॥

वक्षः शिलाघनमध्येपुभिरुल्लिखेत्

तस्यान्धकोऽधिरणसिन्धु विवर्तमानः ।

शृङ्गाग्रकोटिभिरधोक्षजबाहुयन्त्र-

मन्दीरचक्रमिव मन्दरभूधरेन्द्रः ॥ २६ ॥

अभाजि सकेङ्कितमस्य कार्मुकं नमत्सरेणावहितस्य सादिनः ।

रणे पृषत्कान्किरतोऽथ शंभुना न मत्सरेणावहितस्य सादिनः ॥ २७ ॥

तं जघान रिपुमत्तकाशिनीवक्रपङ्कजवनक्षपाकृता ।

अर्धचन्द्रविशिखेन दानवो मण्डलीकृतधनुश्च्युतेन सः ॥ २८ ॥

कीर्तिष्ववस्थितमना भयदो भुवाथ

सद्योगजासु रवधूनितया समांसः ।

कीर्तिश्रिया समुदितः समरे चचार

सद्योऽगजासुरवधूनितयासमांसः ॥ २९ ॥

प्रह्लादादिभिरथ सैन्यभङ्गमाजौ पश्यद्विस्त्वरितमुपेत्य दैत्यनाथैः ।

जघ्ने स त्रिशिखकृपाणवाणवृष्ट्या कालाग्रैरिव शिखरी सघोरगर्जैः ॥ ३० ॥

रणभुवमजितोऽवतीर्थ धाम्ना समरवि मर्दनतां ततां तदापत् ।

त्रिदशगिरिरपि स्मरारिसेनासमरविमर्दनतान्ततां तदापत् ॥ ३१ ॥

रजोभिरहर्दिनं वेगात्तिरोधीयत स्थगितम् ॥ २३ ॥ २४ ॥ अत्र नमः स कान्त्या न-
वं शं.....कृत्वा वलन्नयनाभिर्भ्रमन्नेत्राभिरभ्रमाभिर्भ्रमशून्याभिराभिः । नयस्य नीते-
र्नाभिरग्रिमं स्थानम् ॥ २५ ॥ बाहुयन्त्रमेव मन्दीरं मन्यानधारणकटकः ॥ २६ ॥ अ-
स्यावहितस्य रिपोर्नमत्कार्मुकं सरेणौ सरजसि रणे शंभुना भग्नम् । सादिनोऽश्वादोहस्य
मत्सरेण हेतुना नावहितस्य । पारमेश्वरं तत्त्वमज्ञातवत् इत्यर्थः । सादिनोऽवसादकान्
॥ २७ ॥ मत्तकाशिनी मुख्या योषित् ॥ २८ ॥ सद्योगजासु साधुसंवन्धजनितासु
कीर्तिषु स्थिरचेताः स हरो रणे चचार । रवेण धूनितया कम्पितया भुवा भयप्रदः स-
मांसो मांसलः । पीवर इति यावत् । सद्यस्तत्क्षणमेव कीर्तिश्रिया युक्तः । न गजासु-
रवधूमिहूनितया परित्यक्तया । ताभिर्वैधव्यचर्यया प्रकाशितयेत्यर्थः । अकारोऽत्र प्र-
क्षिप्तः । असमांसश्च लोकोत्तरस्कन्धः ॥ २९ ॥ ३० ॥ धाम्ना समो रविर्यत्र तथा

१. 'बले' ख. २. 'स्म' ख.

प्रसृतवद्विशिखासरलाङ्गुलिं स यमहस्तमिवाथ शिलीमुखम् ।
 युधि ससर्ज रुपा सुरविद्विषे स वपुरस्य निनाय कवन्धताम् ॥ ३२ ॥
 स गुणै रणेष्वापि यशःपटं ततोऽमृदुवायसेषु समदो रसं गतः ।
 रुचिमान्धनुर्मुखरयन्दिपच्चमूढुवाय सेषु समदोरसङ्गतः ॥ ३३ ॥
 एकत्र त्रिदशगणैरभिद्रुतानामन्यत्र प्रमथवलैश्च दानवानाम् ।
 कीर्त्यैवाहवभुवमुज्जतामशेषां पर्याप्ता दश ककुभोऽपि नो बभूवुः ॥ ३४ ॥

नाकद्विषामथ गणं युधि चैकृवांस-

मायासभाजमहितान्तकरंहसं तम् ।

तुष्टाव साम्बरसदां मुदितावरुण-

माया सभाजमहितान्तकरं हसन्तम् ॥ ३५ ॥

दैत्यानीकेष्वायससंनौहनिपातादाकर्ण्योच्चैस्तारखणत्कारमसीनाम् ।
 ससारौघो नाकसदां पर्वतपालीपक्षच्छेदकूरविरूक्षध्वनितानाम् ॥ ३६ ॥
 स मानयामास दशासमानया समानया संयति भासमानया ।
 समानयाद्रेः सुतयासमानया समानयातोऽविरहं समानया ॥ ३७ ॥

कृत्वा स हरस्तदा ततां विस्तीर्णा मर्दनतां विपक्षाणां क्षोभकत्वमापल्लभे । मेरुरपि त-
 दापत्तेषां दैत्यानामापद्भूतः सेनासमरस्य विमर्देन नता अन्ता यस्य तद्भावमापदिति
 प्रकृतैव क्रियानुषज्यते ॥ ३१ ॥ ३२ ॥ अमृदुवायसेषु कूरकाकेषु रणेषु स देवो यशः-
 पटमुवाय व्यूतवान् । 'वेञ् तन्तुसंताने' । गुणाः शौर्योदयस्तन्तवश्च । समदो मदेन सह
 वर्तमानः । रसं गतो रणरागं प्राप्तः । असङ्गतोऽप्रसक्त्या अवहेलयैव सेषु सशरं च ध-
 नुश्चालयन्नरिसेनां मृद्राति यः । समौ च योग्यौ आजानुविलम्बिनौ दोषौ बाहू यस्य
 सः ॥ ३३ ॥ कीर्त्यैव रिपुकीर्तनमात्रेण यशसैव च ॥ ३४ ॥ सा सुराणां सभा भद्र-
 माया सती तमजं तुष्टाव । यतो दैत्यानां गणमायासभाजमेव चकृवांसं कृतवन्तम् ।
 अत्र 'युधि चक्रिवांसं' इति क्वचित्पाठः । स तु न युक्तः । क्रादिनियमादिग्निषेधप्राप्तेः ।
 अहितानामरीणामन्तकं विनाशकं रंहो यस्य । अहिभिस्तान्ताः खिन्नाः करा यस्य ।
 हसन्तं च सादृहासम् ॥ ३५ ॥ ३६ ॥ स देवो नाकिनां समूहमसमानया लोकोत्तरया
 समानया सप्रमाणया भासमानया च दृष्ट्या मानयामास । नास्ति विरहो यत्र तथाकृत्वा
 उभया समानयातः सहगतः । समानया साभिमानया । असमोऽनः प्राणो यस्यास्तथा ।

१. 'समयहस्त' क. २. 'चक्रिवांसं' क; 'चर्कृवांसं' ख. ३. 'नां ताहनिपातात्' क.

दितिजसमितिनायकेन तस्मिन्नथ रणवासगृहे विलुप्तमाना ।
 कुसुमशररिपोः प्रियेव भेजेनवनखराजिविदारितोरुदण्डा ॥ ३८ ॥
 स मानसीमात्तसमानसीमा सिन्धोर्विधायारिजनस्य पीडाम् ।
 हसन्निवेशं सहसन्निवेशं स्फुरत्कपोलामलकान्तिरस्थात् ॥ ३९ ॥
 निरास तं बाणगणैर्गणाधिपस्ततोऽस्य तेनाप्रतिमेन कर्मणा ।
 जगाम वैलक्ष्यगृहीततन्मुखत्विपेव सार्धं परिपाण्डुतां यशः ॥ ४० ॥
 अकृत युधि विनायको विद्विषां न च कमतनुतापदावं चितम् ।
 मृतममरवधूः श्रिता विभ्रमानचक्रमत नुतापदा वञ्चितम् ॥ ४१ ॥
 भोगीन्द्रभोगायतवद्धशोभप्रवेष्टनाभिः सै रणजिरोव्याम् ।
 व्यराजत क्षीरसमुद्रमन्थसरम्भसज्जीकृतमन्दरश्रीः ॥ ४२ ॥
 मुखश्रियं विभ्रदसौ विनिर्जितस्वरुं तु दन्तेन समाननागताम् ।
 जघान मेघान्व्यतिपेतिवान्रणे स्वरुतुदं तेन समानना गताम् ॥ ४३ ॥

स्तम्भेरमा विनिहिताञ्चितचीनपिष्ट-

विस्पष्टपाटलिमसंभृतकुम्भशोभाः ।

सह च मानेन ज्ञानेन पूजया वा वर्तमानया ॥ ३७ ॥ दितिजानां समितिः समूहस्तस्या
 नायकेन विभुता स्मरारेः संबन्धिनी प्रियेव भेजे । सेवेति सामर्थ्यात् । 'मदनरिपुचमूः'
 इति तु युक्तः पाठः । नायकः कामुकोऽपि । मानो दैर्घ्यादिपरिमाणमहस्तावश्च (?) ।
 नास्त्यवनं रक्षा यत्र तादृशी या खरा विपमा आजिस्तत्र विदारिता उरवो दण्डाः के-
 तवो यस्याम् । नवाभिश्च नखानां राजभिः क्षतपङ्क्तिभिर्विदारितावृहदण्डो यस्याः ॥ ३८ ॥
 स दैत्यनाथः शत्रुजनस्य मानसीं पीडां कृत्वा कपोलकान्तियोगादीशं सकटकं हसन्नि-
 वास्त । सिन्धोः समुद्रादात्तसमानसीमा गृहीतचित्तं (तोचितं) मर्यादः ॥ ३९ ॥ ४० ॥
 विनायको गणाधिपः कं च रिपुमतनुस्ताप एव दावो यस्य तादृशं नाकरोत् । चितं
 प्रवृद्धम् । अमरवधूश्च युधि संमुखं हतत्वादापदा वञ्चितं विपदा त्यक्तं मृतं योधमचक्र-
 मत प्रार्थयांचके । नुता वल्लभलाभेन श्लाघिता ॥ ४१ ॥ भोगीन्द्राणां शरीरेण वद्धशो-
 भौ प्रवेष्टौ भुजौ नाभिश्च यस्य । मन्दरस्तु वासुकेः प्रकृष्टाभिर्वेष्टनाभिरन्धिमथनसमये
 व्यरुचत् ॥ ४२ ॥ असौ तु गणपतिर्दन्तेन विनिर्जितः स्वरुर्वज्रं यया तादृशी मुखशोभा
 तथा समं योग्यं यदानेन मुखं तदागताम् । समाननागतां नागेन साहृष्यं दधानः स्वरु-
 तुदं सुष्ठुमर्माविधमरिं तेन दन्तेन हतवान् ॥ ४३ ॥ संभाविता योग्यतया मताः ॥ ४४ ॥

१. मृतमित्यादि पादः क-पुस्तके नास्ति. २. 'स्म' ख.

संभाविताः प्रधानमूर्ध्नि दधुर्मदाम्भः-

संभारिणो गणपतेः परिवारलीलाम् ॥ ४४ ॥

कथमपि सानकपटहा रणभूमीः प्राप्य वर्चसा न कपटहा ।

स्थगिताशोऽभनगण्डं द्रुहिणस्य दधन्मुखं स शोभनगण्डम् ॥ ४५ ॥

व्यचरत्तरसाथ षण्मुखो युधि शक्त्योभयरूपया श्रितः ।

असमार्चिरिवाहुतीर्वहन्स्फुटसंपन्नवषट्पदाः स्वजः ॥ ४६ ॥

सुरयुवतिजनस्य तत्र नानासुरभिदि विभ्रमदक्षतामलासीत् ।

श्रियमतनुयशश्च तस्य शुभ्रं सुरभि दिवि भ्रमदक्षतामलासीत् ॥ ४७ ॥

सर्वतमेघमलिना दधतोऽथ तैक्ष्ण्य-

मक्षुण्णपाटवजुपः प्रतिपक्षभेदे^३ ।

तस्योर्द्ध्वानिषत दैत्यभटाः कृपाण-

पट्टाश्च गाढपरिवारगणाः स्वैसैन्यैः ॥ ४८ ॥

रणाङ्गनोर्वी दधदाहितोन्मदद्विपक्षयो धाम स कृत्तदानवैः ।

चकार वाणैर्बहुलासुतः स्वलद्विपक्षयोधामसकृत्तदा नवैः ॥ ४९ ॥

निःशेषां सकनककम्बुनेत्रशोभः सङ्ग्रामावनिकलशीं विलोड्य शत्रोः ।

रीढाभिः प्रकटितसार एक उच्चैर्वैशाखः सपदि बभूव बाहुदण्डः ॥ ५० ॥

सहानकैर्भेरीभिः पटहैश्च वर्तमाना रणभुवः प्राप्य स गणेशो ब्रह्मणोऽण्डं कथमपि नाभ-
नक् केनापि प्रकारेण न भिन्नवान् । वर्चसा तेजसा स्थगितदिक् । कपटहा परकीयं
व्याजं हतवान् ॥ ४५ ॥ सामर्थ्यमायुधभेदश्च शक्तिरुभयरूपा । स्फुटसंपदो नवाः षट्-
पदा अलिनो यासु । स्फुटं कृत्वा च संपन्नं वषडिति पदं यासु ॥ ४६ ॥ नानादैत्यभे-
दिनि तत्र सुरस्त्रीलोकस्य निर्मला विभ्रमेण दक्षता प्रौढत्वमासीत् । तस्य च सुरभिध्रेष्ठं
दिवि च भ्रमयशः शोभामलासीजग्राह । 'ला आदाने' । अक्षतामखण्डाम् ॥ ४७ ॥
तैक्ष्ण्यं निष्करुणतापि । उदघानिषत ऊर्ध्वं हता उरिक्षिताश्च । परिवारः कोषोऽपि ॥ ४८ ॥
बहुलासुतः कार्तिकेयस्तदा कृत्तदानवैश्छिन्नदनुजैर्नवैश्च शरैः स्वलन्तो विपक्षाणां योधा
यत्र तादृशीं समरभूमिं कृतवान् । धाम तेजो दधत् । आहितश्चेन्मदानां द्विपानां
क्षयो येन ॥ ४९ ॥ नेत्रं दुकूलं नयनं वा, मन्थानरज्जुश्च । रीढाः शत्रुध्ववमानाः क्षो-
भाश्च । सारो बलं नवनीतं च । वैशाखः कुमारसंबन्धी मन्थानदण्डश्च ॥ ५० ॥ अहैः

१. 'संभाविनः' क. २. 'व्यरजात्' क. ३. 'भेदी' ख. ४. 'उदघानिषत' क.
५. 'सुसैन्यै' ख.

दैत्यानहिमहिम हिमतरोऽद्वा रोद्धा दलयति यतिभयहृद्यः ।
 हृद्यः स जगति गतिहृदसंख्ये संख्ये कृतरतिरतिगुरुरासीत् ॥ ११ ॥
 महाजिगोष्ठीप्रतिबद्धसौष्ठवैर्विदग्धलोकैरिव कर्णशालिभिः ।
 तदाहवे सत्कविकाव्यपायिभिर्दधे मुखश्रीः प्रतनातुरङ्गमैः ॥ १२ ॥
 स सेनया जगन्मनोमृदुर्वशीकया जितः ।
 अविस्खलंस्तदा रुषामृदुर्वशी कयाजितः ॥ १३ ॥

गुरुमुष्टिघातपरिपीडितं जवाद्विनिपात्य वृत्रमथ कुञ्जराननः ।
 परशुप्रहारविकटव्रणोरसं स सहस्रमायमकरोत्पराङ्मुखम् ॥ १४ ॥
 केदारयन्तं समदन्तमालमरातिलोकं शरलाङ्गलानाम् ।
 के दारयन्तं समदं तमालनीलं हरिं जेतुमलं बभूवुः ॥ १५ ॥
 सविसरासुरसारवसासवे सुरवरो विवरासुरसास्रवः ।
 स वरवीरवसावुरुवैरिसूरवसरे विरसं विररास सः ॥ १६ ॥ (व्यक्षरः)
 मणिशतकरभासुराङ्गनानां दितिजचमूघटमानसंसदं सः ।
 अकृत च समरं सुराङ्गनानामतनु दधच्छुचिमानसं सदंसः ॥ १७ ॥

शेषस्य महिमा यत्र हितमुपकारकं तरः स्यदो यत्र तथा कृत्वा अद्वा निश्चितं योऽसुरान्द-
 लयति स कुमारो ह्यः संख्ये रणे कृतरतित्वादतिगुरुश्चासीत् । रोद्धा रिपूणां प्रतिषे-
 धकः । यतीनां भयं हरति यः । गतिं च हरति यः । सामर्थ्यादरीणाम् ॥ ११ ॥ तुरगाः
 कर्णशालिनः सुप्रमाणकर्णत्वात् । विदग्धास्तु सदसदर्थविधारणात् । सत्कविकाभिरव्य-
 पायाभिः (सहितैः) सत्कवीनां च काव्यं पिबन्ति ये तैः ॥ १२ ॥ जगतां मनःप्रमायि-
 न्गुर्वशी यत्र तादृश्या सेनया कुमारः कया जितः न कयाचित् । रुषा कोपेनामृदुः क्रूरः ।
 वशी जितेन्द्रियः । आजितः समरे । आयादित्वात्तसिः ॥ १३ ॥ परशुप्रहरैर्विकटा
 व्रणा यस्मात् । अरसं वीररसशून्यम् । विकटव्रणमुरो यस्येति तु न युक्तम् । 'उरःप्रभृ-
 तिभ्यः-' इति कप्प्रसङ्गात् । 'समासान्तविधिरनित्यः' इति च कविवधौ न शक्यते व-
 क्तुम् । 'शेषाद्विभाषा' इति सूत्रारम्भात् ॥ १४ ॥ शरा एव लाङ्गलानि हलानि तेषाम-
 रिजनं केदारयन्तं क्षेत्रं कुर्वीणं समा दन्तमाला यस्य तादृशं च हरिं के दैत्याः । परिभा-
 वितुं समर्था बभूवुः । दारयन्तं द्वियो घ्नन्तम् । समदं साहंकारम् ॥ १५ ॥ स सुराणां
 वरो हरिस्तस्मिन्नवसरे विरसं विररास ध्वानमकरोत् । सविसरा प्रसरन्ती सुराणां सार-
 भूता वसैवासवं पानं यत्र । विवरे रसातले येऽसुरास्तेष्वपि सास्रवः क्लेशैः सह वर्तते ।
 तद्वर्तिनोऽपि दैत्यानबाधिष्टेत्यर्थः । अविवरं वा संततं कृत्वा । सह च वरैर्वैरैर्वसुभिश्च
 सुरविशेषैर्वर्तमाने । वसु वा तेजः । उरुवैरिसूर्महतामपि रिपूणां प्रेरकः ॥ १६ ॥ स ह-

जेता वेगास्तीव्रभा वायवीयान्वृत्रारातेर्वद्धभावा यवीयान् ।
 श्रुत्वाहृष्यत्तत्र चाणूरपीडाः प्राकर्तसौ दृप्तचाणूरपीडाः ॥ ५८ ॥
 भात्याकाशश्यामले यस्य देहे वासश्छाया सन्नवा पीतरङ्गा ।
 पर्यष्कारि द्वारिका येन पूर्वं नानाहर्म्यासन्नवापीतरङ्गा ॥ ५९ ॥
 रणे नता येन रिपोर्वरूथिनी सहासमासन्नवधेऽनुकम्पिता ।
 शशंस यः सीरिणमाहवक्रियासहासमासन्नवधेऽनुकं पिता ॥ ६० ॥

संप्रत्यरातिपृतनाः सहसा विजित्य

ता रक्ष वीर समरे चकिताः समायाः ।

इत्यर्थिवाग्भिरजहात्स तु तास्ततीर्न

तारक्षवीरसमरेचकिताः समायाः ॥ ६१ ॥

वहति करतलेन बद्धरागं रणदलि तामरसं च यः सहासम् ।

युधि मयतनयोऽमुना निजन्ने रणदलितामरसंचयः सहासम् ॥ ६२ ॥

नाकौकसां विदधतीः पृतनास्तदानीं

व्यापार्यमाणकरवाललता निकृताः ।

रिदितिजानां चमूभिर्युज्यमाना संसदा सभा यत्र तादृशं समरं धारयन्नप्सरसां मानस-
 मतनुं कृत्वा शुचि प्रीत्या विशदमकरोत् । सदंसः सुस्कन्धः ॥ ५७ ॥ वृत्रारातेरिन्द्रस्य
 यवीयाननुजो विष्णुरणूरपीडाः स्वल्पा अपि स्तुतीराकर्ण्यहृष्यत् । यतस्ता बद्धभावाः सा-
 कृताः । असौ तु वायवीन्वेगाज्जेता वायोरपि चतुरगतिः । तीव्रभा दुःसहयुतिः । चाणू-
 राख्यस्य च दैत्यस्य पीडाः प्रथममेव विधाता ॥ ५८ ॥ वपुषि नवा वाससश्छाया स-
 ञ्शोभनं कृत्वा चकास्ति । पीतरङ्गा कपिशवर्णा । रङ्ग इति रङ्गतेर्गत्यर्थस्य घञि रूपम् ।
 येन च नानाविधेषु हर्म्येष्वसन्ना वापीनां तरङ्गा यस्यां तादृशी द्वारिकाख्यानगरी
 पर्यष्कारि भूषिता ॥ ५९ ॥ आसन्नवधेऽपि रणे येन नता सती रिपुचमूः सहासं कृत्वानु-
 कम्पिता । आहवक्रियायामसमर्थः सामर्थ्यरहितोऽत एवासमो न्यूनोऽसन्नसाधुनवश्च त-
 रुणो धेनुकनामासुरो यस्य तादृशं च सीरिणं यः श्लाघितवान् । पिता जनकः सर्वेषां
 पालकत्वात् ॥ ६० ॥ स हरिरित्यमर्थिनां वाग्भिरस्ता अरातिपृतना जहौ । न तु
 तरक्षुर्नाम दैत्यस्तत्संबन्धिनीस्ततीर्थोपपङ्कीः । यस्मादसमरेचकिता मण्डलैर्भ्रान्ताः स-
 मायाश्च सव्याजास्ताः । किंविधा वाच आह—हे वीर, समायाः समगतीस्ता रिपुसेनाः
 समरे विजित्य संप्रतं रक्ष प्रसादेन योजय । यतश्चकिताः सभयाः ॥ ६१ ॥ रणदलि
 कृष्णधर्मं सहासं च विकस्वरं तामरसं करेण धत्ते तेनामुना मयाख्यस्यासुरस्यात्मजः
 सहासं हसितेन सह निहतः । रणे दलितोऽमराणां संचयः समूहो येन सः ॥ ६२ ॥ स ह-

सेनाः शरैर्दनुभुवोऽनुगतो बलेन

व्यापार्यमाणकरवाललता निवृत्ताः ॥ ६३ ॥

दिशि दिशि शमयद्भिर्दूरमन्वीयमानं

दिवसकरमरीणां चामरैर्वीज्यमानम् ।

समिति रिपुगणोऽन्यैर्नातिसंरम्भवेगा-

दिव सकरमरीणा चामरैर्वीज्यमानम् ॥ ६४ ॥

स्थितवति तत्र गोप्तारि भटैस्त्रिदशाङ्गनाञ्जिनी-

सवितरि तुङ्गतोदयमनेकपराजयोजिताः ।

दितिजगणस्य भीतिमतिदुर्धरतां दधौ क्रियाः

स वितरितुं गतोऽदयमनेकपराजयोजिताः ॥ ६५ ॥

विभ्रद्भुजौ मुररिपुः प्रतिपक्षभानु-

राहू तदा नवचमूरवधूयमानाः ।

आशिश्चसत्सुमनसां पृतनाश्चमूभि-

राहूतदानवचमूरवधूयमानाः ॥ ६६ ॥

रिव्यापार्यमाणाभिः करवाललताभिर्निवृत्ताश्चिदशानां पृतनाः कुर्वतीरन्धकस्य ताः सेनाः शरैर्व्याप स्थगितवान् । ललता बलता बलेन सीरिणानुसृतः । अर्यमाणा ज्ञायमानः के शिरसि रवः शरपातजनितो यासाम् । निवृन्ततीति निवृत् निकराणां छेत्ता ॥ ६३ ॥ सकरं सरश्मिकमपि दिवसकरं स्थगयद्भिररीणां चामरैर्वीज्यमानममरैश्च वीज्यमानं विशेषेणैज्यमानमभ्यर्च्यमानं तं हरिं रिपुजनोऽभिययौ । अरीणामगतीनाम् । नास्ति रीर्गतिर्येषामिति कृत्वा । 'री गतिरेषणयोः' । अत्र 'वामि' इति विकल्पेन 'नेयडुवड्-' इति प्रतिषिद्धाया अपि नदीसंज्ञायाः पक्षेऽभ्यनुज्ञातत्वात्तत्रिवन्धनो नुडागमः ॥ ६४ ॥ त्रिदशाङ्गना एवाञ्जिन्यस्तासां सवितरि विकासजनकत्वात्सूर्ये तस्मिन्नच्युते तुङ्गताया औन्नत्यस्य उदय उल्लासो यत्र तथा कृत्वा स्थिते सति भटैरनेकपानां राजयो द्विपघटा अजिताः । स च हरिरदयं कृत्वा दैत्यानां भयं वितरितुं दातुं दुर्धरत्वं गतो न कस्य रिपोः पराजयेनोजिताः समृद्धाः क्रियाः बभार ॥ ६५ ॥ प्रतिपक्षा एव भानव-स्तेषां राहू प्रसनोद्यतत्वेन तत्सदृशौ भुजौ विभ्रत्तदा हरिरसुराणां ध्वजिनीराशिश्चसत् । यतस्ता नवा बाला याश्चमूराणां वध्वस्ता इवाचरन्तीः । भीता इत्यर्थः । चमूभि-परकीयाभिरवधूयमानाः प्रथमं चाहूता युद्धायागू(का)रिता दानवानां पृतना यामिः

१. 'योत्तरि' ख. २. 'पराजयोजितः' ख. ३. 'आश्वासयत्' क-ख.

त्रिदिववर्त्म घटितान्सहसाहितकम्पया
 समदनागमतया तरसा रथिनो दधौ ।
 रणमयगहने वलिना रुरुचे श्रिया
 समदनागमतयातरसारथिनोदधौ ॥ ६७ ॥
 पुरोपवनपद्धतीर्वसतिरम्बरस्त्रीश्रिया-
 मधूनितरसापपावनतमानसानुत्तमाः ।
 प्रविश्य च रतोत्सुका नवतमालवल्लीगृहं
 मधूनि तरसा पपावनतमानसानुत्तमाः ॥ ६८ ॥
 स संयति पतत्रिणां निजरुचारिकान्तीर्ज्य-
 न्नमन्दरसमांसदोर्जितमदः समायोजयन् ।
 व्यथामगमदुद्धतो दितिजमण्डलं मृत्युना
 नमन्दरसमांसदोर्जितमदः समायोजयन् ॥ ६९ ॥
 दिशि दिशि वीरभद्र उचितान्निवेश्य पृतनाभटान्विदलय-
 न्प्रमथनवस्तुतोऽत्र समतासखेदमकरोदरातिगजवान् ।
 विगलितसंप्रहाररभसं दधानममरारिसैन्यमतनु
 प्रमथनवस्तुतोत्रिसमतासखेदमकरो दरातिगजवान् ॥ ७० ॥
 सश्रीमानमृदुर्निसर्गगहने दर्पाक्षिकृत्तद्विषो
 वंश्यश्चारुयशस्तदा दधदधः सद्यो हतश्रीरिपोः ।
 दत्तार्थो नयमार्गगोचरगुणः पुंष्टीभवन्मारणे
 सेवानम्रलसंस्कराञ्जलिपुटैर्वीतारिशङ्कं सुरैः ॥ ७१ ॥

॥ ६६ ॥ त्रिदिववर्त्म स्वर्गमार्गः स रथिनो वीरान्दधौ । समदनोऽप्सरदर्शनात्सकाम
 आगमो येषां तद्भावेन सहसा अप्रतर्कितं तरसा च वेगेन संप्रटितान् । तथा च रणमये
 उदधौ समरसमुद्रे बलवता हरिणा श्रिया शुशुभे । आहितकम्पया रिपूणां च कृतभ-
 यया । समदैः सरागैर्नागैर्हनुभिर्मतयाभिप्रेतया । अतरो दुर्लङ्घ्यः सारथिर्यस्य हरेः ॥ ६५ ॥
 अम्बरस्त्री सुरमणी श्रियां स्थानं नगराप.....[इतःपरं टीका नोपलब्धा ।]

१. 'त्रिदश' ख. २. 'समर' ख. ३. 'मदाः' क. ४. 'दुष्टतो' क. ५. 'वस्तुतो
 भ्रममता' क. ६. 'भ्रममता' क. ७. 'वंशः' क. ८. 'हित' ख. ९. 'प्रष्टीभवन्' क.
 १०. 'सञ्जराञ्जलि' क.

इत्थं दुर्धरदर्पदोर्द्धमतया मृद्वंश्चमूरातता

भास्वान्सानुमति क्षपा इव तदा सूदारशोभानुगः ।

टांकारैर्व्यथितारिसंहति धनुर्व्रत्या(व्राता)त्तकीर्ती रणे

यत्नासञ्चितशिञ्जिनीकसैरटः कामं तमव्यंसयत् ॥ ७२ ॥

(युगलकम्)

‘श्रीदुर्गदत्तवंश्यः सहृदयगोष्ठीरसेन ललिताङ्कम् ।

इदममृतभानुसूनुर्व्यधत्त रत्नाकरः काव्यम् ॥’ (इत्येतदुत्थार्या)

आसन्नरणे विदलिताः करिणां यशांसि

मन्दा रदा महति भीरुचितेऽनपेते ।

रागाम्बुधौ मुदितदेववधूकृताभि-

र्मन्दारदामहतिभी रुचितेन पेते ॥ ७३ ॥

रणभुवमधुना जयाशंसया दोर्द्धमालम्बनो दारयन्विद्विषोऽत्यूर्जिता

ननु विकशलितापदोसन्नया संगरक्षोभया नुत्तमोहेति भीरूढया ।

ननु विकशलितापदोसन्नयासंगरक्षोभया नुत्तमोहेतिभीरूढया

किमिव बत भियेतिभेरीरवैरभ्यधायीव कोणाहतिप्रस्तुतैर्युद्धवा ॥ ७४ ॥

(चण्डवृष्टिप्रपातदण्डकेन गर्भयमकम्)

इत्थं वीराहतसुरचमूर्द्धत्तहस्तावलम्ब-

स्वर्गारोहिप्रमुदितभटास्तस्य नाकारिसैन्यैः ।

श्रयोतद्दानासवसरभसापानलोलालिमाला-

सान्द्रच्छायासितमुखपटोदामदिक्कुञ्जरश्रीः ॥ ७५ ॥

नानाधुत्यागपक्षे सभरसरभसक्षेपगत्या धुनाना

नादासत्कारणत्राविरलवलरवित्राणरक्ता सदाना ।

नाधावत्सादिपक्षेतरसरसरतक्षेपदित्सावधाना

नाहासत्कारिरुग्भीमुदसरसदमुग्भीरुरिक्ता सहाना ॥ ७६ ॥

(स्त्रग्धरयानुलोमप्रतिलोमाभ्यां चक्रचतुष्टयम्)

१. ‘आनताः’ क. २. ‘सदारसोभा’ क. ३. ‘धनु न्वांत’ क. ४. ‘सरजाः’
क. ५. पूर्वोक्तयुगलकोद्भूतेयमायेंत्यर्थः. ६. ‘आमन्नरणे’ क. ७. ‘तव’ क. ८. ‘मत्त’ ख.

तावच्च शंभुभृकुटी निर्भृतैकमुख्या

सङ्ग्रामकाननकरालतमालवल्लया ।

चामुण्डया विकटविक्रमसिन्धुवीच्या

प्रास्तावि दैत्यदलने युधि कोऽपि कोपः ॥ ७७ ॥

विगलितदानवसार्थं भैयशुष्ककरीन्द्रकरटदानवसार्थम् ।

चक्रेऽन्धितान्धकबलं तथा समीकं यमस्य बाहुकवलम् ॥ ७८ ॥

चण्डीदोर्दण्डचण्डप्रसरसरभसोत्तम्भितास्त्रप्रबन्ध-

व्यापारापारसीदद्विदिदनुतनुजानीकसंकीर्णमध्या ।

जज्ञे सा तत्क्षणेन क्षतजनदनदीमग्नसूद्विग्नलग्न-

प्रांशुस्तम्बेरमाधा समरवसुमती क्रीडनं कालरात्र्याः ॥ ७९ ॥

साराविष्टाभिसारा जनितततनिजक्रोधदीप्रावसारा

सारावप्रासिशूराहरहरणरहः स्वर्गकन्या विशालाः ।

शालाविन्यायकश्रीरनममनरव्रातयुक्ता समासा

सामासक्ता यदासीदमतशतपदच्छेदवृष्टाविरासा ॥ ८० ॥

(षोडशदलपद्मबन्धः)

रत्नाद्रौ चण्डिकाया विकटकरिकटाट्टालकुट्टाककोटि-

त्रुट्यट्टांकारिटङ्ककचकरकरारावगुर्वी रणोर्वी ।

प्रेङ्खत्वङ्गाग्रकृत्तप्रकटभटशिरः पीवरस्कन्धचक्र-

क्रीडान्यञ्चत्कबन्धक्रमविधुरधराधारिबन्धा तदाभूत् ॥ ८१ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

चण्डिकासमराक्षेपो नाम षट्चत्वारिंशः सर्गः ।

१. 'निभृतं कमाध्या' ख. २. 'भट' ख. ३. इतः प्रभृति अग्रिमसर्गस्याष्टमश्लो-
कपर्यन्तमेकं पत्रं (२८१ संख्यकं) ख-पुस्तके त्रुटितमस्ति.

सप्तचत्वारिंशः सर्गः ।

सङ्ग्राममूर्ध्नि दलितासुरचक्रवाला-

मालोक्य तत्र विकसत्पुलकप्रबन्धाः ।

आवद्धगोचरपरिष्ठितवाक्प्रपञ्चं

संतुष्टुवुर्भगवतीमिति सिद्धसाध्याः ॥ १ ॥

किं चित्रमत्र दलितं रिपुचक्रवाल-

मेतत्त्वया जननि यत्प्रसभं रणाग्रे ।

निभिन्दती भवनवर्तिनिशान्धकार-

माश्चर्यधाम नहि दीपशिखा कदाचित् ॥ २ ॥

दोर्दण्डदृष्टमनसः सुभटा विपक्ष-

मन्येऽपि यद्रणमुखेषु पराजयन्ते ।

तच्छक्तिरूपमनघस्थिति सं.....

.....सभागपरमाणुविजृम्भितं ते ॥ ३ ॥

दैत्यैः पुरा सुरचमूसु विनिर्जितासु

तद्रुप्तिकारणवशादसमाप्तशक्तिः ।

ध्यात्वा सनातनपदं किल शंकरेण

सृष्टासि नान्यजितजीवनिबन्धवृत्तिः (?) ॥ ४ ॥

निर्स्त्रिंशमुद्रहसि संप्रति नीलकण्ठ-

कण्ठप्रभासदृश इत्यनुरागहेतोः ।

हुंकारसंभ्रमचलत्सकलाततायि-

चक्रा न जातु रणलालसया पुनस्त्वम् ॥ ५ ॥

आयोधनेषु सकलामरचक्रवालै-

रालोकिता त्वमसुराधिप..... ।

विस्तारिदर्पणमिवोदरदेशलग्न-

मभ्रं कषोष्णकरमण्डलमुद्रहन्ती ॥ ६ ॥

कार्कश्यमश्मनिकरादिव संयुगेषु

दूर्वाप्रवालकलया(कवला)दिवरङ्गे(रङ्गमङ्गे) ।

संक्रान्तिमापदिव देवि हिमस्थलीभ्यो
 हासच्छविस्तव तुषारगिरेर्विपाण्डुः ॥ ७ ॥
 मार्गं पुरा किल सहस्ररुचो रुरुत्सु-
 रुद्यन्नगस्त्यमुनिनापि निषिद्धवृत्तिः ।
 विन्ध्याचलस्त्वयि गुहागृहभाजि सप्त-
 लोकाधिकं ध्रुवमवाप समुन्नतत्वम् ॥ ८ ॥
 संचिन्त्य रूपमतुलं तव पुष्पकेतु-
 दाहानुतापवशतः श्वसितोष्णवातान् ।
 आकृष्टकण्ठकुहरास्पदकालकूट-
 कूटानलानिव मुमोच मृगाङ्गमौलिः ॥ ९ ॥
 सद्भाजिरं तव नभश्चरचक्रवाल-
 पुष्पोपकारनिपतन्मधुपावलीकम् ।
 विच्छिन्नभक्तभवबन्धनलोहपाश-
 जालावकीर्णमिव राजति मेकलाद्रौ ॥ १० ॥
 निर्विशयातविनिकृत्तपशूपहार-
 जीवा इवाप्य सुगतिं परिदीप्यमानाः ।
 विन्ध्याद्रिकंदरजुषो भुवनान्धकार-
 निर्भेदिनोऽन्तिकगतास्तव भान्ति दीपाः ॥ ११ ॥
 ब्रह्माण्डशङ्खमुपपादितकण्ठभाग-
 रन्ध्रं विनिःश्वसितमारुतपूर्णगर्भम् ।
 संहाररात्रिषु विपूरयसि त्वमेत-
 मालम्ब्य भैरववपुः प्रसभं कराभ्याम् ॥ १२ ॥
 आविष्कृतप्रलयदुर्धरकालरात्रि-
 मूर्तेरुदग्रविकटावयवान्तरेषु ।
 पर्याप्तिमेति तव संहृतसप्तलोक-
 लोकास्थिसंभृतिशतैरपि मण्डनं किम् ॥ १३ ॥

निर्मासताधवलराहुशिरःकपाल-
 कांस्याग्रपीतभुवनक्षतजासवश्रीः ।
 विश्राणयस्यतनुतत्पिशितावदंश-
 लेशानुविद्धदशनाम्ब न कस्य भीतिम् ॥ १४ ॥
 आहन्यमानकनकाचल्ललाडनोत्थ-
 नादानुबन्धवधिरीकृतसप्तलोकेम् ।
 कल्याणि वादयसि कालविभावरीषु
 पद्मासनाण्डविकटोर्ध्वकवाटघण्टाम् ॥ १५ ॥
 हेलविनिःश्वसितपीतकठोरकण्ठ-
 नाडीनिरर्गलगलक्षयसागराम्भः ।
 रूपं विभर्षि वलयीकृतसप्तसंख्य-
 द्वीपोष्णरश्मिकिरणावधिशैलचक्रम् ॥ १६ ॥
 संहारकालरभसोत्थितधूमकेतु-
 निर्दग्धसप्तभुवनेन्धनजो न मातः ।
 मन्ये ललाटतटपुण्ड्रकमात्रकेऽपि
 पर्याप्तिमेति तव भस्मपरागपुञ्जः ॥ १७ ॥
 और्वो निरर्गलकरालशिखासहस्र-
 भस्मीकृतार्णवजलस्तव जाठरोऽग्निः ।
 श्वासास्तवैव मरुतः प्रलयागमेषु
 हेलानिपातितकुलाचलचक्रवालाः ॥ १८ ॥
 वक्षःस्थलीविनिमितामरशैलदण्ड-
 लग्नेन्दुखण्डनवभास्वदलावुपात्राम् ।
 आश्रावयस्यतनुशेषशरीरतन्त्र-
 तन्त्रीगुणां प्रलयरात्रिषु कौण्डवीणाम् ॥ १९ ॥

१. 'लाडनोत्थ' क. २. 'लोका' क. ३. 'सागराम्भाः' क. ४. 'कौण्डवीणाम्' क.

संकल्पकल्पितविशङ्कटकण्ठभाग-
 मन्तःस्थसप्तजलशेवधिवारिपूर्णम् ।
 ब्रह्माण्डमेव सहसा विदधासि चण्डि
 लीलाकमण्डलुमिमं प्रलयागमेषु ॥ २० ॥
 वैकुण्ठचक्रपरिकल्पितशङ्खपत्र-
 संरुद्धरन्ध्रविकरालविलम्बिपाशम् ।
 कर्णं विभर्षि भगवत्यभिराममेक-
 मन्यं च हेमगिरिकाञ्चनतालपत्रम् ॥ २१ ॥
 अभ्युच्छ्वसत्फणपलाशकरालजिह्व-
 प्रत्यग्रपक्ष्मनिकुरुम्बशरीरनालम् ।
 कर्णेऽवतंसयसि पाण्डुरपुण्डरीक-
 शोभं भवानि भुजगाधिपमप्यनन्तम् ॥ २२ ॥
 अस्तोदयाद्रिनमितोन्नमितार्कचन्द्र-
 विस्तीर्णविम्बमणिकन्दुककीर्णहस्ता ।
 चिक्रीडिथ त्वमिह चण्डि कुमारभाव-
 मातस्थुषी भुवनविस्मयनीयमूर्तिः ॥ २३ ॥
 तारकण्डुमरुका कैरुसीषु चण्डि
 संहारकालमुदिता विचरस्यमन्दम् ।
 स्कन्धाधिरोपितविटङ्कविरञ्चिकाय-
 कङ्कालभागनिनदत्समवर्तिघण्टा ॥ २४ ॥
 एषा विभाति तव देवि कपालपङ्क्ति-
 रुत्तंसिता दलितशङ्खविपाडुरत्विट् ।
 संवर्तकालकलितोत्कटवद्बहि-
 भस्मोक्ताखिलकुलाचलमण्डलश्रीः ॥ २५ ॥

रक्तच्छटाशवलकुञ्जरराजकृत्ति-
 संछादितस्तनतयाम्ब विभासि काली ।
 पौरन्दरी दिगिव बालदिवाकरांशु-
 भिन्नान्तरालतिमिरस्थगितोदयाद्रिः ॥ २६ ॥
 आभीलतां व्रजसि पाणिनखाग्रशुक्ति-
 लीलागृहीतसकलोद्धतसप्तसिन्धुः ।
 पादाङ्गदीकृतकरालसहस्ररश्मि-
 धामावधिक्षितितैला प्रलयागमेषु ॥ २७ ॥
 योगेश्वरीरुचिरचक्रकरालनाभि-
 वद्धास्थभैरवहृदङ्कगतां जनस्त्वाम् ।
 ध्यायन्नसंकलितसंकटशोकशङ्कु-
 शङ्कः शशाङ्कमुखि शंकरतामुपैति ॥ २८ ॥
 ब्रह्मप्रपञ्चपरिनिष्ठितभेदसाम
 गायन्त्यविप्लुतमनाः प्रलयोत्सवाग्रे ।
 शर्वाणि वादयसि दीधितिचक्रवाल-
 तन्त्रीगुणाञ्चितशशाङ्ककलाविपञ्चीम् ॥ २९ ॥
 विस्पष्टपाटलदलप्रकरायमाण-
 माणिक्यदीधितिविटङ्कतलाङ्गुलीकः ।
 अभ्युद्वहन्भुवनपङ्कजमेष भाति
 हस्तस्तवैव भुजगाधिपभोगदीर्घः ॥ ३० ॥
 क्लेशप्रतानगहनाप्रतिपन्नपार-
 संसारकाननकठोरकुठारधारा ।
 स्फूर्जत्यनुत्तरतिरस्कृततापवैर्म-
 मेधामृतस्रुतिरहो त्वयि भक्तिरेका ॥ ३१ ॥
 संस्पृश्यमानमभितस्तुहिनोत्करेण
 यद्युत्सृजेन्न कमलं कमलाक्षि लक्ष्मीम् ।

तेन स्फुरन्नखमणिप्रभयावलीढः

संप्राप्तुयाच्चरण एष तवोपमानम् ॥ ३२ ॥

संदेहितारुणदलाङ्गुलिपादपद्म-

पीठोत्थसौरभभराकुलितं विभाति ।

संभाव्य कृष्णरजनीति समागतं त्वां

सेवारसात्तम इवातनु भृङ्गचक्रम् ॥ ३३ ॥

संवादिविम्बफलमुज्ज्वलकम्बुकण्ठि

ताम्बूलरागपरिपाटलमोष्ठयुग्मम् ।

आभासि तत्क्षणनिपीतपशूपहार-

विष्यन्दिशोणितरसार्द्रमिवोद्वहन्ती ॥ ३४ ॥

अर्धं शशाङ्कशकलाभरणेन गाढ-

रागोपगूढमनसा वपुषोऽर्पितं ते ।

निःशेषमेव हृदयं पुनरव्यलीक-

मानोपघातघटनं दिदिशे त्वयास्मै ॥ ३५ ॥

प्रेङ्खत्फणामणिमयूखशिखामिलक्ष्य-

प्रालम्बकम्बु रशनास्पदमेचकाहिः ।

काली विभासि भगवत्युपहारपीत-

धूपोत्थधूमपरिणामवशादिव त्वम् ॥ ३६ ॥

उष्णीषबन्धदृढपीडितकण्ठपीठ-

फुल्लत्फणाफलकवासुकिफूत्कृतोत्थाः ।

त्वां चण्डिपावकशिखाः परितोषयन्ति

संशोषिताभ्रसरितः शिरसि स्मरारेः ॥ ३७ ॥

भासि त्वमम्ब रजनी शशलक्ष्मशार-

मध्यं दधत्यसकलामृतरश्मिविम्बम् ।

विस्पष्टपङ्कपटलाविलरन्ध्रमार्ग-

तिर्यक्स्थितस्फुरदरण्यकपालकल्पम् ॥ ३८ ॥

प्रेङ्खजपाकुसुमकोमलचन्दनान्धु-

चर्चाङ्कपीनपरिणाहिपयोधरश्रीः ।

शोभां विभर्षि भगवत्युपगूढसंध्य-

रागेव कृष्णरजनीत्वमुपागता त्वम् ॥ ३९ ॥

सेवाश्रितोज्ज्वलकराम्बुरुहाश्रयं ते

तत्संश्रयात्परिजनत्वमिवोपनेतुम् ।

छायान्धकारितगुहागृहगर्भभागा

वीराः करालकरवाललता दिशन्ति ॥ ४० ॥

आलिङ्गिता इव च वीरनिखातखड्ग-

पट्टांशुभिर्जननि विन्ध्यगुहानिकेतात् ।

लक्ष्मीं वहन्ति शवराः सजलाम्बुवाह-

च्छायाः कृतार्धविधयस्तव निष्पतन्तः ॥ ४१ ॥

अङ्गाधिरूढगुहचन्द्रकिणस्तवाम्ब

नृत्तोपहारसविकासशिखण्डखण्डाः ।

विन्ध्याद्रिकंदरगुहागृहसंनिवेश-

भाजो वहन्ति शिखिनः परिवारलीलाम् ॥ ४२ ॥

निस्त्रिंशधातविनिकृत्तपशूपहार-

रक्तच्छटाच्छुरणशोभि गृहाजिरं ते ।

धत्ते हरप्रणतिरोषगृहीतसंध्या-

बन्दीशतान्वितमिवानिशमम्ब लक्ष्मीम् ॥ ४३ ॥

त्वत्तः प्रभावमहिता भुवनत्रयस्य

नानाफलप्रसवसंभृतिहेतुभूताः ।

१. 'संध्या' ख. २. 'रुहां श्रियं' ख. ३. 'तत्संश्रयां' ख. ४. 'समीर' ख. ५. 'स-
हिता' ख.

विद्याः प्रसूतिमसमामधिजग्मुस्त्र
 हेमाद्रिसानुसरणेरिव कल्पवल्लयः ॥ ४४ ॥
 तत्त्वत्रयीकृतपदाष्टविभेदवर्ग-
 निःशेषवाङ्मयनिबन्धनवर्णराशिम् ।
 स्वर्गापवर्गफलसंपदनन्यहेतु-
 माम्नायमातरमुशन्ति पुराविदस्त्वाम् ॥ ४५ ॥
 सर्वप्रपञ्चपरिवर्जितनिर्विकार-
 शान्तातिवृत्तपरतत्त्वशिवात्मवृत्तिः ।
 सूक्ष्मातिसूक्ष्मगहनप्रकृतिः शिखेति
 सौप्तमण्डलगता परिदीप्यसे त्वम् ॥ ४६ ॥
 लोकान्सिद्ध्युत्तुरधितिष्ठति यामभीक्ष्ण-
 मीशस्त्वया प्रकृतिकारणतां दधत्या ।
 ग्रन्थौ स्थितं पुटपरम्परया त्वयादि-
 मध्यावसानरहितां स्थितिमीयिवत्या ॥ ४७ ॥
 विस्पष्टसप्तदशकस्थिति गौरि लिङ्ग-
 माश्रित्य तिष्ठसि विभोः फलभोक्तृशक्तिः ।
 ज्ञानात्मनस्त्वमखिलेषु च विग्रहेषु
 चिद्रूपतामुपगता किल भौतिकेषु ॥ ४८ ॥
 क्लेशेन्धनोत्करनिरर्गलदाववह्नि-
 ज्वालाहतावतमसा किल भावना त्वम् ।
 अभ्यासयोगवशतो जननी जिनाना-
 मालोकहेतुरुदिता जिनशासनस्थैः ॥ ४९ ॥
 बोधिप्रकर्षमधिरूढवतो जिनस्य
 सोपानपङ्क्तिरुदिता मुदितादिभूमिः ।
 स्पष्टप्रकारयुगलाधिसुखं समाधे-
 रभ्रंशभागभुवनधारिणि धारणी त्वम् ॥ ५० ॥

१. 'त्वयापि' ख. २. 'मष्टदशक' क. ३. 'रुचिता' ख.

४७ सर्गः]

हरविजयम् ।

६४९

क्लेशेन्धनौघघटनास्त्रववर्त्मवद्धि-

ज्वाला जिनस्य जननीत्वमुपोदमोहा ।

प्रज्ञा त्वमेव हतसंतमसाम्भ तस्य

जनैरभीक्ष्णमुदिता भवभङ्गहेतुः ॥ ९१ ॥

अक्षुण्णमार्गयुगभङ्गदशाव्यतीत-

विस्पष्टमार्गगतिवर्त्मरथाधिरूढैः ।

त्वं कीर्तिताभयनिरात्मकतावलग्न-

रूपा भवानि मतिपारमितेति बौद्धैः ॥ ९२ ॥

क्लेशप्रतानगहनप्रतिबन्धशून्य-

स्कन्धप्रवाहपरिहारिनिमित्तमेकः ।

अष्टाङ्ग एष परिनिर्वृतये त्वयैव

संदर्शितोऽतिगहनः सुगतस्य मार्गः ॥ ९३ ॥

गर्भीकृतावधुतसंतमसानुबन्ध-

संवित्प्रकाशविषमीकृतयानमार्गैः ।

आर्यावलोकभुवि लोकितसंभवा च

तारा त्वमम्ब कथिताब्जकुलप्रसूतिः ॥ ९४ ॥

प्राप्ताभिसंधिपरतामनुवृत्तिलग्न-

गौणस्थितिः स्थितसितातिशयादभीक्ष्णम् ।

विद्येति सर्वबहुलाखिलदृष्टिसंज्ञा

संकर्षणी निगदिता किल शासने त्वम् ॥ ९५ ॥

आबध्य यत्र नतिमुत्तमयोगयोग-

भाजि व्रजन्ति प(य)तयोऽधिपतेः सयुक्त्वम् ।

साधारणा त्वमपवर्गफलैकहेतु-

रेकायनैरभिहिता भगवत्यलिङ्गा ॥ ९६ ॥

१. 'कीर्तिताभयनिरात्मकभाव' क. २. 'एव' ख. ३. 'स्थितिमिता विषया' क.
४. 'सृष्टि' क. ५. 'सांकर्षणी' ख. ६. 'रति' क. ७. 'सैका परैः' क.

शीर्षैः सहस्रशिरसा पुरुषेण साम-
 गीतिर्विभेदगहनप्रतिपन्नशाखा ।
 त्वं गीयसे श्रुतिसुखा रुचिरप्रपञ्च-
 पञ्चप्रकारपरिनिष्ठितचारुभक्तिः ॥ ९७ ॥
 भोगापवर्गसुखसाधनसप्तकोटि-
 संख्यानमन्त्रगणनायकतां दधत्या ।
 कृत्स्नं त्वयैव र्गगनामृतधारयैत-
 दाप्याय्यते जगदनेकगुणप्रपञ्चम् ॥ ९८ ॥
 शान्ता शिवागमपदं परमेशितुस्त्वै-
 माद्या कला किल कलात्रितयैकहेतुः ।
 तत्त्वं व्यतीत्य भवतीं स्थितिमभ्युपेत्य
 दीर्घाजवज्रवजुषो न भवन्ति युक्ताः ॥ ९९ ॥
 ब्रह्मानेभ्य उदिता किल पञ्चधा त्वं
 पञ्चभ्य एव भुवनत्रयसिद्धिहेतुः ।
 विद्याविभावितविचित्रपवित्रमन्त्र-
 स्तोत्रप्रपञ्चरुचिरस्थितिरञ्चितश्रीः ॥ १०० ॥
 यं ज्ञानलिङ्गमिति वृत्तविकल्पचक्र-
 मुत्क्रान्तमुत्तमधियः सकलार्थचित्राः ।
 उद्गीथमाहुरभितोऽभिविधाय विश्व-
 मेकं स्थितं सकलसाधनधर्मैर्लून्यम् ॥ १०१ ॥
 व्याप्य स्थितो जगति यः सकला गिरश्च
 यश्च प्रविश्य किल ता अपि धातुरीड्यम् ।
 यं सर्वतोमुखमथर्वगिरश्च हेतुं-
 मालम्बमूलमवदातधियो वदन्ति ॥ १०२ ॥

१. 'गमनामृत' क. २. 'परमेशितुः' क. ३. 'त्वां' ख. ४. 'इति वृत्ति' ख. ५.
 'इन्द्रियधियः' क. ६. 'चित्रम्' क. ७. 'हेतुजालस्य' क.

निर्भिद्य गण्डतटमात्मभुवः किलाशु
 येनोदयाय जगतामुदियायि पूर्वम् ।
 यद्रूपमाश्रितविवर्तविकारभेदं
 ब्रह्म द्विधास्थितमुशन्ति परावरज्ञाः ॥ ६३ ॥
 यद्वारमुष्णकिरणस्य वदन्ति सौर-
 मौदुम्बरं च कवयः किल तालुसाद्वम् ।
 यस्त्रिप्रकारकलनासुभगत्वमेति
 योगाभियुक्तमैनसां पदमव्यवस्थम् ॥ ६४ ॥
 व्यापीति हंस इति तार इति स्म शुक्र
 इत्युच्यते य इह वैद्युत इत्यनन्तः ।
 त्रिस्थानतादि विषयं च यमामनन्ति
 ब्रह्मामलं त्रिविधंभेदविवर्ति युक्ताः ॥ ६५ ॥
 ब्रह्मा महेश्वरगुरुश्च पुरा किलैत-
 दाकाशवत्स्वकृतसंनिधिमेत्य साङ्गम् ।
 वेदं प्रजापतय ऊचतुरेकमेव
 तस्यापि यो मुखमिति प्रथितः पृथिव्याम् ॥ ६६ ॥
 निर्दिश्यते जगति यः किल शब्दतत्त्व-
 भावार्थानामसुगुणप्रणिधानदृश्यः ।
 यस्मिन्निलीनमनसः सुखदुःखमोह-
 संवेदनेन रहिताश्च भवन्ति युक्ताः ॥ ६७ ॥
 यः कीर्त्यते श्रुतिषु चोपनिषत्स्वशेष-
 विद्यान्तरेषु च फलद्वयहेतुरेकः ।
 उत्थापितप्रगुणसंस्कृतयश्च येन
 तद्वाच्यतामुपगताः किल सन्ति वेदाः ॥ ६८ ॥

१ 'यत्पूर्व' क. २. 'परानयज्ञाः' क. ३. 'यत्पारं' क. ४. 'मनसास्पदमव्यवस्थाम्'
 ख. ५. 'विविध' क. ६. 'एतं' क. ७. 'नामसुगुरु' क.

ब्रह्मादिदैवतमयं परमं पवित्र-
 मिच्छन्ति यं सुतपसामयनं द्विजेन्द्राः ।
 आरुह्य यं सपदि कूवरिणं व्रजन्ति
 मार्गं सुदुर्गममनर्गलमेव युक्ताः ॥ ६९ ॥
 यं संविदादिमयमाहुरनेकभेदं
 यश्चाक्षुषः पुरुष इत्यभिधीयते च ।
 यं तैत्तिरीयक उशन्ति रसादिकोष-
 चक्रस्य हेतुमवदातधियश्च कोषम् ॥ ७० ॥
 अस्पष्टवैकृतविविक्तविकारचक्र-
 हेतोर्नियम्य न कदाचिदैतादवस्थ्यम् ।
 कृच्छ्रेण नाभिहृदयाम्बुजकोटरस्थं
 पश्यन्त्यविप्लुतसमाधिदृशो यमार्याः ॥ ७१ ॥
 विस्पष्टमात्मनिरताः सुधियो विकल्प-
 शून्यं समाधिमवलम्ब्य सैमूढसत्त्वाः ।
 विन्दन्ति यं वितमसः किल निस्तरङ्ग-
 भङ्गोदधिप्रतिनिधिस्थितमात्मसैत्त्वम् ॥ ७२ ॥
 स्वर्गोपभोगसुखदाननिरर्गलं य-
 मिच्छन्ति यज्ञपुरुषं मुनयः षडङ्गम् ।
 क्षिप्ताहुतिः शिखिमुखे किल यस्य सम्य-
 गुत्सृष्टवृष्टिमुपतिष्ठत उष्णरश्मिम् ॥ ७३ ॥
 स्यात्कारणं यदि न शाश्वतिकत्वयुक्त-
 मुच्येत नित्यमिति चेन्नहि कारणं तत् ।
 आक्षेपयुग्ममिति बाधकमानशून्यं
 शक्तिष्वभीक्ष्णर्मविरोपितवृत्ति यस्य ॥ ७४ ॥
 तादात्म्यभेदरहितानिचन्द्रभास्व-
 दात्मानिलानलनभःसलिलेन देहे ।

१. 'सुतमसां' ख. २. 'उपन्ति' क-ख. ३. 'अभावदौस्थ्यम्' ख. ४. 'च मूढ'
 ख. ५. 'सत्त्वम्' ख. ६. 'अवरोपित' क. ७. 'निहितावति' क.

व्याप्याखिलं स्थितवता परमेश्वरेण
 येन न्यपेधि जगतोऽपरकर्तृभावः ॥ ७५ ॥
 ब्रह्मप्रतिष्ठपरमाणुशरीरगर्भ-
 वद्धास्पदोन्नतकुशेशयर्कणिकाङ्के ।
 विश्रान्तमुच्छिखनिपातगतप्रदीप-
 दीप्राकृतिप्रतिममप्रतिकृत्यवस्थम् ॥ ७६ ॥
 घोषाक्षरस्वरनिर्ऱकृतमप्यकण्ठ्य-
 तालव्यमव्ययमनासिकमप्रतिष्ठम् ।
 निःसंचरव्यतिकरप्रैतिसंचरात्म-
 देहप्रभञ्जनविशालरथाधिरूढम् ॥ ७७ ॥
 प्रज्ञार्चनं स्थिरचतुश्चरणत्वमाप्त-
 मद्वैततासमरसं परिमृष्टकूटम् ।
 ज्योतिः परं यदमृतं हृदि चाकशीति
 नेदिष्ठमप्यविगलत्तमसां दविष्ठम् ॥ ७८ ॥
 स्थित्यर्थमस्य जगतः कथमप्युपाधि-
 भेदादभिन्नमपि यत्प्रतिपन्नभेदम् ।
 यच्चापि सत्यमनिशं हृदयप्रतिष्ठ-
 मानन्दरूपममृतं मुनयो गृणन्ति ॥ ७९ ॥
 नो ताम्यते दिशि दिवाकरपावकैर्य-
 द्भासा च यस्य सकलं व्यवभास्यतेऽदः ।
 विद्यासतत्त्वमिति च प्रकृतिः परैति
 शक्तिश्च यस्य भगवानरविन्दनाभः ॥ ८० ॥
 वर्णेषु वाचकतया रहितेषु सत्सु
 वाक्तत्वमक्रममपाकृतभेदरूपम् ।

१. 'कर्णिकाङ्कम्' ख. २. 'विनाकृत' क. ३. 'व्यति' ख. ४. 'धनं' ख. ५.
 'कथयन्ति' ख. ६. अयं श्लोकः क-पुस्तके नास्ति. ७. 'वर्णेषु वाचक' क. ८.
 'वक्तृत्वं' ख.

स्फोटविधानमिति ^१यं कथयन्ति शब्दाः

प्रत्यक्षताविकलवस्तुसतत्त्वयोगाः ॥ ८१ ॥

द्रव्यादिभेदपरिकल्पनया प्रमाण-

सूत्रैर्विभज्य भुवि षोडशभेदभिन्नम् ।

व्याख्यातवान्कणचरश्च समक्षमक्ष-

पादश्च यस्य भगवांस्तनुमप्रकम्प्याम् ॥ ८२ ॥

यस्माज्जलादिव च बुद्बुदचक्रवाल-

मेतज्जगत्समुदपादि विभिन्नरूपम् ।

निःशेषबीजनिकरान्तरलब्धशक्ति-

वर्गीश्वरी च विनिवर्तत एव यस्मात् ॥ ८३ ॥

यस्योदपादि मनसः किल शीतरश्मि-

रक्षणोऽशुमान्कटितटादपि चान्तरिक्षम् ।

अव्याकृतो विकुरुते भगवानविद्या-

ग्रन्थि च यो विनिहितं पुरुषो गुहायाम् ॥ ८४ ॥

ज्ञानाग्निविप्लुष इमाः किल यन्मुखोत्था

यश्चाक्षरः क्षणमथ क्षरतामुपेतः ।

संयोगतो जगति भावगताद्विभाति

यद्गूढशून्यमपि संहितैर्वैरूपम् ॥ ८५ ॥

द्वस्त्वं न दीर्घमथ न म्रुतमप्यलिङ्ग-

मेकं विभक्तिवचनप्रतिभागशून्यम् ।

संतर्पिताखिलजगत्परमेण धाम्ना

यच्चास्तितारहितभावविकारशून्यम् ॥ ८६ ॥

व्यावृत्तिरस्ति न कुतश्चिदपीह यस्य

यस्मादवस्तुविषयस्थितिप्रलब्धाः ।

आविर्भवन्ति विविधस्थितिहेतुकार्य-

चक्रप्रपञ्चपरिणामयुजः पदार्थाः ॥ ८७ ॥

१. 'यत्' ख. २. 'शब्दाः' क-ख. ३. 'पूर्वरूपम्' ख. ४. 'नो तर्पिता' ख. ५. 'स्थित' ख.

भोगापवर्गफलसाधनहेतुभाव-
 मभ्यागता भुवनसाधनतां दधानाः ।
 यस्माच्च विन्दुसरसः किल सप्तमन्त्र-
 कोट्योऽभ्रसिन्धव इवास्खलिता निरीयुः ॥ ८८ ॥
 आत्मान्तरावगमवैत्रितयाप्रतीतौ
 वागात्मनि स्थित इहातिशयेन सूक्ष्मे ।
 रूपस्य यः प्रकटनाय निजस्य शब्द-
 भावेन भावितजगत्परिवर्तते स्म ॥ ८९ ॥
 प्राप्तानिमान्प्रकृतिजानखिलान्विकारा-
 न्योऽलंकरोत्यनिशमप्रविभागिरूपः ।
 तीर्थप्रवाहगहनेषु पृथग्विधेषु
 यदृष्टिभेदविनिबन्धनमामनन्ति ॥ ९० ॥
 त्रिस्थानतादियुतमादिविरामशून्यं
 विश्वस्य नाभिमचरं चरतो ध्रुवस्य ।
 निष्ठचूतवाङ्मयमजो हरिरात्मभृश्च
 शंसन्ति यं कृतधियो गुरुधारणार्थम् ॥ ९१ ॥
 ॐ तत्सदित्यमिततत्परमं तृतीय-
 कायावमर्शगहनागमबोधिसंवित् ।
 आवेदवन्ध्यधृतिधूतघनानुपाशो
 वागीश्वरो जननि स प्रणवो मुखं ते ॥ ९२ ॥
 (द्वात्रिंशद्भिः कुलकम्)
 नाडीसहस्रसशिराम्बरगर्भवर्त्म-
 संचारचातुर(?)करी हृदि संनिविष्टा ।
 शक्तिस्त्वमेव परमात्मपरापरार्थ-
 ब्रह्मार्कमण्डलगैमागमगूढगुप्तिः ॥ ९३ ॥

१. 'कलैतया' क. २. 'गुण' क. ३. 'कार्यार्थमार्गगहनागमवाध' ख. ४. 'आवे-
 धवन्ध्यधृतिदूतगणानु' क. ५. 'समागम' ख.

स्पष्टीभवद्गनगञ्जचिन्तिप्रकर्ष-
 मात्मीकृताखिलसतत्त्वगतिप्रपञ्चम् ।
 कापि त्वमेव ननु दाशवलावबोध(?) -
 सत्त्वानुभावपरमेश्वरदेवताद्या ॥ ९४ ॥
 जिह्वा त्रिविष्टपसदाममृतस्य मार्ग-
 माज्यं द्विजाञ्जुहुवुषः शिखिनि प्रदीप्ते ।
 यत्तिग्मरश्मिकिरणाः परमस्य पुंसः
 स्थानं नयन्ति तदसौ तव शक्तिजृम्भा ॥ ९५ ॥
 ज्योतिर्मयीमकरणेन्द्रियवृत्तिमाद्य-
 हंसाक्षरस्थितिमयीं विहितामयाध्याम् ।
 श्रीकण्ठमुख्यगुरुषोडशवीरमूर्ति-
 मुत्फुल्लशक्तिकमलासनतामुपेताम् ॥ ९६ ॥
 शक्तित्रयप्रैथितशूलकरां शिवाय
 धाम्ना जगन्ति सकलान्यवभासयन्तीम् ।
 कल्लोलसंकुलपराभृतसंपैदं त्वां
 ध्यायन्ति भैरवतनुं किल कौलिकास्थाः ॥ ९७ ॥
 प्रत्यङ्गसंगतपतङ्गकराभिभावि-
 कोटित्रयोन्नतविशङ्कटतिग्महेतिः ।
 सूक्ष्मा सनातनतनुश्च ननु त्वमेव
 मायाकैलासु शकलीकरणैकहेतुः ॥ ९८ ॥
 चक्राश्रितत्रिशिखकोटिगतारविन्द-
 सत्कर्णिकासनगतामिह कौलिकस्त्वाम् ।
 ध्यात्वैति शक्तिपतितां स्थिरभैरवाङ्क-
 वृत्तिं परापरविभेदवतीं जनोऽयम् ॥ ९९ ॥
 आतस्थुषः षडवधिस्थितवर्त्ममातृ-
 चक्रस्य चण्डि पृथुसूक्ष्मशरीरवृत्तिः ।

१. 'दिति' ख. २. 'प्रचित' ख. ३. 'समद' ख. ४. 'कलानु' क. ५. 'वृत्तेः' क.

ख्याता त्वमेव जगति प्रतिपन्नविश्व-
 रूपा किलाक्षरमयी परमेशशक्तिः ॥ १०० ॥
 आस्थाय रुद्धभुवना वसुधादिकाश्च
 सर्वादिविग्रहतयानवमाः स्फुरन्तीः ।
 तास्ताः क्रिया विदधतो जनताहिताय
 शक्तिः किलाप्रतिहता परमेशितुस्त्वम् ॥ १०१ ॥
 त्वं कारणस्य जननीति भवानि शक्ति-
 रुक्तात्मवीर्यगतयाखिलबीजमात्रा ।
 विश्वं क्रमेण जननात्मिकया विचित्र-
 मेतत्सृजत्यविहतप्रसरं त्वया तत् ॥ १०२ ॥
 ब्रह्मा प्रजापतिरवैक्षट्वादिवर्त्म
 यद्वद्विवाततरणीः किल यज्ञसिद्धौ ।
 तस्मिन्नुशान्तिं भवतीं भुवनस्य हेतु-
 मेकामजां जननि लोहितशुक्लकृष्णाम् ॥ १०३ ॥
 शक्तिस्त्वमप्रतिहता ननु मानसीति
 वागीश्वरी निगदिता सितविन्दुचित्रा ।
 त्वां नाभिमाहुरमृताममृतस्य सप्त-
 कौमारिकं किमपि चक्रमुपाश्रितां तु ॥ १०४ ॥
 संदर्शिताखिलजगद्गतगोचरा तु
 तत्त्वप्रकाशननिरर्गलदीपिका त्वम् ।
 विद्या परापरविभेदवती भवानि
 भोगापवर्गसुखहेतुरविष्टुताणोः ॥ १०५ ॥
 भिन्नप्रकारसमवायविविक्तवर्ण-
 संफुल्लशक्तिकुसुमस्तवकार्चितश्रीः ।
 ब्रह्मोत्तमदुमलतामलनाभिराम-
 विस्तारिमूर्तिरपवर्गफलप्रदा त्वम् ॥ १०६ ॥

मायानिशान्धतमसस्तिमितांशुराशि-
 भद्राण्डमण्डलमलं परिदीप्यते यत् ।
 तस्य प्रभासि भगवत्यतिवृत्तसूर्य-
 कोटीसहस्ररुचिरस्तमितान्धकारा ॥ १०७ ॥
 नाकोपभोगसुखसाधनहेतुरम्ब
 पुंसस्त्वमेव विदिताष्टविधा भवन्ती ।
 सूक्ष्मं प्रधानपुरुषान्तरमप्यलक्ष्य-
 मेका त्वमेव विशिनष्टि समाधिभाजः ॥ १०८ ॥
 सैद्धृत्तिसंस्थितिरविप्लुतवर्णवीज-
 गर्भा गृहीतहृदया कलधौतगौरी ।
 ब्रह्मासनस्य वरवर्णिनि कर्णिका त्व-
 मभ्युन्नता सकलवाङ्मयपङ्कजस्य ॥ १०९ ॥
 येषां जगत्प्रविचयाधिगमादुपैति
 सालोक्यमाशु मतिमत्यैनवश्रुतीनाम् ।
 त्वं छन्दसां किल जगत्यधिदेवता त्वं
 तेषामैघौघशमहेतुरुपाजिहीथाः ॥ ११० ॥
 ख्याता महेश्वरनिरञ्जनतां दधाना-
 स्तारादिका जगति याः किल शक्तयोऽष्टौ ।
 तन्मध्यवृत्तिरमला परिदीप्यसे त्व-
 मेकापवर्गसुखदा शिवशक्तिराद्या ॥ १११ ॥
 तत्त्वं भवानि नरशक्तिशिवात्मकं य-
 देतत्रिधा स्थितमुशन्ति परावरज्ञाः ।
 तत्राण्डमण्डलमलं समबोबुधस्त्व-
 माद्या मतिः समनुवर्तितकारणेच्छा ॥ ११२ ॥
 निःश्रेणिरीशितुरनुग्रहसौष्ठवेन
 विश्लेषितत्रिविधबन्धनविप्लवानाम् ।

१. 'निशीयतमसि' क. २. 'दिवनाष्टविधा' ख. ३. 'विशिनक्षि' क. ४. 'सद्धृत्त'
 क. ५. 'अनघा' क. ६. 'अमोघशम' ख. ७. 'रुद्राण्ड' क.

प्रास्थै सनातनपदस्य च षट्प्रकार-
 सोपानपद्धतिरसि प्रथिता त्वमूर्ध्वम् ॥ ११३ ॥
 लोकेष्वनादिनिधनं परिवर्ततेऽर्थ-
 तत्त्वेन यत्प्रकृतिकारणशब्दतत्त्वम् ।
 ब्रह्माक्षरं शिवमयं गुणगौरि तस्य
 निर्जग्मिपा(?)ननर्तलात्किल मातृका त्वम् ॥ ११४ ॥
 योगाभियोगपटवोऽधिसमाधि.....
 मूर्च्छद्धनस्थितिरणत्कृतितारदीर्घम् ।
 उद्गीथमोमिति यदक्षरमामनन्ति
 तस्य त्वमेव निरुपसृतिरीरयित्री ॥ ११५ ॥
 ज्योतिर्मुखं वितरणादिषु पञ्चभेद-
 विस्पष्टकारकतयाम्ब विवर्तते यत् ।
 ब्रह्म स्वतन्त्रमिह केवलमप्यकर्तुं
 तस्य क्रिया फलवती त्वममोघशक्तिः ॥ ११६ ॥
 यस्य क्षितिश्च चरणौ गगनं च नाभिः
 श्रोत्रे दिशस्तरणिरीक्षणमग्निरास्यम् ।
 द्यौरुत्तमाङ्गमपि तस्य विभोः किल त्व-
 मुत्तंसितोडुकुसुमस्तवकोज्ज्वलस्रक् ॥ ११७ ॥
 पञ्चाशदञ्चिततराक्षरचक्रवाल-
 संपूरितोदरगुहा ननु मातृका त्वम् ।
 तान्येव वाङ्मयनिबन्धनतां गतानि
 शिम्बीव गौरि फलकानि पुरः प्रसूये ॥ ११८ ॥
 शक्तिः स्थितोपरिपथः किल षड्विधस्य
 भेदत्रयस्थितिमती परमेष्ठिनस्त्वम् ।

१. 'तलः' ख. २. 'समाधिमूर्च्छद्धण्टोदगस्थिति' क. ३. 'मुखं' ख. ४. 'विवर्तते'
 क. ५. 'गुहानन' ख. ६. 'शिम्बीवगौरि' ख.

निर्विप्लवा विकलमन्त्रगणप्ररोह-

हेतुर्नर्मस्कृतिरिति प्रणवादिरुक्ता ॥ ११९ ॥

अत्यग्निभग्नतिमिरप्रसरं भवानि

विप्राः पठन्ति भवतीमिह सामिधेनीम् ।

धेनुस्त्वमप्रतिघकामदुद्यानघा च

निःशेषनिर्जरमयी प्रथिता मधुश्च्युत् ॥ १२० ॥

पीत्वाशु दिव्यममृतं सुखिनो भवन्ति

योगाभियोगमनसो यदपोढदुःखाः ।

त्वं तन्मयी भगवति क्षयमीयिवांस-

माप्याययस्यनिशमेव हिमांशुमेका ॥ १२१ ॥

शक्त्या त्वयानवमया किल शंकरस्य

निष्कृष्य पुद्गलगणान्भववन्धसिन्धोः ।

दीक्षाविरुग्णनिबिरीसदुरन्तपाश-

चक्रान्नयत्यनिशमूर्ध्वमनन्तनाथः ॥ १२२ ॥

भ्रूमध्यवर्ति भगवत्युपधानयोग-

शक्तिः किल स्फटिकवत्स्फुटचित्रवर्णम् ।

ध्यातं नृणां फलति तत्त्वमनेकधा य-

त्तस्यामला शिवपदस्य शिखा त्वमेका ॥ १२३ ॥

एकाधिकस्फुरदशीतिपदा त्वमेव

विद्यावितानजननी परमेशशक्तिः ।

भोगापवर्गसुखदा भुवनत्रयस्य

त्वय्येव मन्त्रनिचया रचितप्रतिष्ठाः ॥ १२४ ॥

यत्सूत्रमस्य जगतो बहुधागमं च

सांख्यैरनादिपरिकल्पितमम्ब तत्त्वम् ।

तस्योत्थिता परमकारणतः किलात्म-

लाभैकहेतुरुदिता शिवशासने त्वम् ॥ १२५ ॥

१. 'न सत्कृति' ख. २. 'प्रसवां' क. ३. 'पीत्वा तु' क.

आनन्दरूपममृतं निरुपाख्यमूर्मि-
 पङ्कातिगं स्तिमितवारिधिवारिकल्पम् ।
 यत्रेति नेत्युपनिषत्स्वभिधीयते च
 विज्ञप्तिमात्रमनुपाधि निरीहमन्यैः ॥ १२६ ॥
 तस्येशितुः सकलधर्मविनाकृतत्व-
 मव्याकृतेः श्रितवतोऽद्भुतवृत्तिरेका ।
 व्यापारशक्तिरनघा वसुधादिषु त्व-
 मेकैव तिष्ठसि विभोर्जगतो नियन्त्री ॥ १२७ ॥
 स्थूलात्मनातिशयसूक्ष्मतया च गौरि
 ब्रह्म स्थितं सकलमेकमपि द्विधा यत् ।
 ज्योतिर्मयं जननि तस्य वपुर्विगाह्य
 बाह्यं त्वमन्तरमथ श्रियमेषि शक्तिः ॥ १२८ ॥
 सूक्ष्मा कलामृतकलामृतसंभवा त्व-
 मेकेन्द्रियाभिपतितस्थितियोगदृश्या ।
 शीतांशुभास्करहुताशसमुत्थिता च
 देदीप्यसेऽन्धतिमिरच्छिदुरामलाचिः ॥ १२९ ॥
 छन्दोधिदैवतमैतिप्रथिता किल त्व-
 माध्यात्मिकी हलहलाम्ब सरस्वतीति ।
 बाह्यापरा तु पृथुपीननितम्बविम्ब-
 केशस्तनाधरयुगादिमनोरमश्रीः ॥ १३० ॥
 आसेदुषीश्रुतिमुखत्वमनेकभिन्न-
 संख्याक्षरप्रकृतिरप्रकृतिव्यवस्था ।
 त्वं ब्रह्मवर्चसमयी च विकासितेजः
 प्राप्ता किल द्विजमुखाम्बुजराजहंसी ॥ १३१ ॥
 भास्वत्सहस्रकरकौस्तुभकालकृष्ण-
 वक्षःस्थलप्रणयदुर्ललिता विभासि ।

१. 'चेति' क-ख. २. 'मेष' क-ख. ३. 'इति' क. ४. 'संख्याक्षरा' क.

लक्ष्मीस्त्वमेव करपल्लवसंनिविष्ट-
 पद्मासनाण्डनवविभ्रमपुण्डरीका ॥ १३२ ॥
 रात्रिस्त्वमेव नवविभ्रममण्डलाच्छ-
 रत्नायमानमुडुमण्डलमुन्मयूखम् ।
 मातर्व्यधाः पृथुकपालकवाटसंधि-
 बन्धाभिरामभुवनाण्डसमुद्रकस्य ॥ १३३ ॥
 विस्तारशालिशशिमण्डलकर्णिकाङ्क-
 तारापथाम्बुरुहमध्यकृतप्रतिष्ठाम् ।
 त्वां चिन्तयन्नमृतवृष्टिर्मिवाकिरन्ती-
 मत्येति साधकजनः सहसैव मृत्युम् ॥ १३४ ॥
 ये वा पिबन्ति सुरभेस्त्व तालुदेश-
 मध्यस्थितेः स्तनमधीश्वरी लम्बमानम् ।
 आप्यायितास्तदमृतेन विमुक्तिमार्ग-
 मायान्ति ते सकलभावविकारशून्याः ॥ १३५ ॥
 संवर्तवारिदघटासु शतहृदात्व-
 मासाद्य विस्फुरसि काञ्चनकाषगौरी ।
 अर्चिस्त्वमेव वडवामुखपावकस्य
 भस्मीकरोषि सकलानपि सिन्धुनाथान् ॥ १३६ ॥
 संकोचशक्तिशिथिलीकृतपत्रसंधि-
 रन्ध्रोत्थितप्रचुरकेसरसौरभागाम् ।
 नैशान्धकारभिदुरारुणधाम्नि बोध-
 बन्धुस्त्वमेव रुचिराम्बुरुहाकराणाम् ॥ १३७ ॥
 त्वं चन्द्रिका कुमुदकाननचक्रवाल-
 निद्रानुबन्धशिथिलत्वनिमित्तमिन्दोः ।
 लक्ष्मीस्त्वमेव नवकौस्तुभरश्मिशार-
 वक्षःस्थलप्रणयदुर्ललिता मुरारेः ॥ १३८ ॥

ब्राह्मीत्वमुच्छ्वसितपङ्कजविष्टरस्थ-
 मूर्तिर्विमानरचितास्पदराजहंसा ।
 विस्पष्टसामघटनैर्वदनैश्चतुर्भि-
 राभासि नीतिरिव चारुगुणाभ्युपायैः ॥ १३९ ॥
 ताम्बूलपङ्करसरागमिवोष्ठविम्ब-
 मुद्रानिवेशवटिताविरतप्रवेशम् ।
 शङ्खेन गौरि दधता हृदयेऽनुराग-
 माभासि संयुगमुखेषु च वैष्णवी त्वम् ॥ १४० ॥
 क्रोधाभिताम्रनयनत्रयजृम्भमाण-
 ज्वालाजडीकृतपिनाकशिखाकृशानुः ।
 माहेश्वरी त्वमसि मौलिमृगाङ्करश्मि-
 संदेहितामरसरिज्जलधौतजूटा ॥ १४१ ॥
 शोभां विभर्षि शिखिवाहनदेवता त्व-
 मम्भोजकोमलकराग्रगृहीतशक्तिः ।
 लीलेव सिन्धुमथनस्य भुजंगभोग-
 काषाहितक्रशिममध्यमहीध्रमूर्तिः ॥ १४२ ॥
 ज्वालाकलापविकटाञ्जलिपीतदैत्य-
 सेनाशतक्षतजवह्निकरालधारम् ।
 वज्रं त्वमेव दधती नयनैर्विभासि
 नीलोत्पलैरिव शरद्विकसद्भिरैन्द्री ॥ १४३ ॥
 चामुण्डया विरचिताञ्जलि वद्धहस्त-
 शाखानखांशुभरनिहृतमौलिचन्द्रः ।
 मातस्त्वया नतशिराः क्रियतेऽस्थिभस्म
 भाजा श्मशानगृहदेवतयेव शंभुः ॥ १४४ ॥
 विस्तारिपोत्रपिहितार्कविजृम्भमाण-
 दंष्ट्रांशुभिन्नतिमिराम्बरदिङ्मुखश्रीः ।

छायाछलेन भगवत्यवगाढसिन्धु-
 मध्ये विराजसि वराहमुखी त्वमेव ॥ १४९ ॥
 स्वर्गापवर्गफलसाधनहेतुभाव-
 मातस्थुपो मुखमधीश्वरि वेदराशेः ।
 गायत्र्यसि द्विजजनाननपुण्डरीक-
 खण्डाभिरामविनिकेतनराजहंसी ॥ १४६ ॥
 सावित्र्यपि स्फुरितवक्त्रमृगाङ्गविम्ब-
 छायानिमीलितविलोचनपङ्कजश्रीः ।
 रत्नाक्षसूत्रवलयं परिवर्तयन्ती
 ताराकुलं जननि रात्रिरिवावभासि ॥ १४७ ॥
 आपीय सप्तभुवनोपहितोपहार-
 निर्दग्धधूपपटलोत्थितमम्ब भूयः ।
 आच्छादितार्ककरमुद्गिरसीव धूम-
 मूर्ध्वेक्षणानलशिखावलिकज्जलौघम् ॥ १४८ ॥
 संचिन्त्य कासरसुरारिवधं कठोर-
 मुत्पश्यति त्रिदशदैत्यगणे कृतान्ते ।
 आत्मीयसैरिभविनाशभियेव चण्डि
 संयच्छति स्म न यमस्त्वयि भक्तिनम्रान् ॥ १४९ ॥
 पादानतास्तव भवानि नखात्मदर्श-
 विम्बाधिरूढतनुदेहतया प्रपन्नाः ।
 सद्यः प्रणामसुकृताहितवालखिल्य-
 रूपा इव श्रियमुदञ्जलयो भजन्ते ॥ १५० ॥
 फूत्कारमुक्तहुतभुभुजगेन्द्रहार-
 संसक्तशृङ्खलपयोधरकुम्भभागा ।
 शोभां विभर्षि गुरुनिश्चययोगसिद्धि-
 रुत्कृष्टमन्त्रगणरत्ननिधानभूस्त्वम् ॥ १५१ ॥

वीक्ष्याग्रतः शवरकृत्तपशूपहार-
 रक्तच्छटाद्रपिशिताशनशौण्डतां ते ।
 जातास्थिशेषवपुरुज्झितमांसदेह-
 यन्त्रा भयादिव विराजति रेवतीयम् ॥ १९२ ॥
 शोभां विभर्ति तव निर्मलदन्तपङ्क्ति-
 निर्यन्मयूखनिकुरुम्बतयाम्ब वक्रम् ।
 लीलागृहीतकवलीकृतमांसकुन्द-
 गौरास्थिदण्डमिव लोलकरालजिह्वम् ॥ १९३ ॥
 पादाग्रकोणहतदुन्दुभितारनाद-
 माकर्ण्य संयुगमुखे तव वज्रपाणेः ।
 अन्यानकाहतिपराङ्मुखतां जगाम
 नूनं विपक्षरहिता पुनरम्ब सेना ॥ १९४ ॥
 अन्योन्ययुद्धरभसाहतिरुगणचूडा-
 विष्यन्दिशोणितरसैरिव लङ्घयन्ति ।
 संसक्तविन्ध्यगिरिकंदरमन्दिराग्र-
 भागा न शासनविधिं तव ताम्रचूडाः ॥ १९५ ॥
 प्रेङ्खत्कपालकुसुमस्त्रगपोढभोगि-
 हारं भयानकमधीश्वरि रूपमेतत् ।
 चेतः पुनस्तव दयामृदु सप्तलोक-
 भोगापवर्गफलसाधनवद्धकक्षम् ॥ १९६ ॥
 पादारविन्दयुगसंस्तरणाभिलाष-
 पूतात्मनां तव सुरेश्वरि मानवानाम् ।
 उत्सृज्य लोहनिगडा निजरूपमाशु
 माणिक्यपादकटकश्रियमाश्रयन्ते ॥ १९७ ॥
 वेलातटाचलनितम्बशिलाभिघात-
 संशीर्यमाणविकटोर्मिघटासहस्रः ।

त्वां ध्यायतामनुदिनं प्लवभङ्गसेतु-
 मभ्येति नीलमणिकुट्टिमतां पयोधिः ॥ १९८ ॥
 त्वत्पादयुग्ममनिशं स्मरतां कराल-
 धूमावलीशवलितस्फुरदुद्धतार्चिः ।
 विप्यन्दिसान्द्रमकरन्दहतालिवृन्द-
 मन्दारकाननतलत्वमुपैति वह्निः ॥ १९९ ॥
 विप्यन्दमानमदुर्दिनगण्डभित्ति-
 भागास्तवाम्ब विपिनेष्वपि विद्रवन्ति ।
 स्तम्भेरमाश्चरणसंस्मरणेन सिंह-
 संघातरौद्रवजातभया इवारात् ॥ १६० ॥
 दंष्ट्राकरालवदनाः स्फुरदग्निहेति-
 पिङ्गोर्ध्वकेशरुचयोऽरुणरौद्रनेत्राः ।
 अत्यन्तहिंस्रमनसोऽपि तवानतानां
 नक्तंचरा जगति गौरि वहन्ति मैत्रीम् ॥ १६१ ॥
 त्वत्संश्रयान्गिरिनदीकुहरान्तराल-
 वृत्तिः सुरञ्जितमुखो न हिनस्ति नूनम् ।
 उद्दामदानजलकुञ्जरकुम्भकूट-
 कुट्टाककोटिकरजक्रकजोऽपि सिंहः ॥ १६२ ॥
 फूत्कारमुक्तदहना विदिदङ्गवोऽपि
 रोषारुणेक्षणरुचस्त्वयि भक्तिभाजाम् ।
 आशीविषाः स्फुरितकेसररूपघोर-
 जिह्वा वहन्ति विकचोत्पलदामलीलाम् ॥ १६३ ॥
 उत्खातशातकरवाललताः कराल-
 कोदण्डदण्डविसरा विजिघांसवोऽपि ।
 बन्धुत्वमेत्य विनतांस्तव तारयन्ति
 कान्तारदुर्गपतितान्ध्रुवमम्ब चौराः ॥ १६४ ॥

४८ सर्गः]

हरविजयम् ।

६६७

इत्थं प्रमाविषयलङ्घि लघुत्वमुक्त-

माहात्म्यमोहितविवोधितविष्टपायै ।

तुभ्यं नमः प्रतिबलावलितामरेन्द्र-

दृष्टिप्रसादनकृते ननु चण्डिकायै ॥ १६५ ॥

इत्थं स्तुतेस्तव वयं विरताः स्वशक्ति-

शून्यत्वतो न भगवत्यभिलाषमङ्गात् ।

आस्वादयन्त्यमृतशीकरविन्दुवर्ष-

मभ्येति कस्य रसना विरसामवस्थाम् ॥ १६६ ॥

इति तव गुणवादतः किलास्माज्जननि यदर्जितमस्ति पुण्यजातम् ।

प्रतिसमयमियं त्वदङ्घ्रिपूजाभिरतिफला त्वयि तेन नोऽस्तु भक्तिः ॥ १६७ ॥

प्रशमय महामोहातङ्कं विधत्स्व सुनिर्मलां

दशमनुदिनं कूटीभूतं तिरस्कुरु किल्बिषम् ।

विधट्य दृढान्पाशग्रन्थीन्भवव्यतिपङ्क्तिणो

न तव विफला पादाम्भोजस्मृतिः प्रणतात्मनाम् ॥ १६८ ॥

इत्थं नाकिनिकायनिर्मितनुतिप्राञ्चत्प्रपञ्चश्रुति-

प्रौढीभूतशुभप्रसादविशदश्रीमण्डनाचण्डिका ।

साहंकारहुताशहुंकृतकृतत्रासा त्रिलोकीसदां

सादं सा दितिजेन्द्रदानवर्धयां निन्येतरामायुधैः ॥ १६९ ॥

तत्तत्कालं कालरात्रिप्रकोपकूरारम्भोत्तम्भनं वर्जयद्भिः ।

आसेदेऽन्यैर्देव्यमप्राप्तदैत्यैः(?) शौरेः शूरैरन्तिकं रत्नसानौ ॥ १७० ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

चण्डीस्तोत्रं नाम सप्तचत्वारिंशः सर्गः ।

अष्टचत्वारिंशः सर्गः ।

अथ ज्वलत्काञ्चनराजिशृङ्गशैलोपमा दानवदैत्यनाथाः ।

कृशानुपिङ्गभुकुटीकरालललाटपट्टा हरिमभ्युपेयुः ॥ १ ॥

१. 'निरत' क. २. 'घटाः' क.

युगान्तकालानलधूमराशिरिवाधिरूढः कलधौतशैलम् ।
 ताक्ष्ये स्थितो मेघरुचिर्युत्सुर्विवलिता वल्गुवरूथिनीषु ॥ २ ॥
 सासी सुसासाससुसाससोऽसाववौववावेव विवो विवीवः ।
 नैनानेनानुनना ननोनौ ररीरूरूरो ररिरार रोरम् ॥ ३ ॥

(एकाक्षरपादः)

तस्याथ निखिंशनिपातलूनसौवर्णवर्मरुणरत्नचूडाः ।
 निरीयुरायोधनमूर्ध्नि कायादमर्षवद्देरिव विस्फुलिङ्गाः ॥ ४ ॥
 तेन द्विषां संयति देहलग्नपतत्रिकाश्वासकलालसानाम् ।
 व्यधायि सेना करवालकृत्तपतत्रिकाश्वासकलालसानाम् ॥ ५ ॥
 सलीलमैयोधनमूर्ध्नि दर्पात्संनाहमुत्सृष्टवतोऽपि तस्य ।
 सुरारिचक्रीकृतचापमुक्तैः शरैः शरीरं विभिदे न धैर्यम् ॥ ६ ॥
 अवाप्य तैः कर्कशमार्गलाभं शमार्गलाभङ्गकृतिप्रगल्भैः ।
 निन्ये न नूनं सरसातलभै रसातलभैकपरायणत्वम् ॥ ७ ॥
 स बलुकीवाद्यमिवारिसैन्यं तन्त्रीगुणोत्कर्षवदाहवाग्रे ।
 विस्तारिदैव्यं लघुभिः प्रहारैश्चिरं वशस्थं गुरुभिश्च चक्रे ॥ ८ ॥
 अभूत्परीते सुभटैररातिविषादवद्भिर्न विषादवद्भिः ।
 असृङ्गयूनां प्रभवस्तदानीमपां च जन्ये समपाञ्चजन्ये ॥ ९ ॥
 ताक्ष्ये स्थितस्तत्कनकावदातपतत्ररश्मिच्छुरितोत्तरीयः ।
 सुरारिसेनादलितास्तदानीं चमूचरान्स्वानथ शार्ङ्गपाणिः ॥ १० ॥
 नवीननानानवनो विवोन्नं ववावनेना वनवान्विनैनान् ।
 वानाननान्नानुवनं ननुन्ना नवीनिवावन्नवनावविन्नः ॥ ११ ॥ (द्व्यक्षरः)
 स्फुरत्किरीटास्पदपद्मरागमयूखरेखाच्छुरिता मुरारेः ।
 व्यापार्यमाणासिसरक्तधारामार्गाङ्कितेव श्रियमासदद्दयौः ॥ १२ ॥
 स साधुसंधो निधनान्धधुन्धुर्धनुर्धुनानो धुरि धीनिधीनाम् ।
 रुरोध रोधैर्मृधमार्गरागिमनाः समग्रासुरसारसेनाः ॥ १३ ॥

(सप्तव्यञ्जनबन्धः)

आतस्तरे मुद्गरघातभिन्नकरीन्द्रकुम्भस्खलितैः सरक्तैः ।
 सङ्ग्रामलक्ष्मीशवरीविभूपागुञ्जाफलैर्मौक्तिकमण्डलैः क्षमा ॥ १४ ॥
 ससारसूः सारससारसारी ससार सूरिः ससुरासुरेऽसौ ।
 रसौरसारिः सरसं रिरंसुरासैः सुरासोऽरिसिरास्वसारे ॥ १५ ॥ (व्यक्षरः)
 रत्नोज्ज्वलैश्चक्रमयैः पतद्भिः परिस्फुरद्दीधितिचक्रवालैः ।
 व्यराजतानेकसहस्रसंख्यैः क्षयार्कविम्बैरिव संयुगोर्वी ॥ १६ ॥
 कुन्ताभिघाताद्रणमीयिवद्भिस्तदाचकम्पे तुरगैररीणाम् ।
 घ्नन्तो न ते तत्र रुचिं दधाना तदा च कंपेतुरगैररीणाम् ॥ १७ ॥
 स नीरभाराम्बुधराभिरामस्तडिच्छटापिङ्गतरोत्तरीयः ।
 श्रियं दधानः पृथुलाङ्गलीनां वर्षावतारप्रतिमो मुरारिः ॥ १८ ॥
 कौरकारोऽरिकिरोऽकुकाकुराकेकैरेककुकारकारुः ।
 किरेरकारि ककरैककारा कुरीरकारेक करारकौकाः ॥ १९ ॥ (व्यक्षरः)
 तत्खड्गधाराविनिकृत्तमूला विषाणिनां पीवरहस्तदण्डाः ।
 विधीयमानान्तकराजधानीस्तम्भाभिरामाः पतिता विरेजुः ॥ २० ॥
 योधस्य तस्मिन्समरे तदानीं विनिघ्नतोऽरातिचमूः स्वधाम्ना ।
 भास्वानपि स्फारतरप्रतापो न साम्यमालम्बत चारुदोष्णः ॥ २१ ॥
 (मात्राच्युतकम्)

निपातितस्यारिशिरस्त्रवन्धे कृपाणपट्टस्य च तेन रोषात् ।
 तदास्पदश्रीमणिपारिहार्यनिनादलीलारणितेन तेन ॥ २२ ॥
 रणं गजैः सिन्धुमिवामराणां तदापैराजैष्टतमन्तरङ्गैः ।
 विरोचनश्चानुगतोऽधिपत्यतदापराजैष्ट तमन्तरङ्गैः ॥ २३ ॥ (युग्मम्)
 सुरारिनाथेन रणक्षपासु प्रभामयस्य ध्वजिनी तदानीम् ।
 युगान्तवेलेव सनीरभारगभीरतारस्तनयित्नुघोषा ॥ २४ ॥
 पैरापनापक्षमनानतेन नवेन सापत्न्यपसा सुगासु ।
 जिताजिमाथिप्रथिमासुगासु शुभाशु सारम्भरसा नगेन ॥ २५ ॥
 (प्रातिलोभ्येन स एवार्थः)

१. 'दधानाः' क. २. 'सुधाम्ना' ख. ३. 'पराज्यैष्ट' क. ४. 'परापरामर्षनानतेन-
 नवीन' क.

निपातितस्तेन दृढास्थित्रन्धे तद्भङ्गतोषादिव तीक्ष्णधारः ।
 तेने दिगन्तप्रतिफालदीर्घे कृपाणपट्टः कणितादृहासम् ॥ २६ ॥
 दीनाननेन्दूनदुनोदनुच्चा नानन्दनोदी दनुनन्दनादीन् ।
 नानन्दिनोऽनूननदीननादान्दन्दी ननन्दानु नदन्नदूनः ॥ २७ ॥ (व्यक्षरः)
 नवोत्पलश्यामलकान्तिभास्वदनेकपारीहितचारुशोभाः ।
 स पानभूमीरिव संयुगोर्वीश्चकार नानावरवीरबाह्याः ॥ २८ ॥
 व्यधायि तेन क्षपितास्त्रशस्त्रप्रपञ्चमायामवता सतारम् ।
 तत्सैन्यमावर्जितशत्रुरक्तप्रपञ्चमायामवता सतारम् ॥ २९ ॥
 तस्मिन्महारौ रवसंकटेऽपि निपातिताः संयुगमूर्ध्नि वीराः ।
 कृतापदानाः प्रसरद्विमानवीथीगताः स्वर्गनिवासमापुः ॥ ३० ॥
 साम्भोभरैरञ्जनभेदभाभिः प्राप्तैः स्मरारेः समरानकत्वम् ।
 संहारकालक्षुभितस्य सिन्धोः समानशब्दैर्गगनं तदानीम् ॥ ३१ ॥
 (मात्रारहितो गूढक्रियाकर्तृकः)
 सङ्ग्रामभागे सहसाम्युपेत्य कृताभियोगान्सुभटांस्तदानीम् ।
 एका शिवा दूत्यपि चान्तरेण संयोजयामास सहाप्सरोभिः ॥ ३२ ॥
 संख्ये परासुं सुरलोकनारी प्रवीरमादाय सरागिचिताः ।
 सुमेरुकुञ्जं प्रविवेश चारुपियालसालं रमणाभिलाषात् ॥ ३३ ॥
 (अक्षरच्युतकम्)
 कराललेखं सृणिघातधूतमूर्धा समुत्क्षिप्य करं करिन्द्रः ।
 अदर्शयन्नाकतलाधिरोहसोपानमालामिव योद्धुरग्रे ॥ ३४ ॥
 मारारिरामामभरैरमोमासुरोररार्मारिममूमरीराम् ।
 मरीममीरां मरुमा ममर्म मारामिरामारुमीममोर्मिम् ॥ ३५ ॥ (व्यक्षरः)
 दैत्याधिपास्तत्र युयुत्सवो ये सरोषदष्टाधरौद्रनेत्राः ।
 क्षताभिमानास्तरसा तथाथ ते वीततृष्णाः समरे बभूवुः ॥ ३६ ॥
 संसारसेतुः सुरसंस्तुतास्त्रैस्तस्तार सास्तारितराः सतारा ।
 सारास्तितारातिरसाः ससूताः सास्त्रोत्सरासाः सरसास्ततस्ताः ॥ ३७ ॥
 (त्र्यक्षरः)

१. 'शौण्ड' क. २. 'रागं' क. ३. 'कृताभियोगाः' ख. ४. 'चातुरेण' क.

वज्रप्रभं तत्पुतना तदानीं वेलेव कूलाचलमूर्तिभङ्गैः ।
 विश्वाप्यविश्वासकृदाह्वेषु विव्याध संरम्य वराहकर्णैः ॥ ३८ ॥
 निघ्नन्स शत्रोः पृतना रणेषु सेभा वरासप्रसरा वभासे ।
 संरम्भमम्भोधरधीरनादो हरोरुसारस्तरसा रुरोह ॥ ३९ ॥
 (प्रातिलोभ्येनाभिन्नार्थपादः)

अभ्यापतन्ती स्थगितान्तरिक्षं सरोपचित्ता युधि विप्रचित्तेः ।
 टांकारिताशेषविमानवण्टैस्तदा विकर्णैर्भुजगैरिवारात् ॥ ४० ॥
 सेना सभामा नवतीव्रतापे सेना सभा मानवती व्रतापे ।
 साधूर्जिता सन्नवधातुरागे सा धूर्जिता सन्नवधातुरागे ॥ ४१ ॥
 (संमुद्रयमकम्)

दानारता सङ्गतमानदासा नानाधुरा वर्मवता वरासैः ।
 सैरावता वर्मवरा धुनाना सा दानमातङ्गस्तारनादा ॥ ४२ ॥
 (अनुलोमप्रतिलोमार्थश्लोकः)

निपत्य संहारविभावरीव सुरारिसैन्येन समं युयुत्सुः ।
 छायान्धकारस्थगितार्कविम्बदिगन्तरा दानवचक्रवालम् ॥ ४३ ॥
 कल्लोलिकीलालकुलकुलकुकाकोलकाकीकुलिकालिकैः ।
 काली कुकाकोलिकालकैका लोलालकालोकि कलौ किलोल्का ॥ ४४ ॥
 (द्व्यक्षरः । तिलकम्)

कात्यायनी द्वादशभिस्तदानीमुदञ्चिताषाढतयाथ दोर्भिः ।
 व्यराजतायोधनमूर्ध्नि मासैः संवत्सरश्रीरिव जृम्भमाणा ॥ ४५ ॥
 तन्मार्गणैर्यऽभिहताः पतद्भिरवापतन्वीरतयाभियोगे ।
 तान्दिव्यनारीजनता धियाध्वैरवाप तन्वी रतयाभियोगे ॥ ४६ ॥
 चिरं निदध्यौ पुनरुक्तमूर्छागमागमेषु प्रविलोकितानाम् ।
 निमीलिताक्षः समिति प्रवीरः सुराङ्गनानामिव रूपलक्ष्मीम् ॥ ४७ ॥

समुत्वनत्कश्चिदपास्तहेतिरजोततानेकपदं तदण्डम् ।
 वैरिञ्चमप्यश्वखुरक्षतोत्थं रजोऽर्ततानेकपदन्तदण्डम् ॥ ४८ ॥
 एकस्य संख्ये परिपूर्णचारुशृङ्गाररागस्य बभूव तस्मिन् ।
 ईहामृगाङ्गस्य सुराङ्गनाभिर्दृष्टस्य चेष्टारभटी प्रधाना ॥ ४९ ॥
 भयंकरैरावणदन्तदण्डसंघट्टधूम्राविलमेरुकुञ्जा ।
 अमन्दरीढोरगवाणविद्धविटङ्कटङ्कासुरबाहुर्दण्डा ॥ ५० ॥ (भाषासमावेशः)
 गभीरवीरारवरीणभीरुणादरा दारुणवारणा सा ।
 अभङ्गुरा वीरविरूढहावसुराङ्गनादक्षकटाक्षमोक्षैः ॥ ५१ ॥ (पादनिरवद्यः)
 प्रेभामयेनारिचमूस्तदानीं सलीलमास्फालितचापयष्टिः ।
 विरूढसंरम्भसुरारिवाणसंभारसंरुद्धकरीरकुञ्जा ॥ ५२ ॥ (प्रागर्धनिरवद्यः)
 आरूढरीढामरवाणविद्धतुरंगमौला रणरागमूढा ।
 नीता विहस्तत्वभिः सहाय सुवर्णसानोर्गहनान्यविक्षत् ॥ ५३ ॥
 (चरमार्धनिरवद्यः)
 रुषा तमभ्येदथ वज्रबाहुविरूथिनी संगररागिचेताः ।
 दैत्यैरुपेता क्षयकालसिन्धुवेल्लेव कल्लोलघटासहस्रैः ॥ ५४ ॥
 संहारधीनर्दमदा समाभी रासादरातिस्थिरतारका च ।
 सातं वरासप्रकरेऽभियोज्या नामाहिताजित्वरसादिनामा ॥ ५५ ॥
 (प्रातिलोभ्येनानन्तरश्लोकः)
 मानादिसारत्वजिताहिमाना ज्यायोभिरेकप्रसरावतंसा ।
 चकार तारस्थितिरादसारा भीमा सदामर्दनधीरहासम् ॥ ५६ ॥
 दैत्यैरथाभ्येत्य कृतान्तमुख्या रयादयुध्यन्त रणे सुरौघाः ।
 तरङ्गिणीस्रोतसि संपतन्तस्तरङ्गभङ्गा इव गण्डशैलैः ॥ ५७ ॥
 रक्षोदरक्षोदविपन्नदैत्यमानागमानागतभीतियोधाम् ।
 पत्रातपत्राततबद्धशोभां विश्वासविश्वासपदातिसैन्याम् ॥ ५८ ॥

१. 'अजोततेत्यस्याद्योततेत्यर्थः । 'जुटु भासने' इति ख-पुस्तकटिप्पणम्. २. 'अत-
 निष्ट' इति ख-पुस्तकटिप्पणम्. ३. 'रीढा प्रहारः' इति ख-पुस्तकटिप्पणम्. ४. 'द-
 ण्डम्' क. अयं श्लोकः ख-पुस्तके नास्ति. ५. 'मालां रणरागमूढम्' क. ६. 'सिन्धोः'
 ख. ७. 'मदाति' ख.

अभ्येत्य सङ्ग्रामभुवं विषाणप्रभाच्छलेनोदरधामपीतम् ।
 सैमुद्गिरिन्गाङ्गमिव प्रवाहमयोधयन्नागमुखोऽभियातीन् ॥ ५९ ॥
 भानेन नूनाननिभाननुन्नानिभाननो भानुनिभान्नभोभित् ।
 नाभिन्ननाभीननिनाननौभानानाभिन्नोभान्ननानुभूनुत् ॥ ६० ॥
 (द्यक्षरः । विशेषकम्)

प्रकाशितायोधनसौष्ठवोऽथ मायासुरोऽन्यत्र विपक्षलोकम् ।
 विरूढ एकोऽधिरणं ववाधे प्रसह्य धात्वर्थमिवोपसर्गः ॥ ६१ ॥
 ददर्श सेना अथ दानवानामनुत्तमाः साध्यवसा यमस्ताः ।
 शरीरलम्बाश्च शिवा भटानामनुत्तमाः साध्यवसायमस्ताः ॥ ६२ ॥
 मूर्च्छापरीतं तरसा जगाम जहौ समाश्वासमुपेयिवांसम् ।
 कैदर्थितेति स्म गतागताभ्यां भटेन नाकप्रमदाहवाग्रे ॥ ६३ ॥
 तेनाहतान्याहवदुर्मदेन द्वन्द्वे तदानीं तुमुले प्रवृत्ते ।
 ततः पदानीव बलानि पूर्वमभ्यर्हितानि द्विषतां निपेतुः ॥ ६४ ॥
 विशङ्कतं कण्ठविषं दधानः कुलाद्रिनिर्भेदविशङ्कतङ्कम् ।
 महानि कर्तुं समरे निरास्थदरातिलोकं समहानि कर्तुम् ॥ ६५ ॥
 भान्ति स्म संवीतगुडैर्वपुर्भिस्तुरङ्गमाः संततमापतन्तः ।
 आविष्कृतानेकसहस्रसंख्यैरिवेक्षितुं विक्रममिन्दुमौलेः ॥ ६६ ॥
 शिरो वहन्वन्धुरमाजिषूच्च शिखण्डकान्तं शशिखण्डकान्तम् ।
 रराज लग्नः सुरशात्रवाणामनेकपालीदमने कपाली ॥ ६७ ॥
 छेतुं शिरः कुञ्जरपृष्ठभाजः पर्यस्तमीशेन सधाम चक्रम् ।
 ददर्श राहुर्निजकण्ठपीठच्छिदां स्मरन्नुत्फलदन्तरिक्षे ॥ ६८ ॥
 सभामयानां प्रसभामयानां समिद्धरागाभिसमिद्धरागा ।
 चकार सेना न च का रसेनाः समाहितानामसमाहितानाम् ॥ ६९ ॥
 नभस्तलोद्यानतमालखण्डैर्भटप्रतापानलधूमदण्डैः ।
 सङ्ग्रामदुग्धोदधिकालकूटलेखाविभङ्गैः स्फुरितं कृपाणैः ॥ ७० ॥

१. 'पीठम्' ख. २. 'समुद्रहृत्' ख. ३. 'अपोथयत्' क. ४. 'विशेषकम्' क-पुस्तके नास्ति. ५. 'अवि' क. ६. 'युधि' क. ७. 'कदर्थितेति' ख. ८. 'हर्तु' ख. ९. 'उदुर' क.

तस्मिंस्तदा भास्यति चन्द्रचारुनिशातहेतौ युधि जृम्भमाणे ।
 विशीर्यमाणं ददृशे सुरारेः सैन्यान्धकारं त्रिदशाधिनाथैः ॥ ७१ ॥
 (विन्दुच्युतकम्)

सारा मतापि क्षपितामरा सा मारा भिया चक्रचयाभिरामा ।
 नवेभरासप्रसरा भवेन सेना तु हेतिक्षतिहेतुनासे ॥ ७२ ॥
 (प्रातिलोम्येन स एवार्थः)

उत्तिष्ठमाना समरे सदर्पे संहारवेलेव जगत्रयस्य ।
 निर्विशकलोलकरालिताभ्रसिन्धुर्नदन्ती घनघोरघोषम् ॥ ७३ ॥
 तेनाच्युताचारमृधाभिरामा मानानता गौरवधामरागात् ।
 सेनादिता साररुधा सुराणां नानाहिता वारयुधा परासीत् ॥ ७४ ॥
 (प्रतिपादं गोमूत्रिका मुरजवन्धश्च)

रोमाञ्चमुच्चैर्विभरां चकार तत्खड्गघातैः सुभटस्य संख्ये ।
 सुराङ्गनादर्शनजृम्भमाणमनोभवस्येव शरीरयष्टिः ॥ ७५ ॥
 वज्रप्रभस्याथ युयुत्सु सैन्यं तदाशु शूरेण तदा शुशूरे ।
 शक्ता बभूवुः समरे विजेतुं महानटं केऽत्र महानटङ्के ॥ ७६ ॥
 विचूर्ण्यमानद्विपकर्णशङ्खपरागपाण्डूकृतमुद्धतस्य ।
 सचन्दनालेपमिवामरस्त्रीसमागमोत्कस्य वपुर्विरेजे ॥ ७७ ॥
 सामानितायुक्प्रसृता वरासि सिरावतासृक्प्रयुतानिमासा ।
 रावीभरासप्रतिघापरोपपरोपधातिप्रसरामवीरा ॥ ७८ ॥
 (अनुलोमप्रतिलोमपादः)

निशाननेनाहितहारिशोभं शैत्यस्य धामामलमुष्णरश्मेः ।
 दधत्तदानीं युधि मण्डलाग्रं तुषारधामा च जघान दैत्यान् ॥ ७९ ॥
 विमत्सरः पत्रिगणेन साकं सव्यापसव्यापदि दैत्यचक्रे ।
 व्यापार आसीच्च शैरैर्भटानां संदेहसंदेहपरायणानाम् ॥ ८० ॥

१. 'मारा' ख. २. 'आतिष्ठ' क. ३. 'सारमृता' क. ४. 'माणा' क-ख. ५. 'केतु'
 ख. ६. 'विदीर्य' क. ७. 'शैने' क.

स्मेराननाभ्यां समरे समेत्य सोल्लासनानासिलताललामाः ।
 ताभ्यां ससंरम्भमरातिसेना निरासिरे सारतराभिरामाः ॥ ८१ ॥
 तथा दधानोऽतनुतां निधीनां धूताननोऽनूनधुनीननादः ।
 तेनैधितानां निधनं तदानीं नूनं न तेने न धनाधिनाथः ॥ ८२ ॥

(तवर्गबन्धः)

चूर्णो दधौ तद्दृढवज्रमुष्टिनिष्पिष्टसौवर्णतनुव्रजन्मा ।
 मुक्तानिधानेषु करीन्द्रकुम्भस्थलेषु सिद्धार्थकराशिलीलाम् ॥ ८३ ॥
 कङ्कालकार्यार्थिशिवासिलूनकं कालकारातिगणा रणोर्व्याम् ।
 कङ्कालका भासुरदेहलङ्घकङ्कालकाधीशचमूर्न चक्रे ॥ ८४ ॥
 योधाः कलपैः कृतचारुशोभा विमुक्तसिंहध्वनितारकेकाः ।
 कोषोदरेभ्यश्चकृषुः कृपाणानहीन्मयूरा इव कोदरेभ्यः ॥ ८५ ॥
 प्रेङ्खन्नखांशूत्करमञ्जरीका कर्णान्तकृष्टोन्नतचापयष्टिः ।
 संख्यावतोऽपि द्विषतो रणेषु जघान काली गणनाव्यतीतान् ॥ ८६ ॥
 जगत्रयेऽपि स्पृहणीयरूपा विलक्षणं रूपमुपाजिहीर्षुः ।
 लावण्यसौभाग्यगुणैरनिन्द्यैः पुरन्ध्रिचूडामणितामुपेत्य ॥ ८७ ॥
 रोधोधरा रोध्रधरैरिराध्रैररोरुधा धूर्धरधूरुरूराः ।
 रुरोध रैधाधिरुधो रधाधिराधारधीरारुधिरा धरार्धम् ॥ ८८ ॥
 (द्व्यक्षरः । युग्मकम्)

क्षिप्तं करेणाथ तया विदूरमर्धार्धमग्नं विनिपत्य तिर्यक् ।
 बभार चक्रं करिकुम्भभास्वदट्टालसालक्रमशीर्षिकत्वम् ॥ ८९ ॥
 तस्यां रणारण्यभुवि प्रकृष्टकृपाणकृत्तारिभट्टा तदानीम् ।
 मारीचमायाकृततीव्रमोहा रघूद्वहस्येव चचार वृत्तिः ॥ ९० ॥
 साम्भोभरैरञ्जनभेदभाभिः प्राप्तैः सरारैः समरानकत्वम् ।
 संहारकालक्षुभितस्य सिन्धोः समानशब्दैर्गगनं तदानीम् ॥ ९१ ॥
 (मात्रारहितो गूढक्रियाकर्तृकः)

स्तनत्युपेतां पृतनां सरारेस्तदा न केयूरचितांसभाभिः ।
 सुरद्विषः संवलितार्कपादास्तदानकेऽयू रचितां सभाभिः ॥ ९२ ॥
 ततोऽत्यतीयाय तथा युतातताय्यत्ययायायतितेतियत्तम् ।
 तुल्या ययौ तं यतियेयतायी तायीतयातो ययुयायितत्या ॥ ९३ ॥
 (द्यक्षरः)

कर्षन्धनुः संहतदीप्रवाणं ससज्जरासन्धवधो रणेन ।
 आवर्जितो भीम इवावभासे ससज्जरासन्धवधोरणेन ॥ ९४ ॥
 संख्ये वृषाङ्कः प्रसृतो न तेजस्तदास हन्तव्यवधायकस्य ।
 सङ्गमरागप्रसरेण दूरं तदासहन्त व्यवधायकस्य ॥ ९५ ॥
 सत्त्वप्रकाशप्रसरेण दूरं निर्मुच्यमानेष्वथ नाकसत्सु ।
 कोदण्डवल्लीस्तरसा धुनाना वरूथिनी शीतमरीचिमौलेः ॥ ९६ ॥
 सज्जा निनादानवतापितेषु साकं पताकाशतलञ्छितेषु ।
 सज्जानिना दानवतापितेषु साकम्पताकाशतलञ्छितेषु ॥ ९७ ॥
 (समुद्गयमकम्)

शिलीमुखौघैः क्षयसप्तसप्तिमरीचिदीप्रैस्त्रिदशारिलोकः ।
 प्रसर्पतारात्सकलासु दिक्षु रजोन्धकारेण विजृम्भितासु ॥ ९८ ॥
 व्यापादयन्तं निशितैः स संख्ये समानचक्रव्यवहारतापे ।
 मदोजितानेकर्षदारि पातिसमिद्धरागश्चतुरसंकूटम् ॥ ९९ ॥^३
 रणाङ्गने कैशिकमार्गचारा शिखारैसाविष्कृतसौष्ठवानाम् ।
 तत्सैनिकानां धुतचर्मखण्डा व्यजृम्भत स्थानविशेषलक्ष्मीः ॥ १०० ॥
 हीनोहिनीनां नहनेन नैना नीहोहनानोनहनाननेहा ।
 ही नुबहाना हनने हनेनानहानि नानाहननाननंहः ॥ १०१ ॥
 (द्यक्षरः)

तद्भाणनिर्भिन्नकपोलमुत्तरक्तच्छटापाटलकर्णशङ्खः ।
 गुहोपकण्ठास्पदन्तनेन्दुबिम्बोदयाद्रिश्रियमाप नागः ॥ १०२ ॥

१. 'विजृम्भितायाम्' ख. २. 'पदानि' क. ३. 'क-पुस्तकेऽस्माच्छ्लोकादग्रे 'महायम-
 कम्' इत्यस्ति. ४ 'रवाविष्कृत' क. ५ 'दर्प' ख.

४८ सर्गः]

हरविजयम् ।

६७७

धीनां निधानं निधनान्धधूनधूननोऽनून्धुनीन्धूनिः ।

नुन्नाधिधेनून्धुनोन्ननैनाननिन्धनानाधि धनैधनोऽन्धान् ॥ १०३ ॥

(द्व्यक्षरः)

मूर्च्छापरीतं रभसाज्जिघृक्षुः सुराङ्गना संगरमूर्ध्नि धीरम् ।

उज्जीवयन्तं करशीकरौघैरमर्षजिह्वं गजमालुलोके ॥ १०४ ॥

रेपे पुरुषीरपरोऽपि पापरिप्रोरुहपारिपपीरपारम् ।

पुरारि रापापरपिप्परापिरेपो रिप्रोरररप्रूरिरोपः ॥ १०५ ॥

(द्व्यक्षरः)

मुक्तानिधेः कुञ्जरराजकुम्भकूटस्य पर्यङ्कतलेष्वशङ्कम् ।

हुंकारमात्रैरभिजप्य योधः संसिद्धिकामो निचखान शङ्कून् ॥ १०६ ॥

तेजोतताजो जजतोऽतिजेता ततो जितोजेतितजातिजातम् ।

जातीति तोत्ते जितजित्ताजि जाजी जितातीतजितीतितत्तत् ॥ १०७ ॥

(द्व्यक्षरः)

रोचिष्णुतच्चापविमुक्तचण्डनाराचचक्रास्तविरोचनाचिः ।

जज्ञे जगत्तत्क्षणमन्धकारसंधाननिर्धूतदिगन्तकान्ति ॥ १०८ ॥

रोचेऽरिरोरो रुरुचे ररोच्चिराचरार्चिरुचिरोरुचर्चः ।

चारीचरो रारिरुची रुचोच्चैरचूचुरच्चाचिरेरचौरम् ॥ १०९ ॥

(द्व्यक्षरः)

गीर्वाणभङ्गोद्धुरकंधरत्वमायोधनाग्रे दधतोऽभ्रलीना ।

सरत्नचापाञ्जलदानिवारात्तडिद्रुणेनाशु विधूय दैत्यान् ॥ ११० ॥

लोलालिमालोललमौलिमूलमीलललामामलमामलेली ।

मौलीममालालमिलां ललामलामाममोल्लोलममालिमीमः ॥ १११ ॥

(द्व्यक्षरः)

सकार्मुकज्यारवतारकेकानिनादसंपूरितदिग्विभागान् ।

सुरद्विपो बद्धरुपः करालकपालशोभामभितो जिवांसुः ॥ ११२ ॥

नुन्नैकनाननकनाकिनीकाननीकिनीकाननकेकिनोऽकान् ।

कोनाकनन्नाकककानकानानकोककिङ्कानननूककाकुः ॥ ११३ ॥

(युग्मम् । व्यक्षरः)

सैन्यं तदानीमशनिप्रभेण सुरद्विषः संयति रक्ष्यमाणम् ।

युयुत्सु दूरादुपयत्पयोधेर्विमुक्तसीमेव विलोलमम्भः ॥ ११४ ॥

तदा तु दातैत ददातु तुत्तोतदीतितो तादितदुदतोदी ।

तुतोद दातातिततादिदत्तदूतीति तातो दददेततुत्तीः ॥ ११५ ॥

(व्यक्षरः)

सङ्ग्राममूर्ध्नि त्रिदशारिचक्रमुद्गी(द्रू)र्णहेतिस्थगितान्तरिक्षम् ।

जिघांसु यद्यदृषराजकेतुमभ्यागमन्मन्दरदुर्निरीक्ष्यम् ॥ ११६ ॥

तत्तत्तोतीतपतत्पतीति पितोत्ततापापि तुपूतपापः ।

पीतातपोपापतितोपतापिपातोत्ततोत्तापितपत्तिपूतः ॥ ११७ ॥

(युग्मम् । व्यक्षरः)

विपाण्डुभिः केतुशिखांशुकौघैरनेकगङ्गामिव कुर्वती द्याम् ।

निर्वातघोरानघचक्रनेमिरथाभ्रकेतोः शशिमौलिनारात् ॥ ११८ ॥

सेनासुसूनासुनसाननेन ससूनुनानेन ननून्ननंसुः ।

सा नूननानासनिनैनसंसन्नुन्नैनसा सानुनि सासिनासे ॥ ११९ ॥

(व्यक्षरः)

चिच्छेदनो केवलमाहवेषु वल्गांजयाशामपि योद्धुरग्रे ।

विहस्ततामेव न कुञ्जरस्य तत्स्वामिनोऽपि व्यधितेन्दुमौलिः ॥ १२० ॥

नुन्नारिरेनोनरूनरान्नानाररीरूरनूनररीरान् ।

रोनाननान्नोरूननरानीनीरारिरेनानुनैरिरन् ॥ १२१ ॥

(व्यक्षरः)

तत्त्वङ्गधाराविनिपातकृत्तैरायोधनोर्वीसरसी पतद्भिः ।

शिलीमुखानां विरराज शल्यैर्नीलोत्पलानामिव पत्रजालैः ॥ १२२ ॥

४८ सर्गः]

हरविजयम् ।

६७९

सूदाससादादिसदंसदोःसददोसदः सूदिसदः सदासम् ।

स सादिसादं दददाससाद सदासुसूः सीददसौ सदांसम् ॥ १२३ ॥

(युग्मम् । व्यक्षरः)

ससत्त्वशाली समदत्त्वमातो निवद्धमूलः स्थिरभूतिचर्चः ।

उत्सेधवानस्वलितः शुचित्वात्सन्नागराजश्रियमाप गुर्वीम् ॥ १२४ ॥

(अर्थचतुष्टयवाची)

शस्त्रांशुभिर्भानुकराभिर्घातसंमूर्छितैः सक्षितिशैलसानुम् ।

उल्काकलापाकलितामिव द्यां सुकेतुसैन्यं विदधत्तमभ्यैत् ॥ १२५ ॥

तत्तातितातोतिततुत्तितोतितोचैतितातीतिततोत्तितुत्तिः ।

तातोऽतितोऽतुत्त तु तत्तोऽत्ता तुत्तोत्ततातातितर्ति तु तोत्तुम् ॥ १२६ ॥

(एकाक्षरः)

समूलचक्राङ्कुशशक्तिवाणचक्रावचूलाभिरथाहवोव्याम् ।

स्थितो जरत्कुञ्जरदन्तराजिविडम्बिनीभिर्नवरूथिनीभिः ॥ १२७ ॥

सदानवानामवधीरितानां सदानवानामवधीरितानाम् ।

सदानवानामवधीरितानां सदानवानामवधीरितानाम् ॥ १२८ ॥

(पादाभ्यासः 'संपुटयमकं च')

धूलीवितानमभितः स्थगितान्तरिक्ष-

मायोधने सपदि पाकविपाकसंज्ञौ ।

दैत्याधिपावधि युयुत्सुतया समेत्य

सम्यक्समीकमसमांसधरौ व्यधाताम् ॥ १२९ ॥

वेत्ता ततो विततवीतिततावतीत-

वातो ववाविति तु वित्तवता वितोत्ता ।

वीतेति तुत्ति वततावति ताववेत-

तत्त्वोतिवित्तवति त्विति वीतितोत्ता ॥ १३० ॥ (व्यक्षरः)

१. 'सदंसं ससंनाहमिति टीकायाम्' इति ख-पुस्तके टिप्पणम्. २. 'टीकायामर्थ-त्रयवाचीत्येवोक्तम्' इति च ख-पुस्तके टिप्पणम्. एतद्विष्पणद्वयविलोकनेन हरविज-यस्य राजानकालकेन संपूर्णैव टीका प्रणीता, सा च कालदोषेण पश्चादन्तिमभागे ख-ण्डितेत्यनुमीयते. 'अर्थत्रयवाची' क. ३. 'संपुटयमकं च' क-पुस्तके नास्ति.

सैन्यानि यानि रणमूर्ध्नि कृपाणमेघ-

धारानिपातशमितोष्मलघूनि शत्रोः ।

आयान्ति चक्रुरभितो गगनं विकीर्णैः

शस्त्रांशुनिहुतदिवाकरधाम वाणैः ॥ १३१ ॥

तानीतानि ननून्नतानि तनितुं तुत्ति नतोतीनि नो

तातेनातितताननेन नततातीतेन नुन्नेतिना ।

तेनोत्तानितनूतनातिनुतिनानन्तेन नूनं ततो

नानानुत्तिनितान्ततान्ततनुना नीतानि तन्तूनताम् ॥ १३२ ॥

(द्व्यक्षरः)

विस्त्रस्तकेसरकरालसटाकलाप-

संछादितांसशिखरो युधि पञ्चवक्रः ।

तीक्ष्णाग्रमार्गणनखप्रकरावरुग्ण-

गन्धेभकुम्भकटकः सुरसिंह एकः ॥ १३३ ॥

वत्रे विरावविवराविररौरवौर्व-

रेवा विवारवरवारिरवेररूरा ।

वीरारुराविरररूर्वरैरिवीरै-

वैरी रुरोरिव विवी रविवार्वरौर्वः ॥ १३४ ॥ (द्व्यक्षरः)

सेना संख्ये [सा] वज्रमुष्टेस्तदानीं घोरा दिक्संधीन्दारयन्तीव नादैः ।

प्राप्ता निश्च्योतद्वन्तिदानप्रवाहव्यासङ्गेनोच्चैर्धौतसूर्यातपश्रीः ॥ १३५ ॥

तोत्ता तां मतिमत्तमो ममततातीतामतामुत्तमा

मात्तो मूममितामतामतितमां भीमातितोऽनुत्तिमान् ।

मत्तामूतिमतीममातिममितामातीतिमत्तातता

मेतोऽत्तातितुमीतिमत्ततिमतां मातामिमीतातताम् ॥ १३६ ॥

(द्व्यक्षरः)

इत्थं समीकशिरसि स्मरगाढराग-

नाकाङ्गनाङ्गनिहितामरदैत्ययोधैः ।

४८ सर्गः]

हरविजयम् ।

१८१

विभ्रत्परिस्फुरितनिर्मलचन्द्रहास-

मुच्चैः शिरः करतलं च पिनाकपाणिः ॥ १३७ ॥

न्यूनानां नानुयायी ननु नयनयनानुन्नयन्नायिनो नु-

व्यायेनानायि नानायनययुनि नयानुन्नयानेन नूनम् ।

यूनानूनाननेयाननययिनि ययानेयया यायिनोऽन्या-

नानाय्योऽयायिनेयानननुनयिनि नोन्नायिनोऽनन्ययुन्नौः ॥ १३८ ॥

(व्यक्षरः)

आयोधने दितिसुतक्षयजृम्भमाण-

भीमैकरुद्रगहनेऽप्यपसंख्यरुद्रे ।

गीर्वाणसैनिकजनैः सकलाभिभावि-

दोर्दण्डदृष्टमनसस्त्रिपुरेन्धनाग्नौ ॥ १३९ ॥

तोत्रारित्रैरतीतातुररति तरति त्रातरां ततोऽत्ती

रातीरे तोत्तरी तैरतरतरतोरिरितैरुत्तरीतीः ।

तत्रारात्तूर्तितोऽरं तततितरितैरुत्तरितारेराते-

रुत्तेरे तारतूरैरिति तरितरि तैरुत्तरीतुं तरित्रैः ॥ १४० ॥

(व्यक्षरः)

सङ्ग्राममेघसमयेऽर्ककरावमृष्ट-

विद्युल्लतानिकरभासुरखड्गलेखे ।

अभ्यापतन्स सरिदोष इव क्षणेन

चक्रे विपक्षजनताकुलकूलपातम् ॥ १४१ ॥

ब्रातीभक्षोदपक्षे सुरतिहतिरसुक्षेपदक्षोभतीत्रा

स्थामासक्कारिचर्या विरतिरतिरविर्या च रिक्तासमास्था ।

नामायस्तातिहव्यानलकशकलनव्याहतिस्तायमाना

कानासव्या समस्तातिगसरसगतिस्तामसव्याप्तनाका ॥ १४२ ॥

(प्रातिलोभ्येन स एवार्थः)

सङ्ग्राममूर्ध्नि करवालविलूनपीन-

सेनामतङ्गजकरालकरार्गलाङ्के ।

ताक्षर्ययतुण्डपरिखण्डितभोगिभोग-

पातालतालुसदृशश्रियि तेन शत्रोः ॥ १४३ ॥

सेनासर्वासनस्थानतसुरपतिनुत्सादिभिन्ना सशंसा

यापाकृत्या कृतज्ञाधियुतमदसरस्थानजन्येन माया ।

शातासिर्वेगगत्या खणगरभसत्रासचर्या धुनाना

सारानन्तासमग्रा जगति रसनुतस्थाममत्तानुनादा ॥ १४४ ॥

प्रातिलोभ्येनानन्तरश्लोकः—

दानानुत्ता ममस्था तनुसरतिगजग्रामसंतानरासा

नानाधुर्या च सत्रा सभरगणवरत्यागगर्वे सिताशा ।

यामानन्ये जनस्था रसदमतयुधि ज्ञातकृत्याकृपा सा(या)

साशंसन्नाभिधि(दि)त्सा नुतिपरसुतनस्थानसर्वासनासे ॥ १४५ ॥

(चकलकम्)

इति शशधरलेखाशेखरः संप्रहारं

प्रहरणपरिसर्पद्वीरवैरीद्वधामा ।

असुरभटमयीनां कालवह्निः प्रजाना-

मिव कवलनलीलानृम्भितोद्दामहेतिः ॥ १४६ ॥

सत्सूतोऽस्तातितासासितससुतसतीसूतिसासत्तिसीतः

सन्तासी सूत्तिसंसत्सुतसतिससितोतासतोत्तातिसासूः ।

सेतुसुत्तीस्तितांसुस्ततसुतततितुत्सासितोत्तंसितांस-

स्तातोऽसातंससोत्सोऽतत सततसितः सत्तिसासुत्सुतासम् ॥ १४७ ॥

(द्व्यक्षरः)

इत्थं दानान्धगन्धद्विरदरदशिखाभिन्नमूर्च्छेत्प्रवीर-

प्रेमाकृष्टाभिधावन्मुदितसुरवधूसार्थरुद्धाम्बरश्रीः ।

योधानां रत्नसानौ सममसुरभट्टे रम्यसङ्ग्रामलीला-
 पर्यायोपात्तहेलाजयमुदितभटीचक्रवाला जजृम्भे ॥ १४८ ॥
 इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
 राजानकश्रीरत्नाकरस्य कृतौ रत्नाङ्के हरविजये महाकाव्ये
 चित्रयुद्धवर्णनं नामाष्टचत्वारिंशः सर्गः ।

एकोनपञ्चाशः सर्गः ।

तीक्ष्णैः शिलीमुखनखैरथ संप्रहार-
 कण्डूविनोदनमरातिजनस्य तूर्णम् ।
 कुर्वन्तमन्तकपुरीपृथुसालचाप-
 चक्रोऽभ्ययुङ्क्त मयमाहवमूर्ध्नि शौरिः ॥ १ ॥
 वक्त्रारविन्दनिमित्तं करगाढरुद्ध-
 पार्श्वद्वयं युधि वभार स पाञ्चजन्यम् ।
 वैरिञ्चमण्डमिव निःश्वसितानिलोर्ध्व-
 पर्यस्यमानमुदरान्तरतो विनिर्यत् ॥ २ ॥
 आवद्धकङ्कटकपाणिनिरुद्धपार्श्व-
 भागः सुगन्धिवदनानिलपूर्णरन्ध्रः ।
 तेनानिमीलितविलोचनपक्षमवन्ध-
 माध्मायि संयुगरसादथ पाञ्चजन्यः ॥ ३ ॥
 सेनाभिरस्य विजितस्तनयित्नुघोष-
 मस्ताततायि युधितस्तैनुषीभिरुच्चैः ।
 स्वस्तांशुमण्डलविहस्तगभस्तिमालि-
 विस्तारिणीभिरवतस्तरिरे दशाशाः ॥ ४ ॥
 अक्ष्मायि तस्य शिथिलीकृतनागनाथ-
 विस्तारिभोगनिविडं भरखर्वितं सत् ।

१. 'रस्य' क-ख. २. 'चित्रयुद्धवर्णनं' क-पुस्तके नास्ति. ३. 'वद्ध' क. ४. 'त-
 नुगीभिः' ख.

क्षमामण्डलं जलधिलङ्घिततीरलेख-
 माजहुषीभिरभितः ककुभश्चमूभिः ॥ ९ ॥
 ताक्षर्योऽथ चञ्चुपुटदष्टभुजंगमूर्ति-
 राकाशमुड्डिडयिपुस्तरसा धरित्र्याः ।
 पृष्ठेन विग्रहभरं मधुसूदनस्य
 ग्राह दानवचमूसरिदुष्णरश्मेः ॥ ६ ॥
 उद्वृच्छता गगनवर्त्म जवेन तेन
 दूरावगाढदृढभिन्नरसातलाग्राः ।
 आकृष्टिमुक्तवसुधाः क्षणविघ्नखेद-
 मुद्गधिरे नखरसंहतयः कथंचित् ॥ ७ ॥
 तत्पक्षभागरचितास्पदनागनाथ-
 भास्वत्फणामणिवितानपरीयमाणम् ।
 संध्यातपारुणिततारकचक्रवाल-
 कैल्माषतामिव जगाम तदान्तरिक्षम् ॥ ८ ॥
 ज्याकृष्टिमण्डलितकर्कशदण्डचण्ड-
 कोदण्डमण्डलतया रणकाननोर्व्याम् ।
 शौरेर्जितोर्जितरिपुस्त्रिदशैर्व्यलोकि
 बद्धालवाल इव कोमलकीर्तिवल्लभाः ॥ ९ ॥
 सेना दुधूनयिषतो द्विषताममुष्य
 दोर्दण्डमण्डलितकार्मुकमध्यमुक्तैः ।
 काण्डैरकाण्डनिविडोडुमरप्रचण्ड-
 नैशान्धकारविधुरा विदधे धरित्री ॥ १० ॥
 तच्चापनिर्धुर्तेविरुग्णशिरस्त्रयन्ध-
 पुङ्खावशेषविनिमग्नशरैः शिरोभिः ।
 नाकद्रुहां द्रुतमभाजि रणाजिरोर्व्या
 लीलावनद्धनवपत्रपिशाचिकाश्रीः ॥ ११ ॥

१. 'आकृष्ट' क. २. 'कल्माषतां' ख. ३. 'दुधूनयिषता' ख. ४. 'निर्गत' क.

पक्षानिलावधुतनाकसरित्तरङ्ग-

भङ्गच्छटामलितनामनिविष्टर्कैः । (?)

तेनाशु जिह्वगतिभैरपजुहुवेर्क-

तेजो विकास्यथ दशस्वपि दिक्षु वाणैः ॥ १२ ॥

अन्योन्यपृष्ठपरिरक्षितचापचक्र-

निर्मुक्तशाततरशल्यशराभिघातैः ।

सैन्यैरजिग्रहदसावसुराधिपस्य

दिक्चक्रवालमसकृत्प्रलयप्रचण्डैः ॥ १३ ॥

क्रीडत्कृतान्तभटमुष्टिदुरोदैरैक-

लीलावराटकगणैः समराङ्गणोर्व्याम् ।

शुभ्रैरशीशरदसौ शरदार्यमाण-

सेनामतङ्गजशिरश्च्युतमौक्तिकौघैः ॥ १४ ॥

अभ्यर्णमृत्युकृतसंनिधिपाशपाणि-

निःशङ्कहुंकृतिभयंकरकिंकराङ्गम् ।

आयोधनं सुररिपोः प्रसरत्पतत्र-

मास्थानमण्डपमिवाभवदन्तकस्य ॥ १५ ॥

तस्योत्पतत्रमरुतः क्षणमम्बराग्र-

संचारिणो मुखरतां दधतः पृषत्काः ।

दैत्याधिपक्षतजशोणमुखा बभूवु-

र्मन्दाकिनीतटनिकेतनराजहंसाः ॥ १६ ॥

शौरैर्निशाततरशल्यशतैरराति-

सेनाशिरांसि युधि चिच्छिदिवद्भिरारात् ।

दिक्चक्रमौयैततरां तरसा वहद्भि-

रन्योन्यमाहवमुखेषु शिलीमुखौघैः ॥ १७ ॥

१. 'वणैः' ख. २. 'ऽथ' क. ३. 'आयोधनः' क-ख. ४. 'शौरिः' ख. ५. 'आ-
यततरं तरसा भवद्भिः' ख.

संकूणितेक्षणमुखैः प्रविभागदृश्य-
 नाडीनिरोकगलितक्षतजाक्तकण्ठैः ।
 आश्यामिकाग्रदशनैस्तदपास्तवौण-
 कृतैरलोठि युधि दैत्यचमूतुरङ्गैः ॥ १८ ॥

उत्क्षिप्तमूलकुटिलभ्रुविजृम्भमाण-
 रोषारुणं यदभवत्सुभटस्य वक्रम् ।
 वैलक्ष्यतो नु परिपाण्डुरतामवाप
 तत्कृतकण्ठगलितक्षतजप्रवाहम् ॥ १९ ॥

त्रैलोक्यमर्चिचयिषो धवलैर्यशोभि-
 रानज्जुषः समरचञ्चुरतां मुरारेः ।
 बाणाः प्रसखुरभितः कमलासनाण्ड-
 वल्मीककूटविकटोदरदन्दशूकाः ॥ २० ॥

तच्चापचक्रनिपतन्निशितार्धचन्द्र-
 निर्लूनितेन्दुकरगौरलसत्पताकाः ।
 विच्छिन्नकीर्तय इवावनता न रेजु-
 रायोधनेर्षु भटकूवरिकेतुदण्डाः ॥ २१ ॥

देदीप्यमानवपुषा दलितान्धकार-
 कूटा निवृत्तपुनरागतयो विशुद्धाः ।
 तेर्नाभवन्वलयिनोन्नतकार्मुकेण
 मुक्ताः शरास्तरणिमण्डलभेददक्षाः ॥ २२ ॥

तस्तम्भिरे प्रतिदिशं तरसा विमान-
 वीथयोऽभ्युपेत्य रणवर्त्मदिदृक्षमाणाः ।
 तन्मार्गणैः सभयकौतुकनाकिभीरु-

मुक्ताहितास्पदनिशान्तगवाक्षमार्गाः ॥ २३ ॥

१. 'परभाग' क. २. 'वलित' ख. ३. 'राज' ख. ४. 'उत्कृत' ख. ५. 'शूक'
 क. ६. 'सुभट' क. ७. 'दलिते' ख. ८. 'अभवत्' ख. ९. 'सपदि' ख.

आदध्मिरे प्रतिरवप्रतिपन्नदैर्घ्यैः

शैलाधिराजकुहराण्यभितस्तदानीम् ।

तच्चापचक्रविवरानवघातपात-

निर्यातशातशरसंभृततारनादैः ॥ २४ ॥

माणिक्यरश्मिशकलोज्झितनाकशैक्र-(?)

चापाकृतीष्वसनमुक्तशरौघभिन्नाः ।

शार्ङ्गायुधः सपदि नानुवबन्ध दैत्य-

सेना दिशः समिति शिश्रियुपीर्भयार्ताः ॥ २५ ॥

तस्याशु विव्रणयिषो द्विषतां वपूंषि

कर्णान्तकृष्टिवलयीकृतचापमुक्ताः ।

सारावमेत्य तरसा तनुपुङ्खपक्ष-

पातावधूतजलदा विशिखा निपेतुः ॥ २६ ॥

तस्याहवातिरभसादधिशिश्रिवांसि

सैन्यानि निर्जयदशाविधुरत्वमारात् ।

नाभ्यूहिरे निशितशल्यशिलीमुखौघ-

घोरान्धकारविधुरानथ दिग्विभागान् ॥ २७ ॥

उत्खातनन्दकविकृत्तविपक्षकण्ठ-

नाडीनिरोकैगलितेन निराकुलात्मा ।

विष्वक्ससंभ्रमपरिप्लवमानसैर्न्य-

मापिप्लवत्क्षितितलं क्षतिजेन शौरिः ॥ २८ ॥

शौरैरमन्दमुदडीयत पक्षपात-

वाताभिघातविधुताभ्रपलाशखण्डम् ।

संख्ये शिलीमुखगणेन विमुक्तसंख्य-

मौनिन्युषा तु गगनोत्पलमाकुलत्वम् ॥ २९ ॥

१. 'चक्र' क. २. 'कृष्ट' क. ३. 'विरोक' क. ४. 'सैन्धु' ख. ५. 'आनि-
न्युषुत्तरगनोत्पल' ख.

तेन न्यवारिषत भिन्नघनाघनौघ-

सौदामनीक्षणपरीतकृशानुशल्यैः ।

दैत्याधिराजपृतनाः कृतनाकिलोक-

कम्पैः शनैरशनिशाततरैः शैरौघैः ॥ ३० ॥

प्रत्यग्रपांसुपरुषाः प्रतिपन्नदिक्-

मुद्भूतपत्रपटला वियदुत्पतन्त्यः ।

भ्रेमुस्तरां भयकृतो भुवनावसान-

वात्या इव प्रतिदिशं सुरदैत्यसेनाः ॥ ३१ ॥

प्रेङ्खद्धानलपरीतविटङ्ककूट-

विन्ध्याचलावयवविभ्रममूहिवद्भिः ।

पिङ्गोर्ध्वकेशनिवहैर्नवनीलभाभिः

सङ्ग्रामवर्त्म तैदयायत यातुधानैः ॥ ३२ ॥

सङ्ग्रामसीम्नि पतितः सुभटप्रहार-

मूर्च्छाकुलः सपदि रात्रिमटो मुमूर्षुः ।

खड्गावकृत्तनिपतत्करिकर्णताल-

वृन्तानिलेन समवीज्यत यातुधान्या ॥ ३३ ॥

निस्त्रिंशधातविनिवृत्तभटोत्तमाङ्ग-

पीनांसचक्ररचितास्पदपीनजङ्घाः ।

चक्रुः कृतान्तपुरुषा इव तत्र भीति-

मावृत्य सैनिकजनस्य रणे कबन्धाः ॥ ३४ ॥

सङ्ग्रामसीम्नि करवालविलूनवीर-

सेनामतङ्गजसहस्रकरप्रकाण्डैः ।

ताक्षर्यायतुण्डपरिखण्डितभोगिभोग-

पातालतालुललितविषरन्वरोधि (?) ॥ ३५ ॥

कम्पानुबन्धिहृदयं प्रतिपन्नशोष-

बिम्बाधरं सुभटदर्शनतोऽत्र नार्याः ।

१. 'शरैः' ख. २. 'करौघैः' क. ३. 'उदयायत' क. ४. 'ललितं द्विषरन्वरोधि' क.

पुष्पायुधाङ्कललितं वलिताङ्गभङ्ग-
 निःसङ्गमन्थरविजृम्भिकमाविरासीत् ॥ ३६ ॥
 रोचिष्णुरत्ननिकुरुम्बविपङ्गपिङ्ग-
 कीलालकङ्कटितवीचिभुजास्तदानीम् ।
 अम्भोधयो दितिजनायकचक्रवाल-
 मायोधयन्प्रहरणीकृतनक्रचक्राः ॥ ३७ ॥
 संवीतलोहकवचाभिरिवोदभार-
 संभारनीलरुचिभिर्हरिचापभाग्भिः ।
 अभ्यागमाय सतडित्करवालिकाभि-
 र्भ्यायये जलदजालवरूथिनीभिः ॥ ३८ ॥
 तीक्ष्णार्धचन्द्रशरदारितमाहवाग्र-
 लक्ष्मीपयोधरभरं करिकुम्भयुग्मम् ।
 उत्तुङ्गपीवरमल्लिततरामभीक-
 ळ्मत्तार्द्रशोणरुचिशोणितकुङ्कुमेन ॥ ३९ ॥
 रोमाञ्चपीनतनुता च सकम्पता च
 दाढ्यानुबन्धि च सखीष्वपि लोठेनत्वम् ।
 खेदोदविन्दुनिकरश्च समन्मथाया
 दृष्टे बभूव सुभटे सुरलोकनार्याः ॥ ४० ॥
 सङ्ग्रामभूः स्फुरितखड्गतरङ्गभङ्ग-
 वल्गन्निरर्गलतयोद्धतवाहिनीका ।
 आपाण्डुकेतुवसनामलनिर्झराङ्क-
 विस्तारिकूबरिकुलाचलमण्डलासीत् ॥ ४१ ॥
 चैतन्यमाप्य मुखरानकतूर्यशङ्ख-
 शब्देन दिक्षु सपदि व्रजता विकासम् ।
 उत्तिष्ठति स्म विषदष्ट इव प्रहार-
 मूर्छाकुलः प्रपतितः सुभटो रणोर्व्याम् ॥ ४२ ॥

१. 'पुष्पायुधैक' क. २. 'कीनाल' ख. ३. 'अभ्याययो' क. ४. 'लोचनत्वम्' ख.

ज्योत्स्नावदातरुचिरुजितगर्जिताभि-
 रावर्जितः क्षयघनाघनमण्डलीभिः ।
 स्रस्तः क्षितौ च करिकुम्भविभेदमुक्त-
 मुक्ताफलश्रियमवात्करकाकणौघः ॥ ४३ ॥
 मेघावलीभिरभितोऽप्यपिनेहुषीभिः
 संवर्धिताभिरिव तोयमलीमसत्वात् ।
 व्यापारिताः पृथुलपीलुशिरःस्थलीषु
 विद्युत्कृपाणलतिकास्तरसा निपेतुः ॥ ४४ ॥
 फूत्कारमुक्तशिखिचूर्णतयाथ ताम्र-
 दंष्ट्राविडम्बितसंसंध्यशशाङ्कलेखैः ।
 वक्त्रैर्यनाघनघटाघनघोरघोष-
 संघट्टमट्टहसितं दनुजैर्निरासे ॥ ४५ ॥
 योधं नृसिंहनखकोटिनिशातशल्य-
 नाराचभिन्नरुधिरोक्षितदेहयन्त्रम् ।
 संहारभास्करसहस्रदुरीक्षमूर्ति-
 मारान्निरीक्षितुमपि व्यथिता न शक्नुः ॥ ४६ ॥
 तावद्वियोगभयविह्वलचक्रवाक-
 संघातकातरतरेक्षणपातपीतः ।
 क्षीणेऽह्नि पुण्य इव नाकतलात्पतिप्य-
 न्मास्वानुपाम्बुनिधि कीर्णकरो ललम्बे ॥ ४७ ॥
 अस्ताचलव्यवहितो विरलान्धकार-
 च्छायानुविद्धमभितो धृतसौकुमार्यम् ।
 आकृष्टदीर्घदिवसं करजालमर्कः
 स्पष्टाभिलक्ष्यकिणल्लेखमिवोर्द्ध्वह ॥ ४८ ॥

१. 'असिनीहुषीभिः'. २. 'समर्थ' ख. ३. 'निपात' ख. ४. 'सेहुः' ख. ५. 'वृत'
 ख. ६. 'इवोयवर्ह' क.

देवोऽपि शीतकिरणाभरणस्तदानी-
 मालोक्य वत्सरसहस्रमथ व्यतीतम् ।
 संध्यासमाधिविनिविष्टमना जजाप
 किञ्चिन्निमीलितविलोचनमात्मतत्त्वम् ॥ ४९ ॥
 विस्वस्तसान्द्रकिरणो विकटास्तशैल-
 कूटावलम्बि विदधे सहस्रोष्णरश्मिः ।
 बिम्बं विलम्बमनुपेत्य चकार चोर्ध्वं
 संध्यासमाधिमवधूय हरोऽनुकारम् ॥ ५० ॥
 तस्मिन्प्रनृत्यति तदीयविलोचनाग्नि-
 ज्वालाशिखाहतमिवाहिमरश्मिविम्बम् ।
 निर्वापणार्थमिव दाहदशोदयस्व
 प्रोचैः पराचि न चिराज्जलधौ ममज्ज ॥ ५१ ॥
 शोभां वभार दिनेभङ्गविगाढराग-
 रक्ताम्बरं स्मररिपावथ ताण्डवस्थे ।
 तद्बाहुयन्त्रपरिघूर्णितनागकृत्ति-
 विप्यन्दिसान्द्ररुधिराङ्गमिवान्तरिक्षम् ॥ ५२ ॥
 निर्दग्धदुर्मतिदशे समयानिलेन
 नीते प्रदीप इव निर्वृतिमर्कविम्बे ।
 आविर्बभूव घनकज्जलजालकल्प-
 मन्धंतमःपटलमाविलयंस्त्रिलोकीम् ॥ ५३ ॥
 आलिङ्गितो जलनिधेरथ रत्नकम्बु-
 शोभाधरातनुतरङ्गमुजावलीभिः ।
 लेखाङ्गनाभिरुदयाचलमारुरुक्षु-
 रुत्तिष्ठति स्म शयनादिव शीतरश्मिः ॥ ५४ ॥
 ज्योत्स्नाङ्कुरावलिरिवाविरभूद्द्युवल्लया
 रेजेऽग्रपल्लव इवातनुसांध्यरागः ।

पुष्फोर पुष्पनिकुरुम्ब इव ग्रहौघः

पीनत्वमाप फलबन्ध इवामृतांशुः ॥ ९९ ॥

दधतेव रसातलान्तलङ्घं सपदि क्षालितशेषमूर्तिमङ्गैः ।

स्फुटलक्ष्मनिभेन पङ्कजालं शशिनौदैयत तोयराशिमध्यात् ॥ ९६ ॥

अभ्युत्थिते शैशभृति क्रमभिन्नपीन-

नैशान्धकारमवलोक्य परस्परं ते ।

आस्फालितस्फुरितदीधितिरेतदण्ड-

चापाः पुनर्युयुधिरे सुरदैत्ययोधाः ॥ ९७ ॥

इति निशितकृपाणप्रासनाराचचक्र-

व्रणितविबुधसेनासंकटे दैत्यलोके ।

प्रसृतरुधिरसिन्धुक्षोभनिर्भिन्नरत्न-

द्रुमसरणितम्बा मेरुभित्तिस्तदाभूत् ॥ ९८ ॥

इति श्रीबालवृहस्पत्यनुजीवितो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्गे हरविजये महाकाव्ये

सुरासुरविमर्दो नामैकोनपञ्चाशः सर्गः ।

पञ्चाशः सर्गः ।

भग्नेष्वधोक्षजपितामहवासवेषु

दैत्याधिपेन सकलैः सह लोकपालैः ।

पञ्चाक्षमित्यभिदधे भगवान्सरोष-

मास्फाल्य निष्ठुरमथोन्नतकोटिचापम् ॥ १ ॥

पश्याधुनासुसुरगाशनकेतुमत्र

भग्नं विरुण्णरणरागमितोऽन्धकेन ।

यस्य व्यधायिषत चन्द्रमरीचिशुभ्रैः

साधारणांशुकभृतः ककुभो यशोभिः ॥ २ ॥

दैत्यैन्द्रमार्गगणाभिहतस्य पश्य

रत्नच्छटारुणितमात्मभुवः शरीरम् ।

१. 'कल्कं' क. २. 'शशभृति' ख. ३. 'विविध' ख. ४. 'पाञ्चाक्ष' क.

निद्राविमुक्तमधुसूदननाभिपद्म-
 निष्पन्दिसान्द्रमधुदिग्धमिवाधुनापि ॥ ३ ॥
 पश्याततायिकठिनास्थिशिलाविभेद-
 कुण्ठीकृताश्चि कुलिशं युधि निर्जितस्य ।
 दैत्यैः करे शतमखस्य भयोदयोत्थ-
 वर्माम्बुसिक्तमिव संतनुते न तेजः ॥ ४ ॥
 दैत्यास्थिवज्रकपर्कुण्ठतरारचक्रं
 चक्रं त्रपापरिचयच्युतचण्डचर्यम् ।
 विष्णोर्भयाकुलतया व्यपलीनवद्भि-
 धूमायमानमवलोक्य पाणिलग्नम् ॥ ५ ॥
 आवद्धकोपदितिजाधिपवाहुचक्र-
 चक्रीकृतातनुशरासनवाणपातैः ।
 भङ्गीशतैः प्रकटरैर्न्रपरीतमध्य-
 मौपूर्णमेति विततश्रियमर्कविम्बम् ॥ ६ ॥
 नाराचनिर्दलितविम्बतयैष भग्न-
 सङ्ग्रामदुर्ललितदुर्धरधैर्यबन्धः ।
 अध्यास्यमानहृदयो हरिणेन पश्य
 संक्रान्तकातरतदीयमना इवेन्दुः ॥ ७ ॥
 पश्यास्तपर्वतमिवाभ्रकपङ्कनील-
 मासाद्य दानवचमूपतिमेतदग्रे ।
 पर्याकुलोऽधिकमनूष्मतया रणेऽत्र
 भग्नः प्रतापविभवेन सहैव भानुः ॥ ८ ॥
 बिभ्रद्गदां विदलितारिकपालगुर्वी
 लीलाविलम्बितमनोहरशङ्खपद्मः ।
 व्यापारितायुधशतोऽन्धकवाणवर्षै-
 र्नीभाति शौरिरिव जर्जरितोऽर्थनाथः ॥ ९ ॥

१. 'कुण्ठिततारचक्रचक्रंदपापनिचयच्युत' क. २. 'रत्न' क. ३. 'आचूर्ण' ख.

पश्यैष निर्जयकृतभ्रुकुटीविभङ्ग-
 च्छायोपबृंहितनवाञ्जनपुञ्जवर्णाम् ।
 वक्त्रश्रियं घटितनीलपटां द्वियेव
 धत्ते यमः परिहरन्मम दृष्टिमार्गम् ॥ १० ॥
 धत्ते मुखेषु वरुणो रिपुरोषवद्भि-
 ज्वालारुणां तनुमसावसमाप्तकम्पः ।
 नित्याववद्धमकरालयवासलग्न-
 दुर्वारवाडवक्त्रशानुशिखामिवैताम् ॥ ११ ॥
 उत्सृष्टदिग्गजगलन्मदवारिगण्ड-
 पिण्डीकृतैरविरलं भ्रमरैः पतद्भिः ।
 पश्यैष किंशुकवनभ्रममोहमन्दै-
 रन्वीयतेऽग्निरसुरैर्विहितोष्मभङ्गः ॥ १२ ॥
 सान्द्रीभवत्यमलमेचकखड्गमेघ-
 घोरान्धकारनिकरः स्थगितान्तरिक्षः ।
 संत्रासविह्वलवलत्प्रतिपत्तिमूढ-
 गाढानिलोच्छ्वसितधूमशिखासहस्रैः ॥ १३ ॥
 यैत्कीर्तनादपि निजेषु निकेतनेषु
 भीतैर्मरुद्भिरुदविज्यत वद्धकम्पम् ।
 उद्यच्छमानमवलोक्य तमाहवाग्रे
 संभ्रेमुषा सुरगणेन यतोऽपसस्त्रे ॥ १४ ॥
 तत्स्यन्दनं सपदि चोदय दर्पमूढ-
 दैत्याधिपाभिमुखमूर्जितसिंहवाहम् ।
 ऊष्माणमेतमधुना विषमेषुवर्षं
 संत्याजयामि युधि शैलमिवात्र यावत् ॥ १५ ॥

१. 'तलैः' ख. २. 'निकर' क. ३. इतः प्रभृत्यष्टाविंशतिश्लोकाः क-पुस्तके नु-
 टिताः सन्ति.

इत्यूचुपि स्मररिपौ तरसा मुमोच
 सूतोऽन्धकं प्रतिरथं कृतमेरुकम्पम् ।
 दैत्याधिपस्य न चचाल रथोऽपि यन्तु-
 संचोदितः किमपि भावि भियेव पश्यन् ॥ १६ ॥
 व्यसन्निवाशु भुवनत्रितयाधिराज्य-
 लक्ष्मीं पतन्नमरुताय मुमेरुकुञ्जात् ।
 गृध्रः परेतपतिदूत इव ध्वजाग्र-
 मध्यास्त तस्य रभसादरुणोत्तमाङ्गः ॥ १७ ॥
 सस्यन्दिरे जलभृतो भुवनारविन्द-
 कोषप्रतिष्ठमकरन्दरसायमानम् ।
 सानन्दगृध्रकुलषट्पदचक्रवाल-
 वाञ्छाविपूरणमनर्गलमस्त्रवर्षम् ॥ १८ ॥
 खड्गाजुधू करणवाञ्छुधुरु(?)र्धनौवा
 निर्घातघोरघटनास्थितिमाप पृथ्वी ।
 वज्राभिघातपरुषं पिशिताशिनश्च
 चक्रुर्महाप्रलयशंसिनमद्दहासम् ॥ १९ ॥
 धैर्यविधीरितशुभेतरघोररूप-
 चिह्नस्य दानवपतेः समराजिरोव्याम् ।
 शंभोश्च दृष्टजयलिङ्गनिराकुलस्य
 वेगात्समीयतुरथातिरथौ तथा तौ ॥ २० ॥
 अह्नादि दुन्दुभिभिराहननादगुञ्जि
 गुञ्जागणेन विधुरैर्मुखैरैरभावि ।
 अक्काणि गोमुखशतैः पणवैरराणि
 तस्मिंस्तयोरथ रणे प्रविजृम्भमाणे ॥ २१ ॥
 आहन्यमानकिखरानकगोमुखादि-
 वादित्रघोषमुखराः ककुभो बभूवुः

दैत्याश्च शैलकुहरप्रतिशब्ददीर्घ-
 घोरा त्रयेण (?) मुमुचुर्युधि सिंहनादम् ॥ २२ ॥
 योधा युधे कृतधियो रभसेन वल्गु-
 संवादिकल्गुनमफल्गुफलं ववल्गुः ।
 पाणिस्थिताकृपकृपाणनिपातपीत-
 मत्तद्विपाकृपकृपाणकृपीटपट्टाः ॥ २३ ॥
 सङ्ग्राममङ्गलमुपेत्य जगुः सकम्प-
 हस्ताङ्गुलीशिथिलकोणहता विपञ्चीः ।
 शंभोर्विलोकननिर्गलजृम्भमाण-
 पीनध्वजाः सरसमप्सरसो दधत्यः ॥ २४ ॥
 तस्याथ मूर्ध्नि मदमन्थरितद्विरेफ-
 पक्षानिलाभिहतकम्पितकेसराग्रा ।
 आनन्दनिर्भरनभश्चरचक्रहस्त-
 मुक्ता पपात सुरपादपपुष्पवृष्टिः ॥ २५ ॥
 आभादखेटखटकामुखहस्तदीर्घ-
 रक्ताङ्गुलीनखमणिप्रतिबिम्बगर्भम् ।
 प्रत्युप्तदीप्ततररत्नमिवोच्छिखाच्छ-
 रश्मिच्छटं कनककुण्डलमन्धकस्य ॥ २६ ॥
 तस्मिन्दुधूवुषि धनुर्धरधैर्यबन्ध-
 मायोधने धनदयोधजनेन सार्धम् ।
 सेनानका इव तदा गिरयो विनेदु-
 मौर्वीनिनादमुखरीकृतरन्ध्रभागाः ॥ २७ ॥
 कोदण्डकोटिघटितोरगराजमौर्वी-
 वेह्लत्फणामणिगणप्रतिबिम्बगर्भम् ।
 माणिक्यशेखरमिवामृतरश्मिखण्ड-
 मीषत्किरीटघटितं विभरांचकार ॥ २८ ॥

तस्योर्मिभङ्गविषमोन्नतबाहुदण्ड-
 खण्डान्दहन्धनुषि दानवसिन्धुनाथान् ।
 ज्वालाकरालितमुखस्तरसातिगाढ-
 मौर्वीकृतस्थितिरराजत भोगिराजः ॥ २९ ॥
 कोदण्डदण्डघटिताटनिगाढबन्ध-
 तान्तेन तस्य विकसत्फणचक्रवालम् ।
 नागेश्वरेण पपिरे शिशिराः शिरःस्थ-
 मन्दाकिनीजलतरङ्गघटासमीराः ॥ ३० ॥
 शूल्कारिपक्षमरुतः स्फुरदग्निशात-
 शल्पाः शराः शशिकलाङ्कितबाहुमध्यात् ।
 निश्चक्रमुर्दितिसुताभिमुखं हिमाद्रि-
 कुञ्जान्तरालगहनादिव राजहंसाः ॥ ३१ ॥
 छायामयीं विदधतो भुवनेष्वकाण्ड-
 कल्पावसानरजनीमिव तस्य संख्ये ।
 आकर्णकृष्टवलयीकृतचारुचाप-
 चक्रच्युता भुवनमानशिरे शरौघाः ॥ ३२ ॥
 मौर्वीकृतस्य खट्कामुखपाणिकृष्ट-
 मध्यं क्रमेण फणिनः फणचक्रवालम् ।
 फूत्कारपावकशिखा धनुषोऽथ तस्य
 चक्रीकृतादिषुगणाश्च समं निपेतुः ॥ ३३ ॥
 रूढारुढं (घं) तदुरसि स्फुटकेकिपिच्छ-
 पुङ्खाः शरा दितिजकार्मुकचक्रमुक्ताः ।
 कल्पद्रुमा इव महीध्रतटीविचित्र-
 संफुल्लरत्नकुसुमस्तवका निपेतुः ॥ ३४ ॥
 कृतोपवीतभुजंगाधिपमूर्धरत्न-
 पुष्पोपकारकृतसंयुगवर्त्मशोभैः ।

वक्षःस्थले पुररिपोरसुरेन्द्रचाप-
 चक्रच्युतैः शरशतैश्चतुरं निपेते ॥ ३९ ॥
 कल्लोलजालकलिला विवलत्कपाल-
 कूर्मोदराः शिरसि तस्य शराश्रयाशैः ।
 मन्दाकिनीजलरयाः पपिरे पतद्भि-
 रहाय सिन्धव इव प्रलयार्कपादैः ॥ ३६ ॥
 संघास्यमानकृतमार्गणसंधियोग-
 चक्रीभवनमणिशरासनबाहुजालः ।
 दैत्याधिपः स्फुरदनेकशशाङ्कखण्ड-
 मार्तण्डमण्डल इवाम्बरमार्ग आसीत् ॥ ३७ ॥
 मन्ये च तस्य वलयीकृतकार्मुकस्य
 सङ्ग्रामकर्मठकठोरकरालबाहोः ।
 प्रागाततायिष्टतनासुभिरभ्यपाति-
 पश्चान्निशाततरशल्यमुखैर्विपाठैः ॥ ३८ ॥
 आवद्धकोपदितिजाधिपबाहुदण्ड-
 मध्यान्निरियुरथ संयुगवर्त्म बाणाः ।
 संहारमारुतपराहतसिन्धुवीचि-
 चक्रादिवोज्ज्वलितवह्निमुखा भुजंगाः ॥ ३९ ॥
 निष्ठ्यूततीव्रशिखिनः शितिकण्ठमौलि-
 मालाकपालशकलेषु निशातशल्यः ।
 निष्पेतुरर्ककिरणा इव कर्कशेषु
 कैलासशैलशिखरेषु सुरारिबाणाः ॥ ४० ॥
 तत्पातनिर्दलितमौलिकपालपट्ट-
 धूमच्छटामलिकलोचनमाविशन्तीम् ।
 सेवाविचक्षण इव श्वसितैर्निरास
 कर्णावतंसभुजगः शशिखण्डमौलेः ॥ ४१ ॥

उद्दामदाहपरिवर्तितजिह्वाकोटि-

रुत्तंसचन्द्रकलिका शिरसि सरारेः ।

दैत्याधिराजविशिखान्निशिखासहस्र-

निर्यत्सुधासुतिरभूत्सविशेषतन्वी ॥ ४२ ॥

तस्याहवे विकटपिच्छकलापभार-

शङ्कुच्छलस्फुटितचन्द्रकिखण्ड्यमानाः ।

उद्दामकोपदितिजाधिपचापचक्र-

मुक्ताः शरा विषधरा इव संनिपेतुः ॥ ४३ ॥

अभ्यापतन्मुदितखेचरचक्रवाल-

सामाजिकस्तिमितलोचनचक्रदृष्टः ।

दैत्याधिपोऽद्भुतविधायि विजृम्भमाण-

विश्लिष्टसंधिडिमडम्बरचारणोऽभूत् ॥ ४४ ॥

आनेमुषो विजहता दधुषश्च दर्प-

मानिघ्नता जुहुवुषोऽभिमुखं यतारात् ।

तेनाखिला युधि पस्परमूयिरेऽथ

गाढं शरैर्दशदिशो दृढचापमुक्तैः ॥ ४५ ॥

आकर्णकुण्डलितकर्कशकालदण्ड-

चक्रायमाणमणिकर्मुकनिर्गतेन ।

बाणेनै वक्षसि जघान मृगाङ्कमौलि-

मावद्धमत्सरमथावसरेऽसुरारिः ॥ ४६ ॥

देवोऽपि दानवपतेः पृथुजत्रुसीम्नि

तिष्ठेत्युदीर्य शरघातविवृद्धमन्युः ।

प्रेङ्खन्मुखाग्रशिखिनं निचखान बाण-

मुत्संख्यसंख्यकृतपुङ्खतयोरुपुङ्खम् ॥ ४७ ॥

तावुत्तरोत्तरदुरुत्तरतारतम्य-

ताम्यद्दिनाकृशकृशानुपरीतबाणौ ।

सङ्ग्रामवर्त्मनि परस्पररन्ध्रलाभ-

बन्धाभिसंधि चिरमकमतामवन्ध्यम् ॥ ४८ ॥

वक्षोऽन्धकस्य निजघान घनाघनत्वि-

डीशस्तडिन्निविडचण्डकडारकाण्डैः ।

कूलाद्रिसानुकटकं विकटैस्तरङ्ग-

भङ्गैः सवादवशिखैरिव कूर्मकेतुः ॥ ४९ ॥

प्रेङ्खच्छिखा विशिखसंहतिरन्धकेन

मुक्ता ततः शिरसि शूलभृतः शरारोः ।

चूलावचूलफणिफूत्कृतिवद्विहेति-

संभुष्टपक्षतिपुटा विषमं न्यपसत् ॥ ५० ॥

कर्णावतंसितफणिस्फुरितस्फुलिङ्ग-

फूत्कारवद्वितपनातपदग्धपक्षः ।

व्योम्नः पतन्दितिसुताधिपशैलमूर्ध्नि

संपातिविभ्रममधत्त वृषाङ्गवाणः ॥ ५१ ॥

विस्तारिशल्यमुखनिर्गतरोहिदश्व-

शारीकृताम्बरतला भयमादधानाः ।

तच्चापमण्डलविनिष्पतिताः प्रसस्तु-

रुल्कापिशाचनिचया इव दिक्षु वाणाः ॥ ५२ ॥

दूरं दरिद्रिहि दरेण विदारयाद्री-

न्दर्पोद्धताञ्जहि जहीति नरानरातीन् ।

इत्याहरन्प्रविजहार सकर्णजाह-

रक्तान्तनेत्रयुगलो विजहौ च खेदम् ॥ ५३ ॥

गुञ्जद्रुणाविरलशब्दविमिश्रगाढ-

मौर्वीविरावमुखरोऽथ शिलीमुखौघः ।

दूरादशिथ्रियदिवाम्बरचारिचक्र-

मानन्दमस्य सुरवैरिवधाहितं सः ॥ ५४ ॥

१. 'स्फुरिताः' ख. २. 'दर्पोद्धतां जहिजहीहितानरातीन्' क.

वक्रामृतांशुपरिवेपथृषत्कपीठ-
 निष्ठचूतनिष्ठुरविपाठविजर्जरांसः ।
 योधान्मुचोच रणमूर्ध्नि मुमूर्षुषोऽथ
 रन्ध्रेन जातु रिपुषु प्रहरन्ति धीराः ॥ ११ ॥
 तत्पत्रिभिः सुररिपोः शकलीकृताना-
 माकाश एव कलधौतशिलीमुखानाम् ।
 रेजुः पतत्प्रचुरचूर्णपरागदिग्ध-
 बालार्करश्मिशबला इव शैलकूटाः ॥ १६ ॥
 सङ्ग्रामनाटकविलोकनकौतुकात्त-
 संचारखेचरसहस्रविमानपङ्क्तिः ।
 ऊर्ध्वतरां तरणिमार्गरुधः प्रचण्ड-
 कोदण्डनिर्गतशरामनयत्स्मरारेः (?) ॥ १७ ॥
 तच्चापनिर्गतनिरर्गलमार्गणौघ-
 पक्षानिलाहतिविजर्जरिताभ्रमासीत् ।
 व्यापार्यमाणविविधायुधघातरूढ-
 गाढासितव्रणकिणाङ्गमिवान्तरिक्षम् ॥ १८ ॥
 आपीयत स्थगितभास्करविम्बबीज-
 कोषैर्नवातपमधुस्फुटपत्रशोभैः ।
 ज्याघोषगीतिमुखैर्भुवनारविन्द-
 गर्भास्पदं सपदि दैत्यशिलीमुखौघैः ॥ १९ ॥
 विस्तार्य चापमथ विस्फुरदग्निहेति
 निःशङ्कहुंकृति निधानमहंकृतीनाम् ।
 दैत्याधिपः कुटिलितभ्रुकुटीविभङ्ग-
 भास्वल्लैलाट इति धूर्जटिमावभाषे ॥ ६० ॥
 तिष्ठाधुना क नु वटो मम दृष्टिमार्गा-
 द्रन्तासि पुष्पविशिखोऽस्मि न मन्दवीर्यः ।

कालोऽथवा न कृपणः कृमिकीटजन्तु-
 जीवापहारचतुरो न गजासुरो वा ॥ ६१ ॥
 अन्या हि नृत्तरभसोत्थितदत्तताल-
 वेतालमालिततला पितृमन्दिरोर्वी ।
 सङ्ग्रामभूमिरपरा भटचण्डचक्र-
 दोर्दण्डदर्पनिकषोपलपट्टिकाश्रीः ॥ ६२ ॥
 इत्थूचिवाच्चिरभिनत्सयमान एव
 तं पञ्चभिर्ज्वलितवह्निशिखैः पृषत्कैः ।
 किञ्चित्दीयविशिखाशनिपातभिन्न-
 वक्षश्चाल च शशाङ्ककलावचूलः ॥ ६३ ॥
 तस्मिन्मनाक्चलति पण्मुखदत्तदृष्टि-
 दृष्टार्तिलेशसदपत्रपलम्भवक्त्रे ।
 आमर्दकस्त्वरितमन्धकमभ्यधाव-
 दुत्पाटितस्थगितभानुसुमेरुकूटः ॥ ६४ ॥
 दैत्याधिपस्तमथ संमुखमापतन्त-
 मालोक्य कोपविवशो विशिखैरौत्सीत् ।
 तच्चोदितं शिखरमुच्छिखरत्नसार-
 मस्याभिनतिलतुलामधिरूढमन्यैः ॥ ६५ ॥
 तस्मै रथाङ्गमकिरन्मुरजिन्महाजि-
 हेलो हली हरितससिसुतश्च दण्डम् ।
 संस्तभ्य तानथ शरैः स सहस्रसंख्यैः
 संख्ये जघान लघु पञ्चभिरिन्दुमौलिम् ॥ ६६ ॥
 कोदण्डदण्डशिखरस्थफलासहस्र-
 फूत्कारवह्निकणतोरकितान्तरिक्षम् ।
 चिच्छेद वासुकिगुणं किरतः पृषत्का-
 नासाद्य रन्ध्रमथ तस्य शरैः सुरारिः ॥ ६७ ॥

१. 'सानुं' ख. २. 'भारचितान्तरिक्षम्' ख. ३. 'शनैः' ख.

प्रत्युत्सदीप्तमणिदीधितिचक्रवाल-
 संकीर्यमाणविकटोन्नतकोटिदण्डम् ।
 विच्छिन्नपद्मगुणं धनुरिन्दुमौले-
 रिन्द्रायुधश्रियमदीधरदन्तरिक्षे ॥ ६८ ॥
 स च्छिन्नवासुकिगुणो जयलभलिङ्ग-
 मालिङ्गिताम्बरशिखाग्रशिखास्फुलिङ्गम् ।
 जग्राह कोपकुटिलभ्रुकुटीविभङ्ग-
 पिङ्गक्षणाननर्दुरीक्ष्यवपुस्त्रिशूलम् ॥ ६९ ॥
 निःशेषलोककवलग्रहणाय वल्ग-
 दालोलहेतिरसनस्तरसोत्पतिप्यन् ।
 तस्याभिवादयितुमौर्वमिवाग्निमाशु
 हुंकारवह्निरुद्धौ जगिति न्यपतत् ॥ ७० ॥
 तेनाथ शंकरकरभ्रमितेन तूर्ण-
 मक्षुण्णमेव धनवर्त्मनि धर्मरश्मेः ।
 आवध्यत त्रिगुणमाशु विवृत्तिलोल-
 शाखात्रयानलशिखापरिवेषचक्रम् ॥ ७१ ॥
 आकृष्टशैलशिखरं तरलीकृतार्क-
 चन्द्रं समुद्रसैलिलप्लुतनाकमार्गम् ।
 पुञ्जीकृतोडु दलितक्षितिपीठपृष्ठ-
 मासीदनुभ्रमणलोलममुप्य विम्बम् ॥ ७२ ॥
 शूलश्रितापदलितोपलमूलसंधि-
 भागानि भग्नतटकल्पतरूणि तूर्णम् ।
 पेतुर्विमुक्तिविकटीकृतदूरदृश्य-
 पृष्ठप्रतिष्ठितनभांसि शिरांसि मेरोः ॥ ७३ ॥
 तस्मिंश्च धूर्जटिकरभ्रमिते विधूत-
 सिन्धूर्मिसंहतिपरिप्लुतनाकपृष्ठे ।

१. 'दुरीक्ष' क. २. 'ललित' ख. ३. 'दृष्ट' क. ४. 'भ्रमितः' क.

पुस्फोर तद्दहनपीवरविस्फुलिङ्ग-
 विश्लिष्टभेदमहिमांशुमरीचिविम्बम् ॥ ७४ ॥
 ऊहुः पिनाकशिखितापविलीयमान-
 विस्तीर्णकाञ्चनशिलाशिखरप्रवृत्ताः ।
 रत्नोपलस्खलनभिन्नजलाः सुमेरोः
 कूलंकपाः कटकभूमिषु निर्झरिण्यः ॥ ७५ ॥
 शाखान्तरालपरिवर्तविलोलवह्नि-
 ज्वालाकलापविकटाञ्जलिभिस्तदानीम् ।
 तेनोदपीयत परिभ्रमणानुबन्ध-
 संजातदुर्धरर्दशेव सुरस्रवन्ती ॥ ७६ ॥
 ज्वालाकलापकवलीकृतसप्तसिन्धुं
 तापस्फुरद्विकट्यांकृति शैलकूटम् ।
 चण्डालिकज्वलनमूर्जितमुत्ससर्ज
 संवर्तकाल इव वक्रतलेन शंभुः ॥ ७७ ॥
 तेनान्धकस्य विकटोन्नतचापचक्र-
 मुक्ताः शराः स्थगितदिकतटमापतन्तः ।
 निर्देहिरे जरठहेतिशतैः सरीढ-
 मौर्वाग्निनेव मकराकरवीचिभङ्गाः ॥ ७८ ॥
 तं शूलशक्तिमुसलाशनिपट्टिशसि-
 पट्टैर्निहत्य पुरजिद्वित्तिजं जुघोर ।
 घोरास्त्रवृष्टिभिरथादिददन्धकोऽपि
 तस्मिन्पुनः स वैवृधे सविशेषमग्निः ॥ ७९ ॥
 कोदण्डमण्डलविनिर्गतमस्य बाण-
 जालं युधि प्रसभमिन्दुधरो निहत्य ।
 वेगाद्रथं प्रति ससार तैमाजघान
 दैत्याधिपोऽपि गदया गुरुशूलहस्तम् ॥ ८० ॥

१. 'शिखेव' ख. २. 'तेनान्तकस्य' ख. ३. 'पुरः' क. ४. 'वृधे' ख. ५. 'तमा-जगाम' ख.

दैत्याधिपेरितगदादलितोत्तमाङ्ग-

विष्पन्दिसान्द्ररुधिरोक्षितदन्तुराचिः ।

जज्वाल धूर्जटिमुखाग्निरुवोष चाथ

तत्स्यन्दनं सतुरगध्वजसूतचक्रम् ॥ ८१ ॥

कपिशितदशदिग्भिर्वह्निना हेतिचक्रै-

स्त्रिपुर इव तदानीं स्यन्दने तेन दग्धे ।

शिशिरकरकिरीटं दैत्यनाथो जिघृक्षुः

सरभसमथ दर्पादुत्पपातान्तरिक्षम् ॥ ८२ ॥

स्मितविकसितगण्डभित्तिभागस्तमभिमुखं गुरुवेगमापतन्तम् ।

सममभिनदशेषदैत्यकान्ताजनहृदयैस्त्रिशिखेन शूलपाणिः ॥ ८३ ॥

तद्वक्षः स्फुरितकृशानुशूलकोटिं झांकारारववधिरिकृतान्तरिक्षम् ।

सस्यन्दे रुधिरमकारि येन संध्याताम्रांशुच्छुरितमिवाभ्रचक्रवालम् ॥ ८४ ॥

दितिजरुधिरधारासिक्तशूलाश्रिभाग-

ज्वलनजनिताधूमश्यामलं सूर्यविम्बम् ।

विगलितरुचिदङ्गाघातसंसक्तमूल-

क्षतजमिव तदानीमन्तरिक्षे रुरोच ॥ ८५ ॥

सस्यन्दे त्रिशिखविदारितात्सुरारेर्यद्वक्षः कटकटादसृक्छटाम्भः ।

विश्लेषामकुरुत तत्प्रतापवह्निष्णुष्टानामपि जगतां तदेव शान्तिम् ॥ ८६ ॥

त्रिशिखमुखविभेदादञ्जनक्षोदपुञ्ज-

च्छविरैवनिममुञ्चद्योमसीद्भ्यर्घ्यमानः (?) ।

गगनभुवि स एवालोक्त्यतारातिसैन्यै-

दितिसुतकुललक्ष्मीसंक्षयोत्पातमेघः ॥ ८७ ॥

तद्वक्षः कटकादसृङ्घ्रिपतितं सान्द्रं कपालोदरे

पीत्वा तत्परिणामपाटलमिवाताम्रं वपुर्विभ्रती ।

चामुण्डाङ्गुलिकोटिभागमलनात्तद्वीर्यबीजाङ्कुरा-

नच्छिन्नाखिलसंततीन्सरभसं चक्रे प्रैतिच्छन्दकान् ॥ ८८ ॥

१. 'हरोध' क. २. 'अवनिमुदञ्चद' ख. ३. 'प्रतिच्छन्दकान्' ख.

त्रिशिखदहनज्वालातापकथद्वह्लासृजः

सपद्मि वपुषस्तस्याशेषात्कृतादथ भस्मसात् ।

स्तिमितनयनव्रतैर्दृष्टं सुरासुरमण्डलैः

शशिधरकलामौलेज्योतिः शरीरमथाविशत् ॥ ८९ ॥

ग्रासीकृतादितसुरासुरचक्रवाल-

सङ्ग्रामसागरगतान्धककालकूटः ।

निर्धूतचामरमरुत्परिवीजितांस-

पीठे दिदेश हरयेऽथ स राज्यलक्ष्मीम् ॥ ९० ॥

उन्मूलिताखिलविपक्षगणासु तूर्ण-

मस्याज्ञया पुर इवामरलोकपालाः ।

दिक्षु क्रमादथ यथायथमेव गुप्ति-

हेतोः स्थितिं प्रमदफुल्लदृशो बबन्धुः ॥ ९१ ॥

निपतितमरिसैन्याभ्याहतं संयुगोर्व्या

निजकरपरिमर्शान्निप्रहारव्रणं सः ।

शशिशकलकिरीटस्यन्दमानामृताम्भः

स्तुतिकृतपरिषेकं जीवयामास सैन्यम् ॥ ९२ ॥

दिशि दिशि मकरन्दस्यन्दमाद्यद्विरेफाः

सुरभितघनमार्गाः पुष्पवृष्टीः किरन्तः ।

प्रतिनवमुखरागानेकवादित्रघोषा-

स्तमहितवधतुष्टास्तुष्टुवुः सिद्धसाध्याः ॥ ९३ ॥

जगुरमरतरुण्यो मङ्गलं तारमन्द्र-

क्रमतरलितहारोत्कम्पिपीनस्तनाग्राः ।

अविरतविविधभ्रूभङ्गसंलक्ष्यमाण-

स्फुटतरगुरुचैतोवासना नाकमार्गे ॥ ९४ ॥

त्रिदशगणपतीस्तान्विश्रथन्मौलिरत्न-

प्रणतिनतशिरस्कान्संयुगे दृष्टभक्तीन् ।

अभिमतवरलभैः सोऽथ संभाव्य देव्या

सह सुखमनुभावात्स्वां पुरीमध्यतिष्ठत् ॥ ९९ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

देवदेवप्रतिष्ठापनं नाम पञ्चाशः सर्गः ।

समाप्तोऽयं ग्रन्थः ।

(ग्रन्थकर्तुः प्रशस्तिः ।)

श्रीदुर्गदत्तनिजवंशहिमाद्रिसानु-

गङ्गाहृदाश्रयसुतामृतभानुसूनुः ।

रत्नाकरो ललितवन्धमिदं व्यधत्

चन्द्रार्धचूलचरिताश्रयचारु काव्यम् ॥ १ ॥

स किल कविरेवमुक्तवान्—

ललितमधुराः सालंकाराः प्रसादमनोरमा

विकटयमकश्लेषोद्धारप्रबन्धनिरर्गलाः ।

असदृशगतीश्चित्रे मार्गे ममोद्भिरतो गिरो

न खलु नृपते चेतो वाचस्पतेरपि शङ्कते ॥ २ ॥

सान्द्रानन्दामृतरसपरिस्पन्दनिःस्पन्दिनीना-

मसद्वाचामतिशयजुषां वस्तुतत्त्वाभिधाने ।

प्रौढज्योत्स्नाधवलविकसद्भिग्वधूकर्णपूर-

ब्रह्मस्तम्भस्तवकयशसां कोऽपि टाङ्कारटङ्कः ॥ ३ ॥

धाराकाव्यप्रबन्धप्रणिहितपरमः श्रोत्रपेया कवीनां

भाषाषट्केऽपि यस्य क्वचिदपि न गता भारती भारवत्त्वम् ।

१. इतःप्रभृति श्लोकषट्कं ख-गुस्तके नास्ति.

प्राप्तज्ञेयावसानस्फुरदमलतरप्रातिभज्ञानसंप-

त्सोऽहं रत्नाकरस्ते सदसि कृतपदः क्षमाप वागीश्वराङ्कः ॥ ४ ॥

यस्योदयेऽन्धतमसं दधतो(दहतो) विशुद्धि-

राविर्भवत्यनिशमेव जलाशयानाम् ।

तद्वस्तवाब्धयसमुद्रमवेहि राज-

नरत्नाकरं रविमथैनमगस्त्यमौर्वम् ॥ ५ ॥

दृढं सत्प्रज्ञकैर्यत्र जगति कविभिर्वस्तु तन्नास्ति किञ्चि-

त्क्षुण्णे क्षुण्णत्वचिन्ता गहनविषयता तस्य दूरास्तु तावत् ।

तन्मन्दाभिप्रगल्भप्रसरगुरुगिरामग्रणीर्वाण एको

राजनरत्नाकरश्च ज्वलनवदवनौ जाज्वलीति द्वितीयः ॥ ६ ॥

हरविजयमहाकवेः प्रतिज्ञां शृणुत कृतप्रणयो मम प्रबन्धे ।

अपि शिशुरकविः कविः प्रभावाद्भवति कविश्च महाकविः क्रमेण ॥ ७ ॥

हरविजयकान्यस्य शोधनपत्रम् ।

पृष्ठम् ।	पङ्क्तिः ।	अशुद्धम् ।	शुद्धम् ।
५	१८	दुग्धसिन्धुः	दुग्धसिन्धुम्
११	१५	भीति शरणा	भीतिशरणा
१६	१८	राधिभूवो	राधिभुवो
२७	१	वलजटाग्र	वलजटाग्र
"	२	निष्पन्दि	निष्पन्दि
४१	४	केसरतामसरं	केसरतामरसं
४७	१९	यो बीजवन्निव	यो बीजयन्निव
५९	५	नतभ्रूवो	नतभ्रुवो
६४	३	क्रुधोऽभी	क्रुधोऽमी
७५	६	विमुक्त	वियुक्त
८९	९	तपनातयो	तपनातपो
९३	१२	विभूता	विभुता
१२९	३	अन्धकारवृत्त	अन्धकारावृत्त
१३०	२५	प्रत्ययः	प्रलयः
१३४	७	शशाङ्क	शशाङ्क
१४३	३	वलिवच्चनार्थ	वलिवच्चनार्थ
"	७	वलिराज	वलिराज
१४८	१३	आशुदेहे	आशु देहे
१६५	१०	आर्यकार्ये	आर्य कार्ये
"	११	वल्लीकुसुमं	वल्ली कुसुमं
१६६	१५	पञ्चरसादि	पञ्च रसादि
१६७	१४	शस्त्रम्	शस्त्रम्
१६९	२३	प्रसादयन्ति	प्रसाधयन्ति
१७१	४	क्वचित्	क्वचित्
"	२८	बोधेन	बाधेन
१७५	४	आस्फालयन्सपरुष	आस्फालयत्स परुष
७६	१२	मनोहरति	मनो हरति
७९	१२	माद्धे	माद्धे
१८१	१७	प्रलयानलानां	प्रलयानि
"	२७	केन	के

१८३	१३	सान्त	सान्त
"	२२	सा दशा	मा दशा
२००	१७	जीतिवेषु	जीतिवेषु
२०४	१२	विकासस्पद	विकासस्पद
२४६	१७	वारयन्ती:	वारयन्ती
२५३	७	गिरि सानुनि	गिरिसानुनि
"	१७	रहितस्फुट	रहितः स्फुट
२५७	१०	चञ्चरिका:	चञ्चरीका:
२७४	१०	पाण्डु	पाण्डु
"	१२	दंष्ट्रा प्रकाश	दंष्ट्राप्रकाश
२७९	१७	चन्द्रशालिका	चन्द्रशालिका
२८१	१४	नूपरावलि:	नूपरावलि:
२८३	१२	स्फुरत्कणा	स्फुरत्कणा
३०६	१५	नासा	नासा-
३२५	१	द्रुमाणि	द्रुमाणि
"	२	वधूनि	वधूनि
३२८	१८	तुषाणकरेण	तुषाणकरेण
३३५	६	दयितेन	दयिते न
"	११	अभिवानवती	अभिवानवती
३५४	५	श्रमाम्	श्रमाम्
"	८	प्रमदा	प्रमदा
"	११	इत्यभा	इत्यभा
"	२१	विम्बते	विम्बतेन
३५६	११	हारि	हारि-
३५७	२	हलिना वितीर्णे	हलिनावितीर्णे
३६०	११	अधिशिषयिषमाण	अधिशिषयिषमाण
"	१२	अलप्स्यत	अलप्सत
"	२४	"	"
३६१	८	अभितैस्तमी	अभितैस्तमी
३८२	२	विभरां चकार	विभरांचकार
		जलाशय कासरा	जलाशयकासरा
		पङ्क्ति कृता	पङ्क्ति कृता
		स्फुरत्पदः	स्फुरत्पदः

RA 10.51.15



37595



